

د قرآن پلوشې
محمد

۱

فهرست
عنوان
صفحه

۳	محمد
۲۴۹	الفتح
۲۸۸	الحجرات
۳۱۶	ق
۳۳۷	الذاريات
۳۶۷	الطور
۳۸۹	النجم
۴۲۵	القمر
۴۵۱	الرحمن
۴۷۸	الواقعه
۵۰۳	الحديد
۵۳۲	المجادله
۵۵۴	الحشر
۵۷۹	المتجنه
۶۰۹	الصف
۶۳۵	الجمعه
۶۵۶	المنافقون
۷۳۸	التغابن
۷۵۶	الطلاق
۷۷۶	التحريم

بسم الله الرحمن الرحيم

يادونه

دغه مبارکه سوره چي ژباړه او تفسير ئي زموږ د بحث موضوع ده، (قتال) او (وسله واله مبارزه) ئي په دقيقه توگه خو په اجمال او اختصار سره څېړلې ده، نږدې دېرش کاله وړاندي مي د (جنگ از دیدگاه قرآن) په نامه د يوه داسي کتاب په بني کي تشریح کړې وه چي هر آيت ئي د عنوان په توگه غوره او ترې لاندې اکثر هغه آيتونه راوړل شوي وو چي همدې آيت ته ورته او د هغه شرح او تفصيل گڼل کېږي، اوس چي د دې مبارکې سوري د تفسير وخت رارسېدلی دا مي مناسبه وگڼله چي د همغه کتاب ژباړه له ځينو معمولي تصرفاتو سره د لوستونکو په وړاندي کېږدم، دا به له دوی سره مرسته وکړي چي د قتال په اړه د قرآن لارښوونې او د اسلام ليد لوری په بڼه او نسبتاً تفصيلي توگه درک کړی شي. والله المستعان و هو الهادي الكريم

حکمتیار

بسم الله الرحمن الرحيم

محمد

د سوري پېژندنه:

دا سوره په دوو مشهورو نومونو ياده شوې: (محمد) او (القتال)، خو (القتال) نه يوازي د دې سوري لپاره يو نوم دی بلکې د سوري د مضامينو لپاره عنوان هم دی. ۳۸ آيتونه لري، د آيتونو فواصل ئې د لومړي آيت (اعمالهم) ته ورته دي، يوازي لسم او څلرويشتم آيتونه ئې په (امثالها) او (اقفالها) پای ته رسېدلي، د آيتونو اوږدوالی ئې هغو سورتونو ته ورته دی چي د مدني دور په لومړيو کلونو کي نازل شوي. د سوري له متنه داسي معلومېږي چي دا سوره د مدني دور په هغو ظروفو او شرائطو کي نازله شوې چي د قتال (جنگ) حکم صادر شوی خو لا عملاً نه دی پيل شوی، د قتال له فرض کېدو وروسته او د هغه تر عملي پيل وړاندي نازله شوې، د دې مختصري سوري په موجزو آيتونو کي د (قتال) او (وسله والي مبارزي) موضوع په دقيقه توگه خو په اجمال او اختصار سره څېړل شوې او د قتال او جنگ په اړه د اسلام نظريه زموږ په وړاندي ږدي او بنيي چي: ولي وسله واله مبارزه فرض شوې؟ ولي جنگ حتمي دی؟ له چا سره بايد وجنگېږو؟ کله به ئې پيل کوو؟ د جنگ غايه او موخه به څه وي؟ تر کله به جنگېږو او وسله به پر زمکه نه ږدو؟ په جنگ کي د بري عوامل کوم دي؟ د ماتي اسباب ئې کوم دي؟ څوک به بريالی کېږي او ولي او څوک به له ماتي سره مخامخ کېږي او ولي؟ د جنگ او په جنگ کي د اسراوو احکام او د نښتو په وخت کي د مؤمنو جنگياليو وجائب کوم دي؟ د جنگ او د هغه دپايلو په اړه د چا دريځ او وينا منافقانه ده؟ منافقين ولي د دښمن په خلاف له پرېکنده او قاطع دريځ او وسله والي نښتي سره مخالفت کوي؟ په جنگ کي د منافقينو ونډه، د دښمن له

جبهې سره د دوی سازشونه، د مسلحانه مبارزې او د هغې د نتایجو او پایلو په اړه د دوی خصمانه تبلیغات، هم د بري په صورت کې او هم د ماتې په صورت کې، منافق تر دې وړاندې چې د صلحي صحیح او مناسب وخت راورسېږي له دښمن سره پر صلحي او روغي جوړې تأکید کوي، باید وگورو چې له دښمن سره د صلحي مناسب وخت کوم دی، له سیاسي او نظامي پلوه د دښمن په پرتله د برلاسي حالت او که د ضعف، ناتوانۍ او د دښمن له مقابلي د عجز حالت؟! منافقین تل دا تبلیغات کوي چې د جگړې پر دوام ټینګار زموږ لاسته راوړني له منځه وړي، آیا دا اټکل او اندېښنه سمه ده؟ آیا صحیح ده له دې پلوه مشوش وو او له کبله ئې له دښمن سره روغه جوړه وکړو؟ څوک چې د الله په لار کې جهاد پرېږدي او نوري لاري غوره کوي له کومو پایلو سره مخامخ کېږي؟... ټولي پورتنۍ پوښتنې او د وسله والي مبارزې اړوند ډېر نور مسائل په دې مبارکې سوري کې څېړل شوي، په حقیقت کې دا سوره ټول هغه آیتونه احتوی کوي چې د جنگ په اړه په قرآن کې راغلي.

دا مبارکه سوره دوه برخې لري: لومړۍ برخه ئې له لومړي آیت تر ۱۹ آیت پورې ده چې د مؤمنانو او کافرانو تر منځ د نښتو څرنگوالی او پایلي ئې څېړي، او دوهمه برخه ئې له شلم آیت د سوري تر پای پورې ده او د وسله والي مبارزې په اړه د منافقینو دریځ او کرنلاره څېړي. لومړۍ برخه دا مهم قضایا احتوی کړي:

۱- دښمن د الله تعالی د لاري خنډ دی، د هغو په وړاندې خنډونه راولاړوي چې غواړي خپل رب ولمانځي، دا کار تصادم او نښته رامنځته کوي، خو دا د الله د لاري مانع ډله به نه له خپل کفر او انکار څه ترلاسه کړي او نه د مؤمنانو په وړاندې د خنډونو له راولاړولو کومه لاسته راوړنه لري، باید پوه شي چې هڅې به ئې نه یوازي هدر شي بلکې بدې پایلي او معکوس او د دوی په ضرر نتائج به په لاس ورکړي.

۲- هغه چې د ایمان او صالح عمل لار ئې غوره کړې د کمال په لوري به مخکې ولاړ شي، د دوی اخلاقي او اجتماعي حالت به لازيات غوره والی او ښه والی مومي، که څه هم نن ئې حالت پرېشان دی او دښمن ئې کمزوري او ضعیف گڼي او خپل زور او ځواک وربښي، خو دا د ضعف، کمزورۍ او پرېشانی حالت به ډېر ژر پای مومي او ستري ستري بریاوي به ئې په برخه

شي.

۳- د کفري ځواکونو د ماتي اصلي عامل بايد په هغي کرنلاري کي ولټوو چي دوی د ځان لپاره غوره کړې، دوی به له دې کبله له ماتي او سپکاوي سره مخامخ کېږي چي د (باطل) په کړې لار درومي، او مؤمنان به له دې کبله لوړ درومي او بریايوي به ترلاسه کوي چي د (حق او حقيقت) متابعت کوي.

۴- کله چي له دښمن سره د وسله والي نښتي فرصت راوړسېدو او تاسو دښمن داسي وموند چي خپلي توري ئې له ټېکو رايستلي، دا مهال بايد ټولي هغه وسوسي او واهمي لري وغورځوي چي ستاسو او دښمن تر منځ د تصادم مانع کېږي، او د دښمن له بشپړ خپلو او له پښو غورځولو پرته د بل څه په اړه سوچ ونه کړئ، د جاهل مخاطب په اړه ستاسو زړه سوې، د وینو له بهولو کرکه، د صلحي او امنيت هيله، د خلکو د هدايت تلوسه او دې ته ورته مشاعر بايد د دښمن په ضد د پرېکنده جنگ مانع نشي، يوه شېبه هم د دښمن په صفوفو کي د وینو له تويولو ډډه مه کوئ، داسي نه چي د دښمن تر بشپړ خپلو وړاندي توري په ټېکو کي کړئ او وسله پر زمکه کېږدئ. جنگ بايد تر هغه ادامه وکړي چي ستاسو په ضد د مجدد جنگ امکانات له منځه ولاړ شي، د جنگ غوښتونکي دښمن په ضد ستاسو د جنگ هدف او غايه دا ده چي د تل لپاره پای ته ورسېږي، قرآن تاسو ته امر کوي چي تر هغه وجنگېږئ چي جنگ او جنگ غوښتونکي وسله پر زمکه کېږدي.

۵- کله به د دښمن اسيرولو ته اهتمام کوو او له اسير دښمن سره به زموږ معامله څنگه وي؟

۶- د جنگ غوښتونکوو کافرانو په اړه الهي سنت داسي دی چي دوی د مؤمنانو په لاس تعذيبوي او د مظلومانو او ستم خپلو انتقام ترې اخلي، د دغو دواړو ډلو تر منځ نښتي د دغه الهي سنت مطابق رامنځته کېږي، الله تعالی د همدې نښتو په ترڅ کي هغه مؤمنان آزمويي چي مبارزه او جهاد ئې د الله په لار کي او له حق، حقيقت او عدالت د دفاع په موخه وي.

۷- هغه ملت چي د الله په لار کي ئې شهيدان ورکړل او له کړاوونو سره مخامخ شول هيڅکله دي دا گمان نه کوي چي قربانی به ئې هدر شي، آرمانونه به ئې نيمگري پاته شي او لار به ئې بې لاروي، قدیر خدای د هر

شهيد پالونكي ملت د هيلو او آرمانونو د تحقق ضامن او ذمه وال دئ، هرو مرو به دوى د سعادت په لوري هدايت كړي، حالت به ئې بڼپرازه كړي او په پاى كې به ئې جنت ته بوځي.

٨- هغه مهال الهي نصرت ته طمع ولرئ او د راتلو انتظار ئې وكړئ چې عملاً ثابته كړئ پاڅون او جهاد مو د الله تعالى لپاره دئ، د حق او عدالت مدافع، د الله تعالى د مظلومو بندگانو مرستندوى او د حق دين رښتيني پلويان يئ، يوازي په دې صورت كې به الله تعالى ستاسو مرسته كوي او ستاسو گامونه به له حق د دفاع او د باطل د مقابلي په سنگر كې مضبوطوي.

٩- مطمئن اوسئ چې په دې صورت كې به ستاسو دښمنان داسي وي چې كه هره تيره ستاسو لوري ته د رغړولو په موخه پورته كوي پر خپلو پښو به ئې پرېوځي، هر گام چې اخلي له مانع سره به تصادم كوي او پرمخي به لويږي او ټولي هڅي او هلي ځلي به ئې هدر ځي.

١٠- د زمانې په هر پړاو كې به د حق د دښمنانو برخليک همغسې وي لكه تر دوي وړاندي د دوى د سلف برخليک، د تاريخ پاني وړوئ او وگورئ چې د دوى د سلف عاقبت څنگه وو؟ آيا الله تعالى هر څه پر دوى رانسكور نكړل او د دوى اقتدار ئې پاى ته وڼه رسولو؟ د باطل د ټولو پلوي ځواكونو لپاره دې ته ورته برخليک انتظار كوي كه څه هم په ظاهر كې مجهز او تليپاتي برېښي.

١١- د دې وجه دا ده چې د آسمانونو او زمكې پالونكى رب د مؤمنانو مولا، حامې او مرستندوى دئ او كافران هېڅ مولا او مرستندوى نه لري.

١٢- مؤمنان به په دنيا كې بريا ترلاسه كوي او عزت ته به رسي او په آخرت كې به جنت ته ننوځي، خو كافران چې په خپل ژوند كې له خوراك څښاك او له دنيايي لډاندو متمتع كېدو پرته بل هدف نه لري، دوى د حيوان په څېر ژوند كوي او د حيوان په څېر مري او په پاى كې به دوزخ ته درومي.

١٣- كه ستا دښمن ځواكمن برېښي، ته ئې له خپل ټاټوبي تبعيد كړى يي؛ مطمئن اوسه چې الله تعالى تر دوى ډېر ځواكمن دښمنان له منځه وړي، څومره پر لويو لويو ښارونو او ملكونو مسلط ځواكونه، له خپل غولوونكي او هيبتناك ظاهر سره، د خپل عصيان، فساد او ظلم له كبله له الهي مواخذې

سره مخامخ شوي او د اقتدار تېر ئې ټول شوي!! کله چې د دوی د هلاکت او زوال نېټه رارسېدلې نو هېڅ څه نه دي توانېدلي چې د دوی مرستې ته راوړاندي شي او د زوال مخه ئې ونيسي!!

۱۴- هغه چې خپله تگلاره په بصیرت سره غوره کوي، د بیناتو په رڼا کې د واضح او څرگندو اهدافو په لوري په دقت او احتیاط سره درومي؛ له هغو سره برابر نه دي چې نه د خپلې تگلارې او کړنلارې په انتخاب کې د خپل عقل پرغ ته غوږ نیسي او نه د خپل ژوند د موخې او هدف په ټاکلو کې د خپل ضمیر او وجدان حکم ته اعتناء کوي، د هوۍ او هوس بنده دئ او خپلې بډي او کرغېړنې کړنې بنایسته او ښکلې کوري!!

۱۵- دا دواړه ډلې نه په دنیا کې سره برابري دي او نه په آخرت کې، په آخرت کې به یو په جنت کې تلپاتې وي او بل په جهنم کې، یو د دې وړ چې د جنت پراخ نعمتونه ئې په برخه وي او نیمگړتیاوي او اشتباهات ئې وبخښل شي او بل د دې مستحق چې د تل لپاره په دوزخ کې وي.

۱۶- کافر په اصل کې یو سفیه او ناپوه انسان دئ چې خپل عقل ئې وزگار پرېښی، د هوۍ او هوس بنده شوی، هوسپالني د ده پر زړه او دماغ خپل تور وزر غوړولی، د حقیقت له درک او پر هغه له ایمان ئې عاجز کړی، که کله د کوم زړه سواند مبلغ او فکور دعوتگر ویناوو او نصیحتونو اورېدو ته اړ شي؛ که څه هم د رسول الله په خبر اغېزمن مبلغ او دعوتگر وي؛ نه یوازې څه اغېز پرې نه کوي او د زړه او دماغ ډبره ئې ورته نه پرانیستل کېږي بلکې د تبلیغ او نصیحت په پای کې له نورو پوښتي: ده څه وویل!! زه خو پرې پوه نشوم!!

۱۷- او د دې سفیه او ناپوه ډلې په مقابل کې هغه مؤمن وگړي گورو چې وینښ ضمیر او حساس وجدان ئې د دې باعث کېږي چې د هرې وینا ژورو ته رسېږي، له هر نصیحت په پراخه پیمانه برخمن کېږي، د معرفت ډبرې ئې پر مخ پرانیستل کېږي، فکري او اخلاقي رشد او کمال ئې په برخه کېږي او تقوی او پرهیزگاري ئې زیاتېږي.

۱۸- هېڅ څه نشي کولی د دې سفیه ډلې ویده ضمیر راوینښ کړي، پرېږده چې د قیامت ناڅاپي راتگ او هیبتناک غږ ئې راوینښ کړي.

۱۹- د جاهل او سفیه مخاطب مخالفت او د لجوج او متعصب خصم لجاجت

دي په دې اړه ستا اعتقاد كمرنگي نه كړي او ستا باور ته دي صدمه ونه رسوي چي الله تعالى يوازينى معبود دى، تل او ډېرو سختو شرائطو او د دېنمن د سختو مخالفتونو په حالت كي هم ځان جوړوني، د خپل فكري او اخلاقي شخصيت ارتقاء، د خپل قصور او نيمگړتياوو رفع كولو ته اهتمام كوه، د خپلو همسنگرانو او همسفر و تربیې او روزني ته توجه كوه، دې ته په پام سره چي د دنيا او آخرت په اړه الهي لارښووني پر جامع او كامل الهي علم ولاړي دي، بايد دا الهي لارښووني په دقيقه توگه مراعات كړي او په رڼا كي ئې پر مخ ولاړ شي.

د سوري دوهمه برخه د منافقينو په اړه دغه لارښووني او مطالب زموږ په وړاندي ږدي:

۱- منافق يو دوه مخى، مذبذب، ریاکار او له روهي پلوه بیمار انسان دى چي سعي كوي په غوره مالى، غولونكو ويناوو او حركاتو سره د مبارزې دواړو خواوو كي په زړه پوري موقعيت ترلاسه كړي، د دواړو خواوو له ضرر په امان كي شي او د دواړو لوريو له امتيازاتو برخمن شي، د وسله والي مبارزې د مناسب وخت تر رارسېدو وړاندي په دې ټينگار كوي چي بايد دا مرحله او د ستومانه كوونكي انتظار دا پړاو ژر پای ته ورسوو، وسلې ته لاس كړو، په يوه پرېكنده اقدام سره ستونزه حل كړو، تر كله به صبر كوو او توري به په ټېكو كي ساتو او وسلې ته به لاس نه وروړو؟! ولي د نهضت مشرتابه د وسله والي مبارزې پيل نه اعلانوي؟ خو كله چي دا مرحله راورسېږي او د دېنمن په خلاف د وسله والي مبارزې پرېكړه وشي، ناڅاپه به گوري چي دا دوه مخي او بیمار زري منافقين داسي وېږي او خوف نيولي لكه چي د مرگ په لوري بېول كيږي، سنگر به داسي گڼي لكه د مرگ كومى، د سنگر په لوري هر گام به داسي گڼي لكه د مرگ او قبر په لوري تگ.

۲- د جنگ حالت د منافق په پېژندو كي مرسته كوي، د همدې جنگ په حالت كي دى چي د دوى نفاق جوتيږي او د دوى له ملمع څېرو غولونكي پردي لري كيږي، په همدغه حالت كي به گوري چي منافق نه خپلو ژمنو او تعهداتو ته التزام كوي او نه د قيادت او زعامت پرېكړو ته غاړه ږدي، ويناوي، قضاوتونه، تحليلونه او تبصرې ئې خصمانه او د دېنمن په گټه، په

صف کي به د بدنظمۍ او اختلاف باعث کېږي، د مسلمانانو د ضعف او د دښمن د ځواکمنۍ خبري به کوي، د مجاهدينو په لیکو کي به یأس او ناهيلي خوروي، او د دوی رزمي روحیه به کمزوري کوي.

۳- چا چي د سنگر سختي ورځي نه وي لیدلي، د مبارزې په لوړو ژورو او کړلېچونو کي نه وي روزل شوي، د بریا ډالۍ ئې د ستونزو او کړاوونو له گاللو وروسته نه وي ترلاسه کړي، بلکي وړیا ئې ترلاسه کړې وي، له لنډي لاري او په آسانی سره قدرت ته رسېدلي او د خلکو د چارو متولي شوي وي، تاریخي تجربو ښودلي چي داسي خلک له یوې خوا مفسد واکمنان جوړ شوي او له بلې خوا قسي القلب او بي رحم چارواکي، نه ئې د مبارزې لاسته راوړنو ته څه ارزښت او اهمیت ورکړی او نه ئې د هغوی ساتني ته اعتناء کړی، نه ئې له اقتدار او صلاحیتونو د استفادې په څرنگوالي کي احتیاط او دقت کړی او نه ئې خلکو ته اهمیت ورکړی او د زړه سوي او ترحم له مخي ئې له هغوی سره چلن کړی.

۴- د قرآن په هغه الهي کتاب کي له تدبر محروم شوي چي دوی د ایمان ادعاء پرې لري، د بیمارو زړونو دروازې ئې د دې الهي کتاب د معارفو په وړاندي تړل شوې، د قرآن له لارښوونو بي خبري، د ایماني مسئولیتونو په اړه ناقص او نیمگړی معرفت، د هغې لاري له لوړو ژورو او کړلېچونو بي خبري چي د الله تعالی په لوري درومي، د اسلامي نهضت د تگلاري او د هغې د مقتضیاتو په اړه جهل، او د کفر او ایمان تر منځ وروستی پوله او فاصل حد نه پېژندا د دې باعث شوي چي دا ډله د خپلي تگلاري او دریځونو په ټاکلو او د وسائلو په غوراوي کي د خبط او خطا مرتکب شي او په هرگام کي د نفاق داعي ته لیبیک ووايي.

۵- د دې ډلې د ارتداد لپاره دوه دلائل وړاندي شوي:

الف: شیطان د دوی منافقانه وضع ورته ښایسته کړې.

ب: د خپلي منافقانه تگلاري د پایلو په اړه ئې د دوی په زړونو کي هيلي راتوکولي.

۶- دښمن ته د دوستۍ پیغامونه لېږي، پټي اړیکي ورسره پالي، اطمینان ورکوي چي په ډېرو مواردو کي له دوی سره موافق دي او دې ته چمتو دي چي د دوی ملتیا وکړي، په دې باور دي چي په ځینو برخو کي د کافرانو

تگلاري او کرنلاري د تأييد او متابعت وړ دي!!

۷- ظاهر او باطن ئې توپیر لري، اکثراً د دوی ظاهر د باطن مغایر وي، دوه مخي دي، د مسلمانانو په وړاندي ځان مسلمان څرگندوي او د دوی په غیاب کي او د کافرانو په څنگ کي کافر وي، کله خپلي گټي د مؤمنانو په څنگ کي لټوي او دې لوري ته راځي، او کله د ایمان لار او د مؤمنانو ملگریا خطر ناکه مومي، تر شا کېږي او د کفر جبهې ته پناه وړي.

۸- الله تعالی هم دوی ته داسي سزا ورکوي چي د دوی له منافقانه کړنو سره ورته وي، فرشتو ته امر کوي چي د دوی د روح قبضولو پر مهال پر شا او مخ ئې گوزارونه ورکړي.

۹- د الله تعالی د غضب په بیع د خپل نفس د ارضاء لټه کوي.

۱۰- داسي انگېري چي په زړنگي او خبرکي سره کولی شي دواړه لوري وغولوي او په زړه پوري موقعیت ترلاسه کړي، کولی شي خپله اصلي څېره او ماهیت له نورو پټ وساتي، گمان نه کوي چي خبر خدای به د دوی د نفاق پرده څیړي کړي او ماهیت به ئې ټولو ته جوت کړي او هغه کینه چي د دوی په سینو کي ئې د رښتیني ایمان په خلاف ځای نیولی، هغه حساسیت چي دوی ئې په وینا او عمل کي د صداقت او شفافیت په اړه لري، هغه کرکه چي دوی ئې د الله تعالی په لار کي د قربانی او په خپلو ژمنو وفا او التزام په اړه لري او د دوی پر زړه او دماغ ئې سیوری غوړولی، الله تعالی به دا ټول څرگند کړي.

۱۱- د منافق د پېژندو درې معیارونه په گوته کوي:

الف: د دوی په څېرو کي د نفاق علائم او آثار.

ب: د بیان په طرز او د وینا په لحن او لهجې کي د نفاق نښي.

ج: منافقانه کړنې.

په قرآن کي د بیان په طرز او د وینا په لحن او لهجې کي د نفاق د نښو او هغو کړنو په اړه تفصیلي بحثونه شوي چي له منافقانه باورونو نشأت کوي، د دغو بحثونو او څېړنو په هنداري کي کولی شو په ښه توگه او په آسانی سره منافقین وپېژنو، خو د څېرې له نښو او علائمو د دوی د پېژندو علم او لارښووني نه دي خپرل شوي، که الله تعالی غوښتی نو د منافقینو د پېژندو دا اړخ به ئې هم خپرلی وو او داسي لارښووني به ئې د قرآن هر مخاطب ته په

واک کې ورکړې وې چې له مخې ئې مکار او ریاکار منافق ژر او په آسانی پېژندی شي خو د خاص حکمت له کبله ئې دا علائم او نښې نه دي بنودلي.

۱۲- پر پورتنیو دوو معیارونو او ملاکونو سربېره د ابتلاعاتو او کړاوونو په دوران کې د دې ډلې له موافقو هم کولی شو دوی وپېژنو، له ستونزو، کړاوونو او موقتي ماتو سره د مؤمنانو د مخامخېدو یو حکمت همدا دی چې په ترڅ کې ئې مخلص او صابر مجاهدین له دوه مخو، بې ثباتو او مذبذبو منافقینو تفکیک کېږي او د دوی د هغو ادعاوو څرنگوالی جوتوي چې تر کړاوونو او ابتلاعاتو وړاندې ئې کولی او ماهیت ئې ټولو ته جوتیږي.

۱۳- منافقین ورو ورو په خپل نفاق کې وړاندې درومي او هغه پړاو ته رسېږي چې کاملاً کافرانه کړنلاره او دریځ غوره کوي، له الله تعالی سره خپلې اړیکې شلوي، په قول او عمل کې د اسلام له دائرې وځي، انشعاب کوي او عملاً د دښمن له جبهې سره یو ځای کېږي، خو په دې کار سره یوازې خپل ځان ته صدمه رسوي، نه دي دوی دا گمان کوي او نه دي مؤمنان داسې تصور کوي چې منافقین به په خپلو منافقانه کړنو او دریځونو سره الله تعالی او د ده دین ته تاوان ورسوي، بلکې باید په دې باور وي چې د دوی ټولې هلې ځلې او مساعې به حبط او هدر کېږي او معکوس او د دوی د زعم خلاف نتائج به د دوی مخې ته ږدي.

۱۴- د الله تعالی د اوامرو عدم اطاعت او د ده د رسول د لارښوونو عدم متابعت سره انسان د نفاق په گنده ډنډ کې پرېوځي او هڅې ئې حبط کېږي.

۱۵- منافق داسې گنهکار دی چې له الهي بڅښنې او مغفرت محروم دی.

۱۶- وهن او سستې، صلحي او روغي جوړې ته د دښمن بلل، د دښمن په وړاندې د حقارت او ضعف احساس، له الهي تأیید او نصرت یأس او ناهیلې، په دې اړه ټینگ او ثابت باور نه درلودل چې د الله تعالی په لار کې هېڅ عمل او هېڅ هڅه او هاند نه ضائع کېږي، د نفاق هغه سپېرې نښې دي چې باید په کلکه ترې ډډه وکړو.

۱۷- داسې نه چې د دنیا په مال او متاع پورې داسې ونښلئ چې ایمان مو زیانمن شي، داسې نه چې پرېوتې دنیايي اهداف مو په خپلو منگولو کې داسې ونیسي چې لوړو او سپېڅلو معنوي اهدافو ته د اعتناء او التفات فرصت درنه سلب کړي، که خدای مه کړه داسې وشول نو ستاسو ژوند او

ستاسو هڅي به د ماشومانو بي محتوی لوبو ته ورته شي، داسي مه انگېړئ چي د الهي لارښوونو په اړه التزام او د ايمان په رڼا کي ژوند به تاسو د ژوند له نعمتونو محروم او د ژوند مجال به درته تنگ کړي او هر څه به له لاسه ورکړئ، نه؛ بلکي د ايمان په نتيجه کي به هم په دنيا کي او هم په آخرت کي د الله تعالی پېرزويني، پراخ نعمتونه، ستر الهي اجر، غوره او په زړه پوري نتائج ترلاسه کړئ، په حقيقت کي ايمان ستاسو ژوند ته ارزښت ورکوي او اهميت ئي لوړوي.

۱۸- د ايمان په دائره کي ستاسو وجائب او مسئوليتونه ستاسو له توانمنډيو او استعدادونو سره متناسب دي، ايمان مو هيڅکله داسي مطالبه نه درنه کوي چي ستاسو له توان او ظرفيت لوړ وي او ترسره کول ئي گران.

۱۹- او د سوري په پای کي د سوري بنکلي، جامع او دقيقه اختتاميه راغلي چي نه يوازي د سوري د دوهمي برخي له ټولو مضامينو سره ژور او موزون مناسبت لري بلکي د سوري د ټولو مطالبو خلاصه زموږ په وړاندي ږدي.

د قرآن پلوشې
محمد

۱۳

بِسْمِ اللَّهِ الرَّحْمَنِ الرَّحِيمِ

الَّذِينَ كَفَرُوا وَصَدُّوا عَنْ سَبِيلِ اللَّهِ أَضَلَّ أَعْمَلُهُمْ ﴿١﴾

۱- هغه چې کفر ئې کړی او د الله له لاري ئې ډډه کړې؛ عملونه ئې ورځپړل کړل.

(۱)- د دې مبارک آيت لارښوونې دا دي:

• الله تعالى د هغه چا عملونه حبوط کوي چې له اعتقادي پلوه ئې کفر کړی او له عملي پلوه ئې د الله له لاري ډډه کړې او نور د الله له لاري منع کوي. (صدوا عن سبيل الله) هم په خپله د الله له لاري ډډه کول افاده کوي او هم نور ترې منع کول.

• لکه چې گورئ د دې سوري په لومړۍ آيت سره د هغو خلکو په اړه بحث پيل شوی چې په خپل کفر او انکار سره نه يوازي په خپله د الله په لاري له تگ ډډه کوي بلکې د نورو په وړاندي خنډ کيږي، او هڅه کوي نور په دې لاري له تللو منع کړي، په دې کار سره د تصادم او نښتې عوامل رامنځته کوي او د الله د لاري مؤمن لاروي دې ته اړ کوي چې تصادم ته چمتو شي، خو قرآن په ټول قاطعيت سره او په پرېکنده الفاظو سره وايي چې الله تعالى به حتماً د دې کافري او د الله له لاري منحرفي ډلي ټولي هلي ځلي حبوط او هدر کوي او تدابير به ئې بې نتيجې گرځوي، نه يوازي دا چې خپلو موخو ته به ونه رسېږي بلکې د دوی هر کافرانه اقدام به په خپله د دوی په خلاف تماميږي، معکوس نتائج به ترلاسه کوي، هر گام چې له سبيل الله يوه او بل لوري ته اخلي د سقوط او تباهي په لور به وړاندي ځي، هره هڅه چې د الله د لاري د خنډولو په موخه کوي يوازي د ځان په ضرر ثمره به ئې په برخه کيږي.

• په دې توگه مؤمنانو ته اطمینان ورکول شوی چې کفري ځواکونه له خپلو ټولو وسائلو او امکاناتو سره او په خپلو ټولو تدبیرونو او ډول ډول ناروا هڅو سره هیڅکله نه شي کولی ستاسو لار خنډ کړي او د الله په لاري د تگ مانع شي، د دغو ځواکونو ظاهر چې هر څومره مضبوط، هیبتناک او وېروونکی وبرېښي، اهمیت او ارزښت مه ورکوي او وېره مه ترې لرئ، مطمئن اوسئ چې په پای کې به د خس او خاشاک په څېر ثابت شي او ستاسي له لاري به جارو کړی شي، دا یوه پرېکنده الهي پرېکړه ده چې هر څوک د کفر لار غوره کړي او هڅي ئې د کفر په خط کې او د ایمان او مؤمنانو خلاف وي، په دنیا او آخرت کې به د هغه اعمال حبوط او هڅي بهي نتیجه کوي.

په عمل کې گورو چې پر طبیعت د حاکمو سننو او ضوابطو له مراعات پرته هیڅ اقدام او هڅه مطلوب نتائج نه ورکوي، هیڅکله نشو کولی د اړوند طبیعي قواعدو او ضوابطو له مراعات پرته یو کار که دا په یوه لابر اتوار کې د یوه ساده کیمیايي توکي تولید وي او که د پر مخ تللو پیچلو وسائلو جوړول؛ ترسره کړو او کومه نتیجه ترلاسه کړو، د دغو قواعدو په وړاندې له التزام پرته هره سعی او هڅه حبط او هدر شي او بهي نتیجه پای ته ورسېږي. څنگه ممکنه ده چې د کفر هغه تگلاره چې له حقائقو انکار او ټولو فطري او طبیعي حدودو او سننو ته لټه ورکول دي غوره پایله او په زړه پوري مطلوب نتیجه ولري؟!!

قرآن ټولي هغه ډلې موږ ته رابښودلې چې په یوې او بلې بڼې کې او په قول او عمل او په خپلو ویناوو او کړنو سره د الله په لار کې خنډونه راولاړوي او د اسلامي دعوت په وړاندې مشکلات او موانع رامنځته کوي، او رابښي چې د دغو ډلو هره یوه د حق او هدایت په وړاندې کومه تگلاره غوره کوي او کوم وسائل او ذرائع کاروي.

قرآن دا ډلې په دې توگه معرفي کوي:

مستکبرین او مترفین

مستکبرین (لویي غوښتونکي) او مترفین (له سوکالۍ برخمن) هغه وگړي دي چې د ټولني موجود حالت د دوی په گټه دئ، دوی ته ئې له سیاسي او

اجتماعي پلوه اقتدار ورکړی او له اقتصادي پلوه ئې دوی ته سوکالي او رفاه ورپه برخه کړې، دوی د اسلام او هر الهي دعوت په ضد په خپل دریځ کې صریح، قاطع او نه پخلا کېدونکي دي، تل ئې د پیغمبرانو صلی د الهي دعوت مخالفت کړی، اصولاً هر هغه دعوت چې د ټولنې په حاکم سیاسي، اجتماعي او اقتصادي جوړښت کې د بدلون غوښتنه کوي او غواړي هغه ظالمانه مناسبات او مقررات بدل شي چې د مترفینو د رفاه او د مستکبرینو د استکبار ضامن دي، حتماً به د مترفینو او مستکبرینو له مخالفت او عداوت سره مخ کېږي، قرآن په دې اړه فرمایي:

وَمَا أَرْسَلْنَا فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا بِمَا أُرْسِلْتُمْ بِهِ

سبأ: ۳۴

کَفِرُونَ ﴿٧٤﴾

او په هېڅ کلي کې مو کوم خبرداری ورکوونکی (پیغمبر) نه دی لېږلی مگر دا چې مترفینو ئې (هغو چې سوکالي ورپه برخه شوي) وویل: مونږ په قطعي توګه له هغه څه منکر یو چې تاسو ورسره لېږل شوي یئ.

قَالَ الَّذِينَ اسْتَكْبَرُوا إِنَّا بِالَّذِي ءَامَنَتُمْ بِهِ كَفِرُونَ ﴿٧٦﴾

الاعراف: ۷۶

لویي غوښتونکو وویل: موږ له هغه څه منکر یو چې تاسو پرې ایمان راوړئ.

قرآن هغه اسلوب موږ ته رابښي چې مستکبرین او مترفین ئې د اسلامي دعوت په ضد کاروي، ځینې ئې دا دي:

۱- کفر په میراث پریښودل: هر کافر انسان په شخصي او انفرادي توګه کفر او بې ایماني او له اسلام او دیانت سره خصومت او عناد خپلو اخلاقو ته په میراث پریږدي، او د هغو وګړو د انحراف په مسئولیت کې شریک کېږي چې د ده تر پالنې او کفالت لاندې ول او د ده تر اغېز لاندې د کفر او بې ایماني لوري ته سوق شوي.

۲ - تهدید او تخویف: دښمنان له یوې خوا د ارعاب او ارهاب له لارې د

کمزوري ایمان خاوندان د الله له لاري منع کوي او د ایمان له عواقبو او له هغو مخاطراتو ئې وېروي چي په دې مسیر کي ورته منتظر دي، له بلي خوا د مؤمنانو په وحشیانه تعذیب او خورولو سره د دعوت په وړاندي داسي فضاء جوړوي چي هیڅوک د ایمان لپاره له داسي گواښونو او عذابونو سره د مخامخ کېدو جسارت ونه کړي او د مؤمنانو په څنگ کي د ودرېدو خطرونه قبول نه کړي. قرآن کریم په دې اړه فرمایي:

وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَا أَوْ لَتَعُوذُنَّ

فِي مَلَّتِنَا ۖ فَأَوْحَىٰ إِلَيْهِمْ رَبُّهُمْ لَنُهْلِكَنَّ الظَّالِمِينَ ﴿١٣﴾ وَلَنُسَكِّنَنَّكُمْ

الْأَرْضَ مِنْ بَعْدِهِمْ ۚ ذَٰلِكَ لِمَنْ خَافَ مَقَامِي وَخَافَ وَعِيدِ ﴿١٤﴾

ابراهیم: ۱۳-۱۴

او کافر شوو خپلو پیغمبرانو ته وویل: یا به مو هرو مرو له خپلي زمکي باسو او یا خو به حتماً زموږ دین او مذهب ته راگرځئ، نو رب ئې دوی ته وحي وکړه چي دا ظالمان به هرو مرو هلاک کړو، او له دوی وروسته به تاسو په همدې زمکي کي حتماً مېشت کوو، دا د هغه چا لپاره دي چي زما له مقام ووبرېدو او زما له وعید او گواښ ووبرېدو. په بل ځای کي فرمایي:

فَمَا ءَامَنَ لِمُوسَىٰ إِلَّا ذُرِّيَّةٌ مِّنْ قَوْمِهِ ۚ عَلَىٰ خَوْفٍ مِّنْ فِرْعَوْنَ

وَمَلَإِيْهِمْ أَن يَفْتِنَهُمْ ۚ وَإِنَّ فِرْعَوْنَ لَعَالٍ فِي الْأَرْضِ وَإِنَّهُ لَمِنَ

یونس: ۸۳

الْمُسْرِفِينَ ﴿٨٣﴾

نو پر موسی د ده د قوم له ځینو زامنو پرته چا ایمان رانه وړ، د فرعون او د دوی د مشرانو له دې وېري چي تعذیب به ئې کړي، یقیناً چي فرعون د زمکي پر سر یو متکبر او باغي وو او هغه له مسرفینو څخه وو.

په بل آيت كې راغلي:

وَقَالَ فِرْعَوْنُ ذَرُونِي أَقْتُلْ مُوسَى وَلْيَدْعُ رَبَّهُ^ط إِنِّي أَخَافُ أَنْ يُبَدِّلَ
دِينَكُمْ أَوْ أَنْ يُظْهِرَ فِي الْأَرْضِ الْفَسَادَ ﴿٦٦﴾

المؤمن: ۲۶

او فرعون وويل: ما پرېږدئ چې موسى ووژنم، او هغه دي خپل رب
(مرستي ته) وروبلي، زه ويرېږم چې ستاسو دين به بدل كړي او يا به په
زمكي كې فساد خور كړي!

او د فرعون د هغه تهديد او تخويف په اړه چې سحره ئې له دې كبله
ووېرول چې د موسى صلعم د مقابلې پر خاى ئې پر هغه ايمان راوړ او په
دې كار سره ئې د فرعون قهر او غصه راوپاروله؛ فرمايي:

قَالَ ءَامَنْتُمْ لَهُ قَبْلَ أَنْ ءَاذَنَ لَكُمْ^ط إِنَّهُ لَكَبِيرُكُمُ الَّذِي عَلَّمَكُمُ
السِّحْرَ^ط فَلَأُقَطِّعَنَّ أَيْدِيَكُمْ وَأَرْجُلَكُمْ مِّنْ خَلْفٍ وَلَأُصَلِّبَنَّكُمْ فِي

جُدُوعِ النَّخْلِ وَلَتَعْلَمَنَّ أَئِنَّا أَشَدُّ عَذَابًا وَأَبْقَىٰ ﴿٧١﴾ طه: ۷۱

وئې ويل: آيا تر دې وړاندي چې اجازه دركړم ده ته مو ايمان راوړ؟ يقيناً
چې دى ستاسو هغه مشر دئ چې جادو ئې درېښودلى!! نو هرومرو به
ستاسو لاسونه او ستاسو پېښې يوه د بل خلاف پرې كوم او حتماً به تاسو د
خرما په ستو پانسۍ كوم او تاسو به هرومرو پوه شئ چې څوك په موږ كې
د عذابولو له پلوه شديد دئ او څوك د ډېر پايښت خاوند.

او قرآن د مؤمنانو او حقپالو په ضد د دښمنانو دا غضبناك او قهرناك چلن
او د هغه محتوم نتايج او پايلې په دې موجز او جامع آيت كې داسې انځوروي:

إِنَّ الَّذِينَ يَكْفُرُونَ بِآيَاتِ اللَّهِ وَيَقْتُلُونَ النَّبِيَّاتِ بِغَيْرِ حَقٍّ

وَيَقْتُلُونَ الَّذِينَ يَأْمُرُونَ بِالْقِسْطِ مِنَ النَّاسِ فَبَشِّرْهُمْ

آل عمران: ۲۱

بِعَذَابٍ أَلِيمٍ ﴿٢١﴾

یقیناً هغه کسان چې د الله په آیتونو کافران کېږي او د الله پیغمبران په ناحقه وژني او له خلکو هغه کسان هم وژني چې د عدل کولو امر کوي، نو د دردناک عذاب زېږی ورکړه.

يعني دا کافران چې د الله له آیتونو انکار کوي، د الله د پیغمبرانو په مخالفت کې هغه ځای ته رسي چې د دوی د وژلو لپاره ملا تړي او آمرین بالقسط وژني، هر څوک چې د ظلم خلاف غږ اوچت کړي او عدالت ته بلنه ورکړي، دوی ئې وژني، ځینې له دې انکار او د پیغمبرانو او آمرین بالقسط له وژلو دا طمع لري چې په دې سره به خپل مخالفین وځپي او د دوی اقتدار ته ورپېښ گواښونه به ختم کړي او د دوی د ریاست او قیادت بقاء او دوام به تضمین شي او ځینې نور ئې دا کار په دې هیله او گمان کوي چې په دې سره له خپل (حق مذهب) دفاع کوي، الله به ترې راضي شي او جنت به ئې په برخه شي!! خو دوی ته د دوی د دې کاذب او غولونکي انتظار او هیلې خلاف د دردناک عذاب زېږی ورکړه، دوی دي مطمئن وي چې د خپلو هیلو د ترسره کېدو زېږی به هیڅکله وانه وري.

۳. تطمیع: مستکبرین د دیني خوځښتونو د خپلو لپاره په څرگنده د اړه اې او ارباب سیاست غوره کوي او په پټه د دوی د سنگرونو د نیولو او د دوی په لیکو کې د مزدورو څېرو د استخدام په موخه ضعیف النفس او بې ارادې وگړي تطمیع کوي، مرور او عقده من، مزدور لیکوالان، حرفه ای سیاستوال، طماع مبلغین، په غرض او مرض مبتلا څېرې، د هوۍ او هوس بندگان، بې هدفه عناصر او د جاه طلبۍ په جنون اخته افراد لټوي، تر څو له دې لارې هغه سنگرونه له داخل فتح کړي چې له بهر ئې نشي فتح کولی.

قرآن د فرعون په اړه وايي چې د مصر مذهبي مشران ئې د موسی صلعم مقابلي ته وهڅول او هغوی ته ئې وویل: که په دې مقابلي کې بریالي شوی د مقربو درباریانو په نوم لږ کې به ونیول شئ:

فَلَمَّا جَاءَ السَّحَرَةُ قَالُوا لِفِرْعَوْنَ أَإِنَّا لَنَا أَجْرًا إِن كُنَّا نَحْنُ الْغَالِبِينَ

﴿ ٤١ ﴾ قَالَ نَعَمْ وَإِنَّكُمْ إِذَا لَمِنَ الْمُقَرَّبِينَ ﴿ ٤٢ ﴾

الشعراء: ۴۱-۴۲

نو کله چې جادوگران راغلل فرعون ته ئې وویل: که موږ برلاسي شوو نو آیا موږ ته به حتماً څه انعام او اجوره راکول کېږي؟! وئې ویل: هو! او په هغه صورت کې خو به تاسو (دربار ته) د مقربینو په ډله کې وئ!!

دا مبارك آيتونه موږ ته لارښوونه کوي چې هغه مذهبي مشران چې د طاغوتي نظامونو په خدمت کې بوخت وي او د خپلې دندې اجوره له دغو نظامونو ترلاسه کوي، د همدې نظامونو د حکامو په امر د مشاجرو او مسابغو ميدان ته لېږل کېږي او د طاغوت په امر د حقپالو مقابلې کې هغوی د فرعون د سحر په څېر دي، اجير او مزدور مبلغين دي، مذهب ئې د طاغوت خدمت، هدف ئې اجوره ترلاسه کول او تر ټولو لوړ مقصد ئې د طاغوت دربار ته تقرب وي!! قرآن فرمايي: کله چې جادوگران راغلل؛ فرعون ته ئې وویل: موږ ته به څه اجر او بدله حتماً وي که بريالي شوو؟ هغه ورته وویل: هو! تاسی به د مقربینو په ډله کې وئ، زما د نږدې درباریانو په لړ کې به وئ او د درباریانو په فهرست کې به نيول کېږئ.

کوم دعوت چې انسان ته وايي: د يوه مسئول، هدفمن، سپېڅلو اهدافو ته ژمن او صادق انسان په څېر ژوند وکړه، له چټې مه وځه، دروغ مه وايه، د بل پر حق تېری مه کوه، پر خپل جائز حق قانع اوسه، د هوی او هوس بندگي مه کوه، خپل ځان او خپله ټولنه جوړه کړه، د تقوی لمن کلکه ونیسه، د بدلمنۍ، خباثت او فساد تغر ټول کړه، د ظلم او د نورو پر حقوقو د تېري مخه ونیسه، طبیعي ده چې داسې دعوت يوازي هغه څوک منلی شي چې لوی زړه، مضبوطه اراده، پوخ عزم او نه ویلي کېدونکی صبر لري، دښمن به د داسې دعوت د مقابلې په موخه دا تگلاره غوره کوي چې په ټولني کې د اخلاقي فساد تغر وغوروي، د بدلمنۍ ادې جوړې کړي، خلك په بېهوده لوبو او مصروفیتونو کې مشغول کړي، لکه چې قرآن فرمايي:

إِنَّ الَّذِينَ كَفَرُوا يُنْفِقُونَ أَمْوَالَهُمْ لِيَصُدُّوا عَنْ سَبِيلِ اللَّهِ^ج
فَسَيُنْفِقُونَهَا ثُمَّ تَكُونُ عَلَيْهِمْ حَسْرَةً ثُمَّ يُغْلَبُونَ^ط وَالَّذِينَ كَفَرُوا

إِلَىٰ جَهَنَّمَ مُحْشَرُونَ ﴿٣٦﴾ الانفال: ۳۶

یقیناً هغه چې کافران شوي خپل مالونه د دې لپاره لگوي چې د الله له لاري مخنيوی وکړي، نو حتماً به ئې ولگوي، بیا به پر دوی د حسرت باعث شي بیا به مغلوب شي، او دا کافران به د دوزخ لوري ته غونډ کړی شي.

دا آیت مخکنی مطلب مزید توضیح کوي او وایي:

- کافران خپل مالونه له دین او دیندارانو سره په دښمنۍ کي لگوي، موخه ئې دا چې خلک د الله له لاري راوگرځوي، نه پرپردي چې خلک د الله لوري ته مخه کړي، خنډونه ورته راولاړوي، په داسي کارونو ئې مصروفوي چې خدای ترې هېر شي، دین ته شا کړي او د گناهونو په ډنډ کي سقوط وکړي.
- مخکنیو کافرانو دا کار کړی، اوسني به ئې هم حتماً کوي.
- خو په دې سره به خپلو موخو ته ونه رسېږي، مصارف به ئې د دوی د خوښي نتایج ورته کړي، په خپلو لگښتونو او مصارفو به حسرت کوي.
- خامخا به مغلوب شي.
- په پای کي به د قیامت په ورځ له خپلو مخکنیو او وروستیو ملگرو سره یو ځای په جهنم کي غونډ کړی شي.

دا نن چې تاسو گورئ غرب، په غرب پوري تړلي کړی او د غربي تمدن په گنده ډنډ کي پرېوتې ډلي، د اخلاقي فساد د خورولو په لار کي کوم لگښتونه کوي، د راډیوگانو، تلویزیوني شبکو، ورځپاڼو او مجلو له لاري، فحش فیلمونه، برېښه تصویرونه، د عفت او اخلاق منافي مطالب، اخلاقي فساد ته بلونکي سندري او بدکاریو ته هڅوونکي اشعار خپروي، د همدغه مبارک آیت بېل بیل مصداقونه دي. له کومي ورځي چې غرب د اسلام په ضد د تروریسم تر نامه لاندې د پراخ نظامي او فکري يرغل لړۍ پیل کړه، د بي بي سي، امریکا غږ او آزادي راډیو تر څنگ ئې گڼ شمېر راډیوگانې او تلویزیونونه

په دې وگمارل چې د اخلاقي فساد خورولو له لاري د اسلام مقابله وکړي،
خوانان دې ته وهڅوي چې اخلاقي پولې ړنگي کړي، ديني تهذيب ته شا
کړي، په شراب، قمار، سندرو او نڅا بوخت شي، سندرغاړي د اتلانو په توگه
معرفي کړي، هغه شاعران ولمانځي چې د شرابو، ساقې، يار، نگار، سرو
شونډو، عاشق او معشوق ستايلو ته ئې خپل گنده اشعار وقف کړي!!

۴- دروغجن تبليغات او شايعي خورول: دبنمن د خپلو جناياتو د توجيه لپاره
خان دې ته اړ بولي چې د هغو مظلومانو په ضد دروغجن تبليغات وکړي چې
د دوی تر تعذيبونو لاندې دي، دا تبليغات بايد داسې وي چې دوی په خپل
ظلم او تېري کي محق وښيي، د ولس ملاتړ ترلاسه کړي، مؤمنان د بې امنيو
سبب، د جگړو عامل، ولس او د دوی ښې ورځي ته گواښ او له دې کبله د
تعذيب وړ ثابت کړي، غواړي په دې تبليغاتو سره له يوې خوا له مظلومو
مؤمنانو سره د ولس خواخوږي له منځه يوسي، په خپلي خوا کي ئې ودروي
يا لږ تر لږه بې طرف او بې تفاوت ئې کړي، قرآن په دې اړه د موسی
صلعم په ضد د فرعون او د ده د حواريونو چلن داسې انځوروي:

قَالُوا إِنَّ هَٰذَا لَسِحْرَانِ يُرِيدَانِ أَنْ يُخْرِجَاكُم مِّنْ أَرْضِكُمْ بِسِحْرِهِمَا
وَيَذْهَبَا بِطَرِيقَتِكُمُ الْمُثْلَىٰ ﴿٦٣﴾ فَاجْمَعُوا كَيْدَكُمْ ثُمَّ أَتُّوا صَفًّا وَقَدْ

طه: ۶۳

أَفْلَحَ الْيَوْمَ مَن أَسْتَعْلَىٰ ﴿٦٤﴾

وئې ويل: دا دواړه (موسی او هارون عليهما السلام) خو يقيناً چې جادوگران
دي، غواړي په خپل جادو سره تاسو له خپلو سيمو وباسي او ستاسو غوره
طريقت او مذهب له منځه يوسي!! نو خپل تدبيرونه راغونډ کړئ بيا يوه ليکه
راوړاندي شئ او يقيناً نن به هغه څوک بريالی وي چې برلاسی شي.

د فرعونيانو په دې خبرو کي جادوگرانو ته څو گواښونه انځور شوي:

• تردد او زړه نازړه توب يوې خوا ته پرېږدئ، دا دواړه موسی او هارون
(عليهما السلام) له شکه پرته جادوگران دي. هسي د دوی د خبرو تر اغېز
لاندې تللي یی او د مقابلي په اړه مشوش شوي یی او په خپلو کي مو نزاع پيل

کړي، ستاسو اختلاف بني پايلي نه لري، په گډه د دوی مقابله وکړئ.
• دوی غواړي په خپل جادو سره دا وطن درته سور اور کړي، فتنې، شخړې او بې امنې رامنځته کړي، که خپلي مخي ته پرېښودل شي نو داسې حالت به رامنځته شي چې تاسو له خپلو سيمو وتلو ته اړ شئ.

• دوی ستاسو د پلرني غوره دين دښمنان دي که ئې مخنيوی ونشي ستاسو غوره طريقت او مذهب له منځه وړي!!

• نو خپل ټول زور ځواک وکاروئ، تدبیرونه راغونډ کړئ بيا متحد او يوه ليکه راوړاندي شئ او يقيناً نن به هغه څوک بريالی وي چې برلاسی شي.

قرآن د مؤمنانو په ضد د دښمنانو دا ډول ځورونکي تبليغات د يوې داسې الهي ابتلاء په توگه معرفي کوي چې مؤمنان به هرو مرو ورسره مخامخ کېږي، دا د الله د لاري هغه مخالفې سيلې دي چې څپېره به ئې د دې لاري د هر صادق او رښتيني لاروي مخ ځوروي، له دې معاندانه تبليغاتو به يوازي هغه څوک خوندي پاته کېږي چې په کره لار تللی وي، د دښمن په اړه تگلاره ئې پر مدهانت او انعطاف ولاړه وي، او يا دښمن د ده له لوري ډاډه وي او د کوم خطر احساس ونه کړي، لکه چې قرآن فرمايي:

لَتُبْلَوْنَ فِيْ اَمْوَالِكُمْ وَاَنْفُسِكُمْ وَلَتَسْمَعُنَّ مِنَ الَّذِيْنَ اُوتُوا

الْكِتَابَ مِنْ قَبْلِكُمْ وَمِنْ الَّذِيْنَ اَشْرَكُوا اَذًى كَثِيْرًا وَاِنْ تَصْبِرُوْا

وَتَتَّقُوا فَاِنَّ ذٰلِكَ مِنْ عَزْمِ الْاُمُوْر ﴿١٨٦﴾

آل عمران: ۱۸۶

حتماً به په خپلو مالونو او ځانونو کې و آزمویل شئ او هرو مرو به له هغو چې تر تاسو د مخه کتاب ورکړی شوی او له هغو چې مشرکان شوي ډېرې ځورونې واورئ او که صبر او تقوی وکړئ نو دا له همتناکو کارونو څخه دی.

د الله په لار کې به کله د مال قربانۍ ته بلل کېږئ او کله د ځان، کله به د دين په جامه کې د دين دښمنان ستا مقابله کوي او کله مشرکان، هم به له دې

خوړونکې خبرې اوري او هم له هغه، لږ نه؛ ډېرې، حوصله دي لوړه ساته، د الله رضا وړيا نه ترلاسه کېږي، دا گوهر په ستر سيند کې لامبو او له پياوړو څپو سره ئې ډغري وهل غواړي، دا الماس د جگړو غرونو په لوړو څوکو کې موندلی شي، هلته ځان رسول غواړي، له کرلېچونو به تېرېږي، لوړې ژورې به پلي کوي، زړه غښتلی او متي مضبوطي کړه، قربانۍ ته تيار شه، له مخالفونو سره مخامخ کېدو ته ځان چمتو کړه، سختي آزمويې په مخکې لرې، که دي همت وکړ، بې زړه نه شوي، له ودرېدو، ترشا کېدو او يوې بلي خوا ته له کېږدو دي ځان وساتو او له دغو آزمويو بريالی ووتې، الله ته رسې او رضا ئې ترلاسه کوي. له اذيتونو او خوړونکو معاندانه تبليغاتو سره مخامخ کېدا د الله د لاري طبيعت دی، ټول پيغمبران ورسره مخامخ شوي، خو قرآن موږ ته وايي چې دښمنان هيڅکله نه دي توانېدلي په دغو دروغجنو او خوړونکو تبليغاتو سره خپلو موخو ته ورسېږي،

منافقين

قرآن موږ ته لارښوونه کوي چې د اسلامي دعوت بل ستر دښمن کورنی دښمن دی، هغه چې قرآن ئې د منافق په نامه يادوي، د دوی په اړه وايي:

اتَّخَذُوا أَيْمَانَهُمْ جُنَّةً فَصَدُّوا عَنْ سَبِيلِ اللَّهِ إِنَّهُمْ سَاءَ مَا كَانُوا

المنافقون: ۲

يَعْمَلُونَ ﴿٢﴾

خپل قسمونه ئې ډال کړل؛ نو هم په خپله د الله له لاري واوښتل او هم ئې نور واپړول، بې شکه چې ډېر بد دی هغه څه چې دوی کولو.

منافقين له يوې خوا اصولو او ضوابطو ته د عدم التزام له کبله د مسلمانانو په ليکو کې مقرراتو ته د عدم التزام او خپلو ديني مسئوليتونو ته د عدم درناوي او احترام روحیه راولاړوي، بې نظامي او بې اطاعتي رامنځته کوي، له بلي خوا د دعوت هغه مخاطبين له مسلمانانو سره له يو ځای کېدو منع کوي چې د منافقينو حالت، د تعهداتو او مسئوليتونو په وړاندي د دوی بې اعتنائې او د حدودو او مقرراتو عدم امتثال د دې باعث کېږي چې نهضت ته په درنه سترگه ونه گوري او ارزښت ورنه کړي او له يو ځای کېدو ډډه

وکړي.

له دوست او دښمن سره د منافقینو دوه مخی چلن د دې سبب کېږي چې ولس د نهضت په اړه شکمن شي او د اعتماد وړ ئې ونه گڼي او ملگرتیا ته ئې زړه ښه نه کړي. همدا راز د دوی اخلاقي فساد او غیرمذهب کړنې د نهضت حیثیت او اعتبار ته صدمه رسوي او د خلکو کرکه او نفرت پاروي.

د هغو پېښو او قضایاوو په اړه چې اسلامي نهضت د مبارزې په لورو ژورو کې ورسره په طبیعي توگه مخامخ کېږي؛ د منافقینو دریځونه، تحلیلونه او تبصرې د دې باعث کېږي چې د نهضت په لیکو کې فکري وحدت له منځه ولاړ شي او اختلافات راولاړ شي، د اسلامي نهضت په لیکو کې اکثر اختلافات او تشنجات د همدغو منافقینو له دریځونو او تبلیغاتو راولاړېږي. قرآن په دې اړه فرمایي:

لَوْ خَرَجُوا فِيكُمْ مَا زَادُوكُمْ إِلَّا خَبَالًا وَلَأَوْضَعُوا خِلَالَكُمْ يَبْغُونَكُمُ

الْفِتْنَةَ وَفِيكُمْ سَمْعُونَهُمْ ۖ وَاللَّهُ عَلِيمٌ بِالظَّالِمِينَ ﴿٤٧﴾

التوبه: ۴۷

که ستاسو په لیکو کې وتلي وی نو له تاوانه پرته به ئې بل څه نه وو درزیات کړي، هرو مرو به ئې د فتنو په لټه کې په تاسو کې خُغلول کول او په تاسو کې د دوی لپاره اورېدونکي شته، الله د دغو ظالمانو په حال ښه پوه دی.

دا آیت د دې ډلې او د دوی د فتنو راولاړولو د هڅو او تحرکاتو په اړه څو اساسي مطالب بیانوي:

الف: د دوی شته والی ستاسو قوت او ځواکمني نه زیاتوي، بلکې د فساد او بدنظمۍ باعث کېږي.

ب: د دوی هڅه دا وي چې په تاسو کې فتنې راولاړي کړي، د شرارت آسونه به هر لوري ته خُغلوي.

ج: ستاسو په لیکو کې داسې کسان شته چې د دوی د تبلیغاتو تر اغېز لاندې راځي، ځینې د سفاهت او سادگۍ له کبله، ځینې د خپلو عقودو او حسادتونو له کبله او ځینې په دې خاطر چې په یوه او بل څه ناراض دي، دوی ئې تحریک

کړي او د اختلافاتو د راولاړولو په لار کې ترې کار واخلي.
د: دوی ظالمان دي.

ه: الله تعالى چې د دې ظالمي ډلې په اړه څه ويلي دي دا په الهي علم ولاړ
وضاحت دی، دا د هغه علیم خدای وینا ده چې هم دا خلك بڼه پېژني او هم ئې
په کړو وړو بڼه پوه دی.

د (سَمْعُونَ هُمْ) په تفسیر کې ځینې مفسرین وايي: دا منافقین د دښمن لپاره

جاسوسي کوي او اطلاعات راغونډوي او د هغوی په امر ستاسو په منځ کې
فتنې راولاړوي. خو غوره تفسیر ئې هغه دی چې موږ تر دې د مخه ذکر
کړی، دا ځکه چې دلته نه په دې آیت کې او نه تر دې مخکې او وروسته د
دښمن یادونه شوې، نو په (لهم) کې اشاره په خپله دغو منافقینو ته ده نه دښمن
ته، له منافقینو پرته بل داسې اسم نه مومو چې د (هم) ضمیر ورته راجع شي.
سماعون د جاسوس او اطلاعاتو راغونډونکي په معنی رااخیستل او داسې ویل
چې ستاسو په لیکو کې د منافقینو یا کافرانو لپاره جاسوسان شته، صحیح تعبیر
نه دی؛ دا ځکه چې دلته خبره د فتنو راولاړولو ده او منافقین هغه مهال کولی
شي چې فتنې راولاړي کړي چې په مسلمانانو کې کمعقله خلك د دوی د
زهرجنو تبلیغاتو تر اغېز لاندې راشي او د دوی دروغجنې خبرې ومني او د
فتنو، اختلاف او تجزیې باعث شي. دلته د (سماع) صیغه د بڼه غوږ نیوونکي
او د خبرې اورېدونکي او منونکي په معنی ده.
قرآن په دې اړه فرمایي:

فَمَا لَكُمْ فِي الْمُنَافِقِينَ فِتْنَةٍ وَاللَّهُ أَرْكَسَهُمْ بِمَا كَسَبُوا أَتُرِيدُونَ أَنْ
تَهْدُوا مَنْ أَضَلَّ اللَّهُ وَمَنْ يُضِلِّ اللَّهُ فَلَنْ تَجِدَ لَهُ سَبِيلًا ﴿٨٨﴾ وَدُّوا لَوْ
تَكْفُرُونَ كَمَا كَفَرُوا فَتَكُونُونَ سَوَاءً ۖ ...

نو پر تاسو څه شوي چې د منافقینو په اړه دوه ډلې شوې، حال دا چې الله تعالی دوی د خپلو لاسته راوړنو په وجه رانسکور کړل، آیا غواړئ هغه څوک هدایت کړئ چې الله بې لارې کړی، او الله چې څوک بې لارې کړي هېڅ لار به ورته ونه مومي. خوښه ئې دا ده چې تاسو هم داسې کافران شئ لکه دوی چې کافران شول، نو بیا به سره برابر شئ،...

د دې مبارکو آیتونو لارښوونې دا دي:

- د منافقینو په اړه اختلاف مه کوئ.
- د دوی په اړه به ستاسو خپل منځي اختلاف څه گټه ولري او څنگه به د دوی د هدایت باعث شي، حال دا چې الله تعالی ئې د هدایت وړ نه گڼي او دا توفیق ئې نه دی ورپه برخه کړی چې د کفر او نفاق له ناولي ډنډ راوځي؟! • دوی خو دا خوښوي چې کاش تاسو هم د دوی په څېر وئ،

د دښمن په وړاندې د منافقینو مدهانت او انعطاف او په دې اړه د دوی توجیهات او استدلال د دې باعث کېږي چې د نهضت په لیکو کې د خطرناکو دښمنانو په ضد د انزجار، عدم سازش او عدم انعطاف روحیه تضعیف شي او ځای ئې نرمښت، مدهانت او انعطاف ونیسي او په دې توگه دښمن ته د نهضت په صفوفو کې د نفوذ لار پرانیستل شي او د ضعیف النفس افرادو د پېرلو شرائط ورته مساعد شي.

منافقین چې له ایماني احساساتو او جذباتو محروم دي او له هغو سپېڅلو اهدافو سره لېوالتیا او مینه په دوی کې نه موندل کېږي چې دین ئې د هر مؤمن لپاره ټاکي، نو ځکه دوی د اهدافو د تحقق په لار کې قرباني او په خپلو ژمنو د عمل کولو په لار کې د کړاوونو او ستونزو گالل بېهوده گڼي او هر هغه تصمیم، پرېکړې او اقدام ته د سفاهت په سترگه گوري چې د دوی راحت وگواښي، له دوی د قربانۍ غوښتنه وکړي او له خطر سره د تصادم احتمال ورسره مل وي. د داسې پرېکړو او اقداماتو په خلاف تبلیغات کوي او سعی کوي د پلي کېدو مخه ئې ونیسي، په دې سره غواړي خپل منافقانه دریځ توجیه کړي او له احتمالي خطرونو ځان خوندي کړي. دا تبلیغات د نهضت په لیکو کې د ایثار او قربانۍ روحیه مړاوې کوي او د دښمن په خلاف د نهضت دریځ کمزوری کوي.

احبار او رهبان (سوء علماء او پیران)

قرآن که له یوې خوا صالح او عامل علماء او متعهد او مجاهد روحانیون ستایي او مقام ئې تر نورو لوړ گڼي او فرمایي:

وَمِنَ النَّاسِ وَالْأَنْعَامِ مُخْتَلِفٌ أَلْوَانُهُ كَذَلِكَ إِنَّمَا يَخْشَى اللَّهَ مِنْ عِبَادِهِ الْعُلَمَاءُ إِنَّ اللَّهَ عَزِيزٌ غَفُورٌ ﴿٢٨﴾

فاطر: ۲۸

او همداسې د خلکو، خزنده وو او څارویو رنگونه ډول ډول دي، یقیناً چې له الله یوازي د ده پوه بندگان وېرېږي، یقیناً چې الله بڅښونکی عزتمن دی. په دې مبارکو آیتونو کې د توحید اړوند څو عمیق او مضبوط دلائل وړاندې شوي، په دې کې قرآن خپل مخاطب ته وایي: نه گورې چې د خلکو، خزنده وو او څارویو رنگونه ډول ډول دي، د انسان له پیدایښت بیا تر نن پورې داسې دوه انسانان نه دي پیدا شوي چې له هره پلوه په بشپړه توګه سره ورته وي، او د رنگ، شکل، جوړښت، استعدادونو او ځواکونو له پلوه توپيرونه ونه لري!! دا پراخه تنوع هر سترګور او عقلمن انسان ته څه وایي؟ د دې تنوع د خالق په اړه موږ ته څه لارښوونه کوي!! یقیناً چې د علم خاوندان نه یوازي دا د رب العالمین د قدرت څرګند مظاهر گڼي او همدغې تنوع ته په پام سره پر رب العالمین ایمان راوړي بلکې دا (علم) او (ایمان) په دوی کې د خپل رب په وړاندې د قصور داسې احساس راوړوي چې زړونه ئې رېږدوي، همغسې لکه چې الله تعالی فرمایي: له الله یوازي د ده پوه بندگان وېرېږي. هو؛ د الله تعالی په اړه ښه معرفت او د هغه ښه پېژندنه په انسان کې خشوع راپیدا کوي، څوک چې تر نورو زیات پوه او عالم وي هغه به تر نورو زیات له خپل رب وېرېږي، د ده په وړاندې به ځان قاصر بنده گڼي او خپل الهي مسئولیت به تر هغه څه ډېر ډېر لوړ گڼي چې کړي ئې دي یا ئې کوي. دا آیت موږ ته حقیقي (عالم) رابښي، وایي: عالم هغه دی چې له الله تعالی ډېر وېرېږي؛ نه هغه چې ډېر کتابونه ئې لوستلي، عالم هغه نه دی چې ځان یا نور ئې په لویو لویو او اوږدو القابو ستایي، عالم هغه دی چې په وینا، کړنو او خبرې کې ئې له الله تعالی د وېرې آثار له ورايه برېښي. عالم هغه دی چې په

عالم کي د ځواکمن او عزتمن رب د قدرت، حکمت او عظمت مظاهر د ده په زړه کي وېره راولاړوي او خپل قصور ته په پام سره د هغه مغفرت او بخښني ته طمع ساتي، او په دې باور وي چي يقيناً الله تعالى بخښونکی عزتمن دی.

او د مؤمنو علماوو د لوړ مقام په اړه فرمايي:

... يَرْفَعُ اللَّهُ الَّذِينَ ءَامَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ ...

المجادله: ۱۱

... چي الله ستاسو د هغو درجي لوري کړي چي ايمان ئي راوړی او علم ورکړی شوی...

يعنی په ايمان او علم سره کولی شو د رفعت او عظمت لوړو څوکو ته ورسېږو.

خو بل لوري ته احبار او رهبان د هغو کسانو له ډلي گڼي چي له اسلامي دعوت سره تر نورو وړاندي او زيات دښمني کوي، د مؤمنانو په وړاندي خنډ کپړي، د علم او روحانيت له نامه غلطه استفاده کوي، د يوې حرفې په توگه ئي د منحطو مادي اغراضو تر لاسه کولو لپاره کاروي، د دين له حقيقت بي خبر خلک په خپل مذهبي ډوله مکر سره غولوي، حقائق پټوي، حق او باطل سره خلطوي، او په دې توگه خلک د الله تعالى له لاري منع کوي او د ديني دعوت په وړاندي تر ټولو بد او سخت دښمن تري جوړېږي.

قرآن په دې اړه فرمايي:

يَتَأْتِيهَا الَّذِينَ ءَامَنُوا إِنَّ كَثِيرًا مِّنَ الْأَحْبَارِ وَالرُّهْبَانِ لَيَأْكُلُونَ

أَمْوَالَ النَّاسِ بِالْبَاطِلِ وَيَصُدُّونَ عَن سَبِيلِ اللَّهِ وَالَّذِينَ

يَكْتُمُونَ الذَّهَبَ وَالْفِضَّةَ وَلَا يُنفِقُونَهَا فِي سَبِيلِ اللَّهِ فَبَشِّرْهُمْ



أَلِيمٍ

بِعَذَابٍ

التوبة: ۳۴

ای مؤمنانو! د احبار (ملایانو) او رهبان (پیرانو) ډېری د خلکو مالونه په ناحقه خوري او د الله له لاري مخنیوی کوي او هغه چي سره او سپین زر ذخیره کوي او د الله په لار کي ئې نه مصرفوي نو د دردناک عذاب زېری ورکړه.

د دې مبارک آیت په ترڅ کي الله تعالی موږ ته د اهل کتابو ټگمار علماء او دوکه مار پیران معرفي کوي او فرمایي:

• د دوی ډېری د خلکو مالونه په ناحقه خوري.

• د الله د لاري مخنیوی کوي.

يعني له دين ئې ځان ته دکان جوړ کړی، خلك غولوي او شکراني تري اخلي، د پیسو په مقابل کي فتوی گاني پلوري، د حکامو په خدمت کي وي، د هغوی د تخت او تاج د بقاء دعاء کوي چي څه زهر او زقوم په خوله کي ورواچوي، د سودخورو په گټه سودي معاملات روا گڼي، د دې لپاره چي سودخورو هغوی ته کومه چپنه او پگړۍ ورکړي وي.

دغو ټگمارانو به په دې توگه حرام مال ترلاسه کاوو: رشوت، سود، د الله په نامه څه ترلاسه کول او په خپله ئې خوړل، د گناهونو د بخښلو، جنت ته د ننوتو او له دوزخ د ژغورل کېدو اسناد پلورل، د حکامو لپاره فتوی گاني ورکول، په فال، تعویذ، کوډو او دم شکراني او نذراني ترلاسه کول. قرآن د همدې لپاره د دوی په اړه فرمایي:

وَتَرَى كَثِيرًا مِّنْهُمْ يُسْرِعُونَ فِي الْإِثْمِ وَالْعُدْوَانِ وَأَكْلِهِمُ السُّحْتَ^{٦٢}

لِبِئْسَ مَا كَانُوا يَعْمَلُونَ ﴿٦٣﴾ لَوْلَا يَنْهَاهُمُ الرَّبَّانِيُّونَ وَالْأَحْبَارُ عَنْ

قَوْلِهِمُ الْإِثْمَ وَأَكْلِهِمُ السُّحْتَ^{٦٢} لِبِئْسَ مَا كَانُوا يَصْنَعُونَ ﴿٦٤﴾

المائدة: ۶۲-۶۳

او ډېری به ئې وگوري چي په گناه، تېري او د حرامو په خوړلو کي تلوار کوي، څومره بد دئ هغه څه چي دوی ئې کوي. ولې ئې خدای پالونکي او

علماء د گناه له وينا او د حرامو له خوړلو؛ نه منع کوي؟! ډېر بد دى هغه څه چې دوى ئې کوي.

په ۶۲ آيت کي د ايمان منافي درې ستر ستر کارونه په گوته شوي:

- په گناه کي تلوار.
- د بل پر حق تبيري او تجاوز کي تلوار.
- د حرامو په خوړلو کي تلوار.

له دغو بدو کړو وړو سره سره به الله تعالى څنگه د دوى د ايمان دعوى قبلوي؟

د دوى د علماوو او مشائخو حالت هم داسي دى چې نه خلك له بدې او غلطي وينا منع کوي او نه د حرامو له خوړلو، د چا په بڼه او بد کار نلري، له بدو حساسيت پکي مړ شوى او له وضعيت سره ئې روغه جوړه کړې، د حکامو په خدمت کي دي، په يوه مفسد او گنهگار قوم کي هغه څوک د منلي عالم او پير په نامه شهرت مومي چې د عام ولس په څېر وي، د دوى د خوښي خبري کوي، نه د غلطي وينا مخالفت کوي او نه سمې او حق وينا ته خلك رابلي، له حکامو سره ئې لاس يو کړى وي، د کومې ټولني علماء او مشائخ چې داسي وي، حکام او عام ولس به ئې څنگه وي؟

که تاريخ ته رجوع وکړو نو په څرگنده توگه به وگورو چې دين يا ظالمو واکمنانو تباہ کړى، يا دين پلورونکو بدو علماءو، يا دوکه مارو پيرانو، او دا همغه څه دي چې عبدالله بن مبارك رحمه الله په خپلي کښلي وينا کي ويلي: و هل افسد الدين الالموک و احبار سوء و رهبانها؟ هرکله چې د الله دين د تگمارو علماءو او دوکه مارو پيرانو په لاس کي پرېوتى، له دين ئې دام او دکان جوړ کړى، خلك ئې پرې غولولي او خپل جیبونه ئې ډک کړي، په دين کي ئې داسي لاسوهني کړې چې خلك دوى د خداى استازي وگڼي او په خپلو مالونو کي د الله تعالى برخه دوى ته وسپاري، زکات، عشر او صدقات د بي وزلو، فقيرانو او مسکينانو پر ځاى دوى ته ورکړي، الله تعالى هغه مهال نوى کتاب له نوي پيغمبر سره رالېږلى چې دغو تگمارانو د الله مخکنى دين تحريف کړى او دوى پدې توانېدلي چې له دين د خلکو د تحميق او ناوړه گټي ترلاسه کولو وسيله جوړه کړي، د پيغمبر د لېږلو وجه ئې دا ښودلې چې هم الهي دين او هم د الله مظلوم بندگان د تگمارانو له

منگولو وژغوري، د دوی له خوا جوړ شوي خرافات او په دین پوری تړل شوي توروڼه له منځه یوسي، د خلکو پر اوږو په ناحقه اېښودل شوي درانه بارونه کوز کړي او د همدې مکارو او دروغجنو له خوا د خلکو په لاس پېښو کي اچول شوي زنځیرونه مات کړي، د الله تعالی او خلکو ترمنځ جوړ شوي هغه حجابونه او خنډونه نسکور کړي چي خلک له خپل رب لرې کوي او د دغو ټگمارانو پېښو ته ئې غورزوي، خلکو ته دا وښيي چي دا د دین دروغجن او مکار ټپکه داران، د بندگانو او الله تر منځ واسطه ندي، الله تعالی ته د رسېدو لاره د دوی له خوا نده تېره شوې، هر بنده کولی شي له خپل رب سره مخامخ او له واسطې پرته او چا ته له شکراني او نذراني ورکولو پرته راز او نیاز وکړي او دا ورته په ډاگه کړي چي خدای د ټولو رب دی، هر چېرې د هرچا دعاء او فریاد اوري، هر بنده ته د غاړی تر رگ ورنږدې دی، هغه ته د رسېدو لپاره هیڅ وسیلې ته اړتیا نشته، هیڅوک د هغه له اجازې او امر پرته د هیچا شفاعت نه شي کولی، چا ته چي الله تعالی د زیان اراده کړې وي هیڅوک خیر نشي وررسولی او چا ته ئې چه خیر غوښتی وي هیڅوک ضرر نشي وررسولی او ټولو ته اعلانوي چي خدای ته رجوع وکړئ، یوازي د ده عبادت وکړئ او یوازي له ده مرسته وغواړئ. همداراز فرمایي:

إِنَّ الَّذِينَ يَكْتُمُونَ مَا أَنْزَلَ اللَّهُ مِنَ الْكِتَابِ وَيَشْتُرُونَ بِهِ ثَمَنًا
قَلِيلًا ۖ أُولَٰئِكَ مَا يَأْكُلُونَ فِي بُطُونِهِمْ إِلَّا النَّارَ وَلَا يُكَلِّمُهُمُ اللَّهُ
يَوْمَ الْقِيَمَةِ وَلَا يُزَكِّيهِمْ وَلَهُمْ عَذَابٌ أَلِيمٌ ﴿١٧٤﴾

البقره: ۱۷۴

یقیناً هغه چي د الله کوم نازل کړی کتاب پټوي او لږ بدله پرې پېږي، نو دا ډله له اور پرته بل څه په خپلو گېډو کي نه خوري (نه اچوي) او الله به نه د قیامت په ورځ ورسره خبري کوي او نه به ئې پاکوي او دوی ته به دردناک عذاب وي.

يعني چا چي د الله د کتاب له بيانولو ډډه وکړه، د کومي دنيوي گټې لپاره ئې د الله د کتاب کوم څه پټ کړل، د ظلم او فساد په خلاف ئې غږ اوچت نه کړ، له جهل او شرک د خلکو د ژغورنې لپاره ئې جهاد ونکړ، يا د دې لپاره چي ژوند او مال متاع ئې په خطر کي ونه لوېږي او يا د دې لپاره چي په دې کتمان سره له ظالمو واکمنانو څه ترلاسه کړي، نو د قيامت په ورځ به الله تعالى له ده سره تکلم نه کوي، همغسې لکه چي ده د الله په کتاب تکلم نه وو کړی، له گناه به ئې پاک نه کړي، همغسې لکه چي ده له فساد سره مقابله نه وه کړې او ټولنه ئې له ظلم او شرک نه وه پاکه کړې، ده ته به دردناک عذاب وي، همغسې لکه چي ده مظلومان په دردناکو عذابونو کي يوازي پرېښي وو، د دوی په ضد ئې د ظالمانو مرسته او ملتيا کوله، څه چي په دې سکوت او مدهانت ترلاسه کوي په اصل کي د دوزخ اور دى چي په خپلي گېډي کي ئې اچوي، دوی د هدايت پر ځای ضلالت غوره کړی او د مغفرت پر ځای الهي عذاب، د الله له کتاب سره د دوی هر اختلاف له حق او حقيقت سره اختلاف دى.

دا مطلب د قرآن په بل ځای کي داسي راغلی:

إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا خَلَاقَ

لَهُمْ فِي الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَمَةِ وَلَا

آل عمران: ۷۷

يُزَكِّيهِمْ وَلَهُمْ عَذَابٌ أَلِيمٌ ﴿٧٧﴾

يقيناً هغه چي د الله په عهد او په خپلو قسمونو لږ بدله پېږي، دوی ته به په آخرت کي هيڅ برخه نه وي او د قيامت په ورځ به نه الله ورسره تکلم کوي او نه به ورته نظر کوي او نه به ئې پاکوي او دوی ته به دردناک عذاب وي. د دغو ايمان پلورو چي د دوستۍ په جامه کي له دين سره دښمني کوي جرم دومره ستر، شنيع او قبيح دى چي قرآن د دوی سپېره برخليک په داسي له عتاب ډکو الفاظو سره انځوروي:

إِنَّ الَّذِينَ يَكْتُمُونَ مَا أَنزَلْنَا مِنَ الْبَيِّنَاتِ وَأَهْدَىٰ مِنْ بَعْدِ مَا بَيَّنَّاهُ
لِلنَّاسِ فِي الْكِتَابِ ۖ أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّعْنُونَ ﴿١٥٩﴾ إِلَّا
الَّذِينَ تَابُوا وَأَصْلَحُوا وَبَيَّنُّوا فَأُولَٰئِكَ أَتُوبُ عَلَيْهِمْ ۚ وَأَنَا التَّوَّابُ

الرَّحِيمُ



البقره: ۱۵۹-۱۶۰

له څرگندو آيتونو او لارښوونې چې موږ کوم څه نازل کړي، څوک چې دا پټوي، وروسته له هغه چې موږ خلکو ته په کتاب کې بيان کړي، نو يقيناً چې په دغو کسانو هم الله لعنت وايي او هم هر لعنت ويونکی پرې لعنت وايي. مگر هغه چې توبه او رجوع ئې وکړه او خپل کره ئې اصلاح کړل او بيان ئې کړ، نو د دوی توبه به قبوله کړم او زه خو يقيناً چې ډېر مهربان توبه منونکی یم.

دلته هغو دين په دنيا خرڅوونکو ته اشاره شوې چې حق پټوي او په دې سره د فساد او فتنو خورولو باعث گرځي، د دوی دا حق پټول د الله په دين کې دومره ستره گناه گڼل شوې چې د الله، ملائکو او ټولو خلکو د لعنت وړ ئې گڼي، خو که دوی له دې جرم توبه وکړي، هغه فتنې او فسادونه چې په همدې پټولو سره ئې راولاړ کړي هغه اصلاح کړي او پټ کړي حقائق بيان کړي، يوازي په دې صورت کې الله د دوی توبه مني، له دې پرته که په خپل مخکني حالت کې ومري نو همداسې به د تل لپاره په لعنت کې پاتې وي. دلته گوري چې د توبې قبلېدو لپاره درې شرطونه اېښودل شوي: له خپلې گناه بېرته راگرځېدل او الله ته مخه کول، د حق په پټولو سره چې کوم فساد رامنځته شوی، د هغه اصلاح او جبران او پټ کړي حقائق بيانول.

احبار او رهبان دا د حق کتمان او پټولو او د حق او باطل د تلبیس جنایت په داسې حال کې ترسره کوي چې په ټولنې کې د اهل علم او اهل کتاب په نامه معروف ول، او عمداً به ئې دا جنایت کولو، لکه چې قرآن فرمايي:

... وَإِنَّ فَرِيقًا مِّنْهُمْ لَيَكْتُمُونَ الْحَقَّ وَهُمْ يَعْلَمُونَ ﴿٤٦﴾

بقره: ۱۴۶

او د دوی یوه ډله حق په داسې حال کې پټوي چې (ښه ورباندې) پوهېږي.
يَتَأْهَلِ الْكِتَابِ لِمَ تَلْبُسُونَ الْحَقَّ بِالْبَاطِلِ وَتَكْتُمُونَ الْحَقَّ وَأَنْتُمْ

تَعْلَمُونَ ﴿٧١﴾

آل عمران: ۷۱

ای اهل کتابو! ولي حق له باطل سره خلطوي، (باطل ته د حق جامه وراغوندي) او حق پټوي، په داسې حال کې چې پوهېږئ.

دوی هم د خپل مؤمن به کتاب په آیتونو کافران کېدل او هم د قرآن په آیتونو، په داسې حال کې چې هم به د دې آیتونو د حقانیت شاهد وو او هم د قرآن او د دوی د کتاب د مضامینو او آیتونو د یووالي شاهد، دوی به کله په خپلو غلطو توجیهاتو سره حق ته د باطل جامه وراغوندي او کله به باطل ته د حق او که په خپلو غلطو او دروغجنو توجیهاتو په دې موفق نه شول چې باطل حق ثابت کړي او حق باطل، نو حق به پټوي، دا کار په داسې حال کې کوي چې پوهېږي حق کوم دی او باطل کوم، په ناپوهۍ سره دا کار نه کوي، د غرض او مرض په وجه ئې کوي، اخیستل شوي او استخدام شوي، د خپل مزد او اجورې په مقابل کې دا کار کوي.

لکه چې گورئ د احبار او رهبان ډله یا د حق او باطل د تبلیس او د حق د کتمان له لارې د الله د لارې خنډ کېږي او یا د خپلو نارواوو او ناورو اعمالو له کبله د دین په ضد د خلکو کرکه او نفرت راپاروي.

په دې توګه قرآن د دې سورې د لومړي آیت په ترڅ کې له یوې خوا مؤمنانو ته ډاډ ورکوي چې د کفرې ځواکونو له هغو هڅو او هلو ځلو اندېښنه ونه لري چې دوی ئې د دعوت په خلاف او د خدای پالو او هدفمنو مجاهدینو د لارې تړلو په موخه ترسره کوي، باید ډاډه او مطمئن وي چې دا هڅې به هیڅکله هغه نتائج ورنه کړي چې دا ځواکونه ئې طمع لري، له بل لوري دوی

ته لارښوونه کوي چې له خنډونو او کړاوونو سره د مخامخېدو له کبله له هغې لارې کاره نه شي چې انتخاب کړې ئې ده او هغه تگلاره غوره نه کړي چې کفري ځواکونو غوره کړې که نه نو ټولې هڅې او قربانۍ به ئې هدر شي.

وَالَّذِينَ ءَامَنُوا وَعَمِلُوا الصَّالِحَاتِ وَءَامَنُوا بِمَا نُزِّلَ عَلَىٰ مُحَمَّدٍ وَهُوَ الْحَقُّ مِن رَّبِّهِمْ ۖ كَفَّرَ عَنْهُمْ سَيِّئَاتِهِمْ وَأَصْلَحَ بَالَهُمْ ﴿٢٠﴾ ذَٰلِكَ بِأَنَّ
الَّذِينَ كَفَرُوا اتَّبَعُوا الْبَاطِلَ وَأَنَّ الَّذِينَ ءَامَنُوا اتَّبَعُوا الْحَقَّ مِن رَّبِّهِمْ ۚ
كَذَٰلِكَ يَضْرِبُ اللَّهُ لِلنَّاسِ أَمْثَلَهُمْ ﴿٢١﴾

۲- او هغه چې ایمان ئې راوړی او نېک عملونه ئې کړي او پر هغه څه ئې ایمان راوړی چې پر محمد نازل شوی او هغه د دوی د رب له لوري حق (رېښتینی پیغام) دی، د دوی بدغوني خصلتونه ئې ترې وپوښل او د دوی حالت ئې غوره او سم کړ، ۳- دا د دې لپاره چې هغو د باطل متابعت وکړ چې کفر ئې کړی او هغو چې ایمان ئې راوړی د هغه حق متابعت وکړ چې د دوی د رب له لوري دی، الله په دې توگه خلکو ته د دوی مثالونه بیانوي.

د دې مبارکو آیتونو لارښوونې دا دي:

الف - لکه چې په ټول قرآن کې معمول دا دی چې ایمان او صالح عمل څنگ په څنگ کې یادوي او ښيي چې دا دواړه په خپلو کې ژور تړاو لري؛ دلته او په دې مبارک آیت کې هم خوا په خوا کې راغلي او یوازي د یوه په یادولو اکتفاء نه ده شوی، او دا ښيي چې ایمان یوازي یوه نظریه او عقیده نه ده چې فقط باور او اعتقاد ایجابوي او بس، بلکې ایمان داسې اعتقاد دی چې د انسان په وړاندي معین فکري خط ترسیموي، په دې ټاکلي خط د تلو غوښتنه ترې کوي، داسې ضوابط د ده مخي ته ږدي چې په دې لارې د تلو په دوران کې باید حتماً مراعات شي، ایمان د داسې معرفت مباني وړاندي کوي چې د

انسان او ټول عالم حقيقت رابښي او راته وايي چې په دې عالم کي او د خپل ټول ژوند په دوران کي به زموږ تگلاره کومه وي، کړني مو څنگه او له نورو سره زموږ اړيکي څنگه. همغسې لکه چې ويل شوي:

لَيْسَ الْإِيمَانُ بِالْتَّمَنِّي وَلَا بِالْتَّحَلِّي، وَلَكِنْ هُوَ مَا وَقَرَ فِي الْقَلْبِ وَصَدَّقَهُ الْعَمَلُ:

ايمان نه په هيلي او تمنا سره دی او نه په تحلی (سینگار او خپله بڼه بدلولو) سره؛ بلکې (ايمان) هغه څه دی چې په زړه کي تقرر مومي او عمل د هغه تصديق کوي.

يعني ايمان داسي عقیده ده چې تړاو ئې له زړه سره دی، تمخای ئې د زړه تل دی خو په زړه کي د دې ايمان د شته والي شاهد او د ايمان د ادعاء مصداق د انسان صالح عمل دی.

ب - په عامه توگه او د تاريخ په اوږدو کي هم او په خاصه توگه او د تاريخ په دغه پړاو کي هم چې محمد عليه السلام د بشري ټولني په لارښوونه گمارل شوی؛ ايمان او د ايمان له غوښتنو سره سم صالح عمل داسي محتوم نتايج لري چې په دې آيت کي په دې توگه ورته اشاره شوې:

۱- الله تعالى د مؤمنو وگړو پر سيئاتو او بدغونو کړنو پرده اچوي او هغه په بشپړه توگه محو کوي، په څو تعبيرونو:

- تر ايمان وړاندي گناه او خطا ئې عفو کوي.
- که د ايمان په لار د تگ په دوران کي د کوم ازالال او خطا مرتکب شوي خو د اشتباه له تکرار او له بشپړ انحراف ئې ځان ساتلی؛ بڅښونکی او مهربان رب به ئې دوی ته وبڅښي.
- د دوی هغه بد عادات او اطوار چې تر ايمان وړاندي او د کفر په حالت کي د دوی د عملي او اخلاقي شخصيت برخي وې؛ د ايمان غيږي ته په راتلو سره خپل خپل ځای بنایسته اخلاقو او نېکو کړنو ته پرېږدي، افکار، اطوار او اخلاق ئې اصلاح شي. قرآن په دې اړه فرمايي:

وَالَّذِينَ ءَامَنُوا وَعَمِلُوا الصَّالِحَاتِ لَنُكَفِّرَنَّ عَنْهُمْ سَيِّئَاتِهِمْ وَلَنَجْزِيَنَّهُمْ



يَعْمَلُونَ

كَانُوا

الَّذِي

أَحْسَنَ

العنكبوت: ۷

او هغه چي ايمان ئې راوړ او نېك عملونه ئې وكړل حتماً به د دوى بدغوني ترې وپوښو او حتماً به د هغه ډېر غوره عمل په پرتله بدله وركړو چي دوى كاوو.

يعني چا چي ايمان راوړ او نېك عملونه ئې وكړل، الله تعالى به د روزني، تربيت او اصلاح دروازي د دوى پر مخ پرانيزي، د دوى بدغوني به ترې وپوښي او د دوى د هغه ډېر غوره عمل په پرتله به بدله وركړي چي دوى كاوو. دلته د (لُكْفِرْنَ عَنْهُمْ سَيِّئَاتِهِمْ) الفاظ راغلي، د سيئات معنى

بدغوني ده، چي هم ئې پر گناهونو اطلاق كېږي او هم پر بدو خصلتونو، د تكفير معنى پوښل او پټول دي، نو د تكفير سيئات معنى د بدو خصلتونو ازاله او له منځه وړل دي، ځينو درنو مفسرينو دا د گناهونو د بخښلو په معنى نيولي، حال دا چي د گناهونو د بخښلو لپاره معمولاً په قرآن كي د يغفر الذنوب الفاظ راځي، او كله كله دا دواړه څنگ په څنگ راځي، چي په ډېر وضاحت سره ښيي چي د دواړو معنى يوه نه ده، يوه ئې د گناهونو د بخښلو او بله ئې د بدو خصلتونو د ازالې په معنى ده، په قرآن كي دا هم په مكرره توگه راغلي چي جهاد د تمحيص او عيارولو وسيله ده، او تمحيص د بدو خصلتونو ازالې او په نېكو خصلتونو د سمبالولو په معنى دى.

• د قيامت په ورځ او په الهي محاسبې كي د نېكعمله انسان بدله داسي نه ټاكل كېږي چي د ډېر ښه او لږ ښه عملونو اوسط بدله وركړى شي، بلكي تر ټولو ښه عمل ئې په پام كي نيول كېږي او د هغه په پرتله بدله وركوي. دا مطلب په بل ځاى كي او د مؤمنانو د دعاء په صيغه داسي راغلى:

رَبَّنَا إِنَّا سَمِعْنَا مُنَادِيًا يُنَادِي لِلْإِيمَانِ أَنْ ءَامِنُوا بِرَبِّكُمْ فَءَامَنَّا رَبَّنَا

فَاغْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا وَتَوَفَّنَا مَعَ الْأَبْرَارِ ﴿١٩٣﴾

آل عمران: ۱۹۳

اې زموږ ربه! يو بلونكى مو واورېدو چي د ايمان په لوري ئې دا بلنه

ورکوله چې په خپل رب ایمان راوړئ، نو ایمان مو راوړ، ای زموږ ربه! نو زموږ گناهونه راته وبخښه او زموږ بدې او سيئات رانه ورېږوه او له نېکانو سره مو وفات کړه.

دا مبارك آيت د هغو عقلمنو دعاء زموږ مخي ته ږدي چې د آسمانونو او زمکي په پيدايښت کي غور کوي او دې نتيجې ته رسېږي چې الله تعالى هېڅ څه باطل او خوشي نه دی پيدا کړی، وايي:

• دا عقلمن مؤمنان د هغه منادي نداء اوري چې دوی په الله باندې ایمان راوړو ته بلي، دا منادي څوک دی؟ دوی د کوم منادي غږ ته لېک ويلي او په الله ئې ایمان راوړی؟ پیغمبر، کوم داعي، خپل عقل او ضمير، که کوم بل منادي؟! دا هر یو کېدی شي د دوی منادي وي خو د آيت له سياق او سباق معلومېږي چې دا همغه منادي دی چې د مضمون په سر کي ورته اشاره شوې: د آسمانونو او زمکي په پيدايښت او د شپې ورځي په تگ راتگ کي پرته نېني، دغه منادي دوی په خپل رب باندې ایمان ته وربللي، د دغه منادي دعوت ته ئې لېک ويلي او په خپل رب ئې ایمان راوړی.

• له ایمان وروسته دوی له خپل رب پنځه اساسي غوښتنې لري: زموږ گناهونه راوبخښه، زموږ بد عادات او اخلاق رااصلاح کړه، دا توفيق راپه برخه کړه چې مرگ مو د ابرارو او نېکانو مرگ وي، تا چې د پیغمبرانو په لاس کومي وعدې له موږ سره کړې دي هغه ترسره کړه او د قیامت د ورځي له رسوايي او سپکاوي مو وساته. باید دې ته متوجه وئ چې د (غفران ذنوب) او (تکفير سيئات) مطلب بېل بېل دی، یو ئې د گناهونو بخښنه او بل ئې د بدو اخلاقو او عاداتو اصلاح افاده کوي.

۲- دا یو محتوم الهي سنت او د الله تعالى قاطع پرېکړه ده چې د ایمان په لار تلونکی مؤمن به تر خپل رعایت او عنایت لاندې نیسي، د رحمت او پېرزویني وړ به پرې غوړوي، حالت به ئې رغوي، اصلاح او روزنه به ئې کوي، له ظلمت او جهل به ئې د رڼا او معرفت لوري ته هدایتوي، د ده اخلاقي وضعیت او عملي شخصیت ته به غوره والی بخښي، سيئات به ئې په حسناتو بدلوي، د ایمان په مسیر او د روزني د مراحلو په لوړو ژورو کي به ئې تزکیه او تصفیه کوي، د لازيات عیارېدو شرائط به ورته برابرې، د ژوندانه وضعیت به ئې سمسوروي، له خوف او ذلت به ئې ژغوري او امن

او عزت ته به ئې رسوي، د ضعف او اسارت حالت به ئې د خواکمنۍ او حریت په حالت بدلوي، محرومیت او ماته به ئې په غنا او بریا بدلوي، له سپکاوي او دنائت به ئې ژغوري او عزت او برلاسي به ورپه برخه کوي، د محکومیت او استضعاف له حالت به ئې د خلافت او امامت مقام ته رسوي، او په پای کې به ئې د زمکې وارث ګرځوي، که د ایمان له ادعاء سره سره د چا حالت چې د دغو الهي وعدو مصداق نه وو نو د دې پرځای چې د الهي وعدو په اړه شک وکړي باید د خپل (ایمان) او (عمل) د څرنگوالي په اړه مشوش وي، قرآن فرمایي:

وَعَدَ اللَّهُ الَّذِينَ ءَامَنُوا وَعَمِلُوا الصَّالِحَاتِ لَيَسْتَخْلِفَنَّهُمْ فِي
الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ
الَّذِي أَرْتَضَىٰ لَهُمْ وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا ۚ يَعْبُدُونَنِي لَا
يُشْرِكُونَ بِي شَيْئًا ۚ وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ

النور: ٥٥

له تاسو چې چا ایمان راوړی او نېک عملونه ئې کړي، له هغوی سره الله وعده کړې چې حتماً به د زمکې خلافت داسې دوی ته سپاري لکه چې تر دوی مخکښو ته ئې خلافت سپارلی وو، هر وروڼو به هغه دین ته تمکین او اقتدار ورکوي چې د دوی لپاره ئې غوره کړی، او حتماً به د دوی خوف په امن بدلوي، (داسې حالت به راولم چې) زما عبادت به کوي او هیڅ څه به له ما سره نه شریکوي. او څوک چې له دې وروسته ناسپاسي وکړي نو همدا دوی فاسقان دي.

د دې مبارک آیت په وړاندې لږ توقف ضروري برېښي، باید د دې ستري وعدې په پراخو ابعادو ځان پوه کړو او هغو پوښتنو ته ځواب ووايو چې په دې اړه راولاړېږي.

د دې آيت مهمې مهمې لارښوونې دا دي: الله تعالى له صالح مؤمنانو سره دا وعده کړې چې د زمکې خلافت او واکمني به هرو مرو دوى ته سپاري، همغسې لکه چې تر دوى وړاندي ئې صالح مؤمنانو ته د زمکې خلافت او واکمني سپارلې وه، هرومرو به هغه دين ته تمکين او اقتدار ورکوي چې د دوى لپاره ئې غوره کړى، حتماً به د دوى خوف په امن بدلوي، او داسې حالت به راولي چې له الله تعالى پرته به د بل چا عبادت نه کوي او هيڅ څه به له هغه سره نه شريکوي. او که د الله تعالى د دغو وعدو له تحقق وروسته چا د ناشکرى لار غوره کړه، د دغو سترو سترو الهي پيرزوينو قدر ئې ونه کړ، هغه څه ئې ونه کړل چې له الهي پيرزوينو سره ښايي، نو دوى يقيناً چې فاسقان دي.

د قرآن په گڼ شمېر آيتونو کې گورو چې له مؤمنانو سره دې ته ورته وعده شوې، د فلاح، بريا، نصرت، عزت، خلافت، د زمکې د شتمنيو وراثت، د ولسونو سياسي او فکري قيادت، پراخ رزق، بشپړ امنيت، قوت او برلاسي، پوښتنه دا ده چې هو؟ دا وعده د رسول الله په ژوند کې او د ده تر قيادت لاندې ترسره شوې، خو لسيزي مسلمانانو د نړۍ په لويې برخې حکومت وکړ، د وخت دوه ستر ستر ځواکونه د دوى په وړاندي په گونډو شول، د ټولې نړۍ فکري زعامت د مسلمانانو په لاس کې پرېوت، له اخلاقي پلوه د ټولو لپاره اسوه او بېلگه شول، له سياسي او نظامي پلوه دومره ځواکمن چې په ټول بشري تاريخ کې ئې لږ مثال موندلى شو، تر اوږدې مودې د نړۍ په هيڅ گوټ کې هېچا د دوى د مقابلې او له دوى سره د ډغرو وهلو جسارت نشو کولى. خو دا حالت ولي بدل شو، د پرمختگ هغه لړۍ ولي بنده شوه، د مسلمانانو هغه ستر او فاتح ځواک ولي ويلې شو، هغه لوى خلافت ولي په وړو وړو ټوټو ووېشل شو، هره ټوټه ئې د پرديو تر سياسي، نظامي، اقتصادي، فکري او اخلاقي سلطې لاندې، د دوى لاس پوڅي پرې حکومت کوي، اقتدار د مفسدينو، منافقينو، ديکتاتورانو او د پرديو د ذليلو غلامانو په لاس کې، مسلمانان ولي له فقر، ضعف، ذلت، سپکاوي او محکوميت سره مخامخ شول؟ دا دئ څو پېړۍ کېږي چې د مسلمانانو حالت دومره دردوونکى دئ چې د هر بالحساسه انسان زړه پرې سوزي او د هر غيرتي مؤمن اوبښکي پرې توښيږي. دا د ذلت او اسارت دوره دومره اوږده او ابعاد ئې دومره پراخ دي چې نه

یوازي له اسلامه بي خبره خلك گمان كوي اسلام او د مسلمانانو ديني او مذهبي عقائد د دې درناك حالت ذمه وار دي او دين د مسلمانانو د آزادۍ، ترقي او سوکالي په وړاندي خنډ دی بلکي په مسلمانانو کي ئې دا غلط عقائد راولاړ کړي چي ځيني گمان وکړي دنيا د کافرانو لپاره ده او آخرت د مؤمنانو لپاره!! گواکي خرابه دنيا د ښه آخرت مقدمه ده!! حتی مذهبي مشران ئې د دې لپاره چي همدا دردناک حالت او همدا ماته او ذلت توجیه کړي، په داسي رواياتو استناد کوي چي يا په بشپړه توگه غلط، موضوعي، او ضعیف دي او يا غلط تعبیر شوي. دا په داسي حال کي چي قرآن په مکرره توگه او په صریح او پرېکنده الفاظو وايي: الله تعالى دا دين د دې لپاره لېرلی چي پر ټولو اديانو ئې غالب کړي، د کافرانو د اکراه علی الرغم!!

قرآن په ذلت او سپکاوي کي ژوند د ایمان له مسیر د انحراف او د همدې انحراف د سزا په توگه معرفي کوي او وايي:

وَضُرِبَتْ عَلَيْهِمُ الذِّلَّةُ وَالْمَسْكَنَةُ وَبَاءُوا بِغَضَبٍ مِّنَ اللَّهِ ذَٰلِكَ بِأَنَّهُمْ كَانُوا يَكْفُرُونَ بِآيَاتِ اللَّهِ وَيَقْتُلُونَ النَّبِيِّنَ بِغَيْرِ الْحَقِّ

ذَٰلِكَ بِمَا عَصَوْا وَكَانُوا يَعْتَدُونَ ﴿٦١﴾ البقرة: ٦١

نو سپکاوی او خواري ورباندي وتپل شوه او د الله په غضب اخته شول، دا له دې امله چي د الله آیتونه ئې تکذیبول او پیغمبران ئې په ناحقه وژل، دا هم په دې سبب چي عصیان ئې وکړ او تېری ئې کاوو.

تقوی او ایمان د رزق د پراخي او وسعت او د برکتونو باعث گڼي او فرمایي:

وَلَوْ أَنَّ أَهْلَ الْقُرَىٰ ءَامَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ
وَالْأَرْضِ وَلَٰكِن كَذَّبُوا فَأَخَذْنَاهُم بِمَا كَانُوا يَكْسِبُونَ ﴿٩٦﴾

الاعراف: ٩٦

که کلیوالو ایمان راوړی وی او تقوی ئې درلودی نو موږ به حتماً د آسمانونو او د زمکې د برکاتو (دروازې د دوی پر مخ) پرانیستي وي، خو دوی دروغ وگڼلو، نو په هغه څه مو ونيول چې دوی کول. یعنې دا یو ثابت او نه بدلېدونکی الهي سنت دی چې:

● که خلق ایمان راوړي، د تقوی لار غوره کړي نو الله تعالی به د آسمانونو او زمکې د برکاتو دروازې د دوی پر مخ پرانیزي، دواړه به په سخاوت او پراخ لاس سره خپل برکات د دوی مخې ته ږدي، آسمان به له برکته ډک وربښتونه پرې وروي او زمکه به له برکت ډکې میوې او دانې ورته راټوکوي.

● خو که دوی د الهي دین د تکذیب لار اختیار کړي، د ایمان پر ځای د کفر او د تقوی پر ځای د ظلم، فسق او فساد لار، نو د خپلو کړنو په وجه دي الهي عذاب ته منتظر وي.

دا د عزت، نصرت، برلاسي، فلاح او سعادت وعدې له چا سره شوي؟ له هغه چا سره چې ایمان لري او عمل ئې صالح وي، هغه څوک چې اصلح او تر ټولو غوره وي. خو د دې په مقابل کې هغه کسان هم موږ ته معرفي کوي چې الله تعالی ئې په ذلت محکوموي، په دې اړه الهي سنن او ضوابط هم موږ ته ښيي، چاته چې اقتدار وسپارل شو او هغه فساد وکړ او صله رحم ئې قطع کړ، الله به ئې ږندوي، اقتدار به بېرته ترې اخلي او په ذلت به ئې محکوموي.

قرآن کریم د بني اسرائيلو په قصې کې دا موضوع توضیح کوي او موږ ته دا ښيي چې پدې قوم کې کوم صفات راپیدا شول چې الله جل شأنه د هغه په وجه د زمکې خلافت ورکړ؟ او بیا کوم صفات په کې راپیدا شول چې دا ئې بېرته ترې واخیست، په ذلت ئې محکوم کړل او له فقر او مسکنت سره ئې مخامخ کړل؟ قرآن عظیم الشأن هغه الهي مشیت او هغه ضوابط او سنن موږ ته ښيي چې د هغه له مخې الله تعالی چا ته ملک او اقتدار ورکوي او یا ئې بېرته ترې اخلي او د اقتدار تخت ئې نسکوروي. ځینې کسان داسې گمان کوي چې گواکې دا هسي د چانس او تصادف له مخې ترسره کېږي، حتی دا هڅه کوي چې ثابته کړي پدې اړه څه خاص ضوابط او سنن نه مراعات کېږي، بس د الله تعالی چې چا ته خوښه شوه پاچايي او اقتدار ورکوي او له چا ئې

چې وغوښتل بېرته ئې ترې اخلي. خبره نه يوازي داسې نه ده؛ بلکې پدې اړه ثابت الهي سنن وضع شوي، قرآن عظيم الشان موږ ته هغه الهي مشيت او هغه خاص سنن او ضوابط توضيح کړي او دا ئې رابښودلې چې دا کار د خاصو سننو او ضوابطو سره سم ترسره کېږي، څنگه او چا ته الله اقتدار ورکوي او له چا ئې بېرته اخلي. نو که نن مسلمانان له ذلت او ماتې سره مخامخ دي، دښمنان له هره پلوه پرې حکومت کوي او وضع ئې دردناکه او د ژړا وړ، وجه ئې دا ده چې دوی د الهي نصرت وړتيا له لاسه ورکړې او دوی هغه مؤمنان نه دي چې الله تعالی د بريا، عزت، سرلورۍ او پر زمکې د حکومت کولو ژمنه ورسره کړې، د الله تعالی وعدې رښتینې دي موږ په خپلو ادعاگانو کې دروغجن يو. د قرآني لارښوونو له مخې د يوه متدين قوم د ذلت ستر عامل دا دی چې الهي دين تجزیه کړي، په ځينو برخو ئې عمل وکړي او ځينې ئې شا ته وغورځوي، د کوم قوم په څېرې کې چې تاسو د ذلت، سپکاوي، ضعف، فقر او محکوميت ښي وگورئ په دې پوه شئ چې دا قوم د الله تعالی له لارې منحرف شوی او د الله دين ئې تجزیه کړی.

همداراز فرمايي:

وَنُرِيدُ أَنْ نَمُنَّ عَلَى الَّذِينَ اسْتُضْعِفُوا فِي الْأَرْضِ وَنَجْعَلَهُمْ أَئِمَّةً
وَنَجْعَلَهُمُ الْوَارِثِينَ ﴿٦٠﴾ وَنُمْكِنَ لَهُمْ فِي الْأَرْضِ وَنُرِيَ فِرْعَوْنَ
وَهَامَانَ وَجُنُودَهُمَا مِنْهُمْ مَا كَانُوا يَحْذَرُونَ ﴿٦١﴾

القصص: ۵-۶

او غواړو پر هغو پېرزوينه وکړو چې په زمکې کې ئې د بې وزلۍ لټه کېږي او پېشوايان ئې کړو او (د ټولو شتمنيو) وارثان ئې کړو او پر زمکې کې تمکين ورپه برخه کړو او له دوی ځنې فرعون، هامان او لښکرو ته ئې هغه څه وښو چې ترې وېرېدل.

يعني دا د الله تعالی نه بدلېدونکې سنت دی چې بې وزلي ولسونه به له اسارت او محکوميت ژغوري، له دوی به د لویو لویو مستکبرو طاقتونو د

پرځولو او نسکورولو لپاره کار اخلي، تر ټولو د ستر مغرور ځواک د نسکورولو لپاره به د نړۍ تر ټولو ضعیف او مستضعف قوم انتخابوي، فرعون به د خپلو غلامانو (بني اسرائيلو) په لاس له منځه وړي. الله تعالیٰ به پر هغو کسانو احسان کوي چي په زمکي کي ضعیف شمېرل کېږي، د ضعف او ناتوانۍ لپاره ئې هڅه کېږي، استکباري نظامونو ځپلي، الله تعالیٰ غواړي د داسي مظلومانو په لاس دا مغرور او مستبد ځواکونه نسکور کړي، دوی ته د نورو قومونو د قیادت او مشرۍ افتخار ورپه برخه کړي، نور ولسونه هم په دوی پسي اقتداء وکړي، د زمکو او شتمنیو وارثان ئې کړي، هغه درې طبقې چي په سیاسي، مذهبي او اقتصادي لحاظ پر خلکو حکومت کوي، د دوی هر څه دغو مظلومانو ته په میراث ورکړي، په زمکه کي اقتدار او تمکین دوی ته وسپاري، واک او صلاحیت دوی ته انتقال کړي، هغه ضعیف او بي وزلي ولس د دوی ځای ناستی کړي چي په وېږي او خوف کي ئې ژوند کاوو، حکومتونو د دوی د وېرولو او ضعیفولو هڅي کولې، د الله تعالیٰ سنت داسي دی چي لومړی له دغو بي وزلو او مستضعفینو په فکري او اخلاقي لحاظ امامان جوړ کړي، هغمانې ډله د خلکو د فکري او مذهبي قیادت له مقامه خلع کړي او دا قیادت مستضعفینو ته وسپاري، فرعونیان د ولس له سیاسي او اجتماعي قیادت عزل کړي او دا قیادت بي وزلو ته وسپاري او په پای کي د قارون د ډلې شتمنۍ دوی ته په میراث ورکړي. فرعون، هغمان او لښکري ئې چي له څه وېرېدل او تل ئې حذر ترې کاوو، رنگ رنگ تدابیر ئې نیول چي دا بي وزلي راوینښ نه شي، یو بل ته لاس ور نه کړي، د نظام په ضد پاڅون ونه کړي، الله تعالیٰ غواړي چي دوی ته همدا وروښيي، دوی له دې وېرېدل چي بي وزلي او مظلومان قوت ونه مومي، قیام ونه کړي او د خپل حق د لاس ته راوړلو لپاره د واکمنانو په خلاف راو لاړ نه شي او د همدې لپاره ئې په استضعاف او ناتوانۍ کي ساتل، خو د الله تعالیٰ سنت دا دی چي پر مظلومانو او مستضعفانو به پېرزوینه او احسان کوي او فرعونیانو ته به هرو مرو هغه څه ښيي چي ترې وېرېدل.

په بل ځای کي راغلي:

مَنْ كَانَ يُرِيدُ الْعِزَّةَ فَلِلَّهِ الْعِزَّةُ جَمِيعًا^ج إِلَيْهِ يَصْعَدُ الْكَلِمُ الطَّيِّبُ

وَالْعَمَلُ الصَّالِحُ يَرْفَعُهُ^٤ وَالَّذِينَ يَمْكُرُونَ السَّيِّئَاتِ لَهُمْ عَذَابٌ شَدِيدٌ

وَمَكْرُؤٌ كُبْرًا هُوَ يُبْزَوُ^٥ ۝ فاطر: ١٠

څوك چې عزت غواړي نو (پوه دي شي چې) عزت ټول له الله سره دی، د ده لوري ته پاكه وينا بر درومي او نېك عمل ته لوړوالی وركوي، او هغه چې بدي كړني د تدبير په توگه كاروي سخت عذاب ئي په برخه دی، او د دوی مكر شنېدونكى دی.

په دې مبارك آيت كي ويل شوي: څوك چې عزت غواړي بايد متوجه وي چې عزت يوازي د الله تعالى په خوا كي موندلی شي، په بل ځای كي عزت نشي ترلاسه كولی، د عزت وركړه د ده له لوري وي، دا ځكه چې عزت په بشپړه توگه له الله تعالى سره دی. د عزت اصلي اسباب دوه دي: پاكه وينا او صالح عمل، يوازي په دې سره انسان كولی شي د عزت لوړو څوكو ته ورسېږي، دا ځكه چې پاكه وينا د الله تعالى په لوري لوړه درومي او نېك عمل ته لوړوالی وركوي، نو رفعت، لوړوالی او عزت يوازي له دغي لاري ترلاسه كېدی شي، څوك چې غواړي له نورو لارو عزت ترلاسه كړي، بدي كړني او ناروا تگلاري د تدبير په توگه كاروي چې له دې لاري عزت ته ورسېږي هغه دي پوه وي چې د عزت پر ځای به ئي شديد الهي عذاب په برخه شي او تدبيرونه به ئي شنډ او بې حاصله شي.

په دې سره هغو وگړو ته لارښوونه شوې چې د عزت په لټه كي په غلطو لارو درومي، دوی ته ويل شوي: تاسو عزت ته د رسېدو په موخه داسي لاري غوره كړې چې هيڅكله په عزت نه منتهي كېږي، څه چې تاسو له الله تعالى لري كوي له عزت او سرلوری مو هم محروموي، د الله تعالى په لوري تلو سره په حقيقت كي د عزت او شرف په لوري درومي. يعني له الله تعالى د بخښني په غوښتنو او د الله په لوري رجوع سره به نه يوازي د آسمان او زمكي د بركتونو دروازي ستاسو پر مخ پرانيستی شي، الله تعالى به ستاسو اموال او اولاد درزيات كړي او ستاسو ممد به ئي وگرځوي، بلكي عزت او سر لوری ته به ورسېږئ. نو تاسو ولي د هغه عزت او وقار هيله

نه کوي چې اصلي مالک ئې الله تعالى دئ او پرېکړه ئې د ده له لوري کېږي!! ولي له غير الهي لارو عزت ته د رسېدو هيله او هڅه کوي؟! مالک الملک خدای چې عزت او ذلت په بشپړه توگه د ده په واک کې دئ؛ نېکې او غوري وينا ته چې د سالمې عقيدې مظهر وي دا توان او ځواک بخښي چې لوړه لاره شي، رفعت او لوړوالی ئې په برخه شي، او د الله تعالى په وړاندي د مقبوليت مقام ترلاسه کړي، او صالح عمل ته رفعت او لوړوالی ورکوي، نو د عزت او عظمت عوامل غوره وينا، سالمه عقیده او صالح عمل دي. يعني په هري منازعې او مسابقې کې به هغه لوری بریا او برلاسی ترلاسه کوي چې د عقيدې او عمل له پلوه پر خپل حریف او رقيب برلاسی شي. د هري نښتې او جگړې نتائج تر دې وړاندي چې په جنگي ځواک او وسائلو او د ښکېلو لوريو په عدد او عده پوري تړلي وي د دواړو لوريو په فکري او اخلاقي غوره والي پوري تړلي دي، هغه چې د (ايمان) او (صالح عمل) له کړنې منحرف شي او د بې ايماني او ناروا تدبيرونو او حيلو لار غوره کړي او سيئات او ناروا کړني د تدبير په توگه کاروي، په دې هيله چې له دې لاري به عزت ته ورسېږي بايد پوه شي چې دا تگلاره او کړنلاره به ئې له شديد الهي عذاب سره مخامخ کړي او ناروا تدابير به ئې شنډ او بې حاصله او بې نتيجې شي، قرآن کریم په دې اړه چې عزت يوازي او يوازي د ايمان په خط کې ترلاسه کېدی شي فرمايي:

وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ

منافقين: ۸



او عزت د الله او د هغه د رسول او د مؤمنانو دئ خو منافقين نه پوهېږي. قرآن وايي: د مؤمنانو د بریا اساسي عامل دا دئ چې دوی د حق متابعت کوي او کافران له دې کبله له سپېره برخليک سره مخامخ کېږي او هڅي ئې شنډېږي چې د باطل متابعت کوي، او دا د باطل طبيعي او حتمي پایله ده چې له منځه ځي، لکه چې فرمايي:

وَقُلْ جَاءَ الْحَقُّ وَزَهَقَ الْبَاطِلُ ۚ إِنَّ الْبَاطِلَ كَانَ زَهُوقًا ﴿٨١﴾

الاسراء: ٨١

او ووايه: حق راغی او باطل پوپنا شو، يقيناً چي باطل محو کېدونکی دی. په بل ځای کې فرمايي:

... وَيَمْحُ اللَّهُ الْبَاطِلَ وَيُحِقُّ الْحَقَّ بِكَلِمَاتِهِ ۚ ...

الشورى: ٢٤

... او الله باطل محو کوي او حق په خپلو کلماتو سره محقق کوي ... د باطلپالو پایله داسي گڼي:

... وَالَّذِينَ ءَامَنُوا بِالْبَاطِلِ وَكَفَرُوا بِاللَّهِ أُولَٰئِكَ هُمُ الْخَاسِرُونَ

العنكبوت: ٥٢



او هغه چي پر باطل ئي ايمان راوړی او د الله په اړه ئي کفر کړی همدا دوی زیانمن دي.

په بل ځای کې د باطل سستي او بې ثباتي او د باطلپالو بې وسي او کمزوري د يوه ښکلي مثال په ترڅ کې داسي انځوروي:

مَثَلُ الَّذِينَ اتَّخَذُوا مِنْ دُونِ اللَّهِ أَوْلِيَاءَ كَمَثَلِ الْعَنكَبُوتِ

اتَّخَذَتْ بَيْتًا ۖ وَإِنَّ أَوْهَنَ الْبُيُوتِ لَبَيْتُ الْعَنكَبُوتِ ۖ لَوْ كَانُوا

العنكبوت: ٤١

يَعْلَمُونَ ﴿٤١﴾

د هغو خلکو چي له الله پرته نور مرستندويان نيسي مثال د هغي غڼې په څېر دی چي ځان ته ئي کور ونيو، دا په داسي حال کې چي تر ټولو سست کور د غڼې کور دی، کاش پوهېدی.

د دې مبارك آيت لارښوونې دا دي:

• دلته هغه څوك له غني سره تشبيه شوى چې له الله تعالى پرته بل څه ته پناه وړي، د فرعون، قارون او هامان او د گڼ شمېر نورو ځواکمنو قومونو د بدو پايلو له يادولو وروسته دا خبره کوي، دوى پر خپل زور، ځواک او ډېرښت مغرور شوي وو، نه پوهېدل چې دا ډېره کمزورې متکاء ده، داسې لکه د غني ځاله، د الله له عذابو او د حق په وړاندي له حتمي ماتي ئې نشي ژغورلى، تاريخ ته رجوع وکړئ او وگورئ چې د دوى او د دوى د زور، ځواک او ډېرښت پايله څه وه!!

• څوك چې له الله تعالى پرته بل څه او بل چا ته پناه يوسي، پر هغه تكيه او اعتماد وكړي او د هغه تر حمايت او ولايت لاندې ځان خوندي او مصئون وگڼي؛ د بې وسۍ او كمزورۍ له پلوه وړې غني ته ورته دى، پناه ځى ئې د غني سستي ځالي ته او تدبير ئې د همدې كمزورې حشرې تدبير ته ورته.

• كه دغو خلكو خپل رب پېژندلى، د طبيعت په حقيقت پوهېدلى، د خپل ځان په اړه ئې علم درلودلى نو هيڅكله به ئې له الله تعالى پرته بل څه ته پناه نه وه وړې او پر كمزورې متكا تكيه كولو سره به ئې ځان نه وو سپك او ذليل كړى.

قرآن د هغو باطل پالو چې له حق او حقيالو سره ئې دښمنۍ ته ملا تړلې برخليک داسې بولي:

كَذَّبَتْ قَبْلَهُمْ قَوْمُ نُوحٍ وَالْأَحْزَابُ مِنْ بَعْدِهِمْ^ط وَهَمَّتْ كُلُّ أُمَّةٍ^ط
بِرُسُولِهِمْ لِيَأْخُذُوهُ^ط وَجَدَلُوا بِالْبَاطِلِ لِيُدْحِضُوا بِهِ الْحَقَّ فَأَخَذْتَهُمْ^ط

فَكَيْفَ كَانَ عِقَابِ ﴿٦٦﴾ غافر: ٥

تر دوى وړاندي د نوح قوم او تر دوى وروسته ډلو درواغ گڼلي، او هري ډلې هوډ كړى چې خپل پيغمبر ونيسي او د باطل په مټ ئې په دې موخه مجادله كړې چې حق پرې محو كړي، چې له كبله ئې موږ ونيول، نو (وگوره چې) زما تعذيب څنگه وو!!

د باطل محتوم برخليک هلاکت، سپکاوی او له شديد الهي عقاب او عذاب سره مخامخېدا ده، ممکنه نه ده چې باطل له دوام او ثبات برخمن شي، دا عالم پر باطلو بنسټونو نه دی ودرېدلی، داسي چې باطل په خپلي غېږ کي ومني او وساتي او دوام ئي تضمين کړي، په ټول عالم کي د باطل د حمايي لپاره هيڅ مجال نه موندل کېږي، الله تعالى فرمايي:

وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا بَاطِلًا ۚ ذَٰلِكَ ظَنُّ الَّذِينَ كَفَرُوا
فَوَيْلٌ لِّلَّذِينَ كَفَرُوا مِنَ النَّارِ ﴿٢٧﴾ أَمْ نجْعِلُ الَّذِينَ ءَامَنُوا وَعَمِلُوا
الصَّالِحَاتِ كَالْمُفْسِدِينَ فِي الْأَرْضِ أَمْ نجْعِلُ الْمُتَّقِينَ كَالْفُجَّارِ ﴿٢٨﴾

ص: ۲۷-۲۸

او موږ آسمان او زمکه او څه چې په دوی کي دي خوشي او بېهوده نه دي پيدا کړي، دا هسي د هغو کسانو گمان دی چې کافران شوي، نو دغو کافرانو ته د اور لويه کنده ده. آيا هغه چې ايمان ئي راوړی او نېک عملونه ئي کړي په زمکي کي د فساد کوونکو په څېر کړو، آيا متقين به د فاجرانو په څېر کړو!!؟

خو د مؤمنانو د بریا او برلاسي رمز او د نېکانو د صلاح او فلاح دليل او د ټولو هغو افتخاراتو عامل چې د دوی په برخه کېږي؛ د حق په متابعت او پلوي کي مضمړ دی. حق غالب او برلاسی دی، الله تعالى له حق دفاع کوي، په هري نېستي او تصادم کي چې د حق او باطل تر منځ رامنځته کېږي حتمي غلبه او وروستی بریا د حق ده، که څه هم د حق سنگر ضعیف او ظاهر ئي ناتوان او کمزوری برېښي او د باطل سنگر ځواکمن او مضبوط او ظاهر ئي مستحکم او هیبتناک برېښي، دا ځکه چې د دې عالم په پراخي لمني او غېږ کي د باطل ممد ځواک نشته، دلته هرڅه سم او په حق بنسټ پيدا شوي، یوازي حق کولی شي رشد وکړي او بقاء او دوام ئي په برخه شي، قرآن په دې اړه فرمايي:

خَلَقَ اللَّهُ السَّمَوَاتِ وَالْأَرْضَ بِالْحَقِّ ۚ إِنَّ فِي ذَلِكَ لَآيَةً

لِّلْمُؤْمِنِينَ ﴿٤٤﴾ العنكبوت: ٤٤

الله آسمانونه او زمکه په حق او سمه توگه پيدا کړي، يقيناً چي په دې کي د مؤمنانو لپاره څرگنده نښه ده.

دا مبارك آيت موږ ته وايي:

• الله تعالى آسمانونه او زمکه په حق او سمه توگه پيدا کړي، دلته د باطل لپاره مجال، د پښو ځای، متکاء او مستمسک نشته، په آسمانونو او زمکي کي داسي څه نه موندل کېږي چي د باطل او باطلپالو مرسته وکړي.

• يقيناً چي په دې کي د مؤمنانو لپاره څرگنده نښه ده، هغوی بايد پوه شي چي الله تعالى او د آسمانونو او زمکي هر څه د دوی تأييد او ملاتړ کوي او د دوی مخالفين د الله تعالى او د آسمانونو او زمکي د هر څه له تأييد او ملاتړ محروم دي.

همداراز فرمايي:

... وَيُرِيدُ اللَّهُ أَنْ تُلْجَأَ الْحَقَّ بِكَلِمَاتِهِ وَيَقْطَعَ دَابِرَ الْكَافِرِينَ ﴿٧﴾

لِيُحَقِّقَ الْحَقَّ وَيُبْطِلَ الْبَاطِلَ وَلَوْ كَرِهَ الْمُجْرِمُونَ ﴿٨﴾

الانفال: ٧-٨

... او الله غواړي په خپل حکم سره حق محقق کړي او د کافرانو جرړي پرې کړي. تر څو حق محقق کړي او باطل محو کړي، که څه هم مجرمين ترې کرکه لري.

همداراز د حق دين د حتمي غلبې او بریا په اړه فرمايي:

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ

وَلَوْ كَرِهَ الْمُشْرِكُونَ ﴿٩﴾

الصف: ۹

دی هغه ذات دی چې خپل پیغمبر ئې له هدايت او حق دين سره لېرلی چې پر ټولو دينونو ئې غالب کړي که څه هم مشرکان (تري) کرکه ولري. دا آيت موږ ته وايي: د پیغمبر عليه السلام په لاس لېرل شوی لارښود حقيقي دين نه له نورو اديانو سره د روغي جوړي لپاره راغلی او نه د دې لپاره چې دنيا له نورو اديانو سره ووپشي، چې په يوه برخه ئې دا دين حاکم وي او په نورو برخو کي نور اديان، د دې لپاره هم نه دی راغلی چې د انسان ژوند له نورو اديانو سره ووپشي چې د ژوند په ځينو اړخونو دا دين حاکم وي او په نورو ابعادو کي ئې نور اديان، بلکي دا دين راغلی چې پر ټولو نورو اديانو غالب شي، که څه هم مشرک عناصر له دې کرکه ولري، مشرک عناصر يا هغه دي چې اديان سره خلطوي، څه برخه له يوه دين اخلي او څه له بل، اهداف په دين کي لتوي خو تگلاره په خپله خوښه او د خپل ذهن او تصور مطابق ټاکي، او يا هغه چې په الوهيت او ربوبيت کي له الله جل شأنه سره بل څوک شريکوي، که څه هم دا مشرکين له دې کرکه لري چې د الله دين دي پر ټولو اديانو غالب شي، پر ټولي نړۍ او د ژوند پر ټولو برخو دي يوازي دا دين حاکم وي، خو د الله جل شأنه فيصله دا ده چې دا دين به په ټوله زمکه او په ټولو اديانو غالبوي. يعني الله تعالی په دې خبري شهادت ورکوي چې د خپل پیغمبر په لاس لېرلی دين ئې د غلبې او حاکميت لپاره لېرلی، نه له نورو اديانو سره د روغي جوړي لپاره. څوک چې د دين په اړه له دې پرته بله خبره کوي، دروغ وايي او حقيقت مسخ کوي.

لکه چې ومو ليدل د دې سوري په لومړيو دريو آيتونو کي د جگړي عوامل، هغه لوری چې د جگړي د پيل باعث دی، همغه چې د دعوت په وړاندي مانع کېږي او د نښتي او تصادم اسباب رامنځته کوي، د کفري ځواکونو د هڅو د ابطال او اضلال علل، د مؤمنانو د برلاسي او بريالافتل، د هري نښتي او تصادم د پايلو ټاکونکي عوامل، د ماتي او بريالافتلونه په ايجاز او اختصار سره تشریح شوي، ورپسې د جنگ اصلي هدف او د جنگ په دوران کي د مؤمنو جنگياليو اساسي مسئوليتونه او دندي زموږ په وړاندي ږدي.

فَإِذَا لَقِيتُمْ الَّذِينَ كَفَرُوا فَضَرْبَ الرِّقَابِ حَتَّىٰ إِذَا أَثْنَتُمُوهُمْ فَشُدُّوا
الْوَتَاقَ فَمِإًمَا مَنًّا بَعْدُ وَإِمًمَا فِدَاءً حَتَّىٰ تَضَعَ الْحَرْبُ أَوْزَارَهَا ۚ ذَٰلِكَ وَلَوْ
يَشَاءُ اللَّهُ لَانتَصَرْنَا مِنْهُمْ وَلَٰكِن لِّيَبْلُوَ بَعْضُكُم بِبَعْضٍ ۗ وَالَّذِينَ قُتِلُوا
فِي سَبِيلِ اللَّهِ فَلَن يُضِلَّ أَعْمَالَهُمْ ﴿٦١﴾ سَيِّدِيهِمْ وَيُصْلِحْ بَاهُمْ ﴿٦٢﴾
وَيَدْخُلْهُمْ الْجَنَّةَ عَرَفَهَا هُمْ ﴿٦٣﴾

۴- نو کله چي له کافرانو سره مخامخ شئ نو د غاړو وهل دي (دنده مو)، تر هغه چي بڼه ئې ووژنئ، بيا (ئې د تړلو لپاره) بندونه کلک کړئ، بيا يا احسان پرې کول دي او يا فديه (واخلي)، تر هغه چي جگړه خپل اوزار کيږدي، همداسي ده او که الله وغواړي نو حتماً به دوی انتقام واخلې خو د دې لپاره چي ستاسو ځيني په ځينو نورو سره وازمويي، او هغه چي د الله په لار کي وژل شوي نو هيڅکله به د دوی عملونه ضائع نه کړي، ۵- حتماً به ئې هدايت کړي او حالت به ئې غوره او سم کړي، ۶- او هغه جنت ته به ئې نښاسي چي دوی ته ئې معرفي کړی.

(۴-۶)- په دې مبارکو آيتونو کي هغه اساسي او مهم مطالب څېړل شوي چي د اسلام په جنگي تگلاري کي ټاکونکې لارښوونې گڼل کيږي، په دې توگه:

• کله چي مؤمنان له کافرانو سره په کومي جگړي کي مخامخ شي نو د دوی لومړی او اساسي دنده دا ده چي خپله ټوله توجه د دښمن خپلو ته واړوي، تر هغه چي بڼه ئې ووژني او له پښو ئې وغورځوي، د دښمن له ماتولو وروسته دي بي وسلې شوي او نيول شوي جنگيالي د جنگي اسيرانو په توگه ونيسي، د دوی د تړلو لپاره دي مضبوط بندونه او بشپړ احتياط وکاروي، بيا دي يا له دې اسيرانو سره احسان وکړي او له کومي معاوضي او بدلې پرته دي دوی آزاد کړي او يا دي د فديې په بدل کي دوی خوشي

کړي.

• دا لری باید تر هغه دوام وکړي چي جگړه خپل اوزار او جگړه ماران خپله وسله پر زمکه کېږدي او د جگړي امکانات پای ته ورسېږي.

هو؛ هغه چي د الله د لاري خنډ شي، د مؤمنانو په ضد د دې لپاره خپلي توري له ټېکو راباسي او پر دوی برید کوي چي له الله تعالی پرته بل چا ته سر نه ټیټوي، له حق او عدالت دفاع کوي، ظالم ته وایي له ظلم لاس واخله، مظلوم ته وایي ظلم ته مه تسلیمېږه، کله چي له داسي مغرورو ځواکونو سره مخامخ شئ نو ستاسو دنده دا ده چي کبرجن سرونه ئې پرې کړئ، غرور ئې مات کړئ او له پښو ئې وغورځوئ، قرآن په دې اړه فرمایي:

يٰۤاَيُّهَا الَّذِيْنَ ءَامَنُوْا اِذَا لَقِيتُمُ الَّذِيْنَ كَفَرُوْا زَحٰفًا فَلَا تُوَلُّوْهُمْ
الْاَدْبَارَ ﴿١٥﴾ وَمَنْ يُوَلِّهِمْ يَوْمَئِذٍ دُبُرَهُۥٓ اِلَّا مُتَحَرِّفًا لِّقِتَالٍ اَوْ مُتَحَيِّزًا
اِلٰى فِئَةٍ فَقَدْ بَاءَ بِغَضَبٍ مِّنَ اللّٰهِ وَمَا وْنُهُۥ جَهَنَّمُۙ وَبِئْسَ الْمَصِيْرُ



الانفال: ۱۵-۱۶

ای مؤمنانو! کله چي د کافرانو له کوم لښکر سره (په جگړي کي) مخامخ شئ، نو شا مه وراړوئ. او څوک چي په دې ورځ شا ورواړوي، مگر د جنگ په موخه لوری بدلونکی او له بلي ډلي سره یو ځای کېدونکی، نو یقیناً چي په الهي عذاب اخته شو او ځای ئې دوزخ دی، او څومره بد دی دا د ورتلو ځای.

په دې مبارک آیت کي له دښمن سره د مخامخېدو په اړه څو مهمي لارښوونې شوې:

• که د دښمن د جنگیالیو له ډلي سره مخامخ شوی، د تېښتي تکل به نه کوئ او دښمن ته به شا نه وراړوئ.

• د ضرورت او مجبوريټ په حالت کي شا ته تگ او سنگر پرېښودل په دوو صورتونو کي جائز دي: ۱- د جگړي په ډگر کي له یوه سنگر بل سنگر

ته تگ، له بل لوري پر دښمن بريد، نه د تېښتي په نيت بلکي له بل لوري پر دښمن د بريد په نيت، ۲- د مجاهدينو له بلي ډلي سره د يو ځای کېدو په موخه، له هغوی سره د مرستي په نيت يا په زيات شمېر سره پر دښمن د بريد په قصد.

• څوک چې له دغو دوو صورتونو پرته په بل نيت او موخه سنگر پرېږدي او دښمن ته شا کړي سزا ئې د الله تعالى غضب او د دوزخ اور دی، يعنې دا شا ته تگ او تېښته ئې په حقيقت کې د الله تعالى د غضب او د دوزخ په لوري تېښته ده، څومره بد لوري ته خوځېدلی!!
په بل ځای کې فرمايي:

يَا أَيُّهَا الَّذِينَ ءَامَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا

لَعَلَّكُمْ تُفْلِحُونَ ﴿٤٥﴾ وَأَطِيعُوا اللَّهَ وَرَسُولَهُ وَلَا تَنَازَعُوا فَتَفْشَلُوا

وَتَذْهَبَ رِجَالُكُمْ ۖ وَأَصْبِرُوا ۚ إِنَّ اللَّهَ مَعَ الصَّابِرِينَ ﴿٤٦﴾ وَلَا تَكُونُوا

كَالَّذِينَ خَرَجُوا مِنْ دِيَارِهِمْ بَطَرًا وَرِئَاءَ النَّاسِ وَيَصُدُّونَ عَنْ سَبِيلِ

اللَّهِ ۚ وَاللَّهُ بِمَا يَعْمَلُونَ خَبِيرٌ ﴿٤٧﴾

الانفال: ۴۵-۴۷

اې مؤمنانو! کله چې له کومي ډلي سره (په جگړې کې) مخامخ شئ نو ټينګ شئ او الله ډېر ياد کړئ چې بريالي شئ. او د الله او د ده د رسول اطاعت وکړئ او خپلمنځي لانجه مه کوئ، که نه نو بهي زړه به شئ او پرتم او شوکت به مو له منځه ولاړ شي، او صبر وکړئ چې يقيناً الله له صابرانو سره دی. او د هغو په څېر مه کېږئ چې له خپلو کورونو په کبر او خلکو ته د ځان بنودني لپاره راووتل، او د الله له لاري مخنيوی کوي، په داسې حال کې چې الله په هغه څه چې دوی ئې کوي محيط دی.

د دې مبارکو آيتونو په اړه څو خبرې په پام کې ولړئ:

- قرآن عظیم الشان په جگړې کې د بري دوه ډوله عوامل بيان کړي: ۱- د بري فکري او معنوي عوامل. ۲- جنگي قوت او حربي وسائل.
 - دلته فرمايي چې د حق له دښمنانو سره په جگړې کې د مخامخ کېدو په وخت کې بايد:
 - ۱. ثبات ولري.
 - ۲. الله جل جلاله زيات ياد کړي.
 - ۳. ترڅو برلاسي او بريالي شي.
 - ۴. د الله او د ده د رسول اطاعت وکړي.
 - ۵. له خپلمنځي نزاع او اختلاف ځان وساتي، که نه نو بهي زړه به شي او پرتم او شوکت به مو له منځه ولاړ شي.
 - ۶. او صبر وکړي چې يقيناً الله له صابرانو سره دي.
 - وروسته به وگوري چې د جنگي قوت او حربي وسائلو په اړه مسلمانانو ته داسې امر کوي: **وَاعِدُوا لَهُمْ مَا اسْتَطَعْتُمْ مِنْ قُوَّةٍ وَ مِنْ رِّبَاطِ الْخَيْلِ ...** الانفال: ۶۰ : او دوی ته څومره چې توانېدی شي قوت او ترلي آسونه برابر کړي.
- د قرآن له نظره په جگړې کې د بریا اصلي عوامل دا دي: د جگړې په میدان کې ثبات، له جنگ د راولاړو شوو ستونزو په وړاندي صبر، د وحدت او نظم ساتنه، اطاعت، له تحمل کار اخیستل، تفقه او پوهه، د عقیدې او هدف لوړوالی، له کبر، لویي او ځان بنودني ډډه او د الله جل شأنه ډېر ډېر یادول.
- خو وايي: د جگړې هر لوری چې وتوانېدو له معنوي لحاظه په خپل حریف برلاسی شي، که څه هم د جنگي قوت او حربي وسائلو له خوا د هغه په پرتله ډېر کمزوری او ناتوانه وي او د دوی ترمنځ تناسب یو پر لس وي، وروستی بری به د هماغه طرف په برخه وي.
- یعنې په جگړې کې د دښمن د شمېر او وسائلو زیاتوالی باید په تاسو کې وېره راولاړه نکړي او د خپل بري په هکله مو شکمن نکړي. که تاسو له معنوي اړخه پر دښمن خپل لوړوالی وساتو، که څه هم د هغه شمېر ستاسو په پرتله لس ځله زیات وي، آخري فتح به ستاسو وي.
- د الله جل جلاله ذکر او لمونځ په تا او ستا د سنگر په ملگرو کې د بري معنوي لاملونه برابروي، صبر او ثبات مو په برخه کېږي، د دښمن له قوت

وېره او د مرگ خوف مو له زړه لرې کېږي، د الله جل جلاله غیبي مرستو ته مو هیله او امید زیاتېږي او بالاخره هغه ذات چې د عالم د چارو واگې ئې په اختیار کې دي او د ماتي او بري فیصله کوي، هغه به خپل نصرت او تأیید ستا په برخه کوي او پر دښمن به بری درکوي.

له هغه وروسته چې دښمن ته مو ماته ورکړه، د هغه صفوف مو متلاشي کړل او د جنگ د دوام توان ئې له لاسه ورکړ، بیا د جنگي اسیرانو نیولو ته مخه کړئ، د دښمن د هغو جنگیالیو نیولو ته توجه وکړئ چې د جگړې په میدان کې په لاس درځي، له دې وروسته دا ستاسو رأیې او خوښي ته پرېښودل شوې چې احسان ورسره کوئ او له کومي معاوضې پرته ئې آزادول د اسلام په گټه گڼئ او یا ئې د فدیې په بدل کې خوشي کوئ، خو باید پوه وئ چې ستاسو لومړۍ وجیبه (ضرب الرقاب: د غاړو وهل) ده او دوهمه د اسیرانو نیول.

د بدر په لومړۍ جگړې کې دا لارښوونه او جنگي قاعده او ضابطه مراعات نه شوه، الله تعالی دا له عتاب ډک آیت نازل کړ:

مَا كَانَ لِنَبِيٍّ أَنْ يَكُونَ لَهُ أَسْرَىٰ حَتَّىٰ يُثْخِرَ ۚ فِي الْأَرْضِ

تُرِيدُونَ عَرَضَ الدُّنْيَا وَاللَّهُ يُرِيدُ الْآخِرَةَ ۗ وَاللَّهُ عَزِيزٌ حَكِيمٌ ﴿٦٧﴾

لَوْلَا كِتَابٌ مِّنَ اللَّهِ سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ ﴿٦٨﴾

الانفال: ۶۷-۶۸

هیڅ پیغمبر ته نه ښایي چې اسیران ئې وي، تر هغه چې په زمکې کې مضبوط شي (د دښمن په وژلو سره)، (تاسو) د دنیوي ژوند متاع غواړئ او الله آخرت (درته) غواړي او الله باحکمه عزتمن دی. که هغه الهي لیکلی حکم نه وی چې مخکې تېر شوی نو حتماً به د هغه څه په وجه په ستر عذاب اخته شوي وئ چې تر لاسه مو کړ.

د اسیرانو په اړه دا لارښوونه چې یا احسان ورسره وکړئ او یا ئې د فدیې په بدل کې آزاد کړئ، په احسان کې څلور شیان شامل دي:

- د اسارت په دوران کې له دوی سره ښه چلن او نېکه معامله.
- د وژلو یا د انمي قید او بند پر ځای مسلمانانو ته د دوی سپارل چې د برخليک تر ټاکلو پورې د مريي په توګه وساتل شي.
- د ذميانو په ډله کې ونیول شي او د جزیي په ورکولو وګمارل شي.
- له کومي معاوضي پرته آزاد شي.
- او د فديي معامله درې صورتونه لري:
- د مالي معاوضي په بدل کې خوشي شي.
- د ټاکلي خدمت په بدل کې آزاد شي.
- له خپلو هغو جنگي اسيرانو سره تبادله شي چې د دښمن په اسارت کې دي.

د (احسان) او (فديي) له حکم داسې معلومېږي چې ښايي د اسيرانو وژل به په هېڅ صورت کې جائز نه وي، خو دې ته په پام سره چې نه دلته او په دې آيت کې او نه د قرآن په بل آيت کې د دوی د نه وژلو په اړه صريح حکم نه دی راغلی، نو ځکه رسول الله د دوی په اړه الهي مشيت او د حکم منشأ داسې ګڼلې او پر هغه ئې عمل کړی چې که د مسلمانانو اولي الامر د خاصو وجوهاتو له کبله د ځينو اسيرانو وژل ضروري وګڼي دا کار کولی شي، خو دا جواز په يوې عامي قاعدې کې د استثناء بڼه لري چې يوازي د ضرورت په صورت کې عمل پرې کېدی شي، لکه چې رسول الله د بدر د جګړې له ۷۰ اسيرانو يوازي عقبه بن ابی معيط او نضر بن الحارث او د احد د جګړې له اسيرانو يوازي ابو عزه شاعر په قتل محکوم کړل، جمهور فقهاء په دې رايه دي چې د اسلامي حکومت اولي الامر د ضرورت په صورت کې کولی شي ډېر مضر اسير په قتل محکوم کړي، البته دا يوازي د اولي الامر صلاحيت دی نه دا چې هر سپاهي په هري ګوښې کې د اسير په وژلو لاس پورې کړي!! خو که کوم اسير دا هڅه کوله چې وتښتي يا په کوم بل شرارت لاس پورې کړي، هر څوک چې له داسې حالت سره مخامخ شي کولی شي د اسير په اړه مناسب اقدام وکړي، که څه هم دا اقدام د اسير په وژل کېدو منتج شي.

دا آيت موږ ته لارښوونه کوي چې د مؤمنانو د جنگ موخه او هدف بايد د جنگ پای ته رسول وي، مؤمن مجاهدين يوازي د دې لپاره په وسله وال

جهاد لاس پوري کوي چي د جنگ ټغر د تل لپاره ټول شي، د امن او امان حالت او د صلح او سلم فضاء تامين شي، او د هر ډول وسله وال تېري او تجاوز امکانات له منځه ولاړ شي، اسلامي جهاد نه د نورو هېوادونو د نيولو لپاره دی، نه د يوه ملت غلبه او برلاسي پر بل ملت، نه کوم بې هدفه جنگ دی چي پر نورو د خپلي نظامي برلاسي تحميلولو او د دوی پر زېرمو د تسلط لپاره وي، او نه د زور ځواک کارولو له لاري پر خلکو د يوې نظريې او عقيدې او يوه نظام تحميلولو لپاره، جهاد يو سپېڅلی جنگ دی؛ د ناروا او ظالمانه جنگ په ضد او د عدل او امن د اقامې په موخه، چي درې صورتونه لري:

۱- کله چي د اسلامي دعوت په وړاندي موانع ايجاد شي او دېنمن وسلې ته لاس کړي او جگړه پيل کړي او مسلمانان دې ته اړ شي چي په وسله وال مقاومت لاس پوري کړي، په دې صورت کي اسلام مؤمنانو ته لارښوونه او امر کوي چي وسلې ته لاس کړي او تر هغه د دېنمن په ضد وجنگېږي او وسله پر زمکه کښېږدي چي جگړه پای ته ورسېږي (حتتضع الحرب اوزارها)، د جگړي گواښ او احتمال منفي شي او د تجاوز او تېري وېره له منځه ولاړه شي.

۲- دا جهاد بايد د دعوت په وړاندي گواښونه او خنډونه له منځه يوسي، نږدې شاوخوا کي د فتنې او شر ځواکونه وځپي، د دين د اقامې شرائط برابر کړي او خلکو ته د امن داسي فضاء برابره کړي چي له خوف او وېري پرته د خپل رب عبادت وکړي شي.
قرآن په دې اړه فرمايي:

وَقَتِّلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ لِلَّهِ فَإِنْ آنْتَهُوْا فَلَا عُدْوَانَ

إِلَّا عَلَى الظَّالِمِينَ ﴿١٩٣﴾

بقره: ۱۹۳

او تر هغه له دوی سره وجنگېږئ چي فتنه نه وي پاتې او دين د الله لپاره وي، که ئې ډډه وکړه نو تېري به له ظالمانو پرته په بل چا نه وي.

۳ - د نهضت د نضج او پوخوالي او پراخوالي په مرحله کې باید نړۍ وال اهداف غوره شي، په هر ځای کې باید د شر او فساد له ځواکونو سره مقابله وشي، د انساني کورنۍ او ټولنې ټول غړي باید له ظلم او تېري، اسارت او غلامۍ، او د دروغجنو معبودانو له عبادت او د دیکتارانو له منگولو وژغورل شي، په دې تاریخي مرحله کې باید د دې دعوت اهداف نړۍ شمول شي، ټول انسانان پرته له کوم قومي او ملي محدودیت او د نړۍ په ټولو برخو کې د الهي دین اقامه په پام کې ونیول شي. قرآن په دې اړه فرمایي:

وَقَتِّلُوهُمْ حَتَّى لَا تَكُونَ فِتْنَةً وَيَكُونَ آلَ دِينَ كُلُّهُ لِّلَّهِ فَإِنِ

أَنْتَهُوْا فَإِنَّ اللَّهَ بِمَا يَعْمَلُونَ بَصِيرٌ ﴿٣٩﴾

الانفال: ۳۹

او تر هغه ورسره وجنگېږئ چې فتنه پاتې نشي او دین ټول الله لره وي، خو که ئې ډډه وکړه نو یقیناً چې الله د هغه څه بڼه لیدونکې دى چې دوى ئې کوي. په دې مبارک آیت کې څو مهمې لارښوونې شوي:

- مسلمانان تر هغه د جگړې په دوام مکلف دي چې فتنه په بشپړه توګه پای ته ورسېږي او دین په بشپړه توګه حاکم شي.
- دلته (فتنه) د (دین) په مقابل کې ذکر شوې، او دا په ډېر وضاحت او پرېکنده توګه ښيي چې له فتنې مراد هغه حالت دى چې پر ټولنې باندي د الله تعالى له دین پرته بل نظام، قانون او دین حکومت کوي.
- که کافران له فتنې لاس واخلي، د بل نظام، قانون او دین په وړاندي له سر تیتولو او د الله د دین په وړاندي له مخالفته ډډه وکړي، نو د دوى راتلونکي حالت او عملونو ته به کتل کېږي او د دې له مخې به له دوى سره معامله کېږي.
- که د الله له دین بیا سرغړاوى وکړي او بېرته د کفر لوري ته وګرځي نو مؤمنان دي ډاډه وي چې الله تعالى به بیا د دغو کافرانو په خلاف د دوى مرسته کوي. الله تعالى د دوى مولا او مرستندوى دى، غوره مولا او غوره مرستندوى.

تر هغه چي د نړۍ په کوم گوټ کي طاغوت حاکم وي، د الله تعالی له دین پرته بل دین، مذهب او نظام پر خلکو تپل شوی وي، پر مظلومانو ظلم کېږي، مسلمانان د دې حالت د بدلولو، د جابرو حکومتونو د نسکورولو او د انسان له بندګۍ د انسان د آزادولو لپاره پر وسله وال جهاد مکلف دي. قرآن په دې اړه فرمایي:

وَمَا لَكُمْ لَا تُقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ
وَالنِّسَاءِ وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ
أَهْلُهَا وَاجْعَلْ لَنَا مِنْ لَدُنْكَ وَلِيًّا وَاجْعَلْ لَنَا مِنْ لَدُنْكَ نَصِيرًا ﴿٧٥﴾

النساء: ۷۵

او په تاسو څه شوي چي د الله په لار کي او د هغو بې وزلو سړیو، ښځو او ماشومانو د ژغورني لپاره نه جنگېږئ چي وايي: ای زموږ ربه! له دې کلي چي اهل ئې ظالمان دي موږ وباسه او له خپلي خوا راته کوم پالونکی وټاکه او له خپل لوري راته کوم ملاتړ وټاکه.

دا مبارک آیت په ډېرو قاطع او واضح الفاظو وايي چي د الله په لار کي وسله وال جهاد او د مظلومانو د ژغورني لپاره له ظالمانو سره جنگېدل یوه داسي الهي فريضه ده چي پرېښودل ئې په هيڅ دليل او هيڅ بهانه نشي توجیه کېدی، کله چي مسلمانان داسي یوې مرحلې ته ورسېږي چي وسلې ته لاس کول او د دښمن په خلاف جنگېدل ضروري وگڼل شي، نو دا کار ورباندې فرض دی او پرېښودل ئې د یوې الهي فريضې پرېښودل دي او الله تعالی د داسي جهاد له تارکینو هيڅ دليل او بهانه نه مني.

د حق او باطل تر منځ هغه مبارزه چي د عقائدو او افکارو له تصادم پیل او تر وسله والو نښتو مخکي درومي د دې لپاره د یوه الهي سنت په توگه رامنځته کېږي چي الله تعالی غواړي هر لوری په خپلي خپلي تگلاري کي آزمويي، د خپلي خوښي عمل فرصت ورکړي، او په دې توگه پر هر یوه حجت بشپړ شي، الله تعالی له همدې لاري حقپال او باطلپال سره مخامخ کوي

او د دوی ترمنځ د نښتو په ترڅ کې له یوې خوا د نښتې دواړه اصلي لوري آزمويي او له بلې خوا هغه چې لا ئې مشخص دریځ نه دی غوره کړی او د نښتو پایلو او نتایجو ته منتظر دي، له دې آزمويې، ابتلاء او اتمام حجت وروسته به هر یو له خپل محتوم او ټاکلي برخليک سره مخامخ کوي. که دا الهي سنت نه وی نو الله تعالی به په خپله له هغو انتقام اخیستو چې د حق دین مخالفت کوي، د الله د لاري خنډ گرځي او پر مظلومانو تېری کوي. د دې آزمويو څرنګوالی په قرآن کې په تفصیل سره څېړل شوی چې دا دی ځینې موارد ئې ستاسو مخې ته ږدو:

۱. د کافرانو آزموينه

الله تعالی کافران هم له مؤمنانو سره د نښتو په ترڅ کې او هم تر دې وړاندي او وروسته له داسې کړاوونو او ستونزو سره مخامخ کوي چې د خپلي تګلارې او کړنلارې بیا کتنې ته ئې اړ کړي، او دې ته ئې متوجه کړي چې د بدمرغيو اصلي عامل ئې هغه غلط باورونه دي چې دوی غوره کړي، ولي د یوې غلطې عقیدې لپاره دا کړاوونه وګالي!!

قرآن د بني اسرائيلو په اړه چې د فرعوني نظام په منګولو کې په بې رحمانه توګه کړېدل، زامن ئې ذبح کېدل او لوني ئې د وينځو په توګه ساتل کېدې داسې فرمايي:

وَإِذْ نَجَّيْنَاكُمْ مِّنْ ءَالِ فِرْعَوْنَ يَسُومُونَكُمْ سُوءَ الْعَذَابِ يُذَبِّحُونَ

أَبْنَاءَكُمْ وَيَسْتَحْيُونَ نِسَاءَكُمْ^{٤٩} وَفِي ذَٰلِكُمْ بَلَاءٌ مِّن رَّبِّكُمْ عَظِيمٌ ﴿٤٩﴾

البقره: ۴۹

او هغه وخت درېه یاد کړئ چې له فرعونيانو مو وژغورلئ، په بد عذاب ئې تعذيبولئ، ستاسو زامن ئې ذبح کول او ستاسو لوني ئې ژوندۍ پرېښودې او په دې کې تاسو ته ستاسو د رب له لوري لويه آزموينه وه. په بل ځای کې فرمايي:

وَقَطَّعْنَاهُمْ فِي الْأَرْضِ أُمَمًا^{٥٠} مِّنْهُمْ الصَّالِحُونَ وَمِنْهُمْ دُونَ ذَٰلِكَ^{٥١}

وَبَلَّوْنَهُمْ بِالْحَسَنَاتِ وَالسَّيِّئَاتِ لَعَلَّهُمْ يَرْجِعُونَ ﴿١٦٨﴾

الاعراف: ۱۶۸

او په زمکي کي مو په ډلو ډلو خواره واره کړل، ځيني ئي صالح دي او ځيني ئي تر دې راتيت، په بنو او بدو (شېبو) مو آزمویل چي راوگرځي. دا آيت بنيي چي بني اسرائيل له پراخ تشنت او تفرق سره مخ شوي، په زمکي کي خواره واره شوي، يوه وړه ډله ئي روغه او سمه او نور ئي پرېوتي او تيت، الله تعالى کله په خپلو نعمتونو آزمويلي او کله په نعمتونو، په دې موخه چي پند واخلي او بېرته سمې لاري ته راوگرځي. او کفري ځواکونو ته د مهلت ورکولو او د دوی د موقتي برياوو او برلاسېو د توجيه په اړه فرمايي:

وَلَا تَحْسَبَنَّ الَّذِينَ كَفَرُوا أَنَّمَا نُمَلِّهِمْ هُمْ خَيْرٌ لِّأَنفُسِهِمْ إِنَّمَا نُمَلِّهِمْ

لِيَزِدَّادُوا إِيَّاهُمْ وَهُمْ عَذَابٌ مُّهِينٌ ﴿١٦٨﴾

آل عمران: ۱۶۸

او کافران دي گمان نه کوي چي زموږ له لوري مهلت ورکول ئي په گټه دى، موږ خو د دې لپاره دا مهلت ورکوو چي د لازياتو گناهونو مرتکب شي او سپکوونکى عذاب ئي په برخه شي.

دېرو ته په دې خبري پوهېدل گران وي چي الله تعالى د کوم مصلحت له مخي کفري ځواکونو ته مهلت او فرصت ورکوي، کله پر مسلمانانو د بريا موقع ورکړي، کله د اسلامي هېوادونو د نيولو او د مسلمانانو د ځورولو امکان په لاس ورکړي، د دې تر شا کوم الهي حکمت مضمّر دى؟ په دې مبارک آيت کي دغي پوښتني ته ځواب ويل شوى. مه تاسو دا گمان کوئ چي کفري ځواکونو ته مهلت او فرصت ورکول د دوی په گټه دى او نه دي دوی په دې اشتباه کي پرېوځي چي دا موقتي برياوې ئي په گټه دي. الله تعالى غواړي په دې مهلت سره د دوی حقيقت بڼه څرگند شي، دا مهلت د دې باعث شي چي دوی په ظلم او فساد کي هغي انتهاء ته ورسېږي چي الله تعالى ئي د دوی د

کاملې تباهي لپاره ضروري گڼي، ترڅو چي يو منحرف او مفسد ولس دغي انتها ته نه وي رسېدلی الله تعالی ئې د استئصال او هلاکت وروستی پرېکړه نه کوي.

له دې په څرگنده توگه معلومېږي چي د کفر پایله له سپکوونکي الهي عذاب پرته بل څه نشي کېدی، ممکنه نه ده چي کوم کس او کوم ملت دي د کفر په خط کې له سپکاوي سره مخامخ نشي، د ټول غرب او په سر کې ئې د امریکا وضعیت؛ سره له هغه غولوونکي ظاهر او د کاذب تمدن زرق او برق دا دردناک حقیقت او د دې الهي قاطع پرېکړي مصداق زموږ مخي ته ږدي، بنیایي دا څرگندونه به کافي وي چي له مخي ئې د غربي هېوادو د وضعیت په اړه قضاوت وکړی شی، د امریکا د رسمي دولتي معلوماتو له مخي په (۱۹۸۰) میلادي کال کې د امریکا په ۲۱۷ میلیون نفوس کې ۱۳ میلیونه هولناک جنايات ترسره شوي، او دا رقم د وړاندي کال په پرتله ۵۵ سلنه زیاتوالی ښيي، د دغو جناياتو د عاملینو یوازي ۱۹ سلنه نیول شوي، یعني په ۱۹۸۰ کال کې په هري دقیقې کې یو سرقت او په هرو ۲۳ دقیقو کې یو قتل ترسره شوی، د دې جناياتو د قربانیانو ۲ سلنه له گرمي وسلې په استفادې سره وژل شوي.

۲- د مؤمنانو آزمېښت

الله تعالی د ایمان لار له لوړو ژورو او کړلېچونو ډکه گرځولې، داسي چي یوازي د کړاوونو او مصائبو په گاللو سره ئې پلې کولی شو. د دې لاري په هر کړلېچ کې خوف او خطر دی، عقبات، خنډونه او موانع دي، د دښمن له اړعاب او ارهاب سره مخامخېدل دي، له دې خنډونو او عقباتو بریالی تېرېدل د مال او ځان قرباني غواړي او له خطر سره د ټکر کلک هوډ، قرآن په دې اړه فرمایي:

وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ
وَالْثَّمَرَاتِ ۖ وَبَشِّرِ الصَّابِرِينَ ﴿١٥٥﴾ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا

لله وَإِنَّا إِلَيْهِ رَاجِعُونَ ﴿١٥٦﴾ أُولَئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ

وَأُولَئِكَ هُمُ الْمُتَّهَدُونَ ﴿١٥٧﴾ البقره:

١٥٧

هر و مرو به تاسو په څه وېږي، لوري او د مال، ځان او مېوو (د حاصلاتو) په کمښت او تاوان و آزمويو، نو صابرانو ته زېږی ورکړه. هغو (صابرانو) ته چي کله مصيبت ورورسېږي وايي: موږ د الله يو او د ده په لوري ورتلونکي. دا هغه ډله ده چي د خپل رب له لوري ورباندي صلوات (درودونه) او رحمتونه دي او همدا دوی هدايت موندونکي دي.

په دې مبارکو آيتونو کي مؤمنانو ته څو لارښووني شوې دي:

• په دې بايد پوه وئ چي د الله لار له امتحانونو ډکه لار ده، الله ته رسېدل او د ده رضاء تر لاسه کول آسان او ارزان کار نه دی، په دې لار کي د سر، مال او کور کر تاوانونه شته، له خطرناکو دښمنانو سره مخامخ کېدل شته، وېره او لوږه شته، دا له اغزيو ډکه لار ده، خو که دي صبر وکړ نو د دې لاري هر اغزی به درته گل شي، د بري زېږی هغه چا ته انتظار کوي چي صابر وي، لوی عزم لري او د الله په لار کي کړاوونه په ورين تندي گالي.

• صابر هغه دی چي له مصيبتونو سره د مخامخ کېدو په صورت کي وايي: زموږ هر څه د الله دي، هرڅه ده راکړي، دی ئي د بېرته اخيستو حقدار دی، د الله په لار کي ئي له لاسه ورکول داسي دي لکه د چا امانت چي بېرته ورته وسپاري، هسي هم الله ته ورتلونکي يو، له مرگ خلاصون نشته، ولي مو مرگ د ده په لار کي نه وي، ولي مو ورتگ په جگ سر او په داسي حال کي نه وي چي هرڅه مو د ده په لار کي وقف کړي وي.

• دغو صابرانو ته الله تعالی د دريو خبرو وعده ورکوي: الله تعالی به ئي ستاينه کوي، خپل رحمت او پېرزويني به ورپه برخه کوي او د هدايت دروازي به ئي پر مخ پرانيزي.

الله تعالی فرمايي:

وَأَوْرَثْنَا الْقَوْمَ الَّذِينَ كَانُوا يُسْتَضَعُونَ مَشْرِقَ الْأَرْضِ
وَمَغْرِبَهَا الَّتِي بَارَكْنَا فِيهَا^ط وَتَمَّتْ كَلِمَتُ رَبِّكَ الْحُسْنَىٰ عَلَىٰ بَنِي
إِسْرَائِيلَ بِمَا صَبَرُوا^ط وَدَمَّرْنَا مَا كَانَ يَصْنَعُ فِرْعَوْنُ وَقَوْمُهُ وَمَا



يَعْرِشُونَ

كَانُوا

الاعراف: ۱۳۷

او هغو خلکو ته مو چي په بي وزلي کي ئي د ساتلو هڅه کېده، د هغي زمکي ختيځي او لوېديځي برخي په ميراث ورکړي چي برکت مو په کي اچولی وو او ستا د رب نېکه وينا د بني اسرائيلو په اړه په دې وجه بشپړه شوه چي صبر ئي وکړ او هغه څه مو هم ويجاړ کړل چي فرعون او د ده قوم جوړول او هغه څه هم چي دوی لوړول.

د ابراهيم عليه السلام د ابتلاء په اړه فرمايي:

وَإِذِ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ^ط قَالَ إِنِّي جَاعِلُكَ لِلنَّاسِ

إِمَامًا^ط قَالَ وَمِنْ ذُرِّيَّتِي^ط قَالَ لَا يَنَالُ عَهْدِي الظَّالِمِينَ ﴿١٢٤﴾

البقره: ۱۲۴

او کله چي خپل رب ئي ابراهيم په څو خبرو و آزمويلو، کومي چي هغه ترسره کړي، و ئي فرمايل: زه خو دي د خلکو لپاره د يوه امام او پيشوا جوړونکی يم، و ئي ويل: او زما له اولاد هم، و ئي فرمايل: زما ژمنه ظالمانو ته نه رسېږي. ابراهيم عليه السلام له گڼ شمېر الهي آزموينو سره مخامخ شو، د پلار او قوم مخالفت، زندان ته تگ، په اور کي لوېدل، هجرت او وطن پرېښودل، د مکي په وېروونکي وچي بيديا کي هاجر او اسمعيل يوازي پرېښودل، د اسمعيل په ذبح کولو ئي گمارل، ... هغه په ټولو دغو الهي آزموينو کي بريالی شو، د دې بريا بدله او جزاء دا وه چي د خلکو د امامت او زعامت مقام ئي په

برخه شي، الله تعالى ورته وفرمايل چي اوس نو ته د خلكو د امامت وړ يې، دا مقام تا ته سپارم. تمنا ئې وكړه چي كاش د خلكو د لارښوونې دا مقام د ده د اولاد هم په برخه شي! الله تعالى وفرمايل: زما په دې فرمان كي ظالمان نه دي شامل، ظالمان كه څه هم ستا زامن وي د دې جليل مقام وړ نه دي.

گورئ چي الله تعالى د خلكو د امامت او مشرتابه جليل منصب هغه چا ته سپاري چي په الهي آزمويڼو او هغو ابتلاواتو كي بريالي شي چي د ايمان په لار كي ورسره مخامخ كېږي، هغه ظالمان د دې لوړ مقام وړ نه گڼي چي په آزمويڼي كي موفق نشي.

قرآن موږ ته دا زېږي راکوي چي د ابتلاواتو او آزمويڼو په ترڅ كي د مؤمنو مجاهدينو روهي او معنوي روزنه ترسره كېږي، دا تمحيص، روهي او معنوي ارتقاء او اخلاقي رشد پر دښمن د دوى د بريا او برلاسي ستر او ټاكونكى عامل دى، قرآن وايي: د مؤمنانو تمحيص او د كفري ځواكونو زوال او ماته يو له بل سره توأم او مترادف دي:

وَلِيُمَحِّصَ اللَّهُ الَّذِينَ ءَامَنُوا وَيَمْحَقَ الْكَافِرِينَ ﴿١٤١﴾

آل عمران: ۱۴۱

او دا د دې لپاره چي مؤمنان ښه عيار كړي او كافران نابود كړي. يعنې الله تعالى د جهاد د ماتو او برياوو په ترڅ كي او د ابتلاواتو په لوړو ژورو كي د مؤمنانو روزنه كوي، دوى د ايمان لوړو څوكو ته رسوي، د دوى ايمان او عقيدې ته مزيد پوخوالى او ځلا وركوي، دا د دوى د تربيت او روزني يوه مؤثره ذريعه ده.

د كفري ځواكونو د تباھۍ او نابودۍ لار همدغه ده، كله به ئې موقتي برياوي مغرور كړي او داسي څه كولو ته به ئې وهڅوي چي د كاملي تباھۍ په لوري ئې گړندي كړي او كله به ئې ماته داسي ذليلانه اقداماتو ته اړ كړي چي كاملي تباھۍ ته ئې ورنږدې كړي. په بل ځاى كي فرمايي:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا ۚ وَإِنَّ اللَّهَ لَمَعَ الْمُحْسِنِينَ ﴿١٤٢﴾

العنكبوت: ٦٩

او هغه چې زموږ لپاره ئې جهاد كړى حتماً به خپلې لارې وروښيو او يقيناً چې الله له دغو محسنينو سره دى.

دلته د الله د لارې له مجاهدينو سره دوه وعدې شوې: د (هدايت) او (معيت) وعدې، يعنې د هدايت دروازې به د دوى پر مخ پرانيزي، د برياء، عزت او سعادت پر لارو د تلو توفيق به ورکړي، په هر گام كې به د دوى لارښوونه كوي، د هدايت او رشد لوړو پوړو ته د رسېدو سعادت به ئې په برخه كوي، او د (احسان) لوړې څوكي ته به ئې رسوي، او له خپلې ملتيا او معيت به ئې برخمن كوي.

٣ - د منافقينو ابتلاء

سخت او ستونزمن حالات او هغه شرائط چې د دښمن د بريدونو په وړاندي د تياري نيولو او له گواښونو سره د ډغرو وهلو غوښتنه كوي، له هغه نهضت سره د ټولو هغو خلكو د تعهد او تعلق د څرنگوالي حقيقت څرگندوي چې له گواښونو سره مخامخ دي او جگړه پرې تحميل شوې. د قرآن په گڼ شمېر آيتونو كې د منافقينو كړنې او دريځونه د جگړې او خطر په وخت كې په ډېر تفصيل او صراحت سره څېړل شوي، ځيني موارد دا دي: كله چې نهضت د جنگ له خطر سره مخامخ كېږي او د دښمن له لوري په بريد گواښل كېږي، ضعيف الايمان او جبون عناصر او هغه چې ايمان ئې په دې مشروط دى چې له خطر او ضرر سره به نه مخامخ كېږي، هغوى به گورئ چې سخته وېره پرې راغلې، رنگ ئې الوتى، وارخطا او لالهانده دي، له خطر د خوندي پاته كېدو په موخه په يوې او بلې گوښې كې پناه ځي لټوي، د دې پر ځاى چې له نهضت او خپلو همسنگرانو د دفاع لارې چارې او امكانات ولټوي ټول هم او غم ئې دا وي چې څنگه ځان له احتمالي خطرونو وژغوري، له دې پرته د بل هېڅ څه پروا نه كوي، خو كله چې د خوف او خطر حالت منتفى شي او نهضت برياوې او موفقيتونه ترلاسه كړي نو دا ډارن او جبون منافقين به گورئ چې په ډېر مهارت سره به هڅه كوي په افتخاراتو او لاسته راوړنو كې له هغو سره ځان برابر شريك ثابت كړي چې برياوې د دوى د قربانيو او سرتېريو په مټ ترلاسه شوې، دا ادعاء به كوي چې د برياوو په ترلاسه كولو كې د دوى ونډه تر هېچا كمه نه وه، كه څه هم

نه ئې په دفاع او جنگ کي برخه اخیستې او نه د نښتې په وخت کي د مجاهدينو خوا ته په سنگر کي پاتې شوي، له دوی به اورئ چي وايي: که څه هم د خطر په دوران کي له خپلو همسنگرو وروڼو لري پاته شوي وو، دا فرصت مو تر لاسه نه کړ چي په نښتې کي برخه واخلو خو له سنگر لري مو د نهضت په گټه هغه څه کړي چي نه په سنگر کي ناستو مجاهدينو په خپلو تورو کړي او نه شهداوو په خپلو قربانيو سره!! قرآن په دې اړه فرمايي:

قَدْ يَعْلَمُ اللَّهُ الْمُعَوِّقِينَ مِنْكُمْ وَالْقَائِلِينَ لِإِخْوَانِهِمْ هَلُمَّ إِلَيْنَا وَلَا يَأْتُونَ الْبَاسَ إِلَّا قَلِيلًا ﴿١٩﴾ أَشِحَّةً عَلَيْكُمْ ۖ فَإِذَا جَاءَ الْخَوْفُ رَأَيْتَهُمْ يَنْظُرُونَ إِلَيْكَ تَدُورُ أَعْيُنُهُمْ كَالَّذِي يُغْشَىٰ عَلَيْهِ مِنَ الْمَوْتِ ۖ فَإِذَا ذَهَبَ الْخَوْفُ سَلَقُوكُمْ بِاللِّسَانِ حِدَادٍ أَشِحَّةً عَلَى الْخَيْرِ ۚ أُولَٰئِكَ لَمْ يُؤْمِنُوا فَأَحْبَطَ اللَّهُ أَعْمَلَهُمْ ۚ وَكَانَ ذَٰلِكَ عَلَى اللَّهِ يَسِيرًا ﴿٢٠﴾

الاحزاب: 19-20

بې شکه چي الله ستاسو خنډ کېدونکي وگړي او هغه ښه پېژندلي چي خپلو وروڼو ته (د دې وينا) ويوونکي وو: زموږ لوري ته راشئ په داسي حال کي چي په جگړي کي برخه نه اخلي مگر ډېر لږ، پر تاسو (د هري ښېگنې) په اړه بخل کوونکي، کله چي د وېري حالت راشي نو دوی به وويني چي ستا په لوري به داسي گوري چي سترگی به ئې رغړي، د هغه چا په څېر چي د مرگ (د وېري او هيبت) له کبله بې سده شوی، خو کله چي وېره (او د خوف حالت) له منځه ولاړ شي له تاسو سره به په تېرو ژبو مخامخ کېږي، د مال ډېر حرص لرونکي، دوی ايمان نه دی راوړی، نو الله د دوی عملونه حبط کړل او دا کار الله ته آسان دی.

په دې مبارکو آيتونو کي د جهاد مخالفين داسي معرفي شوي:

• الله جل شأنه دوی ښه پېژني، که هرڅومره بهاني وکړي، خلک وغولوي،

- د خپل ناروا دریځ لپاره غولونکي دلائل وړاندي کړي، الله تعالی ته هم د دوی عملونه معلوم دي او هم ئې د زړه کیفیت.
- دوی په عملي جهاد کې برخه نه اخلي مگر ډېر لږ او هغه هم د مجبورت له کبله.
- خپل ملگري او خپلوان هم له جهاد او په جگړو کې له برخې اخیستو منع کوي.
- د الله د لارې پر مجاهدینو ئې بری او فتح نه لورېږي.
- د خوف او وېرې په حالت کې ئې وضعیت داسې وي لکه مرگ چې په سترگو گوري او د مرگ وېرونکې بلا دوی ته خپله خوله پرانیستي وي.
- کله چې د وېرې حالت ختم شي نو د خپلو تېرو ژبو توري له تېکو راوباسي او د مجاهدینو په خلاف شدید تبلیغات پیل کړي.
- د تبلیغاتو اصلي وجه او موخه ئې مال او مقام ترلاسه کول وي.
- دوی ایمان نه دی راوړی، د الهي معیارونو له مخې د دوی ایمان حقيقي ایمان نه دی او الله تعالی د دوی د ایمان دعوی نه قبلوي.
- الله تعالی د دوی هڅې شنډوي، هلي ځلي ئې حبطوي، پر هغو عملونو ئې هم د بطلان کرښه راکاږي چې په ظاهر کې ښه او ښکېلې برېښي، د دوی ظاهري نیک عملونه د الله تعالی په وړاندي هېڅ قدر او قیمت نلري.
- الله ته دا آسانه ده چې د مسلمانانو په ضد د دغو منافقینو هڅې حبط کړي.

دا منافقین د خطر په وخت کې داسې انگرېري چې له مرگ سره ئې واټن رالښه شوی، د مرگ وېره پرې مسلطه وي، دا ځکه چې دوی نه د مرگ ژوند په اړه هغه باورونه درلودل چې د واقعي ایمان غوښتنه ده او نه د الله تعالی په اړه چې ټولواک دی او د ماتې او برې، مرگ ژوند او د مصیبتونو د راتلو او نه راتلو پرېکړې د ده له لوري کېږي، په شکوکو لرلی ایمان هېڅکله نشي کولی انسان د سپېڅلو اهدافو لپاره قربانۍ او ایثار ته چمتو کړي، خو کله چې د خوف حالت پای ته ورسېږي نو هم د برې په صورت کې او هم د ماتې په صورت کې د خپلو تېرو ژبو توري له تېکو راوباسي او په خپلو منافقانه تبصرو او تبلیغاتو سره د مخلصو مجاهدینو د اذیت او آزار باعث کېږي.

د برياوو په صورت کي ئې هر استدلال او احتجاج د دې لپاره وي چي د افتخاراتو او امتيازاتو په لاسته راوړلو کي ځان تر هر چا زيات مستحق ثابت کړي او تر نورو ئې برخه زياته وي، هر مالي او معنوي وېش او تقسيم او توزيع که هر څومره هم عادلانه او پر قسط، انصاف او واقعيتونو مبتني وي، دوی ئې له دې کبله محکوموي او غير عادلانه ئې گڼي چي د دوی حرص او ځان غوښتنه نشي اشباع کولی او د دوی حريص نفس نشي ارضاء کولی. او د ماتي په صورت کي که څه هم د دوی منافقانه دريځونو او کړنو د ماتي عوامل برابر کړي او که څه هم هغه داخلي اختلافات او بي اعتمادي چي دغي شیطاني ډلي د مجاهدينو په لیکو کي راولاړ کړي د دښمن د تشجيع او د مجاهدينو د روحيې د تضعيف باعث شوي، د هغو مخلصو مجاهدينو په ضد تبليغات کوي چي په ټول اخلاص سره ئې د دښمن په وړاندي مقاومت کړی او د خپلو وینو په بيع ئې د ايمان سنگرونه ساتلي، نه دښمن محکوموي او نه ئې خطرناکو او پراخو څرگندو او پټو توطئو او دسائسو ته گوته نيسي، نه د نهضت مجبوریتونه، مشکلات او محدودیتونه د اعتناء وړ گڼي او په خپلو تبصرو کي هغه په پام کي نيسي، په هيڅ توگه نه غواړي دا ماتي د نهضت په گټه توجه او تعبير کړي او مشرتابه ته ئې برائت ورکړي، هڅه ئې دا وي چي د ماتي د عواملو په اړه په خپلي هري تبصرې او تحليل کي داسي څه ووايي چي که په صريح او واضح توگه د دښمن له دريځ او تگلاري دفاع نه وي نو سل په سلو کي د دښمن په گټه او د هغو مجاهدينو په ضد وي چي د خپل مال او سر په قيمت له متجاوز او مهاجم دښمن سره جنگېدلي او د خپل توان او استطاعت په حد کي ئې خپل ايماني مسئولیتونه اداء کړي، لکه چي قرآن فرمايي:

وَإِنَّ مِنْكُمْ لَمَنْ لَّيَبْطِئَنَّ فَإِنْ أَصَابَكُمْ مُصِيبَةٌ قَالَ قَدْ أَنْعَمَ اللَّهُ عَلَيَّ
إِذْ لَمْ أَكُنْ مَعَهُمْ شَهِيدًا ﴿٧٢﴾ وَلَئِنْ أَصَابَكُمْ فَضْلٌ مِّنَ اللَّهِ لَيَقُولَنَّ كَأَنْ
لَّمْ تَكُنْ بَيْنَكُمْ وَبَيْنَهُ مَوَدَّةٌ يَلْبِئْتَنِي كُنْتُ مَعَهُمْ فَأَفُوزَ فَوْزًا عَظِيمًا



النساء: ۷۲-۷۳

او يقيناً چي په تاسو کي ځيني هرو مرو لتي کوي، نو که کوم مصيبت درورسېږي وايي: واقعي چي الله پر ما هغه وخت فضل وکړ چي له دوی سره حاضر نه وم. او که د الله کوم فضل مو په برخه شي، حتماً به داسي وينا کوي لکه چي ستاسو او د ده ترمنځ هيڅ دوستي نه وي: اي کاش له دوی سره وي او لويه بریا مي په برخه شوې وي.

کوم کسان چي جهاد ته د تياريو نيولو په وخت کي لتي کوي، هغوی په حقيقت کي ستاسو له ډلي نه دي، نه ئي ملگرتيا د ايمان او عقيدې په حکم ده او نه ئي جهاد، که تاسو ته کوم مصيبت درورسېږي، له ماتي سره مخامخ شئ، مرگ، ژوبله مو په برخه شي؛ نو هغه وايي: بڼه شو چي له دوی سره يو ځای نه وم، الله پر ما فضل وکړ چي له دوی نه ئي پاته کړم، که نه نو زه به هم له دې مصيبت سره مخامخ شوی وم. له دې آيت دا معلومېږي چي که څوک د مسلمانانو غم او درد د ځان غم او درد ونه گڼي او ورباندي خفه نشي، هغه منافق دی.

خو که فتح او بریا مو په برخه شي، نو د ده وينا به بيا هم داسي وگورئ چي د يوه دښمن وينا برېښي نه د يوه دوست، ستاسو بریا به د ځان بریا نه گڼي، ستاسو په فتحې به راضي او خوشحاله نه وي، هلته به هم دا ارمان کوي چي کاش زه هم په دې جگړي کي حاضر وي او غنائم مي په برخه شوي وي، د ده له نظره لويه بریا غنائم ترلاسه کول دي، نور څه ورته اهميت نلري. دا آيت د منافق بل خصلت په گوته کړی او فرمايي: څوک چي د مسلمانانو بریا خپله بریا ونه گڼي منافق دی.

قرآن په دې اړه چي ابتلاءات او آزمېښتونه د کاذب او صادق ترمنځ سره کرښه راکاږي او د ايمان دروغجن مدعيان څرگندوي او مخلص له غير مخلص او په خپل تعهد او ژمني کي صادق له کاذب متمايز او بېلوي؛ داسي فرمايي:

أَحْسِبَ النَّاسُ أَنْ يُتْرَكُوا أَنْ يَقُولُوا ءَامَنَّا وَهُمْ لَا يُفْتَنُونَ ﴿٢﴾ وَلَقَدْ
فَتَنَّا الَّذِينَ مِنْ قَبْلِهِمْ^ط فَلْيَعْلَمَنَّ اللَّهُ الَّذِينَ صَدَقُوا وَلْيَعْلَمَنَّ

العنكبوت: ۲-۳

الْكَاذِبِينَ ﴿٣﴾

آيا خلكو داسي انگېرلې چې كله ووايي ايمان مو راوړی نو پرې به بنودی شي او وبه نه آزمویل شي؟! حال دا چې یقیناً موږ هغه و آزمویل چې تر دوی وړاندي ول، نو الله به هرو مرو هغه معلوم کړي چې رښتیني دي او حتماً به دروغجن معلوم کړي.

د دې مبارکو آیتونو لارښوونې دا دي:

• دا هسي یوه بې ځایه هیله او غلطه انگېرنه ده چې الله تعالی به د ايمان د مدعیانو په دغې وینا اکتفاء کوي چې وایي: موږ ايمان راوړی، او په همدې سره به ئې خپلې مخې ته پرېږدي او د همدغې ادعاء له مخې به دوی مؤمنان گڼي او همغه څه به ورسره کوي چې له مؤمنانو سره ئې د کولو وعده کړې!! پرته له دې چې د آزموینو په ترڅ کې د دوی د دغې ادعاء حقیقت څرگند کړي!! داسې نه ده؛ الله تعالی به حتماً دوی له ډول ډول آزموینو سره مخامخ کوي او د دغو آزموینو په ترڅ کې به له یوې خوا هغه معلوم او څرگند کړي چې په خپلې ادعاء کې رښتیني دي او له بلې خوا هغه چې د ايمان په دعوی کې دروغجن دي. د دې معنی دا ده چې د ايمان رښتیني او دروغجن مدعي به د الهي آزموینو په ترڅ کې معلومېږي.

• دا یو ثابت او نه بدلېدونکی الهي سنت دی، الله تعالی له وړاندینو سره همداسې کړي او له وروستیو سره به همداسې کوي.

• د ايمان لار له کړلېچونو، لوړو ژورو، خطرونو او تګرونو ډکه لار ده، د دې لارې مؤمن لاروی باید په هر گام کې له آزموینو سره مخامخېدو ته چمتو او په دې باور وي چې هغه مهال به د الله تعالی رضاء او د هغه ملتیا ترلاسه کوي چې له دغو آزموینو بریالی تېر شي.

هو؛ له ابتلاعاتو سره مخامخېدا د اسلامي نهضت طبیعت او داسې لازمي اړخ

دئ چې د هېڅ سیاست، تگلاري او تدبیر په غوره کولو سره نشي کېدی د هغه له تحقق مخنیوی وشي او پرته له دې چې ورسره مخامخ شو وروستي منزل او هدف ته ورسېږو، مگر په داسي تنازل او انحراف سره چې په بشپړه توګه د ایمان منافي وي.

قرآن په بل آیت کې د منافقینو د شخصیت یوه بل اړخ ته داسي ګوته نیسي:

لَوْ كَانَ عَرَضًا قَرِيبًا وَسَفَرًا قَاصِدًا لَّاتَّبَعُوكَ وَلَٰكِن بَعْدَتْ عَنْهُمْ
الشُّقَّةُ ۚ وَسَيَحْلِفُونَ بِاللَّهِ لَوِ اسْتَطَعْنَا لَخَرَجْنَا مَعَكُمْ يُهْلِكُونَ

أنفُسَهُمْ وَاللَّهُ يَعْلَمُ إِنَّهُمْ لَكَاذِبُونَ ﴿٤٢﴾ التوبة: ۴۲

که نږدې موخه او لنډ سفر وی نو هرومرو په تا پسي درتلل خو واټن ورته لري وبرېښېدو، ژر ده چې د الله په نامه به لوړه کوي چې که توانېدلی حتماً درسره وتلو، خپل ځان هلاکوي، او الله پوهېږي چې يقيناً دوی دروغجن دي. دا آیت د نیمې لاري ملګرو په اړه دی، هغه کسان رابښي چې که مزل نږدې، سفر لنډ او خپلو موخو او اغراضو ته ژر رسېدل وي نو ستا ملګرتیا کوي، خو که مزل لري، سفر اوږد، او مقصد ته رسېدل ګران وبرېښي؛ له ملګرتیا لاس اخلي او تا یوازې پرېږدي، په خپلي اشتباه اعتراف هم نه کوي بلکې د الله په نامه قسمونه کوي او وايي: کمزوري، بې وسي او ناتواني باعث شوه چې ملګرتیا په نیمایي کې پرېږدو او تر آخري منزل تګ ونشو کړی!! خو الله تعالی فرمایي چې دوی دروغجن دي، مالي او جسمي ناتوانی له ملګرتیا نه دي محروم کړي بلکې عدم صداقت او د اخلاص ضعف او د ایمان کمزورتیا منع کړي. دوی د نیمې لاري او آسان سفر ملګري ول، په دې موخه له تا سره یوځای شوي وو چې ډېر ژر به ډېر څه په لاس ورځي: غنیمت، دولت، شهرت، نوم، کرسی، او ډېر نور څه چې ستا په ملګرتیا کې ئې ترسترګو کېدل. دوی له جهاد په پاته کېدو او دروغجنو قسمونو سره ځان هلاکوي.

همداراز فرمايي:

إِنَّمَا يَسْتَعِذُّكَ الَّذِينَ لَا يُؤْمِنُونَ بِاللَّهِ وَالْيَوْمِ الْآخِرِ وَآرْتَابَتْ

قُلُوبُهُمْ فَهُمْ فِي رَيْبِهِمْ يَتَرَدَّدُونَ ﴿٤٥﴾

التوبه: ۴۵

یوازي هغه کسان له تا اجازه غواړي چي پر الله او د آخرت پر ورځي ایمان نه لري، زړونو ئې شک کړی او په خپل شک کي لالهانده او متردد دي.

دلته ویل شوي: له جهاد به هغه څوک ځان ډډي ته کوي او په حیلو او بهانو سره به رخصت ترلاسه کوي چي ځيني خصلتونه ئې دا دي:

- پر الله تعالی ایمان نه لري،
- پر آخرت باور نه لري،
- په زړونو کي ئې شک دی، د الله تعالی په اړه، د آخرت په اړه، د الله تعالی د وعدو په اړه، او د اسلام د حقانیت په اړه، او
- په خپلو شکونو کي متردد دي.

یعني منافق به له جهاد ډډه کوي!! او له جهاد به د رخصت ترلاسه کولو هڅه کوي!! د دې آیت په اورېدو سره د هر باایمانه انسان وېښتان ځیره کېږي، له یوه جهاده پاته کېدا ورته داسي برېښي لکه له ایمانه وتل، گوري چي که د هغه چا په اړه الهي قضاوت داسي وي چي له جهاد د رخصت ترلاسه کولو لپاره د پیغمبر علیه السلام په حضور کي حاضرېدل، نو د هغه چا په اړه به د الله تعالی او د الهي دین حکم څه وي چي له جهاد انکار کوي، نه ئې په تگلاري کي د جهاد پر او شته، نه ئې په درسونو کي د جهاد باب شته، نه ئې په تبلیغ کي د جهاد موضوع!! د جهاد په ځای وایي چي اسلام د صلحي او روغي جوړي دین دی نه د توري دین، د اسلام جنگونه دفاعي ول نه تعرضي، اسلام کافرانو ته وایي ستاسو خپل دین او زموږ خپل دین، مه تاسو پرموږ غرض لرئ نه به موږ پر تاسو!! دا خبري په داسي وخت کي کوي چي صلیبي ځواکونو فلسطین نیولی، افغانستان ئې نیولی، عراق ئې نیولی، دا اوس د دوی نږدې څلور لکه فوځ په اسلامي هېوادو کي مستقر دی!! ټول

اسلامي هېوادونه له سياسي، اقتصادي او فرهنگي پلوه د دوی مستعمرې دي، چې د خلافت له زواله وروسته تر نن پوري په مستقیمه او غیر مستقیمه توګه دوی پرې حکومت کوي، خپل منافق او مفسد لاس پوڅي ئې پر مسلمانانو مسلط کړي، د ژوند په ټولو برخو کې دوی د تعرض په حال کې او موږ له دفاع هم عاجز!!،

د منافقینو د تشخیص لپاره یو بل څرګند لارښود معیار زموږ په وړاندي رږدي او فرمایي:

وَلَوْ أَرَادُوا الْخُرُوجَ لَأَعَدُّوا لَهُ عُدَّةً وَلَكِنْ كَرِهَ اللَّهُ انْبِعَاثَهُمْ

فَثَبَّطَهُمْ وَقِيلَ اقْعُدُوا مَعَ الْقَاعِدِينَ ﴿٤٦﴾

التوبه: ۴۶

او که ئې وتل غوښتی نو حتماً به ئې (اړوند) سامان ورته تیار کړی وو، خو الله د دوی پاڅېدل کرکجن وګڼلو نو سست او منصرف ئې کړل او (ورته) وویل شو چې له ناستو سره کېښئ. دا آیت څو لارښوونې لري:

• وایي که منافقینو په جهاد کې د برخې اخیستو اراده درلودی نو هر وروڼه به ئې د هغه لپاره ضروري سامان برابر کړی وو، یعنې منافقین له دې هم پېژندی شئ چې هغوی په جهاد کې نه د برخې اخیستو اراده لري او نه تیاری ورته نیسي، د جهاد لپاره چې کومو وسائلو او وسلو ته ضرورت دی او کومه روزنه او تیاری غواړي دوی به ترې بې برخې ومومي. د وسلو په استعمال نه پوهیږي، د ټوپک په لیدو سره وېره پرې راشي!!

• د (ارادې نشتوالی) او د (جهادي سامان نه برابرول) د دې باعث شو چې الله تعالی دوی ته په جهاد کې د برخې اخیستو سعادت ورپه برخه نه کړي او سستي او لټې ئې په شور او شوق بدله نه کړي او دې ته ئې پرېږدي چې د خپل نفس، خپل شیطان او خپلو منافقو ملګرو دا خبره ومني چې ورته ویل ئې: له نورو ناستو کسانو سره تاسو هم کېښئ او په جهاد کې برخه مه اخلئ.

د نهضت بریاوي د منافقینو د خفگان باعث کېږي او له مصائبو او متاعبو سره د مجاهدینو مخامخېدا ئې د خوشحالی سبب کېږي، قرآن په دې اړه فرمایي:

إِنْ تُصِيبَكَ حَسَنَةٌ تَسُؤْهُمْ ۖ وَإِنْ تُصِيبَكَ مُصِيبَةٌ يَقُولُوا قَدْ أَخَذْنَا

أَمْرًا مِنْ قَبْلُ وَيَتَوَلَّوْا وَهُمْ فَرِحُونَ ﴿٥٠﴾

التوبه: ۵۰

که کومه ښېگڼه دروړسېږي ناراضه کوي ئې، او که کوم مصیبت دروړسېږي نو وایي: موږ لادمخه د خپل کار (واگي په خپل لاس کي) نیولې دي، او په داسي حال کي مخ اړوي چي خوشحالي کوونکي دي. دا مبارک آیت د منافقینو او د جهاد د مخالفینو څو خصلتونه په گوته کوي:

- که مسلمانانو ته کومه ښېگڼه ورسېږي دوی پرې ناراضه کېږي، پر مسلمانانو ئې خیر او بری نه لورېږي.
 - او که مسلمانانو ته کوم مصیبت ورسېږي نو پرې خوشحالیږي او وایي: موږ لادمخه خپله چاره کړې ده، دښمن ته د دوستۍ پیغامونو په لیږلو سره مو دا بندوبست کړی چي د هغوی له غچ خوندي پاته شو.
 - دوی وایي: موږ د خپلو احساساتو مهار په خپل لاس کي ونيو او په دې ناکام جنگ کي مو د برخي اخیستو غلطې ونه کړه.
 - په سختو شېبو کي به مسلمانان یوازي پرېږدي، مخ به ترې اړوي او په دې بې مروتۍ به د شرم او خجالت پر ځای فخر کوي او په ډېره خوشحالی سره به له دوی مخ اړوي.
- قرآن په بل ځای کي فرمایي:

وَإِذَا أَنْزَلَتْ سُورَةٌ أَنْ آمِنُوا بِاللَّهِ وَجَاهِدُوا مَعَ رَسُولِهِ اسْتَعْذَنَكَ أَُولَؤُلَؤ

الطَّوْلِ مِنْهُمْ وَقَالُوا ذَرْنَا نَكُنْ مَعَ الْقَاعِدِينَ ﴿٨٦﴾ رَضُوا بِأَنْ يَكُونُوا

مَعَ الْخَوَالِفِ وَطُبِعَ عَلَى قُلُوبِهِمْ فَهُمْ لَا يَفْقَهُونَ ﴿٨٧﴾

التوبه: ۸۶ - ۸۷

او کله چې کومه داسې سوره نازلې شي چې (وايي) په الله ايمان راوړئ او د ده له پيغمبر سره يوځای جهاد وکړئ؛ نو د دوی وسي او توانمن به اجازه درنه غواړي او وايي به: موږ پرېږده چې له ناستو سره وو. په دې راضي شول چې له وروسته پاتې بنځو سره وي! او پر زړونو ئې مهر لگول شوی نو ځکه نه پوهېږي.

کله چې داسې سوره نازلې شي چې د الله تعالی په لار کې د جهاد حکم کوي، يعنې د جهاد وخت راوړسېږي، حالت د دې تقاضا وکړي چې مسلمانان جهاد ته ملا وتړي، هر پر دين پوه مؤمن ته دا جوتې شي چې اوس نو د دين غوښتنه دا ده چې وسلې ته لاس کړو او د الله تعالی په لار کې وجنگېږو، نو د منافقینو شتمن او توانمن به وگورې چې غواړي په جهاد کې له برخې اخيستو معاف شي، په دې راضي کېږي چې د هغو بنځو په څېر وروسته پاتې شي چې له جهاد معافي دي، د مېړنو مجاهدينو په څېر جهاد ته ملا نه تړي، بلکې دا پېغور مني چې د وروسته پاتې بنځو په قطار کې محسوب شي، د دې بې همتۍ او منافقت وجه دا ده چې د منافقونو په سبب ئې پر زړونو مهر لگول شوی او پر حقيقت له پوهېدا عاجز دي. معيارونه ئې بدل شوي، دوی سره له دې چې شتمن او توانمن دي په جهاد کې برخه نه اخلي او همدا د بې همتۍ کار ته د پوهې او زیرکتيا نوم ورکوي، دا ځکه چې د دوی معيارونه بدل شوي او دا ځکه چې د قرآن د معيارونو له مخې دوی هوبسيار او پوه نه بلکې کمعقله دي او نه پوهېږي.

دا ذليله ډله نه يوازي په خپله په جهاد کې له برخې اخيستو ډډه کوي او په خپل منافقانه دريځ او تگلارې راضي وي بلکې سعي کوي نور هم له ځان سره ملگري کړي او له جهاد ئې منع کړي، لکه چې قرآن کریم فرمايي:

فَرِحَ الْمُخَلَّفُونَ بِمَقْعَدِهِمْ خِلْفَ رَسُولِ اللَّهِ وَكَرِهُوا أَنْ يُجَاهِدُوا

بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَقَالُوا لَا تَنْفِرُوا فِي الْحَرِّ قُلْ نَارُ

جَهَنَّمَ أَشَدُّ حَرًّا لَوْ كَانُوا يَفْقَهُونَ ﴿٨١﴾ التوبه: ۸۱

شا ته پرېښودل شوي (وگړي) د الله د رسول په خلاف په خپلي ناستي خوشحال شول او له دې ئې کرکه وکړه چې د الله په لار کې په خپل مال او ځان جهاد وکړي او وئې ويل: په گرمي کې مه وځئ، (ورته) ووايه: د دوزخ اور تر ټولو زيات گرم دی؛ کاش دوی پوهېدی.

د دې آيت په اړه څو خبري ضروري برېښي:

• د آيت له فحوى داسې معلومېږي چې د سورې دا برخه د تبوک له غزوې وروسته او هغه مهال نازل شوې چې رسول الله صلى الله عليه و سلم له تبوک بېرته د مدينې په لوري خوځېدلى او لا مدينې ته نه وو رسېدلى، ځکه په دې آيت کې ويل شوي چې منافقين په دې خوښ شول چې وروسته پاته شي او په دې غزوې کې برخه وانخلي، ورپسې رسول الله صلى الله عليه و سلم ته ويل شوي چې که الله تعالى هغوى ته ورستون کړي او دوى درنه وغوښتل چې په نورو غزواتو کې له تا سره برخه واخلي نو د رد ځواب ورکړه.

• په دې مبارک آيت کې منافقين په دې نامه ياد شوي: مخلفين: شا ته پرېښودل شوي، يعنې دوى د دې وړتيا نه درلوده چې مخکې ولاړ شي او په جهاد کې د برخې اخيستو سعادت ئې په برخه شي، الله تعالى د دې سعادت وړ ونه گڼل او دا توفيق ئې ورپه برخه نکړ، که څه هم دوى په خپلي ناستي خوښ دي او دا خپله زيرکټيا او هوښياري گڼي چې په جهاد کې ئې له برخې اخيستو ځان گوښه کړ او داسې حيلې او بهانې ئې وړاندي کړې چې له جهاد د وروسته پاته کېدو اجازه او رخصت ترلاسه کړي، دا ئې د کمعقلۍ نښه گڼله چې څوک په جهاد کې برخه واخلي، ځان له خطرونو سره مخامخ کړي، د جهاد ستونزې او کړاوونه وگالي او خپل سر او مال د يوه مجهول هدف لپاره قرباني کړي، دوى په خپله هم له جهاده ډډه کوي او نورو ته هم وايي چې په جهاد کې له گډون ډډه وکړئ، کله ورته وايي چې گرمي ده او شرائط د جنگ لپاره مناسب نه دي، کله ورته وايي: دښمن ډېر ځواکمن دی او موږ ئې لا د

مقابلي توان نه لرو، بايد څه وخت نور صبر وكړو او هغه مهال له دښمن سره د مقابلي پرېكړه وكړو چي كافي وسائل مو ورته برابر كړي وي!! خو الله تعالى د دوى په ځواب كي فرمايي: تاسو خو د دوبي گرمي بهانه كوئ خو د دوزخ د تاوده اور به څه چاره كوئ؟! له جهاد د مخ اړولو او مخنيوي سزا خو د دوزخ اور دى چي تر هر څه ئې تودوخه زياته ده؛ كاش پوهېدى.

د محمد سوري د څلورم آيت وروستى فقره داسي ده:

وَالَّذِينَ قَتَلُوا فِي سَبِيلِ اللَّهِ فَلَنْ يُضِلَّ أَعْمَلَهُمْ ﴿٤٠﴾

محمد: ۴

او هغه چي د الله په لار كي وژل شوي نو هيڅكله به د دوى عملونه ضائع نه كړي.

د دې فقري دوه دقيق تعبيرونه مخي ته راځي:

• هغه چي د الله په لار كي شهيدان شوي نه به الله تعالى هيڅكله د دوى عملونه ضائع كړي او نه به ئې آرمانونه بي تحققه پرېږدي. د كومو آرمانونو د تحقق لپاره چي هغوى هڅي كړي او قرباني ئې وركړي الله تعالى به دا آرمانونه ترسره كړي.

• كوم ولس چي شهيدان ئې وركړي الله تعالى به هيڅكله د دوى قرباني ضائع او هدر نه كړي، هرو مرو به د دوى سپېڅلي هيلي بشپړي كړي.

دوه وروسته آيتونه بنيي چي په دې فقري كي دا دواړه مطالب مضمّر دي، ځكه ورپسې آيت وايي: حتماً به ئې هدايت كړي او حالت به ئې غوره او سم كړي، دا آيت په وضاحت سره بنيي چي مراد ئې هغه ولس دى چي شهيدان ئې وركړي، الله تعالى به دوى مزيد هدايت كړي او حالت به ئې لازيات غوره او سم كړي، او ورپسې بل آيت وايي: هغه جنت ته به ئې ننباسي چي دوى ته ئې معرفي كړى، او دا بنيي چي مراد ئې شهيدان دي.

د دې آيتونو مطلب دا دى: كه له كفري ځواكونو سره د نښتو په ترڅ كي ستاسو همسنگران شهيدان كېږي نو گمان مه كوئ چي د دوى په شهادت سره به ستاسو او ستاسو د شهيدانو هڅي او مبارزه بي نتيجې پاتې شي او قرباني به مو حبط او هدر شي، د مبارزې تداوم به متوقف شي، او ستاسو هدف به تحقق ونه مومي، د شهيدانو او شهيدپال قوم قرباني به هيڅكله ضائع نه شي، د

شهیدانو لار به تداوم مومي، هغه سپېڅلي اهداف به حتماً تحقق مومي چې دغو شهیدانو د هغه لپاره خپل ژوند قرباني کړ، د شهیدانو او شهیدپال ولس عملونه له هغو ژور توپیر لري چې د کفر لار ئې غوره کړې او د الله د لار خنډ کېږي او الله تعالی د هغوی د هڅو د حبط کولو پرېکړه کړې، دوی داسې تگلاره غوره کړې چې لاروي ئې حتماً خپل هدف ته رسېږي او بریالي کېږي، نه ئې د عملونو دنیايي اجر ضائع کېږي او نه اخروي اجر او بدله، هغه ولس چې د الله لار ئې غوره کړې او په دې لار کې ئې شهیدان ورکړي باید ډاډه او مطمئن وي چې د سرتېرو زامنو شهادت به ئې نه یوازي د دوی د ضعف او ناتوانۍ باعث نشي او جهاد به ئې په نیمه لار کې نیمگړی او بې نتیجې پاته نه شي بلکې بر عکس دا شهادتونه به د دوی مټي لازياتي پیاوړې او د دوی سنگرونه لازيات مضبوط کړي، او د وروستي بري لار به ورته پرانيزي.

د الله په لار کې د شهادت معنی هیڅکله دا نه ده چې د شهیدانو قربانی به دوی ته نه بلکې یوازي هغو ته گټه رسوي چې تر دوی وروسته ژوندي پاته کېږي، بریا ئې په برخه کېږي او د قربانیو نتائج تر لاسه کوي، حقیقت دا دی چې شهادت تر ټولو زیات او تر هر چا وړاندي په خپله شهید ته د بې شمېرو گټو او منافعو زېری له ځان سره لري چې قرآن ئې دلته په اختصار سره داسې یادونه کوي:

الف: الله تعالی به دوی هدایت کړي: د دې هدایت مراد یا دا دی چې الله تعالی به هغه ولس هدایت کړي چې د الله په لار کې ئې شهیدان ورکړي، الله تعالی به د دوی په وړاندي د هدایت دروازې پرانيزي، او یا ئې مراد دا دی چې شهیدان به د جنت لوري ته هدایت کړي.

ب: الله تعالی به د دوی وضعیت ته غوره والی ورکړي او حالت به ئې لازيات بڼه کړي، د دې وینا مراد هم یا دا دی چې الله تعالی به د شهیدپال ولس حالت اصلاح کړي او یا دا چې په خپله د شهداوو حالت به اصلاح او غوره کړي، په دې معنی چې جنت ته تر ننوتو وړاندي به دوی تزکیه کړي، سیئات به ورته عفو کړي، خطاګانې او گناهونه به ئې وبخښي، د رحمت او پېرزوینو په خلعت مزین به ئې د هغو تلپاته جنتونو په لوري هدایت کړي چې نعمتونه ئې د دنیا تر نعمتونو ډېر ډېر غوره دي.

یعنی د شهید په شهادت سره نه د ده عمل متوقف او راکد پاته کېږي او نه ئې ژوندی روح سکون او رکود مني، هغه به تل او په مسلسل توګه د هدایت پراخ افق کې وړاندې درومي او د سعادت لوړو څوکو ته به الوزي، شهادت هیڅکله د مرګ او مړینې او ختمېدو په معنی نه دی، بلکې له تلپاتې ژوندون او سعادت سره پیوستون دی، شهید تل ژوندی دی او د خپل رب په خوا کې له ځانګړي امتیازي رزق برخمن کېږي، هغه د رشد او ارتقاء په لوري درومي، همغسې لکه چې د ده لار او هدف به ادامه مومي او عمل به ئې ثمر او حاصل ورکوي، د شهیدانو د شهادتونو ژوندی او حماسي خاطرې به تل د دوی د لاري لارو ته تحرك او نشاط بخښي، د شهیدانو وارث ولس احساسات به ژوندي ساتي، د ټولو هغو عملونو په ثواب کې به شریکېږي چې د دوی په پل تلونکي ئې ترسره کوي. قرآن د دوی په اړه فرمایي:

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا ۚ بَلْ أَحْيَاءٌ عِنْدَ رَبِّهِمْ

يُرْزَقُونَ ﴿١٦٩﴾ فَرِحِينَ بِمَا آتَاهُمُ اللَّهُ مِنْ فَضْلِهِ ۚ وَيَسْتَبْشِرُونَ بِالَّذِينَ لَمْ

يَلْحَقُوا بِهِمْ مِّنْ خَلْفِهِمْ أَلَّا خَوْفٌ عَلَيْهِمْ وَلَا هُمْ يَحْزَنُونَ ﴿١٧٠﴾

يَسْتَبْشِرُونَ بِنِعْمَةٍ مِّنَ اللَّهِ وَفَضْلٍ ۚ وَأَنَّ اللَّهَ لَا يُضِيعُ أَجْرَ الْمُؤْمِنِينَ



آل عمران: ۱۶۹ - ۱۷۱

او هغه کسان مړه مه ګڼئ چې د الله په لار کې شهیدان شوي، دوی ژوندي دي او د الله په خوا کې ورته روزي ورکول کېږي. الله چې له خپل فضل څه د دوی په برخه کړي، په هغه خوشحالي کوي او د هغو کسانو لپاره هم چې لاتراوسه له دوی سره نه دي یوځای شوي او د دوی تر شا دي، په دې خاطر خوشحالي کوي چې نه به پر دوی څه وېره وي او نه به غمجن شي. د الله په نعمتونو او فضل به خوشحالي کوي او په دې هم چې الله د مؤمنانو اجر نه

ضائع کوي.

د دې آيتونو اساسي مطالب دا دي:

- د الله د لاري شهيدان مړه مه گڼئ.
 - دوی ژوندي دي خو تاسو د دوی د ژوند په څرنگوالي نه پوهېږئ.
 - دوی نه يوازي ژوندي دي بلکې الله ورته په خپلي خوا کي روزي هم ورکوي.
 - دوی په خپل وضعيت او د الله جل شأنه په هغه فضل چي د دوی په برخه شوی راضي او خوشحال دي.
 - د خپلو هغو ملگرو د مستقبل په اړه هم خوشحالي کوي چي لاتراوسه له دوی سره نه دي يو ځای شوي، له دې کبله چي گوري د ايمان په لار کي نه وېره شته او نه غمجن کېدل.
 - د الله پر نعمتونو، فضل او په دې چي الله د مؤمنانو اجر نه ضائع کوي، خوشحالي کوي.
- په بل ځای کي فرمايي:

وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمُوتٌ بَلْ أَحْيَاءٌ وَلَكِنْ لَا

تَشْعُرُونَ ﴿١٥٤﴾ البقره: ۱۵۴

او هغو ته چي د الله په لار کي وژل کېږي، مړه مه وايست، بلکې ژوندي دي خو تاسو نه پوهېږئ.

يعني نه به شهيدان مړه گڼئ او نه به هغوی ته مړه وايست، نه به په ذهن کي دا خبره درگړځوئ چي هغوی مړه شوي او نه به په خوله دا خبره کوئ چي هغوی مړه شول، دوی ژوندي دي، تاسو د دوی د دې ژوندون په کيفيت نه پوهېږئ.

مؤمن انسان په دې حقيقت باور لري چي شهادت د تلپاتي ژوند پيل دی، هغه شهادت ته د داسي وسيلې په سترگه گوري چي دی له خپل معبود او مسجود سره وصل کوي او تلپاتي ژوند وربخښي، نو ځکه له مرگ وېره نه لري، د ايمان په لاري له وېري او خوف پرته وړاندي درومي، مشکلات او

موانع نشي کولی د ده اراده متزلزله کړي.

په شپږم آيت کي ويل شوي: هغه جنت ته به ئي ننباسي چي دوی ته ئي معرفي کړی، د دې معرفي مراد يا په قرآن کي د جنت معرفي ده، او يا دا چي د شهداوو ارواح تر قيامت وړاندي جنت ته د سير لپاره درومي او له نعمتونو ئي برخمن کېږي، لکه چي رسول الله فرمايلي:

إِنَّ لِلشَّهِيدِ عِنْدَ اللَّهِ تِسْعَ خِصَالٍ أَوْ قَالَ: عَشْرَ خِصَالٍ: يُغْفَرُ لَهُ فِي أَوَّلِ دَفْعَةٍ مِنْ دَمِهِ، وَيَرَى مَقْعَدَهُ مِنَ الْجَنَّةِ، وَيُحَلَّى جِلْيَةَ الْإِيمَانِ، وَيَجَارُ مِنْ عَذَابِ الْقَبْرِ، وَيَأْمَنُ يَوْمَ الْفَزَعِ الْأَكْبَرِ، وَيُزَوَّجُ مِنَ الْخُورِ الْعَيْنِ، وَيُوضَعُ عَلَى رَأْسِهِ تَاجُ الْوَقَارِ: الْيَاقُوتَةُ خَيْرٌ مِنَ الدُّنْيَا وَمَا فِيهَا، وَيُشَفَّعُ فِي سَبْعِينَ إِنْسَانًا مِنْ أَقَارِبِهِ.

المعجم الكبير للطبرانی

یقیناً د شهيد لپاره نه يا لس خصلتونه دي: د ويني له لومړي څاڅکي سره ئي بخښنه ورته کېږي، په جنت کي د خپلي ناستي ځای گوري، د ايمان په گاني سينگار کېږي، د قبر له عذاب خوندي کېږي، د لويي وېري له ورځي مأمون کېږي، حوري به ورسره جوړه کړی شي، پر سر به ئي د وقار هغه تاج کېښودی شي چي يو ياقوت به ئي تر دنيا او څه چي په دنيا کي دي غوره وي، د اویاوو خپلوانو په اړه به د ده شفاعت قبول شي.

عَنْ مَسْرُوقٍ قَالَ سَأَلْنَا عَبْدَ اللَّهِ عَنْ هَذِهِ الْآيَةِ (وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ) قَالَ أَمَا إِنَّا قَدْ سَأَلْنَا عَنْ ذَلِكَ فَقَالَ «أَرْوَاحُهُمْ فِي جَوْفِ طَيْرٍ خَضِرَ لَهَا قَنَادِيلٌ مُعَلَّقَةٌ بِالْعَرْشِ تَسْرُحُ مِنَ الْجَنَّةِ حَيْثُ شَاءَتْ ثُمَّ تَأْوِي إِلَى تِلْكَ الْقَنَادِيلِ فَاطْلَعَ إِلَيْهِمْ رَبُّهُمْ أَطْلَاعَةً فَقَالَ هَلْ تَشْتَهُونَ شَيْئًا قَالُوا أَى شَيْءٍ نَشْتَهُى وَنَحْنُ نَسْرُحُ مِنَ الْجَنَّةِ حَيْثُ شِئْنَا فَفَعَلَ ذَلِكَ بِهِمْ ثَلَاثَ مَرَّاتٍ فَلَمَّا رَأَوْا أَنَّهُمْ لَنْ يَتْرَكُوا مَنْ أَنْ يُسْأَلُوا قَالُوا يَا رَبِّ نُرِيدُ أَنْ تَرُدَّ أَرْوَاحَنَا فِي أَجْسَادِنَا حَتَّى نَقْتَلَ فِي سَبِيلِكَ مَرَّةً أُخْرَى. فَلَمَّا رَأَى أَنْ لَيْسَ لَهُمْ حَاجَةٌ تَرْكُوا». رواه مسلم

له مسروق رحمه روایت دی چي له عبدالله رحمه مو د دې آيت په اړه وپوښتل (وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ: هغه کسان مړه مه انگېره چي د الله په لار کي شهيدان شوي، بلکي دوی ژوندي دي او د خپل رب خوا ته روزي ورکول کېږي)، وني ويل: موږ په دې اړه پوښتنه کړې ده نو وني ويل: "د دوی ارواح به د شنو مرغانو په کالبتوب

کي وي، داسي قنديل به ئې وي چي تر عرش لاندي به راخوړند وي، د جنت هر ځای ته چي وغواړي ځي به او بېرته به دغو قنديلونو ته ستنېږي، يو ځل به الله تعالى هغوی ته په يوه ډول څرگند شي او وبه وايي: آيا کوم څه مو زړه غواړي؟ وبه وايي: زړه به مو نور څه وغواړي په داسي حال کي چي د جنت هر ځای ته چي وغواړو درومو؟! درې ځلي به همداسي وکړي نو کله چي وگوري موږ نه پرېښودل کېږو او بيا بيا به پوښتل کېږو نو وبه وايي: اې زموږ ربه! غواړو زموږ ارواح زموږ جسدونو ته راوگرځوي چي يو ځل بيا ستا په لار کي ووژل شو! کله چي د دوی حالت داسي وليدلی شي چي هيڅ څه ته حاجت نه لري نو پرې به ښودی شي.

له دې روايت دغه خبري معلوميږي: ۱- شهيدان به تر قيامت وړاندي جنت ته تللی شي، ۲- د دوی ارواح ته به نوی کالبوت ورکړی شي، ۳- استوگنځی به ئې تر عرش لاندي وي، ۴- له دې پرته به بله هيله او آرمان نه لري چي ارواح ئې مخکني جسد ته وگرځول شي او بيا د الله تعالى په لار کي وجنگېږي.

يَا أَيُّهَا الَّذِينَ ءَامَنُوا إِن تَنصُرُوا اللَّهَ يَنصُرْكُمْ وَيُثَبِّتْ أَقْدَامَكُمْ ﴿٧﴾

وَالَّذِينَ كَفَرُوا فَتَعَسَا لَهُمُ الْآزِلُ أَعْمَلْتُمْ ﴿٨﴾ ذَلِكَ بِأَنَّهُمْ كَرِهُوا مَا

أَنزَلَ اللَّهُ فَأَحْبَطَ أَعْمَلَهُمْ ﴿٩﴾

۷- اې هغو چي ايمان ئې راوړی! که د الله ملتيا وکړئ ستاسو ملتيا به وکړي او ستاسو گامونه به ټينگ کړي، ۸- او هغه چي کفر ئې کړی نو دوی ته پرمخي لوېدل دي او عملونه ئې بې لاري (هدر) کړل. ۹- دا د دې لپاره چي دوی له هغه څه کرکه وکړه چي الله نازل کړی نو د دوی عملونه ئې حبط کړل.

(۷-۹)- د دې مبارکو آيتونو لارښووني دا دي:

• مؤمنانو ته ويل شوي: که تاسو په رښتيني توگه د الله تعالى ملتيا وکړئ نو الله تعالى به حتماً ستاسو مرسته کوي، تاسو بايد هغه مهال الهي نصرت

ته طمع ولری او د راتلو انتظار ئې وکړی چې عملاً ثابته کړی پاڅون او جهاد مو د الله تعالی لپاره دی، د حق او عدالت مدافع، د الله تعالی د مظلومو بندگانو مرستندوی او د حق دین رښتیني پلویان یی، یوازې په دې صورت کې به الله تعالی ستاسو مرسته کوي، او ستاسو گامونه به له حق د دفاع او د باطل د مقابلي په سنگر کې مضبوطوي.

- د هغو ځواکونو برخليک چې کفر ئې کړی له دې پرته بل څه نه دی چې په هرگام کې به ټیندکونه خوري، پرمخې به پرېوځي او هڅې به ئې معکوس نتائج ورکوي، مطمئن اوسئ چې په دې صورت کې به ستاسو دښمنان داسې وي چې که هره تیره ستاسو لوري ته د رغولو په موخه پورته کوي پر خپلو پښو به ئې پرېوځي، هر گام چې اخلي له مانع سره به تصادم کوي او پرمخې به لویږي او ټولي هڅې او هلې ځلې به ئې هدر ځي.

- دوی له دې کبله له داسې برخليک سره مخامخ کېږي چې له هغه دین ئې مخ اړولی او کرکه ترې کوي چې الله تعالی نازل کړی، طبیعي ده چې د دوی عملونه به بې ثمره او بې حاصله وي. دوی د الله تعالی د لاري خنډ دي، د هغو په وړاندي خنډونه راولاړوي چې غواړي خپل رب ولمانځي، دا د الله د لاري مانع ډله به نه له خپل کفر او انکار څه ترلاسه کړي او نه د مؤمنانو په وړاندي د خنډونو له راولاړولو کومه لاسته راوړنه لري، باید پوه شي چې هڅې به ئې نه یوازې هدر شي بلکې بدې پایلې او معکوس او د دوی په ضرر نتائج به په لاس ورکړي.

- هغه چې د ایمان او صالح عمل لار ئې غوره کړې د کمال په لوري به مخکې ولاړ شي، د دوی اخلاقي او اجتماعي حالت به لازيات غوره والی او ښه والی مومي، که څه هم نن ئې حالت پرېشان دی او دښمن ئې کمزوري او ضعیف گڼي او خپل زور او ځواک وربښي، خو دا د ضعف، کمزوری او پرېشانی حالت به ډېر ژر پای مومي او ستري ستري بریاوي به ئې په برخه شي.

- د کفري ځواکونو د ماتي اصلي عامل باید په هغې کړنلارې کې ولټوو چې دوی د ځان لپاره غوره کړې، دوی به له دې کبله له ماتي او سپکاوي سره مخامخ کېږي چې د (باطل) په کړې لار درومي، او مؤمنان به له دې کبله لوړ درومي او بریاوي به ترلاسه کوي چې د (حق او حقیقت) متابعت

کوي.

لکه څنگه چې په دې آيت کې د الله د لاري مجاهدينو ته اطمینان ورکړی شوی چې تر کله دوی د الله ملتیا کوي الله تعالی به د دوی مل وي او پر دښمن به بری ورکوي او د دښمن په وړاندې به د دوی گامونه مضبوطوي، د قرآن په گڼ شمېر نورو آيتونو کې هم په بېلو بېلو الفاظو دې الهي وعده ته اشاره شوې، لکه چې فرمايي:

يَتَّيِّبُهَا الَّذِينَ ءَامَنُوا كُونُوا اَنْصَارَ اللَّهِ كَمَا قَالَ عِيسَى ابْنُ مَرْيَمَ لِّلْحَوَارِیْنَ مَنْ اَنْصَارِیْ اِلَى اللَّهِ ؕ قَالَ الْحَوَارِیُّونَ نَحْنُ اَنْصَارُ اللَّهِ ؕ فَعَامَنْتَ طَآیِفَةٌ مِّنْ بَنِيْ اِسْرَءِیْلَ وَكَفَرْتَ طَآیِفَةٌ ؕ فَاَيَّدْنَا الَّذِیْنَ ءَامَنُوا عَلٰی عَدُوِّهِمْ فَاصْبَحُوا ظٰهِرِیْنَ ﴿۱۴﴾

الصف: ۱۴

اې هغو چې ايمان ئې راوړی! د الله انصار شئ، همغسې لکه چې د مريمې زوی عيسی حواريونو ته وويل: څوك مي د الله لوري ته مل دی؟ حواريونو وويل: موږ د الله انصار يو، نو د بني اسرائيلو يوې ډلې ايمان راوړ او بلې ډلې كفر وكړ، نو هغه مو د خپلو دښمنانو په خلاف تاييد كړل چې ايمان ئې راوړی وو، نو دوی غالب شول. په بل ځای کې فرمايي:

... وَلَيَنْصُرَنَّ اللَّهُ مَن يَنْصُرُهُ ۖ إِنَّ اللَّهَ لَقَوِيٌّ عَزِيزٌ ﴿۴۰﴾

الحج: ۴۰

... او الله به هرو مرو هغو ته نصرت ورکوي چې د ده ملتیا کوي، يقيناً چې الله عزتمن ځواکمن دی.

د دې الهي پرېکړې معنی دا ده:

● الله تعالی به هرو مرو هغو ته نصرت ورکوي چې د ده ملتیا کوي، دا د

هغه الله قطعي او حتمي وعده ده چې عزتمن ځواکمن دى، نه د چا زور او ځواک د ده د پرېکړو د پلي کېدو مخنيوى کولى شي او نه د چا ضعف او کمزوري د ده د وعدو د عدم تحقق سبب کېدى شي.

● الله تعالى د مظلومو بايمانانه مجاهدينو جهاد داسي گڼي لکه څوک چې د ده ملتيا کوي، يعني د ظالمانو په ضد جنگ د الله تعالى له لوري جنگ دى او په دې جنگ کې مجاهد د الله تعالى داسي سپاهي دى چې غواړي د خپل رب ملتيا وکړي او د هغه چا په ضد وجنگېږي چې الله تعالى د هغه د خپلو او ماتولو اراده کړې.

ځيني مفسرين داسي انگېري چې د انصار الله په ترکيب کې د (دين) لفظ مقدر دى او معنى ئې د الله د دين انصار دي، دوى استدلال کوي چې الله تعالى د چا ملتيا او مرستې ته اړ نه دى، خو محققين له دوى سره موافق نه دي او د دې ترکيب اصلي معنى له کوم تزئيد پرته صحيح او غوره گڼي او وايي: دا هغه لقب دى چې الله تعالى د خپلي لاري مجاهدينو ته ورکړى، دلته ئې د انصار الله په نامه ياد کړي او په بل ځاى کې ئې د جند الله لقب ورکړى، په داسي حال کې چې الله تعالى جند او لښکر ته هم ضرورت نه لري. د دې محتوم الهي تاييد په اړه فرمايي:

إِنْ يَنْصُرْكُمُ اللَّهُ فَلَا غَالِبَ لَكُمْ وَإِنْ يَخْذُلْكُمْ فَمَنْ ذَا الَّذِي يَنْصُرُكُمْ

مِنْ بَعْدِهِ ۚ وَعَلَى اللَّهِ فَلْيَتَوَكَّلِ الْمُؤْمِنُونَ ﴿١٦﴾

آل عمران: ۱۶۰

که الله مو مرسته وکړي نو هيڅ غالبېدونکى (حريف ځواک) نه لرى او که مو يوازي پرېږدي نو هغه به څوک وي چې له ده وروسته مو مرسته وکړى شي؟ او مؤمنان خو بايد پر الله توکل وکړي.

دا مبارك آيت وايي: که په تاسو کې دا اهليت او وړتيا وي چې د الله د مرستې مستحق وي او الله تعالى ستاسو مرسته وکړي نو د زمکې پر سر داسي ځواک نشته چې پر تاسو غالب شي او که دا اهليت او وړتيا له لاسه ورکړى او د الله له مرستې او ملاتړ محروم شئ، بيا داسي څوک نه شى

موندلی چې ستاسو مرسته وکولی شي. د ایمان تقاضا دا ده چې الله به ځان ته کافي گڼی او پر هغه به توکل کوئ او له هغه څه به ځان ساتئ چې د ده له مرستې مو محروموي.

هغه چې په حقيقي معنی ایمان لري باید یوازې پر خپل رب تکیه وکړي او د الله تعالی له تأیید پرته پر هیڅ څه اتکاء او اتکال ونه کړي، باید مطمئن وي چې خیر الناصرین خدای د دوی د بري او برلاسي ضامن دی او پر دینمن به دوی ته غلبه ورکوي، او که ټولواک رب د چا مرسته ونه کړي او د هغه په اړه اعتناء ونه کړي هیڅوک نشي کولی د هغه سعادت او بریا تضمین کړي، قرآن د هغه چا حالت ډېر ښکلی انځور کړی چې گمان کوي الله تعالی به د ایمان په لار کې د ده مرسته ونه کړي او پر دینمن به ده ته بری ورنه کړي، کله چې د لاري په اوردو کې له خنډونو او کړاوونو سره مخامخ شي مایوس کېږي او له الله تعالی پرته د بلي مرجع لټه کوي او بل درشل ته پناه وړي، فرمایي:

مَنْ كَانَ يَظُنُّ أَنْ لَنْ يَنْصُرَهُ اللَّهُ فِي الدُّنْيَا وَالْآخِرَةِ فَلْيَمْدُدْ بِسَبَبٍ

إِلَى السَّمَاءِ ثُمَّ لْيَقْطَعْ فَلْيَنْظُرْ هَلْ يُذْهِبَنَّ كَيْدُهُ مَا يَغِيظُ ﴿١٥﴾

الحج: ۱۵

څوک چې گمان کوي الله به ئې په دنیا او آخرت کې مرسته ونه کړي نو په کوم پيري سره دي د آسمان لوري ته لوړ شي بیا دي وشلوي او ودي گوري چې د ده تدبیر هغه څه له منځه وړي چې دي ئې غصه کړی؟

يعني څوک چې پر الله تعالی ایمان راوړي، بیا د الله په لار کې له کوم کړاو سره مخامخ شي، خو د دې پر ځای چې صبر وکړي، مایوس نشي، هیله من وي چې الله تعالی به ئې په دنیا او آخرت کې مرسته کوي، برعکس مایوس شي، د خپل رب د مرستې په اړه شک وکړي، طمع ئې وشلېږي، خپله رابطه وشلوي، بېرته د کفر لوري ته مخه کړي، د ده مثال هغه چا ته ورته دی چې د کومي رسی په مرسته د لوړ ټلو هڅه کوي، خو په نیمایي لار کې سترې شي، نو د دې پر ځای چې هغه مهال دا رسی لازياته ټینګه ونیسي او د

مرستي راتلو ته انتظار وکړي، برعکس د رسي د پرې کولو اراده کوي، که دا کار وکړي نو طبيعي ده چې پايله به ئې له دې پرته بل څه نه وي چې له لور ځای به لاندي پرېوځي او په مرگ به ئې منتج کېږي، څوک چې په نيمې لاري کي سترې او ستومانه شي او د وړاندي تلو پر ځای تر شا شي نو يا به د هغو ښکاريانو په منگولو کي پرېوځي چې په هر گام کي ئې ورته کمين نيولی او يا به په داسي ژوري کندي کي نسکورېږي چې له هغې روغ رمت وتل محال وي.

قرآن دا سقوط په بل ځای کي داسي توضيح کوي:

وَمَنْ يُشْرِكْ بِاللَّهِ فَكَأَنَّمَا خَرَّ مِنْ السَّمَاءِ فَتَخْطَفُهُ الطَّيْرُ أَوْ تَهْوِي

بِهِ الرِّيحُ فِي مَكَانٍ سَحِيقٍ ﴿٣١﴾

الحج: ۳۱

او څوک چې د الله په اړه شرک وکړي نو دا داسي ده لکه چې له آسمان لاندي راپرېوځي نو بيا ئې يا مارغان وتبنتوي او يا ئې باد پر سر واخلي او په ژوري کندي کي ئې وغورځوي. کله چې انسان د الله تعالى له تأييد محروم شي نشي کولی ځان ته بل ولي او نصير ومومي، لکه چې قرآن په دې اړه فرمايي:

أَلَمْ تَعْلَمْ أَنَّ اللَّهَ لَهُ مُلْكُ السَّمَوَاتِ وَالْأَرْضِ وَمَا لَكُمْ مِنْ

دُونِ اللَّهِ مِنْ وَلِيٍّ وَلَا نَصِيرٍ ﴿١٠٧﴾

البقره: ۱۰۷

آيا په دې نه پوهېږې چې د آسمانونو او زمکي واکمني د الله ده او له الله پرته نه کوم مولا لري او نه کوم مرستندوی. همدا راز فرمايي:

فَإِنْ يَتُوبُوا يَكُ خَيْرًا لَهُمْ ۖ وَإِنْ يَتَوَلَّوْا يُعَذِّبُهُمُ اللَّهُ عَذَابًا أَلِيمًا فِي

الْذُنْيَا وَالْآخِرَةَ ۚ وَمَا هُمْ فِي الْأَرْضِ مِنْ وَلِيٍّ وَلَا نَصِيرٍ ﴿٧٤﴾

التوبه: ۷۴

نو که ئې توبه وکړه ورته غوره ده او که ئې مخ وړاوو نو الله به ئې په دنیا او آخرت کې په دردناک عذاب سره تعذیب کړي او په زمکې کې به ئې نه کوم دوست وي او نه کوم مرستندوی.

وَالظَّالِمُونَ مَا هُمْ مِنْ وَلِيٍّ وَلَا نَصِيرٍ ﴿٨﴾

الشوری: ۸

او ظالمان داسې دي چې دوی ته نه کوم مل شته او نه کوم مرستندوی. همداراز فرمایي:

أُولَئِكَ الَّذِينَ لَعَنَهُمُ اللَّهُ ۖ وَمَنْ يَلْعَنِ اللَّهُ فَلَنْ تَجِدَ لَهُ نَصِيرًا ﴿٥٢﴾

النساء: ۵۲

دوی همغه دي چې الله رتلي دي او الله چې څوک ورته نو هیڅ ملاتړی به ورته ونه مومي.

د بدکاری او فساد له کبله انسان د الله تعالی له تأیید او نصرت محروم کېږي، او په سیئاتو سره ډاډمن پناه ځی او حمایت ترلاسه کول ممکن نه دي، قرآن په دې اړه فرمایي:

لَيْسَ بِأَمَانِيكُمْ وَلَا أَمَانِي أَهْلِ الْكِتَابِ ۖ مَنْ يَعْمَلْ سُوءًا يُجْزَ بِهِ ۖ

وَلَا يَجِدْ لَهُ مِنْ دُونِ اللَّهِ وَلِيًّا وَلَا نَصِيرًا ﴿١٢٣﴾

النساء: ۱۲۳

نه ستاسو په هیلو ده او نه د اهل کتابو په هیلو، څوک چې بد کار وکړي په هغه به مجازات شي او ځان ته به له الله پرته نه کوم دوست ومومي او نه کوم مرستندوی.

یعني دلته د هیلو او تمنیاتو له مخې پرېکړه نه کېږي، له ډېرو سره کاذب

امیدونه وي، ځان ورته ترټولو غوره برېښي، جنت خپل مسلم حق گڼي، گمان ئې دا وي چې یوازي دی او د ده د مسلك پلویان به جنت ته درومي، خو کېدی شي دا هسي په شیطاني تلقیناتو ولاړ کاذب تمنیات وي، شیطان د دې لوړه کړې چې دغسې هیلې به په انسانانو کې راولاړوم. خبره دا ده چې گنهگار به هر وروڼو خپله سزا گوري، هیڅوک ئې له دې سزا نشي ژغورلی، له الله پرته چې له هر چا دا طمع او هيله لري چې د گناه له سزا به د هغه په طفیل ژغورل کېږي، اشتباه ئې کړې، دا هسي خوشې او واهي هيله ده.

جهاد پر دې سربېره چې د الله تعالی تأیید او نصرت درپه برخه کوي او د ایمان په سنگر کې ستا گامونه مضبوطوي او د مجاهدينو د مزید ثبات او اسقامت باعث کېږي، د مزید تدریب، تمحیص، رشد او هدایت دروازي د دوی پر مخ پرانیزي او د دوی ایمان ته ځلا بخښي، لکه چې په دې آیتونو کې ورته اشاره شوې:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ ﴿٦٩﴾

العنکبوت: ۶۹

او هغه چې زموږ لپاره ئې جهاد کړی حتماً به خپلې لارې وروښو او یقیناً چې الله له دغو محسنینو سره دی.

... وَلِيَبْتَلِيَ اللَّهُ مَا فِي صُدُورِكُمْ وَلِيُمَحَّصَ مَا فِي قُلُوبِكُمْ وَاللَّهُ عَلِيمٌ

بذَاتِ الصُّدُورِ ﴿١٥٤﴾

آل عمران: ۱۵۴

... او چې ستاسو د سینو خبرې و آزمويي او ستاسو د زړونو شته عیار کړي او الله د زړونو په شته وو ښه پوه دی.

إِذْ يُغَشِّيكُمُ النُّعَاسَ أَمَنَةً مِّنْهُ وَيُنَزِّلُ عَلَيْكُمْ مِّنَ السَّمَاءِ مَاءً لِّيُطَهِّرَكُمُ

بِهِ وَيُذْهِبَ عَنْكُمُ رِجْزَ الشَّيْطَانِ وَلِيَرْبِطَ عَلَى قُلُوبِكُمْ وَيُثَبِّتَ بِهِ

الانفال: ۱۱

الْأَقْدَامُ ﴿۱۱﴾

هغه وخت چې له خپل لوري ئې پر مېنکې د ډاډېني په توگه درباندي غوړولو او له آسمان ئې اوبه درباندي ورولې چې پرې پاک مو کړي او شیطاني اضطراب له تاسو لري کړي، زړونه مو مضبوط او په دې سره ستاسو قدمونه ټينگ کړي.

د مؤمنانو د دعاء په صيغه داسې فرمايي:

... رَبَّنَا أَفْرِغْ عَلَيْنَا صَبْرًا وَثَبِّتْ أَقْدَامَنَا وَانصُرْنَا عَلَى الْقَوْمِ

الْكَافِرِينَ ﴿۲۵۰﴾ البقره: ۲۵۰

... اي زموږ ربه! پر موږ صبر نازل کړه او گامونه مو ټينگ کړه او پر دې کافر قوم بری را،
په بل حای کې فرمايي:

يُثَبِّتُ اللَّهُ الَّذِينَ ءَامَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي
الْآخِرَةِ ۖ وَيُضِلُّ اللَّهُ الظَّالِمِينَ ۚ وَيَفْعَلُ اللَّهُ مَا يَشَاءُ ﴿۲۷﴾

ابراهيم: ۲۷

الله مؤمنان په دنيوي ژوند کې هم په مضبوطي وينا سره ټينگ او ثابت ساتي او په آخرت کې هم، او ظالمان بې لاري کوي او همغه څه کوي چې غواړي ئې.

د پاکي کلمې او هغه چا چې په دې کلمې باور لري مثال داسې بيانوي:

أَلَمْ تَرَ كَيْفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ
وَفَرْعُهَا فِي السَّمَاءِ ﴿۲۸﴾ تُؤْتِي أُكْلَهَا كُلَّ حِينٍ بِإِذْنِ رَبِّهَا ۖ وَيَضْرِبُ

اللَّهُ الْأَمَثَلُ لِلنَّاسِ لَعَلَّهُمْ يَتَذَكَّرُونَ ﴿٢٥﴾

ابراهيم: ۲۵

آيا پام دي نه دئ چې الله د سپېڅلي کلمي مثال څنگه بيان کړی، د هغې پاکي وني په څېر چې جرړي ئې مضبوطي دي او ځانگي ئې د آسمان (په غيږ) کي، د خپل رب په حکم هر وخت خپله مېوه ورکوي، الله خلکو ته دا مثالونه بيانوي چې پند واخلي.

په دې مبارکو آيتونو کي د پاکي کلمي مثال په ډېري ښکلي او زړه راکښونکي بڼي کي وړاندي شوی، د هغې وينا مثال انځوروي چې د ايمان له سمسوري زمکي راتوکېدلې، په دې توگه:

• ايمان د هغې پاکي وني په څېر دئ چې جرړي ئې مضبوطي دي او ځانگي ئې د آسمان په غيږ کي، زمکي په خپل زړه کي ځای ورکړی او جرړي ئې په هغې کي ژوري ننوتې او ځانگي ئې آسمان ته لوړي شوې او آسمان په خپلي غيږ کي نيولې، د خپل رب په حکم هر وخت خپله مېوه ورکوي، يعنې ايمان داسي ونه ده چې جرړي ئې مضبوطي دي، د عالم هر څه ئې ملاتړ او تاييد کوي، پر مضبوطو بنسټونو ولاړه ده، ځانگي ئې هر لوري ته لوړي ځي، تل او په خپل وخت خپله مېوه ورکوي، مؤمن ته ثبات او دوام ورپه برخه کوي، مېوه ئې د مؤمن د نېک او صالح عمل په توگه راڅرگندېږي.

بلي خوا ته د هغې وينا مثال چې د کفر او شرک له گنده ډنډ خړوبه شوي داسي انځوروي:

وَمَثَلُ كَلِمَةٍ خَبِيثَةٍ كَشَجَرَةٍ خَبِيثَةٍ اجْتُثَّتْ مِنْ فَوْقِ الْأَرْضِ مَا لَهَا مِنْ

قرآن ﴿٢٦﴾ ابراهيم: ۲۶

او ناپاکه کلمه هغه پلټتې بوتې ته ورته ده چې د زمکي له سره ايستل شوي، هيڅ ټيکاو ئې نشته.

کفر د هغه پلټتې بوتې په څېر دئ چې نه ئې جرړي په زمکي کي ننوځي

او نه ئې ځانگې د آسمان په لور لورېږي، نه ئې زمکه جرري په خپلي سيني کي قبلوي او نه ئې آسمان ځانگې په خپلي غېږ کي نيسي، د هر څه له تاييد او ملاتړ محروم، د يوې سپکې او آرامې سيلۍ په وړاندي هم مقاومت نشي کولي، په معمولي باد سره ئې جرري وځي او د زمکې پر سر رغري.

په اتم آيت کي د کفري ځواکونو بده پايله د تعس په نامه ياده شوې، تعس هغه پرمخي پرېوتو ته وايي چي له کوم خنډ سره د پېښې د لگېدو له کبله رامنځته کېږي، مطلب ئې دا دئ چي کافران به گام په گام ټيندکونه خوري او پرمخي به پرېوځي، دا ځکه چي دوى داسي تگلاره غوره کړې چي د عالم د هر څه له تگلاري سره مغايرت لري، د عالم ټول مخلوقات په يوه لوري او يوې لاري روان دي او دوى د ټولو خلاف په بل لوري، د عالم هر څه د خپل رب په عبادت بوخت دي، هر څه ئې په هغه مسير درومي چي الله تعالى ورته ټاکلى، په دې پراخ او بې انتها عالم کي يوازینی مخلوق چي د خپل رب له عبادت سرغړاوى کوي کافر دئ، د دې سرغړاوي او بغاوت طبيعي پايله له تعس او په هر گام کي ټيندونکو خوړلو پرته بل څه نه شي کېدى.

قرآن فرمايي:

سَبَّحَ لِلَّهِ مَا فِي السَّمَوَاتِ وَمَا فِي الْأَرْضِ ۖ وَهُوَ الْعَزِيزُ الْحَكِيمُ ﴿١﴾

الصف: ۱

هغه چي په آسمانونو کي دي او هغه چي په زمکي کي دي الله ته تسبيح کوي او هغه باحکمه عزتمن دئ.

د تسبيح معنى په پاكي اعتراف، په پاكي گواهي او شهادت او په عبادت او اطاعت کي سريع سعي او هڅه ده، نو د دې آيت مفهوم دا دئ چي د آسمانونو او زمکي هر څه د الله تعالى په سپېڅلتيا او پاكي اعتراف کوي، خپل رب له هر عيب او نقص منزه گڼي، د حال او قال په ژبه په دې مسلم حقيقت گواهي او شهادت ورکوي، او ټول په سرعت، انهماک او جدیت سره په عبادت او بندگۍ بوخت دي او د خپل رب د احکامو اطاعت او امتثال کوي.

د کافرانو په اړه په حيرت سره پوښتنه کوي:

أَفْغَيْرَ دِينِ اللَّهِ يَبْغُونَ وَلَهُ أَسْلَمَ مَنْ فِي السَّمَوَاتِ وَالْأَرْضِ

طَوْعًا وَكَرْهًا وَإِلَيْهِ يُرْجَعُونَ ﴿٨٣﴾

آل عمران: ۸۳

آيا د الله له دين پرته (بل دين) لتوي، حال دا چي د آسمانونو او زمکي هرڅه طوعاً او کرهأ، (په خوښه او ناخوښه) ده ته غاړه ايښي او د ده لوري ته ورگرځول کېږي.

د زمکي او آسمان هر څه الله ته تسليم دي، د ټولو دين اسلام دی، هغه څه کوي چي الله پرې گمارلي، په همغه لار درومي چي الله ورته ټاکلي، لمر، سپوږمۍ، ستوري په خپل خپل مدار کي خوځي، په خپل خپل وخت او له خپل خپل ځايه راخېژي او پرېوځي، وني، بوټي او حيوانات د خپل فطرت مطابق په خپل کار لگيا دي، په ټولو مخلوقاتو کي يوازي کافر او عاصي انسان داسي دی چي د الله له دين پرته د بل څه په لټه کي شي، هم د الله د دين په نسبت کافر شي او هم د خپل فطرت په نسبت، دی ستر باغي دی، له هغه دين ئي بغاوت کړی چي د زمکي او د آسمان د هر څه دين دی.

دې حقيقت ته په پام سره چي د قرآن په گڼ شمېر آيتونو کي ويل شوي چي نه يوازي د آسمانونو او زمکي هيڅ څه د کافرانو د کافرانه دريځونو تأييد او ملاتړ نه کوي بلکي بر عکس د دوی مقابله کوي او هر يو ئي د يوه مطيع جندي او سپاهي په توگه د شيطان د جنودو مقابله کوي، لکه چي قرآن فرمايي:

وَلِلَّهِ جُنُودُ السَّمَوَاتِ وَالْأَرْضِ ۚ وَكَانَ اللَّهُ عَزِيزًا حَكِيمًا ﴿٧﴾

الفتح: ۷

او د آسمانونو او زمکي لښکري د الله دي او هغه باحکمت عزتمن دی. همدا وجه ده چي گورو الله تعالی د عاصي او باغي ځواکونو د تعذيب او مجازات لپاره د آسمانونو او زمکي دغه مطيع جنود کارولي، په طوفانونو، سېلابونو، زلزلو... سره ئي دوی ته سزا ورکړي، لکه چي قرآن فرمايي:

فَكُلًّا أَخَذْنَا بِذُنُوبِهِ^ط فَمِنْهُمْ مَّنْ أَرْسَلْنَا عَلَيْهِ حَاصِبًا وَمِنْهُمْ مَّنْ
أَخَذَتْهُ الصَّيْحَةُ وَمِنْهُمْ مَّنْ خَسَفْنَا بِهِ الْأَرْضَ وَمِنْهُمْ مَّنْ
أَغْرَقْنَا^ج وَمَا كَانَ اللَّهُ لِيُظْلِمَهُمْ وَلَكِنْ كَانُوا أَنْفُسَهُمْ



يُظْلِمُونَ

العنكبوت: ٤٠

نو هر یو مو د خپلي گناه له کبله ونيو، نو د دوی ځيني هغه ول چي تونده
سیلی مو پرې ولېرله، ځيني ئې هغه چي لوړي چيغي ونيول، ځيني ئې هغه
چي په زمکي کي مو خسف کړل او ځيني ئې هغه چي غرق مو کړل، په
داسي حال کي چي الله ظلم نه پرې کولو بلکي دوی په خپله پر خپل ځان ظلم
کولو.

الله تعالی دا هر قوم د خپلي گناه له کبله ونيو، پر ځينو ئې تونده
ویجاړوونکې سیلی ولېرله چي هر څه ئې پر دوی رانسکور کړل، ځيني ئې له
درني چاودني او هیبتناکي چيغي سره مخامخ کړل، ځيني ئې په زمکي کي
خسف او بنخ کړل او ځيني ئې په سمندر کي غرق کړل، دوی چي له کوم
دردناک برخليک سره مخ شوي په دې کي الله تعالی پر هغوی کوم ظلم نه دی
کړی بلکي دوی په خپله پر خپل ځان ظلم کولو او داسي ظالمانه تگلاره ئې
غوره کړې وه چي پایله ئې له دې پرته بل څه نه وه.

أَلَمْ تَرَ كَيْفَ فَعَلَ رَبُّكَ بِعَادٍ ﴿٦١﴾ إِرْمَ ذَاتِ الْعِمَادِ ﴿٦٢﴾ الَّتِي لَمْ يُخْلَقْ

مِثْلَهَا فِي الْعَالَمِ ﴿٦٣﴾ وَثَمُودَ الَّذِينَ جَابُوا الصَّخْرَ بِالْوَادِ ﴿٦٤﴾ وَفِرْعَوْنَ

ذِي الْأَوْتَادِ ﴿٦٥﴾ الَّذِينَ طَغَوْا فِي الْعَالَمِ ﴿٦٦﴾ فَأَكْثَرُوا فِيهَا الْفَسَادَ ﴿٦٧﴾

فَصَبَّ عَلَيْهِمْ رَبُّكَ سَوْطَ عَذَابٍ ﴿١٣﴾ إِنَّ رَبَّكَ لَبِالْمِرْصَادِ ﴿١٤﴾

الفجر: ۱۴-۶

ودي نه ليدل چي ستا رب له عاديانو سره څه وکړل؟ د ارم (عاد)، آ د جگو ستونو خاوند. آ چي په ښارو کي دوی ته ورته نه وو پيدا شوي. او له ثمود سره چي تيزې ئي درو کي و تراشلي. او له فرعون سره آ د مېخونو خاوند. هغه (خلک) چي په ښارونو کي ئي سرکښي وکړه. په هغو کي ئي ډېر فسادونه کړي. نو رب دي د عذاب متروکه پرې راپرېښوده. بي شکه چي ستا رب په کمين کي دئ.

لکه چي گوري دلته د دريو باغي قومونو بد برخليک ته اشاره شوي: عاد چي ځواکمن قوم وو، هېچا ئي سيالي نشوی کولی، جگ او دنگ قدونه، له پياوړو او مضبوطو متو سره، چي له لوړو لوړو ستونو جوړ شوي قصرونه ئي وو، د ثمود قوم چي په تمدن کي تر ټولو وړاندي ول، فرعون او فرعونيان چي سياسي قوت ئي هومره وو چي خپل مخالفين ئي په اوسپنيزو مېخونو تعذيبول، د هغوی په لاسونو او پښو ئي مېخونه ټک وهل. که دا قومونه له خپل هغه مادي پر مختگ، برلاسی، ترقي، تمدن، قوت او ځواکمنی چي هېچا ورسره سيالي نه شوی کولی، خو د فساد، طغيان، ظلم او له پيغمبرانو عليهم السلام سره د مخالفت په وجه له هغه دردناک برخليک سره مخامخ شول او د ټولو متمدنو ظالمانو او ستمگرانو لپاره د عبرت وسيله شول اوسني ستمگران بايد د دغو قومونو د بد برخليک په هنداره کي خپل برخليک او راتلونکی وگوري، د دوی د ظلم توره شپه به هم پای ته رسي او الهي عذاب به ئي رانيسي. ستا د رب د عذاب متروکه ئي پر سر سر راپرېوته، نو اي ستمگرانو ! اي د شر او فساد مغرورو ځواکونو! په دې پوه شئ چي ستاسو د طغيان او فساد پايلې له دې پرته بل څه نه شي کېدی، د منتقم خدای متروکه به خامخا ستاسو پر سر هم راپرېوځي.

الله تعالی ظالمانو ته په کمين کي دئ، مهلت ورکوي، تر خاصي نېټې ورته انتظار کوي، ستمگران چي د خپل ظلم له پايلو بي خبره او په بي باکی او جسارت مخکي درومي، الهي مهلت غولولي، په طغيان او سرکښی کي له وروستی پولو هم د تېرېدو تکل کوي، خو ناڅاپه له الهي کمين سره مخامخ

شي او د عذاب متروكه په سر وخوري.
قرآن عظيم الشان په بل خای کي فرمايي:

فَعَتَوْا عَنْ أَمْرِ رَبِّهِمْ فَأَخَذَتْهُمُ الصَّعِقَةُ وَهُمْ يَنْظُرُونَ ﴿٤٤﴾

الذاريات: ۴۴

نو د خپل رب له امر ئي سرغړاوی وکړ چي په نتیجه کي ئي په داسي حال کي تندر ونيول چي (ورته) کتل ئي.
همداراز فرمايي:

فَأَخَذَتْهُمُ الصَّيْحَةُ بِالْحَقِّ فَجَعَلْنَهُمْ غُثَاءً فَبُعْدًا لِلْقَوْمِ الظَّالِمِينَ

المؤمنون: ۴۱



نو هغي چيغي په رښتيني توگه ونيول، نو دوی مو شاوړي (د سپل د سر خگ او خاشاک) وگرځول، نو دغه ظالم قوم ته دي لريوالی (رینه او شرنه) وي.

په نهم آيت کي ويل شوي چي د کافرانو د عملونو او هڅو د ابطال وجه دا ده چي دوی د الله له لوري له نازل شوي کتاب اعراض او انکار کړی، دغه مطلب د قرآن په گڼ شمېر آيتونو کي راغلی، لکه چي فرمايي:

الَّذِينَ ضَلَّ سَعِيَهُمْ فِي الْحَيَاةِ الدُّنْيَا وَهُمْ يَحْسَبُونَ أَنَّهُمْ يُحْسِنُونَ صُنْعًا

﴿١٤٤﴾ أُولَٰئِكَ الَّذِينَ كَفَرُوا بِعَايَتِ رَبِّهِمْ وَلِقَائِهِمْ فَحَبِطَتْ أَعْمَالُهُمْ فَلَا

نُقِيمٌ لَهُمْ يَوْمَ الْقِيَمَةِ وَزَنَّا ﴿١٤٥﴾ الكهف: ۱۰۴-۱۰۵



هغه چي د دنيا په ژوند کي ئي هڅه بي لاري وه خو دوی داسي انگېرله چي بڼه کار کوي، دوی همغه دي چي د خپل رب د آيتونو او له هغه سره د مخامخ کېدو په اړه ئي کفر کړی وو، نو عملونه ئي حبط شول، نو د قيامت په ورځ به هيڅ وزن ورنه کړو.

په بل خای کې راغلي:

وَالَّذِينَ كَذَبُوا بِعَايَتِنَا وَلِقَاءِ الْآخِرَةِ حَبِطَتْ أَعْمَلُهُمْ ۚ هَلْ

مُجْزَوْنَ إِلَّا مَا كَانُوا يَعْمَلُونَ ﴿٤٧﴾

الاعراف: ۱۴۷

او هغه چې زما آیتونه او اخروي ملاقات ئې تکذیب کړل عملونه ئې حبط شول، آیا یوازې د خپلو کړنو سزا نه ده ورکړی شوې؟

لکه چې په یوه لابراتوار کې د فزیکي او کیمیايي قوانینو له مراعات او د عناصرو خصوصیتونو ته له پام پرته د هیڅ توکي او ترکیب رامنځته کول او جوړول ممکن نه دي او له اړوند قوانینو د انکار په صورت کې د هر ترکیب د جوړولو هره هڅه حبط او هدر کېږي او هیڅ نتیجه نه ورکوي، همداسې د رب العالمین لارښود کتاب هغه قوانین زموږ مخې ته ږدي چې د هغوی له مراعات پرته د انسان هیڅ هڅه او هیڅ عمل مطلوب نتایج نشي ورکولی، یوازې د الهي کتاب په رڼا کې کولی شو د انسان او د ده د فطرت او هغه چاپیریال او ماحول په اړه دقیق معلومات ترلاسه کړو چې انسان ئې احاطه کړی.

أَفَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ ۚ

دَمَّرَ اللَّهُ عَلَيْهِمْ ۖ وَلِلْكَافِرِينَ أَمْثَلُهَا ﴿٤٨﴾

۱۰- نو آیا په زمکې کې نه دي ګرځېدلي چې لیدلي ئې وی د هغو پایله څنګه وه چې تر دوی وړاندي ول، الله (هر څه) پرې راوران کړل، او دغو کافرانو ته د هغو په څېر عقوبتونه دي.

(۱۰)- په دې مبارک آیت کې د قرآن مخاطبینو ته ویل شوي: آیا هغه چې د کفر لار ئې غوره کړې له مخکنيو تاریخي پیښو پند نه دی اخیستی؟! مګر نه پوهیږي چې د دوی له سلف سره څه شوي؟ دا الهي ثابت او نه بدلېدونکی

الهي سنت دئ چې د زمانې په هر پړاو كې به د حق د دښمنانو برخليک همغسې وي لكه تر دوى وړاندي د دوى د سلف برخليک، د تاريخ پاني وړوئ او وگورئ چې د دوى د سلف عاقبت څنگه وو؟ آيا الله تعالى هر څه پر دوى رانسكور نكړل او د دوى اقتدار ئې پاى ته وڼه رسولو؟ د باطل د ټولو پلوي ځواكونو لپاره دې ته ورته برخليک انتظار كوي كه څه هم په ظاهر كې مجهز او تلپاتي برېښي.

قرآن د دې حقيقت د اثبات لپاره تاريخي شواهد زموږ مخي ته ږدي، خپل مخاطب ته بلنه وركوي چې په زمكې كې سېر وكړي، د تاريخ پاني وړوي او هنداري كې ئې د كفري ځواكونو بد عاقبت مشاهده كړي، او د ظالمانو د مجللو مانيو له وړانو پاتې شونو په خپل برخليک او عاقبت پوه شي، لكه چې په ماضي كې پر كفري ځواكونو خپلي ماني رانسكورې شوې او د دوى د ځواكمنۍ او واكمنۍ تېر ټول شوى د هغوى د اخلافو عاقبت او د هغو برخليک به هم داسې وي چې د دوى پر پل گام ږدي او د هغوى پر كرڼلاري او تگلاري درومي، د قرآن په گڼ شمېر آيتونو كې پر تېرو تاريخي پېښو او حوادثو استناد شوى، قرآن يوازي په دې موخه تاريخي حوادث د خپل مخاطب په وړاندي نه ږدي چې له مخكنيو پېښو ئې خبر كړي، بلكې غواړي د دې حوادثو په هنداري كې د سعادت، فلاح او نجات سمه لار او عزت او سرلوري ته د رسېدو رمز وروبښي، د قرآن په تاريخي بحثونو كې د الهي ثابتو سننو تاريخي بېلگې څېړل شوې، هغه الهي سنن چې د تاريخ په هرې مقطع او د زمانې په هر پړاو كې ټاكلي نتائج او پايلې لري. لكه چې فرمايي:

قَدْ خَلَتْ مِنْ قَبْلِكُمْ سُنَنٌ فَسِيرُوا فِي الْأَرْضِ فَانظُرُوا كَيْفَ كَانَ عَاقِبَةُ

الْمُكَذِّبِينَ ﴿١٣٧﴾

آل عمران: ۱۳۷

يقيناً چې تر تاسو وړاندي هم ځيني سنن تېر شوي، نو په زمكې كې وگرځئ او وگورئ چې د مكذبينو عاقبت او پايله څنگه وه؟

له تاسو مخكې ډېر ملتونه تېر شوي، هر يوه ځان ته د ژوند بېله بېله

طريقه غوره كړې وه، تاريخ ته رجوع وكړئ او وگورئ چې د هغو ملتونو عاقبت څنگه وو چې د الله د دين او د پيغمبرانو د تكذيب لپاره ئې ملا تړلې وه؟ او څومره ملتونه د همدې جرم په سزا له سخت الهي عقوبت سره مخامخ شوي؟
يا فرمايي:

قُلْ سِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الَّذِينَ مِنْ قَبْلُ ۚ كَانَ أَكْثَرُهُمْ مُشْرِكِينَ ﴿٤٢﴾

الروم: ۴۲

ووايه: په زمكي كي وگرځئ او وگورئ چې د هغو پايله څنگه وه چې تر دې وړاندي ول، د دوى ډېرى مشركان ول.

قُلْ سِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُجْرِمِينَ ﴿٦٩﴾ النمل: ۶۹

ووايه: په زمكي كي وگرځئ او وگورئ چې د مجرمينو پايله څنگه وه!!
د كفري ځواكونو د استئصال او پر كفر او عصيان د ولاړو بنسټونو د نسكورېدو څرنگوالى د قرآن په ډېرو آيتونو كي انځور شوى، څو بېلگي ئې دا دي:

وَأَوْرَثْنَا الْقَوْمَ الَّذِينَ كَانُوا يُسْتَضَعُونَ مَشْرِقَ الْأَرْضِ
وَمَغْرِبَهَا الَّتِي بَرَكْنَا فِيهَا ۖ وَتَمَّتْ كَلِمَتُ رَبِّكَ الْحُسْنَىٰ عَلَىٰ بَنِي
إِسْرَءِيلَ بِمَا صَبَرُوا ۖ وَدَمَّرْنَا مَا كَانَ يَصْنَعُ فِرْعَوْنُ وَقَوْمُهُ وَمَا
كَانُوا يَعْرِشُونَ ﴿١٧﴾

الاعراف: ۱۳۷

او هغو خلکو ته مو چي په بي وزلي کي ئي د ساتلو هڅه کېده، د هغي زمکي ختيځي او لوېديځي برخي په ميراث ورکړي چي برکت مو په کي اچولی وو او ستا د رب نېکه وينا د بني اسرائيلو په اړه له دې امله بشپړه شوه چي صبر ئي وکړ او هغه څه مو هم ويجاړ کړل چي فرعون او د ده قوم جوړول او هغه څه هم چي دوی لوړول.

د فاسقو مترفينو د سپېره برخليک په اړه فرمايي:

وَإِذَا أَرَدْنَا أَنْ نُهْلِكَ قَرْيَةً أَمَرْنَا مُتْرَفِيهَا فَفَسَقُوا فِيهَا فَحَقَّ عَلَيْهَا الْقَوْلُ

فَدَمَّرْنَاهَا تَدْمِيرًا ﴿١٣٧﴾

الاسراء: ۱۶

او کله چي د کوم کلي د تباه کولو اراده وکړو نو مترفينو ته ئي امر وکړو، او هغوی هلته سرغړاوی وکړي، نو د دوی په اړه (د عذاب) وينا محققه شي او په ځانگړي وړانېدا سره ئي وران کړو.

د عذاب ملائکي د هغو د تدمير لپاره گمارل شوي چي الهي آيات ئي تکذيب کړي:

وَلَقَدْ ءَاتَيْنَا مُوسَى الْكِتَابَ وَجَعَلْنَا مَعَهُ أَخَاهُ هَارُونَ وَزِيرًا ﴿١٦﴾

فَقُلْنَا أَذْهَبَا إِلَى الْقَوْمِ الَّذِينَ كَذَبُوا بِآيَاتِنَا فَدَمَّرْنَاهُمْ تَدْمِيرًا ﴿١٧﴾

الفرقان: ۳۶

او يقيناً چي موسی ته مو هغه کتاب ورکړ او د ده ورور هارون مو ورسره مرستيال وگرځاوه، دواړو ته مو وويل: هغه وگړو ته ورشئ چي زموږ آيتونه ئي تکذيب کړي، نو تباه تباه مو کړل.

او د هغو په اړه چي په خپل مکر او تزوير مغرور ول، گمان ئي کولو چي په خپل تدبير او درايت سره به له گواښونو او خطرونو خوندي وي داسي فرمايي:

قَدْ مَكَرَ الَّذِينَ مِنْ قَبْلِهِمْ فَأَتَى اللَّهَ بُنْيَانُهُمْ مِنَ الْقَوَاعِدِ
فَخَرَّ عَلَيْهِمُ السَّقْفُ مِنْ فَوْقِهِمْ وَأَتَتْهُمُ الْعَذَابُ مِنْ حَيْثُ لَا يَشْعُرُونَ

النحل: ۲۶



یقیناً چې هغو هم پټ تدبیرونه وکړل چې تر دوی مخکې ول، او الله د دوی
ماینو ته د بنسټونو له لوري ورغی؛ نو چټونه پر دوی د پاسه پرېوتل، او
عذاب له هغه لوري ورته راغی چې تصور ئې نشو کولی.
قرآن د تاریخ په بېلو بېلو پړاوونو کې د کفرې ځواکونو د ورته او مشابه
برځلیک او عاقبت په اړه فرمایي:

فَهَلْ يَنْتَظِرُونَ إِلَّا مِثْلَ أَيَّامِ الَّذِينَ خَلَوْا مِنْ قَبْلِهِمْ ۚ قُلْ

فَأَنْتَظِرُوا إِنِّي مَعَكُمْ مِنَ الْمُنْتَظِرِينَ ﴿۱۰۲﴾

یونس: ۱۰۲

نو آیا د هغو خلکو له (سختو) ورځو پرته د بل څه انتظار لري چې تر دوی
مخکې تېر شوي؟ (ورته) ووايه: نو انتظار وکړئ چې موږ هم له تاسو سره د
منتظرینو په لړ کې یو.

وَقَالَ الَّذِي ءَامَنَ يَقَوْمِ إِنِّي أَخَافُ عَلَيْكُمْ مِثْلَ يَوْمِ الْأَحْزَابِ ﴿۱۰۳﴾

مِثْلَ دَابِ قَوْمِ نُوحٍ وَعَادٍ وَثَمُودَ وَالَّذِينَ مِنْ بَعْدِهِمْ ۚ وَمَا اللَّهُ يُرِيدُ

غافر: ۳۰

ظُلْمًا لِلْعِبَادِ ﴿۱۰۴﴾

او هغه چې ایمان ئې راوړی وو وویل: ای زما قومه! زه پر تاسو د دغو ډلو د
(بدې) ورځې په څېر (ورځې راتلو) وېرېږم، د نوح د قوم او د عاد، ثمود او

هغو حالت ته ورته چې تر دوی وروسته ول، په داسې حال کې چې الله پر خپلو بندگانو د ظلم اراده نه لري.

ذَلِكَ بِأَنَّ اللَّهَ مَوْلَى الَّذِينَ ءَامَنُوا وَأَنَّ الْكَافِرِينَ لَا مَوْلَى لَهُمْ ﴿١١﴾

۱۱- دا د دې لپاره چې الله د هغو مولا دی چې ایمان یې راوړی او دا چې کافرانو ته هیڅ مولا نشته.

(۱۱)- دا مبارک آیت وايي: دا چې مؤمنان به له ځلانده او روڼ برخليک سره مخامخ کېږي او کافران له تیاره او سپېره سره؛ د دې وجه دا ده چې د آسمانونو او زمکې پالونکي رب د مؤمنانو مولا، حامی او مرستندوی دی او کافران هیڅ مولا او مرستندوی نه لري.

قرآن په دې اړه فرمایي:

... فَأَقِمُْوا الصَّلَاةَ وَءَاتُوا الزَّكَاةَ وَاعْتَصِمُوا بِاللَّهِ هُوَ مَوْلَاكُمْ فَنِعْمَ

الْمَوْلَىٰ وَنِعْمَ النَّصِيرُ ﴿٧٨﴾

الحج: ۷۸

نو لمونځ قائم کړئ، زکات ورکړئ او له الله سره خپلي اړیکې مضبوطې کړئ، هغه مو مولا دی، څومره غوره مولا او څومره غوره مرستندوی. همداراز فرمایي:

وَإِنْ تَوَلَّوْا فَاعْلَمُوا أَنَّ اللَّهَ مَوْلَاكُمْ نِعْمَ الْمَوْلَىٰ وَنِعْمَ النَّصِيرُ ﴿٤٠﴾

الانفال: ۴۰

او که ئې مخ واړاوو نو پوه شئ چې الله مو مولا دی، غوره مولا او غوره مرستندوی.

.... بَلِ اللَّهُ مَوْلَاكُمْ ^ط وَهُوَ خَيْرُ النَّاصِرِينَ ﴿١٥٠﴾

آل عمران: ۱۵۰

... داسې نه ده بلکې الله ستاسو مل دى او هغه تر ټولو غوره مرستندوى دى. د الله له مرستې مه ناهيلي کېږئ، د بل د مرستې طمع مه کوئ، مبادا ماتي د دې باعث شي چې له الله پرته بل ته او مخصوصاً د الله کوم دښمن ته د مرستې لاس اوږد کړئ!! الله تر ټولو غوره مرستندوى دى.

د دې ټولو آيتونو مطلب دا دى چې مؤمنان پوه شي چې د دوى د غلبې يوازینی عامل او بریا او سرلورى اساسي رمز له الله تعالى سره د دوى اړيکې او په الهي لارښوونو د دوى تمسک دى، نه ښايي بل چا ته د احتياج لاس اوږد کړي، پر بل څه تکیه وکړي، او له بل استعانت وغواړي، ښايي جدي هڅه وکړي چې د ايمان او صالح عمل له لارې له خپل يوازیني مولا او نصير سره خپلې اړيکې مضبوطې وساتي، که نه نو د خيرالناصرين رب له ولايت او تأييد به محروم شي، نه به بل پناځى ومومي او نه بل يار او مرستيال. لکه چې قرآن فرمايي:

وَمَنْ لَا يُحِبِّ دَاعِيَ اللَّهِ فَلَيْسَ بِمُعْجِزٍ فِي الْأَرْضِ وَلَيْسَ لَهُ مِنْ دُونِهِ

أَوْلِيَاءَ ^ج أُولَئِكَ فِي ضَلَالٍ مُبِينٍ ﴿٣٢﴾

الاحقاف: ۳۲

او څوک چې د الله د بلونکي اجابت ونه کړي نو نه په زمکې کې عاجزوونکى دى او نه له ده پرته بل پالونکى ورته شته، همدا دوى په څرگندي تېروتنې کې دي.

څوک چې د الله د بلونکي اجابت ونه کړي نو نه په زمکې کې داسې برلاسي ترلاسه کولى شي چې له الهي عذاب ځان وژغوري او نه له الله تعالى پرته داسې اولياء او پالونکي موندلى شي چې مرسته ئې وکړي، همدا دوى په څرگندي تېروتنې کې دي.

^ج وَالظَّالِمُونَ مَا لَهُمْ مِنْ وَلِيٍّ وَلَا نَصِيرٍ ﴿٣٣﴾ أَمْ آتَّخَذُوا مِنْ دُونِهِ أَوْلِيَاءَ ^ط

فَاللَّهُ هُوَ أَوْلَىٰ شَيْءٍ أَلَمَوْتَىٰ وَهُوَ عَلَىٰ كُلِّ شَيْءٍ قَدِيرٌ ﴿٣٤﴾

الشورى: ۸

او ظالمان داسي دي چي دوى ته نه كوم مل شته او نه كوم مرستندوى، آيا له ده پرته ئي اولياء نيولي؟! نو همدا الله پالونكى دئ او همدا دى مري ژوندي كوي او هغه پر هر څه بڼه توانمن دئ.

فَأَمَّا الَّذِينَ ءَامَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمْ وَيَزِيدُهُم مِّن فَضْلِهِ ؕ وَأَمَّا الَّذِينَ اسْتَنكَفُوا وَاسْتَكْبَرُوا فَيُعَذِّبُهُمْ عَذَابًا أَلِيمًا وَلَا يَجِدُونَ لَهُم مِّن دُونِ اللَّهِ وَلِيًّا وَلَا نَصِيرًا ﴿١٧٣﴾

النساء: ۱۷۳

نو هغه چي ايمان ئي راوړى او صالح عملونه ئي كړي؛ اجر به ئي پوره پوره ورکړي او له خپل فضل به مزید څه ورکړي او هغه چي ننگ او لويي ئي كړي وي، نو په دردناك عذاب به ئي تعذيب كړي او له الله پرته به نه كوم ولي ځان ته ومومي او نه كوم مرستندوى.

وَلَوْ قَتَلْتُمُ الَّذِينَ كَفَرُوا لَوْلُوا إِلَّا دَبْرَ ثُمَّ لَا يَجِدُونَ وَلِيًّا وَلَا نَصِيرًا
﴿٢٢﴾ سُنَّةَ اللَّهِ الَّتِي قَدْ خَلَتْ مِن قَبْلُ وَلَن تَجِدَ لِسُنَّةِ اللَّهِ تَبْدِيلًا ﴿٢٣﴾

الفتح: ۲۲-۲۳

او كه هغه چي كفر ئي كړى له تاسو سره وجنگېږي حتماً به شاگاني واړوي بيا به هيڅ ولي او نصير ونه مومي. د الله هغه سنت چي وړاندي تېر شوى او د الله سنت ته به هيڅ بدلون ونه مومي.

إِنَّ اللَّهَ يُدْخِلُ الَّذِينَ ءَامَنُوا وَعَمِلُوا الصَّالِحَاتِ جَنَّاتٍ تَجْرَى مِنْ تَحْتِهَا الْأَنْهَارُ ؕ وَالَّذِينَ كَفَرُوا يَتَمَتَّعُونَ وَيَأْكُلُونَ كَمَا تَأْكُلُ الْأَنْعَامُ وَالنَّارُ

مَثْوَى هُمْ ﴿١٢﴾

۱۲- يقيناً چې الله به هغه چې ايمان ئې راوړی او نېك عملونه ئې كړي داسي جنتونو ته ننباسي چې ترې لاندي ويالې بهيږي، او هغه چې كفر ئې كړی داسي متمتع كيږي او خوري لكه چې خاړوي خوراك كوي او اور به د دوى تمخى وي.

(۱۲)- مؤمنان به په دنيا كي بريا ترلاسه كوي او عزت ته به رسي او په آخرت كي به جنت ته ننوځي، خو كافران چې په خپل ژوند كي له خوراك څښاك او له دنيايي لډانډو متمتع كېدو پرته بل هدف نه لري، دوى د حيوان په څېر ژوند كوي او د حيوان په څېر مري او په پاى كي به دوزخ ته درومي.

دا مطلب په بل ځاى كي په دې صيغه راغلى:

رُبَمَا يَوَدُّ الَّذِينَ كَفَرُوا لَوْ كَانُوا مُسْلِمِينَ ﴿١٣﴾ ذَرَهُمْ يَأْكُلُوا

وَيَتَمَتَّعُوا وَيُلْهِمُ الْأَمَلُ ۖ فَسَوْفَ يَعْمَلُونَ ﴿١٤﴾

الحجر: ۳

هغه چې كفر ئې كړی ډېر ځلي به دا خوبنوي چې كاش مسلمانان وى. پرې ئې ږده چې و خوري او متمتع شي او هيلي ئې مشغول كړي، ژر به پوه شي. هغه مخالفين چې نن ئې د حق دښمنى ته ملا تړلي، تا گواښي، بلنه دي نه مني او ستا د دعوت په وړاندي خنډ كيږي، هغه ورځ لري نه ده چې دوى به له خپل مخالفت او دښمنى نادم وي او دا ارمان او هيله به كوي چې كاش لا د مخه ئې ايمان راوړی وى او مسلمان شوي وى. پرې ئې ږده چې و خوري او متمتع شي او هيلي ئې مشغول كړي، ژر به پوه شي. دوى له خوراك، څښاك او د دنيا له مال متاع خوند اخيستو پرته نه بله مشغولتيا لري او نه كوم سپېڅلى هدف، د بې ځايه او غير واقعي هيلو په خيالي بن كي مشغول وي او په هوا كي ځان ته قصرونه جوړوي.

وَكَايْنِ مِّنْ قَرْيَةٍ هِيَ أَشَدُّ قُوَّةً مِّنْ قَرْيَتِكَ الَّتِي أَخْرَجَتْكَ أَهْلَكَنَّهُمْ

فَلَا نَاصِرَ لَهُمْ ﴿١٣﴾

۱۳- او د کلیو څومره داسې ول چې ستا تر دغه کلي چې ته ئې وایستلې د ځواک له پلوه ډېر مضبوط ول؛ هلاک مو کړل او هیڅ مرستندوی ئې نه وو.

(۱۳) - په دې مبارک آیت کې رسول الله او د ده له لارې مؤمنانو ته د ډاډېښه ورکړې شوې چې که ستا دښمن ځواکمن برېښي، ته ئې له خپل ټاټوبي تبعید کړی یې؛ مطمئن اوسه چې الله تعالی تر دوی ډېر ځواکمن دښمنان له منځه وړي، څومره پر لویو لویو ښارونو او ملکونو مسلط ځواکونه، له خپل غولوونکي او هیبتناک ظاهر سره؛ د خپل عصیان، فساد او ظلم له کبله له الهي مواخذي سره مخامخ شوي او د اقتدار تېر ئې ټول شوی!! کله چې د دوی د هلاکت او زوال نېټه رارسېدلې نو هیڅ څه نه دي توانېدلي چې د دوی مرستې ته راوړاندي شي او د زوال مخه ئې ونیسي!! دا مطلب هم د قرآن په گڼ شمېر آیتونو کې راغلی، لکه چې فرمایي:

أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ كَانُوا مِن

قَبْلِهِمْ^١ كَانُوا هُمْ أَشَدَّ مِنْهُمْ قُوَّةً وَءَانَارًا فِي الْأَرْضِ فَأَخَذَهُمُ اللَّهُ

بِذُنُوبِهِمْ وَمَا كَانَ لَهُم مِّنَ اللَّهِ مِن وَّاقٍ ﴿١٤﴾ ذَلِكَ بِأَنَّهُمْ كَانَتْ تَأْتِيهِمْ

رُسُلُهُم بِالْبَيِّنَاتِ فكَفَرُوا فَأَخَذَهُمُ اللَّهُ^٢ إِنَّهُ قَوِيٌّ شَدِيدُ الْعِقَابِ



المؤمن: ۲۱-۲۲

آیا په زمکي کې نه دي گرځېدلي چې لیدلي ئې وی د هغو پایله څنگه وه چې

تر دوی وړاندي ول، تر دوی د ځواک او په زمکي کي د آثارو له پلوه ډېر مضبوط ول؛ نو الله په داسي حال کي د خپلو گناهونو له کبله ونيول چي له الله هېڅ ساتونکي ورته نه وو، دا له دې کبله چي خپلو پيغمبرانو ئي څرگندي نښي وروړلي خو دوی کفر کولو؛ نو الله ونيول، يقيناً چي هغه سخت تعذيبوونکي ځواکمن دي.

قرآن په دې مبارکو آيتونو کي د خپلو مخاطبينو پام د هغو ځواکمنو او متمدنو قومونو بدو پايلو ته اړوي چي د کفر لار ئي غوره کړې وه، وايي: آيا دوی په زمکي کي نه دي گرځېدلي، د تاريخ پاڼي ئي نه دي اړولي، دې ته ئي پام نه دی کړی چي د هغو پايله څنگه وه چي تر دوی وړاندي ول، تر دوی د ځواک او په زمکي کي د آثارو له پلوه ډېر مضبوط ول؛ خو د خپلو گناهونو له کبله الله تعالی ونيول؛ په داسي حال کي چي د الله تعالی په وړاندي ئي هېڅ مدافع او ساتونکي نه درلود، له دې بد برخليک سره له دې کبله مخامخ شول چي هر يوه ته خپل خپل پيغمبر له څرگندو نښو سره ورتلل خو دوی کفر کولو نو الله تعالی مؤاخذه کړل او په الهي عذاب اخته شول، دغه تاريخي پېښي نښي چي يقيناً الله تعالی هم ځواکمن دي او هم سخت تعذيبوونکي.

په دې مبارک آيت کي هغه دوه وسيلې په گوته شوې چي کفري ځواکونه د حقپالو مؤمنانو په ضد پرې تکیه کوي خو په دې سره هېڅکله نه دي توانېدلي خپل تور برخليک بدل کړي او له الهي مؤاخذه ځان وژغوري: (هغه ځواک چي ظاهر ئي مضبوط او هيبتناک برېښي) او (غولوونکي تمدن).
په بل ځای کي دا مطلب له مزید تفصيل سره راغلی:

أَفَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِن قَبْلِهِمْ
كَانُوا أَكْثَرَ مِنْهُمْ وَأَشَدَّ قُوَّةً وَءِثَارًا فِي الْأَرْضِ فَمَا أَغْنَىٰ عَنْهُمْ مَا
كَانُوا يَكْسِبُونَ ﴿٨٢﴾ فَلَمَّا جَاءَتْهُمْ رُسُلُهُم بِالْبَيِّنَاتِ فَرِحُوا بِمَا
عِنْدَهُم مِّنَ الْعِلْمِ وَحَاقَ بِهِم مَّا كَانُوا بِهِ يَسْتَهْزِءُونَ ﴿٨٣﴾

المؤمن: ۸۳- ۸۲

نو آيا په زمكي كي نه دي گرځېدلي چي ليدلي ئي وي؛ د هغو پايله څنگه وه چي تر دوى وړاندي ول، تر دوى زيات ول، او د ځواك او په زمكي كي د آثارو له پلوه ډېر پياوړي، نو هغه څه له دوى كوم څه دفع نه كړى شو چي دوى ترلاسه كول. او كله چي د دوى پيغمبرانو څرگندي نښي وروړي په خپلي هغي پوهي ئي خوبني وكړه چي ورسره وه او هغه څه د دوى په اړه ترسره شول چي دوى ملنډي پرې وهلې.

په دې مباركو آيتونو كي دا حقائق ځلېږي:

• آيا د حق دښمنان په زمكي كي نه دي گرځېدلي چي د هغو پايله ئي په خپلو سترگو ليدلي وي چي تر دوى وړاندي ول؛ هغه چي هم د ځواك له پلوه تر دوى پياوړي او ځواكمن ول او هم د آثارو او هغه څه له پلوه چي هغوى جوړ كړي او ترې پاتي شوي، خو د خپل كفر او انكار له كبله له داسي بدي پايلي سره مخامخ شوي چي د دوى امكاناتو او هر هغه څه چي په واك كي ئي وو هيڅ گټه نه ده ورسولي او د الهي عذاب په وړاندي ئي د دوى مرسته نه ده كړې.

• كله چي مخكنيو كافرانو ته د دوى پيغمبرانو څرگندي نښي وروړي نو هغوى په خپلي هغي پوهي او علم مغرور شوي او هغه ئي غوره گڼلى چي ورسره وو، هغه علم او پوهه چي په مټ ئي توانېدلي ول په صنعت او مدني چارو كي تر نورو وړاندي شي، زمكه اباده كړي او دنكي دنكي بنگلي جوړي كړي، د خپلو پيغمبرانو پر دې وينا ئي ملنډي وهلې چي د خپل كفر، شرك، فساد او ظلم له كبله به له الهي عذاب سره مخامخ شئ، په پاى كي له همغه څه سره مخامخ شوي چي ملنډي ئي پرې وهلې.

گورئ چي د حق دښمنان په دغو پنځگونو وسائلو او امكاناتو مجهز ول او د هغوى په مټ ئي د حقيالو مقابله كړې خو نتيجه ئي نه ده ترلاسه كړې:

۱- د پلويانو ډېرښت.

۲- د وسائلو او امكاناتو له پلوه ځواكمني.

۳- تمدن او مدني پرمختگ.

۴- فنون او تخنيك.

۵- سطحي او غولوونكى علم.

په بل خای کې د زر، زور او تزویر ځواکونه چې د قارون، فرعون او هامان په څېرو کې ئې تمثیل او انځوروي د هغه موسی صلعم په مقابل کې ږدي او پایله ئې څېړي چې یوازي دى او فقط بینات په واک کې لري، د نښتې پایله داسې گڼي:

وَقَرُّونَ وَفِرْعَوْنَ وَهَمَانَ ۖ وَلَقَدْ جَاءَهُمْ مُوسَىٰ بِالْبَيِّنَاتِ

فَاسْتَكْبَرُوا فِي الْأَرْضِ وَمَا كَانُوا سَابِقِينَ ﴿٣٩﴾

العنکبوت: ۳۹

او قارون، فرعون او هامان، چې موسی له څرگندو نښو سره ورغی، خو دوى په زمکې کې د خپلې لويې لټه وکړه، په داسې حال کې چې وړاندې کېدونکي نه ول.

يعني د مصر دريو ځواکونو قارون، فرعون او هامان، (چې يو ئې د شتمنو ممثل دى، بل ئې د واکمنو او درېيم ئې د نظام د فکري او ديني حاميانو)، د موسی عليه السلام مخالفت وکړ، د ټولو د مخالفت او دښمنۍ وجه او موخه دا وه چې د موسی عليه السلام دعوت ئې د خپلې لويې لپاره گواښ گڼلو او غوښتل ئې خپله برلاسي، لويې او امتيازات خوندي وساتي. خو ومو ليدل چې په دې سيالۍ کې برلاسي نشول او مسابقه ئې ونه گټله. په بل خای کې د قارون وينا راوړي او وايي:

قَالَ إِنَّمَا أُوتِيتُهُ عَلَىٰ عِلْمٍ عِنْدِي ۚ أَوَلَمْ يَعْلَم أَنَّ اللَّهَ قَدْ أَهْلَكَ مِن

قَبْلِهِ مَنَ الْقُرُونِ مَن هُوَ أَشَدُّ مِنْهُ قُوَّةً وَأَكْثَرُ جَمْعًا وَلَا يُسْأَلُ

القصص: ۷۸

عَنْ ذُنُوبِهِمُ الْمُجْرِمُونَ ﴿٧٨﴾

وئې ويل: له دې پرته بل څه نه دي چې ما ته راکړل شوى (مال او دولت) زما د هغې پوهې او هنر نتيجه ده چې زه ئې لرم، آيا په دې نه پوهېدو چې الله تر ده د مخه ډېر داسې خلک هلاک کړل چې زور ئې تر ده زيات او راټول

کړی (مال او دولت) ئې تر ده ډېر وو؟ او له مجرمانو د دوی د گناهونو (د څرنگوالي او املونو) پوښتنه نه کېږي.

د قارون ځواب دا وو: څه چې لرم زما د هنر او کمال؛ او زیار او زحمت نتیجه ده، په لاس ته راوړو کي ئې نه د چا د احسان او پېرزویني مرهون او پوروړی یم او نه ئې چا ته په څه ورکولو مکلف!! الله تعالی ده او ده ته ورته مغرورو او بخیلو شتمنو ته په ځواب کي فرمایي: آیا نه پوهېږي چې تر ده د مخه مو داسي شتمن خلک هلاک کړل چې هم ئې ځواک او قوت تر ده زیات وو او هم ئې شتمنی، خپل قوت او شتمنیو مغرور کړي ول او غرور او بخل باعث شو چې د الله تعالی په سخت عذاب اخته شي، هغه مهال چې د الله تعالی عذاب پرې نازلېدو نو د گناهونو (د څرنگوالي او املونو) پوښتنه نه ترې کېده، دا ورته نه ویل کېدل چې شتمني دي څنگه او له کوم هنر او کمال په استفادې سره او د کومي گناه د ارتکاب له لاري تر لاسه کړه؟! له هر مجرم

بډای سره به همدا معامله کېږي.

همداراز فرمایي:

أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ^ج

كَانُوا أَشَدَّ مِنْهُمْ قُوَّةً وَأَثَارُوا الْأَرْضَ وَعَمَرُوهَا أَكْثَرَ مِمَّا عَمَرُوهَا

وَجَاءَتْهُمْ رُسُلُهُمْ بِالْبَيِّنَاتِ^ط فَمَا كَانُوا لِلَّهِ لِيُظْلِمَهُمْ وَلَكِنْ كَانُوا



يُظْلِمُونَ

أَنْفُسَهُمْ

الروم: ۹

آیا په زمکي کي نه دي گرځېدلي چې لیدلي ئې وی د هغو پایله څنگه وه چې تر دوی وړاندي ول، تر دوی د قوت له مخي ډېر مضبوط ول او زمکه ئې تر هغه زیاته سپرلې (ودانه کړې) وه چې دوی سپرلې، او پیغمبرانو ئې څرگندي نښي وروړې، نو الله پر دوی ظلم نه کاوو بلکي دوی پر خپلو ځانونو ظلم کاوو،

د عاديانو د تكبر او لويي پايله داسي انځوروي:

فَأَمَّا عَادٌ فَاسْتَكْبَرُوا فِي الْأَرْضِ بِغَيْرِ الْحَقِّ وَقَالُوا مَنْ أَشَدُّ مِنَّا قُوَّةً^ط
أَوَلَمْ يَرَوْا أَنَّ اللَّهَ الَّذِي خَلَقَهُمْ هُوَ أَشَدُّ مِنْهُمْ قُوَّةً^ط وَكَانُوا بِعَايِنَتِنَا
سَجَّحَدُونَ ﴿١٥﴾ فَأَرْسَلْنَا عَلَيْهِمْ رِيحًا صَرْصَرًا فِي أَيَّامٍ نَحْسَاتٍ^ط
لِنُذِيقَهُمْ عَذَابَ الْخِزْيِ فِي الْحَيَاةِ الدُّنْيَا وَلَعَذَابُ الْآخِرَةِ أَحْزَى^ط
وَهُمْ لَا يُنْصَرُونَ ﴿١٦﴾

فصلت: ۱۵ - ۱۶

او عاديانو خو په ناحقه په زمكي كي لويي غوښتنه او جاه طلبي وكړه او
وئې ويل: څوك به تر مونږ د قوت له پلوه ډېر پياوړى وي؟ آيا دې ته ئې پام
ونه كړ چې هغه الله تر دوى ډېر قوي دى چې دوى ئې پيدا كړي او زمونږ له
آيتونو ئې انكار كاوو. نو په سپېرو وړځو كي مو تونده سيلې پرې راوستله،
چې په دنيايي ژوند كي سپك عذاب وروځكو، او د آخرت عذاب خو هرومرو
ډېر سپكوونكى دى، په داسي حال كي چې مرسته به ئې نه كېږي.

أَفَمَنْ كَانَ عَلَىٰ بَيِّنَةٍ مِّن رَّبِّهِ كَمَن زُيِّنَ لَهُ سُوءُ عَمَلِهِ وَاتَّبَعُوهُ^ط
أَهُوَآءُهُمْ ﴿١٧﴾

۱۷- نو آيا هغه چې د خپل رب پر يوه څرگند دريځ وي د هغه چا په څېر دى
چې بدي كړني ئې ورته بنايسته كړى شوي او د خپلو هوسونو متابعت ئې
كړي؟!

(۱۷)- دا آيت دوي متفاوتي څېرې انځوروي: يوه د هغه چا چې خپله تگلاره
په بصيرت سره غوره كوي، د بيناتو په رڼا كي د واضح او څرگندو اهدافو

په لوري په دقت او احتياط سره درومي، بله د هغه چا چې نه د خپلي تگلاري او کرنلاري په انتخاب کي د خپل عقل ږغ ته غوږ نيسي او نه د خپل ژوند د موخي او هدف په ټاکلو کي د خپل ضمير او وجدان حکم ته اعتناء کوي، د هوی او هوس بنده دی او خپلي بدي او کرغېړني کرنې بڼایسته او بڼکلي گوري!! قرآن خپل مخاطب پوښتي: آیا دا دواړه سره برابر دي!!

دا مطلب له هغه وروسته زموږ مخي ته ږدي چې تر دې وړاندي ئې ویلي: او د کلیو څومره داسي ول چې ستا تر دغه کلي چې ته ئې وایستلې د ځواک له پلوه ډېر مضبوط ول؛ هلاک مو کړل او هیڅ مرستندوی ئې نه وو. د دې معنی دا ده چې د مخکنیو هلاک شوو ولسونو د استئصال او ورکي عوامل او د حقپالو د بریا او فلاح اسباب باید په هغي تگلاري کي ولټوو چې دوی غوره کړې وه، د حق پالو او باطل پالو په تگلارو او کرنلارو کي ژور توپیرونه دي، دا تفاوتونه او امتیازات د دوی د بېلو او متفاوتو پایلو باعث شوي، د انسان د برخليک په ټاکلو کي پرېکنده او قاطع ونډه د انسان هغه انتخاب لري چې دی ئې د خپلي فکري او عملي تگلاري په اړه کوي نه هغه وسائل او امکانات چې دی ئې په واک کي لري او خپلو موخو ته د رسېدو لپاره ئې کاروي، دا وسائل او ذرائع یوازي هغه مهال مفید او مؤثر گرځي او گټه رسولی شي چې په سالم جهت کي او په غوره توگه وکارول شي، د یوه صالح او هدفمن انسان په واک کي وي، خو که هغوی د مفسدینو په واک کي وي او کارونه ئې د هوی او هوس په حکم وي او د فساد، ظلم، بدکاری او رذائلو په گټه استخدام شي او د شر او فساد د تقویي په خدمت کي وي نو د هلاکت او تباهی په اسبابو بدلېږي، د هر نهضت بریا او ماته د هغه په فکري او عملي تگلاري او د اهدافو او سیاستونو په څرنگوالي پوري مربوطه ده نه د هغو وسائلو او امکاناتو په څرنگوالي پوري چې د نهضت غړي ئې په واک کي لري، یا ئې د بنمن پرې سمبال دی، د دې مسلم حقیقت مصداق په هر ټولنیز انقلاب او تحول کي په څرگنده توگه کتلی شو، جابر واکمنان گورو چې ظاهر ئې ځواکمن او مستحکم برېښي او د دوی د جابرانه واکمنۍ په ضد به د داسي کمزورو وگړو پاڅون پیل شي چې سنگر ئې ضعیف او کمزوری، شمېر ئې لږ، وسائل او امکانات ئې محدود، خو له لنډي مودې وروسته به گورو چې د دغو مغرورو واکمنانو اقتدار به د همدغو کمزورو انقلابیونو په

لاس پای ته ورسېږي. قرآن د دغو پېښو په توجیه او تفسیر کې وایي: چا چې خپل تگلوری د بیناتو په رڼا کې وټاکو او د همدې مشعل په رڼا کې د سپېڅلي هدف په لور وخوځېدو په هېڅ توګه له هغه چا سره نشي برابرېدی چې خپل تگلوري د هوی او هوس په غوښتنه ټاکي، په تیاره کې له کوم مشعل پرته د نامعلوم او مجهول هدف په لوري درومي، د ښه او بد له تمییز او تفکیک عاجز وي او خپلي بدغوني کړني ورته ښایسته برېښي.

دا مطلب هم د قرآن په ګڼ شمېر آیتونو کې راغلی، لکه دا:

أَوَمَنْ كَانَ مِيتًا فَأَحْيَيْنَاهُ وَجَعَلْنَا لَهُ نُورًا يَمْشِي بِهِ فِي النَّاسِ
كَمَنْ مَثَلُهُ فِي الظُّلُمَاتِ لَيْسَ بِخَارِجٍ مِّنْهَا كَذَلِكَ زُيِّنَ لِلْكَافِرِينَ مَا

الانعام: ۱۲۲

كَانُوا يَعْمَلُونَ ﴿۱۲۲﴾

آیا هغه چې مړ وو، بیا مو راژوندی کړ او داسې رڼا مو ورپه برخه کړه چې په هغې سره په خلکو کې تګ کولی شي، هغه چا ته به ورته وي چې په داسې تیارو کې وي چې ترې وتونکی نه وي، کافرانو ته همداسې هغه څه ښایسته شوي چې دوی ئې کوي.

په دې مبارک آیت کې څو ډېرې مهمې او اساسي خبرې په ایجاز او اختصار سره شوې:

- کفر داسې دی لکه مرګ او ایمان داسې دی لکه ژوند، کافر د مړي په څېر دی او مؤمن د ژوندي په څېر.
- څوک چې کافر وو او الله تعالی ایمان ورپه برخه کړ داسې دی لکه چې مړ وو او الله تعالی راژوندی کړ.
- د الله تعالی لارښود کتاب داسې دی لکه روڼ څراغ چې په تیاره کې انسان ته لار ښيي.

- د دې روڼ څراغ په رڼا کې انسان کولی شي د خلکو په منځ کې د تلو لار ځان ته روښانه کړي، دوست او دښمن، صالح او طالح، مؤمن او منافق، ښه او بد وپېژني، لوري او ژوري وويني، خنډونه او ګرځونونه ورته جوت

شي.

- بي ايمان انسان په يوې کفرې ټولنې کې هغه چا ته ورته دی چې په پرېرو تيارو کې پروت وي او د وتلو ټولې لارې پرې بندي وي.
- دا تياره په حقيقت کې د جهل، شرک او کفر هغه تياره ده چې د ده پر زړه، دماغ او سترگو کې سيوري غوړولی، د ده معيارونه يې مختل کړي، د ده احساسات او مشاعر يې خپلي، خپلي بدي کړني يې ورته بنايسته کړي.
- آيا دا دواړه سره برابر دي؟ کوم د عقل او وجدان خاوند به دا دواړه برابر وگڼي؟!

قرآن په دې اړه په بل ځای کې فرمايي:

لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ
الْأَنَاسُ بِالْقِسْطِ ...

الحديد: ۲۵

او يقيناً چې خپل پيغمبران مو له بيناتو سره ولېږل او له دوی سره مو کتاب او ميزان نازل کړ چې وگړي په عدل او انصاف قائم شي...
هو؛ يوازي د الله د کتاب د څرگندوونکو آيتونو په رڼا کې او د هغه ميزان په مرسته د عدل او قسط د اقامې او پلي کولو امکان ترلاسه کولی شو چې الله تعالی د خپلو پيغمبرانو په لاس موږ ته رالېږلی، يوازي له دې لارې کولی شو د ظلم او تبېرې مخه ونيسو، له الهي معيارونو پرته د عدل او ظلم او د حق او باطل تشخيص او تفکيک ممکن نه دی، هر هغه ملاک او معيار چې د الهي معيارونو او موازينو مطابق نه وي يا له هوا او هوس راتوکېدلی او يا د ظلم او تجاوز د توجيه لپاره وړاندي شوی.

قرآن د بدر په جگړې کې د مؤمنانو بريا داسې تعبيروي:

إِذْ أَنْتُمْ بِالْعُدْوَةِ الدُّنْيَا وَهُمْ بِالْعُدْوَةِ الْقُصْوَى وَالرَّكْبُ أَسْفَلَ

مِنْكُمْ^٤ وَلَوْ تَوَاعَدْتُمْ لِاخْتَلَفْتُمْ فِي الْمِيعَدِ^٥ وَلَكِنَّ لِيَقْضِيَ اللَّهُ أَمْرًا كَانَ مَفْعُولًا لِّيَهْلِكَ مَنْ هَلَكَ عَنْ بَيِّنَةٍ وَيَحْيَىٰ مَنْ حَيَّ عَنْ بَيِّنَةٍ^٦ وَإِنَّ اللَّهَ لَسَمِيعٌ عَلِيمٌ ﴿٤٢﴾

الانفال: ۴۲

کله چې تاسو په نږدې ځنډي کې وئ او دوی په لرې ځنډي کې او کاروان له تاسو کښته، که مو په خپلو کې وعده کړې وی حتماً به مو په دې وعده کې تخلف کړی وو، خو د دې لپاره چې الله هغه کار ترسره کړي چې کېدونکی وو، تر څو هغه څوک هلاک شي چې د بینه (عقیدې) له پلوه هلاک شوی او هغه څوک ژوندی پاته شي چې د (بینه) له لحاظه ژوندی دی او یقیناً چې الله ښه پوه او ږېدونکی دی.

يعني الله تعالى غوښتل په دې جگړې سره هغه لوری هلاک شي چې له فکري او اعتقادي پلوه د مړو په څېر دی او هغه چا ته ژوندون وړپه برخه شي چې له فکري او اعتقادي پلوه د ژوندي پاته کېدو وړ دی، د بدر په میدان کې دوه داسې لوري سره مخامخ شوي چې یو ئې د نظامي تجهیزاتو او د جنگیالیو د شمېر له پلوه برلاسی دی خو له اعتقادي او فکري پلوه سخت پېږتې او وروسته پاته، بل لوری له نظامي لحاظه کمزوری، تجهیزات ئې لږ او د جنگیالیو شمېر ئې کم، خو له فکري او اعتقادي لحاظه برلاسی او پرمخ تللی، جگړه د هغه لوري په ګټه پای ته رسي چې په فکري لحاظ ژوندی دی او هغه څوک له ماتې سره مخامخ کېږي چې له اعتقادي پلوه مړو ته ورته دی، الله تعالى غوښتل چې دغه حقیقت خلکو ته عملاً وښيي.

د قرآن له نظره د ماتې، ذلت او په الهي عذاب د اخته کېدو اساسي عوامل او دلائل دا دي:

الف - په معیارونو کې مغالطه: د بقاء او تداوم امکان په هغې تګلارې کې مضمحل او میسر دی چې پر مضبوطو اعتقادي او فکري بنیادونو او بنسټونو مبتني وي، کافر وګړي چې د ښه او بد د تشخیص لپاره څرګند او روښان

معیار او ملاک نه لري د خپلو بدو کړنو په اړه په ژوري مغالطې کې وي، د خپلو بدو عملونو قباحت نشي درک کولی، په دې نه پوهیږي چې له خپلي فطري انساني لاري نې انحراف کړی، د گنده عملونو په ناولي ډنډ کې پرېوتی، د دې متعفن ډنډ بد بوی نشي احساسولی، پر خپلي بدې وضعې راضي وي، پر هغه څه فخر کوي چې باید پرې شرمېدلی، دا مغالطه د دې باعث کېږي چې هغوی د خپلي غلطې تگلاري او ناسمي کړنلاري په اړه بیاکتنه او تجدید نظر ونکړي او خپل شخصیت د هغو انساني معیارونو مطابق اصلاح او عیار نه کړي چې فطري انساني معیارونه دي. دا مطلب د قرآن په گڼ شمېر آیتونو کې څېړل شوی، لکه دا:

فَلَوْلَا إِذْ جَاءَهُمْ بَأْسُنَا تَضَرَّعُوا وَلَٰكِنْ قَسَتْ قُلُوبُهُمْ وَزَيَّنَ لَهُمُ



الشَّيْطَانُ مَا كَانُوا يَعْمَلُونَ

الانعام: ۴۳

نو ولي ئې هغه مهال زاري ونکړه چې زمور عذاب ورته راغی، خو زړونه ئې سخت شول او شیطان هغه څه ورته بنایسته کړل چې دوی به کول. دا مبارک آیت بنیي چې کله کله انسان داسې پړاو ته ورسېږي چې زړه ئې سخت شي، شیطان ئې پر زړه او دماغ سیوری وغوړوي، معیارونه ئې وربدل کړي، ټول غلط کارونه ورته بنایسته کړي، په دې حالت کې که مصیبتونه هم ورباندې راشي نو خپل رب ته رجوع نه کوي. په دې سره موږ ته لارښوونه کېږي چې یوازي په تبلیغ سره د هر چا د هدایت کېدو طمع ونه لرو، ځکه داسې خلک هم شته چې ستر ستر مصیبتونه هم دوی له گناهونو نشي راگرځولی.

وَكَذَٰلِكَ زَيَّنَ لِكَثِيرٍ مِّنَ الْمُشْرِكِينَ قَتْلَٰ أَوْلَادِهِمْ
شُرَكَاءُهُمْ لِيُرْذُوهُمْ وَلِيَلْبِسُوا عَلَيْهِمْ دِينَهُمْ وَلَوْ شَاءَ اللَّهُ مَا فَعَلُوهُ

الانعام: ۱۳۷

فَذَرَهُمْ وَمَا يَفْتَرُونَ ﴿١٣٧﴾

او همداسې ډېری مشرکینو ته د دوی شرکاوو د خپلو زامنو وژل ښایسته کړ،
د دې لپاره چې په هلاکت کې ئې وغورځوي او خپل دین ورته شکمن کړي،
او که الله غوښتلی نو دوی به دا کار نه وو کړی، نو دوی په خپلو افتراءاتو
کې پرېږده.

دلته ویل شوي چې مشرکینو ته د دوی شرکاوو د اولاد وژنه ښایسته
کړې وه، په دې اړه لاندې خبرې په پام کې وساتئ:

• د دې وینا مراد یا دا دی چې شرک دوی دې حد ته رسولې وو چې د خپل
اولاد وژنه ورته سم کار معلوم شي او یا دا چې د دوی هغو مذهبي مشرانو،
پیرانو او مشانخو چې د شرک حامی او مبلغ او د قبر او بت مجاورین ول،
دې وژني ته چمتو کړي وو.

• دغه شرک او دغو شرک پالو مذهبي مشرانو په دې هلاکت کې غورځول
او د حقیقي دین په اړه ئې دوی ته شکوک او شبهات راوړول.
د فرعون په اړه فرمایي:

وَكَذَلِكَ زَيْنَ لِفِرْعَوْنَ سُوءُ عَمَلِهِ وَصُدَّ عَنِ السَّبِيلِ وَمَا كَيْدُ

فِرْعَوْنَ إِلَّا فِي تَبَابٍ ﴿١٣٨﴾

مؤمن: ۳۷

او فرعون ته د ده بد عمل همداسې ښایسته کړی شو او له سمې لارې
واړول شو، او د فرعون تدبیر له تباهی پرته په بل څه کې نه وو.

فرعون ته خپل ټول کرکجن او بدغوني اعمال، د مظلومانو زامن وژل،
لوني ئې د وینځو په توگه ساتل، طبقاتي نظام حاکمول، ځان د مصر د ټولو
شتمنیو خاوند گڼل ... او ټول نور ظالمانه کارونه ورته ښایسته برېښېدل!!!

ب - هوسپالنه: کافر هغه څوک دی چې خپل هدف او جهت د هوس په حکم
ټاکي، نه د عقل وینا ته غوږ ږدي، نه د علم پرېکړه مني او نه د عدل
غوښتنې ته اعتناء کوي، نه په خپلو کړنو کې عادلانه انساني ضوابط او

مقررات مني، په هر کار کې له هوی او هوس تبعیت کوي، په هر دریځ کې او هر اقدام کې سپېڅلي انساني اهداف په پام کې نه لري او نه منحطو او پرېوتو اهدافو ته د رسېدو په لار کې د هېڅ ضابطې او حد التزام کوي، لکه چې قرآن کریم فرمایي:

فَإِنْ لَّمْ يَسْتَجِيبُوا لَكَ فَاعْلَمْ أَنَّمَا يَتَّبِعُونَ أَهْوَاءَهُمْ وَمَنْ أَضَلُّ
مِمَّنِ اتَّبَعَ هَوَاهُ بِغَيْرِ هُدًى مِنَ اللَّهِ إِنَّ اللَّهَ لَا يَهْدِي الْقَوْمَ

الظَّالِمِينَ ﴿٥٠﴾ القصص:

۵۰

نو که ئې ځواب درنه کړ (ستا بلنه ئې ونه منله) نو پوه شه چې دوی د خپل هوی او هوس متابعت کوي، او تر هغه چا به زیات بې لارۍ څوک وي چې له الهي لارښوونې پرته ئې د خپل هوس متابعت کړی، یقیناً چې الله داسې ظالم وگړي نه هدایتوي. همدا راز فرمایي:

وَاتْلُ عَلَيْهِمْ نَبَأَ الَّذِي ءَاتَيْنَاهُ ءَايَاتِنَا فَانْسَلَخَ مِنْهَا فَاتَّبَعَهُ الشَّيْطَانُ
فَكَانَ مِنَ الْغَاوِينَ ﴿٥١﴾ وَلَوْ شِئْنَا لَرَفَعْنَاهُ بِهَا وَلَكِنَّهُ أَخْلَدَ إِلَى
الْأَرْضِ وَاتَّبَعَ هَوَاهُ فَمَثَلُهُ كَمَثَلِ الْكَلْبِ إِنْ تَحْمِلَ عَلَيْهِ يَلْهَثْ أَوْ
تَتْرَكَ يَلْهَثْ ذَلِكَ مَثَلُ الْقَوْمِ الَّذِينَ كَذَّبُوا بِءَايَاتِنَا فَاقْصُصْ



يَتَفَكَّرُونَ

لَعَلَّهُمْ

الْقَصَصَ

الاعراف: ۱۷۵-۱۷۶

او دوی ته د هغه چا قصه ولوله چې خپل آیتونه مو ورکړل، خو ترې ووت او شیطان ورپسې شو او له لارورکو څخه شو. که مو غوښتی نو په دې سره به مو لوړ کړی وو خو هغه د زمکې په لور تلپاتې شو (وښت)، او په خپل هوس پسې شو، نو مثال ئې سپي ته ورته دی، که برید پرې کوي هم ژبه راباسي او که ئې پرېږدي هم ژبه راباسي، دا د هغو خلکو مثال دی چې زما آیتونه ئې تکذیب کړي، نو قصې ورته بیان کړه چې فکر وکړي.

دلته یو ځل بیا د علماء سوء په اړه یوه جامع وینا شوې، د هغه چا په اړه چې د الله تعالی د کتاب څه علم ورکړی شوی، خو د دې په ځای چې عمل پرې وکړي او د الهي لارښوونو په رڼا کې ژوند وکړي، له دې رڼا وتلی، شیطان ورپسې شوی، یعنې د شیطان لارښود او استاد ترې جوړ شوی، د دې په ځای چې دی په شیطان پسې ولاړ شي، شیطان په ده پسې روان شوی، په خپله تېروتنې وو او نور ئې تېرایستلي. که الله تعالی غوښتلی او په ده کې د دې وړتیا وی نو په دې علم سره به ئې ده ته لوړې درجې ورکړې وې، په دنیا کې لوړ عزت او په آخرت کې د جنت لوړ مقام، خو هغه په زمکې پورې ونښت، د لوړ تگ لپاره ئې پیاوړي او مضبوط وزرونه نه درلودل، بې همته وو، اوس ئې د حق مخالفت او د الله تعالی د آیتونو تکذیب ته کلکه ملا تړلې ده، که ئې په دې کار ملامت کړي او وئې رتې هم خپله خوله نه بندوي او که ئې خپلې مخې ته پرېږدي او څه ورته ونه وایي هم، مثال ئې هغه سپي ته ورته دی چې که ورته ووايي: چغه! ژبه ئې راوتلې وي او که ئې پرېږدي هم. د آیت له وروستۍ برخې په ډېر وضاحت سره معلومېږي چې دا مثال د هغو خلکو لپاره راوړل شوی چې په خپلو اوږدو او تېرو ژبو سره د الله تعالی د دین مخالفت کوي.

هو؛ داسې کس سپي ته ورته دی، هغه سپي ته چې له ظاهري وضعې او راوتلې ژبې ئې داسې معلومېږي چې تېری دی او له ډېرې تندي ئې ژبه راوتلې حال دا چې دا د ده طبیعت دی او له تندي سره هیڅ تړاو نه لري، هوسپال انسان هم دې ته ورته وي، سپک، لوړو انساني اهدافو ته له اعتناء عاجز، له اوچت او شریف انساني مقام لاندي پرېوتی، د دنائت، طمع او حرص په حضيض کې نسکور شوی، هوی او هوس ئې نه پرېږدي چې یوه شېبه له کچه وینا، طمعي او حرص منصرف شي او له غلطو ویناوو او

غوښتنو خپله خوله بنده کړي.

قرآن په بل ځای کې فرمایي:

أَرَأَيْتَ مَنِ اتَّخَذَ إِلَهَهُ هَوَاهُ أَفَأَنْتَ تَكُونُ عَلَيْهِ وَكِيلًا ﴿٤٣﴾

الفرقان: ۴۳

آيا هغه ته دي پام نه دی کړی چې خپله هوی او هوس ئې ځان ته اله (معبود) ګرځولی، نو آيا ته پرې وکیل یې؟

دا مبارك آيت موږ ته وايي چې له حق او حقيالو سره د ځينو د مخالفت وجه دا وي چې هغوی د خپل هوس بندگان وي، د نفس او هوس بندګي ئې دي ته نه پرېږدي چې حق ومني، د حقيالو په لار روان شي او د هغوی ملګرتيا وکړي،

په بل ځای کې بني اسرائيلو ته په خطاب کې فرمایي:

... أَفَكُلَّمَا جَاءَكُمْ رَسُولٌ بِمَا لَا تَهْوَىٰ أَنْفُسُكُمْ اسْتَكْبَرْتُمْ فَفَرِيقًا

كَذَّبْتُمْ وَفَرِيقًا تَقْتُلُونَ ﴿٨٧﴾

البقره: ۸۷

نو آيا هر کله چې کوم پيغمبر درته هغه څه راوړل چې ستاسو نفسونو نه خوښول، کبر او لويي غوښتنه مو وکړه، نو ځيني مو تکذيب کړل او ځيني وژنئ!!

يعني له پيغمبرانو او له زړه سواندو داعيانو سره د مخالفت يوه لويه وجه دا وي چې ځان غوښتونکي او د هوی او هوس بندگان د دوی په بلني او دعوت کې د خپلو نفسي غوښتنو خلاف لارښووني ګوري. د دوی د مخالفت وجه دا نه وي چې په حقيقت نه پوهېږي يا دعوتګرانو کافي او مقتنع دلائل د دوی مخي ته نه وي اېښي. عیسیٰ علیه السلام بني اسرائيلو ته څومره څرګندي نښې راوړې، خو د دې پر ځای چې ايمان پرې راوړي، د ده د وژلو لپاره ئې ملا وتړله، د ده ياران ئې په صليب وځړول، په اور کې ئې واچول او د دوی د ځورولو لپاره ئې له هيڅ جنايت ډډه ونکړه.

همداراز فرمايي:

وَلَنْ تَرْضَىٰ عَنْكَ الْيَهُودُ وَلَا النَّصَارَىٰ حَتَّىٰ تَتَّبِعَ مِلَّتَهُمْ ۖ قُلْ إِنْ هَدَىٰ اللَّهُ هُوَ أَهْدَىٰ ۖ وَلَئِنْ أَتَبَعْتَ أَهْوَاءَهُمْ بَعْدَ الَّذِي جَاءَكَ مِنْ أَلْعَلِمَ مَا لَكَ مِنَ اللَّهِ مِنْ وَلِيٍّ وَلَا نَصِيرٍ ﴿١٢٠﴾

البقرة: ۱۲۰

او نه به يهودان هيڅکله له تا راضي شي او نه نصارا، ترڅو چي د دوی په دين پسي روان نه شي، (ورته) ووايه: يوازي د الله لارښوونه لارښوونه ده او که د دوی په هوی او هوس پسي له هغه وروسته ولاړي چي تا ته د علم څه برخه راغله، نو له الله به نه کوم مولا ترلاسه کړي او نه کوم مرستندوی.

مَثَلُ الْجَنَّةِ الَّتِي وَعَدَ الْمُتَّقُونَ ۖ فِيهَا أَنْهَارٌ مِّن مَّاءٍ غَيْرِ آسِنٍ وَأَنْهَارٌ مِّن لَّبَنٍ لَّمْ يَتَغَيَّرْ طَعْمُهُ وَأَنْهَارٌ مِّن خَمْرٍ لَّذَّةٍ لِّلشَّرِبِينَ وَأَنْهَارٌ مِّن عَسَلٍ مُّصَفًّى ۖ وَهُمْ فِيهَا مِن كُلِّ الثَّمَرَاتِ وَمَغْفِرَةٌ مِّن رَّبِّهِمْ ۖ كَمَنْ هُوَ خَالِدٌ فِي النَّارِ وَسُقُوا مَاءً حَمِيمًا فَقَطَّعَ أَمْعَاءَهُمْ ۖ ﴿١٢١﴾

۱۵- د هغه جنت مثال چي متقيانو ته ئي وعده ورکړی شوی (داسي دئ): په هغه کي د داسي اوبو ويالي دي چي نه گنده کيږي، او د داسي شيدو ويالي چي خوند ئي نه بدليږي، او د داسي شرابو ويالي چي څښونکو ته خوندور دي، او د داسي شاتو ويالي چي صفا کړی شوي، او دوی ته په هغه کي هر ډول مېوې دي او د خپل رب بخښنه، آيا (دا به) د هغه چا په څېر وي چي په اور کي تلياته دئ او داسي گرمي اوبه به پرې څښل کيږي چي کولمي به ئي

توتې توتې کړي؟!!!

(۱۵)- دا دواړه ډلي؛ د متقيانو او د هوس د بندگانو؛ نه په دنيا کي سره برابري دي او نه په آخرت کي، په آخرت کي به يو په جنت کي تلپاتي وي او بل په جهنم کي، يو د دې ور چي د جنت پراخ نعمتونه ئي په برخه وي او نیمگرتياوي او اشتباهات ئي وبخښل شي او بل د دې مستحق چي د تل لپاره په دوزخ کي وي. يوه له حرامو او گنده وو ډډه کوله نو د جنت پراخ پاکيزه نعمتونه به ئي په برخه شي، بل له ناولو او حرامو ډډه نه کوله، د فتنو اورونه ئي بلول، نو اوس به په دوزخ کي وي او خُبناک ئي داسي گرمي اوبه چي کولمې ئي قطع کړي.

لکه څنگه چي په دنيا کي د دغو دواړو ډلو کړني او نتائج ئي ژور توپيرونه لري په قيامت کي او هغه مهال چي د عملونو بشپړ او کامل نتائج جوت کېږي او متناسبه بدله پرې مرتب کېږي د دواړو ډلو تر منځ پراخ توپيرونه مشاهده کېږي. دواړه به خپلو کړنو ته ورته بدله تر لاسه کوي. قرآن دا مطلب په بل آيت کي داسي توضيح کوي:

مَثَلُ الْجَنَّةِ الَّتِي وُعِدَ الْمُتَّقُونَ ۖ تَجْرَى مِنْ تَحْتِهَا الْأَنْهَارُ ۖ أُكُلُهَا دَائِمٌ وَظِلُّهَا ۚ تِلْكَ عُقْبَى الَّذِينَ اتَّقَوْا وَعُقْبَى الْكَافِرِينَ النَّارُ ﴿٣٥﴾

الرعد: ۳۵

د هغه جنت مثال چي متقيانو ته ئي وعده ورکړی شوې (داسي دی چي) ترې لاندي ويالې بهېږي، خواړه (مېوې) ئي تلپاته دي او سيوری ئي هم، دا د هغو وگړو پایله ده چي تقوی ئي وکړه، او د کافرانو پایله اور دی. په بل حای کي فرمایي:

إِنَّ الْمُتَّقِينَ فِي ظِلِّ وَعُيُونٍ ﴿٤١﴾ وَفَوَاكِهِ مِمَّا يَشْتَهُونَ ﴿٤٢﴾ كُلُوا وَاشْرَبُوا هَنِيئًا بِمَا كُنْتُمْ تَعْمَلُونَ ﴿٤٣﴾ إِنَّا كَذَلِكَ نَجْزِي الْمُحْسِنِينَ

المرسلت: ۴۱ - ۴۵

﴿۴۴﴾ وَيْلٌ يَوْمَئِذٍ لِلْمُكَذِّبِينَ ﴿۴۵﴾

بې شکه چې پرهېزگاران به د چينو خوا ته وي او سيورو کي. او هر راز مېوې چې غواړي ئې. د هغو عملونو په وجه ئې په خوند خوند وخورئ وڅښئ چې تاسو به کول. مونږ خو نېکانو ته داسي بدله ورکوو. افسوس په دې ورځ د مکذبینو په حال.

پرهېزگاران به په جنت کي وي، د ونو تر سيوري لاندې، د چينو شاوخوا کي، ډول ډول هغه مېوې ئې مخي ته چې زړه ئې غواړي، دوی د مکذبینو په مقابل کي ول، هغوی قیامت دروغ گانو، دوی پرې ایمان درلود، هغوی له دې کبله جرم او خیانت ته لاس کاوو چې په آخرت او الهي محاسبې ئې باور نه وو، دوی له دې کبله له گناه او خیانت ه ځان ساتو او پرهېزگار ول چې په قیامت، د الله تعالی په وړاندې ودرېدو او الهي محاسبې ئې باور وو، نو ځکه به ئې پایله له هغوی بېله وي، هغوی د دوزخ په لوڅرو کي او دوی د جنت د ونو تر سيوري لاندې، د چينو شاوخوا کي او هر راز مېوې ئې مخي ته!! نېکانو ته د الله تعالی بدله داسي وي!! په جنت کي به په دوی دا غږ کېږي چې په خوند خوند وخورئ وڅښئ، تاسو د همدې مقام او دغو نعمتونو وړ یاست. افسوس افسوس د مکذبینو په حال.

همدا راز فرمایي:

هَلْ أَتَاكَ حَدِيثُ الْغَاشِيَةِ ﴿۱﴾ وَجُوهٌ يَوْمَئِذٍ خَشِيعَةٌ ﴿۲﴾ عَامِلَةٌ نَّاصِبَةٌ ﴿۳﴾

﴿۴﴾ تَصَلَّى نَارًا حَامِيَةً ﴿۵﴾ تُسْقَى مِنْ عَيْنٍ ءَانِيَةٍ ﴿۶﴾ لَيْسَ لَهُمْ طَعَامٌ

إِلَّا مِنْ ضَرِيعٍ ﴿۷﴾ لَا يُسْمِنُ وَلَا يُغْنِي مِنْ جُوعٍ ﴿۸﴾ وَجُوهٌ يَوْمَئِذٍ

نَّاعِمَةٌ ﴿۹﴾ لِسَعْيِهَا رَاضِيَةٌ ﴿۱۰﴾ فِي جَنَّةٍ عَالِيَةٍ ﴿۱۱﴾ لَا تَسْمَعُ فِيهَا لَغِيَةً

﴿۱۲﴾ فِيهَا عَيْنٌ جَارِيَةٌ ﴿۱۳﴾ فِيهَا سُرُرٌ مَّرْفُوعَةٌ ﴿۱۴﴾ وَأَكْوَابٌ مَوْضُوعَةٌ ﴿۱۵﴾

وَنَمَارِقُ مَصْفُوفَةً ﴿١٦﴾ وَزَرَائِي مَبْثُوثَةً ﴿١٧﴾

الغاشه: ۱-۱۶

آيا تا ته رسېدلی دی خبر د آ پوښونکي؟ څه خبرې به په دې ورځ وي وېرېدونکي. سترې او ستومانه. ننوځي به سره اور کي. خړوبېري به له يوې تودې چينې. نه به وي خوراک دوی لره پرته له اغزن بوټي. نه به خوربولی شي او نه خو به د لوري چاره کړلی شي. په دغه ورځ به ځيني خبرې خوښي وي. راضي په خپلو هڅو. عالي شأنه جنتونو کي. نه به اوري هلته بېهوده وينا. په دې کي وي جاري چينې. په دې کي لور تختونه. او جامونه هري خوا ته اېښودلي. او په ليکه ردول شوي بالنبتونه. او خواره نفيس فرشونه.

لکه چي گوري قرآن کریم د کفارو پايله داسي انځوروي: د دوزخ په اور کي به وي، خبرې ئې توري، سپېرې او د یأس توره پرده پرې غوړېدلې، په سپکوونکي او مهين عذاب اخته او معذب، او د دوی په مقابل کي د مؤمنانو حالت داسي انځوروي: په لوړو لوړو جنتونو کي به وي، له هر ډول رفاه او سوکالي برخمن، د جنت د ونو تر سيوري لاندي، پر تختونو ناست، ډول ډول نعمتونو احاطه کړي، قرآن دا بېل بېل انځورونه زموږ په وړاندي رډوي او په مکرره توگه دا يادوني راته کوي چي مؤمنان د کفري ځواکونو د کاذب شأن او شوکت تر اغېز لاندي رانشي، د مترفينو او مستکبرينو رفاه، راحت، پراخ وسائل او نعمتونه ئې ونه غولوي، د هغوی په وړاندي د حقارت احساس ونه کړي، ذلت او دنائت ته تسليم نشي، او متيقن وي چي په پای کي به دا غولوونکی او د څو ورځو کاذب جاه او جلال پای مومي، پای به ئې ذلت، سپکاوي او شديد الهي عذاب وي، بايد تل د عزت، سعادت او سرلوری هغه حالت په پام کي ولري چي په آخرت کي به ئې په برخه کېږي، هيڅکله او په هيڅ حالت کي دي ځان حقير او بي چاره نه گڼي.

وَمِنْهُمْ مَنْ يَسْتَمِعُ إِلَيْكَ حَتَّىٰ إِذَا خَرَجُوا مِنْ عِنْدِكَ قَالُوا لِلَّذِينَ أُوتُوا
أَلَعَلَّمَهُ مَاذَا قَالَ ءَإِنفَاءً ؕ أُولَٰئِكَ الَّذِينَ طَبَعَ اللَّهُ عَلَىٰ قُلُوبِهِمْ وَاتَّبَعُوا

أَهْوَاءَهُمْ ﴿١٦﴾

۱۶- او د دوی ځینې داسې دي چې تا ته غوږ نیسي تر هغه چې ستا له خوا ووځي؛ نو هغو ته چې پوهه ئې په برخه شوې وایي: همدا اوس ئې څه وویل؟ دوی هغه وگړي دي چې الله د هغوی پر زړونو مهر لگولی او په خپلو هوسونو پسې تللي.

(۱۶) - کافر په اصل کې یو سفيه او ناپوه انسان دی چې خپل عقل ئې وزگار پرېښی، د هوی او هوس بنده شوی، هوسپالني د ده پر زړه او دماغ خپل تور وزر غوړولی، د حقیقت له درک او پر هغه له ایمان ئې عاجز کړی، چې کله د کوم زړه سواند مبلغ او فکور دعوتگر ویناوو او نصیحتونو اورېدو ته اړ شي؛ که څه هم د رسول الله په څېر اغېزمن مبلغ او دعوتگر وي؛ نه یوازې څه اغېز پرې نه کوي او د زړه او دماغ ډېره ئې ورته نه پرانیستل کېږي بلکې د تبلیغ او نصیحت په پای کې له نورو پوښتي: ده څه وویل؟! زه خو پرې پوه نشوم!!

لکه چې گورئ کافر وگړي د غرور، تکبر، د هوی او هوس بندگي، د خپلو گنده کړنو بدوالی نه احساسول او غوره ئې گڼل او له نعمتونو د څارویو په څېر تمتع، او گڼ شمېر نورو خصلتونو تر څنګ سفيه او کمعقل دي، د څرگندو حقائقو له درک عاجز دي، دومره ناپوه چې د دعوت له یوې مهمې غونډې له وتلو او د رسول الله په څېر د یوه اغېزمن داعي او مبلغ د اغېزناکي وینا له اورېدو وروسته له نورو پوښتي: دا څو شېبې وړاندي رسول الله څه وویل؟! یعنې له دې اغېزناکي وینا ئې هیڅ څه نه دي ترلاسه کړي، تش لاس او په داسې حال کې له غونډې وځي چې له نورو د وینا د مطالبو په اړه پوښتي کوي!! د قرآن په گڼ شمېر آیتونو کې د کافرانو دغه سفاهت ته گوته نیول شوي، لکه چې فرمایي:

إِنَّ الَّذِينَ كَفَرُوا سَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ

﴿١٦﴾ خَتَمَ اللَّهُ عَلَى قُلُوبِهِمْ وَعَلَى سَمْعِهِمْ وَعَلَى أَبْصَرِهِمْ غِشَاوَةً

البقرة: ۶ - ۷

وَلَهُمْ عَذَابٌ عَظِيمٌ ﴿٧﴾

یقیناً هغه چې کافران شوي؛ په دوی برابر ده چې ونې وپروې یا نې ونه وپروې، ایمان نه راوړي. الله د دوی پر زړونو او د دوی پر غوږونو مهر لگولی او پر سترگو نې ځانگړې پرده ده او دوی ته ستر عذاب دی. په بل ځای کې فرمایي:

وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ ۖ لَهُمْ قُلُوبٌ لَّا يَفْقَهُونَ بِهَا وَلَهُمْ أَعْيُنٌ لَّا يُبْصِرُونَ بِهَا وَلَهُمْ آذَانٌ لَّا يَسْمَعُونَ بِهَا ۚ أُولَٰئِكَ كَالْأَنْعَمِ بَلَّ هُم أَضَلُّ ۚ أُولَٰئِكَ هُمُ الْغَافِلُونَ ﴿١٧٩﴾

الاعراف: ۱۷۹

او یقیناً چې د دوزخ لپاره مو له پېریانو او انسانانو ډېر پیدا کړي، دوی زړونه لري خو پرې پوهېدی نشي، سترگې لري خو پرې لیدی نشي، غوږونه لري خو پرې اورېدی نشي، دوی د څارویو په څېر دي بلکې لازيات لارورکي، همدا دوی غافل او بې خبره دي.

دا آیت موږ ته ښيي: جهنم د هغه چا ځای دی چې: د زړه ډره نې حقیقت ته نه پرانیستل کېږي، په عالم کې له خورو نښو عبرت نه اخلي، د حق وینا اورېدو ته چمتو نه دی، زړه، سترگې او غوږونه لري خو هغه کار ترې نه اخلي چې په دغو غړو سره باید ترسره شي، د حیواناتو په څېر او تر هغوی هم په فهم او بصیرت کې ټیټ دي.

وَالَّذِينَ آهْتَدَوْا زَادَهُمْ هُدًى وَءَاتَاهُمْ تَقْوَاهُمْ ﴿١٧٧﴾

۱۷- او هغه چې هدایت شوي هدایت نې ورزیات کړ او د دوی تقوی نې ورپه برخه کړه.

(۱۷) - د مخکنی سفیه او ناپوه ډلې په مقابل کې هغه مؤمن وگړي گورو چې

وینښ ضمیر او حساس وجدان ئې د دې باعث کېږي چې د هرې وینا ژورو ته رسېږي، له هر نصیحت په پراخه پیمانه برخمن کېږي، د معرفت درې ئې پر مخ پرانیستل کېږي، فکرې او اخلاقي رشد او کمال ئې په برخه کېږي او تقوی او پرهیزگاري ئې زیاتېږي.

هغه وگړي چې د ایمان په پلوشو کې د حق او حقیقت لوري ته هدایت شوي او مصمم دي چې د دغو ایماني لارښوونو په رڼا کې به په مستقیمی لار درومي، دا عزم او هوډ ئې باعث شي چې د داعي او واعظ مواعظ او ارشادات ئې لازيات هدایت کړي او ورو ورو ئې د تقوی لوړ او ارفع مقام ته ورسوي.

د قرآن په گڼ شمېر آیتونو کې دا مطلب توضیح شوی، لکه چې راغلي:

وَإِذَا مَا أُنزِلَتْ سُورَةٌ فَمِنْهُمْ مَّن يَقُولُ أَيُّكُمْ زَادَتْهُ هَذِهِ إِيمَانًا

فَأَمَّا الَّذِينَ ءَامَنُوا فَزَادَتْهُمْ إِيمَانًا وَهُمْ يَسْتَبْشِرُونَ ﴿١٢٤﴾ وَأَمَّا

الَّذِينَ فِي قُلُوبِهِم مَّرَضٌ فَزَادَتْهُمْ رِجْسًا إِلَى رِجْسِهِمْ وَمَاتُوا وَهُمْ

كَافِرُونَ



التوبه: ۱۲۴ - ۱۲۵

او کله چې کومه سوره نازلې کړې شي نو د دوی ځینې وايي: دې (سورې) ستاسو د کوم یوه ایمان ورزیات کړ؟ نو هغه چې ایمان ئې راوړی ایمان ئې ورزیات کړ؛ په داسې حال کې چې خوشحالي کوي. او هغه چې په زړونو کې ئې بيماري ده؛ د دوی پر پلټي ئې پلټي ورزیاته کړه او په داسې حال کې مړه شول چې کافران ول.

همداراز فرمايي:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا ۚ وَإِنَّ اللَّهَ لَمَعَ الْمُحْسِنِينَ ﴿٦٩﴾

العنکبوت: ۶۹

او هغه چې زموږ لپاره ئې جهاد کړی حتماً به خپلې لارې وروښيو او يقيناً چې الله له دغو محسنينو سره دی.

دلته د الله د لارې له مجاهدينو سره دوه وعدې شوې: د (هدايت) او (معيت) وعدې، يعنې د هدايت دروازي به د دوی پر مخ پرانيزي، د برياً، عزت او سعادت پر لارو د تلو توفيق به ورکوي، په هر گام کې به د دوی لارښوونه کوي، د هدايت او رشد لوړو پوړو ته د رسېدو سعادت به ئې په برخه کوي، او د (احسان) لوړې څوکي ته به ئې رسوي، او له خپلې ملتيا او معيت به ئې برخمن کوي.
او فرمايي:

إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ وَإِذَا تُلِيَتْ عَلَيْهِمْ

ءَايَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ﴿٢٢﴾

الانفال: ۲

مؤمنان خو هغه دي چې کله د الله يادونه وشي زړونه ئې ورپردي او چې د ده آيتونه پرې ولوستل شي ايمان ئې ورزيات کړی او په خپل رب توکل کوي.
په بل ځای کې فرمايي:

وَلَمَّا رَأَى الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ وَرَسُولُهُ

وَصَدَقَ اللَّهُ وَرَسُولُهُ ۚ وَمَا زَادَهُمْ إِلَّا إِيمَانًا وَتَسْلِيمًا ﴿٢٣﴾

الاحزاب: ۲۲

او کله چې مؤمنانو هغه ډلې ډلې (البنکري) وليدلې وې ويل: دا همغه څه دي چې الله او پيغمبر ئې له موږ سره ژمنه کړې وه، او الله او د هغه پيغمبر رښتيا ويلي، او زيات ئې نه کړ مگر د دوی ايمان او انقياد.

هغه چې د ايمان په ځلاندي کرښې وړاندي درومي؛ د تقوی او پرهیزگاری تر لوړو څوکو رسي او هادي او نصير رب خپل تأييد او معيت د دوی مل کوي او خپل عنايات او برکات ورپه برخه کوي، د دښمن له کيد او

مکر ئې ساتي، په چارو کي ئې آسانتيا رامنځته کوي او عاقبت ئې ورته احسن او غوره ګرځوي.
لکه چي قرآن فرمايي:

إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ ﴿١٢٨﴾

النحل: ۱۲۸

یقیناً چي الله له هغو سره مل دی چي تقوی (ځان ساتنه) ئې وکړه او هغه چي محسنين (احسان کوونکي) دي.
یا دا:

وَلَوْ أَنَّ أَهْلَ الْقُرَىٰ ءَامَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ

وَالْأَرْضِ وَلَٰكِن كَذَّبُوا فَأَخَذْنَاهُم بِمَا كَانُوا يَكْسِبُونَ ﴿١٢٩﴾

الاعراف: ۹۶

که کلیوالو ایمان راوړی وی او تقوی ئې درلودی نو موږ به حتماً د آسمانونو او د زمکي د برکاتو (دروازې د دوی پر مخ) پرانیستي وې، خو دوی دروغ وگڼلو، نو په هغه څه مو ونیول چي دوی کول.
په بل ځای کي فرمايي:

إِنْ تَمَسَّكُمْ حَسَنَةٌ تَسُوهُمْ وَإِنْ تُصِبْكُمْ سَيِّئَةٌ يَفْرَحُوا بِهَا ۖ وَإِنْ

تَصْبِرُوا وَتَتَّقُوا لَا يَضُرُّكُمْ كَيْدُهُمْ شَيْئًا ۖ إِنَّ اللَّهَ بِمَا يَعْمَلُونَ

آل عمران: ۱۲۰

مُحِيطٌ ﴿١٣٠﴾

که کومه بڼېګڼه درورسېږي دا ئې خفه کړي او که کوم کړاو درورسېږي پر دې خوښ شي او که صبر او ځان ساتنه وکړی د دوی دسیسې هېڅ تاوان نشي دررسولی، بې شکه چي الله د دوی په کړنو محیط دی.
یعني د صبر او تقوی په نتیجه کي به د دښمن تدابیر او دسایس له دې

کبله شند او بي اغېز او خنثی کېږي چي ستاسو ساتونکي او پالونکي رب پر کافرانو احاطه کړې، د دوی هڅي داسي نه دي چي د الله تعالی د واکمنۍ له دائرې بهر وي او الله تعالی پرې احاطه نه وي کړې، د مالک الملك رب د واکمنۍ او اقتدار کرسی پر ټولي زمکي او ټولو آسمانونو محیط ده، نه پرېږدي چي د جنرال الله په ضد د شیطان د لښکرو هڅي نتیجه ورکړي. همدا راز د تقوی د نتایجو په اړه فرمایي:

... وَمَنْ يَتَّقِ اللَّهَ يَجْعَلْ لَهُ مَخْرَجًا ﴿٢٠﴾ وَيَرْزُقْهُ مِنْ حَيْثُ لَا يَحْتَسِبُ ...

الطلاق: ۲-۳

... او څوک چي له الله ځان ساتنه وکړي هغه ته به (له هم او غم) د وتلو لار برابره کړي او په داسي توګه به رزق ورکړي چي ګمان ئې نه کوي...

وَمَنْ يَتَّقِ اللَّهَ يَجْعَلْ لَهُ مِنْ أَمْرِهِ يُسْرًا ﴿٢١﴾

الطلاق: ۴

او څوک چي له الله ووېرېږي هغه ته به په خپلو چارو کي آساني رامنځته کړي.

الله تعالی له متقیانو سره د زمکي د وراثت ژمنه کړې ده، لکه چي قرآن فرمایي:

قَالَ مُوسَى لِقَوْمِهِ اسْتَعِينُوا بِاللَّهِ وَأَصْبِرُوا ۚ إِنَّ الْأَرْضَ لِلَّهِ يُورِثُهَا

مَنْ يَشَاءُ مِنْ عِبَادِهِ ۚ وَالْعَاقِبَةُ لِلْمُتَّقِينَ ﴿٢٢﴾

الاعراف: ۱۲۸

موسی خپل قوم ته وویل: له الله مرسته وغواړئ او صبر وکړئ، زمکه خو له شکه پرته د الله ده، له خپلو بندګانو ئې چي چا ته غوښتي وي په میراث ئې ورکوي او نېکه پایله د پرېهېزګارانو ده.

همداراز فرمایي:

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا
وَالْعِيقَةُ لِلْمُتَّقِينَ ﴿٨٣﴾

القصص: ۸۳

دا اخروي کور خو د هغه چا لپاره ټاکو چې په زمکي کي نه لويي غواړي او نه فساد، او غوره پایله د متقيانو ده.

فَهَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً ط فَهُمْ أَشْرَاطُهَا ؕ فَأَنَّى لَهُمْ
إِذَا جَاءَهُمْ ذِكْرُهَا ﴿٨٤﴾

۱۸- نو آیا له دې پرته بل څه ته انتظار کوي چې د قیامت ورځ په ناڅاپي توگه ورته راشي؟! یقیناً چې نښې یې راغلې دي، نو کله چې ورته راشي پند اخیستل به یې څنگه په برخه شي؟!

(۱۸) - هیڅ څه نشي کولی د دې سفيه ډلې ویده ضمیر راوینښ کړي، پرېږده چې د قیامت ناڅاپي راتگ او هیبتناک غږ یې راوینښ کړي.

د کافرانو او مؤمنانو د هغو پایلو له څېړني وروسته چې دوی یې د خپلو تگلارو په اوږدو کي ترلاسه کوي، او له هغه بشارت او انذار، وعد او وعید، د مضبوطو او اغېزمنو دلائلو او حججو له وړاندي کولو وروسته که بیا هم د قرآن کافر مخاطبین له خپلو کړو لارو نه راگرځي نو معلومه ده چې د دوی د لارښووني او هدایت لپاره بله اغېزمنه طریقه نه موندل کېږي، مگر دا چې قیامت په خپلو سترگو وگوري، خو د قیامت له لیدو وروسته د توبې دروازي تړل کېږي، نه ندامت گټه رسوي او نه تجدید عهد. هغه چې د زړه سواندو پیغمبرانو دعوت یې له دې کبله تکذیب کړی چې پر آخرت باور او اعتقاد ورته گران وو، دا یې نه منل چې په پای کي به د محاسبې لپاره د خپل رب په وړاندي ودرېږي او د خپلو گناهونو سزا به گوري، کله چې په ناڅاپي توگه د قیامت له هولناکي پېښې سره مخامخ شي او ټول هغه څه په څرگنده او مشهود

توگه په خپلو سترگو وگوري چي پيغمبرانو صله ورته ويل، نو له خپلو ټولو کرغېړنو کړنو او غلطو باورونو به پښېمان او نادم وي، د جبران لټه به کوي، په تضرع او زاری سره به غواړي د جبران فرصت ورکړی شي خو دا تضرع او زاري به ئې بې گټي وي.
قرآن کریم فرمايي:

وَجِئْءَ يَوْمَئِذٍ بِجَهَنَّمَ ۚ يَوْمَئِذٍ يَتَذَكَّرُ الْإِنْسَانُ وَأَنَّى لَهُ الذِّكْرَى

الفجر: ۲۳



او په دې ورځ به دوزخ راوستی شي او ورياد به شي انسان ته په دې ورځ، خو له کومه به ئې وي پند اخيسته؟
له الهي عذاب سره د کافرانو د مخامخېدو په وخت کي د دوی حالت داسي انځوروي:

رَبَّنَا اكْشِفْ عَنَّا الْعَذَابَ إِنَّا مُؤْمِنُونَ ﴿٢٤﴾ أَنَّى لَهُمُ الذِّكْرَى وَقَدْ

جَاءَهُمْ رَسُولٌ مُّبِينٌ ﴿٢٥﴾ ثُمَّ تَوَلَّوْا عَنْهُ وَقَالُوا مُعَلَّمٌ مَجْنُونٌ ﴿٢٦﴾

الدخان: ۱۲- ۱۴

ای زموږ ربه! دا عذاب له موږ لري کړه؛ موږ حتماً ایمان راوړونکي یو، څنگه به ئې پند اخيستل په برخه وي حال دا چي څرگندونکي پيغمبر ورغی بیا دوی مخ وړاوو او وئې ويل: یو پوه کړی شوی لېونی دی!!
دوی الهي عذاب نه مني او د پيغمبر گواښونو او انذار ته اعتناء نه کوي، په خپلو سترگو به دا عذاب وگوري، دا عذاب به خپل وزر پري وغوروي، د څرگند لوگي په بني کي به ئې وگوري، هغه مهال به دا په عذاب اخته شوي کافران وايي: ای زموږ ربه! دا عذاب له موږ لري کړه؛ موږ له دې وروسته مؤمنان یو. خو هغه مهال به دا ایمان راوړل هیڅ گټه نه ورسوي، دا ځکه چي تر دې وړاندي پيغمبر ورغی، له څرگند پیغام سره، دا حقیقت ورته جوت شوی وو چي هغه د الله تعالی له لوري لېږل شوی خو هغوی مخ وړاوو او

وئې ويل: يو پوه كړى شوى لېونى دى، پيغمبر ته ئې د مجنون خطاب وكړ او د هغه وينا ئې د كوم انسان له لوري ده ته ښودل شوې وينا وگڼله!!
د آخرت منكرين د خپل انكار او كفر د توجيه لپاره پر دې استناد كوي چي ولي د الهي عذاب په راتلو كي خنډ راځي؟ ولي هغو كسانو ته فوري سزا نه وركول كېږي چي تاسو ئې د عذاب مستحق گڼئ، دا خنډ او تاخير ښيي چي د آخرت د راتلو ادعاء حقيقت نه لري، كه په رښتيا ظالمان او كافران د الهي عذاب مستحق وي او حتماً به له شوم برخليك او محتوم عذاب سره مخامخ كېږي ولي دا د قيامت د ورځي موعود عذاب نه واقع كېږي؟ قرآن د دوى دا استدلال په دې توگه بيانوي:

يَسْأَلُونَكَ عَنِ السَّاعَةِ أَيَّانَ مُرْسَلُهَا قُلْ إِنَّمَا عِلْمُهَا عِنْدَ رَبِّي لَا
يُجَلِّيهَا لِوَقْتِهَا إِلَّا هُوَ ثَقُلَتْ فِي السَّمَوَاتِ وَالْأَرْضِ لَا تَأْتِيكُمُ إِلَّا بَغْثَةً
يَسْأَلُونَكَ كَأَنَّكَ حَفِيٌّ عَنْهَا قُلْ إِنَّمَا عِلْمُهَا عِنْدَ اللَّهِ وَلَكِنَّ أَكْثَرَ



يَعْلَمُونَ

لَا

النَّاسِ

الاعراف: ۱۸۷

د دې نېټې (قيامت) په اړه تا پوښتي چي د وقوع وخت ئې كله دى؟ ووايه: علم ئې فقط زما له رب سره دى، له ده پرته ئې بل څوك په خپل وخت كي نه راڅرگندوي، په آسمانونو او زمكي كي درنه شوې، درته نه راځي مگر ناڅاپي، تا داسي پوښتي چي گواكي ترې خبر يې، ووايه: علم ئې يوازي له الله سره دى، خو اكثر خلك نه پوهېږي.

د دوى د پوښتنې معنى دا نه ده چي غواړي د قيامت دقيقه نېټه ورته معلومه شي، بلكي دا د انكار په توگه پوښتنه ده، د انكار په موخه دا پوښتنه كوي، مقصد ئې دا دى چي د قيامت راتگ محال دى، كه ئې حقيقت درلودى نو تر اوسه به راغلى وو او ښيي به ئې څرگندي شوې وي!!
قرآن د دې وينا مزيد وضاحت كوي او فرمايي:

وَيَسْتَعْجِلُونَكَ بِالْعَذَابِ ۚ وَلَوْلَا أَجَلٌ مُّسَمًّى لَّجَاءَهُمُ الْعَذَابُ
وَلَيَأْتِيَنَّهُمْ بَغْةٌ وَهُمْ لَا يَشْعُرُونَ ﴿٥٣﴾ يَسْتَعْجِلُونَكَ بِالْعَذَابِ وَإِنَّ

جَهَنَّمَ لَمُحِيطَةٌ بِالْكَافِرِينَ ﴿٥٤﴾
العنكبوت: ٥٣ - ٥٤

او په تلوار سره له تا د عذاب غوښتنه کوي، او که ټاکلې نېټه نه وي نو
حتماً به دا عذاب ورته راغلی وو، او حتماً به په داسې حال کې ناڅاپي
ورباندې راشي چې دوی به بې خبره وي، په تلوار سره له تا د عذاب
غوښتنه کوي په داسې حال کې چې جهنم حتماً پر دغو کافرانو راتاوېدونکې
دی.

فَاعْلَمْ أَنَّهُ لَا إِلَهَ إِلَّا اللَّهُ وَاسْتَغْفِرْ لِذَنْبِكَ وَلِلْمُؤْمِنِينَ وَالْمُؤْمِنَاتِ ۚ

وَاللَّهُ يَعْلَمُ مُتَقَلَّبَكُمْ وَمَثْوَاكُمْ ﴿٥٥﴾

۱۹- نو پوه شه چې يقيناً له الله پرته بل معبود نشته، او د خپلې گناه لپاره
بخښنه غواړه او د مؤمنو نارینه وو او ښځینه وو لپاره هم، او الله ستاسو د
گرځېدو راگرځېدو پر ځای هم پوهېږي او پر مېشت ځای مو هم.

(۱۹) - د دې مبارک آيت لارښوونې دا دي:

• د جاهل او سفيه مخاطب مخالفت او د لجوج او متعصب خصم لجاجت په
دې اړه ستا اعتقاد کمزور نه کړي او ستا باور ته صدمه ونه رسوي چې
الله تعالى يوازینی معبود دی.

• بايد تل او په ډېرو سختو شرائطو او د دښمن د سختو مخالفتونو په
حالت کې هم ځان جوړوڼي، د خپل فکري او اخلاقي شخصيت ارتقاء، د خپل
قصور او نیمگړتياوو رفع کولو ته اهتمام وکړي، د خپلو همسنگرانو او
همسفرې تربیې او روزنې ته توجه کوه.

• دې ته په پام سره چې د دنیا او آخرت په اړه الهي لارښوونې پر جامع

او کامل الهي علم ولاړي دي، بايد دا الهي لارښوونې په دقيقه توگه مراعات کړي او په رڼا کي ئې پر مخ ولاړ شي.

دا مبارك آيت د مخکني بحث جامع تنمه ده او د مطالبو خلاصه ئې په دغو دريو عنوانو کي زموږ مخي ته ږدي:

- توحيد او په دې اعتقاد او باور چي له الله تعالى پرته بل معبود نشته.
- ځان جوړونه او د مخکنيو اشتباهاتو جبران.
- پر دې حقيقت د زړه له کومي باور چي الهي لارښوونې د انسان د دنيا او آخرت په اړه پر جامع او کامل علم مبتني دي.
- دغه اساسي او مهم موضوعات تر دغو دريو عنوانونو لاندې په نسبتاً تفصيلي توگه څېړو:
- توحیدي لیدلوری.
- مستمره ځان جوړونه.
- د دنيا او آخرت په اړه الهي لارښوونې.

توحیدي لیدلوری

د مؤمنانو د اعتقاداتو، باورونو، انگېرنو او نظرياتو بنسټ پر توحيد اېښودل شوی، هره قضيه له همدې زاويې څېړي، هري پېښې ته په همدې هنداري کي گوري، د ارزښتونو د ټاکلو او تعيين په اړه د همدې باور موازين او معيارونه کاروي، هره اړيکه او تعلق ئې پر همدې بنسټ ولاړ وي، د ژوند په ټولو ابعادو کي د دغه باور لارښوونې کاروي، او له هر هغه څه ډډه کوي چي له دې باور سره تصادم کوي، يوازي يو الله لمانځي، د بل چا او بل څه له عبادت او لمانځني ډډه کوي، بل څه او بل ذات ته د معبود په سترگه نه گوري، نه ئې لمانځي او نه مرسته ترې غواړي، بل درشل ته د احتياج لاس نه اوږدوي.

قرآن موږ ته وايي چي د پيغمبرانو صله د دعوت محوري او اساسي موضوع توحيد ته بلنه ده، قرآن چي د هر پيغمبر يادونه کوي نو هغه د توحيد لوري ته د بلونکي او داعي په توگه معرفي کوي، لکه چي فرمايي:

وَالِىٰ عَادِ أَخَاهُمْ هُودًا ۚ قَالَ يَبْقَوْمِ اعْبُدُوا اللَّهَ مَا لَكُمْ مِّنْ إِلَهِ

غَيْرُهُ^ط إِنَّ أَنْتُمْ إِلَّا مُفْتَرُونَ ﴿٥٠﴾

هود: ۵۰

او د عاد په لوري (مو) د دوی ورور هود (ولېرو)، وئې ويل: اي زما قومه! د الله عبادت وکړئ چي له ده پرته بل معبود درته نشته، تاسو يوازي افتراء کوونکي یئ.

وَإِلَىٰ ثَمُودَ أَخَاهُمْ صَالِحًا^ط قَالَ يَبْقَوْمِ اعْبُدُوا اللَّهَ مَا لَكُم مِّنْ إِلَهِ غَيْرُهُ^ط هُوَ أَنْشَأَكُمْ مِّنَ الْأَرْضِ وَاسْتَعْمَرَكُمْ فِيهَا فَاسْتَغْفِرُوهُ ثُمَّ تَوْبُوا

إِلَيْهِ^ط إِنَّ رَبِّي قَرِيبٌ مُّجِيبٌ ﴿٥١﴾ هود: ٦١

او د ثموديانو لوري ته مو د دوی ورور صالح (ولېرو)، وئې ويل: اي زما قومه! د الله عبادت وکړئ چي له ده پرته بل معبود نه لري، ده له زمکي راپاخولئ او په همدې کي ئې آباد او استوگن کړئ، نو بخښنه ترې وغواړئ بيا د ده لوري ته مخه کړئ، يقيناً چي زما رب د دعاگانو منونکی نږدې دی.

وَإِلَىٰ مَدْيَنَ أَخَاهُمْ شُعَيْبًا^ط قَالَ يَبْقَوْمِ اعْبُدُوا اللَّهَ مَا لَكُم مِّنْ إِلَهِ غَيْرُهُ^ط وَلَا تَنْقُصُوا الْمِكْيَالَ وَالْمِيزَانَ^ط إِنِّي أَرَىٰ أَعْيُنَكُمْ بِخَيْرٍ وَإِنِّي

أَخَافُ عَلَيْكُمْ عَذَابَ يَوْمٍ مُّحِيطٍ ﴿٥٢﴾ هود: ٨٤

او د مدين (والو) په لوري مو د دوی ورور شعيب (ولېرو)، وئې ويل: اي زما قومه! د الله عبادت وکړئ چي له ده پرته بل معبود درته نشته، او په پيمانې او تلي کي کمی مه کوئ، زه خو تاسو په ښه حالت کي گورم، او زه د راتاوېدونکي عذاب له ورځي درباندي وېرېږم.
ټولو بني آدمانو ته په خطاب کي فرمايي:

أَلَمْ أَعْهَدْ إِلَيْكُمْ يَبْنَىءَ آدَمَ أَن لَّا تَعْبُدُوا الشَّيْطَانَ إِنَّهُ لَكُمْ عَدُوٌّ مُّبِينٌ ﴿٦٠﴾ وَأَنِ اعْبُدُونِي ۚ هَذَا صِرَاطٌ مُسْتَقِيمٌ ﴿٦١﴾

یس: ۶۰-۶۱

ای د آدم بچیانو! آیا فرمان می نه وو درلیرلی چي د شیطان بندگي مه کوي؛ یقیناً چي هغه ستاسو څرگند دینمن دی؟ او زما عبادت وکړئ، همدا مستقیمه لار ده.

همداراز لارښوونه کوي:

وَلَا تَدْعُ مَعَ اللَّهِ إِلَهًا ءَاخَرَ ۚ لَا إِلَهَ إِلَّا هُوَ ۚ كُلُّ شَيْءٍ هَالِكٌ إِلَّا وَجْهَهُ ۚ لَهُ الْحُكْمُ وَإِلَيْهِ تُرْجَعُونَ ﴿٨٨﴾

القصص: ۸۸

او له الله سره بل معبود مه بله (د ده تر څنگ د بل معبود عبادت مه کوه)، له ده پرته بل معبود نشته، هر څه هلاکېدونکي دي مگر د ده ذات، حکم ده لره دی او د ده په لور ګرځول کېږي.

وَمَن يَدْعُ مَعَ اللَّهِ إِلَهًا ءَاخَرَ لَا بُرْهَانَ لَهُ بِهِ فَإِنَّمَا حِسَابُهُ عِنْدَ رَبِّهِ ۚ إِنَّهُ لَا يُفْلِحُ الْكَافِرُونَ ﴿١١٧﴾

المؤمنون: ۱۱۷

او څوک چي د الله خوا کي بل معبود لمانځي (او مرستي ته ئي وربلې)؛ د دې (بلني او لمانځني) په اړه هيڅ برهان او حجت نه لري، له دې پرته بل څه نه دي چي حساب ئي له خپل رب سره دی، حقيقت دا دی چي کافران نه بريالي کېږي.

همداراز فرمايي:

فَلَا تَدْعُ مَعَ اللَّهِ إِلَهًا ءَاخَرَ فَتَكُونَ مِنَ الْمُعَذِّبِينَ ﴿٢١٣﴾

الشعراء: ۲۱۳

نو له الله سره بل معبود مه دربله، که نه نو له معذبینو ځني به شي.
په دې اړه د مؤمنانو مؤکد تعهد داسې ښيي:

إِيَّاكَ نَعْبُدُ وَإِيَّاكَ نَسْتَعِينُ ﴿٢١٤﴾

الفتاحه: ۴

يوازي تا لمانځو او يوازي له تا مرسته غواړو.
او مؤمن ته لارښوونه کوي چي که د نړۍ ټول وگړي له تا مخ واړوي،
تا يوازي پرېږدي او له تا سره دښمنۍ ته ملا وتړي؛ هيڅ پروا مه کوه، رب
العرش العظيم ځان ته کافي وگڼه، پر هغه توکل ولره او خپل راتلونکي ته هيله
من اوسه:

فَإِنْ تَوَلَّوْا فَقُلْ حَسْبِيَ اللَّهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ

رَبُّ الْعَرْشِ الْعَظِيمِ ﴿٢١٥﴾

التوبة: ۱۲۹

که ئی ډډه وکړه نو ورته ووايه: الله راته کافي دی، له ده پرته بل معبود
نشته، په ده مي توکل وکړ، او دی د ستر عرش واکمن دی.
مؤمنانو ته لارښوونه کوي او فرمايي:

فَالِإِلَهُكُمْ إِلَهُ وَاحِدٌ فَلَهُ أَسْلِمُوا وَدَشِرَ الْمُخْبِتِينَ ﴿٢١٦﴾

الحج: ۳۴

نو ستاسو معبود يوازينی معبود دی نو هغه ته تسليم اوسئ، او دې تواضع
کوونکو ته زېږی ورکړه.
همداراز فرمايي:

... وَقُولُوا ءَامَنَّا بِالَّذِي أُنزِلَ إِلَيْنَا وَأُنزِلَ إِلَيْكُمْ وَإِلَهُنَا وَإِلَهُكُمْ
وَاحِدٌ وَنَحْنُ لَهُ مُسْلِمُونَ ﴿٤٦﴾

العنكبوت: ۴۶

... او ووايي: پر هغه څه مو ايمان راوړی چې موږ ته نازل شوی او تاسو ته نازل شوی، او زموږ معبود او ستاسو معبود یو دی او موږ ورته تسلیم یو. د هغه فرعون په اړه چې له خلکو ئې غوښتل دی د اله په توگه ومني، یوازي د ده اوامرو ته غاړه کېږدي او د ده په درشل کې د بندگۍ سر تیت کړي، داسې فرمایي:

قَالَ لَنْ آتُخَذَ إِلَهًا غَيْرِي لِأَجْعَلَنَّكَ مِنَ الْمَسْجُونِينَ ﴿٢٩﴾

الشعراء: ۲۹

وئي ويل: که له ما پرته دي بل اله ونيو نو حتماً به دي له (نورو) زندانيانو سره يوځای کړم.

په داسې حال کې چې الله تعالی د ټول عالم ځواکمن ټولواک دی، د ټولو برخليک د ده له لوري ټاکل کېږي، د چارو عاقبت، د عالم اداره، ساتنه او حفاظت د ده په واک کې دي، په ټولو برخو کې د ده حکم حاکم دی او سلطه او جبروت ئې مستولي، آیا تر دې به ستر حماقت پيدا شي چې څوک له ده پرته په بل څه اتکاء او اتکال وکړي؟! قرآن کریم فرمایي:

اللَّهُ لَا إِلَهَ إِلَّا هُوَ الْحَيُّ الْقَيُّومُ ۚ لَا تَأْخُذُهُ سِنَّةٌ وَلَا نَوْمٌ ۚ لَهُ مَا فِي السَّمَوَاتِ وَمَا فِي الْأَرْضِ ۚ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ ۚ يَعْلَمُ مَا بَيْنَ أَيْدِيهِمْ وَمَا خَلْفَهُمْ ۚ وَلَا يُحِيطُونَ بِشَيْءٍ مِّنْ عِلْمِهِ ۚ

إِلَّا بِمَا شَاءَ ۚ وَسِعَ كُرْسِيُّهُ السَّمَوَاتِ وَالْأَرْضَ ۖ وَلَا يَئُودُهُ حِفْظُهُمَا ۚ



الْعَظِيمُ

الْعَلِيُّ

وَهُوَ

البقره: ۲۵۵

الله هغه ذات دی چې له ده پرته بل معبود نشته، همغه ژوندی قیوم ذات، نه ئې پرکالي نیسي او نه خوب، هر هغه څه د ده دي چې په آسمانونو کې دي او چې په زمکې کې دي، دا به څوک وي چې د ده له اجازې پرته د ده په وړاندې سپارښتنه او شفاعت وکړي شي، په داسې حال کې چې دی په هر هغه څه پوهېږي چې د دوی مخي ته دي یا ئې شاته دي او دوی د ده د علم یوازي په دومره څه احاطه کولی شي چې دی ئې وغواړي، (د قدرت او واکمنۍ) کرسی ئې پر آسمانونو او زمکې حاوي ده او د دوی دواړو (زمکې او آسمان) ساتنه ئې نه ستومانه کوي او هغه ستر لور ذات دی.

قرآن خپل مخاطب پوښتي: که الله تعالی له خپلو هغو پراخو نعمتونو چې ستاسو په برخه شوي کوم یو بېرته واخلي او تاسو ترې محروم کړي آیا داسې څوک مومئ چې دا حرمان جبران کړي او ستاسو مرستې ته راوړاندې شي؟! لکه چې فرمایي:

قُلْ أَرَأَيْتُمْ إِنْ جَعَلَ اللَّهُ عَلَيْكُمُ اللَّيْلَ سَرْمَدًا إِلَى يَوْمِ الْقِيَمَةِ مَنْ

إِلَهُ غَيْرُ اللَّهِ يَأْتِيكُم بِضِيَاءٍ ۖ أَفَلَا تَسْمَعُونَ ﴿٧١﴾ قُلْ أَرَأَيْتُمْ إِنْ

جَعَلَ اللَّهُ عَلَيْكُمُ النَّهَارَ سَرْمَدًا إِلَى يَوْمِ الْقِيَمَةِ مَنْ إِلَهُ غَيْرُ اللَّهِ

يَأْتِيكُم بِلَيْلٍ تَسْكُنُونَ فِيهِ ۖ أَفَلَا تُبْصِرُونَ ﴿٧٢﴾ وَمِنْ رَحْمَتِهِ

جَعَلَ لَكُمُ اللَّيْلَ وَالنَّهَارَ لِتَسْكُنُوا فِيهِ وَلِتَبْتَغُوا مِنْ فَضْلِهِ ۚ وَلَعَلَّكُمْ

القصص: ۷۱ - ۷۲

تَشْكُرُونَ ﴿٧٢﴾

ووايه: آيا دې ته مو پام شوی چې که الله دا شپه د قیامت تر ورځې درباندي تلپاتې کړي، له الله پرته بل معبود څوک دی چې رڼا درته راوړي؛ نو آيا نه اورئ؟! ووايه: آيا دې ته مو نه دي کتلي چې که الله دا ورځ د قیامت تر ورځې درباندي تلپاتې کړي، له الله پرته بل معبود څوک دی چې شپه درته راوړي چې پکې آرام وکړئ، آيا نه گورئ؟! او د خپلي پېرزويني له امله ئې شپه او ورځ درته جوړه کړه چې پکې آرام وکړئ او چې د ده فضل ولټوئ او ترڅو شکر وکړئ.

قرآن په دې اړه د يوه موحد له ژبي داسي حکايت کوي:

وَمَا لِي لَا أَعْبُدُ الَّذِي فَطَرَنِي وَإِلَيْهِ تُرْجَعُونَ ﴿٧١﴾ أَأَتَّخِذُ مِنْ دُونِهِ

ءَالِهَةً إِنْ يُرِدْنِ الرَّحْمَنُ بِضُرٍّ لَا تُغْنِ عَنِّي شَفَاعَتُهُمْ شَيْئًا وَلَا يُنْقِذُونِ

﴿٧٢﴾ إِنْ أَرَادَنِيَ كَرْحٌ فَقَدْ لَغِوْا عَلَيَّ إِيمَانِي إِنِّي أَتَّخِذُ مِنْ دُونِهِ ءَالِهَةً

یس: ۲۳

او څه راباندي شوي چې د هغه ذات عبادت ونه کړم چې زه ئې پيدا کړی يم او د هغه لوري ته ورگرځول کيږئ، آيا له ده پرته داسي معبودان ونيسم چې که رحمن رب د کوم تاوان اراده راته وکړي نه د دوی شفاعت کوم څه رانه دفع کولی شي او نه مي ژغورلی شي، يقيناً چې زه به هغه مهال په څرگندي تېروتنې کي وم، نو له ما ئې واورئ چې ما په يقيني توگه ستاسو پر رب ايمان راوړی.

مستمرة خان جوړونه

د ايمان، توحيد او خدای پالنې په کرښې د گام اېښودو په صورت کي انسان په داسي مسير کي تگ پيلوي چې له پيل تر پای او په مسلسل توگه د خان جوړونې او معنوي او اخلاقي ارتقاء غوښتنه کوي، په دې لار يوازي هغه څوک د تلو سعادت او توفيق ترلاسه کوي چې له رکود او توقف پرته، په

دائمي او مستمري هڅي او په بشپړ دقت او اهتمام سره د لوړ تلو کلك هوډ لري، د دې گران سفر توبنه برابروي، او له عملي او عقيدوي پلوه خپل شخصيت داسي عياروي چي د دې لوړ تلو جوگه شي، نه يوازي هڅه کوي خپل کمښت، قصور، خبط او خطأ جبران کړي بلکي د ارتقاء او لوړ تللو په هيڅ پړاو کي په خپل موجود حال او پړاو او معنوي پانگي اکتفاء نه کوي، د مزید ارتقاء تلوسه ئي وړاندي تگ ته هڅوي، قرآن د رسول الله په څېر لوړ معنوي شخصيت ته وايي:

فَاصْبِرْ إِنَّ وَعْدَ اللَّهِ حَقٌّ وَاسْتَغْفِرْ لِذَنْبِكَ وَسَبِّحْ بِحَمْدِ رَبِّكَ
بِالْعَشِيِّ وَالْإِبْكَرِ ﴿٥٥﴾

غافر: ۵۵

نو صبر کوه چي يقيناً د الله وعده رښتيني ده، او د خپلي گناه لپاره بخښنه غواړه او سبا او مابښام د خپل رب د ستايني تسبيح وايه. په دې مبارک آيت کي رسول الله او د قرآن هر مؤمن مخاطب ته څو لارښووني شوي:

- صبر کوه.
 - د الله تعالی وعده رښتيني گڼه.
 - د خپلي گناه لپاره بخښنه غواړه.
 - سبا او مابښام د خپل رب حمد او تسبيح وايه، يعني تل ئي د ټولو ستاينو وړ او له هر عيب او نقص منزله گڼه.
- دا پوښتنه راولاړېږي چي دلته ولي د رسول الله په څېر شخصيت ته چي د تقوی، هدايت او رشد بېلگه او معصوم دی دا توصيه شوې چي د خپلو اشتباهاتو او (ذنب) لپاره بخښنه غواړه؟
- ځواب ئي دا دی:

لومړی: هغه هم مکلف دی چي د بي انتها کمال په لوري وړاندي ولاړ شي، هر گام چي په دې لوري اخلي او وړاندي درومي نوی پړاو ئي تر مخکني کمال ته ورنږدې دی، نن تر پرون يو گام لوړ تللی، طبيعي ده چي د دې

موقعيت په پرتله به مخکني ته د يوه قصور په سترگه گوري، نو ځکه به بڅبننه غواړي، د رسول الله عملي ژوند د همدې خبري گواهي ورکوي، د مبارك ژوند په وروستيو کي تر هر وخت زيات د خپل رب په ذکر، تسبيح او عبادت لگيا او تر وړاندي ئي زيات له خپل رب بڅبننه غوښتله.

پر دې سربېره رسول الله فرمايي: (تخلقوا بخلق الله) په الهي اخلاقو ځان سمبال کړئ، په دې سپارښتني کي دومره لوړ هدف ټاکل شوی چي هيڅ انسان هغه ته نشي رسېدی، دې لوړي څوکي ته نږدې کېدل د دائمي او مسلسل او ستړيا نه منونکي هڅي او لوړ تللو غوښتنه کوي.

دوهم: هر څومره چي انسان د خپلو مسئوليتونو له زياتوالي او دروندوالي په ښه توگه او تر نورو زيات مطلع وي او بصيرت او معرفت ئي زيات وي همدومره به په ده کي دا احساس ځواکمن او قوي وي چي په ښه توگه ئي خپل مسئوليتونه نه دي اداء کړي، تر نورو به زيات خپلي خطا او خطبه ته متوجه او د خپل رب بڅبنني ته هيله من وي، دا ځکه چي هيڅ انسان ته مقدور نه ده چي د خپل رب په لمانځني او د هغه د اوامرو په تعميل کي هيڅ ستره يا وړه اشتباه ونه کړي، داسي ئي ولمانځي لکه فرشتي، لکه د عالم هغه مخلوقات چي په بشپړه توگه خپل رب ته مطيع او منقاد وي.

قرآن رسول الله ته لارښوونه کوي چي د خپل رسالت په پای کي او هغه مهال چي خلك ډله ډله د دين غېږي ته راځي د خپل رب تسبيح وايه او بڅبننه ترې غواړه:

إِذَا جَاءَ نَصْرُ اللَّهِ وَالْفَتْحُ ﴿١﴾ وَرَأَيْتَ النَّاسَ يَدْخُلُونَ فِي دِينِ اللَّهِ

أَفْوَاجًا ﴿٢﴾ فَسَبِّحْ بِحَمْدِ رَبِّكَ وَاسْتَغْفِرْهُ ۚ إِنَّهُ كَانَ تَوَّابًا ﴿٣﴾

الففتح: ۱ - ۳

هغه وخت چي الهي بریا او فتح راشي، او خلك وگوري چي د خدای په دين کي فوځ فوځ ننوځي، نو د خپل رب په ثناء لگيا شه او بڅبننه ترې غواړه، بي شکه چي هغه د توبي ښه قبلوونکی دی.

د دنيا او آخرت په اړه الهي لارښووني

د دنيا او آخرت په اړه د قرآن لارښوونې او د عزت او ذلت او سعادت او شقاوت د عواملو په اړه الهي پرېکړې پر جامع او کامل الهي علم مبتني دي، دا لارښوونې او پرېکړې د انسانانو د قضاوتونو او پرېکړو په څېر نه دي چې له احساساتو او محدود او سطحي علم او معرفت راتوکېدلې وي. د انسان په اړه قضاوت، د هغه لپاره تگلاره او کرنلاره ټاکل، په عالم کې د هغه د موقعيت او د عالم له مخلوقاتو او خالق سره د هغه د اړيکو د څرنگوالي په ارتباط څه ويل، د هغه د ژوند د ټولو اړخونو د تنظيم لپاره ضوابط وضع کول او د کمال په لوري د هغه لارښوونه داسې جامع علم ته ضرورت لري چې هم انسان په دقیقه توګه معرفي کړی شي او هم هغه چاپېريال چې انسان په کې ژوند کوي، له داسې جامع او کامل علم پرته د انسان او د هغه د کړنو د پایلو په اړه هر قضاوت نه یوازې بې بنسټه دی او هيڅ ارزښت نه لري بلکې بد عواقب لري. قرآن فرمايي:

وَقِيلَ لِلَّذِينَ اتَّقَوْا مَاذَا أَنْزَلَ رَبُّكُمْ قَالُوا خَيْرًا لِلَّذِينَ أَحْسَنُوا فِي هَذِهِ الدُّنْيَا حَسَنَةٌ وَلَدَارُ الْآخِرَةِ خَيْرٌ وَلَنِعْمَ دَارُ الْمُتَّقِينَ ﴿٣٠﴾

النحل: ۳۰

او کله چې هغو ته وویل شي چې تقوی ئې کړې: ستاسو رب څه نازل کړي؟ وایي: یو خیر (له ښېګڼو ډک غوره پیغام)، هغو ته چې ښېګڼې کوي په دې دنیا کې ښېګڼه ده، او د آخرت کور خو ډېر غوره دی، او څومره غوره دی د دغو متقیانو استوګنځی.

دا تر ټولو غوره پیغام او کلام د مؤمنانو د دنیا او آخرت په اړه فرمایي:

إِنَّا لَنَنْصُرُ رُسُلَنَا وَالَّذِينَ ءَامَنُوا فِي الْحَيَاةِ الدُّنْيَا وَيَوْمَ يَقُومُ الْأَشْهُدُ ﴿٥١﴾ يَوْمَ لَا يَنْفَعُ الظَّالِمِينَ مَعَذِرَتُهُمْ وَلَهُمُ الْعَذَابُ وَلَهُمْ سُوءُ

غافر: ۵۱

الذَّارِ ﴿٥٢﴾

یقیناً چې موږ د خپلو پیغمبرانو او هغو چې ایمان ئې راوړی په دنیايي ژوند کې هم او په هغې ورځې هم مرسته کوو چې گواهان به ودرېږي، هغه ورځ چې ظالمانو ته به د دوی عذرونه گټه نه رسوي او دوی ته به لعنت ورپه برخه وي او بد استوگنځی به ئې وي.

په دې مبارکوايتونو کې د الله تعالی دا نه بدلېدونکی او دائمي سنت بیان شوی چې په دنیا او آخرت کې د خپلو پیغمبرانو او مؤمنانو مرسته کوي، په دنیا کې به هم وروستی بریا د دوی وي او د قیامت په هغه ورځ به هم دوی بریالي وي چې ټول انسانان به د الله تعالی په وړاندې ولاړ وي، الهي محاکمه به پیل شوې وي او د هر چا د کړنو په اړه به گواهان وړاندې کېږي، هغه ورځ چې ظالمانو ته به د دوی عذرونه هیڅ گټه نه رسوي، په الهي لعنت به اخته وي او د دوزخ بد استوگنځی به ئې په برخه وي.

په بل ځای کې فرمایي:

وَالَّذِينَ هَاجَرُوا فِي اللَّهِ مِنْ بَعْدِ مَا ظَلَمُوا لَنَبُوْنَهُمْ فِي الدُّنْيَا حَسَنَةً ط

وَلَأَجْرُ الْآخِرَةِ أَكْبَرُ لَوْ كَانُوا يَعْلَمُونَ ﴿٥٣﴾ الَّذِينَ صَبَرُوا وَعَلَى رَبِّهِمْ

النحل: ۴۱

يَتَوَكَّلُونَ ﴿٥٤﴾

او هغو چې د الله په لار کې ئې له هغه وروسته هجرت کړی چې ظلم پرې شوی، هرومرو به ئې په دنیا کې په غوره توگه ځای پر ځای کړو او د آخرت اجر خو تر ټولو ستر دی، کاش پوهېدی. همغه چې صبر ئې وکړ او پر خپل رب توکل کوي.

همداراز فرمایي:

أَلَا إِنَّ أَوْلِيَاءَ اللَّهِ لَا خَوْفَ عَلَيْهِمْ وَلَا هُمْ يَحْزَنُونَ ﴿٥٥﴾

الَّذِينَ ءَامَنُوا وَكَانُوا يَتَّقُونَ ﴿٦٢﴾ لَهُمُ الْبُشْرَىٰ فِي الْحَيَاةِ
الدُّنْيَا وَفِي الْآخِرَةِ ۚ لَا تَبْدِيلَ لِكَلِمَاتِ اللَّهِ ۚ ذَلِكَ هُوَ الْفَوْزُ

الْعَظِيمُ



یونس: ۶۲-۶۴

پام چي بې شکه د الله دوستان داسي دي چي نه څه وېره پرې شته او نه به غمجن شي. هغه چي ايمان ئې راوړی او ځان ساتنه ئې کوله. دوی ته په دنيایي ژوند کي او په آخرت کي زېري دي، د الله په ويناوو کي تبدیلی نه راځي، همدا ستره بریا ده.

الله تعالی د دنیا ټول پاکیزه او ښایسته توکي د مؤمنانو لپاره پیدا کړي، که څه هم د الله عاصي او باغي بندگان هم په ضمني توګه او د مؤمنانو په طفیل ترې استفاده کوي، خو په آخرت کي به دا نعمتونه یوازي متقیانو ته مختص وي، لکه چي قرآن فرمایي:

قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ ۖ وَالطَّيِّبَاتِ مِنَ الرِّزْقِ ۚ قُلْ هِيَ لِلَّذِينَ ءَامَنُوا فِي الْحَيَاةِ الدُّنْيَا خَالِصَةً يَوْمَ الْقِيَمَةِ ۚ كَذَلِكَ

اعراف: ۳۲

نُفَصِّلُ الْآيَاتِ لِقَوْمٍ يَعْلَمُونَ ﴿٣٢﴾

ووايه: چا هغه زینتي شیان چي الله خپلو بندگانو ته رالېستلي او پاکیزه رزق حرام کړي؟ ووايه: دا په دنيوي ژوند کي هم د مؤمنانو لپاره دي او د قیامت په ورځ په مختصه توګه (د دوی لپاره دي)، دغسي هغو ته ښي په تفصیل سره بیانوو چي پوهېږي.

له دې مبارک آیت څو اساسي خبري معلومېږي:

• الله تعالی نه ښایسته او زینتي شیان حرام کړي او نه پاکیزه رزق، څوک چي دا حرام ګڼي هیڅ دلیل ورته نه لري.

• دا دواړه په اصل کې د مؤمنانو لپاره پيدا شوي، د دوی په طفيل نورو ته هم ورکول کېږي، که د زمکې پر سر مؤمنان نه وي نو الله تعالى به د خپلو نعماتو او پېرزوينو لړۍ بندوي.

• د قيامت په ورځ به په مختصه توگه يوازي د مؤمنانو په برخه کېږي.
• له دې حقائقو يوازي ناپوه کسان انکار کولی شي، د پوهې او علم خاوندان پوهېږي چې الله تعالى به ولي هغه څه حراموي چې په خپله ئې د خپلو بندگانو لپاره پيدا کړي؟!

هغه چې د عصيان او بغاوت له کبله له مصيبتونو سره مخامخ او په سپکوونکي الهي عذاب اخته شوي کله چې هغوی ايمان راوړی له ذلت او رسوايي ژغورل شوي او عزت ته رسېدلي، لکه چې فرمايي:

لَمَّا ءَامَنُوا كَشَفْنَا عَنْهُمْ عَذَابَ الْخِزْيِ فِي الْحَيَاةِ الدُّنْيَا وَمَتَّعْنَاهُمْ

إِلَىٰ حِينٍ ﴿١٨﴾ يونس: ۹۸

کله چې هغوی ايمان راوړ نو د سپکاوي عذاب مو په دنيايي ژوند کې ترې لري کړ او تر يوه وخته مو له خپلو پېرزوينو برخمن کړل.

هغه چې د الله کتاب ئې تجزيه کړی، په ځينو برخو ئې د ايمان ترڅنگ عمل کړی او له ځينو ئې انکار کړی په دنيا کې له سپکاوي سره مخامخ شوي او په آخرت کې به په شديد عذاب اخته شي، لکه چې قرآن فرمايي:

... أَفَتُؤْمِنُونَ بِبَعْضِ الْكِتَابِ وَتَكْفُرُونَ بِبَعْضٍ ۖ فَمَا جَزَاءُ مَن

يَفْعَلُ ذَلِكَ مِنْكُمْ إِلَّا خِزْيٌ فِي الْحَيَاةِ الدُّنْيَا ۖ وَيَوْمَ الْقِيَمَةِ

يُرَدُّونَ إِلَىٰ أَشَدِّ الْعَذَابِ ۗ وَمَا اللَّهُ بِغَفِلٍ عَمَّا تَعْمَلُونَ ﴿١٩﴾

البقره: ۸۵

... آيا د کتاب په يوې برخې ايمان راوړئ او په بلې برخې ئې کافران کېږئ؟! او له تاسو چې هرڅوک دا کار وکړي؛ نو سزا ئې په دنيا کې له

سپکاوي پرته بل څه نه ده او د قيامت په ورځ به د شديد عذاب په لور گرځول کېږي او الله له هغه څه چې تاسو ئې کوي غافل نه دي. د هغو برخليک دردناک عذاب گڼي چې د کفر لار غوره کوي، له پيغمبرانو سره مخالفت کوي او د عدل او قسط لوري ته بلونکي وژني:

إِنَّ الَّذِينَ يَكْفُرُونَ بِآيَاتِ اللَّهِ وَيَقْتُلُونَ النَّبِيَّ عِزًّا بِغَيْرِ حَقٍّ
وَيَقْتُلُونَ الَّذِينَ يَأْمُرُونَ بِالْقِسْطِ مِنَ النَّاسِ فَبَشِّرْهُمْ
بِعَذَابٍ أَلِيمٍ ﴿٢٢﴾ أُولَٰئِكَ الَّذِينَ حَبِطَتْ أَعْمَالُهُمْ فِي الدُّنْيَا
وَالْآخِرَةِ وَمَا لَهُمْ مِنْ نَّاصِرِينَ ﴿٢٣﴾

آل عمران: ۲۱ - ۲۲

يقيناً هغه کسان چې د الله په آيتونو کافران کېږي او د الله پيغمبران په ناحقه وژني او د خلکو هغه کسان هم وژني چې د عدل کولو امر کوي، نو د دردناک عذاب زېږې وړکړه. دوی هغه دي چې عملونه ئې په دنيا او آخرت کې حبط او تباه شوي او هيڅ مرستندوی ورته نشته.

وَيَقُولُ الَّذِينَ ءَامَنُوا لَوْلَا نُزِّلَتْ سُورَةٌ ۖ فَإِذَا أُنزِلَتْ سُورَةٌ مُحْكَمَةٌ
وَذُكِرَ فِيهَا الْقِتَالُ ۖ رَأَيْتَ الَّذِينَ فِي قُلُوبِهِمْ مَّرَضٌ يَنْظُرُونَ إِلَيْكَ نَظَرَ
الْمَغْشِيِّ عَلَيْهِ مِنَ الْمَوْتِ ۖ فَأُولَٰئِكَ لَهُمُ ۖ طَاعَةٌ وَقَوْلٌ مَّعْرُوفٌ ۖ فَإِذَا
عَزَمَ الْأَمْرُ فَلَوْ صدَّقُوا اللَّهَ لَكَانَ خَيْرًا لَّهُمْ ﴿٢٤﴾

۲۰- او هغه چې ايمان ئې راوړی وايي: ولي کومه سوره نازلې نشوه (چې د جگړې اجازه ورکړي) خو کله چې پرېکنده سوره نازلې شوه او په هغې کې د

جگړې يادونه وشوه نو د بيمارو زړونو خاوندان دي ليدل چي ستاسو لوري ته ئې داسي هك پك كتل لكه د مرگ له هيبته د بي سده كس ليدل، ۲۱- دوى ته خو اطاعت او د منلو وړ خبره په كار وه، او كله چي كار مصمم شو كه ئې له الله سره صداقت كړى وي دا حتماً ورته غوره وو.

(۲۰-۲۱)- د دې مباركو آيتونو په اړه لاندې خبرې په پام كي ولړئ:

- په دې آيت سره د سوري دوهمه برخه پيل كيږي، دا ټوله برخه د منافقينو په اړه بحث ته مختص شوې، په لومړۍ برخي كي مؤمنان او كافران د دوو متخاصمو ډلو په توگه د مبارزې په حال كي څېړل شوي او د دې مبارزې پايلي په گوته شوې، خو په دوهمه برخه كي يوازي د منافقينو په اړه بحث شوى، تاسو پوهيږئ چي منافق يو دوه مخى، مذبذب، ريكار او له رويي پلوه بيمار انسان دئ چي سعي كوي په غوره مالي، غولونكو ويناوو او حركاتو سره د مبارزې دواړو خواوو كي په زړه پوري موقعيت ترلاسه كړي، د دواړو خواوو له ضرر په امان كي شي، او د دواړو لوريو له امتيازاتو برخمن شي، د وسله والي مبارزي د مناسب وخت تر رارسېدو وړاندې په دې ټينگار كوي چي بايد دا مرحله او د ستومانه كوونكي انتظار دا پړاو ژر پاى ته ورسوو، وسلې ته لاس كړو، په يوه پرېكنده اقدام سره ستونزه حل كړو، تر كله به صبر كوو او توري به په ټپكو كي ساتو او وسلې ته به لاس نه وروړو؟! ولي د نهضت مشرتابه د وسله والي مبارزې پيل نه اعلانوي؟ خو كله چي دا مرحله راورسيږي او د دښمن په خلاف د وسله والي مبارزې پرېكړه وشي، ناڅاپه به گوري چي دا دوه مخي او بيمار زړي منافقين داسي وېري او خوف نيولي لكه چي د مرگ په لوري بېول كيږي، سنگر به داسي گڼي لكه د مرگ كومى، د سنگر په لوري هر گام به داسي گڼي لكه د مرگ او قبر په لوري تگ.

- كله چي د جگړې اصلي وخت راورسيږي او پدې هكله وروستۍ پرېكړه وشي او د قرآن صريح او واضح حكم د هغه غوښتنه وكړي، د دوى او د دوى د لافو باتو او دروغجنو ادعاگانو حقيقت ټولو ته څرگند شي، سخته وېره ئې په څېرو كي راڅرگنده شي، وېره ئې هغه چا ته ورته وي چي د مرگ له هيبته بي سدي ورباندې راغلي وي.

- دوی نه مخکې له خپل رب سره صداقت کړي او نه وروسته.
- دا دوی ته غوره او د دوی په خیر وه چې د جگړې د ورځو له رارسېدو مخکې او وروسته ئې له خپل مولا سره په خپلو ژمنو صادقانه عمل کړی وی.

• د دې صداقت دوی غوښتني دي: اطاعت او معروف قول.

دې ته مو پام وي چې د شلم آیت د پای او د یویشتم آیت د لومړۍ فقرې په ارتباط گڼ شمېر آراء او تعبیرونه وړاندې شوي، تر ټولو دقیقه رایه دا ده چې دا دواړه فقرې سره تړلي دي او معنی ئې دا ده: دوی ته اطاعت او نېکه وينا غوره وه، نور تعبیرونه ډېري ستونزې لري او د آیتونو له سیاق سره اړخ نه لگوي.

منافقین د نهضت په هر پړاو او د مبارزې په هرې مرحلې کې په خپلو منافقانه دریځونو سره اسلامي صف ته صدمه رسوي، دا ډله چې نه اصولو ته تعهد او التزام لري، نه د نهضت فکري بنسټونو او معتقداتو ته ژمن او متعهد دي، او نه ئې تگلاري او سیاستونو ته اهتمام او اعتناء لري، کله چې د مسالمت او عدم تصادم تگلاره غوره شي او یوازي په فکري کار او دعوت بسنه کېږي او همدا د ظروفو او شرائطو تقاضا وي، همغسې لکه د رسول الله د مکې دور ظروف او شرائط او په وړاندې ئې د مسلمانانو دریځ، او لا د وسله والي مبارزې شرائط او امکانات نه وي برابر شوي، دوی به گورئ چې د وسله والي مبارزې موضوع په داسې بڼې کې مطرح او تبلیغات ورته کوي چې په بشپړه توگه د نهضت په ضرر وي، له یوې خوا په صفوفو کې اختلافات راولاړوي او له بلې خوا دښمن هڅوي چې د نهضت په ضد په مخاصمانه اقداماتو لاس پوري کړي، د دوی د تبلیغاتو موخه نه دا وي چې نهضت په خپلې تگلارې کې تجدید نظر وکړي او مشرتابه په دې قانع کړي چې د مجرد دعوت مرحله تېره شوې او د بلې مرحلې د پیل پړاو رارسېدلی او لازم شرائط او امکانات تأمین شوي بلکې په چالاکی او زیرکی سره غواړي د نورو توجه ځان ته راوگرځوي او کاذب اعتبار او حیثیت ترلاسه کړي.

قرآن کله منافقین د ایمان د مدعیانو په نامه یادوي او د (الذین آمنوا) صیغه ورته کاروي، کله ئې د کافر شوو په نامه یادوي او د (الذین کفروا) اصطلاح ورته کاروي او کله ئې صریحاً د منافق په نامه یادوي، دلته په ۲۰

آيت كي هم له (الذين آمنوا) هماغه د ايمان دروغجن مدعيان مراد دي، دوى داسي معرفي شوي چې د وسله والي مبارزې د پړاو له رارسېدو وړاندي وايي: ولي داسي سوره نه نازلېږي چې د قتال او وسله والي مبارزې اجازه راکړي، تر کله به دا روان حالت زغمو، د دښمن په ضد به د وسلې له کارولو ډډه کوو، ولي کومه لنډه لار غوره نه کړو، او د اوږده مزل له پلي کولو او بې ځايه ستومانه کوونکي انتظار ځان ونه ژغورو، بايد د دښمن په ضد جگړه پيل کړو، ولي د نهضت مشرتابه او زعامت دې خبرو ته اعتناء نه کوي او مناسب تصميم نه نيسي؟!!! ولي به وروستي هدف ته د رسېدو لپاره دا اوږده، له لوړو ژورو او کړلېږنو ډکه لار پلي کوو؟!! ولي د دښمن په ضد کوم قاطع او پرېکنده اقدام نه کوو؟!! خو کله چې د وسله والي مبارزې مرحله راورسېږي، امکانات ئې برابر شي، حالت د دې تقاضا وکړي، يا دښمن د نهضت په ضد جنگ پيل کړي، او مسلمانان له تحميلي جنگ سره مخامخ شي؛ د دغو منافقينو د دروغجنو ادعاگانو حقيقت څرگند شي، بې همتي، جبن او بې زړه توب به ئې جوت شي، نه يوازي دا چې په خپله به په دفاع او جنگ کې له برخې اخيستو ډډه کوي بلکې نور به هم هڅوي چې شرکت ونه کړي، او دا د دې لپاره چې د اعتراضاتو په وړاندي يوازي نه وي او د اعتراض گوتي يوازي ده ته متوجه نه وي. هغه مهال به د دواړو لوريو تر منځ د قواوو عدم توازن، د دښمن نظامي برلاسى، د شرائطو عدم مساعدت، د جنگياليو او جنگي وسائلو کمښت ... د داسي دلالتو په توگه وړاندي کوي چې د دفاع سياست ناسم او د جنگ پرېکړه غلطه ثابته کړي، کله چې نهضت له کومي ماتي سره مخامخ شي، که څه هم په دې ماتي کې د دوى د منافقانه دريځونو او کړنو لويه ونډه وي، په ماتي او تلفاتو به استناد کوي، جنگي تگلاره به غندي، د مجاهدينو د جهادي روحيې د خپلو په موخه به تبليغات کوي، خپل هغه دريځ به توجيه کوي چې په جنگ کې ئې له برخې اخيستلو، له احتمالي خطر سره له ډغرو وهلو ئې ډډه کړې، قرآن په دې اړه فرمايي:

أَلَمْ تَرَ إِلَى الَّذِينَ قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ وَآتُوا الزَّكَاةَ

فَلَمَّا كُتِبَ عَلَيْهِمُ الْقِتَالُ إِذَا فَرِيقٌ مِّنْهُمْ يَخْشَوْنَ النَّاسَ كَخَشْيَةِ اللَّهِ أَوْ أَشَدَّ خَشْيَةً ۚ وَقَالُوا رَبَّنَا لِمَ كَتَبْتَ عَلَيْنَا الْقِتَالَ لَوْلَا أَخَّرْتَنَا إِلَىٰ أَجَلٍ قَرِيبٍ ۗ قُلْ مَتَّعَ الدُّنْيَا قَلِيلٌ ۖ وَالْآخِرَةُ خَيْرٌ لِّمَنِ اتَّقَىٰ وَلَا تُظْلَمُونَ فَتِيلًا ﴿٧٧﴾ أَيْنَمَا تَكُونُوا يُدْرِكَكُمُ الْمَوْتُ وَلَوْ كُنْتُمْ فِي بُرُوجٍ مُّشِيدَةٍ ۚ وَإِنْ تُصِبْهُمْ حَسَنَةٌ يَقُولُوا هَذِهِ مِّنْ عِنْدِ اللَّهِ ۖ وَإِنْ تُصِبْهُمْ سَيِّئَةٌ يَقُولُوا هَذِهِ مِّنْ عِنْدِكَ ۚ قُلْ كُلٌّ مِّنْ عِنْدِ اللَّهِ ۖ فَمَالِ هَٰؤُلَاءِ الْقَوْمِ لَا يَكَادُونَ يَفْقَهُونَ حَدِيثًا ﴿٧٨﴾

النساء: ٧٧ - ٧٨

هغو ته دي ونه کتل چي ورته وويل شو: لاسونه مو راتم کړئ، لمونځ وکړئ او زکات ورکړئ، خو کله چي پر دوی جهاد فرض کړی شو نو يوه ډله ئې له خلکو داسي وپرېده لکه له الله او يا تر دې هم سخته وېره او ويل ئې: اې زموږ ربه! ولي دي پر موږ جنگېدل فرض کړل؟ ولي دي تر يوې نږدې نېټې ونه ځنډولو؟ ورته ووايه: د دنيا متاع خو وړوکی شی دئ او آخرت غوره دئ؛ د هغه لپاره چي تقوی ئې غوره کړه او د بڅرکي په اندازه به پر تاسو تېری ونشي. چي هرځای وئ مرگ به مو بيا مومي، که څه هم په دنگو کلکو مانيو کي وئ، او که کومه بېنېگنه ئې په برخه شي نو وايي: دا خو د الله له لوري ده، خو که کړاو ئې په برخه شي نو وايي: دا خو ستا له لوري دئ، ورته ووايه: ټول د الله له لوري دي، په دې خلکو څه شوي چي په هيڅ خبري نه پوهیږي.

د دې آيتونو لارښووني دا دي:

- ځيني خلك داسي وي چي له دښمن سره د جگړو د وخت له رارسېدو مخکي په جگړي ټينگار کوي، او وايي: بايد له دښمن سره د يوې پرېکندې نښتې له لاري خبره پای ته ورسوو او ستونزه د تل لپاره حل کړو، خو دا ټينگار ئې له قوي ايمان او د الله په لار کي د قرباني له جذبې نه وي راولاړ شوی، بلکي له بيمار زړه راخوټېدلی وي، په دې بې وخته ټينگار سره غواړي چي ځان مخلص او انقلابي وښيي او په خپلو غلطو عملونو او غلطو ويناوو پرده واچوي او خلکو ته وښيي چي که اوس او د سختي ورځي له رارسېدو مخکي هغوی څه قصور لري او په عمل کي تر نورو شاته پاتي دي او د خپلو ديني او مذهبي دندو په اداء کولو کي لټي کوي، کله چي په دې اړه ورباندي اعتراض وشي نو وايي: که له دښمن سره د نښتې او له دين د دفاع وخت راورسېدو نو موږ به ترټولو مخلص ومومئ، زموږ په اخلاص او صداقت به هلته پوه شئ چي په لومړي خط کي مو توره په لاس او مټي بروهلي وگورئ!! وبه گورئ چي تر هر چا مخکي يو او په لومړي خط کي د دښمن مقابلې کوو!! خو کله چي د جگړي اصلي وخت راورسېږي او په دې اړه صريح او واضح فيصله وشي او د قرآن صريح او واضح حکم د هغه غوښتنه وکړي نو دا کسان به داسي ومومئ چي سخته وېره به ئې په خبرو کي څرگنده وي، څري سترگي؛ د هغه چا په څېر چي د مرگ له وېرې او هيښه بې سده شوی، له خلکو به داسي وېرېږي لکه له الله او حتی له خلکو به ئې وېره هومره وي چي له الله به دومره نه وېرېږي!!
- بيا به وايي: اوس خو د جگړي مناسب وخت نه دی، ضروري وسائل نه دي برابر شوي، څه نور وخت ته ضرورت لرو، بايد جگړه وځنډېږي!!
- دوی جگړه او له دښمن سره مخامخېدل داسي گڼي لکه د مرگ په لوري چي خوځول کېږي، لکه مرگ چي تيار دوی ته خپل کومې پرانيستې وي او د مرگ نېټه ئې رارسېدلې وي!! وايي به: خدای ولي موږ ته د څه نوري مودې لپاره د ژوندي پاتې کېدو موقع رانکړه او داسي ژر ئې له جگړو سره مخامخ کړو!!
- دې خلکو ته فقط يو ځواب په کار دی او هغه دا چي: له دنيا سره افراطي مينه مو له مرگه وېروي، آخرت مو هېر کړی، دنيا ته په آخرت ترجيح ورکوی، د همدې لپاره له مرگه وېرېږئ او له جنگه ډډه کوئ. د الله

په عدالت باور نلري، گمان کوي چې الله به د مسلمانانو هلي ځلي او قرباني ضائع کړي، حال دا چې الله د وري درې په اندازه هم په خپلو بندگانو ظلم نه کوي.

• په دې پوه شئ چې په کور کې ناستي سره او کلکو مورچلو او دنگو کلاگانو ته په پناه وړلو سره هم له مرگه نه شئ خلاصېدی، په هر صورت به د مرگ داعي ته لبيک وايي.

قرآن په همدې اړه د بني اسرائيلو حالت زموږ په وړاندي انځوروي او وايي:

أَلَمْ تَرَ إِلَى الَّذِينَ سَوَّاهُ اللَّهُ بَيْنَهُ يَوْمَ يَنفُخُ فِي سَافِرَةٍ ۚ إِنَّهُمْ كَانُوا هُمُ الْكَافِرِينَ ۚ
أَلَمْ تَرَ إِلَى الَّذِينَ سَوَّاهُ اللَّهُ بَيْنَهُ يَوْمَ يَنفُخُ فِي سَافِرَةٍ ۚ إِنَّهُمْ كَانُوا هُمُ الْكَافِرِينَ ۚ
أَلَمْ تَرَ إِلَى الَّذِينَ سَوَّاهُ اللَّهُ بَيْنَهُ يَوْمَ يَنفُخُ فِي سَافِرَةٍ ۚ إِنَّهُمْ كَانُوا هُمُ الْكَافِرِينَ ۚ
وَقَدْ أَخْرَجْنَا مِنَ دِينِنَا وَأُتْبَيْنَا ۖ فَلَمَّا كُتِبَ عَلَيْهِمُ الْقِتَالُ تَوَلَّوْا إِلَّا قَلِيلًا مِّنْهُمْ ۚ وَاللَّهُ عَلِيمٌ بِالظَّالِمِينَ ﴿٢٤٦﴾

البقره: ۲۴۶

آيا د بني اسرائيلو هغه ډله دي ونه لیده چې له موسى نه وروسته وه، كله چې ئې خپل پيغمبر ته وويل: موږ ته يو پاچا وټاكه، تر څو د الله په لار کې وجنگېږو، ورته وئې ويل: آيا داسې خو به نه وي چې جنگېدل درباندي فرض شي نو ونه جنگېږئ؟ وئې ويل: نو په موږ به څه شوي وي چې د الله په لار کې به نه جنگېږو، په داسې حال کې چې له خپل کور کلي او تېر ايستل شوي يو؟ خو كله چې جنگېدل پرې فرض کړی شو نو ټول په شا شول غير له لږ شمېر ئې او الله خو د ظالمانو په حال ښه پوه دی.

په جهاد کې برخه نه اخيستل به توجيه کوي او دروغجن دلائل او بهانې به وړاندي کوي، لکه چې قرآن فرمايي:

وَمَا أَصْبَحَكُمْ يَوْمَ الْتَقَى الْجَمْعَانِ فَبِإِذْنِ اللَّهِ وَلِيَعْلَمَ الْمُؤْمِنِينَ ﴿١٦٦﴾
وَلِيَعْلَمَ الَّذِينَ نَافَقُوا وَقِيلَ لَهُمْ تَعَالَوْا قَتِلُوا فِي سَبِيلِ اللَّهِ أَوْ ادْفَعُوا^ط
قَالُوا لَوْ نَعْلَمُ قِتَالًا لَا تَتَّبِعَنَّكُمْ^ط هُمْ لِلْكَفْرِ يَوْمَئِذٍ أَقْرَبُ مِنْهُمْ
لِلْإِيمَنِ^ع يَقُولُونَ بِأَفْوَهِهِمْ مَا لَيْسَ فِي قُلُوبِهِمْ^ط وَاللَّهُ أَعْلَمُ بِمَا
يَكْتُمُونَ ﴿١٦٧﴾

آل عمران: ۱۶۶ - ۱۶۷

او هغه څه چې د دوو فوځونو د مخامخ کېدو په ورځ دروړسېدل، دا خو د الله په حکم او د دې لپاره وو چې مؤمنان معلوم کړي، او د دې لپاره چې هغه کسان هم معلوم کړي چې منافقت ئې کاوو او چې ورته وویل شو: راشئ یا د الله په لار کې وجنگېږئ یا دفاع وکړئ! وئې ویل: که د کوم جنگ پوهه مو وی حتماً مو ستاسو متابعت کاوو!! دوی په دغه ورځ کفر ته ډېر ورنږدې وو، تر هغه واین چې له ایمانه ئې درلودو، په خوله ئې هغه څه ویل چې په زړونو کې ئې نه وو او الله په هغه څه ډېر ښه پوه دی چې دوی ئې پټوي. دا مبارك آیتونه وايي: د احد د ماتې او د هغو تلفاتو پرېکړه الله کړې وه چې تاسو ته دروړسېدل، املونه ئې تاسو په خپله برابر کړي وو، هر څه د الله د سننو مطابق واقع کېږي، الله غوښتل چې په دې ستري ابتلاء سره د واقعي مؤمنانو او منافقینو ترمنځ تفکیک وشي، هغه منافقین راڅرګند شي چې نه د الله په لار کې جنگ ته تیار وو او نه له مدینې دفاع ته، د دوی پېژندنه ضروري وه، ترڅو په راتلونکي کې نه د الله په لار کې د جنگ په اړه په دوی حساب وکړئ او نه له مدینې د دفاع په اړه، تاسو په خپلو سترګو ولیدل چې د جهاد او دفاع په اړه د منافقینو ځواب څه وو؟ انکار، خو دا انکار په داسې الفاظو سره چې د دوی په څېر دوه مخی دی، په ظاهر کې ئې معنی یو څه او په حقیقت کې ئې معنی بل څه، په ظاهر کې د دوی د وینا معنی دا ده: که

پوهېدى چې جنگ واقع کېږي نو حتماً مو ستاسو په څنگ کې برخه اخيسته، د دې الفاظو يوه بله توجیه هم شوې خو مخکنۍ ترې غوره او دقیقه ده او هغه دا چې: که موږ په جنگ پوهېدى نو زموږ مشورو ته به مو اعتناء کړې وه او د مدينې له داخله به مو د دښمن مقابلې کړې وه، که داسې شوي وي موږ به هم ستاسو په څنگ کې وو. د دوى د الفاظو ظاهر بڼه برېښي او ساده لوح کسان پرې غولولى شي، خو الله تعالى ته د دوى د زړونو هغه نفاق څرگند دى چې دوى ئې پټوي.

هو؛ د جنگ حالت له اسلام او ايمان سره د يوه انسان د تړاو څرنگوالى جوتوي، کله چې په سختو او حساسو شرايطو کې او هغه مهال چې اسلام او اسلامي نهضت له گواښونو او بریدونو سره مخامخ وي، د اسلام بقاء له مسلمانانو او مؤمنانو د قربانۍ او ايثار غوښتنه کوي، څوک چې په داسې وخت کې له اسلام د دفاع پر ځاى د ځان په فکر کې وي، د عافيت گوبڼه لټوي، د خپلې راتلونکې هم او غم پرېشانه کړى وي، اسلام او نهضت په معرکه کې يوازې پرېږدي، دې ته نه چمتو کېږي چې کوم ضرر او خطر قبول کړي او د کوم سنگر او مورچلې ساتنه وکړي، دا د ايمان دروغجن مدعيان له شک پرته هيڅ ايمان نه لري او د کفر او نفاق په ډنډ کې پرېوتې. د شهادتونو او شهيدانو په اړه د دوى تبليغات داسې انځوروي:

الَّذِينَ قَالُوا لِإِخْوَانِهِمْ وَقَعَدُوا لَوْ أَطَاعُونَا مَا قُتِلُوا قُلْ فَادْرَأُوا عَنْ

أَنْفُسِكُمْ أَلَمُوتَ إِنْ كُنْتُمْ صَادِقِينَ ﴿١٦٨﴾

آل عمران: ۱۶۸

هغه چې خپلو وروڼو ته ئې وويل؛ په داسې حال کې چې په خپله کښېښتلي وو: که ئې زموږ خبره منلې وي؛ نه به وژل کېدل، ورته ووايه: له خپله ځانه مرگ دفع کړئ که رښتيني يئ.

دا همغه منافقين دي چې په خپله ئې هم په جنگ کې برخه وانخيسته او نور ئې هم له برخې اخيستو منع کول او له جگړې وروسته ئې ويل: که دوى زموږ خبره منلې وي او په جگړې کې ئې له برخې اخيستو ډډه کړې وي، نو

له دې مرگ ژوبلي سره به نه وو مخامخ شوي، دوی ته لنډ خو ډېر قاطع او خوله ماتوونکي ځواب ورکړی شوی: که په رښتیا ستاسو منافقانه تدبیرونه د چا د مرگ نېټه بدلولی شي نو لومړی د خپل مرگ چاره وکړئ!! که په خپلو منافقانه تدبیرونو سره د نورو د مرگ مخه نیولی شئ نو کوم داسي تدبیر هم وکړئ چي ستاسو خپل مرگ د تل لپاره وځنډوي!!

دا په غرض او مرض اخته ډله هر څه ته د د نیايي گټې له زاويې گوري، که د کوم تصميم او اقدام لازمه له گواښونو او خطرونو سره مخامخېدا وي، د مالي او ځاني تلفاتو احتمال په کي وي، که څه هم دا اقدام د ايمان واضح تقاضا او يوه څرگنده منصوبي فريضه وي، ترې ډډه کوي، او پر دې راضي وي چي دا کار ئې نه دی کړی، خو که په همدې اقدام کي مالي او مادي منافع او مطامع مضمر وي، نورو ترلاسه کړي وي او دی ترې محروم شوی وي، نو سخت حسرت او ندامت ئې ستونی نیسي او په هغه کار کي له برخي نه اخیستو پښېمان وي، لکه چي قرآن عظیم الشان فرمايي:

وَإِنَّ مِنْكُمْ لَمَنْ لَّيَبْطِئَنَّ فَإِنْ أَصَابَكُمْ مُصِيبَةٌ قَالَ قَدْ أَنْعَمَ اللَّهُ عَلَيَّ إِذْ لَمْ أَكُنْ مَعَهُمْ شَهِيدًا ﴿٧٢﴾ وَلَئِنْ أَصَابَكُمْ فَضْلٌ مِّنَ اللَّهِ لَيَقُولَنَّ كَأَنْ لَّمْ تَكُنْ بَيْنَكُمْ وَبَيْنَهُ مَوَدَّةٌ يَلْبِيتُنِي كُنْتُ مَعَهُمْ فَأَفُوزَ فَوْزًا عَظِيمًا



النساء: ٧٢

او يقيناً چي په تاسو کي ځيني هرو مرو لتي کوي، نو که کوم مصيبت درورسېږي وايي: واقعي چي الله پر ما هغه وخت فضل وکړ چي له دوی سره حاضر نه وم، او که د الله کوم فضل مو په برخه شي حتماً به داسي وينا کوي لکه چي ستاسو او د ده ترمنځ هيڅ دوستي نه وي: ای کاش له دوی سره وی او لويه بریا مي په برخه شوې وی.
په بل ځای کي فرمايي:

وَمِنَ النَّاسِ مَنْ يَقُولُ ءَامَنَّا بِاللَّهِ فَإِذَا أُوذِيَ فِي اللَّهِ جَعَلَ فِتْنَةَ النَّاسِ
كَعَذَابِ اللَّهِ وَلَئِنْ جَاءَ نَصْرٌ مِّن رَّبِّكَ لَيَقُولُنَّ إِنَّا كُنَّا مَعَكُمْ
أَوَّلَىٰ سَ اللَّهِ بِأَعْلَمَ بِمَا فِي صُدُورِ الْعَالَمِينَ ﴿١٠﴾ وَلَيَعْلَمَنَّ اللَّهُ الَّذِينَ
ءَامَنُوا وَلَيَعْلَمَنَّ الْمُنَافِقِينَ ﴿١١﴾

العنكبوت: ۱۰

او له خلكو ځيني داسي دي چي وايي: پر الله مو ايمان راوړی، خو كله چي د
الله په اړه وځورول شي د خلكو فتنه داسي گڼي لكه د الله عذاب، او كه ستا د
رب له لوري نصرت راشي حتماً وايي: يقيناً چي موږ له كوم شك پرته له
تاسو سره وو، آيا الله په هغه څه بڼه پوه نه دی چي د عالميانو په سينو كي
دي؟! او الله به حتماً هغه معلوم كړي چي ايمان ئي راوړی او حتماً به منافقين
معلوم كړي.

په دې مباركو آيتونو كي ويل شوي:

● ځيني خلك د ايمان دعوى كوي او وايي: پر الله مو ايمان راوړی، خو كله
چي د الله په اړه او د خپل ايمان له كبله د خلكو له لوري وځورول شي نو
همدا د خلكو په لاس ځورونه داسي گڼي لكه د الله تعالى عذاب. د دې فقري په
اړه مفسرينو بېل بېل تعبيرونه وړاندي كړي، ځينو ويلي چي د الله تعالى د
عذاب له وېري ئي ايمان راوړی او د خلكو د عذاب له كبله ئي ايمان پرېښی
او د كفر لوري ته اوښتی، او گواكي همدا د خلكو عذاب د الله تعالى د عذاب
په څېر گڼل دي، ځينو ويلي د خلكو عذاب دومره ورته ستر برېښي لكه د الله
عذاب!! غوره او دقيق تعبير دا دی چي ځيني خلك هغو طبيعي آزمويو ته چي
هر مؤمن د الله تعالى په لار كي ورسره مخامخ كېږي؛ د الهي عذاب په
سترگه گوري، او د هغو مؤمنانو په اړه چي له داسي آزمويو او ځورونو سره
مخامخ شوي دا تبليغات كوي چي دوى حتماً د الهي عذاب مستحق ول او حتماً
ئې داسي اشتباهات او غلطۍ كړې چي الله تعالى ترې ناراض شوی او له دغو

مصيبتونو او عذابونو سره ئې مخامخ کړي. د خلکو له لوري د دوی خورونو ته د الهي عذاب نوم ورکوي او په دې توگه د مظلومو مؤمنانو پر زخمونو مالگي دوروي. ورپسې فقره د دې مزید وضاحت کوي او د بریاوو په وخت کې د مؤمنانو په اړه د دوی وینا داسې انځوروي:

• او که ستا د رب له لوري نصرت راشي نو بیا په ډېر تاکید سره وايي: یقیناً چې موږ له کوم شک پرته له تاسو سره وو!! یعنې د مصیبتونو، هزیمتونو او خورونو په وخت کې د مؤمنانو په ضد غلط او ظالمانه تبلیغات کوي، دوی گرم او ملامت گڼي، خو د بریاوو په وخت کې ځان د دوی خواخوږی، ملگری او همسنگر معرفي کوي!!

• دوی ته ویل شوي چې تاسو په دې منافقانه دریځونو سره یوازي خپل ځان غولوی، هیڅ څه مو له الله تعالی پټ نه دي، ستاسو او د هر چا د سینو له اسرارو خبر دی، الله تعالی به حتماً داسې حالت راولي چې په ترڅ کې ئې هم واقعي مؤمنان جوت شي او هم مکار او حیله گر منافقین. له ستونزو او کړاوونو سره د مؤمنانو د مخامخ کولو یوه لویه موخه دا ده چې واقعي مؤمنان او دوه مخي چالاک منافقین جوت او سره تفکیک شي. له جهاد د دې ډلې امتناع د عدم استطاعت له کبله نه ده بلکې له استطاعت او استعداد سره سره ډډه کوي، لکه چې قرآن فرمایي:

وَإِذَا أُنزِلَتْ سُورَةٌ أَنْ ءَامِنُوا بِاللَّهِ وَجَاهِدُوا مَعَ رَسُولِهِ اسْتَعْذَنَكَ أَُولَؤُا

الطَّوْلِ مِنْهُمْ وَقَالُوا ذَرْنَا نَحْنُ مَعَ الْقَاعِدِينَ ﴿٨٦﴾

التوبة: ۸۶

او کله چې کومه داسې سوره نازلې شي چې (وايي) په الله ایمان راوړئ او د ده له پیغمبر سره یوځای جهاد وکړئ؛ نو د دوی وسي او توانمن به اجازه درنه غواړي او وايي به: موږ پرېږده چې له ناستو سره وو.

کله چې داسې سوره نازلې شي چې د الله تعالی په لار کې د جهاد حکم کوي، یعنې د جهاد وخت راورسېږي، حالت د دې تقاضا وکړي چې مسلمانان جهاد ته ملا وتړي، هر پر دین پوه مؤمن ته دا جوتې شي چې اوس نو د دین

غوښتنه دا ده چې وسلې ته لاس کړو او د الله تعالی په لار کې وجنگېږو، نو د منافقینو شتمن او توانمن به وگوري چې غواړي په جهاد کې له برخې اخیستو معاف شي، په دې راضي کېږي چې د هغو ښځو په څېر وروسته پاته شي چې له جهاد معافي دي، د مېړنو مجاهدینو په څېر جهاد ته ملا نه تړي، بلکې دا پېغور مني چې د وروسته پاته ښځو په قطار کې محسوب شي، د دې بې همتۍ او منافقت وجه دا ده چې د منافقتونو په سبب ئې پر زړونو مهر لگول شوی او پر حقیقت له پوهېدا عاجز دي. معیارونه ئې بدل شوي، دوی سره له دې چې شتمن او توانمن دي په جهاد کې برخه نه اخلي او همدا د بې همتۍ کار ته د پوهې او زیرکتیا نوم ورکوي، دا ځکه چې د دوی معیارونه بدل شوي او دا ځکه چې د قرآن د معیارونو له مخې دوی هوښیار او پوه نه بلکې کمعقله دي او نه پوهېږي.

قرآن فرمایي:

فَرِحَ الْمُخَلَّفُونَ بِمَقْعَدِهِمْ خَلْفَ رَسُولِ اللَّهِ وَكَرِهُوا أَنْ يُجَاهِدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَقَالُوا لَا تَنْفِرُوا فِي الْحَرِّ قُلْ نَارُ جَهَنَّمَ أَشَدُّ حَرًّا لَوْ كَانُوا يَفْقَهُونَ ﴿٨١﴾ التوبة: ٨١

شا ته پرېښودل شوي (وگړي) د الله د رسول په خلاف په خپلې ناستې خوشحال شول او له دې ئې کرکه وکړه چې د الله په لار کې په خپل مال او ځان سره جهاد وکړي او ونی ویل: په گرمي کې مه وځئ، (ورته) ووايه: د دوزخ اور تر ټولو زیات گرم دی؛ کاش دوی پوهېدی.

همداراز فرمایي:

لَوْ كَانَ عَرَضًا قَرِيبًا وَسَفَرًا قَاصِدًا لَاتَّبَعُوكَ وَلَكِنْ بَعُدَتْ عَلَيْهِمُ الشُّقَّةُ ۚ وَسَيَحْلِفُونَ بِاللَّهِ لَوِ اسْتَطَعْنَا لَخَرَجْنَا مَعَكُمْ يُهْلِكُونَ

التوبه: ۴۲

أَنْفُسَهُمْ وَاللَّهُ يَعْلَمُ إِنَّهُمْ لَكَاذِبُونَ ﴿٤٢﴾

که نږدې متاع او لنډ سفر وی نو هرومرو په تا پسي درتلل خو واټن ورته لري وبرېښېدو، ژر ده چې د الله په نامه به لوړه کوي چې که توانېدلی حتماً درسره وتلو، خپل ځان هلاکوي، او الله پوهېږي چې يقناً دوی دروغجن دي. دا آيت د نيمي لاري ملگرو په اړه دی، هغه کسان رابښي چې که مزل نږدې، سفر لنډ او خپلو موخو او اغراضو ته ژر رسېدل وي نو ستا ملگرتيا کوي، خو که مزل لري، سفر اوږد، او مقصد ته رسېدل گران وبرېښي؛ له ملگرتيا لاس اخلي او تا يوازي پرېږدي، په خپلي اشتباه اعتراف هم نه کوي بلکې د الله په نامه قسمونه کوي او وايي: کمزوري، بې وسي او ناتواني باعث شوه چې ملگرتيا په نيمايي کي پرېږدو او تر آخري منزل تگ ونشو کړی!! خو الله تعالی فرمايي چې دوی دروغجن دي، مالي او جسمي ناتوانی له ملگرتيا نه دي محروم کړي بلکې عدم صداقت او د اخلاص ضعف او د ايمان کمزورتيا منع کړي. دوی د نيمي لاري او آسان سفر ملگري ول، په دې موخه له تا سره يوځای شوي وو چې ډېر ژر به ډېر څه په لاس ورځي: غنيمت، دولت، شهرت، نوم، کرسی، او ډېر نور څه چې ستا په ملگرتيا کي ئې ترسترگو کېدل. دوی له جهاد په پاته کېدو او دروغجنو قسمونو سره ځان هلاکوي.

منافقين په جهاد کي شرکت او له گواښونو او خطرونو سره ډغري وهل د هلاکت سبب گڼي خو قرآن د البقره سوري په ۱۹۵ کي مؤمنانو ته وايي:

وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ وَأَحْسِنُوا إِنَّ اللَّهَ

مُحِبُّ الْمُحْسِنِينَ ﴿١٩٥﴾

او د الله په لار کي انفاق وکړئ او په خپل لاس ځان په هلاکت کي مه اچوئ او احسان وکړئ چې الله محسنين خوښوي.

په يويشتم آيت کي د منافقينو په اړه ويل شوي: که دوی اطاعت کړی وی، وينا ئې سمه وی او د جهاد په ارتباط له پرېکړي وروسته ئې له الله سره

په خپلو ژمنو صادقانه عمل کړی وی، نو همدا ورته غوره وو. په دې سره د مؤمنانو وجائب او مسئولیتونه په داسې توګه بیان شوي چې په ضمن کې ئې د منافقانو د ښه پېژندو څو نښې هم زموږ په وړاندې ږدي؛ په دې شرح:

الف: له دوی د ایمان غوښتنه دا وه چې د الله تعالی او د هغه د رسول د اوامرو او لارښوونو او د مشرتابه د پرېکړو په وړاندې ئې اطاعت کړی وی، مقررات ئې مراعاتولی، ضوابط او حدودو ته ئې التزام درلودی، له خپل سرې ئې ډډه کولی، دا ځکه چې دیانت او ایمان یوازې یوه مجردة نظریه نه ده چې یوازې د باور او اعتقاد غوښتنه کوي او بس، بلکې دین د باور او اعتقاد ترڅنګ د اطاعت غوښتنه کوي، دین د هغو لارښوونو مجموعه ده چې مؤمن انسان به ئې په رڼا کې درومي او د ژوند په ټولو چارو کې به عمل پرې کوي، د دین دغه خصوصیت او ځانګړتیا ته په پام سره ده چې هر پیغمبر خپل امت د توحید او خدای پالنې په لوري د دعوت تر څنګ عملي اطاعت ته بللی، لکه چې قرآن د عیسی صلعم وینا او دعوت ته اشاره کوي او فرمایي:

وَمُصَدِّقًا لِّمَا بَيْنَ يَدَيْهِ مِنَ التَّوْرَةِ وَلَا حِلَّ لَكُمْ بَعْضَ الَّذِي

حُرِّمَ عَلَيْكُمْ^{٥٠} وَجِئْتُكُمْ بِآيَةٍ مِّن رَّبِّكُمْ فَاتَّقُوا اللَّهَ وَأَطِيعُوا

آل عمران: ۵۰

او د هغه تورات تصدیقوونکی چې تر ما وړاندې وو او چې ځینې هغه شیان درته حلال کړم چې پر تاسو حرام کړی شوي او ستاسو د رب له لوري مې څرګنده نښه درته راوړې، نو له الله ووپریږئ او زما اطاعت وکړئ. د نوح علیه السلام په اړه فرمایي:

إِنِّي لَكُمْ رَسُولٌ أَمِينٌ^{١٧} فَاتَّقُوا اللَّهَ وَأَطِيعُوا

الشعراء: ۱۰۷

زه درته امین استازی یم، نو له الله ووپریږئ او زما اطاعت وکړئ. د صالح علیه السلام په اړه فرمایي:

إِنِّي لَكُمْ رَسُولٌ أَمِينٌ ﴿١٥٠﴾ فَاتَّقُوا اللَّهَ وَأَطِيعُوا

الشعراء: ۱۵۰ - ۱۵۱

زه درته امين استازی يم، نو له الله ووپړيږئ او زما اطاعت وكړئ.

په عامه توگه د ټولو پيغمبرانو صله په اړه فرمايي:

وَمَا أَرْسَلْنَا مِنْ رَسُولٍ إِلَّا لِيُطَاعَ بِإِذْنِ اللَّهِ وَلَوْ أَنَّهُمْ إِذْ ظَلَمُوا

أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ

النساء: ۶۴

تَوَّابًا رَحِيمًا ﴿١٥١﴾

او هيڅ پيغمبر مو له دې پرته د بل څه لپاره نه دئ لېږلی چي د الله په حکم سره ئې اطاعت وشي او که دوی هغه وخت درته راغلي وی چي پر خپل ځان ئې ظلم کړی وو، بيا ئې له الله مغفرت غوښتی وی او پيغمبر هم ورته بخښنه غوښتي وی، نو الله به ئې مهربان توبه منونکی موندلی وو.

د مؤمنانو وينا داسي بيانوي:

... وَقَالُوا سَمِعْنَا وَأَطَعْنَا غُفْرَانَكَ رَبَّنَا وَإِلَيْكَ الْمَصِيرُ ﴿٢٨٥﴾

البقره: ۲۸۵

... او وئې ويل: واموړېدل او اطاعت مو وكړ، ستا غفران او بخښنه اي زموږ ربه! او ستا په لور درتگ دئ.

گورئ چي په ايمان كي صادق مؤمن له تعلل او ځنډ پرته اطاعت كوي، كه د احكامو په تعميل او د لارښوونو په پلي كولو كي په غير عمدي توگه اشتباه وكړي او له كافي اهتمام او توجه سره سره د كوم قصور مرتكب شي نو د جبران لټه كوي او له خپل بخښونكي رب بخښنه غواړي. خو منافق داسي وي چي ظاهر ئې د مطيع او منقاد فرد په څېر وي، د اطاعت ژمنه كوي، خو په خفاء كي او د خپلو همرازو ملگرو په غونډي كي د يوه داسي عصيانگر او ياغي په توگه راڅرگند شي لكه چي نه له مسلمانانو سره كوم تعهد لري او نه

کوم تړاو، داسې څه وایي چې حتی دښمن ئې له ویلو ډډه کوي، قرآن کریم فرمایي:

وَيَقُولُونَ طَاعَةٌ فَإِذَا بَرَزُوا مِنْ عِنْدِكَ بَيَّتَ طَائِفَةٌ مِّنْهُمْ غَيْرَ الَّذِي تَقُولُ وَاللَّهُ يَكْتُبُ مَا يُبَيِّتُونَ فَأَعْرِضْ عَنْهُمْ وَتَوَكَّلْ عَلَى اللَّهِ ۚ وَكَفَىٰ

بِاللَّهِ وَكِيلًا ﴿٨١﴾ النساء: ٨١

او وایي: اطاعت (کوو)، خو کله چې ستا لخوا بهر ووځي نو یوه ډله ئې په شپه کې د هغه څه خلاف مرکې کوي چې دلته ئې وایي او الله د دوی دا د شپې مرکې لیکي، نو له دوی مخ واړوه او پر الله توکل وکړه او الله د وکیل په توګه کافي دی.

منافقینو به د پیغمبر علیه السلام په وړاندې د ایمان او اطاعت دعوی کوله، خو له خپلو ملګرو سره به ئې د شپې په غونډو کې د خپلې مخکنۍ وینا خلاف نور څه ویل، دلته د دوستۍ خبره او هلته د دښمنۍ، دلته د اطاعت او هلته د بغاوت، دلته د اخلاص او هلته د نفاق، هر څوک چې مخامخ یو څه وایي او تر شا بل څه؛ هغه منافق دی. په بل ځای کې فرمایي:

وَأَقْسَمُوا بِاللَّهِ جَهْدَ أَيْمَانِهِمْ لَئِنْ أَمَرْتَهُمْ لَيَخْرُجُنَّ ۚ قُلْ لَا تُقْسِمُوا ۚ

طَاعَةٌ مَّعْرُوفَةٌ ۚ إِنَّ اللَّهَ خَبِيرٌ بِمَا تَعْمَلُونَ ﴿٥٣﴾

النور: ٥٣

په خپلو کلکو قسمونو سره ئې د الله په نامه لوړه وکړه چې که امر ورته وکړي نو حتماً به (د جهاد لپاره) ووځي، ووايه: لوړه مه کوئ، پېژندل شوی اطاعت دی (ستاسو دنده)، یقیناً چې الله په هغه څه ښه پوهیږي چې تاسو ئې کوئ.

مؤمنان پر دې هم مکلف شوي چې وینا به ئې روغه او سمه وي او له

غلطو، ناورو او فساد پاروونکو ويناوو به ډډه کوي، معروف قول: روغه وينا د هر مؤمن يوه ديني وجيبه ده، تاسو د وينا له مخي کولی شئ يو مؤمن له يوه منافق تفکيک کړئ. قرآن په دې اړه فرمايي:

يَتَأْتِيهَا الَّذِينَ ءَامَنُوا اتَّقُوا اللَّهَ وَقُولُوا قَوْلًا سَدِيدًا ﴿٧٠﴾

الاحزاب: ۷۰

اې هغو چي ايمان ئې راوړی! د الله پروا وکړئ او په صفا او سمې وينا سره وينا کوئ.

او د منافقينو په اړه فرمايي:

قَدْ يَعْلَمُ اللَّهُ الْمُعَوِّقِينَ مِنْكُمْ وَالْقَائِلِينَ لِإِخْوَانِهِمْ هَلُمَّ إِلَيْنَا وَلَا

يَأْتُونَ الْبَاسَ إِلَّا قَلِيلًا ﴿٧١﴾ أَشِحَّةً عَلَيْكُمْ ؕ فَإِذَا جَاءَ الْخَوْفُ رَأَيْتَهُمْ

يَنْظُرُونَ إِلَيْكَ تَدُورُ أَعْيُنُهُمْ كَالَّذِي يُغْشَىٰ عَلَيْهِ مِنَ الْمَوْتِ ؕ فَإِذَا

ذَهَبَ الْخَوْفُ سَلَقُوكُمْ بِأَلْسِنَةٍ حِدَادٍ أَشِحَّةً عَلَى الْخَيْرِ ؕ أُولَٰئِكَ لَمْ

يُؤْمِنُوا فَأَحْبَطَ اللَّهُ أَعْمَلَهُمْ ؕ وَكَانَ ذَٰلِكَ عَلَى اللَّهِ يَسِيرًا ﴿٧٢﴾

الاحزاب: ۱۸

بې شکه چي الله ستاسو خنډ کېدونکي وگړي او هغه ښه پېژندلي چي خپلو وروڼو ته (د دې وينا) ويوونکي وو: زموږ لوري ته راشئ په داسي حال کي چي په جگړي کي برخه نه اخلي مگر ډېر لږ، پر تاسو (د هري ښېگڼې) په اړه بخل کوونکي، کله چي د وېرې حالت راشي نو دوی به وويني چي ستا په لوري به داسي گوري چي سترگی به ئې رغړي، د هغه چا په څېر چي د مرگ (د وېرې او هيبت) له کبله بې سده شوی، خو کله چي وېره (او د خوف حالت) له منځه ولاړ شي له تاسو سره به په تېرو ژبو مخامخ کېږي، د مال ډېر حرص لرونکي، دوی ايمان نه دی راوړی، نو الله د دوی عملونه حبط

کړل او دا کار الله ته آسان دی.

فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتُقَطِّعُوا أَرْحَامَكُمْ



۲۲- نو آیا دې ته نږدې یی چې که (د چارو) متولي شی په زمکي کي به فسادونه کوئ او د خپلوئ اړیکي به شلوئ؟!

(۲۲)- د دې مبارک آیت په اړه څو خبري په پام کي ولری:

- د تولی صیغه کله د شا اړولو او اعراض په معنی راځي او کله د ولایت او د چارو د متولي کېدو په معنی، مضمون ته پام سره د دې صیغې معنی جوته کېږي، دلته په مخکنیو آیتونو کي د هغو منافقینو په اړه بحث شوی چې د جهاد تر فرض کېدو وړاندي ئې ویل: ولي دا اجازه نه راګول کېږي چې د دښمن په خلاف وسلې ته لاس کړو! خو کله چې جهاد فرض کړی شو د دوی د دروغجنو ادعاګانو حقیقت جوت شو، سنگر ته تګ ئې داسي ګڼلو لکه د مرګ کومي ته تګ!! په همدې ارتباط دلته ویل شوي چې که تاسو له جهاد پرته له کومي بلي لنډي لاري قدرت ترلاسه کړئ او د خلکو د چارو متولي شی نو له دې پرته بله هیله نشي کېدی چې په زمکي کي به فسادونه کوئ او د خپلوئ اړیکي به شلوئ؟! یعني چا چې د سنگر سختي ورځي نه وي لیدلې، د مبارزې په لوړو ژورو او کړلېچونو کي نه وي روزل شوی، د بریا پالی ئې د ستونزو او کړاوونو له ګاللو وروسته نه وي ترلاسه کړې، بلکي وریا ئې ترلاسه کړې وي، له لنډي لاري او په آسانی سره قدرت ته رسېدلی او د خلکو د چارو متولي شوی وي، تاریخي تجربو ښودلې چې داسي خلک له یوې خوا مفسد واکمنان جوړ شوي او له بلي خوا قسي القلب او بی رحم چارواکي، نه ئې د مبارزې لاسته راوړنو ته څه ارزښت او اهمیت ورکړی او د هغوی ساتني ته ئې اعتناء کړې، نه ئې له اقتدار او صلاحیتونو د استفادې په څرنگوالي کي احتیاط او دقت کړی او نه ئې خلکو ته اهمیت ورکړی او د زړه سوي او ترحم له مخي ئې له هغوی سره چلن کړی.

الله تعالى د دې مبارك آيت په ترڅ كې لارښوونه كوي چې له هغه چا د يوه صالح چارواكي او د خلكو د چارو د زړه سواند متولي طمع نشي كېدې چې د جهاد په لوړو ژورو كې نه وي روزل شوى، هغه طبيعي پړاوونه ئې نه وي پلي كړي چې يو نهضت ئې بري ته د رسېدو په لار كې بايد پلي كړي، د مبارزې ستونزې ئې نه وي گاللې، د پېښو په ترڅ كې نه وي تربيه شوى او ضروري تجارب ئې نه وي په برخه شوي؛ نه شي كولى د يوه صالح او زړه سواند واكمن په توگه عمل وكړي، دا آسان دى چې سياسي قدرت له يوه لاس بل ته انتقال شي خو د يوه نهضت د مبارزې سخت او ستونزمن پړاو هغه مهال پيل كېږي چې قدرت تر لاسه كړي خو د خپلو اهدافو د پلي كولو لپاره مستعد او روزل شوي غړي ونه لري، د مستعدو او صالح افرادو د روزلو اصلي او اساسي مرحله تر انقلاب او بري وړاندي مرحله ده، له بري وروسته كه څه هم وسائل او ذرائع تر وړاندي زيات او امكانات پراخ شي خو د ټولني د اصلاح او رغوني كار د هغو بنسټونو او شخصيتونو له لاري ترسره كېږي چې تر انقلاب وړاندي تعبيه شوي، له دې پرته كه د ټولني اصلاح او رغونه محال نه وي نو يقيناً چې گران كار دى.

قرآن كريم په دې اړه فرمايي:

وَمِنَ النَّاسِ مَنْ يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَى مَا فِي قَلْبِهِ وَهُوَ أَلَدُّ الْخِصَامِ ﴿٢٤﴾ وَإِذَا تَوَلَّى سَعَى فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ ۗ وَاللَّهُ لَا يُحِبُّ الْفُسَادَ ﴿٢٥﴾ وَإِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ ۖ فَحَسْبُهُ جَهَنَّمُ وَلَبِئْسَ الْمِهَادُ ﴿٢٦﴾

البقره: ۲۰۴-۲۰۶

او له خلكو ځيني داسي دي چې د دنيا په اړه د ده وينا دي حيرانوي او په هغه څه الله شاهد نيسي چې په زړه كې ئې دي، په داسي حال كې چې دى تر ټولو كلك دښمن دى. خو كله چې متولي شي نو په زمكه كې د دې هڅه كوي چې

فساد په کي خور کړي او فصل او نسل تباه کړي او الله خو فساد نه خوښوي. او چي ورته وويل شي: له خدايه ووبرېره! عزت النفس ئي گناه ته وپاروي، نو جهنم ورته کافي دى او څومره بد ټاټوبى!

دلته د منافقينو هغه ډله معرفي شوې چي ظاهر ئي د دوست، وينا ئي حيرانوونکې، د دنيوي چارو په اړه وينا ئي ډېره جالبه او جاذبه، خو په حقيقت کي تر بل هر دښمن خطرناک او کينه کښ، له مسلمانانو سره د مخامخ کېدو په وخت کي ځان د دوى له ډلي بښي، قسمونه خوري چي په زړه کي ئي پوخ ايمان دى او له مسلمانانو سره کلکه مينه، خو کله چي قدرت په لاس ورشي او د خلکو د چارو متولي شي، نو بيا ئي ټوله هڅه دا وي چي فساد خور کړي، د جگړو اور ته لمن ووهي، کافران پر مسلمانانو بريد ته وهڅوي او د وينو تويولو او د فصلونو د تباھۍ باعث شي، دوى الله د خپل زړه په حال شاهد نيسي حال دا چي د دوى زړونه له فساد ډک دي او الله فساد نه خوښوي. کله چي د دوى پر کړنو انتقاد وشي او دا ورته وويل شي چي له گناه لاس واخله او له الله ووبرېره، نو دا انتقاد پر خپل عزت تېرى گڼي، له خپلي گناه دفاع کوي او مزید گناهونو ته هڅول کېږي. له دې مبارک آيت معلومېږي چي د نصيحت په مقابل کي حساسيت بنودل او سالم انتقاد په خپل عزت تېرى گڼل د نفاق نښه ده.

دوى ځان ته مصلح وايي خو په حقيقت کي مفسدين دي، لکه چي قرآن فرمايي:

وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ ﴿١١﴾

أَلَا إِنَّهُمْ هُمُ الْمُفْسِدُونَ وَلَكِنْ لَا يَشْعُرُونَ ﴿١٢﴾

البقره: ۱۱ - ۱۲

او کله چي ورته وويل شي: په زمکي کي فساد او تباھي مه کوئ، وايي: موږ خو په يقين سره مصلحين يو. پام چي همدا دوى مفسدين دي خو نه پوهېږي.

الله تعالى د دوى برخليک داسي گڼي:

الَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِمْ
أَنْ يُوصَلَ وَيُفْسِدُونَ فِي الْأَرْضِ ۚ أُولَٰئِكَ هُمُ الْخَاسِرُونَ ﴿٢٧﴾

البقره: ۲۷

هغه (فاسقان) چې الهي ژمني له ټينګولو وروسته ماتوي او هغه څه غوڅوي چې الله ئې د وړولو امر کړی او په زمکه کې فساد کوي، همدا دوی خاسر او تباه شوي دي.

د ۲۲ آيت د (تولی) لفظ نورو معانيو ته په پام سره دا آيت دوه نور تعبيرونه هم لري، په دې توګه:

الف: که د الله په لار کې له قتل ډډه وکړئ ستاسو دا اعراض به په دې حالت منتج شي چې مفسد، قسي القلب او بي رحم وګړي لازيات جري او جسور شي، د فساد لمن خوره شي، او په ټولني کې د صلح، امنيت، رافت او رحمت تغر ټول شي.

ب: که د ايمان له لاري په شا شئ نو بېرته به د کفر هغه مخکني سپېره حالت ته ستانه شئ چې فساد او قساوت ئې ځانګړتياوي وي، د هغه حالت په اړه قرآن فرمايي:

ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ لِيُذِيقَهُمْ بَعْضَ

الَّذِي عَمِلُوا لَعَلَّهُمْ يَرْجِعُونَ ﴿٤١﴾

الروم: ۴۱

د هغه څه له کبله چې د خلکو لاسونو حاصل کړي په وچه او سمندر کې فساد راڅرګند شو، د دې لپاره چې دوی ته د ځينو هغو عملونو خوند وروڅکو چې دوی کړي؛ په دې هيله چې راوګرځي.

أُولَٰئِكَ الَّذِينَ لَعَنَهُمُ اللَّهُ فَأَصَمَّهُمْ وَأَعَمَّى أَبْصَرَهُمْ ﴿٣٣﴾

۳- دوی همغه دي چې الله لعنت کړي او له کبله ئې کانه کړي او سترګې ئې

ورړندې کړي.

(۲۳)- دا مبارک آیت وايي: هغه چې له ایمان وروسته د نفاق لوري ته بنویږي؛ په ځانگړې توگه څوک چې اقتدار ته له رسېدو وروسته د ایمان له تگلارې منحرف کیږي؛ الله تعالی دا خلک د لغت وړ گڼي، په الهي لغت له اخته کېدو وروسته د حقائقو له درک داسې عاجز او محروم شي چې نه د نورو پند او نصیحت پرې څه اغېز کوي او نه داسې بصیرت ورته پاته کیږي چې په خپله سمه لار تشخیص او د حق لوري ته راوگرځي، داسې لکه چې پر سترگو او غوږونو ئې پرده غوړېدلې وي، ورو ورو له سمې لارې دومره کاږه ولاړ شي چې د بېرته ستنېدو امکان ئې له منځه ولاړ شي، لکه چې قرآن فرمایي:

أُولَٰئِكَ الَّذِينَ لَعَنَهُمُ اللَّهُ^ط وَمَنْ يَلْعَنِ اللَّهُ فَلَنْ تَجِدَ لَهُ نَصِيرًا ﴿٥٢﴾

النساء: ۵۲

دوی همغه دي چې الله رتلي دي او الله چې څوک ورته نو هېڅ ملاتړی به ورته ونه مومي.
په بل ځای کې فرمایي:

كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ وَشَهِدُوا أَنَّ الرَّسُولَ حَقٌّ

وَجَاءَهُمُ الْبَيِّنَاتُ^ع وَاللَّهُ لَا يَهْدِي الْقَوْمَ الظَّالِمِينَ ﴿٥٦﴾ أُولَٰئِكَ

جَزَاءُهُمْ أَنَّ عَلَيْهِمْ لَعْنَةَ اللَّهِ وَالْمَلَائِكَةِ وَالنَّاسِ أَجْمَعِينَ ﴿٥٧﴾ خَالِدِينَ

فِيهَا لَا يُخَفَّفُ عَنْهُمْ الْعَذَابُ وَلَا هُمْ يُنْظَرُونَ ﴿٥٨﴾

عمران: ۸۶ - ۸۸

څنگه به الله هغه قوم هدایت کړي چې له خپل ایمان وروسته کافران شول، په داسې حال کې چې د پیغمبر د حقانیت شاهد ول او څرگندي نښې ورته راغلې وې او الله داسې ظالم قوم نه هدایت کوي. د دوی سزا دا ده چې د الله، ملائکو

او ټولو خلکو لعنت به پرې ورېږي. په هغه کې تلپاتې، نه به عذاب ترې سپک کړی شي او نه به مهلت ورکړی شي.
همداراز فرمايي:

وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِمْ أَنْ يُوصَلَ وَيُفْسِدُونَ فِي الْأَرْضِ أُولَٰئِكَ لَهُمُ اللَّعْنَةُ وَهُمْ سُوءُ

الرعد: ۲۵



او هغه چې د الله عهد له هغه وروسته ماتوي چې ژمنه ئې پرې کړې او هغه څه قطع کوي چې الله ئې د وصلولو امر کړی او په زمکې کې فساد کوي، دوی ته لعنت دی او دوی ته بد ټاټوبی دی.
قرآن وايي: د ځينو انحراف له دې کبله وي چې گمان کوي د ايمان په لار کې به آزمويني نه وي او هغه به په الهي عذاب نه اخته کېږي چې په دې آزموينو کې ماته وخوري، لکه چې فرمايي:

وَحَسِبُوا أَلَّا تَكُونَ فِتْنَةٌ فَعَمُوا وَصَمُوا ثُمَّ تَابَ اللَّهُ عَلَيْهِمْ ثُمَّ

عَمُوا وَصَمُوا كَثِيرٌ مِنْهُمْ ۖ وَاللَّهُ بَصِيرٌ بِمَا يَعْمَلُونَ ﴿٧١﴾

المائدة: ۷۱

او دا گمان ئې وکړ چې څه عذاب (يا آزموينه) به نه وي، نو رانده او کاڼه شول، بيا الله پرې ورحدېدو، خو بيا ئې ډېر رانده او کاڼه شول او الله د هغه څه بڼه ليدونکی دی چې دوی ئې کوي.
په بل ځای کې د دوی حالت داسې انځوروي:

مَثَلُهُمْ كَمَثَلِ الَّذِي اسْتَوْقَدَ نَارًا فَلَمَّا أَضَاءَتْ مَا حَوْلَهُ ذَهَبَ اللَّهُ

بُنُورِهِمْ وَتَرَكَهُمْ فِي ظُلُمَاتٍ لَا يُبْصِرُونَ ﴿١٧﴾ صُمُّ بَكْمٌ عُمَىٰ فَهُمْ لَا

البقره: ۱۷ - ۱۸

يَرْجِعُونَ ﴿١٨﴾

مثال ئې د هغه چا مثال ته ورته دئ چې اور ئې بل کړ، خو چې کله ئې د ده ماحول روښانه کړ؛ الله د دوی (د بصیرت) نور ختم کړ او په داسې تیارو کې ئې پرېښودل چې څه نه ویني. کانه، گونگیان او رانده، نو بېرته راگرځېدی نشي.

دوی داسې دي چې رڼا وگوري خو خپل حالت ئې داسې دئ چې له رڼا د گټې اخیستو پر ځای د سترگو مخکنی نور هم له لاسه ورکړي، الله تعالی د دوی د سترگو نور ختم کړي، دا د الله سنت دئ چې بیماری سترگي د رڼا په لیدو سره خپل نور له لاسه ورکړي. خو داسې رانده دي چې د بل خبره هم نه اوري، له بله د لاري په اړه د پوښتنې ژبه هم نه لري.

أَفَلَا يَتَذَكَّرُونَ أَلَمْ يَكُنْ عَلَىٰ قُلُوبِ أَقْفَالَهَا ﴿٢٤﴾

۲۴- نو آیا په قرآن کې تدبر نه کوي یا ئې پر زړونو خپل کلپونه دي.

(۲۴)- دلته د منافقینو د مخکنې چلن د عواملو په اړه دوه احتماله وړاندي شوي: په قرآن کې عدم تدبر او د هدایت په وړاندي د دوی د زړونو د ډیري بندېدل، یعنې یا خو د قرآن په هغه الهي کتاب کې له تدبر محروم شوي چې دوی د ایمان ادعاء پرې لري، او یا ئې د بیمارو زړونو دروازي د دې الهي کتاب د معارفو په وړاندي تړل شوي.

الف- په قرآن کې عدم تدبر

د قرآن له لارښوونو بې خبري، د ایماني مسئولیتونو په اړه ناقص او نیمگړی معرفت، د هغې لاري له لوړو ژورو او کړلیچونو بې خبري چې د الله تعالی په لوري درومي، د اسلامي نهضت د تگلاري او د هغې د مقتضیاتو په اړه جهل، او د کفر او ایمان تر منځ وروستی پوله او فاصل حد نه پېژندا د دې باعث شوي چې دا ډله د خپلې تگلاري او دریځونو په ټاکلو او د وسائلو په غوراوي کې د خبط او خطا مرتکب شي او په هرگام کې د نفاق داعي ته

لبیک ووايي.

دا موضوع د رسول الله په يوه حديث کي په دې توگه راغلي:

عن ابن مسعود جله : قال : **إِنَّ رَسُولَ اللَّهِ قَالَ : « ضَرَبَ اللَّهُ مَثَلًا صِرَاطًا مُسْتَقِيمًا ، وَعَنْ جَنْبَيْ الصِّرَاطِ سَوْرَانِ فِيهِمَا أَبْوَابٌ مُفْتَتَحَةٌ ، وَعَلَى الْأَبْوَابِ سِتُورٌ مُرَخَّاةٌ ، وَعِنْدَ رَأْسِ الصِّرَاطِ دَاعٍ يَقُولُ : اسْتَقِيمُوا عَلَى الصِّرَاطِ وَلَا تَعَوْجُوا ، وَفَوْقَ ذَلِكَ دَاعٍ يَدْعُو كُلَّمَا هَمَّ عَبْدٌ أَنْ يَفْتَحَ شَيْئًا مِنْ تِلْكَ الْأَبْوَابِ ، قَالَ : وَيْحَكَ ، لَا تَفْتَحْهُ ، فَإِنَّكَ إِنْ تَفْتَحَهَا تَلْجُهُ . ثُمَّ فَسَّرَهُ فَأَخْبَرَ : أَنَّ الصِّرَاطَ : هُوَ الْإِسْلَامُ ، وَأَنَّ الْأَبْوَابَ الْمَفْتَتَحَةَ ، مُحَارِمُ اللَّهِ ، وَأَنَّ السُّتُورَ الْمُرَخَّاةَ : حُدُودُ اللَّهِ ، وَالِدَّاعِي عَلَى رَأْسِ الصِّرَاطِ : هُوَ الْقُرْآنُ ، وَأَنَّ الدَّاعِيَ مِنْ فَوْقِهِ : هُوَ وَاِعْظُ اللَّهِ فِي قَلْبِ كُلِّ مُؤْمِنٍ » .** مسند احمد

له ابن مسعود رضي الله عنه روايت دئ چي رسول الله و فرمايل: الله تعالى د مستقيمي لاري مثال داسي بيان کړی چي په دواړو کنارو کي ئي دېوالونه دي، چي په هغوی کي خلاصی دروازی دي او پردې پرې راخړېدلې دي، د لاري پر سر یو داعي دئ چي په لور غږ وایي: په دې لاري مخامخ او سیده ولاړ شئ او یوه بل لوري ته مه کاږه کېږئ، او تر هغه بر بل داعي دئ چي ټولو ته بلنه ورکوي، کله چي یو بنده د کومي دروازی د پرانیستلو اراده وکړي ورته وایي: افسوس ستا پر حال، دروازه مه پرانیزه که نه نو ور داخل به شي (له لاري به منحرف شي)، بیا ئي هغه داسي تفسیر کړ او وئې ویل: مستقیمه لار د اسلام لار ده، دروازی محارم (هغه څه چي الله تعالی تحریم کړي) دي، خوړندي پردې الهي حدود دي، د لاري پر سر داعي قرآن دئ، او هغه لور داعي هغه الهي او فطري واعظ دئ چي د هر مؤمن په زړه کي اېښودل شوی.

هو؛ څوک چي د دې لارښود داعي بلنه وانه وري او لارښوونه ئي د لاري په اوږدو کي ونه کاروي حتماً به له ډېرو دروازو کومه یوه پرانیزي او له سمي لاري به منحرف کېږي.
الله تعالی د قرآن په اړه فرمایي:

إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ وَيُبَشِّرُ الْمُؤْمِنِينَ الَّذِينَ

يَعْمَلُونَ الصَّالِحَاتِ أَنَّ لَهُمْ أَجْرًا كَبِيرًا ﴿١٠﴾ وَأَنَّ الَّذِينَ لَا يُؤْمِنُونَ

بِالْآخِرَةِ أَعْتَدْنَا لَهُمْ عَذَابًا أَلِيمًا ﴿١١﴾
الاسراء: ۹-۱۰

يقيناً چې دا قرآن هغه څه ته لارښوونه کوي چې تر ټولو سمه او سيده ده،
او هغو مؤمنانو ته زېږی ورکوي چې نېک عملونه کوي، (دا زېږی) چې ستر
اجر به ئې په برخه شي. او دا چې هغو ته دردناک عذاب دی چې پر آخرت
ایمان نه راوړي.

د قرآن له لارښوونو د بې خبرۍ له کبله ده چې ځيني تلوار کوي او له
خپل وخت وړاندي بری غواړي، لکه چې قرآن فرمايي:

أَمْ حَسِبْتُمْ أَنْ تُدْخِلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ
مَسْتَهْمُ الْبَاسَاءِ وَالضَّرَّاءِ وَزُلْزِلُوا حَتَّى يَقُولَ الرَّسُولُ وَالَّذِينَ ءَامَنُوا

مَعَهُ مَتَى نَصَرَ اللَّهُ ۖ أَلَا إِنَّ نَصَرَ اللَّهِ قَرِيبٌ ﴿١٢﴾

البقره: ۲۱۴

آيا داسي مو انگېرلي چې جنت ته به داخل شئ حال دا چې لاتراوسه پر تاسو
هغو کسانو ته ورته حالت نه دی راغلی چې تر تاسو مخکې تېر شوي؛
ستونزي او کړاوونه ورورسېدل او ولړزول شول، هومره چې پيغمبر او د ده
په خوا کي مؤمنانو به ويل: دالله نصرت او مرسته به کله راځي؟ خبردار چې
د الله مرسته نږدې ده.

له دې آيت په ډېر صراحت سره دا خبره معلومېږي چې د ايمان لار له
آزموينو او ابتلاواتو ډکه لار ده، جنت ته د رسېدو او پر دښمن د برياً تر لاسه
کولو طمع، يوازي په هغه صورت کي پر ځای طمع ده چې له ابتلاواتو
بريالی تېر شي او له دې مخکې داسي طمع هسي يو اټکل، گمان او هيله ده.
همداراز فرمايي:

أَمْرٍ حَسِبْتُمْ أَنْ تَدْخُلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ
وَيَعْلَمَ الصَّابِرِينَ ﴿١٤٢﴾

آل عمران: ۱۴۲

آيا داسي مو انگېرلې چې جنت ته به له هغه د مخه داخل شئ چې لا الله نه ستاسو مجاهدين معلوم کړي او نه ئي صابران معلوم کړي!!
په بل ځای کې فرمايي:

أَمْرٍ حَسِبْتُمْ أَنْ تُتْرَكُوا وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَلَمْ
يَتَّخِذُوا مِنْ دُونِ اللَّهِ وَلَا رَسُولِهِ وَلَا الْمُؤْمِنِينَ وَلِيجَةً وَاللَّهُ خَبِيرٌ



تَعْمَلُونَ

بِمَا

التوبة: ۱۶

آيا گمان مو کړی چې همداسي به پرېښودل شئ، حال دا چې تراوسه الله ستاسو هغه کسان نه دي معلوم کړي چې جهاد ئي کړی او له الله او د ده له رسول او مؤمنانو پرته ئي د اسرارو بل محرم ځانته نه دی غوره کړی. او الله ستاسو له کړو وړو ښه خبر دی.

يعني تر څو چې الله جل شأنه د مؤمنانو په ډلي کې دغه کسان نه وي تفکيک کړي، مجاهدين ئي نه وي معلوم کړي او هغه ئي نه وي بېل کړي چې له الله تعالی، د هغه له پیغمبر او له مؤمنانو پرته بل څوک د پټ دوست په توگه نه نیسي، گمان مه کوئ چې الله جل شأنه به تاسو همدغسې خپلي مخي ته پرېږدي او له ابتلاعاتو او آزمويڼو سره به مو مخامخ نه کړي!!

ب - مسخ شوی زړه

د منافقانه موافقو بله وجه مسخ شوی زړه دی، هغه سپېره او بي احساس ضمير چې د ښېگڼي ملکات او محرکات په کې خپل شوي، د شرارتونو، تقين، بدکاریو او خدعو د تکرار له کبله د دوی زړونه داسي تور شوي چې د

(حق) او (هدایت) لپاره په هغه کې هېڅ ځای نه دی پاته، د زړه صفحه ئې داسې زنگ و هلي ده چې هېڅ صیقل ئې نشي صفا کولی. لکه چې قرآن فرمایي:

فَأَعْقَبَهُمْ نِفَاقًا فِي قُلُوبِهِم إِلَى يَوْمِ يَلْقَوْنَهُ بِمَا أَخْلَفُوا اللَّهَ مَا وَعَدُوهُ



وَبِمَا كَانُوا يَكْذِبُونَ

التوبه: ۷۷

نو په پایله کې ئې داسې نفاق ورپه برخه کړ چې تر هغې ورځې به د دوی په زړونو کې وي چې ورسره مخامخ شي، له دې امله چې له الله سره ئې په کړو ژمنو کې مخالفت وکړ او له دې امله چې دروغ ئې ویل. په بل ځای فرمایي:

فَبِمَا نَقْضِهِمْ مِيثَاقَهُمْ لَعَنَّاهُمْ وَجَعَلْنَا قُلُوبَهُمْ قَاسِيَةً يُحَرِّفُونَ
الْكَلِمَ عَنْ مَوَاضِعِهِ^۱ وَنَسُوا حَظًّا مِمَّا ذُكِّرُوا بِهِ^۲ وَلَا تَزَالُ تَطَّلُعُ
عَلَى خَائِنَةٍ مِنْهُمْ إِلَّا قَلِيلًا مِنْهُمْ^۳ فَأَعْفُ عَنْهُمْ وَأَصْفَحْ^۴ إِنَّ اللَّهَ يُحِبُّ



الْمُحْسِنِينَ

المائدة: ۱۳

نو د خپلو ژمنو د ماتولو له کبله مو ورتل او د دوی زړونه مو سخت کړل، کلمې له خپل خپل ځایه کړوي او له هغه څه ئې برخمن کېدل هېر کړل چې پند پرې ورکول کېدو او تل به د دوی له یوه او بل خیانت خبرېږي، مگر لږ ئې، نو ترې تېر شه او مخ ترې وایوه، بې شکه چې الله داسې محسنین خوښوي.

په بل ځای کې د همدې بیمارزو وینا داسې راوړي:

وَقَالُوا قُلُوبُنَا فِيْ أَكِنَّةٍ مِّمَّا تَدْعُونَا إِلَيْهِ وَفِيْ ءَاذَانِنَا وَقْرٌ وَمِنْ بَيْنِنَا

وَبَيْنِكَ حِجَابٌ فَاعْمَلْ إِنَّا عَمِلُونَ ﴿٥﴾

السجده: ۵

او وئې ويل: زموږ زړونه د هغه څه په وړاندي په پردو کي دي چي ته مو ورېلي او په غوږونو کي مو دروندوالی دی او زموږ او ستا تر منځ ځانگړی حجاب دی نو ته (خپل) کار کوه چي موږ ئې هم کوونکي يو.

۷ إِنَّ الَّذِينَ أَرْتَدُّوا عَلَىٰ أَدْبَارِهِمْ مِّنْ بَعْدِ مَا تَبَيَّنَ لَهُمُ الْهُدَىٰ

الشَّيْطَانُ سَوَّلَ لَهُمْ وَأَمْلَىٰ لَهُمْ ﴿٦﴾

۲۵- يقيناً هغه چي پر خپلو شاگانو واوښتل له هغه وروسته چي هدايت ورته څرگند شو؛ شيطان دا ورته سينگار کړی او هيلي ئې ورته تلقين کړي.

————— (۲۵)- دلته د دې ډلې د ارتداد لپاره دوه دلائل وړاندي شوي:

- شيطان د دوی منافقانه وضع ورته بنایسته کړي.
- د خپلي منافقانه تگلاري د پایلو په اړه ئې د دوی په زړونو کي هيلي راتوکولي.

نامرئي شيطان او د انسان په څېرې کي شيطان چي په گډه د خلکو د اضلال او ازلال په کار بوخت وي هڅه کوي منافقين له ايمان ارتداد ته او له صف انشعاب ته وهڅوي، دواړه شيطانان يو بل ته لاس ورکوي، منافقين په منافقانه مواقفو او دريځونو تاييدوي، د دوی ارتدادي او انشعابي کړني ورته سمې او صحيح انځوروي، مزيد ارتداد او انشعاب ته ئې تشويقوي، هغه ورته بنکلی برېښوي، د هغه په گټه توجيهات او مبررات تعبیه کوي، ورته وايي چي ارتداد او انشعاب ئې ډېرې گټې لري، د نفاق راتلونکی ورته ځلانده او نتائج ئې مثبت ښيي، د منافقانه دريځونو پایلو ته ئې هيله من کوي، همدا سبب دی چي دوی منافقت، دروغ، خدعي، دوکي، مکر، له ژمنو تر شا کېدل او

نورو منافقانه خصلتونو ته په بده سترگه نه گوري او کرکجن ئې نه گني، بلکي له صداقت او اخلاص کرکه لري او هغه څوک سفیه او جاهل گني چي د سپېڅلو اهدافو په لار کي قربانی ته چمتو وي، پر خپلو ژمنو ودرېږي او اخلاص او صداقت لري.

قرآن کریم په دې اړه فرمایي:

يَعِدُهُمْ وَيُمَنِّيهِمْ وَمَا يَعِدُهُمُ الشَّيْطَانُ إِلَّا غُرُورًا ﴿١٢٠﴾

النساء: ۱۲۰

وعدې ورسره کوي او هيلي په کي راوړوي او شيطان خو له تېر ايستو پرته څه وعده نه ورسره کوي.

د عاد او ثمود په اړه فرمایي:

وَعَادًا وَثَمُودًا وَقَدْ تَبَيَّنَ لَكُمْ مِّنْ مَّسْكِنِهِمْ^ط وَزَيْنَ لَهُمُ

الشَّيْطَانُ أَعْمَلَهُمْ فَصَدَّهُمْ عَنِ السَّبِيلِ وَكَانُوا مُسْتَبْصِرِينَ ﴿٣٨﴾

العنکبوت: ۳۸

او عاد او ثمود چي له استوگنځيو ئې درته جوتنه شوې، او شيطان خپل عملونه ورته بنایسته کړل نو له لاري ئې واورول، په داسي حال کي چي سترگور ول. په بل ځای کي د هغو په اړه چي شيطان هڅولي او له مؤمنانو سره جنگ ته ئې تشويق کړي فرمایي:

وَإِذْ زَيْنَ لَهُمُ الشَّيْطَانُ أَعْمَلَهُمْ وَقَالَ لَا غَالِبَ لَكُمْ الْيَوْمَ مِن

النَّاسِ وَإِنِّي جَارٌّ لَّكُمْ^ط فَلَمَّا تَرَأَتِ الْفِئَتَانِ نَكَصَ عَلَى عَقْبَيْهِ

وَقَالَ إِنِّي بَرِيءٌ مِّنْكُمْ إِنِّي أَرَىٰ مَا لَا تَرَوْنَ إِنِّي أَخَافُ اللَّهَ^ج وَاللَّهُ



الْعَقَابِ

شَدِيدُ

الانفال: ٤٨

او كله چي شيطان خپل عملونه ورته بنایسته کړل او وئې ويل: نن په خلکو کې هېڅ غالبېدونکې (حریف) نه لری، په داسې حال کې چې زه مو ملگری یم، خو كله چي دواړو ډلو سره وليدل؛ په خپلو پوندو واوښت او وئې ويل: زه له تاسو بې زاره یم، زه هغه څه گورم چې تاسو ئې نه گورئ، زه له خدايه وېرېږم، او الله خو شديدالعقاب دی.

ذَٰلِكَ بِأَنَّهُمْ قَالُوا لِلَّذِينَ كَرِهُوا مَا نَزَّلَ اللَّهُ سَنُطِيعُكُمْ فِي بَعْضِ الْأَمْرِ ۖ وَاللَّهُ يَعْلَمُ إِسْرَارَهُمْ ﴿٢٦﴾

۲۶- دا له دې کبله چې دوی هغو ته چې د الله له لوري نازل شوي (کتاب) په اړه ئې کرکه وښوده؛ وويل: حتماً به په ځينو چارو کې ستاسو اطاعت وکړو او الله د دوی په اسرارو (په پټو ويناوو او کړنو) پوهیږي.

(۲۶)- دا مبارك آيت وايي چې د منافقانه دريځونو وجه دا ده چې دوی له دښمن سره پټې اړيکې پالي، دښمن ته د دوستۍ پیغامونه لېږي، اطمینان ورکوي چې په ډېرو مواردو کې له دوی سره موافق دي او دې ته چمتو دي چې د دوی ملتیا وکړي، په دې باور دي چې په ځينو برخو کې د کافرانو تگلاري او کړنلاري د تایید او متابعت وړ دي!!

تر دې وړاندې چې د دې مبارك آيت لارښوونې ستاسو مخې ته کېږدو باید یوه ځانگړې مطلب ته ستاسو توجه راواړوو، دې ته مو پام وي چې تر دې وړاندې او وروسته آیتونه په داسې صیغو پای ته رسېدلي چې (اعمالهم او اخبارهم...) ته ورته دي، په ټولو کې الف زور لري، خو دلته د (اسرارهم) په صیغې کې الف ته زېر ورکړی شوی، دغه صیغه په بل معروف قرائت کې د (أسرارهم) په بڼې کې راغلې، د (سر) مشهوره او معروفه جمع (أسرار) ده. کاش هغو خلکو چې د لومړي ځل لپاره ئې د قرآن الفاظو ته د زېر او زور علائم ورکړل دغه قرائت ته ترجیح ورکړې وي.

په دې مبارک آيت کې د ارتداد ځينې نور اړخونه هم بيان شوي لکه دا:

- له دښمن سره پټ روابط
- د کفر له جبهې او کافرانه کړنلارو او تگلارو سره خپلې اړيکې نه شلول.

منافقين له يوې خوا د کفر له جبهې سره پټې اړيکې لري او اطمئنان ورکوي چې حاضر دي د دوي منصوبي د مسلمانانو په لیکو کې پلې کړي، له بل لوري ئې خپل تعلق په بشپړه توګه له کفر سره نه دئ قطع کړی او داسې انگېري چې د کافرانو ځينې کړنلاري د تبعيت او منلو وړ دي، نو ځکه د دې جبهې په اړه په خپلو دريځونو کې متردد او مذبذب وي، کله د کفر لوري ته متمایل کېږي او کله د ايمان لوري ته، کله دې ته ترجيح ورکوي اوکله بل ته، په ظاهر کې د مسلمانانو په لیکو کې ځای نيسي خو په خفا کې له دښمن سره اړيکې لري، دې ته متوجه نه دي چې په خدعي او تزوير سره نشي کولی د تل لپاره ټول وغولوي، په دې باور نه دي چې خبر خداى د دوى له اسرارو، له دښمن سره د دوى له پټو اړيکو، د دوى له موخو، او هغو اطلاعاتو چې دښمن ته ئې ورکوي خبر دئ، الله تعالى به حتماً د دوى د تزوير پرده څيري کړي او د دوى سپېرې خبرې به ټولو ته افشاء کړي او مناسبه سزا به ورکړي. لکه چې قرآن فرمايي:

بَشِّرِ الْمُنَافِقِينَ بِأَنَّ لَهُمْ عَذَابًا أَلِيمًا ﴿١٣٨﴾ الَّذِينَ يَتَّخِذُونَ الْكَافِرِينَ

أَوْلِيَاءَ مِنْ دُونِ الْمُؤْمِنِينَ ۚ أَيْبَتُغُونَ عَنْهُمْ آلِيزَةَ فَإِنَّ آلِيزَةَ لِلَّهِ

النساء: ۱۳۸ - ۱۳۹

جَمِيعًا ﴿١٣٩﴾

منافقينو ته د دې زېږى ورکړه چې دوى ته دردونکى عذاب دئ، همغو ته چې له مؤمنانو پرته کافران په دوستى نيسي، آيا د دوى خوا ته عزت لتوي؟ نو عزت خو ټول الله لره دئ. همداراز فرمايي:

إِنَّ الْمُنَافِقِينَ يُخَدِّعُونَ اللَّهَ وَهُوَ خَدِيعُهُمْ وَإِذَا قَامُوا إِلَى الصَّلَاةِ
قَامُوا كُسَالَى يُرَاءُونَ النَّاسَ وَلَا يَذْكُرُونَ اللَّهَ إِلَّا قَلِيلًا ﴿١٤٢﴾
مُذَبِّبِينَ بَيْنَ ذَلِكَ لَا إِلَى هَؤُلَاءِ وَلَا إِلَى هَؤُلَاءِ ۚ وَمَنْ يُضِلِلِ اللَّهُ
فَلَنْ تَجِدَ لَهُ سَبِيلًا ﴿١٤٣﴾

النساء: ۱۴۲ - ۱۴۳

بې شکه چې منافقین له الله سره خدعه کوي او هغه ئې هم په خدعه کې اچوونکې دى او کله چې لمانځه ته پاڅي نو لټ پاڅي، خلکو ته ځان ښودنه کوي او الله نه يادوي مگر ډېر لږ. په دې کې مذبذب او متردد، نه د دغو په لوري دي او نه د هغو په لوري او الله چې څوک بې لاري کړي هيڅ لار به ورته ونه مومي.

دلته د منافق لاندې خصلتونه په گوته شوي:

- له الله سره خدعه کوي، د خپل نفاق او ناوړه عملونو لپاره داسې توجيهاټ برابروي چې هغه جائز ثابت کړي.
- په لمانځه کې لټ وي او د خپلو ديني وجائبو په ترسره کولو کې سستي کوي.
- ریاکار وي، هر کار ئې نورو ته د ځان ښودنې لپاره وي، هيڅ عمل ئې د عقيدې او ايمان په حکم نه وي.
- له الله سره ئې اړيکې سستي وي، ډېر لږ ئې يادوي، هم ئې په ژبه لږ يادوي او هم په خپلو تبصرو او تحليلونو کې لږ د ده نوم په خوله اخلي او هم په خپلو تصميمونو کې ډېر کم په الله حساب کوي.

فَكَيْفَ إِذَا تَوَفَّتْهُمُ الْمَلَائِكَةُ يَضْرِبُونَ وُجُوهَهُمْ وَأَدْبَرَهُمْ ﴿٢٧﴾

۲۷- نو هغه مهال به څنگه وي چې فرشتې د دوی روح قبضوي او پر مخ او

شا ئې گوزارونه ورکوي.

(۲۷) - دلته د منافقینو د نزعې او روح قبضېدو حالت انځور شوی او ویل شوي چې ملائکې به په داسې حال کې د دوی روح قبضوي چې پر مخ او شا به ئې وهي، او دا ځکه چې د دوی ظاهر یو ډول او باطن ئې بل ډول وو، اکثرأ د دوی ظاهر د باطن مغایر وي، دوه مخي دي، د مسلمانانو په وړاندې ځان مسلمان څرگندوي او د دوی په غیاب کې او د کافرانو په څنگ کې کافر وي، کله خپلې گټې د مؤمنانو په څنگ کې لټوي او دې لوري ته راځي، او کله د ایمان لار او د مؤمنانو ملگرتیا خطر ناکه مومي، تر شا کیږي او د کفر جبهې ته پناه وړي، الله تعالی هم دوی ته داسې سزا ورکوي چې د دوی له منافقانه کړنو سره ورته وي، فرشتو ته امر کوي چې د دوی د روح قبضولو پر مهال پر شا او مخ ئې گوزارونه ورکړي. ځکه به ئې پر مخ وهي چې دوی له دښمن سره د پټ او له ذلته ډک سازشونو سره خپل مخ سپېره کړي وو، خپل ایماني وقار او اسلامي عزت ئې د دښمن په پښو کې ذبح کړی وو، ذلت او دنائت ته تسلیم شوي وو، ځان ئې حقیر او ذلیل گڼلی وو او کفر او ارتداد ته ئې مخه کړې وه. او ځکه به ئې پر شا وهي چې حق دین ته ئې شا کړې وه، د ایمان له مسیره په شا شوي وو، بېرته د کفر لوري ته گرځېدلي وو.

هغه کسان چې په قدیر خدای د ایمان له دعوی سره سره، د ضعف او ناتوانۍ احساس کوي، ذلت او اسارت ته غاړه ږدي او د دې په ځای چې د خپلې آزادۍ لپاره هجرت وکړي او په بل ځای کې د سرلوري او آزاد ژوند تر لاسه کولو هڅه وکړي، د سپکاوي او ذلت ژوند غوره کوي او دښمن ته د اسارت سر تیتوي، کله چې ملائکې د داسې کسانو روح قبضوي، د دوی د دې استدلال په ځواب کې چې د ضعف او ناتوانۍ په وجه ئې هجرت ونکړ، داسې وایي: آیا د الله زمکه پراخه نه وه چې هجرت مو کړی وی؟

إِنَّ الَّذِينَ تَوَفَّيْنَاهُمُ الْمَلَائِكَةُ ظَالِمِي أَنْفُسِهِمْ قَالُوا فِيمَ كُنْتُمْ قَالُوا كُنَّا
مُسْتَضْعَفِينَ فِي الْأَرْضِ قَالُوا أَلَمْ تَكُنْ أَرْضُ اللَّهِ وَاسِعَةً فَتُهَاجِرُوا فِيهَا

ع فَأُولَٰئِكَ مَأْوَهُم جَهَنَّمُ ۖ وَسَاءَتْ مَصِيرًا ﴿١٧﴾

النساء: ۹۷

بې شکه هغه کسان چې ملائکي ئې روح قبضوي، په داسې حال کې چې دوی پر خپلو ځانونو ظلم کوونکي وي، ورته وايي به: تاسې په څه حالت کې وئ؟ وايي: موږ په زمکه کې کمزوري او مستضعف وو، ورته وبه وايي: آيا د الله زمکه پراخه نه وه چې هجرت مو په کې کړی وي؟ نو دوی همغه دي چې مېشت ځای ئې دوزخ دی او د ورگرځېدو څومره بد ځای!

قرآن د داسې خلکو په اړه فرمايي:

ع وَمِنَ النَّاسِ مَن يَعْبُدُ اللَّهَ عَلَىٰ حَرْفٍ ۖ فَإِنْ أَصَابَهُ خَيْرٌ اطْمَأَنَّ بِهِ ۖ

وَأِنْ أَصَابَتْهُ فِتْنَةٌ أُنْقَلَبَ عَلَىٰ وَجْهِهِ ۖ خَسِرَ الدُّنْيَا وَالْآخِرَةَ ۚ ذَٰلِكَ هُوَ

الحج: ۱۱

الْخُسْرَانُ الْمُبِينُ ﴿١١﴾

او له خلکو ځینې داسې دي چې په یوې ژۍ کې د الله عبادت کوي، نو که کومه بېبګنه وروسیږي په هغې ډاډه شي او که د آزمويني (کومه ستونزه) وروسیږي خپل مخ اړوي، دنیا او آخرت ئې تاواني شو او دا څرګنده تباهي ده.

په دې مبارک آیت کې د هغه چا حالت انځور شوی چې مسلمانېدا ئې مشروطه ده، که اسلام د دوی غرضونه ترسره کړي نو پر اسلام او خپلي مسلمانۍ راضي وي، خو که اسلام د دوی د اغراضو په وړاندې خنډ شي، د مسلمانانو په څنګ کې خپل غرضونه ترلاسه نکړی شي، له گواښونو او خطرونو سره مخامخ شي، دین او ایمان د قربانۍ غوښتنه ترې وکړي، نو خپل دین او ایمان ته لټه ورکړي، په شا ولاړ شي او له مسلمانانو سره خپلي اړیکې وشلوي!! هغه له داسې چا سره تشبیه شوی چې د اسلام د دائرې له مرکز ډېر لرې؛ په هغې کرښې چې اسلام او کفر سره بېلوي؛ ولاړ دی او

هملته د خدای عبادت کوي، د کفر له دائرې یو گام دي لوري ته راوښتی، له مخکې تلو ئې ډډه کړې، هملته ودرېدلی او په همدومره څه ئې اکتفاء کړې، که دلته کومه گټه او منفعت ترلاسه کړې، نو په خپلې گټې او دغه یو قدم راوښتو خوښ وي، خو که له کومې ستونزې او خطر سره مخامخ شي، بېرته یو گام په شا ولاړ شي او خپل مخکنی حالت ته وروگرځي. دا د خپل هوس بنده دی، له الله تعالی سره ئې معامله د یوه بازاری سوداگر ده، ایمان او عقیده هم د مادي گټې په تله تلي، هغه عقیده ورته د منلو وړ ده چې مادي اغراضو ته په رسېدو کې د ده مرسته وکړي، له هري هغې عقیدې کرکه لري چې د سپېڅلو اهدافو په لار کې د قربانۍ مطالبه ترې وکړي. د مادي گټې په طمع د داسې چا خوا ته درومي او له هغه مرسته غواړي چې له معنوي او اخلاقي پلوه ئې تباه کوي او دومره تاوان ورسوي چې په دنیا کې سپک شي او په آخرت کې د دوزخ وړ!! په دې نه پوهېږي چې د گټې او تاوان پرېکړه د الله تعالی له لوري کېږي، له الله تعالی پرته نه څوک د گټې رسولو توان لري او نه د تاوان رسولو، د الله تعالی پر ځای داسې چا ته مخه کړي چې تاوان ورسولی شي خو گټه نه، څومره بد مولى او څومره بد ملگری.

ذَلِكَ بِأَنَّهُمْ اتَّبَعُوا مَا أَسْخَطَ اللَّهَ وَكَرِهُوا رِضْوَانَهُ فَأَحْبَطَ

أَعْمَلَهُمْ ﴿٢٨﴾

۲۸- دا له دې کبله چې دوى د هغه څه متابعت وکړ چې الله ئې په قهر کړى او د ده له رضاء ئې کرکه وکړه، نو د دوى عملونه ئې حبط کړل.

(۲۸)- دلته د منافقینو په اړه ویل شوي:

- په هغه څه پسې تللي چې د الله تعالی د غضب باعث کېږي، یعنې دوى د الله د غضب په بیع د خپل نفس د ارضاء لټه کړې، له کافرانو سره دوستي هغه څه دي چې د الله تعالی د غضب او قهر باعث دي.
- له هغه څه کرکه لري چې بدله ئې د الله رضاء ده، دوى له جهاد کرکه لري او دا په داسې حال کې چې په جهاد سره د الله تعالی رضاء ترلاسه کېدی شي.

• د دغو دوو منافقانه کړنو له کبله د دوی عملونه حبط کېږي.

گورئ چې منافقین د خپل هوس په غوښتنه او د خپل نفس د ارضاء لپاره له هغه څه هم ډډه نه کوي چې د الله تعالی د قهر او غضب باعث کېږي، دې ته چمتو نه دي چې د الله تعالی د رضاء تر لاسه کولو لپاره یو گام د خپل نفس د رضاء او خوښي خلاف واخلي، د هر هغه څه له کولو ډډه نه کوي چې د دوی هوس ئې وغواړي که څه هم دا له الله تعالی سره دښمني او د الله له دښمنانو سره دوستي وي، یعنې د الله د غضب په بیع د خپل نفس د ارضاء لټه کوي، خو په هیڅ توگه دې ته حاضر نه دي چې د الله رضاء د خپل طماع نفس او بې مهاره شهواتو په مخالفت کې ولټوي. دوی له داسې خلکو سره دوستي کوي چې د الله تعالی په غضب اخته شوي، لکه چې قرآن فرمایي:

أَلَمْ تَرَ إِلَى الَّذِينَ تَوَلَّوْا قَوْمًا غَضِبَ اللَّهُ عَلَيْهِمْ مَا هُمْ مِنْكُمْ وَلَا مِنْهُمْ
وَيَحْلِفُونَ عَلَى الْكَذِبِ وَهُمْ يَعْلَمُونَ ﴿١٤﴾ أَعَدَّ اللَّهُ لَهُمْ عَذَابًا شَدِيدًا ^ط

إِنَّهُمْ سَاءَ مَا كَانُوا يَعْمَلُونَ ﴿١٥﴾ المجادلة: ۱۴-۱۵

آیا هغو ته دي پام نه دی کړی چې له داسې وگړو سره ئې دوستي کړې چې الله پرې غضب کړی، نه دوی ستاسې له ډلې دي او نه د هغوی له ډلې، په داسې حال کې په درواغو لوړه کوي چې پوهیږي (چې درواغ وايي)، الله دوی ته شدید عذاب تیار کړی، یقیناً چې هغه څه ډېر بد دی چې دوی کولو.

يَتَأْتِيهَا الَّذِينَ ءَامَنُوا إِذَا لَقِيتُمْ الَّذِينَ كَفَرُوا زَحَفًا فَلَا تُولُوهُمْ الْأَدْبَارَ

﴿١٥﴾ وَمَنْ يُؤْلِهِمْ يَوْمَئِذٍ دُبُرُهُ إِلَّا مُتَحَرِّفًا لِّقِتَالٍ أَوْ مُتَحَيِّزًا إِلَىٰ فِتْنَةٍ

فَقَدْ بَاءَ بِغَضَبٍ مِّنَ اللَّهِ وَمَأْوَاهُ جَهَنَّمُ ^ط وَبِئْسَ الْمَصِيرُ ﴿١٦﴾

الانفال: ۱۶

ای مؤمنانو! کله چې د کافرانو له کومي ډلې سره (په جگړې کې) مخامخ

شئ، نو شا مه وراړوئ. او څوك چې په دې ورځ شا ورواړوي، مگر د جنگ په موخه لوري بدلونكي او له بلي ډلي سره يو ځای كېدونكي، نو يقيناً چې په الهي عذاب اخته شو او ځای ئې دوزخ دى، او څومره بد دى دا د ورتلو ځای.

همداراز فرمايي:

مَنْ كَفَرَ بِاللّٰهِ مِنْ بَعْدِ اِيْمَانِهٖۤ اِلَّا مَنْ اُكْرِهَ وَقَلْبُهُ مُطْمَئِنٌّ
بِالْاِيْمَانِ وَلٰكِنْ مِّنْ شَرَحٍ بِالْكُفْرِ صَدْرًا فَعَلَيْهِمْ غَضَبٌ مِّنَ اللّٰهِ
وَلَهُمْ عَذَابٌ عَظِيمٌ ﴿١٠٦﴾ ذٰلِكَ بِاَنَّهُمْ اَسْتَحَبُّوا الْحَيٰوةَ الدُّنْيَا عَلٰى
الْآخِرَةِ وَاَنَّ اللّٰهَ لَا يَهْدِى الْقَوْمَ الْكَافِرِيْنَ ﴿١٠٧﴾ اُولٰٓئِكَ
الَّذِيْنَ طَبَعَ اللّٰهُ عَلٰى قُلُوْبِهِمْ وَسَمِعِهِمْ وَاَبْصَرِهِمْ ۖ وَاُولٰٓئِكَ هُمُ
الْغٰفِلُوْنَ ﴿١٠٨﴾ لَا جَرَمَ اَنَّهُمْ فِى الْآخِرَةِ هُمُ الْخٰسِرُوْنَ ﴿١٠٩﴾

النحل: ۱۰۶-۱۰۹

چا چې له خپل ايمان وروسته د الله په اړه كفر كړى، مگر هغه چې په زور اړ كړى شوى؛ په داسي حال كي چې زړه ئې پر ايمان ډاډه دى، خو هغه چې كفر ته ئې سینه پرانيستې، نو پر دوى د الله له لوري غضب دى او دوى ته ستر عذاب دى. دا له دې كبله چې دوى د دنيا ژوند پر آخرت غوره وگڼلو او د دې لپاره چې الله دا كافر وگړي نه هدايتوي. دا هغه وگړي دي چې الله د دوى پر زړونو، غوږونو او سترگو مهر لگولى او همدا دوى غافلان دي، شك نشته چې همدا دوى به په آخرت كي زيانمن وي.

او فرمايي:

وَيُعَذِّبُ الْمُنَافِقِينَ وَالْمُنَافِقَتِ وَالْمُشْرِكِينَ وَالْمُشْرِكَاتِ الظَّالِمِينَ
بِاللَّهِ ظَنَّ السَّوْءَ عَلَيْهِمْ دَائِرَةُ السَّوْءِ ^ط وَغَضِبَ اللَّهُ عَلَيْهِمْ وَلَعَنَهُمْ
وَأَعَدَّ لَهُمْ جَهَنَّمَ ^ط وَسَاءَتْ مَصِيرًا ﴿٦٦﴾

الفتح: ٦

او د دې لپاره چې هغه منافقین او منافقاني او مشرکین او مشرکاني تعذیب کړي چې د الله په اړه بدگمانی کوونکي دي، بده راچورلېدا پر دوی ده، او الله دوی په خپل غضب اخته کړي او دوی نې رتلي او جهنم نې ورته تیار کړی، د ورتگ څومره بد ټاټوبی!!

أَمْ حَسِبَ الَّذِينَ فِي قُلُوبِهِمْ مَرَضٌ أَنْ لَنْ تُخْرِجَ اللَّهُ أَضْغَنْهُمْ ﴿٦٧﴾

۲۹- آیا هغه چې په زړونو کې نې بیماری ده داسې انگېري چې الله به هېڅکله د دوی کینې رابهر نه کړي؟!

(۲۹)- منافقین داسې انگېري چې په زړنگي او ځیرکي سره کولی شي دواړه لوري وغولوي، او په زړه پوري موقعیت ترلاسه کړي، کولی شي خپله اصلي څېره او ماهیت له نورو پټ وساتي، گمان نه کوي چې خبر خدای به د دوی د نفاق پرده څیړي کړي او ماهیت به نې ټولو ته جوت کړي او هغه کینه چې د دوی په سینو کې نې د رېښتیني ایمان په خلاف ځای نیولی، هغه حساسیت چې دوی نې په وینا او عمل کې د صداقت او شفافیت په اړه لري، هغه کرکه چې دوی نې د الله تعالی په لار کې د قربانی او په خپلو ژمنو وفا او التزام په اړه لري، او د دوی پر زړه او دماغ نې سیوری غوړولی، الله تعالی به دا ټول څرگند کړي.
لکه چې قرآن فرمایي:

فَتَرَى الَّذِينَ فِي قُلُوبِهِمْ مَرَضٌ يُسْرِعُونَ فِيهِمْ يَقُولُونَ نَخْشَى أَنْ

تُصِيبَنَا ذَايَرَةً فَعَسَى اللَّهُ أَنْ يَأْتِيَ بِالْفَتْحِ أَوْ أَمْرٍ مِّنْ عِنْدِهِ فَيُصْبِحُوا

عَلَى مَا أَسْرُوا فِي أَنْفُسِهِمْ نَادِمِينَ ﴿٥٢﴾ المائدة: ٥٢

نو هغه چي په زړونو کي ئي بيماري ده، ته به ئي گوري چي د دوی په دوستی کي به تلوار کوي، وائي به: د کومي حادثي له رارسېدو وېرېږو!! نو ښايي چي الله به له خپل لوري فتح او يا کوم بل څه راولي او په دې سره به په هغو خبرو پېښماني کوونکي شي چي په خپلو زړونو کي ئي پتولي. دوی له دې وېرېدل چي دښمن به غالب شي او مؤمنان به له ماتې سره مخامخ شي، د همدې له کبله ئي د منافقت تگلاره غوره کړې وه، خو الله تعالی به د دوی د زعم او انگېرني خلاف داسي حالت راولي چي مؤمنان بريالي شي او دا منافقان به په خپلو غلطو انگېرنو او دريځونو پېښمان شي.

وَلَوْ نَشَاءُ لَأَرَيْنَاكُمْ فَلَعَرَفْتَهُمْ بِسِيمَاهُمْ^ج وَلَتَعْرِفَنَّهُمْ فِي لَحْنِ الْقَوْلِ^ج

وَاللَّهُ يَعْلَمُ أَعْمَالَكُمْ ﴿٣٠﴾

۳۰- او که وغواړو حتماً به دوی دروښيو چي بيا به ئي حتماً له خپلو خبرو پېژني، او هر ورو به ئي د وينا له طرز او ښي وپېژني او الله ستاسو پر عملونو پوهېږي.

(۳۰)- په دې مبارک آيت کي د منافق د پېژندو درې معيارونه په ګوته شوي:

الف: د دوی په خبرو کي د نفاق علائم او آثار.

ب: د بيان په طرز او د وينا په لحن او لهجې کي د نفاق ښي.

ج: منافقانه کړنې.

د منافق په خبرې کي د نفاق ښي

په قرآن کي د بيان په طرز او د وينا په لحن او لهجې کي د نفاق د ښو او هغو کړنو په اړه تفصيلي بحثونه شوي چي له منافقانه باورونو نشأت کوي، د دغو بحثونو او څېړنو په هنداري کي کولی شو په ښه توګه او په آسانی سره

منافقين وپېژنو، خو د څېرې له نېټو او علائمو د دوی د پېژندو علم او لارښوونې نه دي څېړل شوي، که الله تعالی غوښتی نو د منافقینو د پېژندو دا اړخ به ئې هم څېړلی وو او داسې لارښوونې به ئې د قرآن هر مخاطب ته په واک کې ورکړې وې چې له مخې ئې مکار او ریاکار منافق ژر او په آسانی پېژندی شي خو د خاص حکمت له کبله ئې دا علائم او نښې نه دي ښودلي. د قیامت په ورځ او د الهي محاسبې په دوران کې به هغه پردې لري شي چې ځینو خپل تور او سپېره مخ پرې پټ کړی وو، هر کس به له خپلې څېرې پېژندل کېږي، لکه چې قرآن فرمایي:

وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ ۖ مَا لَهُمْ مِّنَ اللَّهِ مِنْ عَاصِمٍ ۖ كَانَمَا أُغْشِيَتْ وُجُوهُهُمْ قِطْعًا مِّنَ اللَّيْلِ مُظْلِمًا ۚ
أُولَٰئِكَ أَصْحَابُ النَّارِ ۖ هُمْ فِيهَا خَالِدُونَ ﴿٢٧﴾

یونس: ۲۷

او هغو چې بد کارونه ئې کړي د هري بدې سزا به هغې ته ورته وي او سپکاوی به (وزر پرې) خوروي، له الله به هیڅ ساتونکی ورته نه وي، داسې به وي لکه چې مخونه ئې د تیاري شپې په (تیارو) ټوټو پټ شوي وي، دوی دوزخیان دي چې په هغه کې به تلپاتي وي. په بل ځای کې فرمایي:

وَيَوْمَ الْقِيَمَةِ تَرَى الَّذِينَ كَذَبُوا عَلَى اللَّهِ وُجُوهُهُمْ مُّسْوَدَّةٌ ۚ أَلَيْسَ

فِي جَهَنَّمَ مَثْوًى لِّلْمُتَكَبِّرِينَ ﴿٦٠﴾

الزمر: ۶۰

او د قیامت په ورځ به هغه خلک چې د الله په اړه ئې دروغ ویلي وو وگوري چې مخونه به ئې تګ تور وي، آیا د دغو کبرجنو (مناسب) مېشت ځای دوزخ نه دی؟

او د مؤمنانو په اړه فرمايي:

مُحَمَّدٌ رَسُولُ اللَّهِ ^ع وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ ^ع
تَرَاهُمْ رُكَّعًا سُجَّدًا يَبْتَغُونَ فَضْلًا مِّنَ اللَّهِ وَرِضْوَانًا ^ع سِيمَاهُمْ فِي
وُجُوهِهِمْ مِّنْ أَثَرِ السُّجُودِ ^ع ذَلِكَ مَثَلُهُمْ فِي التَّوْرَةِ ^ع وَمَثَلُهُمْ فِي
الْإِنْجِيلِ كَرَرَجٍ أَخْرَجَ شَطْأَهُ فَآزَرَهُ فَاسْتَغْلَظَ فَاسْتَوَىٰ عَلَىٰ سُوقِهِ
يُعْجِبُ الزُّرَّاعَ لِيَغِيظَ بِهِمُ الْكُفَّارَ ^ط وَعَدَ اللَّهُ الَّذِينَ ءَامَنُوا وَعَمِلُوا
الصَّالِحَاتِ مِنْهُمْ مَغْفِرَةً وَأَجْرًا عَظِيمًا ﴿٢٩﴾

الفتح: ۲۹

محمد چي د الله رسول دی او هغه کسان چي له ده سره دي پر کافرانو شديد او په خپل منځ کي رحم کوونکي دي. دوی به په داسي حال کي گوري چي رکوع کوونکي او سجده کوونکي دي، د الله فضل او رضاء لټوي، د سجدو له امله د دوی په مخونو کي د دوی خبرې څرگندي، دا په تورات کي د دوی مثال راغلی، او مثال ئي په انجيل کي هغه کر ته ورته دی چي له زمکي خپل تبغ (نوغي) راوباسي، بيا ئي مضبوط کړي، بيا پرېر شي، بيا پر خپل ږد ودرېږي، داسي چي کروونکي حيران کړي، د دې لپاره چي کافران پرې غضبناک کړي، الله د دوی له هغو سره چي ايمان ئي راوړی او نېک عملونه ئي کړي د بخښني او ستر اجر وعده کړي ده.

يعني الله تعالى د مؤمنانو مولا دی، د مؤمنانو ټولی د ده تر رعايت او عنايت لاندې په ټولني کي سر رااوچت کړی، ورو ورو ئي وده ورکړي، د دوی د لازيات سمسورتيا لپاره ئي شرائط برابر کړي، د يوه مضبوط ځواک په توگه راڅرگند شوی، اوس ئي نه تېزه سيلی ماتولی شي او نه توند باران او ږلی، ږېر ورته حيران دي او ږېر پرې غضبناک.

د منافقینو د وینا طرز او لحن

د منافقینو د پېژندو دوهم ملاک د وینا منافقانه طرز او بڼه دی، د دوی تبصرې، قضاوتونه او تحلیلونه تر جنگ وړاندې پراو کي، د پرېکړې او تصمیم په وخت کي، له دښمن سره د نښتو پر مهال، د بري او ماتې په صورت کي، له ځواکمن دښمن او ضعیف دښمن سره د مقابلي په صورت کي، د هغو مخلصو مؤمنانو په اړه چي خپل هر څه د الله په لار کي وقف کوي او تل او په ټول توان طاقت د اسلام په خدمت کي وي، او د هغو مسلمانانو په اړه چي بي وزلي او نېستمن دي او د قرباني لپاره لږ څه په واک کي لري، د مشرتابه او قيادت په اړه، د لاندې کچي غړو په ارتباط، د مطيع افرادو په باب او د ياغي او سرغړاندو په اړه ... په ټولو دغو مواردو کي د دوی له لهجې او لحن قول د دوی منافقت پېژندی شو، قرآن په دې اړه موږ ته کافي لارښوونې کړي دي.

لکه چي د بدر د هغي جگړې په اړه د دوی ويناوي زموږ مخي ته ږدي چي د شرک او کفر له مجهز ځواک سره د مسلمانانو لومړۍ نښته وه، له مخلصو مؤمنانو پرته هېچا ته دا نښته د فهم او توجه وړ نه وه، منافقینو د دغو مخلصو مؤمنانو په اړه ويل: دوی خپل دين او ايمان غولولي، هغو وعدو داسي احساساتي او جذباتي کارونو ته هڅولي چي د حتمي بري په اړه ورکړی شوي، گمان کوي چي الله تعالی به حتماً پر شرکي او کفري ځواکونو دوی بريالي او برلاسي کوي، که څه هم د وسائلو له پلوه تر دښمن ډېر کمزوري دي، دغو انګېرنو او غولونکو وعدو مؤمنان د قريشو په څېر مجهز ځواک سره مقابلي ته هڅولي، قرآن په دې اړه فرمايي:

إِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَّرَضٌ غَرَّ هَؤُلَاءِ دِينُهُمْ ۖ

وَمَنْ يَتَوَكَّلْ عَلَى اللَّهِ فَإِنَّ اللَّهَ عَزِيزٌ حَكِيمٌ ﴿٤٩﴾

الانفال: ۴۹

کله چي منافقینو او هغو چي په زړونو کي ئې بيماري وه ويل: دغه خلک خپل دين دوکه کړي، په داسي حال کي چي څوک پر الله توکل وکړي نو يقيناً چي

الله با حکمته عزتمن دی.

د مجاهدینو ضعف، د شمېر لږوالی، د کافي او ضروري تجهیزاتو نشتوالی او په همدې حالت کې د ځواکمن او مجهز دښمن مقابله ته د دوی وتل، د منافقینو، د بیمارو زړونو خاوندانو او ضعیف الایمانه وگړو له نظره غرور، جنون او تهور معلومېدو، ویل کېږي: **دا خلک خپل دین غولولي، د دین دغو خبرو مغرور کړي چې حق به حتماً غلبه مومي او باطل به له منځه ځي، دلته د دوی په ځواب کې ویل شوي چې دا غرور نه بلکې پر خپل رب توکل دی، څوک چې پر الله توکل وکړي نو وبه گوري چې عزیز او حکیم رب ئې څنګه مرسته کوي او پر دښمن بری ورپه برخه کوي.**

تل او د زمانې په هر پړاو کې به وگورئ چې منافقین او ضعیف الایمانه وگړي به د واقعي مؤمنانو او متوکلو مجاهدینو په ضد دغه خبره تکراروي، همدا به وایي چې دوکه شوي او د دین په حقیقت سم نه دي پوه شوي، تل به د دوی توکل ته د غرور په سترګه گوري.
همداراز فرمایي:

الَّذِينَ يَلْمِزُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ
وَالَّذِينَ لَا يَجِدُونَ إِلَّا جُهْدَهُمْ فَيَسْخَرُونَ مِنْهُمْ سَخِرَ اللَّهُ مِنْهُمْ

التوبه: ۷۹

وَهُمْ عَذَابٌ أَلِيمٌ ﴿٧٩﴾

هغه چې د مؤمنانو پر ایثارګرو (په پراخ زړه انفاق کوونکو) نیوکې کوي او پر هغو د دې لپاره ملنډې وهي چې د خپل زیار (له حاصل علاوه) څه نه مومي، الله پر دوی تمسخر کړی او دوی ته دردوونکی عذاب دی.

دا آیت د منافقینو یو بل کرغېرن خصلت داسې بیانوي: دوی پر هغو ایثارګرو مؤمنانو نیوکې کوي چې په پراخ زړه او خلاص لاس خپلې شتمنۍ د الله تعالیٰ په لار کې وقف کوي، وایي: دوی د ریاء او ځان بندني لپاره دا کار کوي او زیات مال وقف کوي!! له بلي خوا پر هغو بې وزلو مؤمنانو د دې لپاره ملنډې وهي چې د نیستمنۍ په وجه ډېر لږ څه د الله تعالیٰ په لار کې

وقف کولی شي، څوک د کجورو یو وړی، څوک یو سېرلی، څوک څو درهمه او څوک د خپل ورځني زیار او کار د مزد او اجورې یوه برخه، نور څه نه مومي چي د الله تعالی په لار کي ئې قریاني کړي، منافقینو به پرې خندل چي دوی غواړي د مرز په ورون سره روم فتح کړي، خو الله تعالی فرمایي چي د منافقینو حالت د تمسخر وړ دی نه د دغو مخلصو مؤمنانو!! دا ځکه چي نفاق ئې له هغه دردناک عذاب سره مخامخ کوي چي الله تعالی منافقینو ته ټاکلی. همداراز فرمایي:

ثُمَّ أَنْزَلَ عَلَيْكُم مِّن بَعْدِ الْغَمِّ أَمَنَةً نُّعَاسًا يَغْشَى طَآئِفَةً مِّنْكُمْ
وَطَآئِفَةٌ قَدْ أَهَمَّتْهُمْ أَنفُسُهُمْ يَظُنُّونَ بِاللَّهِ غَيْرَ الْحَقِّ ظَنَّ الْجَاهِلِيَّةِ
يَقُولُونَ هَل لَّنَا مِنَ الْأَمْرِ مِن شَيْءٍ قُلْ إِنَّ الْأَمْرَ كُلَّهُ لِلَّهِ يُخَفُّونَ
فِي أَنفُسِهِمْ مَا لَا يُبْدُونَ لَكَ يَقُولُونَ لَوْ كَانَ لَنَا مِنَ الْأَمْرِ شَيْءٌ مَّا
قُتِلْنَا هَاهُنَا قُلْ لَوْ كُنْتُمْ فِي بُيُوتِكُمْ لَبَرَزَ الَّذِينَ كُتِبَ عَلَيْهِمُ الْقَتْلُ إِلَى
مَضَاجِعِهِمْ وَلِيَبْتَلِيَ اللَّهُ مَا فِي صُدُورِكُمْ وَلِيُمَحِّصَ مَا فِي قُلُوبِكُمْ

آل عمران: ۱۵۴

وَاللَّهُ عَلِيمٌ بِذَاتِ الصُّدُورِ ﴿١٥٤﴾

بیا ئې له دې غمونو وروسته پرتاسو د پرکالی په بڼه کي هغه ډاډېینه نازله کړه چي ستاسو پر یوې ډلې به غورېدله او بله ډله بیا داسي وه چي خپلو ځانونو په اندېښنه کي غورځولي وو، د الله په اړه ئې د جاهلیت د دور ناروا گمانونه کول، ویل ئې: د دې کار څه زموږ په برخه دي؟ ورته ووايه: کار خو ټول د الله (په واک کي) دی، دوی په خپلو زړونو کي هغه څه پټوي چي تا ته ئې نه څرگندوي، وايي: که د دې کار څه زموږ په برخه وی نو دلته به نه

وژل کېدو، ورته ووايه: که په خپلو کورونو کې هم وي نو هغه کسان به هرومرو د خپلي مړينې ځای ته راوتلي وو چې وژنه ئې مقرر شوې وه او چې ستاسو د سينو خبرې و آزمويي او ستاسو د زړونو شته عيار کړي او الله د زړونو په شته وو بڼه پوه دئ.

په دې مبارک آيت کې څو مهمې لارښوونې زموږ مخې ته اېښودل شوې:

• د جگړې په هغه سخت او له اضطرابه پک حالت کې د ځينو مجاهدينو وضعيت داسې وو چې په وار وار ورباندي پرکالي راتله، د خوب دا حالت په هغه چا راځي چې هيڅ وېره ئې نه وي، ممکنه نه ده چې د وېرې په حالت کې په انسان خوب راشي، په دوی باندي د پرکالي راتگ ښيي چې دوی هيڅ وېره نه درلوده، زړونه ئې ډاډه وو او الله تعالی خپله سکينه او ډاډپينه پرې نازلې کړې وه.

• د دوی په مقابل کې بله ډله داسې وه چې له ځان پرته د بل هيڅ څه په فکر کې نه وو، ټول هم او غم ئې دا وو چې څنگه ځان وژغوري، نه ئې د دې پروا کوله چې په پيغمبر عليه السلام او نورو مسلمانانو به څه راځي او نه د دې چې د اسلام او د ديني راتلونکي به څنگه وي، د الله تعالی په اړه ئې عقیده بدله شوې وه او داسې گمانونه ئې په ذهن او زړه کې گرځېدل چې د جاهليت د دور باورونو او گمانونو ته ورته وو، له الله ناهيلي شوي وو او د الهي نصرت وعدو ته ئې د شک په سترگه کتل.

• ځينو به ويل: له دې جگړو به څه ترلاسه کړو، که څه گټه په کې وي نو دلته به نه وژل کېدو، ځينو نورو به ئې ويل: که د دې جگړې قيادت او قومنده زموږ په لاس کې وي او زموږ مشورو ته اعتناء شوې وي نو له دې حالت سره به نه مخامخ کېدو، قومنده سمه نه وه، د جنگ پلان صحيح نه وو، لازم ترتيبات نه وو نيول شوي، د ماتي او تلفاتو مسئوليت د هغه چا په غاړه دئ چې دا جگړه ئې اداره کوله.

• د دوی لپاره تر ټولو غوره ځواب دا دئ: کارونه ټول د الله په واک کې دي، هر څه د ده په اراده ترسره کېږي، د کارونو پايله او نتيجه د ده له لوري ټاکل کېږي.

• دوی په خوله يو څه وايي خو په زړه کې ئې بل څه دي، د زړونو پټه خبره ئې دا ده چې وايي: که د جنگ قومنده زموږ په لاس کې وي نو له

دومره مرگ ژوبلي سره به نه مخامخ کېدو.

• دوی په اصل کې په دې باور نه لري چې مرگ په خپل وخت راځي، نه ئې ځای بدلېږي او نه ئې وخت. دوی ته ووايه: که ستاسو رایه منل شوې وي، جنگ ته نه وي راوتلي، بیا به هم هغه کسان په خپلو پېښو هغه ځای ته تلل چې د دوی د وژل کېدو لپاره له مخکې ټاکل شوی وو، داسې خو نه ده چې په بې غیرتۍ سره خلک له مرگه ژغورل کېږي، د جگړو له میدان بهر هم خلک مري، بې غیرتان هم مري، هغه بې همته قومونه چې د دښمن له مقابلې ئې ډډه کړې او دښمن ته تسلیم شوي او دښمن له کوم خنډ او مقاومت پرته د دوی په کور کلي مسلط شوی، د دوی مري په هېڅ صورت کې تر هغو کم نه وو چې په مېړانه ئې د دښمن مقابله کړې ده.

• دا آزموینه د دې لپاره وه چې له یوې خوا د منافقینو د سینو اسرار رابرسېره کړي او له بلې خوا د مؤمنانو د زړه اخلاص او صداقت لا پسي مضبوط او پیاوړی کړي او د دوی پوخ ایمان ته مزید پوخوالی او خلا ورکړي.

منافقانه اعمال د منافقینو د پېژندو بل ملاک

قرآن دا د هدایت ځلانده مشعل د خپلو څرگندو لارښوونو په ترڅ کې د هرې ډلې عملي مشخصات په واضح توګه زموږ په وړاندې ږدي، د دې لارښوونو په رڼا کې په ډېرې آسانی سره کولی شو هره ډله وپېژنو او یو له بل تفکیک کړو، دا لارښوونې په کامل الهي معرفت ولاړې دي، د هرې ډلې افکار او اطوار په دقیقه توګه توضیح کوي، له نورو سره ئې تفاوتونه په ګوته کوي، دا څرګنده خبره ده چې د چا عمل له حقیقي ایمان نشأت کوي د هغه چا له کړنو حتماً ژور توپیرونه لري چې منشأ ئې کفر او نفاق وي، علیم او خبرر رب دا توپیرونه په بشپړ وضاحت سره په خپل لارښود کتاب کې بیان کړي، لکه چې د منافقینو د لمانځه او انفاق په اړه فرمایي:

وَمَا مَنَعَهُمْ أَنْ تُقَبَّلَ مِنْهُمْ إِنَّهُمْ نَفَقْتُهُمْ إِلَّا أَنَّهُمْ كَفَرُوا بِاللَّهِ وَرَسُولِهِ

وَلَا يَأْتُونَ الصَّلَاةَ إِلَّا وَهُمْ كُسَالَى وَلَا يُنْفِقُونَ إِلَّا وَهُمْ كَرِهُونَ

التوبه: ۵۴



او له دې چې نفقات ئې قبول شي بل څه نه دي منع کړي مگر دې چې د الله او د ده د پیغمبر په اړه ئې کفر وکړ، لمانځه ته نه راځي مگر په داسې حال کې چې لټ وي او انفاق نه کوي مگر په داسې حال کې چې کرکه کوونکي وي.

دلته د جهاد د هغو مخالفینو څو خصلتونه په ګوته شوي چې غواړي له جهاد پاته کېدا په داسې انفاق جبران کړي چې محرک ئې اخلاص او صداقت نه بلکې یا ریاء وي یا د مسلمانانو له ګواښ ځان ژغورل، وايي چې د دوی انفاق له دې امله نه منل کېږي چې:

- دوی نه پر الله تعالی ایمان لري او نه د هغه پر پیغمبر،
- لمانځه ته په داسې حال کې ودرېږي چې لټ او کسل وي او
- له داسې انفاق ډډه کوي چې ایمان او د الله تعالی رضاء لټول ئې تر شا وي، که څه انفاق کوي نو په نه زړه او له کرکې سره وي.

دا مبارک آیت د منافق ستري نښې زموږ په واک کې راځي: په لمانځه کې لټي او کسالت او له داسې انفاق کرکه کول چې له شوق او مینې سره توأم وي. قرآن په دوو خبرو ډېر تأکید کوي او هغه د نورو الهي وجائبو د اداء کولو لپاره مقدمه ګڼي: لمونځ او مالي قرباني چې کله ئې د زکات په نامه یادوي او کله د صدقې په نامه، هو؛ لمونځ ترټولو مهم او ستر عبادت دی، په اسلام کې تر بل هر عبادت پر لمانځه زیات تأکید شوی، هومره تأکید چې پرېښودل ئې له اسلام د وتلو نښه او په اداء کولو کې ئې کسالت او لټي د نفاق علامت ګڼل شوې، ګواکې دا لمونځ دی چې مسلمان له کافر او مؤمن له منافق بېلوي. تل د لمانځه تر څنګ د زکات یادونه کېږي او د ایمان نښه ګڼل کېږي، دا ځکه چې زکات او صدقات هغه څه دي چې مسلمان د الله تعالی په لار کې نورو قربانیو ته چمتو کوي.

همداراز فرمایي چې منافقین د مجاهدینو په وړاندې د عائق او مانع په توګه عمل کوي:

قَدْ يَعْلَمُ اللَّهُ الْمُعَوِّقِينَ مِنْكُمْ وَالْقَائِلِينَ لِإِخْوَانِهِمْ هَلُمَّ إِلَيْنَا وَلَا يَأْتُونَ الْبَاسَ إِلَّا قَلِيلًا ﴿١٨﴾

الاحزاب: ۱۸

بې شکه چې الله ستاسو خنډ کېدونکي وگړي او هغه ښه پيژندلي چې خپلو وروڼو ته (د دې وينا) ويوونکي وو: زموږ لوري ته راشئ په داسې حال کې چې په جگړې کې برخه نه اخلي مگر ډېر لږ. په بل ځای کې راغلي:

الْمُنَافِقُونَ وَالْمُنَافِقَاتُ بَعْضُهُمْ مِّنْ بَعْضٍ يَأْمُرُونَ بِالْمُنْكَرِ وَيَنْهَوْنَ عَنِ الْمَعْرُوفِ وَيَقْبِضُونَ أَيْدِيَهُمْ نَسُوا اللَّهَ فَنَسِيَهُمْ

إِنَّ الْمُنَافِقِينَ هُمُ الْفَاسِقُونَ ﴿٦٧﴾ التوبه: ٦٧

منافقين او منافقاني ځيني د ځينو نورو له ډلې دي، د منکر سپارښتنه کوي، له ښېگڼو مخنيوی کوي، خپل لاسونه (د خير له کار او د مال له انفاق) بندوي، دوی خدای هېر کړی او خدای دوی هېر کړي، يقيناً چې منافقين فاسقان دي. دلته د منافقينو څو ستر ستر خصلتونه په گوته شوي:

- منافقين (نارینه او ښځي) ځيني د ځينو نورو له ډلې دي، د مسلمانانو په لیکو کې ځانگړې ډله جوړوي او یو د بل خوا ته ودرېږي، خو الفاظ داسې دي چې ښيي هسې ډله ئې یوه ده، نه ئې ترمنځ خواخوږي شته، نه یو د بل مرسته کوي، نه یو له بل سره مینه لري. د دوی په مقابل کې کله چې د مؤمنانو یادونه کېږي نو الله تعالی فرمایي چې دوی یو د بل دوستان دي، د دوی ترمنځ مینه او موالات وي.

- د منکر سپارښتنه کوي، د داسې کارونو سپارښتنه او ملاتړ کوي چې بدوالی ئې څرگند وي او هر د سالم طبیعت خاوند ترې کرکه لري.

- له ښېگڼو مخنيوی کوي، په خپلو تبلیغاتو سره هم، په خپلو کړو وړو سره

- هم او له خپلو امکاناتو په استفادې سره هم.
 - د خیر له کار او د مال له انفاق ډډه کوي، د خیر لوري ته لاس نه غزوي، د خیر په کار کي له انفاق خپل لاسونه راتموي.
 - دوی خدای هېر کړی، نه به ئې په وینا کي د خدای نوم واورئ، نه په خپلو تبصرو او تحلیلونو کي د قدیر خدای د وعدو یادونه، نه به ئې عمل داسي ومومئ چي بنیي خدای ئې په یاد دی نو ځکه ئې دا عمل وکړ.
 - خدای دوی هېر کړي، نه ئې دعاء او عبادت ته اعتناء کوي او نه ئې له کړاوونو او ستونزو د وتلو په لار کي مرسته کوي.
 - دوی فاسقان دي، د ژوند په ډېرو برخو کي به وگورئ چي دوی د الله تعالی له اوامرو سرغړاوي کوي.
- منافقین به طماع او حریص ومومئ، داسي چي له هر چا سره ئې دوستي او دښمني پر طمعي او غرض ولاړه وي، که ئې خپل غرض ترلاسه کړ له هر ډول انسان راضي وي او ستاینه ئې کوي او که نه نو ترې ناراض وي او بد پرې وایي که څه هم صالح او غوره انسان وي، قرآن فرمایي:

وَمِنْهُمْ مَّنْ يَلْمِزُكَ فِي الصَّدَقَاتِ فَإِنْ أُعْطُوا مِنْهَا رَضُوا وَإِنْ لَمْ يُعْطُوا



مِنْهَا إِذَا هُمْ يَسْخَطُونَ

التوبه: ۵۸

او د دوی ځیني هغه دي چي د صدقاتو په اړه پر تا نیوکه کوي؛ نو که څه ترې ورکړی شي راضي کېږي او که ترې ورنه کړی شي نو ناڅاپه غصه کېږي.

دلته د منافقینو بل خصلت په گوته شوی: د صدقاتو د وېش په اړه به د مسلمانانو پر مشرتابه نیوکې کوي، حتی که دا مشر په خپله پیغمبر علیه السلام وي، او وېش هم کاملاً عادلانه، د نیوکو وجه ئې دا نه وي چي عدالت نه دی مراعات شوی، بلکي وجه ئې دا وي چي دوی ته په زړه پوري برخه نه ده ورکړی شوې، که داسي څه ئې په برخه شي نو بیا کاملاً راضي وي او د عدالت د نه مراعات خبره نه کوي، خو که ئې برخه د دوی د غوښتنو

مطابق نه وي نو غصه کېږي که څه هم عدالت مراعات شوی وي او دوی ته د عدالت له مخي خپله برخه ورکړی شوې وي!! د دوی قضاوت هم د وېش په اړه د هوی او هوس له مخي وي او هم د مشرتابه د تصرفاتو په اړه. منافقین د مسلمانانو په ټولني کي ځان ته بېله ډله جوړوي، د تفرقي او اختلاف باعث کېږي، د دښمن په ګټه کار کوي، د خپل اصلي هویت د پټولو او اخفاء لپاره خپلو منافقانه کړنو ته غولوونکي بڼه ورکوي، قرآن په دې اړه فرمایي:

وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ
الْمُؤْمِنِينَ وَإِرْصَادًا لِّمَنْ حَارَبَ اللَّهَ وَرَسُولَهُ مِنْ قَبْلُ وَلَيَحْلِفْنَ
إِنْ أَرَدْنَا إِلَّا الْحُسْنَىٰ وَاللَّهُ يَشْهَدُ إِنَّهُمْ لَكَاذِبُونَ ﴿١٠٧﴾

التوبه: ۱۰۷

او هغه چي جومات ئې د ضرر، کفر، د مؤمنانو ترمنځ د تفریق (وسيله) او هغه چا ته مورچل ګرځولی چي تر دې مخکي له الله او د هغه له پیغمبر سره جنگېدلی، او حتماً په تائید سره لوړه کوي چي له ښېګڼې پرته مو د بل څه اراده نه وه کړې، او الله گواهي ورکوي چي دوی له شکه پرته دروغجن دي. دلته د هغو کسانو په اړه بحث شوی چي د اسلام او مسلمانانو په ضد او د دښمن په ګټه د جنگ سنگر او مورچل پرانيزي خو د جومات په څېر تر یوه غولوونکي نامه لاندې، موخه ئې دا وي چي دښمن ته ګټه ورسوي، مسلمانان متضرر کړي، د اسلام په ضد د کفر مرسته او خدمت وکړي، د مسلمانانو تر منځ تفرقه او اختلافات راولاړ کړي او د هغو خلکو لپاره پناه ځی او مورچل جوړ کړي چي له اسلام او مسلمانانو سره جنگېدلي، خو له دې ټولو سره سره به د الله په نامه لوړه کوي چي کوم بد نیت نه لري، د اسلام او مسلمانانو د ښېګڼې لپاره ئې دا کار کړی، دا په داسي حال کي چي الله تعالی گواهي ورکوي چي دوی دروغجن دي، نه ئې نیت او اراده سمه ده او نه ئې دا کار د اسلام او مسلمانانو په ګټه.

پیغمبر علیه السلام د منافقینو د خصلتونو په اړه فرمایي:
عَنْ عَبْدِ اللَّهِ بْنِ عَمْرٍو رَسُولُ اللَّهِ قَالَ « أَرْبَعٌ مَنْ كُنَّ فِيهِ كَانَ مُنَافِقًا خَالِصًا ، وَمَنْ كَانَتْ فِيهِ خَصْلَةٌ مِنْهُنَّ كَانَتْ فِيهِ خَصْلَةٌ مِنَ النِّفَاقِ حَتَّى يَدْعَاهَا : إِذَا أُتُمِّنَ خَانَ ، وَإِذَا حَدَّثَ كَذَبَ ، وَإِذَا عَاهَدَ غَدَرَ ، وَإِذَا خَاصَمَ فَجَرَ)) متفقٌ عَلَيْهِ

له عبدالله بن عمرو رسول الله روایت دی چې رسول الله و فرمایي: خلورگوني (خصلتونه) داسي دي چې په چا کي وي بشپړ منافق دی، او په چا کي چې له دغو خلورو یو وي په هغه کي د نفاق یو خصلت دی، تر هغه چې پرې ئې ږدي: کله چې امین و نیولی شي خیانت کوي، کله چې خبري کوي دروغ وایي، کله چې وعده وکړي غدر کوي، او کله چې شخړه کوي سپکي سپوري وایي.

وَلَنْبُلُونَكُمْ حَتَّى نَعْلَمَ الْمُجَاهِدِينَ مِنْكُمْ وَالصَّابِرِينَ وَنَبْلُوا أَخْبَارَكُمْ



۳۱- او حتماً به تاسو و آزمویو تر هغه چې ستاسو مجاهدین او صبرکوونکي معلوم کړو او ستاسو خبري و آزمویو.

(۳۱)- د دې مبارک آیت لارښوونې دا دي:

• د آزموینو په ترڅ کي مخلص او صابر مجاهدین پېژندل کېږي، او د هر چا د ادعاگانو حقیقت جوتیږي، الله تعالی د همدې لپاره مؤمنان له ډول ډول آزموینو سره مخامخ کوي.

• پر پورتنیو دوو معیارونو او ملاکونو سربېره د ابتلاءاتو او کړاوونو په دوران کي د دې ډلي له موافقو هم کولی شو دوی وپېژنو، له ستونزو، کړاوونو او موقتي ماتو سره د مؤمنانو د مخامخېدو یو حکمت همدا دی چې په ترڅ کي ئې مخلص او صابر مجاهدین له دوه مخو، بې ثباتو او مذبذبو منافقینو تفکیک کېږي او د دوی د هغو ادعاوو څرنګوالی جوتوي چې تر کړاوونو او ابتلاءاتو وړاندي ئې کولی او ماهیت ئې ټولو ته جوتیږي.

منافقين نه يوازي له خپلو ورځنيو عادي کړنو، ويناوو او اړيکو پېژندل کېږي بلکې د جهاد او مبارزې په ستونزمنو مراحلو کې په ډېرې آساني سره له هغو مخلصو افرادو تفکيک کېدې شي چې د ايمان لپاره له هر گواښ سره ډغري وهلی شي او هر ضرر او خطر منلی شي، په جهاد کې فعاله برخه او د اسلام لپاره د سر او مال قرباني د هر بې همته او جبون انسان کار نه دی، يوازي د مضبوط ايمان خاوندان په دې لار تللی شي، په سختو شرائطو او خطرناکو پړاوونو کې مذبذب ايمان او کمزوری اعتقاد نشي کولی انسان وړاندي تلو ته چمتو کړي، له همدې کبله ده چې په داسې مراحلو کې مخلص او صابر مجاهدين او د قوي ايمان خاوندان له منافقينو تفکيک کېږي، قرآن په دې اړه فرمايي:

أَمْرٌ حَسِبْتُمْ أَنْ تَدْخُلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَيَعْلَمَ الصَّابِرِينَ ﴿١٤٢﴾

آل عمران: ۱۴۲
آيا داسې مو انگېرلې چې جنت ته به له هغه د مخه داخل شئ چې لا الله نه ستاسو مجاهدين معلوم کړي او نه ئې صابران معلوم کړي!!
الله تعالی د امامت او قيادت جلیل منصب هغه چا ته سپاري چې په آزمويڼو کې ئې د صبر لمن کلکه نيولې او بريالی شوی:

وَجَعَلْنَا مِنْهُمْ أَئِمَّةً يَهْدُونَ بِأَمْرِنَا لَمَّا صَبَرُوا وَكَانُوا بِعَايَتِنَا

يُوقِنُونَ ﴿٢٤﴾ السجده: ۲۴

او له دوی مو ځيني داسې امامان وگرځول چې زموږ د امر مطابق ئې (د خلکو) لارښوونه کوله، (دا) هغه مهال چې دوی صبر وکړ او زموږ پر آيتونو ئې باور کولو.

د بني اسرائيلو په اړه فرمايي:

وَأَوْرَثْنَا الْقَوْمَ الَّذِينَ كَانُوا يُسْتَضْعَفُونَ مَشْرِقَ الْأَرْضِ
وَمَغْرِبَهَا الَّتِي بَارَكْنَا فِيهَا^ط وَتَمَّتْ كَلِمَتُ رَبِّكَ الْحُسْنَىٰ عَلَىٰ بَنِي
إِسْرَائِيلَ بِمَا صَبَرُوا^ط وَدَمَرْنَا مَا كَانِ يَصْنَعُ فِرْعَوْنُ وَقَوْمُهُ وَمَا



يَعْرِشُونَ

كَانُوا

الاعراف: ۱۳۷

او د هغي زمکي ختيځي او لوېديځي برخي چي برکتونه مو په کي اېښي وو
هغه قوم ته په ميراث ورکړي چي په استضعاف کي ساتل کېدل او ستا د رب
غوره وينا د بني اسرائيلو په اړه په دې سبب بشپړه شوه چي صبر ئې وکړ او
هغه څه مو ويجاړ کړل چي فرعون او قوم ئې جوړول او لوړول.

رحمن رب د غفران او رحمت وزر پر هغه چا غوړوي چي په ابتلاءاتو
کي د صبر لمن کلکه نيسي او جهاد کوي، لکه چي قرآن فرمايي:

ثُمَّ إِنَّ رَبَّكَ لِلَّذِينَ هَاجَرُوا مِنْ بَعْدِ مَا فُتِنُوا ثُمَّ جَاهَدُوا



وَصَبَرُوا إِنَّ رَبَّكَ مِنْ بَعْدِهَا لَغَفُورٌ رَحِيمٌ

النحل: ۱۱۰

بيا يقيناً چي ستا رب د هغو وگړو په اړه له شکه پرته ډېر مهربان بخښونکی
دی چي په آزمېښتونو کي له اچول کېدو وروسته ئې هجرت کړی، بيا ئې
جهاد او صبر کړی.

په بل ځای کي فرمايي:

وَالَّذِينَ هَاجَرُوا فِي اللَّهِ مِنْ بَعْدِ مَا ظَلَمُوا لَنُبَوِّئَنَّهُمْ فِي الدُّنْيَا حَسَنَةً^ط

وَلَا جُرْأَىٰ لَآخِرَةٍ أَكْبَرُ لَوْ كَانُوا يَعْلَمُونَ ﴿٤١﴾ الَّذِينَ صَبَرُوا وَعَلَىٰ رَبِّهِمْ

النحل: ٤١ - ٤٢

يَتَوَكَّلُونَ ﴿٤٢﴾

او هغو چي د الله په لار کي ئې له هغه وروسته هجرت کړی چي ظلم پرې شوی، هرومرو به ئې په دنیا کي په غوره توگه خای پر خای کړو او د آخرت اجر خو تر ټولو ستر دی، کاش پوهېدی. همغه چي صبر ئې وکړ او پر خپل رب توکل کوي.

إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ وَشَاقُّوا الرَّسُولَ مِنْ بَعْدِ مَا

تَبَيَّنَ لَهُمْ أَلْهُدَىٰ لَنْ يَضُرُّوا اللَّهَ شَيْئًا وَسَيُحِطُّ أَعْمَلُهُمْ ﴿٣٢﴾

۳۲- یقیناً هغه چي کفر ئې وکړ او د الله له لاري ئې امتناع وکړه او له پیغمبر سره ئې مخالفت وکړ، او دا له هغه وروسته چي هدایت ورته جوت شو؛ هیڅکله به الله ته کوم ضرر ونه رسوي او حتماً به د دوی عملونه حبط او شند کړي.

(۳۲)- منافقین ورو ورو په خپل نفاق کي وړاندي درومي او هغه پړاو ته رسېږي چي کاملاً کافرانه کړنلاره او دریځ غوره کوي، له الله تعالی سره خپلي اړیکي شلوي، په قول او عمل کي د اسلام له دائرې وځي، انشعاب کوي او عملاً د دینمن له جبهې سره یو خای کیږي، خو په دې کار سره یوازې خپل ځان ته صدمه رسوي، نه دي دوی دا گمان کوي او نه دي مؤمنان داسي تصور کوي چي منافقین به په خپلو منافقانه کړنو او دریځونو سره الله تعالی او د ده دین ته تاوان ورسوي، بلکي باید په دې باور وي چي د دوی ټولي هلي ځلي او مساعي به حبط او هدر کیږي او معکوس او د دوی د زعم خلاف نتائج به د دوی مخي ته ږدي.

لکه چي قرآن فرمایي:

إِنَّ الَّذِينَ ءَامَنُوا ثُمَّ كَفَرُوا ثُمَّ ءَامَنُوا ثُمَّ كَفَرُوا ثُمَّ ءَزَدُوا كُفْرًا لَّمْ
يَكُنِ اللَّهُ لِيَغْفِرْ لَهُمْ وَلَا لِيَهْدِيَهُمْ سَبِيلًا ﴿١٣٧﴾ بِشَرِّ الْمُنَافِقِينَ بَأْسٌ هُمْ

عَذَابًا أَلِيمًا ﴿١٣٨﴾ النساء: ١٣٧ - ١٣٨

یقیناً هغه چې ایمان ئې راوړ، بیا کافر شول، بیا ئې ایمان راوړ، بیا ئې کفر وکړ، بیا ئې په کفر کې زیاتوالی وکړ، نو دوی ته خو نه الله بخښنه کوي او نه ئې په سمه لار هدایت کوي. منافقینو ته د دې زېږی ورکړه چې دوی ته دردونکی عذاب دی. همداراز فرمایي:

تَحْلِفُونَ بِاللَّهِ مَا قَالُوا وَلَقَدْ قَالُوا كَلِمَةَ الْكُفْرِ وَكَفَرُوا بَعْدَ
إِسْلَامِهِمْ وَهُمْ بِمَا لَمْ يَنَالُوا^٤ وَمَا نَقَمُوا^٥ إِلَّا أَنْ أَغْنَاهُمُ اللَّهُ
وَرَسُولُهُ^٦ مِنْ فَضْلِهِ^٧ فإِنْ يَتُوبُوا يَكُ خَيْرًا^٨ هُمْ^٩ وَإِنْ يَتَوَلَّوْا يُعَذِّبْهُمُ اللَّهُ
عَذَابًا أَلِيمًا^{١٠} فِي الدُّنْيَا وَالْآخِرَةِ^{١١} وَمَا لَهُمْ فِي الْأَرْضِ مِنْ وَلِيٍّ وَلَا

نَصِيرٍ ﴿٧٤﴾ التوبة: ٧٤

د الله په نامه لوړه کوي چې ویلي ئې نه دي، حال دا چې یقیناً ئې د کفر وینا کړې، له خپلي مسلمانۍ وروسته (بېرته) کافران شوي او د هغه څه هڅه ئې کړې ده چې نه ورورسېدل، او نیوکي ئې یوازي په دې وجه وې چې الله او پیغمبر ئې دوی له خپل فضل څخه برخمن کړل، نو که ئې توبه وکړه ورته غوره ده او که ئې مخ وړاوه نو الله به ئې په دنیا او آخرت کې په دردناک عذاب سره تعذیب کړي او په زمکې کې به ئې نه کوم دوست وي او نه کوم

مرستندوی.

د دوی د مخالفت او انشقاق سزا داسې بڼې:

وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ
الْمُؤْمِنِينَ نُوَلِّهِ مَا تَوَلَّىٰ وَنُصْلِهِ جَهَنَّمَ ۖ وَسَاءَتْ مَصِيرًا ﴿١١٥﴾

النساء: ۱۱۵

او څوک چې له پیغمبر سره له هغه وروسته مخالفت وکړي چې سمه لار ورته
څرگنده شوې او له مؤمنانو پرته د بلې لارې متابعت وکړي، همغه لوري ته
به ئې مخه کړو چې ده ورته مخ اړولی او په دوزخ کې به ئې ننباسو او د
ورگرځېدو څومره بد ځای.

لکه چې د محمد د سورې په ۳۲ آیت کې منافقین د (الذین کفروا) په نامه
یاد شوي په ځینو نورو آیتونو کې هم دغه نوم د دوی لپاره کارول شوی، لکه
دا:

يَا أَيُّهَا الَّذِينَ ءَامَنُوا لَا تَكُونُوا كَالَّذِينَ كَفَرُوا وَقَالُوا لِإِخْوَانِهِمْ إِذَا
ضَرَبُوا فِي الْأَرْضِ أَوْ كَانُوا غُزًى لَوْ كَانُوا عِنْدَنَا مَا مَاتُوا وَمَا قُتِلُوا
لِيَجْعَلَ اللَّهُ ذَٰلِكَ حَسْرَةً فِي قُلُوبِهِمْ ۖ وَاللَّهُ يُخَيِّمُ وَيُمِيتُ ۖ وَاللَّهُ بِمَا
تَعْمَلُونَ بَصِيرٌ ﴿١٥٦﴾

آل عمران: ۱۵۶

ای مؤمنانو! د هغو په څېر مه کېږئ چې کافران شول او د خپلو وروڼو په
اړه ئې چې په سفر تللي وو او یا ئې غزا کوله (او هلته یا مړه یا وژل شوي
وو) وویل: که زموږ په خوا کې وی، نه به مړه شوي وو او نه به وژل شوي
وو!! تر څو الله دا خبره د دوی په زړونو کې د حسرت باعث وگرځوي، حال
دا چې د ژوند، مرگ پرېکړه الله کوي او الله د هغه څه بڼه لیدونکی دی چې

تاسو ئې کوي.

يَتَأْتِيهَا الَّذِينَ ءَامَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ



۳۳- اې هغو چي ايمان ئې راوړي! د الله اطاعت وكړئ او د پيغمبر اطاعت وكړئ او خپل عملونه مه باطلوي.

(۳۳)- د دې مبارك آيت لارښوونې دا دي:

- دا مبارك آيت مؤمنانو ته لارښوونه كوي چي د الله تعالى او د هغه د پيغمبر اطاعت وكړي.
 - د الله تعالى د اوامرو عدم اطاعت او د ده د رسول د لارښوونو عدم متابعت سره انسان د نفاق په كنده ډنډ كي پرېوځي او هڅي ئې حبط كيږي.
 - د دې آيت معنى دا ده چي كوم عمل د الله او د هغه د پيغمبر د اطاعت له مخي نه وي، هغه عمل د الله په وړاندي باطل دى، هر څه چي كوي بايد په دې اساس او له دې احساس سره ئې وكړي چي په دې سره د الله او د الله د پيغمبر اطاعت كوي، يعنې كوم عمل چي د الله او د پيغمبر د اطاعت په بنا نه وي هغه باطل دى او د الله تعالى په وړاندي هېڅ ارزښت او اعتبار نه لري.
- د هغه چا هڅي او كړنې له ضائع كېدو او بې نتيجې پاته كېدو ژغورل كيږي چي عمل ئې د الله او د هغه د رسول د اطاعت له مخي وي، قرآن په دې اړه فرمايي:

... وَإِنْ تُطِيعُوا اللَّهَ وَرَسُولَهُ لَا يَلِتْكُمْ مِّنْ أَعْمَالِكُمْ شَيْئًا إِنَّ اللَّهَ

غَفُورٌ رَّحِيمٌ

الحجرات: ۱۴

... او كه د الله او د هغه د رسول اطاعت وكړئ نو ستاسو د عملونو هېڅ څه به كم نه كړي، يقيناً چي الله مهربان بخښونكى دى.

د الله او د هغه د رسول اطاعت د بریا او فلاح ضامن گڼي او فرمایي:

وَمَنْ يُطِيعِ اللَّهَ وَرَسُولَهُ وَخَشِيَ اللَّهَ وَيَتَّقِهِ فَأُولَئِكَ هُمُ الْفَائِزُونَ ﴿٥٢﴾

النور: ۵۲

او چا چې د الله او د هغه د پیغمبر اطاعت وکړ او له الله ووېرېدو او (د هغه) له (مخالفت) ځني ئې ځان ساتنه وکړه، نو همدغه کسان بريالي دي. همداراز فرمایي:

... وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا ﴿٧١﴾

الاحزاب: ۷۱

... او چا چې د الله او د هغه د رسول اطاعت وکړ نو یقیناً چې په ستري بریا سره بريالی شو.

قرآن د پیغمبرانو صله دعوت په دوو مطالبو کې خلاصه کوي: (تقوی او اطاعت)، لکه چې فرمایي:

كَذَبَتْ قَوْمٌ نُّوحَ الْمُرْسَلِينَ ﴿١٥٠﴾ إِذْ قَالَ لَهُمْ أَخُوهُمْ نُوحٌ أَلَا تَتَّقُونَ

﴿١٦٠﴾ إِنِّي لَكُمْ رَسُولٌ أَمِينٌ ﴿١٦١﴾ فَاتَّقُوا اللَّهَ وَأَطِيعُوا ﴿١٦٢﴾ وَمَا أَسْأَلُكُمْ

عَلَيْهِ مِنْ أَجْرٍ ۖ إِنَّا نَجْزِي الْإِلَهَ عَلَىٰ رَبِّ الْعَالَمِينَ ﴿١٦٣﴾ فَاتَّقُوا اللَّهَ

وَأَطِيعُوا ﴿١٦٤﴾

الشعراء: 106-110

د نوح قوم پیغمبران تکذیب کړل، هغه مهال چې د دوی ورور نوح ورته وویل: آیا ځان ساتنه نه کوئ؟ زه درته امین استازی یم، نو له الله ووېرېږئ او زما اطاعت وکړئ. او له تاسو هیڅ اجر نه پرې غواړم، زما اجر یوازي پر رب العالمین دی، نو له الله ووېرېږئ او زما اطاعت وکړئ.

د هود صلعم دعوت په همدغو دوو خبرو کي خلاصه کوي او فرمايي:

كَذَّبَتْ عَادُ الْمُرْسَلِينَ ﴿١٢٣﴾ إِذْ قَالَ لَهُمُ أَخُوهُمْ هُودٌ أَلَا تَتَّقُونَ ﴿١٢٤﴾

إِنِّي لَكُمْ رَسُولٌ أَمِينٌ ﴿١٢٥﴾ فَاتَّقُوا اللَّهَ وَأَطِيعُوا

الشعراء: 124-126

عاديانو پيغمبران تکذيب کړل، هغه مهال چي د دوی ورور هود ورته وويل: آيا ځان ساتنه نه کوي؟ زه درته امين استازی يم، نو له الله ووبرېږئ او زما اطاعت وکړئ.

هر اطاعت بايد د الله تعالی او د هغه د پيغمبر پر اطاعت مبتني وي له دې پرته اطاعت د تېروتنې او بې لاري کېدو باعث کېږي، لکه چي قرآن فرمايي:

وَإِنْ تُطِيعُوا أَكْثَرَ مَنْ فِي الْأَرْضِ يُضِلُّوكَ عَنْ سَبِيلِ اللَّهِ إِنَّ يَتَّبِعُونَ

إِلَّا الظَّنَّ وَإِنْ هُمْ إِلَّا يَخْرُصُونَ ﴿١١٦﴾

الانعام: ۱۱۶

او که ته د ډېری هغو خلکو اطاعت وکړي چي په زمکي کي اوسي نو د الله له لاري به دي تېرباسي، دوی خو يوازي په گمانونو پسي روان دي او يوازي په خوشو دروغجنو خبرو کي لگيا دي.

دلته د يوې مهمې او اساسي خبري لارښوونه شوې: په يوې جهل وهلي او شرک خپلې ټولنې کي دا د معيار او ملاک په توگه مه نيسه چي څومره خلک د يوې خبري ملا تر کوي، دلته به اکثريت داسي ومومي چي متابعت ئې تا د حق له لاري منحرف کوي. د دغو خلکو ډېری داسي دي چي د علم په ځای په گمانونو پسي درومي او د بامقصده او جدي خبرو په ځای په خوشو دروغجنو خبرو کي لگيا دي، د دوی مذهب، مسلك، د ژوند طريقه، اصول او ضوابط په قياس او تخمين ولاړ دي.

دې ته مو بايد پام وي چي دغي خبري ته عموميت ورکول او په يوې

اسلامي ټولنې ئې هم اطلاق كول صحيح نه ده، د مسلمانانو اجماع، سواد اعظم او اكثريت اعتبار لري، البته په ټولو هغو مواردو كي چي صريح نص نه وي او پرېكړه د مسلمانانو خوښي ته پرېښودل شوې وي. په بل خاى كي فرمايي:

فَلَا تُطْعِ الْمُكَذِّبِينَ ﴿٨﴾ وَدُّوا لَوْ تَدَّهِنُ فَيَدْهِنُونَ ﴿٩﴾ وَلَا تُطْعَ كُلَّ حَلَّافٍ مَّهِينٍ ﴿١٠﴾ هَمَّازٍ مَّشَاءٍ بِنَمِيمٍ ﴿١١﴾ مَّنَاعٍ لِلْخَيْرِ مُعْتَدٍ أُثِيمٍ ﴿١٢﴾ عَثَلٍ بَعْدَ ذَلِكَ زَنِيمٍ ﴿١٣﴾ أَنْ كَانَ ذَا مَالٍ وَبَنِينَ ﴿١٤﴾ إِذَا تُتْلَىٰ عَلَيْهِ ءَايَتُنَا قَالَ أَسَاطِيرُ الْأَوَّلِينَ ﴿١٥﴾

القلم: ۱۵ - ۸

نو د دغو دروغجنو اطاعت مه كوه. خوښوي چي كاش ته مدهنت وكړي چي بيا دوى هم مدهنت وكړي. او اطاعت مه كړه د هر سپك قسم خور. عيب لټونكي، نمامت گر، د خير مانع، متجاوز، گنهگار، بدخوى، سربېره پر دې بدنام، د دې لپاره چي د مال او د اولاد خاوند دى، كله چي زمونږ آيتونه پرې ولوستى شي وايي به: د مخكنيو قصي دي!!
په بل آيت كي دا لارښوونه شوې چي د چا په څنگ كي به وو او د چا له اطاعت به ډډه كوو:

وَأَصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ ۖ وَلَا تَعْدُ عَيْنَاكَ عَنْهُمْ تُرِيدُ زِينَةَ الْحَيَاةِ الدُّنْيَا ۖ وَلَا تُطْعَمَنَ أَغْفَلْنَا قَلْبَهُ عَن ذِكْرِنَا وَاتَّبَعَ هَوَاهُ وَكَانَ أَمْرُهُ فُرُطًا ﴿٢٨﴾

الكهف: ۲۸

د هغو خلکو په څنگ کې صبر وکړه چې خپل رب ته سبا او ماښام دعاء کوي، په داسې حال کې چې رضاء ئې لټوي او له دوی دي ستا سترگې بل پلو وانه وړي، د دنيوي ژوند د زينتونو په لټه کې، او د هغه چا متابعت مه کوه چې د ده زړه مو له خپل ذکر غافل کړي او د خپل نفس او هوس متابعت کوي او کار ئې زياتی او افراط دی. همداراز فرمايي:

يَتَأْتِيهَا النَّبِيُّ اتَّقِ اللَّهَ وَلَا تُطِعِ الْكَافِرِينَ وَالْمُنَافِقِينَ ۖ إِنَّ اللَّهَ
كَانَ عَلِيمًا حَكِيمًا ﴿٤٨﴾

الاحزاب: ۱

اې نبي! له الله وپره لره او د کافرانو او منافقینو اطاعت مه کوه، یقیناً چې الله ښه باحکمه پوه دی.

همداراز لارښوونه کوي چې د کافرانو او منافقینو تگلاري او کړنلاري مه خپلوه او د دوی اطاعت مه کوه:

وَلَا تُطِعِ الْكَافِرِينَ وَالْمُنَافِقِينَ وَدَعْ أَذُنَهُمْ وَتَوَكَّلْ عَلَى اللَّهِ ۚ وَكَفَىٰ
بِاللَّهِ وَكِيلًا ﴿٤٨﴾

الاحزاب: ۴۸

او د کافرانو او منافقینو متابعت مه کوه، ځوروني ئې له پامه وغورځوه، او پر الله توکل وکړه، او الله د وکیل په توگه کافي دی.

پیغمبر په دې گمارل شوی چې د کافرانو او منافقانو اطاعت به نه کوي، له کافرانو او منافقینو به ځان لرې ساتي، د هغوی تگلاري او کړنلاري به مردود شمېري، د ژوند په هېڅ برخې او هېڅ کار کې به د دوی کړنلاره نه غوره کوي، هدف ته د رسېدو لپاره به هغه لاري چاري او تدبیرونه نه غوره کوي چې کافران او منافقان ئې غوره کوي، د دوی د اذیتونو او ځورونو، تبلیغاتو او غوغاوو پروا به نه کوي.

څوك چي نشي كولى په خپله د دين د اصلي مراجعو په رڼا كي د الله او د هغه د پېغمبر د اطاعت په غوښتنو او څرنگوالي پوه شي او مور پلار ئي هم داسي وي چي د ده لارښوونه نشي كولى او حتى غواړي بي لاري ئي كړي، هغه ته داسي لارښوونه كوي:

وَإِنْ جَاهِدَاكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا ۖ وَصَاحِبُهُمَا فِي الدُّنْيَا مَعْرُوفًا ۖ وَاتَّبِعْ سَبِيلَ مَنْ أَنَابَ ۖ إِلَيَّ ۖ ثُمَّ إِلَيَّ مَرْجِعُكُمْ فَأُنَبِّئُكُمْ بِمَا كُنْتُمْ تَعْمَلُونَ ﴿١٥﴾

لقمان: ۱۵

او كه دوى دواړو ستا په اړه دا هڅه كوله چي له ما سره داسي څه شريك كړي چي د هغه په اړه علم نه لري نو اطاعت ئي مه كوه، او په دنيايي چارو كي په ښه توگه مصاحبت ورسره كوه، او د هغه چا متابعت كوه چي زما لوري ته ئي انابت كړى، بيا مو بېرته گرځېدا زما په لوري ده نو په هغه څه به مو خبر كړم چي تاسو كول.

اسلام لكه څنگه چي د لمانځه په اړه مور ته لارښوونه كوي چي هره ورځ پنځه ځلي په جومات كي په يوه امام پسي اقتداء وكړو همداراز په اجتماعي او سياسي چارو كي مور ته لارښوونه كوي چي له يوه امير او زعيم سره بيعت وكړو، مور ته وايي لمونځ مو له امام سره يو ځاى پيل كړئ او يو ځاى ئي پاى ته ورسوئ، د هغه تر شا په منظمو ليكو كي ودرېږئ، له ده سره يو ځاى ركوع او سجده وكړئ، د قعدې او قيام په وخت كي مه تر ده وړاندي كېږئ او مه وروسته كېږئ كه نه نو لمونځ مو فاسد كېږي.

قرآن په دې اړه فرمايي:

يَا أَيُّهَا الَّذِينَ ءَامَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ ۚ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ

وَالْيَوْمِ الْآخِرِ ذَٰلِكَ خَيْرٌ وَأَحْسَنُ تَأْوِيلًا ﴿٥٩﴾

النساء: ۵۹

ای مؤمنانو! د الله اطاعت وکړئ او د پیغمبر او د خپلو چارواکو اطاعت وکړئ، نو که په کوم څه کې مو په خپلو کې شخړه وکړه، نو الله او پیغمبر ته ئې راجع کړئ، که پر الله او د آخرت پر ورځ ایمان لرئ، دا ډېر غوره دی او د پایلې له پلوه ډېر ښایسته.

رسول الله د هغه چا په اړه چې له اسلامي صف بېلېږي فرمایي: عَنْ أَبِي ذَرٍّ قَالَ قَالَ رَسُولُ اللَّهِ -صَلَّى اللَّهُ عَلَيْهِ وَسَلَّمَ-: «مَنْ فَارَقَ الْجَمَاعَةَ شَبْرًا فَقَدْ خَلَعَ رِبْقَةَ الْإِسْلَامِ مِنْ عُنُقِهِ». سنن ابی داود له ابوذر جلد روایت دی چې رسول الله وفرمایي: څوک چې د یوې لويشتي په اندازه له جماعت لري شو د اسلام کړی ئې له خپلې غاړې وايستله. له دې مبارک حديث معلومېږي چې له جماعت وتل او تفرق او انشعاب داسې دی لکه د اسلام له حريم وتل.

قَالَ رَسُولُ اللَّهِ -صَلَّى اللَّهُ عَلَيْهِ وَسَلَّمَ-: «وَأَنَا أَمْرُكُمْ بِخَمْسِ اللَّهِ أَمَرَنِي بِهِنَّ بِالْجَمَاعَةِ وَالسَّمْعِ وَالطَّاعَةِ وَالْهَجْرَةِ وَالْجِهَادِ فِي سَبِيلِ اللَّهِ فَإِنَّهُ مَنْ خَرَجَ مِنَ الْجَمَاعَةِ قِيدَ شِبْرٍ فَقَدْ خَلَعَ رِبْقَةَ الْإِسْلَامِ مِنْ عُنُقِهِ إِلَّا أَنْ يَرْجِعَ وَمَنْ دَعَا بِدَعْوَى الْجَاهِلِيَّةِ فَهُوَ مِنْ جُنَاءِ جَهَنَّمَ». قَالُوا يَا رَسُولَ اللَّهِ وَإِنْ صَامَ وَإِنْ صَلَّى قَالَ: «وَإِنْ صَامَ وَصَلَّى وَزَعَمَ أَنَّهُ مُسْلِمٌ فَأَدْعُوا الْمُسْلِمِينَ بِأَسْمَائِهِمْ بِمَا سَمَّاهُمْ اللَّهُ عَزَّ وَجَلَّ الْمُسْلِمِينَ الْمُؤْمِنِينَ عِبَادَ اللَّهِ عَزَّ وَجَلَّ» مسند احمد و الترمذي

رسول الله وفرمایي: په پنځگونو مو گمارم چې الله زه پرې گمارلی يم: جماعت، سماع، اطاعت، هجرت، او د الله په لار کې جهاد، حقيقت دا دی چې څوک د یوې لويشتي په اندازه له جماعت لري شو د اسلام کړی ئې له خپلې غاړې وايستله مگر دا چې بېرته راوگرځي، او چا چې د جاهليت د کومي بلنې بلنه ورکړه هغه د دوزخ خاشاک دی، ځينو وويل: یا رسول الله که څه هم لمونځ ئې کړی او روژه ئې نيولې؟ وئې فرمایي: که څه هم لمونځ ئې کړی او روژه ئې نيولې او گمان ئې کړی چې مسلمان دی، نو مسلمانان په

خپلو هغو نومونو یاد کړئ چې الله پرې یاد کړي: مسلمانان، مؤمنان او د الله بندگان.

همداراز فرمایي:

عَنْ مُعَاذِ بْنِ جَبَلٍ، أَنَّ نَبِيَّ اللَّهِ صَلَّى اللَّهُ عَلَيْهِ وَسَلَّمَ كَانَ يَقُولُ: "الشَّيْطَانُ ذَنْبُ الْإِنْسَانِ كَذَنْبِ الْغَنَمِ، يَأْخُذُ الشَّاةَ الشَّارِدَةَ، وَالْقَاصِيَةَ، وَالنَّاحِيَةَ". المعجم الكبير للطبراني

له معاذ بن جبل جلا ډله روایت دی چې رسول الله فرمایلي: شیطان د انسانانو لپوه دی داسې لکه د مېړو لپوه چې تربډلي، لري شوی او ډډي ته شوی مېړه نیسي (خوري ئي).

همداراز فرمایي:

عَنْ مُعَاذِ بْنِ جَبَلٍ أَنَّ نَبِيَّ اللَّهِ قَالَ « إِنَّ الشَّيْطَانَ ذَنْبُ الْإِنْسَانِ كَذَنْبِ الْغَنَمِ يَأْخُذُ الشَّاةَ الْقَاصِيَةَ وَالنَّاحِيَةَ فَيَأْكُمُ وَالشَّعَابَ وَعَلَيْكُمْ بِالْجَمَاعَةِ وَالْعَامَّةِ وَالْمَسْجِدِ ».

له معاذ بن جبل جلا ډله روایت دی چې رسول الله فرمایلي: شیطان د انسانانو لپوه دی داسې لکه د مېړو لپوه چې یوازي شوی مېړه، هغه چې د تنفر له کبله له رمې بېله شوی، له انشعاب او اختلاف ډډه وکړئ او جماعت، اکثریت او جومات سره اوسېدا پر ځان لازم کړئ.

رسول الله مسلمانانو ته لارښوونه کوي چې که دوی دوه او درې هم وي باید یو تن د امیر په توگه وټاکي او له هغه اطاعت وکړي.

د هغه چا په اړه چې سرغړاوی کوي او بېله ډله جوړوي فرمایي:

عَنْ عَبْدِ اللَّهِ بْنِ عَمْرٍو بْنِ الْعَاصِ قَالَ قَالَ رَسُولُ اللَّهِ « مَنْ بَايَعَ إِمَامًا فَأَعْطَاهُ صَفْقَةً يَدِهِ وَثَمَرَةً قَلْبِهِ فَلْيُطِعه مَا اسْتَطَاعَ إِنْ جَاءَ آخِرُ يَنْزَارِعهُ فَاضْرِبُوا عَنْقَ الْآخِرِ ». مسند احمد

له عبد الله بن عمرو بن العاص روایت دی چې رسول الله وفرمایلي: چا چې له یوه امیر سره بیعت وکړ، خپل لاس ئي د هغه په لاس کې کېښود، د خپل زړه ثمره ئي ورکړه (په اخلاص سره ئي بیعت وکړ) نو په کار ده چې د خپل وس په اندازه د هغه اطاعت وکړي، بیا که بل راغی او له هغه سره ئي نزاع پیل کړه، نو د دې بل غاړه ووهئ.

إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ ثُمَّ مَاتُوا وَهُمْ كُفَّارٌ فَلَنْ يَغْفِرَ

اللَّهُ لَهُمْ ﴿٣٤﴾

۳۴- يقيناً هغه چې کفر ئې وکړ او د الله له لاري په ډډه شول بيا په داسي حال کي مړه شول چې کافران ول؛ الله به هيڅکله دوی ته بخښنه ونه کړي.

(۳۴)- دا مبارك آيت وايي: منافق داسي گنهکار دی چې له الهي بخښني او مغفرت محروم دی. منافقين چې په لومړي سر کي د کفر او ايمان تر منځ مذبذب او متردد ول، نتوانېدل يو لوری په پرېکنده او صادقانه توگه انتخاب کړي، وروسته ئې منافقانه مواقف غوره کړل او غوښتل ئې د دواړو لوريو امتيازات ترلاسه کړي، بيا په خپل نفاق کي دومره وړاندي ولاړل چې د اسلام له دائرې ووتل او په بشپړه توگه ئې کافرانه دريځونه او کړنلاري غوره کړي، له اسلام او مسلمانانو سره ئې عداوت او دښمنۍ ته ملا وتړله، په خپلو منافقانه موافقو سره ئې هڅه وکړه د الله په لار کي خنډونه راولاړ کړي، د ژوند تر پايه هدايت نشول، له منافقتونو ئې لاس وانه خيست، او د کفر په حالت ئې سا وخته، دوی له الهي مغفرت او بخښني محروم دي او په الهي عذاب به اخته کېږي، مؤمنان پر دې گمارل شوي چې له داسي وگړو سره به د دوستۍ اړيکي شلوي، د دوی له درناوي به ډډه کوي، له دوی سره به ئې چلن قهرجن او پر شدت او غلظت ولاړ وي، د دوی له مړيني وروسته به هم نه د مغفرت دعاء ورته کوي او نه به زړه سوی او همدردي څرگندوي، لکه چې قرآن فرمايي:

أَسْتَغْفِرُ لَهُمْ أَوْ لَا تَسْتَغْفِرُ لَهُمْ إِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ

اللَّهُ لَهُمْ ۚ ذَٰلِكَ بِأَنَّهُمْ كَفَرُوا بِاللَّهِ وَرَسُولِهِ ۗ وَاللَّهُ لَا يَهْدِي الْقَوْمَ

التوبه: ۸۰

الْفَاسِقِينَ ﴿٨٠﴾

بخښنه ورته و غواړه او يا بخښنه مه ورته غواړه؛ که اويا ځله هم بخښنه ورته

وغواړې الله به هيڅکله بخښنه ورته ونه کړي، دا د دې لپاره چې د الله او د ده د پيغمبر په اړه ئې کفر کړی او الله داسې فاسق وگړي نه هدايتوي. دا مبارك آيت موږ ته لارښوونه کوي چې ځيني منافقين داسې هم وو چې د تقوى دعوى به ئې کوله، پيغمبر عليه السلام ته به راتلل او ويل به ئې: له موږ قصور او غلطې شوې، پرې پښېمانه يو، د جبران په لټه کې يو، بل حل به وگورې چې داسې څه وکړو چې ستا سترگې پرې روښانه شي او موږ مخکنى گناه پرې جبران کړو!! الله تعالى د دغې منافقي ډلې د دې ادعاء په رد کې فرمايي: اې پيغمبره! خوښه دي چې بخښنه ورته غواړي که نه، خو پوه شه چې که اويا خلّه هم بخښنه ورته وغواړې نو الله به هيڅکله بخښنه ورته ونه کړي، دا ځکه چې دوى د الله او د ده د پيغمبر په اړه کفر کړی او دا د الله سنت دى چې داسې فاسق وگړي نه هدايتوي. په بل ځاى کې فرمايي:

سَوَاءٌ عَلَيْهِمْ أَسْتَغْفَرْتَ لَهُمْ أَمْ لَمْ تَسْتَغْفِرْ لَهُمْ لَنْ يَغْفِرَ اللَّهُ لَهُمْ إِنَّ

اللَّهُ لَا يَهْدِي الْقَوْمَ الْفَاسِقِينَ ﴿٦﴾

المنافقون: ۶

پر دوى برابره ده چې بخښنه ورته غواړې که بخښنه نه ورته غواړې؛ الله هيڅکله دوى ته بخښنه نه کوي، يقيناً چې الله دا فاسق وگړي نه هدايتوي.

وَلَا تُصَلِّ عَلَى أَحَدٍ مِّنْهُمْ مَّا تَأْتِي قَبْرَهُ ۖ وَلَا تَقُمْ عَلَيْهِ ۚ إِنَّهُمْ كَفَرُوا

بِاللَّهِ وَرَسُولِهِ ۚ وَأَمَاتُوا وَهُمْ فَسِقُونَ ﴿٨٤﴾

التوبه: ۸۴

او چې ومړې پر هيڅ يوه ئې (د جنازې) لمونځ مه کوه او پر قبر ئې مه ودرېږه، يقيناً چې دوى پر الله او پيغمبر ئې کفر کړی او په داسې حال کې مړه شوي چې فاسقان ول.

فَلَا تَهْنُوا وَتَدْعُوا إِلَى السَّلَامِ وَأَنْتُمْ الْأَعْلَوْنَ وَاللَّهُ مَعَكُمْ وَلَنْ يَتَرَكَمُ أَعْمَلَكُمْ ﴿٣٥﴾

۳۵- نو مه سست کېږئ، او روغي جوړي ته بلنه مه ورکړئ، په داسې حال کې چې تاسو لوړ یئ او الله له تاسو سره دی او هیڅکله به ستاسو عملونه درته ضائع نه کړي.

۳۵- دا مبارک آیت موږ ته لارښوونه کوي چې وهن او سستي، صلحي او روغي جوړي ته د دښمن بلل، د دښمن په وړاندي د حقارت او ضعف احساس، له الهي تأیید او نصرت یأس او ناهیلی، په دې اړه ټینګ او ثابت باور نه درلودل چې د الله تعالی په لار کې هیڅ عمل او هېڅ هڅه او هاند نه ضائع کېږي، د نفاق هغه سپېرې نښې دي چې باید په کلکه ترې ډډه وکړو. دا آیت لاندې اساسي مطالب افاده کوي:

- د دښمن په وړاندي د ضعف او ناتوانۍ احساس مه کوئ، د دښمن په ضد د خپلې مبارزې شور او شوق له لاسه مه ورکړئ، لټي او کسالت مه کوئ.
 - دښمن ته د صلحي او روغي جوړي پیغامونه مه لېږئ او تفاهم او سازش ته ئې مه رابلئ.
 - تاسو لوړ یاست، لوړ تر دې چې د دښمن په وړاندي د ضعف او کمزورۍ احساس وکړئ او د سازش او روغي جوړي لاس وراوږد کړئ.
 - گمان مه کوئ چې تجرید شوي یئ او دښمن توانېدلی چې تاسو محاصره او تجرید کړي او له ولسه مو منزوي کړي، گمان مه کوئ چې یوازي پاته شوي یئ، د یوازیټوب احساس باید تاسو له دښمن سره جوړ جاري ته اړ نه کړي، د زمکې او آسمانونو لوی رب له تاسو سره او ستاسو مل دی.
 - گمان مه کوئ چې له روغي جوړي پرته به ستاسو ټولي هلي ځلي هدر شي، قربانۍ به مو ضائع شي او هغه نتائج به پرې مرتب نه شي چې الله تعالی ئې له تاسو سره وعده کړې، الله تعالی به هیڅکله ستاسو قربانۍ ضائع نه کړي او ستاسو هلي ځلي به بې نتیجې پرې نږدي.
- لکه چې گورئ په دې آیت سره مؤمنانو ته امر شوی چې دښمن ته به د

روغي جوړي او مصالحې لاس نه اوږدوي، خو د الانفال په سوري کي ويل شوي چي که دښمن روغي جوړي ته متمايل شو تاسو هم متمايل شئ او پر الله توکل وکړئ... راشئ وگورو چي دا د صلحي په اړه بېل بېل او متفاوت احکام څنگه تلفيق کولی شو؟ او په کوم يوه به کله عمل کوو؟ کله له دښمن سره صلح کول جائز دي او کله ناجائز؟ آيا دا قضيه د نهضت مشرانو ته پرېښودل شوې چي مصلحت ته په پام سره مناسب تصميم ونيسي؟ آيا دا سمه ده چي ووايو: د دې آيتونو په حکم سره مسلمانان له دې منع شوي چي دښمن ته د روغي جوړي پيغامونه ولېږي، خو که د صلحي پيغام د دښمن له لوري وي او تفاهم او جوړجاړي ته تيارۍ وښيي بيا نو مسلمانان کولی شي مثبت ځواب ورکړي؟ ښايي ځينو ته دا استدلال معقول وېرېښي او د آيت له ظاهر سره ئي سم وگڼي!! خو دا انتباه په څو دليله سمه نه ده:

۱- د دې استدلال له مخي چي د صلحي وړانديز د دښمن له لوري وي نو مسلمانان کولی شي روغه جوړه وکړي، پرته له دې چي وگوري د دښمن وړانديز د ضعف له دريځه دی که د قوت او برلاسي له دريځه او پرته له دې چي وگوري مسلمانان د قوت په دريځ کي دي که د ضعف او کمزورۍ په دريځ کي!! که دا استدلال سم او د منلو وړ وي نو پيغمبر عليه السلام به حتماً په مکي دور کي د دښمن د صلحي وړانديزونو ته مثبت ځواب ويلی وو!! حال دا چي د مکي دور په ديارلسو کلونو کي او د مدينې په شپږو کلونو کي د حديبيې تر صلحي پوري ئي نه له دښمن سره روغه جوړه وکړه، نه ئي انعطاف او نرمي وښوده او نه خبرو اترو ته کښېناست، په داسي حال کي چي د قریشو سردارانو تل د هغي غوښتنه کوله او ډول ډول وړانديزونه ئي لرل. قرآن په گڼ شمېر آيتونو کي دې حقيقت ته اشاره کوي.

۲- که له دښمن سره د روغي جوړي مربوط آيتونو د نزول ترتيب ته لږ ځير شو وبه گورو چي د مقاطعې، عدم انعطاف، له مدهانت ډډه کول او روغي جوړي ته د نه رابللو آيتونه په هغي مرحلې کي نازل شوي چي د مکي ديارلس او د مدينې شپږ لومړني کلونه احتوی کوي. همغه مرحله چي دښمن د برلاسي احساس کاوو او نهضت ئي ضعيف او کمزوری گانو. خو کله چي نهضت له تدافعي حالت ووت، د دښمن ټول بريدونه ئي په شا وتمبول او په ټولو نښتو کي ئي خپله وړتيا او قوت اثبات کړ، اوس د دښمن په پرتله د

برلاسی او قوت احساس کوي ، دغه وخت دی چې له دښمن سره د تفاهم او روغي جوړې اجازه ورکول کېږي. د قرآن په آیتونو کې د غور په نتیجه کې به دا وگورئ چې د (وَإِنْ جَاحُوا لِلْسَّلَامِ فَأَجْزَحْ لَهَا) آیت د بدر په جگړې کې له بریا وروسته نازل شوی، حال دا چې له تفاهم او روغي جوړې د اجتناب آیتونه ټول تر دې د مخه نازل شوي، د حدیبیې صلح هغه وخت وشوه چې د دښمن وروستی لوی برید د خندق په جگړې کې له ماتې سره مخامخ شو او له ماتې وروسته پیغمبر صلی الله علیه وسلم وفرمایل: له دې وروسته به قریش د حملې توان ترلاسه نه کړي. گورئ چې د حدیبیې صلح د نهضت د قوت او برلاسي او د دښمن له مسلسل ماتو وروسته د حرم خوا کې د دښمن تر سلطې لاندې سیمې کې امضاء شوې.

د دې آیتونو په رڼا کې او د هر یوه د نزول د زمانې شرائطو ته په پام سره په وضاحت او آسانی سره دا حقیقت درک کولی شو چې صلح د نهضت د قوت او ځواکمنۍ د وخت کار دی، د هغه وخت کار چې دښمن د عجز او ضعف احساس وکړي او نهضت عملاً خپله برلاسي او ځواکمني ثابته کړي، هغه وخت چې دښمن صلحي ته اړ شوی وي او له دې پرته بله چاره نه گوري چې د مسلمانانو شرائطو ته تسلیم شي. عجیبه ده چې څوک دا ټول حقائق له پامه غورځوي او صلح د ضعف او ناتوانۍ د مرحلې کار گڼي او ادعاء کوي چې نهضت کولی شي د ضعف په وخت کې له دښمن سره روغه جوړه وکړي!!!

څوک په دې حقیقت نه پوهېږي چې د دوو ښکېلو خواوو ترمنځ روغه جوړه تل د برلاسي او غالب لوري د شرائطو په اساس رامنځته کېږي، د غالب لوري شرائط منل کېږي او مغلوب لوری د ده د شرائطو منلو ته غاړه ږدي، یوازي په دې صورت کې ده چې د صلحي معاهده د دوو خواوو تر منځ امضاء کېږي، اسلام هیڅکله مسلمان ته د دې اجازه نه ورکوي چې ذلت ته سر تیت کړي، د دښمن شرائطو ته تسلیم شي، د همدې لپاره د ضعف او ناتوانۍ په وخت کې عدم مدهانت او صلحي ته په عدم دعوت تأکید کوي، خو د برلاسي په وخت کې اجازه ورکوي چې تفاهم وکړي او د صلحي بلنې ته مثبت ځواب ووايي. کوم کسان چې د قرآنکریم په تفسیر کې د آیتونو شأن نزول او د هر آیت د نزول شرائطو ته پام نه کوي او هر آیت بېل بېل او له

نورو سره ئې تراو ته له پام پرته تر بحث لاندې نيسي، كله چې د يوې قضیې په اړه دوه متباين احكام گوري او په توجيه كې ئې له ستونزي سره مخامخ كېږي او له تلفيق ئې عاجز كېږي نو د دې پر ځای چې ووايي: د يوه حكم په يوې مرحلې پورې او بل ئې په بلې پورې مربوط دى، برعكس د دغو پورتنیو آيتونو په څېر ئې تعبيروي! يا ئې يو ناسخ او بل منسوخ گڼي!!

د دوى د تعبير له مخې مسلمانان مكلف دي چې د دښمن له لوري د صلحي وړانديز ته له ځنډه پرته مثبت ځواب ووايي، گواكي مسلمانان له دښمن سره له روغي جوړې نه بلكي يوازي له دې منع شوي چې دښمن ته په خپله د روغي جوړې وړانديز وكړي، خو كه دا ابتكار د دښمن له لوري وو او د روغي جوړې پيغام هغه وروليږو نو بيا كولى شي له ځنډه پرته روغه جوړه وكړي!! په داسې حال كې چې مسئله كاملاً د دې عكس ده، د قرآن آيتونه او عملي مصاديق ئې د پيغمبر عليه السلام په ژوند او له دښمن سره ئې په معامله كې په ډېر وضاحت سره ښيي چې صلح ځان ته خاص وخت او شرائط لري، له دښمن سره صلح او تفاهم د قوت او ځواكمنۍ د مرحلې كار دى نه د ضعف د مرحلې، د مدني مرحلې كار دى نه د مكې مرحلې.

لكه چې گورئ د دې سوريې په پيل كې هغه بهرنۍ دښمن معرفي شو چې د نهضت په وړاندې ودرېږي، په لارې كې خنډونه راولاړوي، او د نښتې شرائط برابروي، هغه دښمن چې پېژندا ئې آسانه ده، د دې بحث په ضمن كې د مؤمنانو داسې يادونه كېږي چې له دې دښمن سره په نښتې كې ښكېل دي، د دواړو ترمنځ نښته او د دې نښتې پايلې وڅېړل شوې، مؤمنانو ته اطمینان ورکړی شو چې د دې نښتو پايله به د دوى بريا او برلاسي او د خداى پالو برى وي، بيا د څېړنې مخ د كورني دښمن لوري ته واوښت، بحث له ضعيف الايمان وگړو پيل او ورو ورو هغه ځاى ته ورسېدو چې منافقين او د دوى كړني وڅېړل شي، په پاى كې ئې دا ډله د (الذين كفروا و صدوا عن سبيل الله) په نامه ياده كړه، او مسلمانانو ته لارښوونه وشوه چې دوى د خپل صف غړي ونه گڼي، ارزښت ورنه كړي، پروا ئې ونه لري او حتى له مړيني وروسته ئې مغفرت ورته ونه غواړي. دا دى د همدې بحث په دوام كې مؤمنانو ته ويل شوي: كه له يوې خوا د بهرني دښمن له گواښونو سره مخامخ يئ او له بل لوري كورنى دښمن كړاوونه او ستونزي راولاړوي، د دښمن په گټه ستاسو د

تضعيف هڅه کوي، له دې ټولو گواښونو او ستونزو سره سره په ډاډه زړه او
بني کين لوري ته له انحراف او انعطاف پرته وړاندي ولاړ شئ، او مطمئن
اوسئ چې وروستۍ بریا ستاسو ده.
دا مطالب په بېلو بېلو الفاظو د قرآن په گڼ شمېر آيتونو کې راغلي، لکه
چې فرمايي:

وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ ﴿١٣٩﴾

آل عمران: ۱۳۹

نو مه سست کېږئ او مه غمجن کېږئ او همدا تاسو لوړ یئ که مؤمن ویئ.
همداراز فرمايي:

وَكَايْنٍ مِّنْ نَّبِيِّ قُتِلَ مَعَهُ رِبِّيُّونَ كَثِيرٌ فَمَا وَهْنُوا لِمَا أَصَابَهُمْ فِي سَبِيلِ

اللَّهِ وَمَا ضَعُفُوا وَمَا اسْتَكَانُوا ۗ وَاللَّهُ يُحِبُّ الصَّابِرِينَ ﴿١٤٦﴾

آل عمران: ۱۴۶

او ډېر پیغمبران داسې وو چې ډېر خدای پالونکي ئې په څنگ کې جنگېدلي،
خو د الله په لار کې د وررسيډلو مصیبتونو له امله نه سست شول، نه ئې د
ضعف احساس وکړ او نه ئې "د دښمن په وړاندي" ذلت ومنلو او داسې صبر
کوونکي په الله گران وي.

په دغه مبارک آیت کې څو اساسي لارښوونې گورو:

- تر محمد علیه السلام مخکې ډېر پیغمبران راغلي او تللي، د هر یوه په
څنگ کې ډېر خدای پالونکي راغونډ شوي او د الله په لار کې جنگېدلي.
- د دغو پیغمبرانو خدای منونکي ملگري داسې وو چې د الله په لار کې له
مصیبتونو سره د مخامخېدو په وجه نه سست شوي، نه ئې د ضعف او
ناتوانۍ احساس کړی او نه د دښمن په وړاندي ذلت او سپکاوي ته تسلیم
شوي. مبادا تاسو د الله په لار کې له مصیبتونو سره د مخامخېدو له امله
سست شئ، شور شوق او جذبه مو له لاسه ورکړئ، د دښمن قوت تاسو
ووېروي او د هغه په وړاندي د ضعف او ناتوانۍ احساس وکړئ، د دښمن

شرائطو ته تسليم شئ او د هغه لويي ومنئ.

په بل خای کي فرمايي:

وَلَا تَهْنُوا فِي ابْتِغَاءِ الْقَوْمِ ^ط إِنْ تَكُونُوا تَأْلُمُونَ فَإِنَّهُمْ يَأْلُمُونَ كَمَا
تَأْلُمُونَ ^ط وَتَرْجُونَ مِنَ اللَّهِ مَا لَا يَرْجُونَ ^ط وَكَانَ اللَّهُ عَلِيمًا

النساء: ۱۰۴

حَكِيمًا

او د دې قوم په لټه کي لټي او سستي مه کوئ، که تاسو دردمن کېږئ نو دوی هم ستاسو په څېر دردمن کېږي، په داسي حال کي چي تاسو له الله هغه هيلي لری چي دوی ئي نلري او الله باحکمه پوه دی.

يعني د دښمن په تعقيب کي کسالت او لټي مه کوئ، ماتي، تلفات او زخمو نه بايد تاسو سست نه کړي او د دښمن له مسلسل او ستړيا نه منونکي تعقيب مو وانه روي، که تاسو ته درد او زخم درسي، دوی هم تلفات گوري، مري او زخميان لري، تاسو له خپلو قربانيو دا طمع لرئ چي الله تعالی به ئي په خپل دربار کي قبولي کړي او تاسو ته به ئي عوض او بدله درکړي، خو هغوی دا هيله هم نلري، دا به ډېره عجيبه وي چي تاسو تر دوی د مخه ستړي او ستومانه شئ!! دا د دښمن د مسلسل تعقيب لارښوونه د هغه ذات لخوا ده چي په هر څه ښه پوه دی او په هري پرېکړي او حکم کي ئي حکمتونه او مصالح مضمري دي.

کوم مطلب چي د محمد د سوري د (۳۵) آيت په پای کي راغلی او په ترڅ کي ئي مجاهدينو ته اطمینان ورکړی شوی چي د مقاومت پر دوام ټينگار او له روغي جوړي د ډډي کولو په صورت کي نه ستاسو بريا ځنډېږي او نه مو مخکني فعاليتونه او جهادونه ضائع کېږي، دا مطلب د قرآن په گڼ شمېر آيتونو کي راغلی، لکه دا:

وَالَّذِينَ يُمَسِّكُونَ بِالْكَتَبِ وَأَقَامُوا الصَّلَاةَ إِنَّا لَا نُضِيعُ أَجْرَ

الصَّالِحِينَ ﴿١٧﴾ الاعراف: ۱۷۰

او هغه چې په کتاب تمسک کوي او لمونځ اقامه کوي، یقیناً چې د دغو مصلحینو اجر نه ضائع کوو.

په دې مبارک آیت کې د هغې ډلې یادونه شوې چې قرآن ئې د مصلحینو په نامه یادوي او دا ئې ځانگړتیاوي گڼي:

• دوی په الهي کتاب تمسک کوي، په هر څه کې د دوی مستمسک د الله تعالی کتاب وي، په وینا، قضاوت او عمل کې، دا کتاب ئې هم خپل لارښود وي او هم نورو ته په همدې کتاب لارښوونه کوي.

• لمونځ اقامه کوي، هم خپلې اړیکې له الله تعالی سره ټینګوي او هم نور دې ته رابلي چې په لمانځه سره خپلې اړیکې له الله تعالی سره ټینګي کړي. یا دا:

... إِنَّهُ مَنْ يَتَّقِ وَيَصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ ﴿٩٠﴾

یوسف: ۹۰

... څوک چې تقوی غوره کړي او (د مصائبو په وړاندې) صبر وکړي، نو خدای هیڅکله د دغو نېکانو اجر نه ضائع کوي.

په بل ځای کې په عامه صیغه فرمایي:

إِنَّ الَّذِينَ ءَامَنُوا وَعَمِلُوا الصَّالِحَاتِ إِنَّا لَا نُضِيعُ أَجْرَ مَنْ أَحْسَنَ

عَمَلًا ﴿٣٠﴾ الکهف: ۳۰

او بې شکه هغو چې ایمان ئې راوړی او صالح عملونه ئې کړي، مونږ د هغه چا اجر نه ضائع کوو چې د عمل له مخې ښه وي.

همداراز فرمایي:

فَاسْتَجَابَ لَهُمْ رَبُّهُمْ أَنِّي لَا أُضِيعُ عَمَلَ عَمَلٍ مِّنْكُمْ مِّنْ ذَكَرٍ أَوْ أُنْشِطَ

بَعْضُكُمْ مِّنْ بَعْضٍ ۖ فَاَلَّذِينَ هَاجَرُوا وَاُخْرِجُوا مِنْ دِيَارِهِمْ وَاُودُوا فِي سَبِيلِي وَقَتَلُوا وَقَتِلُوا لَا تُكْفِرَنَّ عَنْهُمْ سَيِّئَاتِهِمْ وَلَا تُدْخِلْنَهُمْ جَنَّتِ تَجْرِي مِنْ تَحْتِهَا الْأَنْهَارُ ثَوَابًا مِّنْ عِنْدِ اللَّهِ ۖ وَاللَّهُ عِنْدَهُ حُسْنُ الثَّوَابِ ﴿١٩٥﴾

آل عمران: ۱۹۵

نو الله په ځواب کې ورته وفرمايل چې زه د هېڅ عمل کوونکي عمل نه ضائع کوم، که نارینه وي او که ښځينه، تاسو ټول يو له بل څخه یئ، نو هغه چې هجرت ئې وکړ، له خپل کور کلي وايستل شول، زما په لار کې وځورول شول، وجنگېدل او ووژل شول، نو هرو مرو به ئې سيئات محو کړم او حتماً به ئې په هغو جنتونو کې داخل کړم چې ويالې ترې لاندي بهېږي، د الله له لوري يوه بدله او له الله سره خو ښايسته بدله شته.

إِنَّمَا الْحَيَاةُ الدُّنْيَا لَعِبٌ وَلَهُوَ ۖ وَإِنْ تُؤْمِنُوا وَتَتَّقُوا يُؤْتِكُمْ أَجْرَكُمْ

وَلَا يَسْأَلْكُمْ أَمْوَالَكُمْ ﴿٣٦﴾

۳۶- يقيناً چې د دنيا ژوند خو يوازي لوبه او بېهوده مشغولتيا ده، او که ايمان راوړئ او تقوى ولرئ نو ستاسو اجر وونه به درکړي او مالونه به مو نه درنه غواړي.

۳۶- داسې نه چې د دنيا په مال او متاع پوري داسې ونښلئ چې ايمان مو زيانمن شي، داسې نه چې پرېوتې دنيايي اهداف مو په خپلو منگولو کې داسې ونيسي چې لوړو او سپېڅلو معنوي اهدافو ته د اعتناء او التفات فرصت درنه سلب کړي، که خدای مه کړه داسې وشول نو ستاسو ژوند او ستاسو هڅې به د ماشومانو بې محتوی لوبو ته ورته شي، داسې مه انگيرئ چې د الهي لارښوونو په اړه التزام او د ايمان په رڼا کې ژوند به تاسو د ژوند له نعمتونو محروم او د ژوند مجال به درته تنگ کړي او هر څه به له

لاسه ورکړئ، نه؛ بلکې د ایمان په نتیجه کې به هم په دنیا کې او هم په آخرت کې د الله تعالی پېرزوینې، پراخ نعمتونه، ستر الهي اجر، غوره او په زړه پوري نتائج ترلاسه کړئ، په حقیقت کې ایمان ستاسو ژوند ته ارزښت ورکوي او اهمیت ئې لوړوي.

د دې مبارک آیت لارښوونې دا دي:

• که د ایمان په لار کې له گواښونو سره مخامخ شوی، په مرگ تهدید شوی، ژوند مو له خطرونو سره مخامخ شو نو صبر وکړئ، داسې نه چې له گواښونو او خطرونو د ځان ژغورنې په موخه له لارې کاره شئ، دښمن ته تسلیم شئ او په وړاندې ئې سر تیت کړئ، او د خپلې دنیا لپاره هغه څه وکړئ چې آخرت مو تباه کړي او له جنت محروم شئ، دنیوي ژوند د آخرت په پرتله داسې دی لکه د ماشومانو لوبې او مشغولتیاوې. خو که له دغو گواښونو سره سره د ایمان په خط صابر او صامد پاته شوی، له انحراف او کېږدو مو ډډه وکړه او د تقوی او صبر لمن مو کلکه ونیوله، نو د خپلو هڅو او عملونو بدله به هرو مرو ترلاسه کړئ، ستاسو د قربانیو نتائج په خپله تاسو ته درگړي، الله تعالی ستاسو قربانیو ته اړ نه دی، هغه له هر څه مستغني دی، که تاسو ته د جهاد او قربانۍ سپارښتنه کوي نو هغه ستاسو په ګټه دی.

• که د مرگ له وېرې د ایمان له مسیر منحرف شوی او له دښمن سره مو د مصالحې داسې لار غوره کړه چې د هغه شرائطو ته تسلیم شئ نو پوه شئ چې په دې صورت کې ستاسو دا ژوند د ماشومانو تر لوبې او بېهوده مشغولتیا زیات ارزښت نه لري. بې ایماني او بې هدفې د ژوند ارزښت له منځه وړي، هغه چې لري لید ئې د زمکې محدوده او څو ورځنۍ ژوند دی، سپېڅلي اهداف نه لري، د ژوند پرپړتۍ طموحات او منحلې مادي اهداف ئې د ژوند غایه وي هغو ماشومانو ته ورته دي چې لري لید ئې له څو ګامونو آخوا نه اوږي، او حاصل ئې له هر مصروفیت او لوبې یوازي ستړیا او ستوماني وي.

خو هغه چې د ایمان او هدفمنۍ له زاویې دنیا ته ګوري، هڅي ئې د سپېڅلو اهدافو په خدمت کې وي، لید واټن ئې د منحلې مادي طموحاتو له افق لوړ وي، د دنیا زرق و برق د هغه معنوي عطش نشي راکمولی، له مسلسلو

هڅو او تحرك ئې نشي متوقف كولى، لورو او سپېڅلو اهدافو ته د رسېدو لپاره د هر څه قرباني كولو ته چمتو وي، هغه چا ته د ماشومانو په سترگه گوري چې په زمكي پوري داسي نښتي چې د مادي ټيټو اغراضو لپاره هر ذلت او دنائت مني.

ايمان انسان له بې هدفې او ټيټ هدفې ژغوري، د هغه هڅو ته هدف ټاكي او جهت ورکوي، الله تعالى د هغه پر هڅو پراخ نتائج مرتب کوي، د ايمان دا غوښتنې د ده تر توان او استعداد نه لوړې دي او نه درنې، پر داسې کار ئې نه گماري چې له وسه ئې پورته وي، دا مطالبه نه ترې کوي چې له هر څه لاس واخلي، ايماني مكلفيتونه ئې د وس او توان په اندازه دي، دا مطالب د قرآن په گڼ شمېر آيتونو کې بيان شوي، لکه چې وايي:

وَمَا هَذِهِ الْحَيَوةُ الدُّنْيَا إِلَّا لَهُوٌّ وَلَعِبٌ ۚ وَإِنَّ الدَّارَ الْآخِرَةَ لَهِيَ

الْحَيَوةَ ۚ لَوْ كَانُوا يَعْلَمُونَ ﴿٦٤﴾

العنكبوت: ۶۴

او د دې دنيا دا ژوند له لهو (خوشې مشغولتيا) او لعب (لوبې) پرته بل څه نه دی، او يقيناً چې د آخرت کور داسې دی چې همدا (واقعي) ژوندون دی، کاش پوهېدی!!

همداراز فرمايي:

وَمَا الْحَيَوةُ الدُّنْيَا إِلَّا لَعِبٌ وَلَهُوٌّ ۖ وَلِلدَّارِ الْآخِرَةِ خَيْرٌ لِلَّذِينَ يَتَّقُونَ ۚ

أَفَلَا تَعْقِلُونَ ﴿٣٢﴾

الانعام: ۳۲

او دنيوي ژوند خو (د آخرت په پرتله) له لوبو او ساعت تېرۍ پرته بل څه نه دی، او د آخرت کور هغو ته ډېر غوره دی چې تقوی کوي، نو آیا تعقل نه کوئ؟

دا آيت ښيي چې د عقل خاوندان په دې حقيقت پوهېدی شي چې (تقوی)

ژوند ته ارزښت ورکوي، د تقوی خاوندان به د آخرت هغه لور ژوند ترلاسه کوي چې د دنیا ژوند د هغه په پرتله داسې دی لکه د ماشومانو بې مقصده او بېهوده لوبې. په دې کې هېڅ شک نشته چې د ژوند ارزښت په هغو کارونو پورې تړلی دی چې انسان ئې په خپل ژوند کې کوي، که نه نو هسې ژوند خو یوه سپړه او مچ هم لري، که داسې نه وی نو د جاني ژوند به مضر نه گڼل کېدو او د لېوني ژوند بې ارزښته.

دې ته مو باید پام وي چې د اسلام له نظره د دنیا ژوند د آخرت د ژوند مقدمه ده، ښه ژوند د ښه آخرت او بد ژوند د بد آخرت پیلامه ده، د چا چې دنیا خرابه وه آخرت به ئې خراب وي او د چا چې دنیا ښه وه آخرت به ئې ښه وي، خو اسلام د ښه او بد لپاره ځانگړي معیارونه لري، دا معیارونه د هغو خلکو له معیارونو سره ژور توپیرونه لري چې ښه او بد ته د ایمان له زاویې نه گوري، د اسلام له نظره ښه ژوند هغه دی چې له سپېڅلو افکارو او عقائدو او لوړو موخو او اهدافو سره تړلی وي، په فساد، ظلم، د بل په حق تېري او گناه نه وي لرل شوی، داسې ژوند د جنت مقدمه گڼي او هغه ژوند ته د دوزخ د پیلامې او مقدماتې په سترگه گوري چې د ځناورو د ژوند په څېر وي، بې مقصده، له غلطو افکارو او عزائمو سره، په گناه، ظلم او فساد لرلی، د انسان موخي او اهداف د ده د ژوند ارزښت ټاکي، د انسان عقائد او عزائم د ده ژوند ته ارزښت ورکوي، د چا چې اهداف ټیټ او پرېوتې وي ژوند ئې د ماشومانو په څېر لږ و لعب دی، د پرېوتو اهدافو خاوند که د ستر هېواد پاچا وي، واکمني ئې داسې ده لکه د ماشومانو په لوبو کې چې یو ئې د څو شېبو لپاره پاچا وي، پر سر ئې کاغذي تاج ورکېږي، د تخت پر سر ئې کښېږي، امرونه صادروي، د یوه د نیولو، د بل د وهلو او د بل د بېخېلو پرېکړې کوي، خو څو شېبې وروسته دا لوبه پای ته ورسېږي، په بلي کې مخکې غل د پاچايي پر تخت ناست وي، مخکې پاچا د غلا په تور نیول شوي وي، د پاچا په وړاندې ئې لاس تړلی ودروي او خپلي سزا ته انتظار کوي!!

قرآن په دې اړه فرمایي:

أَعْلَمُوا أَنَّمَا الْحَيَاةُ الدُّنْيَا لَعِبٌ وَهُوَ زِينَةٌ وَتَفَاخُرٌ بَيْنَكُمْ وَتَكَاثُرٌ فِي

الْأَمْوَالِ وَالْأَوْلَادِ كَمَثَلِ غَيْثٍ أَعْجَبَ الْكُفَّارَ نَبَاتُهُ ثُمَّ يَهِيجُ فَتَرَهُ
مُصْفَرًّا ثُمَّ يَكُونُ حُطَمًا ۖ وَفِي الْآخِرَةِ عَذَابٌ شَدِيدٌ وَمَغْفِرَةٌ مِّنَ اللَّهِ
وَرِضْوَانٌ ۗ وَمَا الْحَيَاةُ الدُّنْيَا إِلَّا مَتَاعُ الْغُرُورِ ﴿٢٠﴾

الحديد: ۲۰

په دې پوه شئ چې د دنیا ژوند یوازې لوبه، بېهوده مشغولتیا، سینگار، ستاسو تر منځ یو پر بل فخر کول، د مال او اولاد په اړه یو تر بل زیات درلودل دي، لکه هغه باران چې بوټي یې کروونکي حیران کړي، بیا وچ شي چې ته یې زېږ شوی گورې، بیا مات مات شي، او په آخرت کې هم شدید عذاب دی او هم د الله مغفرت او رضاء، او د دنیا ژوند له غولونکي متاع پرته بل څه نه دی.

پر دنیايي مطامحو اکتفاء او په همدې مستوی کې توقف د دې باعث کېږي چې انسان د دنیا ژوند خپل وروستی معراج وگڼي، نه یوازې له وړاندې او لوړ تللو ډډه کوي بلکې له هر هغه څه متنفر او منزجر وي چې د ده ژوند گواښي، لکه چې قرآن د الله په لار کې له جهاد د اجتناب باعث همدا له ژوند سره افراطي علاقه گنې او فرمایي:

يَتَأْتِيهَا الَّذِينَ ءَامَنُوا مَا لَكُمْ إِذَا قِيلَ لَكُمْ أَنْفِرُوا فِي سَبِيلِ اللَّهِ
أَنَّا قُلْتُمْ إِلَى الْأَرْضِ ؕ أَرْضَيْتُمْ بِالْحَيَاةِ الدُّنْيَا مِنَ الْآخِرَةِ ؕ فَمَا

التوبة: ۳۸



مَتَاعُ الْحَيَاةِ الدُّنْيَا فِي الْآخِرَةِ إِلَّا قَلِيلٌ ﴿٣٨﴾

ای مؤمنانو! څه درباندي شوي چې کله درته وویل شي: د الله په لار کې ووځئ! نو د زمکې په لور درنېږئ!! آیا تر آخرته د دنیا پر ژوند راضي شوي یئ؟! د دنیايي ژوند مال متاع خو د آخرت په پرتله له ناخیزه شي پرته بل څه نه دي.

که څه هم ديني مسئلېتونه او مکلفيتونه د انسان د وس او توان په اندازه دي او الله تعالى هېڅوک تر خپل وس او توان په زيات شي نه گماري او ورته وايي:

وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ الْبَسْطِ فَتَقْعُدَ

مَلُومًا مَّحْسُورًا ﴿٢٣١﴾

الاسراء: ۲۹

مه دي لاسونه تر خپلي غاړې تړلي ساته (له ورکړي لاس مه راتموه) او مه ئې په بشپړ پرانيستو سره پرانيزه، داسي چي (سبا ته) ملامت وگڼل شي او حسرت درباندي وشي.

د ورکړي او له بل سره د مرستو په دوران کي اعتدال مراعات کړه، مه بخل کوه دومره چي له مستحقينو سره له لازمي او ضروري مرستو هم لاس راتم کړي او مه اسراف کوه، داسي چي له مستحق او غير مستحق سره په خلاص لاس دومره مرستي وکړي چي سبا په خپله د بل مرستي ته اړ شي او هر څوک دي ملامتوي او ستا په حال تأسف کوي.

خو د دې حکم او د استثنائي حالت د هغو احکامو په اړه بايد له مغالطې ځان وساتو چي د زياتي قرباني غوښتنه کوي، کله چي دښمن تېرى کوي، مسلمانان د جنگ له حالت سره مخامخ کېږي، که داسي شرائط رامنځته شي چي له اسلام دفاع د مال او ځان د قرباني مطالبه وکړي بايد داسي قرباني ته چمتو وو، قرآن عظيم الشان په داسي شرائطو کي د مؤمنو مجاهدينو مسئلېت په دې توگه انځوروي:

فَلْيُقَاتِلْ فِي سَبِيلِ اللَّهِ الَّذِينَ يَشْرُونَ الدُّنْيَا بِالْآخِرَةِ ۚ وَمَنْ

يُقَاتِلْ فِي سَبِيلِ اللَّهِ فَيُقْتَلْ أَوْ يَغْلِبْ فَسَوْفَ نُؤْتِيهِ أَجْرًا عَظِيمًا ﴿٧٤﴾

النساء: ۷۴

نو د الله په لار کي دي هغه کسان وجنگېږي چي د دنيا ژوند پر آخرت پلوري

او څوك چې د الله په لار كې وجنگيوي، ووژل شي، يا بريالي شي، نو ژر به ستر اجر وركړو.

د الله په لار كې هر څوك د جنگېدو وړتيا نلري، الله تعالى هر څوك د دې لپاره اهل نه گڼي، يوازې هغه څوك د دې وړ دى چې هدف ئې د الله رضا ترلاسه كول وي، خپل ژوند د الله په لار كې قرباني كوي او دې ته تيار وي چې له خپلو ټولو دنيوي گټو د اخروي فلاح او سعادت لپاره تېر شي. داسې مجاهد ته به شكور خداى ستر اجر وركوي، كه شهيد شي هم او كه غازي او غالب شي هم.

إِنْ يَسْأَلْكُمْوَهَا فَيُحْفِكُمْ تَبْخُلُوا وَتُخْرِجُ أَصْغَنَكُمْ ﴿٣٧﴾

۳۷- كه د هغې غوښتنه درنه وكړي بيا ټينگار درباندي وكړي بخل به وكړئ او ستاسو كيني به رابهر كړي.

(۳۷)- دا مبارك آيت وايي: الله تعالى ستاسو په دې نه يئ گمارلي چې ټول مالونه مو په بشپړه توگه د الله په لار كې وقف كړئ، د ايمان په دائره كې ستاسو وجائب او مسئوليتونه ستاسو له توانمنيو او استعدادونو سره متناسب دي، ايمان مو هيڅكله داسې مطالبه نه درنه كوي چې ستاسو له توان او ظرفيت لوړ وي او ترسره كول ئې گران؛ كه نه نو بخل به مو كړى وو او ستاسو د زړونو هغه كركه به ئې رابرسېره كړي وه چې د داسې مطالبې په اړه ئې لري. قرآن په دې اړه فرمايي:

وَالَّذِينَ ءَامَنُوا وَعَمِلُوا الصَّالِحَاتِ لَا نُكَلِّفُ نَفْسًا إِلَّا وُسْعَهَا

أُولَئِكَ أَصْحَابُ الْجَنَّةِ هُمْ فِيهَا خَالِدُونَ ﴿٤٢﴾

الاعراف: ۴۲

او هغه چې ايمان ئې راوړى او نېك عملونه ئې كړي، (په داسې حال كې چې) موږ هيڅوك تر خپل وس په زيات څه نه مكلف كوو، دوى جنتيان دي، په هغه كې تلپاتي.

همداراز فرمايي:

لِيُنْفِقْ ذُو سَعَةٍ مِّن سَعَتِهِ ^ط وَمَن قُدِرَ عَلَيْهِ رِزْقُهُ فَلْيُنْفِقْ مِمَّا آتَاهُ
اللَّهُ لَا يُكَلِّفُ اللَّهُ نَفْسًا إِلَّا مَّا آتَاهَا سَيَجْعَلُ اللَّهُ بَعْدَ عُسْرٍ يُسْرًا ﴿٧﴾

الطلاق: ۷

توانمن دي د خپلي توانمنۍ مطابق لگښت وکړي، او هغه چي رزق ئې پرې
محدود کړی شوی باید د هغه څه مطابق انفاق کړي چي الله ورپه برخه کړي،
الله هيڅوک تر هغه په زيات څه نه گماري چي ورکړي ئې دي، الله به حتماً له
کړاو وروسته آساني رامنځته کړي.

هَآأَنْتُمْ هَآؤُلَآءِ تُدْعَوْنَ لِتُنْفِقُوا فِي سَبِيلِ اللَّهِ فَمِنْكُمْ مَّن يَبْخُلُ ^ط
وَمَن يَبْخُلْ فَإِنَّمَا يَبْخُلْ عَن نَّفْسِهِ ^ج وَاللَّهُ الْغَنِيُّ وَأَنْتُمُ الْفُقَرَاءُ ^ج
وَإِن تَتَوَلَّوْا يَسْتَبَدِلْ قَوْمًا غَيْرَكُمْ ثُمَّ لَا يَكُونُوا أَمْثَلَكُمْ ﴿٨﴾

۳۸- اي تاسو دغو وگړو! بلل کېږئ چي د الله په لار کي انفاق وکړئ نو
ستاسو ځيني بخل کوي، او څوک چي بخل وکړي له خپل ځان ئې سپماوی او
بخل کړی، په داسي حال کي چي الله غني دی او تاسو نېستمن، او که ډډه
وکړئ نو ستاسو پرځای به بل قوم غوره کړي بيا به هغوی ستاسو په څېر
نه وي.

(۳۸)- دا مبارک آيت د سوري بنکلي، جامع او دقيقه اختتاميه ده چي نه
يوازي د سوري د دوهمي برخي له ټولو مضامينو سره ژور او موزون
مناسبت لري بلکي د سوري د ټولو مطالبو خلاصه زموږ په وړاندي ږدي.
مهمي مهمي لارښووني ئې دا دي:

• هغه وگړي چي په مخکنيو آيتونو کي ئې مواصفات بيان شول د الله په
لار کي انفاق ته بلي او ورته وايي چي ستاسو ځيني بخل او سپماوی کوي،

څوك چې بخل كوي او د الله په لار كې له انفاق ډډه كوي په حقيقت كې له خپل ځان سره جفا كوي او پر خپل ځان ئې هغه پېرزويني نه دي لورېدلي چې د انفاق په نتيجه كې ئې الله تعالى ورپه برخه كوي. له دې معلوميږي چې د نفاق يوه لويه وجه همدا بخل او د الله په لار كې له انفاق ډډه كول دي، دې ته په پام سره چې انفاق يوازي د مال په انفاق كې نه خلاصه كيږي بلكې پراخ ابعاد لري او د مال تر څنگ د وخت، فرصتونو، امكاناتو، وسائلو، استعدادونو او توانمنيو لگول او مصرفول هم احتوى كوي.

لكه چې گورئ د دې سوري لومړۍ آيت هغه ډله معرفي كوي چې په خپل كفر او انكار سره د الله په لار كې خنډونه راولاړوي (الذين كفروا و صدوا عن سبيل الله) او په وروستي آيت كې هغو ته خطاب شوى چې مكلف دي په انفاق في سبيل الله، او په قربانيو او د مايملك (مال، امكانات، توانمنيو) په لگولو سره د الله د لاري دا موانع او عقبات له منځه يوسي او د دې لاري د

بندېدو مخنيوى وكړي (هَاتَتْهُمْ هَؤُلَاءِ تَدْعُونَ لِنَفْسِكُمْ فِي سَبِيلِ اللَّهِ

)، د سوري په څلورم آيت كې د هغو دوو ډلو محتوم تصادم او نښتې ته اشاره شوې چې يوه د ايمان په خط كې وړاندي درومي او بله هغه چې هوښمنه ده چې دا لار مسدوده كړي، دا تصادم د قرباني او ايثار مستلزم دى او له دې پرته ممكنه نه ده دا لار پرانيستې شي او وړاندي تگ وكړى شي، د همدې

لپاره د څلورم آيت په پاى كې د الله د لاري شهداوو ته اشاره شوې (وَالَّذِينَ

قَاتِلُوا فِي سَبِيلِ اللَّهِ فَلَن يُضِلَّ أَعْمَلُهُمْ) او په وروستي آيت كې مؤمنان

انفاق ته بلل شوي (هَاتَتْهُمْ هَؤُلَاءِ تَدْعُونَ لِنَفْسِكُمْ فِي سَبِيلِ اللَّهِ)،

لكه په آخري آيت كې چې ويل شوي انفاق او ايثار ستاسو په گټه دى همدا مطلب د سوري په څو آيتونو كې راغلى، لكه دا:

يَتَأْتِيَ الَّذِينَ ءَامَنُوا إِن تَنصُرُوا اللَّهَ يَنصُرْكُمْ وَيُثَبِّتْ أَقْدَامَكُمْ ﴿٧﴾

محمد: ۷

اې هغو چې ايمان ئې راوړی! که د الله ملتيا وکړئ ستاسو ملتيا به وکړي او ستاسو گامونه به ټينگ کړي،
يا:

إِنَّ اللَّهَ يُدْخِلُ الَّذِينَ ءَامَنُوا وَعَمِلُوا الصَّالِحَاتِ جَنَّاتٍ تَجْرَى مِنْ تَحْتِهَا
الْأَنْهَارُ ... محمد: ۱۲

يقيناً چې الله به هغه چې ايمان ئې راوړی او نېک عملونه ئې کړي داسي جنتونو ته ننباسي چې ترې لاندي ويالې بهيږي.
يا:

وَالَّذِينَ أَهْتَدَوْا زَادَهُمْ هُدًى وَءَاتَاهُمْ تَقْوَاهُمْ ﴿١٧﴾

محمد: ۱۷

او هغه چې هدايت شوي هدايت ئې ورزيات کړ او د دوی تقوی ئې ورپه برخه کړه.

بيا د سوري له (۲۰) آيت د هغو په اړه بحث پيل شوی چې د ايمان له ادعاء سره سره د الله په لار کي له قربانۍ او ايثار امتناع کوي او ايمان ئې مشروط په دې دئ چې د قربانۍ غوښتنه به نه ترې کوي، له ستونزو، کړاوونو، آزمويينو، گواښونو او خطرونو سره به نه مخامخ کېږي، دوی نه يوازي منافقانه تگلاره غوره کوي او د قضايوو په اړه ئې مواقف او دريځونه منافقانه وي، بلکي ورو ورو ئې منافقت داسي مرحلې ته ورسېږي چې په خپله د الله له لاري منحرف شي او هم د نورو په وړاندي خنډ شي او د الله لوري ته د دوی د تگ مانع شي، په وروستي آيت کي دوی ته په دې صيغه اشاره شوې (فَمِنْكُمْ مَّنْ يَبْخُلُ)، په اختتاميه کي ويل شوي چې د بخل او عدم

انفاق ضرر په خپله بخل کوونکي ته رسېږي (وَمَنْ يَبْخُلْ فَإِنَّمَا يَبْخُلْ

عَنْ نَفْسِهِ ۖ وَاللَّهُ الْغَنِيُّ وَأَنْتُمُ الْفُقَرَاءُ ۗ) او همدا مطلب د سوري په څو آيتونو كې راغلی، لكه دا:

إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ وَشَاقُّوا الرَّسُولَ مِنْ بَعْدِ مَا تَبَيَّنَ لَهُمُ الْهُدَىٰ لَنْ يَضُرُّوا اللَّهَ شَيْئًا وَسَيُحِطُّ أَعْمَلُهُمْ ﴿٣٢﴾

محمد: ۳۲

يقيناً هغه چې كفر ئې وكړ او د الله له لاري ئې امتناع وكړه او له پيغمبر سره ئې مخالفت وكړ، او دا له هغه وروسته چې هدايت ورته جوت شو؛ هيڅكله به الله ته كوم ضرر ونه رسوي او حتماً به د دوى عملونه حبط او شنډ كړي.

بالآخره د اختتاميه په پاى كې د يوه نصيحت او انذار په توگه ويل شوي: اې د ايمان مدعيانو! كه د الله په لار كې له انفاق او ايثار ډډه وكړئ، له دښمن سره د مخامخېدو په دوران كې شا واورئ، له هغو خنډونو سره چې ستاسو لار بندوي له ډغرو وهلو په شا شئ او له وړاندي تگ لاس واخلي؛ نو پوه شئ چې په دې صورت كې به تاسو دا وړتيا او سعادت له لاسه ورکړئ چې د ديني رسالت حاملان او د الله د جند سپاهيان وئ او د خلكو د امامت او لارښوونې جليل منصب ستاسو په برخه وي، له دې لوړ مقام او منصب به عزل شئ او الله تعالى به دا ستر مأموريت ستاسو پر ځاى داسې ډلي ته سپاري چې د حملولو او ترسره كولو وړتيا ئې لري.

په دې اختتاميه كې دوه اساسي لارښوونې شوي:

الف: د ايمان له خاوندانو غوښتل شوي چې د الله په لار كې قربانۍ او ايثار ته چمتو وي. د الله په لار كې انفاق تر هر څه وړاندي په خپله د دوى په گټه دئ، الله تعالى د دوى انفاق ته اړ نه دئ، هغه مستغني او بې نياز دئ، تاسو د ده لطف، مرحمت او عنايت ته محتاج يئ، د ده رعايت او عنايت يوازي د الله په لار كې د انفاق په نتيجه كې تر لاسه كولى شئ، دا مطلب د قرآن په گڼ شمېر آيتونو كې راغلی، لكه دا:

لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي مَنْ يَشَاءُ ۖ وَمَا تُنْفِقُوا
مِنْ خَيْرٍ فَلَأَنْفُسِكُمْ ۚ وَمَا تُنْفِقُونَ إِلَّا ابْتِغَاءَ وَجْهِ اللَّهِ ۚ وَمَا
تُنْفِقُوا مِنْ خَيْرٍ يُوفَّ إِلَيْكُمْ وَأَنْتُمْ لَا تُظْلَمُونَ ﴿٢٧٢﴾

البقره: ۲۷۲

پر تا د دوی هدایت کول نه دی فرض شوی او دا خو الله دی چې څوک
وغواري هدایت کوي ئې، او له مال چې څه انفاق کړی نو دا په خپله ستاسو
(په گټه) دی او تاسو خو د الله د رضاء له لتولو پرته د بل څه لپاره انفاق نه
کوئ او له مال چې څه هم تاسو انفاق کړی؛ پوره به (بېرته) درکړی شي او
پر تاسو به ظلم ونشي.

همدا راز امر کوي چې پر الله تعالی او د هغه پر پیغمبر د ایمان تر څنگ
د انفاق صفت په ځان کې راپیدا کړو چې په دې توگه به د ستر اجر مستحق
شو:

ءَامِنُوا بِاللَّهِ وَرَسُولِهِ ۚ وَأَنْفِقُوا مِمَّا جَعَلَكُمْ مُسْتَخْلَفِينَ فِيهِ ۖ فَالَّذِينَ
ءَامِنُوا مِنْكُمْ وَأَنْفَقُوا لَهُمْ أَجْرٌ كَبِيرٌ ﴿٧﴾

الحديد: ۷

پر الله او د هغه پر پیغمبر ایمان راوړئ او له هغه څه انفاق وکړئ چې تاسو
ئې په هغه کې خای ناستي (د نورو وارث) کړي یئ، نو چا چې ستاسو له
ډلې ایمان راوړ او انفاق ئې وکړ دوی ته ستر اجر دی.

همدا راز فرمایي چې له انفاق پرته د ابرارو او احرارو مقام ته رسېدل
ممکن نه دي:

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ ۚ وَمَا تُنْفِقُوا مِنْ شَيْءٍ فَإِنَّ

الله بهه علم

آل عمران: ۹۲

هيڅکله به بښگني ته ونه رسئ چي له خپلو محبوبو شيانو څه انفاق نه کړئ او څه چي انفاق کوئ نو الله ورباندي بڼه پوه دئ.

يعني د ابرارو مقام ته هغه وخت رسېدی شئ چي قرباني ته چمتو شئ، د عادي او معمولي شيانو قرباني نه بلکي د هغو شيانو قرباني چي تاسي ورسره مينه لرئ. او چي څه هم د الله په لار کي قرباني کړئ، بڼه يا بد، لږ يا زيات، ستاسو د خوبني غوره شي يا هغه چي نه مو خوښېږي، الله پرې پوهېږي.

بايد د دښمن د وېرولو او د هغه د بريدونو او گواښونو د مخنيوي لپاره د خپل توان او استطاعت په اندازه جنگي ځواک او وسائل تيار کړئ او په دې لار کي خپلي شتمني ولگوئ، څه چي په دې لار کي ولگوئ الله تعالى به ئي بشپړ اجر په دنيا او آخرت کي درکړي، په دې اړه فرمايي:

وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهِبُونَ

بِه عَدُوِّ اللَّهِ وَعَدُوِّكُمْ وَءَاخِرِينَ مِنْ دُونِهِمْ لَا تَعْلَمُونَهُمُ اللَّهُ

يَعْلَمُهُمْ وَمَا تُنفِقُوا مِنْ شَيْءٍ فِي سَبِيلِ اللَّهِ يُوَفَّ إِلَيْكُمْ وَأَنْتُمْ لَا



تُظْلَمُونَ

الانفال: ۶۰

او د دوی لپاره له (قوت) او (له تړلو آسونو) چي څومره ستاسو په وس کي وي برابرکړئ، ترڅو د الله دښمن او خپل دښمن او له دوی علاوه هغه چي تاسو ئي نه پېژنئ خو الله ئي پېژني؛ ووبروئ او څه چي تاسو د الله په لار کي خرڅ کړئ، تاسو ته به په بشپړه توگه بېرته درکړی شي او پر تاسو به هيڅ ظلم نه کېږي.

په داسي حال کي چي د خپل ژوند په پای کي به هر څه الله ته په ميراث

پريږدئ ولي اوس د ده په لار كي له انفاق ډډه كوي:

وَمَا لَكُمْ أَلَّا تُنْفِقُوا فِي سَبِيلِ اللَّهِ وَلِلَّهِ مِيرَاثُ السَّمَوَاتِ وَالْأَرْضِ لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَتَلَ أُولَئِكَ أَعْظَمُ دَرَجَةً مِّنَ الَّذِينَ أَنْفَقُوا مِنْ بَعْدُ وَقَاتِلُوا وَكُلًّا وَعَدَ اللَّهُ الْحُسْنَىٰ وَاللَّهُ بِمَا



خَبِيرٌ

تَعْمَلُونَ

الحديد: ۱۰

او څه درباندي شوي چي د الله په لار كي انفاق نه كوي په داسي حال كي چي د آسمانونو او زمكي ميراث د الله دي، ستاسو هغه چي تر فتحي وړاندي ئي انفاق كړي او جنگېدلي (له نورو سره) برابر نه دي، دوى د درجي له پلوه تر هغو ستر دي چي ترې وروسته ئي انفاق كړي او جنگېدلي، او الله له هر يوه سره غوره وعده كړي، او الله په هغه څه بڼه خبر دى چي تاسو ئي كوي. قرآن وايي چي فقط بخيل او كنجوس منافقين دي چي د الله په لار كي له انفاق ډډه كوي:

وَمِنْهُمْ مَّنْ عَاهَدَ اللَّهُ لَئِنْ ءَاتَيْنَا مِنْ فَضْلِهِ لَنَصَّدَّقَنَّ وَلَنَكُونَنَّ مِنَ

الصَّالِحِينَ ﴿٧٥﴾ فَلَمَّا ءَاتَاهُمْ مِنْ فَضْلِهِ خَلَوْا بِهِ وَتَوَلَّوْا وَهُمْ

مُعْرِضُونَ ﴿٧٦﴾ فَأَعْقَبَهُمْ نِفَاقًا فِي قُلُوبِهِمْ إِلَى يَوْمِ يَلْقَوْنَهُ بِمَا

أَخْلَفُوا اللَّهَ مَا وَعَدُوهُ وَبِمَا كَانُوا يَكْذِبُونَ ﴿٧٧﴾

التوبة: ۷۵ - ۷۷

او د دوى ځينو له الله سره ژمنه وكړه چي كه له خپل فضل څه ورکړي

هرومرو به صدقي ورکوي او د صالحانو له ډلې به وي. خو کله چې ئې له خپل فضل څه ورکړل؛ بخل ئې پرې وکړ او په داسې حال کې ئې مخ واړولو چې ډډه کوونکي ول. نو په پایله کې ئې داسې نفاق ورپه برخه کړ چې تر هغې ورځې به د دوی په زړونو کې وي چې ورسره مخامخ شي، له دې امله چې له الله سره ئې په کړو ژمنو کې مخالفت وکړ او له دې امله چې دروغ ئې ویل.

دا منافقین چې له انفاق د اجتناب له کبله د منافقت په بیماری اخته دي هڅه کوي چې نور هم د الله په لار کې له انفاق منع کړي:

هُم الَّذِينَ يَقُولُونَ لَا تُنْفِقُوا عَلَيَّ مَنْ عِنْدَ رَسُولِ اللَّهِ حَتَّىٰ يَنْفَضُوا

وَلِلَّهِ خَزَائِنُ السَّمَوَاتِ وَالْأَرْضِ وَلَكِنَّ الْمُنَافِقِينَ لَا يَفْقَهُونَ ﴿٧﴾

المنافقون: ۷

دوی هغه دي چې وايي: پر هغو مالي لگښتونه مه کوي چې د پیغمبر په خوا کې دي، چې خواره واره شي، په داسې حال کې چې د آسمانونو او زمکې خزاني د الله دي خو منافقین نه پوهیږي.

قرآن د هغه انفاق په اړه چې منشأ او محرک ئې ایمان نه بلکې رياء او ځان بنودنه وي، له اکراه سره توأم وي او د الله تعالی د حکم د تعمیل له مخې ترسره نشي داسې فرمایي:

وَمَا مَنَعَهُمْ أَنْ تُقَبَّلَ مِنْهُمْ نَفَقَتُهُمْ إِلَّا أَنَّهُمْ كَفَرُوا بِاللَّهِ وَرَسُولِهِ

وَلَا يَأْتُونَ الصَّلَاةَ إِلَّا وَهُمْ كُسَالَىٰ وَلَا يُنْفِقُونَ إِلَّا وَهُمْ كَرِهُونَ

التوبة: ۵۴



او له دې چې نفقات ئې قبول شي بل څه نه دي منع کړي مگر دې چې د الله او د ده د پیغمبر په اړه ئې کفر وکړ، لمانځه ته نه راځي مگر په داسې حال کې چې لټ وي او انفاق نه کوي مگر په داسې حال کې چې کرکه کوونکي

وي.

دلته د جهاد د هغو مخالفينو څو خصلتونه په گوته شوي چې غواړي له جهاد پاته کېدا په داسي انفاق جبران کړي چې محرک ئې اخلاص او صداقت نه بلکي يا رياء وي يا د مسلمانانو له گواښ ځان ژغورل، وايي چې د دوی انفاق له دې امله نه منل کېږي چې:

- دوی نه پر الله تعالی ایمان لري او نه د هغه پر پیغمبر،
 - لمانځه ته په داسي حال کي ودرېږي چې لټ او کسل وي او
 - له داسي انفاق ډډه کوي چې ایمان او د الله تعالی رضاء لټول ئې تر شا وي، که څه انفاق کوي نو په نه زړه او له کرکي سره وي.
- دا مبارک آیت د منافق ستري نښې زموږ په واک کي راکوي: په لمانځه کي لټي او کسالت او په شوق او مینې سره له انفاق کرکه درلودل. قرآن په دوو خبرو ډېر تأکید کوي او هغه د نورو الهي وجائبو د اداء کولو لپاره مقدمه گڼي: لمونځ او مالي قرباني چې کله ئې د زکات په نامه یادوي او کله د صدقي په نامه.

له انفاق ډډه کول په تهلکه منتج کېږي، قرآن فرمایي:

وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ وَأَحْسِنُوا إِنَّ اللَّهَ

مُحِبُّ الْمُحْسِنِينَ ﴿٩٥﴾

البقره: ۱۹۵

او د الله په لار کي انفاق وکړئ او په خپل لاس ځان په هلاکت کي مه اچوئ او احسان وکړئ چې الله داسي محسنين خوښوي.

هغه چې مال دولت ذخیره کوي او د الله په لار کي د خپلو شتمنیو له انفاق ډډه کوي نه یوازي په دنیا کي به له دردناک عذاب سره مخامخ کېږي بلکي د قیامت په ورځ به د سرو او سپینو زرو په سیکو داغل کېږي، قرآن فرمایي:

وَالَّذِينَ يَكْنُزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ

فَبَشِّرْهُمْ بِعَذَابٍ أَلِيمٍ ﴿٣٤﴾ يَوْمَ تُحْمَىٰ عَلَيْهَا فِي نَارِ جَهَنَّمَ فَتُكْوَىٰ بِهَا جِبَاهُهُمْ وَجُنُوبُهُمْ وَظُهُورُهُمْ ۖ هَٰذَا مَا كُنَزْتُمْ لَأَنفُسِكُمْ فَذُوقُوا

مَا كُنْتُمْ تَكْتُمُونَ ﴿٣٥﴾

التوبه: ۳۴-۳۵

او هغه چي سره او سپين زر ذخيره کوي او د الله په لار کي ئې نه مصرفوي نو د دردناک عذاب زېږي ورکړه. هغه ورځ چي د دوزخ په اور کي به سري شي او بيا به ئې تندي، اړخونه او شاگانې پرې وداغل شي، دا هغه څه دي چي د ځان لپاره مو زېرمه کړي وو، نو د هغه څه خوند وځکي چي زېرمه کول مو.

قرآن وايي: د الله تعالی د لارښود کتاب له لارښوونو هغه څوک مستفيد کېدی شي چي د نورو صفاتو تر څنگ انفاق ته چمتو وي:

ذَٰلِكَ الْكِتَابُ لَا رَيْبَ ۚ فِيهِ ۖ هُدًى لِّلْمُتَّقِينَ ﴿٣٦﴾ الَّذِينَ يُؤْمِنُونَ

بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنفِقُونَ ﴿٣٧﴾

البقره: ۲-۳

دا همغه کتاب دی، شک په کي نشته، د متقيانو لپاره هدايت، هغه چي په غيب ايمان راوړي او لمونځ کوي او له هغه څه چي موږ ورروزي کړي انفاق کوي.

همداراز فرمايي: د الله په لار کي هر څوک د جنگېدو وړتيا نلري، الله تعالی هرڅوک د دې لپاره اهل نه گڼي، يوازي هغه څوک د دې وړ دی چي هدف ئې د الله رضا ترلاسه کول وي، خپل ژوند د الله په لار کي قرباني کوي او دې ته تيار وي چي له خپلو ټولو دنيوي گټو د اخروي فلاح او سعادت لپاره تېر شي. داسي مجاهد ته به شکور خدای ستر اجر ورکوي، که شهيد شي هم او که غازي او غالب شي هم.

فَلْيُقَاتِلْ فِي سَبِيلِ اللَّهِ الَّذِينَ يَشْرُونَ الْحَيَاةَ الدُّنْيَا بِالْآخِرَةِ ۚ وَمَنْ
يُقَاتِلْ فِي سَبِيلِ اللَّهِ فَيُقْتَلْ أَوْ يَغْلِبْ فَسَوْفَ نُؤْتِيهِ أَجْرًا عَظِيمًا ﴿٧٤﴾

النساء: ۷۴

نو د الله په لار کې دې هغه کسان وځنگېږي چې د دنیا ژوند پر آخرت پلوري او څوک چې د الله په لار کې وځنگېږي، ووژل شي، یا بريالی شي، نو ژر به ستر اجر ورکړو.

اسلام خپل صادق متعهدین په مستمره توګه او د ژوند په ټولو برخو کې قربانۍ او ایثار ته بلې، پر لمانځه ئې ګماري چې د ورځې لږ تر لږه پنځه ځلې خپل قیمتي وخت چې د ژوند تر ټولو ستره او ارزښتناکه پانګه ده د دې الهي مسئولیت د اداء کولو لپاره وقف کړي، ډول ډول مهم کارونه پرېږدي او د خپل رب په عبادت بوخت شي، ورته امر کوي چې هر کال به لږ تر لږه یوه بشپړه میاشت روژه نیسي، په ټولو دغو ورځو کې به له سحر تر ماښام له خوراک، څښاک او جائز جنسي نږدېکت ډډه کوي، په دې ئې ګماري چې د توانمنۍ په صورت کې به په خپل عمر کې یو ځل هرو مرو د حج مناسکو اداء کولو لپاره مکې ته درومي، او د دې معنوي سفر لګښت او تکلیفونه به ګالي، او موقتاً به له اهل او عیال لري پاته کېدا مني، د زکات په ورکړې ئې ګماري چې د خپل لاس په تڼاکو او د بدن په خولو تر لاسه کړي حلالې شتمنۍ یوه معینه برخه د الله په لار کې وقف کړي، د دین د غلبې او د مظلومانو د ژغورنې لپاره ئې په داسې جهاد ګماري چې نه به د خپل مال له وقفولو ډډه کوي او نه د ځان، مالي او ځاني قربانۍ ته به چمتو وي. د قربانۍ او ایثار د دې اوږد تربیتي بهیر په ترڅ کې هغه د روحي او معنوي ارتقاء لوړو څوکو ته رسوي او د دې وړ ئې ګرځوي چې د خلیفه الله فی الارض او تر ټولو غوره امت لقب ئې په برخه شي. د اسلام له نظره تر ټولو غوره انسان هغه دی چې د الله په لار کې په خپل مال او ځان جهاد کوي او تر ټولو غوره عبادت د الله په لار کې مالي او ځاني جهاد دی.

الله تعالی زموږ جهاد ته اړ نه دی، موږ انسانان دي جهاد ته اړ یو او

همدا زموږ د نجات لار او وسيله ده، که جهاد نه وي تل به د شر او فساد ځواکونه پر انساني ټولني مسلط وي. قرآن فرمايي:

وَمَنْ جَاهَدَ فَإِنَّمَا يُجَاهِدُ لِنَفْسِهِ ۚ إِنَّ اللَّهَ لَغَنِيٌّ عَنِ الْعَالَمِينَ ﴿٦﴾

العنکبوت: ۶

او چا چې جهاد وکړ نو د خپل ځان لپاره جهاد کوي، يقيناً چې الله له ټولو عالميانو بې نیاز دی.

که د زمکې د سر ټول استوګن د کفر او انکار لار غوره کړي او د الله له عبادت او بندګۍ سرغړاوی وکړي الله تعالى ته هيڅ زیان نشي رسولی:

وَقَالَ مُوسَىٰ إِنَّ تَكْفُرًا أَنْتُمْ وَمَنْ فِي الْأَرْضِ جَمِيعًا فَإِنَّ اللَّهَ لَغَنِيٌّ

ابراهيم: ۸

حَمِيدٌ ﴿٨﴾

او موسی وویل: که تاسو او ټول هغه چې په زمکې کې دي کفر وکړئ نو يقيناً چې الله ستایل شوی بې نیاز دی.
په بل ځای کې راغلي:

يَتَأْتِيهَا النَّاسُ أَنْتُمْ الْفُقَرَاءُ إِلَى اللَّهِ ۖ وَاللَّهُ هُوَ الْغَنِيُّ الْحَمِيدُ ﴿١٥﴾

فاطر: ۱۵

ای خلکو! تاسو الله ته حاجتمن یئ او الله ستایلی غني دی.
همداراز فرمايي:

يَتَأْتِيهَا الَّذِينَ ءَامَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ ۖ وَلَا تَيَمَّمُوا الْخَبِيثَ مِنْهُ تُنْفِقُونَ وَلَسْتُمْ بِءَاخِذِيهِ إِلَّا أَنْ تُغْمِضُوا فِيهِ ۚ وَاعْلَمُوا أَنَّ اللَّهَ غَنِيٌّ حَمِيدٌ ﴿٢٧﴾ الشَّيْطَانُ

يَعِدُّكُمْ الْفَقْرَ وَيَأْمُرُكُمْ بِالْفَحْشَاءِ ۖ وَاللَّهُ يَعِدُّكُمْ مَغْفِرَةً مِّنْهُ وَفَضْلًا ۚ



عَلِيمٌ

وَسِعٌ

وَاللَّهُ

البقره: ۲۶۷ - ۲۶۸

ای مؤمنانو! له خپلو لاسته راوړو شیانو او له هغه چي موږ له زمکي درته رالیستلي، پاکیزه پاکیزه ئې انفاق کړئ او د هغه ناپاکو قصد ئې مه کوئ چي بل ته ئې ورکوئ خو په خپله ئې اخیستونکي نه یئ، مگر دا چي سترگي پرې پټي کړئ او په دې پوه شئ چي الله ستایلی غني دی. شیطان د فقر وعده درکوي او په فحشاء مو گماري او الله د خپل مغفرت او پېرزویني وعده درکوي او الله ښه پوه د وسعت خاوند دی.

یعني شیطان مو له خوارۍ او فقر وېروي، په بخل مو گماري او همدا درته ښایسته کوي، خو الله تعالی تاسو انفاق ته رابلي، د انفاق په بدله کي د مغفرت او بخښني او د خپلي پراخي پېرزویني وعده درکوي، الله پوهېږي چي څوک د شیطاني القاءاتو تر تاثیر او اغېز لاندې درومي، له فقر وېرېږي او له انفاق ډډه کوي او څوک د الله بلني ته لېبک وايي او په انفاق سره د ده د مغفرت او فضل تر لاسه کول غواړي.

قرآن مسلمانانو ته لارښوونه کوي چي که د دښمن له لوري په اقتصادي محاصرو وگواښل شوئ، او له دښمن سره مقاطعې او پرېکون دا وېره درسره راپیدا کوله چي ښايي له فقر، لوري او اقتصادي ستونزو سره به مخامخ شئ، هيڅ پروا ئې مه کوئ، ډاډه اوسئ چي الله تعالی به ستاسو ستونزي او مشکلات حل کوي، فرمایي:

يَتَأْتِيهَا الَّذِينَ ءَامَنُوا إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا ۖ وَإِنْ خِفْتُمْ عَيْلَةً فَسَوْفَ يُغْنِيكُمُ اللَّهُ مِنْ

فَضْلِهِ إِنْ شَاءَ ۚ إِنَّ اللَّهَ عَلِيمٌ حَكِيمٌ ﴿٢٨﴾

التوبه: ۲۸

ای مؤمنانو! مشرکین ناولي او پلټ دي، نو له سبرکال وروسته دي مسجدالحرام ته نه نږدې کېږي، او که له نادارۍ وپېږي نو که الله وغواړي له خپل فضل به مو شتمن کړي، یقیناً چې الله باحکمه پوه دی. دا آیت مسلمانانو ته څو لارښوونې لري:

- مشرکان پلټ او ناولي دي، له دې کال وروسته به هغوی مسجدالحرام ته (د حج او عمرې د مراسمو اداء کولو په موخه) نه نږدې کېږي.
- که د دې حکم له پلي کېدو نه دا اندېښنه لرئ چې په دې سره به د مکې ستر تجارتي بازار سوړ شي او تاسو به له اقتصادي پلوه تاوان ورسېږي، نو پوه شئ چې که الله تعالیٰ وغواړي نو نه یوازې د دې حکم پلي کېدا او مسجدالحرام ته د مشرکینو په ننوتو بندیز به تاسو ته کوم تاوان ونه رسوي بلکې د پراخ فضل له خزانو به تاسو ته هومره څه درکړي چې شتمن شئ او هیچا ته اړ او محتاج نه وئ.

ب - د اختتامې آیت دوهمه لارښوونه دا ده:

اوس الله تعالیٰ د ولسونو د امامت، هدایت او لارښوونې جلیل او دروند منصب تاسو ته سپارلی، تاسو ئې پر دې گمارلي یئ چې د دې لوړ منصب او ستر امانت ترسره کولو لپاره له قربانۍ او ایثار ډډه مه کوئ، له دې پرته او په خپلي ستري الهي دندې کې د اهمال او له ایثار او قربانۍ د اجتناب په صورت کې د دې جلیل منصب اهلیت او وړتیا له لاسه ورکوئ، او له دې سعادت او افتخار محروم کېږئ، الله تعالیٰ به تاسو له دې مقام عزل کړي او داسې څوک به د دې ستر الهي مأموریت د اداء کولو لپاره غوره کړي چې اهلیت او وړتیا ئې لري، د دې مقام پاس ساتي او د ساتلو لپاره ئې هري قربانۍ ته چمتو وي، لکه چې قرآن فرمایي:

يَتَأْتِيهِمُ الَّذِينَ ءَامَنُوا مِنْ يَرْتَدَّ مِنْكُمْ عَنْ دِينِهِمْ فَسَوْفَ يَأْتِي اللَّهُ بِقَوْمٍ

مُحِبِّهِمْ وَيُحِبُّونَهُمْ أَذِلَّةٍ عَلَى الْمُؤْمِنِينَ أَعِزَّةٍ عَلَى الْكَافِرِينَ يُجَاهِدُونَ فِي

سَبِيلِ اللَّهِ وَلَا يَخَافُونَ لَوْمَةَ لَائِمٍ ۚ ذَٰلِكُمْ فَضْلُ اللَّهِ يُؤْتِيهِ مَن يَشَاءُ ۚ



عَلِيمٌ

وَاسِعٌ

وَاللَّهُ

المائدة: ۵۴

ای مؤمنانو! که له تاسو څوک له خپل دين په شا شو نو الله به ډېر ژر داسې قوم راپیدا کړي چې دوی پر ده گران وي او دی پر دوی گران وي، پر مؤمنانو تواضع کوونکي او پر کافرانو ځان برگښتونکي، د الله په لار کې به جهاد کوي او د هېڅ ملامتونکي له ملامتولو به نه وېرېږي، دا د الله فضل دی، هغه چا ته ئې ورپه برخه کوي چې دی ئې غواړي او الله پوه د وسعت خاوند دی.

په بل ځای کې فرمایي:

إِلَّا تَنْفَرُوا يُعَذِّبْكُمْ عَذَابًا أَلِيمًا وَيَسْتَبْدِلَ قَوْمًا غَيْرَكُمْ وَلَا

تَضُرُّهُ شَيْئًا ۗ وَاللَّهُ عَلَىٰ كُلِّ شَيْءٍ قَدِيرٌ ﴿٣٩﴾

التوبة: ۳۹

که ونه وځئ نو په دردناک عذاب سره به مو تعذیب کړي او ستاسو پر ځای به بل قوم راوړاندي کړي، هېڅ ضرر نه شی ورسولې او الله په هر څه ښه قادر دی.

په دې مبارک آیت کې له جهاد د لاس اخیستو بد عواقب په دې توگه په گوته شوي:

- که د الله تعالیٰ په لار کې د جهاد لپاره ونه وځئ په دردناک عذاب به مو اخته کړي، دردناک عذاب عام دی، هم دنيوي عذابونه احتوی کوي او هم اخروي عذاب، دنيوي عذابونه لکه د دښمن په لاس له ذلت او سپکاوي سره مخامخېدل، په داخلي جگړو اخته کېدل، له فقر او لوږګۍ او بې امنیو سره مخامخېدل. او اخروي عذاب د جهنم په اور کې لوېدل.

- د هغو خلکو ټغر به ټول کړي چې د الله تعالیٰ په لار کې له جهاد ډډه

کوي، د دغو بي همتو او ډارنو وگړو پر خای به داسي مجاهدين راوړاندي کړي چي د الله په لار کي د جهاد وړتيا لري او الله تعالی به د دوی په لاس خپل دين غالبوي.

● تاسو له جهاد په لاس اخیستو سره نه الله ته زیان رسولی شی او نه د ده غوره دين ته، فقط خپل خاڼ ته تاوان رسوی، په دې سره به تاسو له سپکاوي او ذلت سره مخامخ کېږئ.

● الله تعالی په دې کار توانمن او برلاسی دی، له تاسو پرته له خپل دين دفاع کولی شي، دښمن ته ماته ورکولی شي، ستاسو پر خای بل مجاهد او قربانیو ته چمتو ډله رامنځته کولی او هغوی ته پر دښمن بریا ورکولی شي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

الفتح

د سوري پېژندنه:

د دې مبارکې سوري نوم (الفتح) دی چې د سوري له لومړي آيت اخيستل شوی، ۲۹ آيتونه لري، د ټولو آيتونو فواصل ئې د لومړي آيت (مبيناً) ته ورته دي، همدې وزن ته ورته صيغې د سوري په نورو برخو کې هم راغلې چې ټولې سوري ته ئې ډېر ښکلې او په زړه پوري غږ ورکړی، لکه په لومړي آيت کې فتحنا، فتحا، مبينا، په دوهم آيت کې صراطاً، مستقيماً، په درېيم کې نصراً عزيزاً او همداسې په نورو آيتونو کې، د آيتونو اوږدوالی ئې هغو سورتونو ته ورته دی چې د مدني دور په منځنيو کلونو کې نازل شوي. روايات، تاريخي اسناد او د سوري متن گواهي ورکوي چې دا سوره د حديبيې له صلحي وروسته او مديني ته د رسول الله تر ستنېدو وړاندې د لاري په اوږدو کې نازله شوې، اتلسم آيت چې وايي الله له مؤمنانو هغه مهال راضي شو چې تر وني لاندې ئې له رسول الله سره بيعت کولو، ۲۵ آيت چې وايي دوی له مسجد الحرام منع کړی او خپل خای ته د هدي د رسېدو مخنيوی ئې وکړ، ۲۷ آيت چې وايي الله د رسول الله رؤيا رښتينې کړه او تاسو حتماً مسجد الحرام ته په ډاډ او امان سره ننوځئ، ښيي چې دا سوره په بشپړه توگه او يو ځايي د حديبيې له صلحي وروسته نازله شوې.

د دې سوري د نزول شاليد داسې دی چې رسول الله يوه شپه په خوب کې ليدلې چې د عمرې لپاره مکې ته تللی، د خوب تعبير ئې داسې وو چې د عمرې سعادت به د ده او د ده د يارانو په برخه شي، دا رښتينې رؤيا ئې له ځينو يارانو سره شريکه کړې، له يوې خوا د رسول الله رؤيا او له بلې خوا د عمرې او مکې ته تللو شوق په دې منتج شو چې دې سفر ته تيارۍ ونيسي، په

ظاهر کي ظروف او شرائط د دې کار لپاره نه يوازي چمتو نه وو بلکي دا يوه ډېر خطرناک تصميم معلومېدو، د سخت زړي دښمن تر ولکې لاندې مکې ته ننوتل او هغه هم د عمرې په موخه او له کافي جنگي وسائلو پرته ډېرې خطرناکي پايلې درلودې شوې، د عمرې په سفر کي ئې يوازي يوه توره له ځان سره وړلې شوه، داسې سيمې ته تلل چي استوگن ئې په وار وار له دوی سره جنگېدلې، دوی ئې له خپل کور کلي ايستلې، په مدينه کي ئې هم آرام نه دي پرېښي او پر دوی ئې بريدونه کړي، په داسې خطرناکو ظروفو او شرائطو کي د دښمن تر سلطې او واک لاندې سيمې ته ننوتل داسې تصميم وو چي منافقينو او مشرکينو هغه له ځان وژني سره مترادف کار گڼلو.

نږدې څوارلس سوه هغه مؤمنان دې سفر ته چمتو شول چي د الله تعالی په لار کي او د رسول الله په ملگرتيا کي ئې هر خطر او ضرر منلی او هري قربانۍ ته چمتو کېدلی شول، د شپږم هجري کال د ذي القعدې په مياشت کي د مؤمنانو دا قافله د مکې په لور وخوځېده، د قربانۍ څاروي ورسره وو، ذو الحليفې ته په رسېدو سره ئې احرامونه وتړل، د قافلي له تمځای د اللهم ليک زړه رابښکونکي نعرې اورېدل کېدې، هر څوک پوهېدو چي دا قافله د عمرې لپاره خوځېدلې، د عام دود او قاعدې مطابق له هر چا سره يوازي يوه يوه توره او هغه هم په تبکي کي وه، او دا په داسې حال کي چي يو کال وړاندې د عربو ستر لښکر د قریشو تر مشرۍ لاندې پر مدينې بريد کړی وو، نږدې يوه مياشت ئې مدينه محاصره کړې وه، خلک حيران وو چي اوس به څنگه د قریشو دا دښمنان تش لاس او له جنگي وسائلو او تياري پرته او د قریشو له موافقې پرته د دوی تر واک او سلطې لاندې مکې ته ولاړ شي او عمره به اداء کړي!! د رسول الله دې اقدام د قریشو مشران سخت مشوش او پرېشان کړل، د ذي القعدې مياشت له هغو څلورو مياشتو ده چي د حج او عمرې لپاره مختص شوې او په هغوی کي جگړې حرام گڼل کېدې، په ځانگړې توگه د مکې په حرم کي، ذوالحليفه حرم ته د تلو په لار کي پرته سيمه ده او همدلته د حج او عمرې لپاره احرام تړل کېږي، د قریشو جاهل مشران نه پوهېدل څه وکړي، که د عمرې اجازه ورکړي او پرېږدي چي دا لويه قافله مکې ته داخل شي او عمره اداء کړي دا به د دوی کاذب حيثيت ته سخت گوزار وي او په ټولو عربو کي به د دوی اعتبار او حيثيت له منځه

يوسي او که ئې مخنيوي وکړي ټول ولس به ئې ملامتوي چي د عربو د عام او منل شوي دود مخالفت ئې وکړ او مسلمانان ئې د عمرې اداء کولو ته پرې نښودل، له جرگو مرکو وروسته ئې د دود دستور خلاف او د عقل او مذهب ضد پرېکړه وکړه چي مکې ته د دې قافلې د ننوتلو مخنيوي وکړي، کافي شمېر جنگيالي ئې د مخنيوي په موخه ذي طوى کي خاى په خاى کرل، د خالد بن وليد تر مشرۍ لاندي ئې د دوه سوه وسله والو سپرو ټولۍ کراع الغميم ته د قافلې مخي ته ولېږو، د دوى هڅه دا وه چي د نښتي لپاره کومه پلمه ترلاسه کړي، مسلمانان نښتي ته وهڅوي، او بيا خلکو ته ووايي چي جگړه د مسلمانانو له لوري پيل شوه، رسول الله داسي ترتيب نيولى وو چي د قریشو له عزائمو او پرېکړو وخت په وخت خبر شي، کله چي رسول الله د قریشو له پرېکړي خبر شو نو لار ئې بدله کړه، او له يوې ستونزمني او ناهمواري لاري حديبيې ته ورسېدو، حديبه د حرم په ژۍ کي پرته سيمه ده، د دې سيمي د مېشت قبيلې مشر بُذيل بن ډرقاء له څو کسانو سره د رسول الله خوا ته راغى او پوښتنه ئې وکړه چي د څه لپاره دلته راغلي يئ؟ رسول الله ورته وويل: يوازي د عمرې لپاره راغلي يو او د جنگ اراده نه لرو، هغه قریشو ته ورغى او هغوى ته ئې مشوره ورکړه چي د قافلې مخنيوي ونه کړي، خو هغوى له خپلي جاهلانه او ضدي پرېکړي تر شا کېدونکي نه وو، د احابيش د قبيلې مشر حنيس بن علقمه ئې له څو کسانو سره رسول الله ته ولېږو چي له عمرې ئې منصرف کړي او بېرته ستنېدو ته ئې چمتو کړي، د ده له لېږلو ئې مقصد دا وو چي که رسول الله د دې پلاوي خبره ونه مني نو د احابيش ټوله قبيله به د قریشو په څنگ کي ودرېږي، خو کله چي هغه د رسول الله خوا ته ورسېدو او وضعيت ئې له نږدې په خپلو سترگو وليد نو رسول الله ته له څه ويلو پرته قریشو ته ستون شو او هغوى ته ئې وويل: دا قافله د عمرې لپاره راغلي، د کعبې په حرمت باور لري، که تاسو د هغوى مخنيوي وکړئ نو د احابيش قبيله به په دې کار کي ستاسو ملگرتيا ونه کړي، موږ په داسي کارونو کي ستاسو حليف نشو پاته کېدى چي په هغه کي حرمتونه تر پښو لاندي شي. ورپسې د قریشو له لوري عروه بن مسعود ثقفي د رسول الله خوا ته راغى او ترې وئې غوښتل چي د عمرې له پرېکړي

منصرف شي، رسول الله همغه خواب ورکړ چې مخکني پلاوي ته ئې ورکړی وو، هغه قریشو ته ستون شو او هغوی ته ئې وویل: ما د قیصر، کسری او نجاشي دربارونه لیدلي خو په خدای قسم څومره چې ما د محمد (صلعم) یاران د ده مطیع او فدائي وموندل په هېڅ دربار کې مې داسې حالت نه دی لیدلی، ښه به وي چې په دې اړه غور وکړئ چې مقابله به مو له څنگه خلکو سره وي!! د پلاوو د تلو راتلو په دوران کې د قریشو له لوري په وار وار د دې هڅه وشوه چې مسلمانان تحریک کړي او نښته رامنځته شي، خو هر ځل د صحابه وو د صبر او زغم او د رسول الله د حکیمانه او مدبرانه زعامت له کبله د دوی هڅې شنډې شوې او د نښتې مخنیوی شوی، یو ځل د دوی څلوېښتو پنځوسو کسانو د شپې له لوري د مسلمانانو پنډغالي ته ډبرې او غشي وار کړل، ټول د صحابه وو له لوري ونيول شول خو رسول الله ټول خوشي کړل، بل ځل اتیا کسانو د گهيځ لمانځه پر مهال ناڅاپي برید وکړ، دوی هم ونيول شول او رسول الله پرېښودل، په دې توگه د قریشو هره هڅه شنډه شوه. په پای کې رسول الله عثمان جله د استازي په توگه قریشو ته ورولبزو چې هغوی ته ووايي: موږ د عمرې لپاره راغلي یو، د قربانۍ څاروي راسره دي، وسلې راسره نشته، له عمرې وروسته بېرته ستنېږو، خو هغوی نه یوازې موافقه ونه کړه بلکې عثمان جله ئې په مکه کې تم کړ، په همدې وخت کې دا افواه خوره شوه چې قریشو عثمان جله شهید کړی، د ده ځنډېدل د دې باعث شو چې مسلمانان دا افواه صحیح وگڼي، د ټولو ایماني جذبات وپارېدل، رسول الله راغونډ کړل او په داسې حال کې چې د یوې ونې خوا ته ولاړ وو له ټولو ئې پر دې خبرې بیعت واخیست چې جنگ ته تیار شي او له تېرې کوونکو قریشو سره به خپل حساب تصفیه کوي، هر یو به د رسول الله خوا ته راتلو، هغه ته به ئې ښی لاس ورکولو او د دې ژمنه به ئې کوله چې تر آخري سلگۍ به جنگېږي، د بیعت په پای کې رسول الله خپل دواړه لاسونه سره ورکړل او دا ئې د عثمان جله بیعت وگڼلو، دا څه معمولي ژمنه او بیعت نه وو، دا له شکه پرته سر په رغوي کې نیول او په واقعي معنی د خپل ژوند وقفولو بیعت وو، په هغو ظروفو او شرائطو کې له دښمن سره مقابله له دې پرته بل تعبیر نه درلود چې ټول به وژل کېږي، د همدې

بيعت په اړه په دې سوره کې راغلي چې الله تعالى له هغو راضي شو چې له رسول الله سره ئې د هغې ونې لاندې بيعت وکړ، په بل ځای کې ئې راغلي: هغو چې له تاسره ئې بيعت کولو په حقيقت کې ئې له الله تعالى سره بيعت کولو، او د بيعت پر مهال د الله لاس د دوی د لاسونو له پاسه وو!! د قرآن له دغو ويناوو معلومېږي چې د الله تعالى په نزد کې د دې بيعت اهميت او ارزښت څومره لوړ وو!! دا بيعت د بيعت رضوان په نامه مشهور شو. وروسته دا خبره معلومه شوه چې عثمان جلاله نه دئ وژل شوی، لا زيات وخت نه وو تېر شوی چې په خپله راغی، ورپسې د قریشو يو هيئت د سهيل بن عمرو په مشرۍ کې د رسول الله خوا ته راغی، د پلاوي هڅه دا وه چې رسول الله په دې قانع کړي چې سړ کال له عمرې منصرف شي او په راتلونکي کال کې راشي، له کافي مرکو او جرگو وروسته په يوې داسې تاريخي معاهدې توافق وشو چې قرآن هغې ته د فتح مبین (څرگندي بريا) نوم ورکړ، د دې معاهدې بندونه دا وو:

۱. تر لسو کلونو پورې به د قریشو او مسلمانانو تر منځ اور بند وي او هيڅ لوری به د بل په خلاف په پټه يا ښکاره توگه کوم خصمانه اقدام نه کوي.
۲. په دې مودې کې که د قریشو کوم کس وتښتي او مسلمانانو ته پناه يوسي بېرته به قریشو ته مسترد کېږي، خو که له مسلمانانو څوک قریشو ته پناه يوسي دوی ته به نه مسترد کېږي.
۳. د عربو هره قبيله کولی شي د دې معاهدې د کوم لوري حليف شي.
۴. محمد به سړ کال بېرته له عمرې پرته ستېږي، بل کال به راځي، درې ورځې به په مکه کې تېروي په دې شرط چې د ده ملگري به له يوې يوې توري پرته بله وسله له ځان سره نه لري. په دغو دريو ورځو کې به د مکې استوگن مکه تخلیه کوي، دا د دې لپاره چې د احتمالي نښتو مخنيوی وشي، د مسلمانانو د بېرته ستېږېدو په وخت کې به هغوی دا حق نه لري چې د مکې کوم کس له ځان سره بوځي.

د دې معاهدې د لاسليک په وخت کې مسلمانان ډېر پرېشان او مضطرب ول، هر چا ته د هغو سترو سترو مصلحتونو او حکمتونو درک کول گران وو چې رسول الله هغوی ته په پام سره دا معاهده ومنله، ډېرو داسې انگېرله چې

په دې معاهدې کې قریشو ته زیات امتیازات منل شوي، په ځانګړې توګه دا بند ئې چې که په دې مودې کې د قریشو کوم کس وتبنتي او مسلمانانو ته پناه یوسي بېرته به قریشو ته مسترد کېږي، خو که له مسلمانانو څوک قریشو ته پناه یوسي دوی ته به نه مسترد کېږي. مسلمانان له دې پلوه هم مضطرب ول چې د معاهدې یو بند د هغې رؤیا او خوب خلاف دی چې د عمرې په اړه رسول الله ﷺ د دغو دوو تشویشونو په اړه ویل: هغه څوک چې له قریشو موږ ته راځي او بېرته هغوی ته سپارل کېږي الله تعالی به د نجات بله لار ورته پرانيزي، او څوک چې له موږ دوی ته پناه وروړي هغه زمونږ په کار نه دی او ښه ده چې الله تعالی ئې له موږ بېل کړي، او د خوب په اړه ئې هغوی ته ویل: که دا رؤیا سږ کال ترسره نه شوه راتلونکي کال کې به ترسره شي، ما ته په خوب کې دا نه وو ویل شوي چې تاسو به سږ کال عمره کوئ، په دې مبارکې سورې کې هم د خوب په اړه ویل شوي چې الله تعالی هغه رښتیني کړ او تاسو به په ډاډ او اطمینان سره مسجد الحرام ته داخل شئ:

لَقَدْ صَدَقَ اللَّهُ رَسُولَهُ الرُّءْيَا بِالْحَقِّ لَتَدْخُلَنَّ الْمَسْجِدَ الْحَرَامَ
إِنْ شَاءَ اللَّهُ ءَامِنِينَ مُخْلِقِينَ رُءُوسَكُمْ وَمُقَصِّرِينَ لَا تَخَافُونَ فَعَلِمَ
مَا لَمْ تَعْلَمُوا فَجَعَلَ مِنْ دُونِ ذَلِكَ فَتْحًا قَرِيبًا ﴿٢٧﴾

الفتح: ۲۷

یقیناً چې الله د خپل رسول حقيقي خوب رښتیني کړ، حتماً به مسجدالحرام ته په داسې حال کې خوندي او په امن سره ننوځئ چې (له عمرې وروسته به) خپل وېښتان یا خړی یا لنډوئ، نه به وېرېږئ، نو په هغه څه پوه شوی چې تاسو پرې پوه نه یاست، تر دې وړاندي ئې بله نږدې بریا او فتح مقدره کړې.

نه یوازې عادي مسلمانان مضطرب ول بلکې د عمر جلاله په څېر د عمیق او ژور نظر خاوندان هم مضطرب ول، هغه ابوبکر جلاله ته ورغی او ورته وئې ویل: آیا محمد د الله رسول نه دی؟ آیا موږ مسلمانان نه یو؟ آیا دا قریش

مشرکین نه دي؟ نو موږ څنگه د خپل حق دین په ارتباط داسې ذلت قبول کړو؟ هغه په ځواب کې ورته وویل: ای عمره! هغه د الله رسول دی، الله به ئې هیڅکله ضائع نه کړي، خو عمر جله سره له دې صبر ونه کړی شو او همدا خبرې ئې رسول الله ته وکړې او رسول الله همغه ځواب ورکړ چې ابوبکر جله ورکړی وو، عمر جله له خپل دې حرکت هومره پښېمان وو چې د ژوند تر پایه ئې په نوافلو او صدقاتو سره د جبران سعي کوله.

په همدې حالت کې یوه بله پېښه رامنځته شوه چې د مسلمانانو اضطراب او حساسیت ئې لازیات او د دوی جذبات ئې سخت وپارول، معاهده د لیکلو په حال کې او لا نه وه لاسلیک شوې چې د قریشو د پلاوي د مشر سهیل زوی ابوجنډل چې له وړاندي مسلمان شوی وو او قریشو هغه بندي کړی وو په داسې حال کې وتښتېدو چې زولنې او زنځیرونه ئې په لاسونو او پښو کې ول او پر بدن ئې د تعذیب نښې وې، ځان ئې د مسلمانانو خوا ته ورسولو، او رسول الله ته ئې په چیغو چیغو سره ویل: یا رسول الله! ما له دې حالته وژغوره، صحابه د ده د دردناک حالت په لیدو سره سخت وپارېدل، غوښتل ئې هغه ته پناه ورکړی شي او قریشو ته په هیڅ توگه ونه سپارل شي، خو د ده پلار وویل: که څه هم معاهده لا نه ده لاسلیک شوې خو زموږ تر منځ پر دې توافق شوی چې داسې فراریان به موږ ته تسلیموئ، رسول الله د هغه استدلال قبول کړ او پرېکړه ئې وکړه چې ابوجنډل خپل پلار ته وسپارل شي. د معاهدې له لاسلیک وروسته رسول الله صحابه وو ته لارښوونه وکړه چې همدلته قرباني وکړي، د سر وېښتان وڅري یا لنډ کړي او له احرام ووځي، خو د مسلمانانو د خفگان او اضطراب حالت داسې وو چې هیڅوک له خپل ځای ونه خوځېدو، درې ځلي ئې دوی ته همدا لارښوونه وکړه خو بیا هم څوک ونه خوځېدو، د صحابه وو په ټول ژوند کې له دې ورځې پرته هیڅکله داسې نه وو واقع شوي چې رسول الله دې دوی ته کوم امر وکړي او هغوی دې له ځنډ پرته هغه عملي نه کړي، رسول الله د خفگان حالت کې خپلې خیمې ته ولاړ، خپلې هوښیاري او عقلمنې مېرمنې ام سلمه ته ئې خپل خفگان څرگند کړ، ام المؤمنین ورته وویل: ته خپله قرباني وکړه او له احرام ووځه، کله چې صحابه پوه شي وروستی پرېکړه همدا ده او نه شي بدلېدلې، ټول به

همدا کار کوي. همداسي وشول او ټول له احرام ووتل، خو زړونه له غم او اندېښنو ډک ول.

کله چې د حديبيي له مصالحي وروسته رسول الله له خپلو يارانو سره د مدينې په لوري وخوځېدل په داسي حال کي چې ډېرو دي ته د يوې ماتې په سترگه کتل، د لاري په اوږدو کي او هغه مهال چي قافله ضحجان يا په بل روايت کړاغ الغميم ته رسېدلې وه دا مبارکه سوره نازلې شوه او په دې کي مسلمانانو ته اطمئن ورکړی شو چي په حديبيه کي ئې ستره او څرگنده برياً په برخه شوې، رسول الله خپل غمجن ياران راغونډ کړل او وئې فرمايل: نن هغه سوره پر ما نازله شوه چي ما ته تر ټولي دنيا او څه چي په هغې کي دي غوره ده. **(لقد أنزلت علي الليلة سورة لهي أحب إلي مما طلعت عليه الشمس)** بيا ئې دا مبارکه سوره تلاوت کړه او په ځانگړې توگه عمر جلله ئې وروغوښت او هغه ته ئې واوروله چي تر نورو زيات غمجن وو. مؤمنان د دې سوري په اورېدلو سره مطمئن شول، خو لنډه موده لا نه وه تېره شوې چي د دې معاهدې په زړه پوري او حيرانوونکي نتائج راڅرگند شول، او ټولو ته جوته شوه چي دا معاهده له شک پرته يوه ستره او تاريخي فتح وه، څوک چي د سياسي مبارزې تجربه لري او له دښمن سره اوږدو نښتو ته اړ شوی وي ډېر ژر او په آساني سره قضاوت کولی شي چي دا معاهده د مسلمانانو لپاره د عزت او برياً ستر او تاريخي سند وو، زه له دښمن سره داسي معاهدې ته تل چمتو يم او هغې ته به د ستري فتحي په سترگه گورم، په دې معاهدې کي مسلمانانو له دې پرته چي عمره ئې يو کال وځنډېده هيڅ څه له لاسه نه دي ورکړي، خو په بدل کي ئې دا امتيازات ترلاسه کړي:

● دښمن رسماً او په ليکلي توگه او د يوې معاهدې په ترڅ کي ومنل چي اسلام د سيمي يو بل منل شوی دين دی او مسلمانان د دې حق لري چي د خپل دين له لارښوونو سره سم په مکه کي چي د دښمن پلازمېنه وه خپل ديني مراسم اداء کړي، تر دې وړاندي مسلمانانو ته له پلرني دين د باغيانو په سترگه کتل کېدل او اسلام د عربو د منل شوو باورونو خلاف مذهب! هيچا ته دا اجازه نه ورکول کېده چي د مسلمان په نامه د کعبې طواف وکړي او د حج او عمرې مراسم اداء کړي.

• مدینه د بېل او مستقل ریاست په توګه وپېژندل شوه او ټولو عربو قبائلو ته دا حق ورکړی شو چې کولی شي د قریشو او مسلمانانو له منځ یو غوره کړي او حلیف ئې شي.

• دېنمن دا ژمنه وکړه چې تر لسو کلونو پوري به د مسلمانانو په ضد له جنگي اقداماتو ډډه کوي، د اوربند لس کلني معاهدې مسلمانانو ته دا فرصت ورکولو چې خپله ټوله توجه د دعوت لوري ته واړوي، دا د مسلمانانو لپاره ستره لاسته راوړنه وه، د قریشو او مسلمانانو تر منځ جګړه له دې کبله پیل شوې وه چې قریشو اسلامي دعوت ته د خپلي واکمنۍ لپاره د یوه ستر ګواښ په سترګه کتل، له مقابلې ئې عاجز ول، عقلمن، له خرافاتو متنفر، عدالت غوښتونکي، د ظلم مخالفین، د یوه عادلانه نظام او صحیح دین او مذهب لټوونکي ئې له دوی بېلول او دې لړۍ د دوی سیاسي، اجتماعي او مذهبي قیادت او زعامت له خطر سره مخامخ کړی وو، د مخکنی سیاسي او اجتماعي وضعیت او د زاړه او له خرافاتو ډک مذهب د بقاء لپاره ئې له دې پرته بله چاره نه موندله چې د مسلمانانو په ضد د تشدد تګلاره غوره کړي او وسلې ته لاس کړي، د دې معاهدې له مخې قریش له خپلي وروستۍ حربې او وسلې خلع شول او د مسلمانانو په وړاندې ستر خنډ له منځه ولاړ، له جنګ او تشدد پرته د عربو هیڅ ځواک د مسلمانانو مقابله نشوی کولی او د دوی د سریع پرمختګ مخه ئې نشوی نیولی، دا حقیقت له دې معلومولی شو چې د حدیبیې له معاهدې وروسته په دوو کلونو کې دومره خلکو اسلام ته مخه کړه چې په تېرو نولسو کلونو کې دومره خلک نه وو مسلمانان شوي، د حدیبیې په سفر کې له رسول الله سره څوارلس سوه کسان ول خو دوه کاله وروسته او هغه مهال چې قریشو معاهده تر پښو لاندې کړه او خبره نښتې ته ورسېده، تر لس زره زیات سرتېري له رسول الله سره یو ځای مکې ته داخل شول.

• له نظامي پلوه هم دې معاهدې د ډېرو نورو فتوحاتو لار د مسلمانانو په وړاندې پرانیستله، د قریشو له لوري د جګړو توقف مسلمانانو ته دا فرصت ورکړ چې له نورو دېنمنانو سره خپل حسابونه په آسانۍ تصفیه کړي، لا له معاهدې درې میاشتې نه وې تېرې شوې چې د یهودانو ستره اډه خیبر او ورپسې فدک، وادي القری، تیما او تبوک فتح شول، بیا د حجاز د مرکزي سیمو مېشت عرب قبائل د مسلمانانو په وړاندې تسلیم شول، لا دوه کاله نه وو بشپړ

شوي چي په ټولي سيمي کي د قواوو توازن په داسي توگه بدل شو چي مسلمانان د يوه فاتح او خواکمن لوري په توگه راڅرگند شول. او دا ټول د همدغي معاهدي نتائج ول چي الله تعالی د فتح مبین نوم ورکړ، په داسي حال کي چي ډېرو ته هغه د منلو وړ نه برېښېده!!

د معاهدي دا بند چي مسلمانان به د قريشو فراريان تسليموي خو قريش به د دوی د فراريانو په تسليمولو مکلف نه وي، هغه څه چي مسلمانانو ته تر نورو بندونو زيات د منلو وړ نه برېښېدو؛ لنډه موده لا نه وه تېره شوې چي معلومه شوه دې بند قريشو ته نه يوازي کومه گټه ونه رسوله بلکي ډېري ستونزي ئې ورته راولاړي کړي، له صليحي څو ورځي وروسته د مکي يو مسلمان د ابوبصير جله په نامه د قريشو له زندان وتښتېدو او مدينې ته ئې پناه يووړه، قريشو د هغه د بېرته ستلولو لپاره يو پلاوی مدينې ته ولېږو او د هغه د استرداد مطالبه ئې وکړه، رسول الله معاهدي ته د درناوي په حکم پلاوي ته وسپارو، خو هغه د لاري په اوږدو کي له ساتونکو وتښتېدو او د بحر احمر خوا ته په داسي ځای کي مېشت شو چي د قريشو تجارتي قافلو لار ترې تېره شوې وه، همدلته ئې مضبوط سنگر جوړ کړ، دا سنگر د ټولو هغو فراريانو لپاره پناه ځی شو چي له قريشو به تښتېدل او مدينې ته د تگ پر ځای به د ابوبصير جله خوا ته تلل، په لنډ وخت کي د دوی شمېر اوياوو ته ورسېدو، د قريشو پر قافلو به ئې بريدونه کول، قريش دومره ترې تنگ شول چي له رسول الله ئې وغوښتل چي دوی مدينې ته وروغواري او د معاهدي اړوند بند لغو شي!!

د قرآن پلوشې
الفتح

۲۵۹

بِسْمِ اللَّهِ الرَّحْمَنِ الرَّحِيمِ

إِنَّا فَتَحْنَا لَكَ فَتْحًا مُبِينًا ﴿١﴾ لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا
تَأَخَّرَ وَيُتِمَّ نِعْمَتَهُ عَلَيْكَ وَيَهْدِيكَ صِرَاطًا مُسْتَقِيمًا ﴿٢﴾ وَيَنْصُرَكَ اللَّهُ
نَصْرًا عَزِيزًا ﴿٣﴾

۱- يقيناً چې موږ څرگنده فتح درپه برخه كړه، ۲- داسي چې الله تا ته ستا هغه گناهونه هم وبخښي چې تېر شوي او هغه هم چې وروسته شوي، او خپل نعمت درباندي بشپړ كړي او مستقيمه لار دروښيي. ۳- او په ځواكمني او عزتمني مرستي سره ستا ملاتړ وكړي.

(۱-۳)- د دې مباركو آيتونو لارښوونې دا دي:

• د حديبي معاهدې ته د څرگندي فتحي نوم ورکړی شوی او دا په داسي حال کي چې ډېرو دې ته د ماتي او د دښمن شرائطو ته د تسليمېدو په سترگه کتل!! په رواياتو کي راځي چې يو کس رسول الله ته راغی او وئې ويل: آيا دا فتح ده؟ رسول الله وفرمايل: هو؛ په الله قسم چې دا فتح ده، رسول الله د خيبر غنائم پر هغو مجاهدينو ووبښل چې د حديبي په سفر کي ئې برخه اخيستي وه، بل څوک ئې په دې کي شريک نه کړ، او دا ځکه چې د خيبر فتح هم د حديبي د معاهدې يوه نتيجه وه، دغې معاهدې د خيبر فتحي ته لار اواره کړه، روايت دا دئ: فَقَالَ رَجُلٌ مِنْ أَصْحَابِهِ : يَا رَسُولَ اللَّهِ ، أَفَتْحَ هُوَ؟ قَالَ : وَالَّذِي نَفْسِي بِيَدِهِ إِنَّهُ لَفَتْحٌ ، فَقَسِمْتُ خَيْبَرٌ عَلَى أَهْلِ الْحُدَيْبِيَّةِ لَمْ يُدْخِلْ مَعَهُمْ فِيهَا أَحَدًا إِلَّا مَنْ شَهِدَ الْحُدَيْبِيَّةَ . ابن ابي شيبه

• د آيتونو له فحوى په ډېر وضاحت سره معلومېږي چې د الهي معيارونو له مخې حقيقي بريا او فتح يوازې دا نه ده چې څوك پر خپل دښمن له نظامي پلوه بريا او برلاسى ترلاسه كړي، بلكې تر دې وړاندي نوري لاسته راوړني داسې دي چې تر دې فتحې ئې ارزښت او اهميت ډېر زيات دى، او هغه دا چې الله تعالى تا ته ستا هغه گناهونه هم وبخښي چې تېر شوي او هغه هم چې وروسته شوي، د الله تعالى د پېرزوينو او نعمتونو ترلاسه كولو وړتيا دي په برخه شي او ستا منعم رب خپل نعمت درباندي بشپړ كړي، مستقيمه لار دروښيي او په ځواكمنې او عزتمنې مرستې سره ستا ملاتړ وكړي.

• په آيتونو كې داسې نه دي ويل شوي چې الله تا ته ستا مخكنې او وروستني گناهونه وبخښل بلكې ويل شوي چې الله تا ته څرگنده فتح درپه برخه كړه د دې لپاره چې ستا مخكنې او وروستني گناهونه دروبخښي، خپل نعمت درباندي بشپړ كړي، مستقيمه لار دروښيي او په ځواكمنې او عزتمنې مرستې سره ستا ملاتړ وكړي، او دا ښيي چې اصلي بريا دغه ده، نه يوازې نظامي برلاسى.

• دا چې ولي رسول الله ته د ذنب نسبت شوى د دې تفصيل د محمد د سوري د ۱۹ آيت په تفسير كې وگورئ.

هُوَ الَّذِي أَنْزَلَ السَّكِينَةَ فِي قُلُوبِ الْمُؤْمِنِينَ لِيَزْدَادُوا إِيمَانًا مَعَ

إِيمَانِهِمْ ۗ وَلِلَّهِ جُنُودُ السَّمَوَاتِ وَالْأَرْضِ ۚ وَكَانَ اللَّهُ عَلِيمًا حَكِيمًا ﴿٤﴾

۴- دى هغه ذات دى چې د مؤمنانو په زړونو كې ئې سكينه نازله كړه، چې خپل ايمان په نور ايمان سره زيات كړي او د آسمانونو او زمكې ټولې لښكري د الله دي او الله باحكمته پوه دى.

(۴)- دا مبارك آيت وايي:

• الله تعالى د مؤمنانو په زړونو كې سكينه نازله كړه، دوى ته ئې دا سعادت ورپه برخه كړ چې خپل ايمان په نور ايمان سره زيات كړي، په دې سره هغې سكينې او ډاډ ته اشاره شوې چې د عمرې د اداء كولو په موخه

له مدينې د رسول الله په ملگرتيا كې د وتلو پر مهال د دوى په برخه شوه، د دې پروا ئې ونه كړه چې د زور او كېنه كېن دېنمن تر ولكې لاندې مكې ته له كافي جنگي وسائلو پرته ننوځي، په داسې سفر درومي چې منافقينو له ځان وژني سره مترادف گڼلو او ويل ئې چې هيڅكله به روغ رمت خپلو كورونو ته راستانه نشي، دغه د زړه ډاډ او سكون په دې منتج شو چې الله د دوى ايمان لازيات سمسور، مضبوط او پياوړى كړي.

• دې سفر او پايلو ئې وښوده چې د آسمانونو او زمكې ټولې لښكري د الله تعالى دي او د الله تعالى هره لارښوونه او پرېكړه د حكمت او علم له مخې ده او په هغې كې حكمتونه مضمر وي. ټول هغه څه د الله تعالى په واك كې دي چې خلك ئې په جگړو كې د فوځونو په توگه كاروي، دا فوځونه د الله تعالى د خوښي او رضاء خلاف هيڅ څه نشي كولى، د عالم هر څه داسې دي لكه د الله تعالى د فوځ يو مطيع جندي او سپاهي، همغه څه كوي چې دى ئې د كولو امر ورته وكړي، او دا ټول څكه چې الله تعالى باحكمته پوه ذات دى. تاسو وليدل چې د رسول الله په يوې رويا ئې څومره ستر ستر نتائج مرتب كړل!!

لِيَدْخُلَ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَيُكَفَّرُ عَنْهُمْ سَيِّئَاتِهِمْ^ع وَكَانَ ذَلِكَ عِنْدَ اللَّهِ فَوْزًا عَظِيمًا ﴿٦٦﴾
وَيُعَذِّبُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ الظَّالِمِينَ
بِاللَّهِ ظُلُمٌ أَلْسِنَةً أَلْسِنَةً عَلَيْهِمْ ذَايِرَةٌ أَلْسِنَةً^ط وَغَضِبَ اللَّهُ عَلَيْهِمْ وَلَعَنَهُمْ
وَأَعَدَّ لَهُمْ جَهَنَّمَ^ط وَسَاءَتْ مَصِيرًا ﴿٦٧﴾

۵- د دې لپاره چې مؤمنان او مؤمنانې هغو جنتونو ته داخل كړي چې ترې لاندې ويالې بهيږي، تلپاتي په هغه كې، او سينات ترې وپوښي، او همدا د

الله په نزد کې ستره بریا ده، ۶- او د دې لپاره چې هغه منافقین او منافقاني او مشرکین او مشرکاني تعذیب کړي چې د الله په اړه بدگماني کوونکي دي، بده راچورلېدا پر دوی ده، او الله دوی په خپل غضب اخته کړي او دوی ئې رتلي او جهنم ئې ورته تیار کړی، د ورتگ څومره بد ټاټوبی!!

(۵-۶)- د دې مبارکو آیتونو لارښوونې دا دي:

• دغه تاریخي سفر او اړوند پېښې ئې د دې باعث شو چې مؤمنان او مؤمناني د هغو جنتونو مستحق وگڼل شي چې ترې لاندې ویالې بهیږي، د جنت تلپاتې ژوند به ئې په برخه شي، د همدې پېښو په لوړو ژورو کې د دوی روزنه وشي، هغه ناوړه خصلتونه او بدغوني عادتونه ئې له منځه یوسي چې د دوی او جنت تر منځ حائل کېږي، د الله تعالی په نزد کې او د الهي معیارونو له مخې ستره بریا همدا ده.

• د پنځم آیت له الفاظو معلومېږي چې په دې سفر کې ځېنو مؤمنو مېرمنو هم برخه اخیستې وه چې ام المؤمنین ام سلمه صلی ئې یوه بېلگه وه؛ نو ځکه د دوی یادونه په مستقله توگه شوې، هسې هم مېرمنې په داسې کارونو کې له نارینه وو سره برابري شریکې وې، دوی د خپل پلار، زوی، ورور او خاوند له شرکت سره موافقه کوي، هغوی هڅوي، د نتائجو پروا نه کوي، د خپلوانو شهادتونه او جراحتونه زغمي او صبر پرې کوي، که د مور او مېرمنې ترغیب او تشویق نه وي ډېر لږ کسان به جهاد ته چمتو شي او د هغوی د مخالفت په صورت کې خو یوازي د گوتو په شمېر باهمته او توریالي مجاهدین جهاد ته زړه ښه کوي او خطرناکو سفرونو ته ملاتړي.

• د دې سفر او اړوند پېښو یوه بله موخه دا وه چې الله تعالی غوښتل هغه منافقین او منافقاني او مشرکین او مشرکاني تعذیب کړي چې د الله تعالی په اړه ئې بد بد گمانونه کول، دا بدگماني ئې درلوده چې الله تعالی به د مؤمنانو مرسته ونه کړي، هغه الهي وعده به رښتینې نه شي چې مسلمانانو د هغوی په هیله او طمع دې خطرناک سفر ته ملا تړلې وه، داسې ئې انگېرله چې رسول الله او د سفر ملگري به ئې له بدو پېښو سره مخامخ شي، روغ رمټ به مدینې ته راستانه نه شي، خو د دوی د انگېرنو خلاف د حق او حقیالو دښمنان له بدو پېښو سره مخامخ شول، هغه د الله په غضب او لعنت

اخته او د جنهم مستحق شول چې د الله تعالى او د الهي وعدو په اړه ئې بد بد گمانونه كول.

وَلِلَّهِ جُنُودُ السَّمَوَاتِ وَالْأَرْضِ وَكَانَ اللَّهُ عَزِيزًا حَكِيمًا ﴿٧﴾

۷- او د آسمانونو او زمکې ټولې لښکري د الله دي او الله باحکمه عزتمن دی.

(۷)- دلته یو ځل بیا ویل شوي چې د آسمانونو او زمکې ټولې لښکري د الله دي او الله باحکمه عزتمن دی. په څلورم آیت کې د مؤمنانو د یادوني ترڅنګ او دلته د منافقینو او مشرکینو د یادوني تر څنګ، مؤمنانو ته هغه د زړه ډاډ او سکون له دې کبله ورپه برخه شوی وو چې په دغه حقیقت ئې د زړه له کومې باور درلود چې د آسمانونو او زمکې ټولې لښکري د الله دي او منافقینو او مشرکینو ځکه دا سفر او پایلې ئې خطرناکې گڼلې چې پر دغه حقیقت ئې باور نه وو.

إِنَّا أَرْسَلْنَاكَ شَهِيدًا وَمُبَشِّرًا وَنَذِيرًا ﴿٨﴾ لَتُؤْمِنُوا بِاللَّهِ وَرَسُولِهِ

وَتُعَزِّرُوهُ وَتُوَقِّرُوهُ وَتُسَبِّحُوهُ بُكْرَةً وَأَصِيلًا ﴿٩﴾

۸- یقیناً چې ته مو د شاهد، زېږی وړکونکي او انذاروونکي په توګه لېږلی یې، ۹- چې پر الله او د هغه پر رسول ایمان راوړئ، ملتیا ئې وکړئ، درناوی ئې وکړئ، او سبا او ماښام د ده تسبیح ووايئ.

(۸-۹)- د دې مبارکو آیتونو لارښوونې دا دي:

• رسول الله ته ویل شوي چې ته د الله تعالى له لوري د شاهد، زېږی وړکونکي او انذاروونکي په توګه لېږل شوی یې، شاهد یعنې دا چې د حق او باطل په اړه د ده قول او عمل د گواه حیثیت لري، د ده له وینا او دریځ معلومیږي چې حق څه دی او باطل څه، د چا وینا او کړنه د الهي معیارونو او لارښوونو مطابق ده او د چا مغایر، څوک په سمه لار روان دی او څوک په کېږي لار، یوه ته په دنیا او آخرت کې د سعادت او فلاح زېږی وړکوي او

بل د خپلو غلطو تگلارو له بدو پایلو وپروي.

• د قرآن مخاطبینو ته ویل شوي چې د پیغمبر د بعثت موخه دا ده چې: پر الله او د هغه پر رسول ایمان راوړئ، د الله او د هغه د دین ملتیا وکړئ، د خپل رب درناوی وکړئ، او سبا او ماښام د ده تسبیح ووايئ.

دې ته مو پام وي چې ځینو درنو مفسرینو د (تَعَزُّوْهُ وَتُوقِّرُوْهُ) الفاظ

داسې تعبیر کړي چې ګواکي دلته رسول الله ته اشاره شوې او له مؤمنانو غوښتل شوي چې د هغه ملتیا وکړئ او د هغه درناوی وکړئ، دا تعبیر نه یوازې صحیح نه دی بلکې د آیت له سیاق او نظم سره قطعاً اړخ نه لګوي، په

(وَتَعَزُّوْهُ وَتُوقِّرُوْهُ وَتُسَبِّحُوْهُ) کې ضمیر الله ته راجع دی، ځینې ئې الله ته

او ځینې ئې رسول الله ته راجع کول نه یوازې کومه معقوله توجیه نه لري بلکې تشنّت او بې نظامي رامنځته کوي او د آیت ادبي ښکلا او نظم ته صدمه رسوي.

إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ فَوْقَ أَيْدِيهِمْ ۚ فَمَنْ نَكَثَ فَإِنَّمَا يَنْكُثُ عَلَىٰ نَفْسِهِ ۚ وَمَنْ أَوْفَىٰ بِمَا عَاهَدَ عَلَيْهِ اللَّهُ

فَسِيؤْتِيهِ أَجْرًا عَظِيمًا ﴿١٠﴾

۱۰- بېشکه هغه چې له تا سره بیعت کوي په حقیقت کې له الله سره بیعت کوي، د الله تعالی لاس د دوی پر لاسونو د بره دی، او څوک چې (خپل بیعت) مات کړي نو یوازې د ځان په تاوان ئې ماتوي، او څوک چې هغه څه بشپړ کړي چې له الله سره ئې پرې ژمنه کړې نو ژر به ستر اجر ورکړي.

(۱۰)- د دې مبارک آیت په اړه څو خبرې په پام کې ولړئ:

• له دې آیت په ډېر وضاحت سره معلومېږي چې د حدیبي په سفر کې یو بیعت ترسره شوی، همغسې لکه چې په روایاتو کې راغلي او د سورې په

مقدمه کي ورته اشاره وشوه.

- الله تعالى دې بيعت ته زبنت زيات ارزښت ورکړی دومره چي هغه ئي داسي گڼلی لکه الله تعالى ته لاس ورکول او مخامخ بيعت ورسره کول!! مؤمنانو ته ئي ويلي له پيغمبر صلعم سره ستاسو بيعت په حقيقت کي له الله سره بيعت دی، رسول الله ته د بيعت لاس ورکول داسي دي لکه چي تاسو خپل لاس د الله تعالى تر بلاکيف لاس لاندي اېښی وي.
- څوک چي له الله تعالى سره خپل بيعت مات کړي نو په دې سره يوازي ځان ته تاوان رسوي او څوک چي له الله تعالى سره خپل بيعت بشپړ کړي او پر خپلي ژمني وفا وکړي نو الله تعالى به حتماً او ژر په دنيا او آخرت کي ستر اجر ورکړي.

دې ته مو پام وي چي د (وَمَنْ أَوْفَىٰ بِمَا عَاهَدَ عَلَيْهِ ٱللَّهُ) په تركيب کي

د عربي ژبي د يوې عامي قاعدې خلاف د (عليه) هي ته د زېر پر ځای پېش ورکړی شوی، په بل قرائت کي (عليه) راغلي، هغو چي (عليه) ته ئي ترجيح ورکړي وايي: دلته (هاء) د (هو) مخفف دی، که د (علي) په څېر د جر آله پرې رانشي او په خپلي اصلي بني کي تلفظ شي نو په پېش سره تلفظ کېږي، دلته ځکه په خپلي اصلي بني کي پرېښودل شوې چي همدا په خپل عهد کي بدلون نه راوستلو او په خپلي ژمني وفا کولو سره مناسب برېښي.

دلته يوه بل مطلب ته هم اشاره کول گټور برېښي: اهل ظاهر د لسم آيت

دا فقره (يَدُ ٱللَّهِ فَوْقَ أَيْدِيهِمْ: د الله لاس د دوی د لاس له پاسه وو) له جدي

ستونزي سره مخامخ کوي، دوی د الله تعالى په اړه د (يد: لاس) په څېر راغلي الفاظ په اصلي معنی تعبيروي، دلته نشي کولی دا ادعاء وکړي چي د هغه بيعت پر مهال واقعاً او په حقيقي معنی د الله لاس د دوی د لاس له پاسه وو، دې ته اړ کېږي چي تاويل ته پناه يوسي او ووايي: څرنگه چي الله تعالى د آسمانونو د پاسه پر خپل عرش دی، نو لاس ئي هم د هغو د لاسونو د پاسه وو چي له رسول صلی الله عليه وسلم سره ئي بيعت کولو!! دوی ته وايو: که د (يدالله فوق ايديهم) په اړه دا تعبير درسره ومنو نو بيا د دې بيعت رضوان

فضيلت او امتياز له نورو بيعتونو په څه کي وو؟ ځکه ستاسو د تعبير له مخي په هر بيعت کي د الله تعالى لاس د بيعت کوونکو د لاسونو له پاسه وي!! پداسي حال کي چي دلته (يدالله فوق ايديهم) د دې لپاره ويل شوي چي د بيعت رضوان فضيلت او امتياز افاده کړي!! ولي دلته همغه خبره نه کوي چي د دې آيت په اړه ئي کوي: (مَا مَنَعَكَ أَنْ تَسْجُدَ لِمَا خَلَقْتَ بِيدِي)؟ دلته خو وايي: (خلقت بيدي) د آدم عليه السلام د خلقت امتياز او فضيلت افاده کوي او بنيي چي الله تعالى آدم صلعم په خپل لاس مخامخ بي واسطې پيدا کړی، او گواکي دا الله تعالى ته د (يد) صفت ثابتوي!! دلته هم بايد ووايي چي (يد الله فوق ايديهم) د دې بيعت د امتياز او فضيلت د افادي لپاره راغلی او په حقيقي معنی نه مجازي معنی د الله يد د دوی د يد له پاسه وو!! هغه چي (يد) په ظاهري او حقيقي معنی تعبيروي او په دې سره الله تعالى له مخلوق سره تشبيه کوي، او د مخلوقاتو په څېر غري او جوارح ورته ثابتوي، سخت تېروتي، الله تعالى نه په ذات کي مخلوق ته ورته دی او نه په صفاتو او افعالو کي. صحيح تعبير دا دی چي الله تعالى دې بيعت ته خاص ارزښت او امتياز ورکړی، د دې بيعت پر مهال د الله يد د مؤمنانو د يد له پاسه وو، او دا هغه څه دي چي قرآن ئي وايي، خو نه الله تعالى د انسان په څېر لاس لري او نه دا اېښودل داسي وو لکه انسان چي د نورو انسانانو د لاس له پاسه خپل لاس بردي، دلته لاس او اېښودل ئي په مجازي معنی راغلي، په حقيقي معنی ئي له الله تعالى پرته هيڅوک نه پوهېږي او دا همغه څه دي چي قرآن ويلي: و ما يعلم تأويله الا الله: او په تأويل ئي له الله پرته هيڅوک نه پوهېږي.

دا هم د يادولو وړ ده چي رسول الله لکه څنگه چي په دې سفر کي له خپلو يارانو بيعت واخيست په ډېرو نورو مواردو کي ئي هم له هغوی بيعتونه اخيستي، لکه چي په دې روايت کي ئي يوه پېلگه مومو:

عَنْ عِبَادَةَ بْنِ الصَّامِتِ قَالَ : بَايَعْنَا رَسُولَ اللَّهِ عَلَى السَّمْعِ وَالطَّاعَةِ فِي الْعُسْرِ وَالْيُسْرِ وَالْمُنْشَطِ وَالْمَكْرَهِ وَأَثَرَةٍ عَلَيْنَا وَأَنْ لَا نُنَازِعَ الْأَمْرَ أَهْلَهُ وَنَقُولَ الْحَقَّ حَيْثُ مَا كُنَّا لَا نَخَافُ فِي اللَّهِ لَوْمَةً لَانِم.

رواه مسلم

له عباد بن صامت روايت دی چي وني ويل: موږ له رسول الله سره په دې

بيعت وکړ چې واورو او اطاعت وکړو، په سختۍ، آسانۍ، هلته چې زړه مو غواړي او هلته چې زړه مو نه غواړي، په هغه حالت کې هم چې پر موږ بل ته ترجیح ورکړي، په دې چې له چارو له اهل سره نزاع نه کوو، په دې چې چپري وو حق به وایو او د الله په لار کې به د هېڅ ملامتونکي له ملامتولو وېره نه لرو.

سَيَقُولُ لَكَ الْمُخَلَّفُونَ مِنَ الْأَعْرَابِ شَغَلَتْنَا أَمْوَالُنَا وَأَهْلُونَا فَاسْتَغْفِرْ لَنَا يَقُولُونَ بِالسِّنْتِهِمْ مَا لَيْسَ فِي قُلُوبِهِمْ قُلْ فَمَنْ يَمْلِكُ لَكُمْ مِنْ أَلَلِهِ شَيْئًا إِنَّ أَرَادَ بِكُمْ ضَرًّا أَوْ أَرَادَ بِكُمْ نَفْعًا بَلْ كَانَ اللَّهُ بِمَا تَعْمَلُونَ خَبِيرًا ﴿١١﴾ بَلْ ظَنَنْتُمْ أَنْ لَنْ يَنْقَلِبَ الرَّسُولُ وَالْمُؤْمِنُونَ إِلَى أَهْلِيهِمْ أَبَدًا وَزُيِّنَ ذَلِكَ فِي قُلُوبِكُمْ وَظَنَنْتُمْ ظَنًّا سَوْءًا وَكُنْتُمْ قَوْمًا بُورًا ﴿١٢﴾ وَمَنْ لَمْ يُؤْمِنْ بِاللَّهِ وَرَسُولِهِ فَإِنَّا أَعْتَدْنَا لِلْكَافِرِينَ سَعِيرًا ﴿١٣﴾

۱۱- وروسته پاته کړی شوي کوچیان به هرو مرو تا ته وایي: خپل مال او عيال مشغول کړو، په خپلو ژبو هغه څه وایي چې په زړونو کې یې نشته، ورته ووايه: نو هغه څوک دې چې د الله له لوري تاسو ته د څه واکمن وي، که هغه د ضرر اراده درته وکړي یا د کومي گټې اراده، داسې نده بلکې الله په هغه څه بڼه خبر دې چې تاسو یې کوئ، ۱۲- بلکې تاسو گمان وکړ چې پیغمبر او مؤمنان به هیڅکله خپلو خپلوانو ته (روغ رمت) راونه گرځي، همدې (تصور) ستاسو په زړونو کې بنایست وموند او بدگمانی مو وکړه، او تاسو یې خیره وکړي یاست. ۱۳- او څوک چې پر خدای او د ده پر رسول

ایمان رانه وړي نو موږ دغو کافرانو ته لمبې تیاري کړې.

(۱۱-۱۳) - د دې مبارکو آیتونو هدايات دا دي:

• رسول الله ته ویل شوي چې مدینې ته له ستنېدو وروسته به هغه کوچیان حتماً ستا خوا ته راځي او تا ته به وایي: موږ خپلو مالي مشکلاتو او کورنیو لانجو مشغول کړو او په دې بختور سفر کې ئې له برخې اخیستو محروم کړو، موږ ته له الله تعالی مغفرت وغواړه. د دوی دا وینا هسې د ژبي وینا ده؛ په زړونو کې نور څه لري.

• له دې آیت معلومېږي چې د مدینې شا وخوا کوچیانو ته هم بلنه ورکړې شوې وه چې په هغه سفر کې برخه واخلي خو ځینو ډډه کړې.

• د آیت له دې فقرې (سَيَقُولُ لَكَ الْمُخَلَّفُونَ مِنَ الْأَعْرَابِ) په

وضاحت سره معلومېږي چې دا سوره د حدیبیې له معاهدې وروسته او مدینې ته د رسول الله تر رارسېدو وړاندې او د لارې په اوږدو کې نازلې شوې، همغسې لکه چې په روایاتو کې راغلي او د سورې په مقدمه کې ورته اشاره وشوه.

• رسول الله ته لارښوونه شوې چې هغوی ته ووايي: هغه به څوک وي چې د الله تعالی په وړاندې تاسو ته د داسې څه خاوند وي چې که الله تعالی د کوم تاوان یا گټې اراده درته وکړي نو هغه ئې مخنیوی وکړی شي؟! که تاسو په خپل کور کې او د خپل مال عیال څارنه کوئ او الله تعالی په همدې وخت کې ستاسو لپاره د کوم تاوان اراده وکړي څوک ئې مخنیوی کولی شي او که تاسو په جهاد کې برخه واخلي او خپل مال او عیال خدای ته حواله کړئ او په همدې وخت کې خدای تاسو ته د کومې گټې اراده وکړي څوک ئې مخنیوی کولی شي؟ ستا حضور او غیاب د الله کومه پرېکړه بدلولی یا ځنډولی شي؟! په کور کې ستا شته والی د الله له لوري ټاکلی ضرر نشي دفع کولی او نه ستا غیابت د ټاکلې گټې د ځنډېدو باعث کېدی شي

• د دغو وروسته پاتو خبرې هسې د خولې خبرې دي، نه ئې مالي او کورنۍ ستونزې درلودې او نه په دې خطرناک سفر کې له برخې نه اخیستو نادم دي او نه له زړه د بڅېښې او مغفرت تلوسه لري.

- داسې نده بلکې الله ستاسو په کړنو بڼه خبر دی، بڼه پوهیږي چې تاسو څه کول او ستاسو د دغو کړنو لاملونه څه وو.
- بلکې تاسو گمان وکړ چې پیغمبر او مؤمنان به هیڅکله خپلو خپلوانو ته (روغ رمت) راونه گرځي، دې تصور ستاسو زړونو کې ښایست وموند او بدگماني مو وکړه، او تاسو بې خبره وگرځي یاست. په حقیقت کې تاسو داسې گمان کولو چې پیغمبر علیه السلام او ملگري به ئې هیڅکله لدې خطرناک سفر روغ رمت راونه گرځي، دغه بدگماني پدې سفر کې له برخې اخیستو په شا کړئ.
- په دې سفر تلونکي نه بلکې تاسو د تباهی کندی ته په لوېدو وئ، ستاسو لار او دریځ د تباهی موجب وو نه د هغو کسانو چې خپل هرڅه ئې خپل رب ته حواله کړي او د دښمن د مقابلي لپاره ئې د رسول الله ملگرتیا کړې.
- څوک چې پر خدای او د ده پر رسول ایمان رانه وړي نو الله تعالی دغو کافرانو ته لمبې تیاري کړې، څوک چې له دښمن سره د مقابلي په حساس پړاو کې پر خدای او پیغمبر باندي د ایمان له غوښتنو سره سم عمل ونه کړي، په جهاد کې برخه وانخلي او هغه څه وکړي چې یوازي له کافر ئې انتظار کېدی شي داسې کافرانو ته الله تعالی د جهنم د اور لمبې تیاري کړې.

وَلِلّٰهِ مُلْكُ السَّمٰوٰتِ وَالْاَرْضِ ۚ يَغْفِرُ لِمَن يَشَآءُ وَيُعَذِّبُ مَن يَشَآءُ ۚ

وَكَانَ اللّٰهُ غَفُوْرًا رَّحِيْمًا ﴿١٤﴾

۱۴- او د آسمانونو او زمکې ټولواکي د الله ده، چا ته چې وغواړي بڅښنه کوي او څوک چې وغواړي په عذاب ئې اخته کوي، په داسې حال کې چې الله مهربان بڅښونکی دی.

(۱۴)- په دې مبارک آیت سره مؤمنانو ته لارښوونه شوې چې ستاسو معامله د آسمانونو او زمکې ټولواک رب سره ده، دا پرېکړه د ده له لوري کېږي چې د انسان کړنو ته په پام سره چا ته بڅښنه وکړي او څوک په عذاب اخته کړي، په داسې حال کې چې هغه مهربان بڅښونکی دی، نو په دې موخه د بل چا د راضي کولو لټه مه کوئ چې تاسو وبڅښي یا مو له سزا

وژغوري.

سَيَقُولُ الْمُخَلَّفُونَ إِذَا انْطَلَقْتُمْ إِلَىٰ مَغَانِمَ لِتَأْخُذُوهَا ذَرُونَا
نَتَّبِعْكُمْ يُرِيدُونَ أَنْ يُبَدِّلُوا كَلِمَ اللَّهِ ۖ قُلْ لَنْ تَتَّبِعُونَا كَذَلِكُمْ
قَالَ اللَّهُ مِنْ قَبْلُ ۖ فَسَيُقُولُونَ بَلْ تَحْسُدُونَنَا ۖ بَلْ كَانُوا لَا يَفْقَهُونَ
إِلَّا قَلِيلًا ﴿١٥﴾ قُلْ لِلْمُخَلَّفِينَ مِنَ الْأَعْرَابِ سَتُدْعُونَ إِلَىٰ قَوْمٍ أُولَىٰ
بَأْسٍ شَدِيدٍ تُقَاتِلُونَهُمْ أَوْ يُسْلِمُونَ ۖ فَإِنْ تُطِيعُوا يُؤْتِكُمُ اللَّهُ أَجْرًا
حَسَنًا وَإِنْ تَوَلَّوْا كَمَا تَوَلَّيْتُمْ مِنْ قَبْلُ يُعَذِّبْكُمْ عَذَابًا أَلِيمًا ﴿١٦﴾

۱۵- هغه مهال چې تاسو د ځينو غنائمو په لوري خوځېږئ چې ترلاسه ئې
کړئ؛ حتماً به وروسته پاته کړی شوي درته وايي: موږ پرېږدئ چې درېسي
شو، غواړي د الله پرېکړه بدله کړي، ووايه: هيڅکله به زموږ متابعت ونه
کړئ، الله لا له وړاندي همداسي ويلي، نو حتماً به وايي: بلکي له موږ سره
حسد کوئ، نه؛ بلکي دوی نه پوهېږي مگر لږ، ۱۶- د کوچيانو وروسته پاته
کړی شوو ته ووايه: د داسي قوم لوري ته به وبلل شئ چې کلک جگړمار
دي؛ د دې لپاره چې يا ورسره وجنگېږئ يا مسلمان شي، نو که مو اطاعت
وکر؛ الله به غوره بدله درکړي او که مو داسي اعراض وکر لکه چې تر دې
وړاندي مو اعراض کړی وو؛ په دردوونکي عذاب سره به تاسو تعذيب کړي.

(۱۵-۱۶)- د دې مبارکو آيتونو مهم مهم مطالب دا دي:

• مؤمنانو ته اطمینان ورکړی شوی چې ډېر ژر به داسي حالت راشي چې
تاسو به د ځينو غنائمو ترلاسه کولو لپاره خوځېږئ، داسي غزا ته به وځئ
چې په هغې کې بريا او غنائم ترلاسه کول يقيني او حتمي برېښي، هغه مهال
به دا وروسته پاته کړی شوي تاسو ته وايي: موږ پرېږدئ چې درېسي شو،

پرون تاسو بللي ول او دوی اعراض وکړ، سبا به دوی غوښتنه کوي چې درسره ولاړ شي خو تاسو به ورته وايئ: هيڅکله به زموږ متابعت ونه کړئ، الله لا له وړاندي همداسي فرمايلي، دوی به په ځواب کي وايي: خدای داسي نه دي ويلي؛ بلکي تاسو په خپله نه غواړئ په غنائمو کي درسره شريک شو، د خپل حسد له مخي موږ ته د ملگرتيا اجازه نه راکوئ!! الله تعالى د دوی د دې غلطې وينا په ځواب کي فرمايي: نه؛ داسي نه ده لکه چې دوی ئې وايي؛ بلکي د دوی پوهه لږه ده، په دې نه پوهيږي چې مخلص مؤمنان د غنائمو لپاره نه جنگيږي، که داسي وي نو په هغه خطرناک سفر کي به ئې د رسول الله ملگرتيا نه وه کړې.

• رسول الله ته لارښوونه شوې چې وروسته پاته کړی شوو ته ووايي: د داسي آساني غزا پر ځای چې د بري او غنائمو احتمال ئې څرگند وي؛ د داسي قوم لوري ته به وبلل شئ چې کله جگړه پيل کړي؛ د دې لپاره چې يا ورسره وجنگيږئ يا تسليم شي، نو که هغه مهال مو اطاعت وکړ؛ الله به غوره بدله درکړي او که مو داسي اعراض وکړ لکه چې تر دې وړاندي مو اعراض کړی وو؛ په دردوونکي عذاب سره به تاسو تعذيب کړي.

• له دې مبارکو آيتونو دا هم معلوميږي چې د حديبيي له معاهدې وروسته به مسلمانان ځيني آساني جگړي په مخ کي لري او ځيني درنې او سختې، په ځينو کي به دا مخلفين هم د گډون تلوسه لري او دا به ئې زړه غواړي چې وړيا غنائم ترلاسه کړي.

• دې ته مو پام وي چې په (يُرِيدُونَ أَنْ يُبَدِّلُوا كَلِمَ اللَّهِ قُلْ لَنْ

تَتَّبِعُونَا كَذَلِكَ قَالَ اللَّهُ مِنْ قَبْلُ) کي د کلام الله مراد همغه الهي

پرېکړه ده چې ورپسې راغلي (قُلْ لَنْ تَتَّبِعُونَا) او د (كَذَلِكَ قَالَ اللَّهُ مِنْ قَبْلُ) مراد دا دی چې مؤمنان به دغه حکم چې له منافقينو سره له مخامخېدو وړاندي نازل شوی هغوی ته اوروي.

لَيْسَ عَلَى الْأَعْمَى حَرَجٌ وَلَا عَلَى الْأَعْرَجِ حَرَجٌ وَلَا عَلَى الْمَرِيضِ

حَرْجٌ وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ
وَمَنْ يَتَوَلَّ يُعَذِّبْهُ عَذَابًا أَلِيمًا ﴿١٧﴾

۱۷- نه پر رانده کومه گناه شته، نه پر گوډ کومه گناه شته او نه پر ناروغ کومه گناه شته، او څوک چې د الله او د هغه د رسول اطاعت وکړي داسې جنتونو ته به ئې داخل کړي چې ترې لاندي ويالي بهیږي، او څوک چې اعراض وکړي په دردونکي عذاب سره به ئې تعذیب کړي.

(۱۷)- دا مبارک آیت هغه کس معذور گڼي چې روند، گوډ یا ناروغ وي، یا دې ته ورته داسې مریضې ولري چې په جهاد کې برخه اخیستل ورته گران کړي، پردوی کومه گناه او الزام نشته، څوک چې د ژوند په ټولو چارو کې د الله او د هغه د رسول اطاعت وکړي، د الله په لار کې له جهاد په داسې حال کې ډډه ونه کړي چې شرعي عذر ونه لري، الله تعالی به ئې داسې جنتونو ته داخل کړي چې ترې لاندي ويالي بهیږي، او څوک چې اعراض وکړي په دردونکي عذاب سره به ئې تعذیب کړي.

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَبَهُمْ فَتْحًا قَرِيبًا ﴿١٨﴾ وَمَغَانِمَ كَثِيرَةً يَأْخُذُونَهَا وَكَانَ اللَّهُ عَزِيزًا حَكِيمًا ﴿١٩﴾

۱۸- یقیناً چې الله هغه مهال له دغو مؤمنانو راضي شو چې تر وني لاندي ئې له تا سره بیعت کولو، او پر هغه څه پوه شو چې د دوی په زړونو کې وو نو ځکه ئې پر دوی سکینه نازله کړه او نږدې فتح ئې د بدلې په توگه ورکړه، ۱۹- او ډېر غنائم چې دوی به ئې ترلاسه کوي، او الله باحکمت عزتمن دی.

(۱۸-۱۹)- د دې مبارکو آیتونو لارښوونې دا دي:

• الله تعالى له هغو مؤمنانو خپل رضایت اعلان کړی چې په حدیبیه کې ئې تر یوې ونې لاندې له رسول الله سره بیعت وکړ، او دا هغه مهال وو چې دوی ته په مکه کې د رسول الله د ځانگړي استازي عثمان جلا له د شهادت افواه ورسېده، جریان داسې وو چې رسول الله عثمان جلا له د استازي په توگه قريشو ته ورولېږو چې هغوی ته ووايي: موږ د عمرې لپاره راغلي یو، د قربانۍ څاروي راسره دي، وسلې راسره نشته، له عمرې وروسته بېرته ستنېږو، خو هغوی نه یوازې موافقه ونه کړه بلکې عثمان جلا له ئې په مکه کې تم کړ، په همدې وخت کې دا افواه خوره شوه چې قريشو عثمان جلا له شهید کړی، د ده ځنډېدل د دې باعث شو چې مسلمانان دا افواه صحیح وگڼي، د ټولو ایماني جذبات وپارېدل، رسول الله راغونډ کړل او په داسې حال کې چې د یوې ونې خوا ته ولاړ وو له ټولو ئې پر دې خبرې بیعت واخیست چې جنگ ته تیار شي او له تېرې کوونکو قريشو سره به خپل حساب تصفیه کوي، هر یو به د رسول الله خوا ته راتلو، هغه ته به ئې بنۍ لاس ورکولو او د دې ژمنه به ئې کوله چې تر آخري سلگۍ به جنگېږي، د بیعت په پای کې رسول الله خپل دواړه لاسونه سره ورکړل او دا ئې د عثمان جلا له بیعت وگڼلو، دا څه معمولي ژمنه او بیعت نه وو، دا له شکه پرته سر په رغوي کې نیول او په واقعي معنی د خپل ژوند وقفولو بیعت وو، په هغو ظروفو او شرائطو کې له دښمن سره مقابله له دې پرته بل تعبیر نه درلود چې ټول به وژل کېږي، د همدې بیعت په اړه دلته ویل شوي چې الله تعالى له دغو مؤمنانو راضي شو چې له رسول الله سره ئې د هغې ونې لاندې بیعت وکړ، د همدې بیعت په اړه په آیت کې ویل شوي: هغو چې له تا سره ئې بیعت کولو په حقیقت کې ئې له الله تعالى سره بیعت کولو، او د بیعت پر مهال د الله لاس د دوی د لاسونو له پاسه وو!! د قرآن له دغو ویناوو معلومېږي چې د الله تعالى په نزد کې د دې بیعت اهمیت او ارزښت څومره لوړ وو!! دا بیعت د بیعت رضوان په نامه مشهور شو.

• همدا راز د دوی په اړه ویل شوي چې د زړونو کیفیت ئې الله تعالى ته جوت شو، یعنې دا عملاً څرگنده شوه چې د دوی په زړونو کې رښتیني ایمان او بشپړ اخلاص وو نو ځکه ئې پر دوی سکینه نازله کړه او نږدې فتح ئې د

بدلې په توگه ورکړه، او پر فتحي برسېره ډېر غنائم چي دوی به ئې ترلاسه کوي. دا ځکه چي الله تعالی باحکمت عزتمن دی.

• دا او دې ته ورته گڼ شمېر نور آیتونه موږ ته د رسول الله د صادقو یارانو هغه لوړ مقام رابښي چي د الله په وړاندي ئې درلود، الله تعالی له دوی راضي شوی، په دنیا کي ئې د فتوحاتو او بریاوو او په آخرت کي د جنت وعده ورسره کړې، لکه څنگه چي په دنیا کي له دوی سره الهي وعدي ترسره شوې او هغه فتوحات ئې په برخه شول، نو په بشپړ یقین سره ویلی شو چي د جنت په اړه وعده به هم حتماً ترسره کېږي، که دغو مبارکو آیتونو ته پام سره یو څوک لوړه وکړي چي د رسول الله له یارانو به لږ تر لږه هغه جنت ته درومي چي په بیعت رضوان کي ئې شرکت کړی ښایي حانت نشي او لوړه ئې پر ځای وي!! د دوی په اړه دا ویناوي خو د هغه رب وینا ده چي د زړونو له اسرارو او له ماضي او مستقبل خبر دی. آیا عجیبه نه ده چي یوه خبیثه شیطاني ډله د همدغو صحابه وو په اړه وایي چي د رسول الله له رحلت وروسته له دریو پرته نور ټول منحرف او منافق شول او دا ځکه چي دوی د علي جلا له پر ځای له ابوبکر، عمر او عثمان وسلم سره بیعت وکړ!!!! او دا په داسي حال کي چي علي جلا او زامنو ئې په خپله له همدغو دریو شخصیتونو سره بیعت کړی وو!! د عمر جلا او عثمان جلا په اړه خو داسي څه وایي چي د چا په زړه کي یو ذره ایمان او د الله پر کتاب د بڅرکي په اندازه باور وي د داسي څه له ویلو حتی اورېدلو به کرکه لري، او دا په داسي حال کي چي همدغو څوارلس سوو صحابه وو د عثمان جلا د انتقام اخیستلو لپاره له رسول الله سره داسي بیعت وکړ چي الله تعالی په قرآن کي د همدې بیعت له کبله خپل رضایت ورته اعلان کړ!! دغو بدبختانو ته وایو: له دې شیطاني او د ایمان منافي خبرو به تاسو ته څه گټه ورسېږي؟! ولي د ایمان، قرآن او عقل خلاف گنده خبرو سره د الله غضب ته بلنه ورکوئ؟! موږ ته خو دا قرآن د صحابه وو په لاس رارسېدلی، ځکه دا کتاب همغه کتاب گڼو چي د الله تعالی له لوري پر رسول الله نازل شوی چي همدغو صحابه وو پرې اجماع کړې، موږ ځکه ابوبکر جلا تر ټولو افضل گڼو چي دوی د امیر المؤمنین په توگه غوره کړ، همداسي عمر جلا، عثمان

جله او علي جلله يو په بل پسي افضل او د امارت وړ گڼو چي دوى په همدې ترتيب غوره كړل، دا قرآن خو د دوى د سربښندنو او قربانيو په طفيل تر موږ پوري راوړسېدو، كه دوى او د دوى سربښندنې نه وى معلومه نه ده چي موږ او زموږ پلرونه به د جهل، شرك او كفر په كومي كندي كي پراته وو!!

وَعَدَكُمْ اللَّهُ مَغَانِمَ كَثِيرَةً تَأْخُذُونَهَا فَعَجَّلَ لَكُمْ هَذِهِ وَكَفَّ أَيْدِيَ

النَّاسِ عَنْكُمْ وَلِتَكُونَ ءَايَةً لِّلْمُؤْمِنِينَ وَيَهْدِيَكُمْ صِرَاطًا مُّسْتَقِيمًا ﴿٢٠﴾

۲۰- الله له تاسو سره د ډېرو داسي غنائمو وعده كړې چي تاسو به ئې ترلاسه كوئ، عجالتاً ئې دا درپه برخه كړه، او د دغو خلكو لاسونه ئې له تاسو دفع كړل، او د دې لپاره چي د مؤمنانو لپاره يوه څرگنده نښه شئ او تاسي په سمې لار هدايت كړي.

(۲۰)- دلته د بيعت رضوان له صحابه وو سره د الله تعالى نوري وعدي داسي بيان شوې:

- الله تعالى له تاسو سره د ډېرو داسي غنائمو وعده كړې چي تاسو به ئې ترلاسه كوئ.
- د حديبيي د معاهدې په بني كي تاريخي فتح ئې په عاجله توگه ستاسو په برخه كړه.
- د هغو قريشو لاسونه ئې له تاسو تم كړل چي تر حديبيي وړاندي هم ستاسو په خلاف جنگېدلي او د همدې سفر په دوران كي ئې هم غوښتل پر تاسو تېرى وكړي خو الله تعالى دا فرصت ورنه كړ.
- ستاسو دا بريا ئې د نورو مؤمنانو لپاره يوه څرگنده نښه كړه او هغوى ته ئې وښوده چي څوك پر الله تعالى توكل وكړي او په سختو حالاتو كي هم الله تعالى ځان ته كافي وگڼي؛ الله تعالى به دغسي تاريخي او بي ساري برياوي ورپه برخه كړي.
- په همدې سفر كي ئې ډېر څه تاسو ته وښودل او د هدايت دروازي ئې ستاسو پر مخ پرانيستي.

وَأُخْرَى لَمْ تَقْدِرُوا عَلَيْهَا قَدْ أَحَاطَ اللَّهُ بِهَا وَكَانَ اللَّهُ عَلَى كُلِّ شَيْءٍ

قَدِيرًا ﴿٢١﴾

۲۱- او یوه بله چې تاسو لا تراوسه پرې توانېدلي نه یئ په داسې حال کې چې الله پرې احاطه کړې، او الله پر هر څه قادر دی.

(۲۱)- په دې مبارک آیت کې مؤمنانو ته د یوې بلې فتحي زېږې ورکړې شوی او دا د قرآن یوه بله وړاندوینه وه چې ترسره شوه، دلته ویل شوي چې الله تعالی به تاسو ته یوه بله فتح هم درپه برخه کړي، داسې بریا چې تاسو لا تراوسه پرې توانېدلي نه یئ په داسې حال کې چې الله پرې احاطه کړې، که څه هم دلته د دې فتحي مزید وضاحت نه دی شوی خو له الفاظو معلومېږي چې دلته د مکې فتحي ته اشاره شوې، ځکه په آیت کې ویل شوي چې الله پرې احاطه کړې، د دې مراد یوازې دا نه دی چې الله تعالی علماً پرې احاطه کړې بلکې د دې ترڅنگ دا هم افاده کوي چې دښمن په دې وخت کې محدود شوی، د سلطې تغرنې ورو ورو د ورتولېدو په حال کې دی، دغه مطلب د الرعد په سوره کې په دې توگه راغلی:

أَوَلَمْ يَرَوْا أَنَّا نَأْتِي الْأَرْضَ نَنْقُصُهَا مِنْ أَطْرَافِهَا ۚ وَاللَّهُ يَحْكُمُ لَا مُعَقَّبَ

لِحُكْمِهِ ۚ وَهُوَ سَرِيعُ الْحِسَابِ ﴿٤١﴾

الرعد: ۴۱

آیا وئې نه لیدل چې موږ دې زمکې ته وردرومو او له ژبو ئې راکموو، او دا خو الله دی چې پرېکړې کوي په داسې حال کې چې حکم ته ئې شا ته کوونکی نشته او هغه سریع حساب کوونکی دی.

د آیت له دې فقرې (لَمْ تَقْدِرُوا عَلَيْهَا) هم معلومېږي چې په دې سره د

مکې فتحي ته اشاره شوې نه بل څه ته؛ ځکه مکه یوازینی هغه هدف وو چې

مسلمانانو هغه ته د رسېدو هڅه کړې وه خو بريالي شوي نه وو.

وَلَوْ قَتَلْتُمْ الَّذِينَ كَفَرُوا لَوَلَّوْا الْأَدْبَرَ ثُمَّ لَا يَجِدُونَ وَلِيًّا وَلَا نَصِيرًا

﴿٢٢﴾ سُنَّةَ اللَّهِ الَّتِي قَدْ خَلَتْ مِنْ قَبْلُ وَلَنْ تَجِدَ لِسُنَّةِ اللَّهِ تَبْدِيلًا ﴿٢٣﴾

۲۲- او که هغه چې کفر ئې کړی له تاسو سره جنگېدلي وی حتماً به ئې شاګاني اړولې وې؛ بیا به ئې نه کوم ولي موندلی وو او نه کوم مرستندوی،
۲۳- د الله هغه سنت چې وړاندي تېر شوی او د الله سنت ته به هېڅ بدلون ونه مومي.

(۲۲-۲۳)- دا مبارك آيتونه وايي: که کافرو قريشو د همدې سفر په دوران کې ستاسو په ضد جګړه پيل کړي وی نو حتماً به له ماتې سره مخامخ شوي وو او د جګړې له ډګر به تېښتېدل، نه به ئې داسې کوم خواخوږی موندلی وو چې دوی ته پناه ورکړي او نه کوم نصير او مرستندوی چې د دوی مرسته وکړي، او دا د هغه الهي سنت مطابق چې ثابت او نه بدلېدونکی دی.

وَهُوَ الَّذِي كَفَّ أَيْدِيَهُمْ عَنْكُمْ وَأَيِّدِيَكُمْ عَنْهُمْ بِبَطْنِ مَكَّةَ مِنْ بَعْدِ أَنْ

أَظْفَرَكُمْ عَلَيْهِمْ ۚ وَكَانَ اللَّهُ بِمَا تَعْمَلُونَ بَصِيرًا ﴿٢٤﴾ هُمُ الَّذِينَ كَفَرُوا

وَصَدُّوكُمْ عَنِ الْمَسْجِدِ الْحَرَامِ وَالْهَدْيِ مَعْكُوفًا أَنْ يَبْلُغَ حِجْلُهُ ۚ

وَلَوْلَا رِجَالُ مُؤْمِنُونَ وَنِسَاءُ مُؤْمِنَاتٌ لَمْ تَعْلَمُوهُمْ أَنْ تَطَّوَّهُمْ

فَتُصِيبَكُمْ مِنْهُمْ مَعَرَّةٌ بِغَيْرِ عِلْمٍ ۚ لِيُدْخِلَ اللَّهُ فِي رَحْمَتِهِ مَن يَشَاءُ ۚ لَوْ

تَزَيَّلُوا لَعَذَّبْنَا الَّذِينَ كَفَرُوا مِنْهُمْ عَذَابًا أَلِيمًا ﴿٢٥﴾

۲۴- او دی هغه ذات دی چې د مکې دننه ئې د دوی لاسونه له تاسو تم کړل او ستاسو لاسونه له دوی، له هغه وروسته چې تاسو ئې پرې برلاسي کړئ، او الله د هغه څه بڼه لیدونکی وو چې تاسو کول، ۲۵- دوی همغه دي چې کفر ئې وکړ او له مسجدالحرام ئې ستاسو (د تگ) مخنیوی وکړ، په داسې حال کې چې د قربانۍ څاروي هم د حلالېدو خپل ځای ته له رسېدو منع کړی شوي وو، او که هغه مؤمنان نارینه او مؤمنې مېرمنې نه وې چې تاسو نه پېژندل؛ داسې نه چې په ناپوهۍ سره ئې ترپېښو لاندې کړئ او د دوی له کبله به تاسو ته په ناخبرۍ کې پېغور متوجه شي، د دې لپاره چې الله هغه څوک په خپل رحمت کې داخل کړي چې دی ئې غواړي، که (ترې) بېل شوي وې نو د دوی هغه به مو په دردناک عذاب اخته کړي وو چې کفر ئې کړی.

(۲۴-۲۵) - د دې مبارکو آیتونو لارښوونې دا دي:

• الله تعالی د دې سفر په دوران کې د قریشو او مسلمانانو تر منځ د نښتې مخنیوی وکړ، دا په داسې حال کې چې د قریشو جنگیالیو په وار وار د دې هڅه کوله چې مسلمانان وپاروي او نښته رامنځته کړي، څو ځلې ئې غلچکي بریدونه وکړل، هر ځل ونيول شول او رسول الله بېرته پرېښودل، یو ځل د دوی څلوېښتو پنځوسو کسانو د شپې له لوري د مسلمانانو پنځغالي ته ډبرې او غشي وار کړل، ټول د صحابه وو له لوري ونيول شول خو رسول الله ټول خوشي کړل، بل ځل اتیا کسانو د گهيځ لمانځه پر مهال ناڅاپي برید وکړ، دوی هم ونيول شول او رسول الله پرېښودل، په دې توگه د قریشو هره هڅه شنډه شوه. په دې آیتونو کې دغو پېښو ته اشاره شوې او ویل شوي: دا خو الله تعالی وو چې د مکې دننه ئې د دوی لاسونه له تاسو راتم کړل او ستاسو لاسونه له دوی، له هغه وروسته چې تاسو ئې پرې برلاسي کړئ.

• که څه هم تېری او تجاوز د قریشو له لوري شوی، دوی د کفر لار غوره کړه، مسجدالحرام ته ئې ستاسو د تگ مخنیوی وکړ، د قربانۍ څاروي ئې هم پرې نښودل چې خپل ټاکلي ځای ته ورسېږي، خو الله تعالی د یوه خاص مصلحت له مخې د نښتې مخنیوی وکړ او هغه دا چې په مکه کې داسې مؤمن نارینه او مؤمنې مېرمنې وې چې مسلمانانو نه پېژندل، د نښتې په صورت کې به دوی هم تر پېښو لاندې کېدل، الله تعالی نه غوښتل دوی ته

صدمه ورسېږي او مسلمانانو ته دا پېغور متوجه شي چې د ډېرو بې وزلو
مؤمنانو په وینو ئې لاسونه سره شول.

• همداراز الله تعالی غوښتل د مکې ډېر استوگن د ایمان له سعادت برخمن
شي، که هغه مؤمنان او دغه چې د ایمان سعادت به ئې په راتلونکي کي په
برخه کېدو له قریشو بېل شوي وی نو د قریشو کافران به ئې په دردناک
عذاب اخته کړي وو.

دې ته مو پام باید وي چې دا مبارک آیت یوازي د هغه حالت په توضیح
پوري محدود نه دی بلکي له دښمن سره د نښتو په اړه یوه الهي لارښوونه
زموږ په وړاندي ږدي، د دې او دې ته ورته قرآني لارښوونو له مخي
مسلمانان مکلف دي چې له دښمن سره د نښتو په دوران کي دې ټکي ته په
کلکه توجه وکړي چې بې وزلي مسلمانان په ناپوهۍ کي تریښو لاندې نشي او
صدمه وروڼه رسېږي، نه یوازي د داسي مسلمانانو په اړه باید جدي اهتمام
وکړي بلکي د هغو په اړه هم باید اندېښمن وي چې کېدی شي په راتلونکي کي
ایمان راوړي، البته دا لارښوونه د داسي حالت اړوند لارښوونه ده چې د
جگړې ابتکار د مسلمانانو په لاس کي وي، د برید وخت او څرنګوالی د دوی
له لوري ټاکل کېږي، برید یا دفاع ته اړ شوي نه وي، ځنډول ئې دوی ته کوم
تاوان نه رسوي او د دښمن په ګټه نه منتج کېږي.

قرآن موږ ته دا لارښوونه هم کوي چې که ستاسو محارب دښمن؛ حتی
هغه چې تاسو ئې له مسجد الحرام ایستلي یی؛ د حج او عمرې په موخه د مکې
په لور روان وي او ستاسو له سیمي تېرېږي باید د هغوی مزاحم نه شئ.

متأسفانه اوس داسي بد مغز مفتیان هم راتوکېدلي چې د دې څرګندو قرآني
لارښوونو خلاف بې شعورو او لېون سرو جنگیالیو ته په جوماتونو او مدرسو
کي د چاودنو د جواز غلطې فتواګانې ورکوي، دا هم جائز ګڼي چې په جومات
کي او د جمعي لمانځه پر مهال د خپل رقیب یا دښمن د وژلو لپاره چاودني یا
ړندې ږزي وکړي، د دې پروا هم نه کوي چې بې ګناه لمونځ کوونکي به
ووژل شي!!

إِذْ جَعَلَ الَّذِينَ كَفَرُوا فِي قُلُوبِهِمُ الْحَمِيَّةَ الْحَمِيَّةَ ۚ الْحَمِيَّةُ ۖ الَّتِي كَانَتْ فِي قُلُوبِهِمُ ۚ فَأَنْزَلَ اللَّهُ

سَكِينَتَهُ عَلَى رَسُولِهِ وَعَلَى الْمُؤْمِنِينَ وَالزَّمَهُمْ كَلِمَةً

الَّتَقَوَىٰ وَكَانُوا أَحَقَّ بِهَا وَأَهْلَهَا ۚ وَكَانَ اللَّهُ بِكُلِّ شَيْءٍ عَلِيمًا ﴿٢٦﴾

۲۶- هغه مهال چې کافر شوو په خپلو زړونو کې جاهلانه حمیت (ننگ) رامنځته کړ نو الله پر خپل پیغمبر او پر مؤمنانو خپله سکینه نازلې کړه او د تقوی په وینا یې مقید کړل په داسې حال کې چې د همدې مستحق او وړ ول، او الله په هر څه پوه دی.

(۲۶)- په دې مبارک آیت کې هغه حالت توضیح شوی چې قریشو د جاهلانه ننگ او حمیت له کبله مؤمنانو ته د عمرې اجازه ورنه کړه، دا ئې ځان ته پیغور گڼلو چې د هغو مسلمانانو لوی شمېر مکې ته ننوځي چې تر پرون پورې دوی ورسره جنگېدل، هغه چې دوی له مکې هجرت ته مجبور کړي ول، د یاغیانو او باغیانو په سترګه ئې ورته کتل، د دوی په اړه ئې ویل چې له خپل پلرني حق دین وتلي او د وژلو وړ دي، د دوی د دې جاهلانه اقدام په وړاندې الله تعالی پر خپل پیغمبر او پر مؤمنانو خپله سکینه نازلې کړه، داسې چې د دښمن د شرارتونو په وړاندې نه جذباتي شول نه ئې د حکمت او پوهې خلاف کوم گام اوچت کړ، د تقوی او صبر لمن ئې کلکه ونيوله، د همدې مستحق او وړ ول، داسې روزل شوي ول چې د همدې انتظار ترې کېدې شو، نه د بل څه، د همدې وړ او مستحق ول چې (سکینه) او (تقوی) ئې په برخه شي.

لَقَدْ صَدَقَ اللَّهُ رَسُولَهُ الرُّءْيَا بِالْحَقِّ ۖ لَتَدْخُلَنَّ الْمَسْجِدَ الْحَرَامَ

إِنْ شَاءَ اللَّهُ ءَامِنِينَ مُحَلِّقِينَ رُءُوسَكُمْ وَمُقَصِّرِينَ لَا تَخَافُونَ ۖ فَعَلِمَ

مَا لَمْ تَعْلَمُوا فَجَعَلَ مِنْ دُونِ ذَلِكَ فَتْحًا قَرِيبًا ﴿٢٧﴾

۲۷- یقیناً چې الله د خپل رسول حقیقي خوب رښتینی کړ، که خدای وغوښتل

حتماً به مسجدالحرام ته په داسې حال کې خوندي او په امن سره ننوځي چې (له عمرې وروسته به) خپل وېښتان يا خړي يا لنډوي، وېره به نه لري، نو په هغه څه پوه شوی چې تاسو پرې پوه نه یاست، تر دې وړاندي ئې بله نږدې بریا او فتح مقدر کړي.

(۲۷)- د حديبيې د معاهدې په اړه د رسول الله د یارانو یوه او ستره اندېښنه دا وه چې د معاهدې یو بند د هغې رؤیا او خوب خلاف دی چې د عمرې په اړه رسول الله لیدلی، رسول الله خوب لیدلی چې عمره به کوي او د دغې رؤیا له مخې د مسلمانانو دا لوی کاران مکې ته راغلی خو دا دی له عمرې پرته بېرته ستنېږي!! رسول الله د دوی د دغې اندېښنې او تشویش په اړه هغوی ته ویل: که دا رؤیا سړ کال ترسره نه شوه په راتلونکي کال کې به ترسره شي، ما ته په خوب کې دا نه وو ویل شوي چې تاسو به سړ کال عمره کوئ. په همدې ارتباط دلته ویل شوي: الله تعالی د خپل رسول حقيقي خوب رښتینی کړ، مطمئن اوسئ چې که خدای غوښتل حتماً به مسجدالحرام ته په داسې حال کې خوندي او په امن سره ننوځي چې له عمرې وروسته به خپل وېښتان يا خړي يا لنډوي، هېڅ وېره به هم نه لري، دا په حقیقت کې ستره وړاندوینه وه چې ترسره شوه، قرآن د حديبيې له تړون وروسته وړاندوینه کړې وه چې مؤمنان به ډېر ژر مکې ته په ډاډ او اطمینان سره ننوځي، او د رسول الله خوب به تحقق ومومي، دا په داسې حال کې چې مسلمانان د دې تړون له کبله سخت ناراض او خفه ول او ډېرو د دې هیلې ترسره کېدا محال او لږ تر لږه گرانه گڼله، خو د قرآن له وړاندوینې سره سم په راتلونکي کال کې مکې ته ننوتل او لنډه موده وروسته مکه د مسلمانانو په لاس فتح شوه. الله تعالی غوښتل تر دې عمرې وړاندي ځینې نور فتوحات د مؤمنانو په برخه شي، هغه فتوحات چې همدا د حديبيې معاهده به لار ورته اواروي.

د دې مبارک آیت له لارښوونو داسې معلومېږي چې د مکې په فتحې کې تأخیر او ځنډ او تر دې فتحې وړاندي نور فتوحات یو حکیمانه الهي تدبیر وو، په کار ده دلته لږ توقف وکړو او وگورو چې آیا د مرکز او پلازمېنې فتح تر مناسب وخت پورې ځنډول او اطراف تصفیه کول یوازې له هغو خاصو ظروفو او شرائطو سره تړلی تدبیر وو او د عربو د هغه مهال اجتماعي

جوړښت د همدې تقاضا کوله او که دا عامه لارښوونه ده او ټول مجاهدين بايد په هر ځای او هر وخت کې دا په پام کې ولري، هغه مهال خو د دې الهي تدبير نتيجه دا وه چې مکه له هر ډول مقاومت پرته فتح شوه، نه نښته رامنځته شوه او نه مرگ ژوبله، آيا صحيح ده چې اوس هم دغه تگلاره غوره شي او د مرکز تر نيولو وړاندي اطراف فتح او تصفيه شي؟ اوس خو د دې شاهد يو چې د پلازمينې څو فوځي افسران د يوه مشر په خوا کې راغونډ شي او د يوې کودتا له لارې قدرت تر لاسه کړي، مخکنی نظام نسکور کړي او يو نوی نظام رامنځته کړي، په تېرو څو پېړيو کې او له هغه وروسته چې ځواکمن فوځونه رامنځته شول په گڼ شمېر هېوادونو کې د دې شاهد يو چې د کودتاگانو له لارې حکومتونه او نظامونه نسکور شوي او نوي واکمنان او نظامونه مسلط شوي، اشغالگرانو هم د پلازمېنو د نيولو او له دې لارې د هېوادونو د اشغال او د خپلې خوښې نظام مسلولو تگلاره غوره کړې!! د افغانستان په نږدې تاريخ کې دا دئ گورو چې شوروي اتحاد لومړی د يوې کودتا له لارې کابل ونيولو او بيا ئې د ټول هېواد د نيولو او د کمونيستي نظام د پلي کولو لړۍ پيل کړه، د امريکا تر مشرۍ لاندې صليبي ځواکونو لومړی کابل ونيولو، بيا ئې په بن کې لاس پوځی حکومت جوړ او کابل ته ئې په خپلو جهازونو کې انتقال کړ او بيا ئې د خپلې خوښې نظام پلي کولو لړۍ پيل کړه، کمونيستانو غوښتل فردي ملکيتونه د دولت په گټه مصادره کړي، هر ديندار او شتمن ته ئې د دښمن په سترگه کتل او د هغوی د نيولو او وژلو سلسله ئې شروع کړه او په لنډ وخت کې ئې په زرگونو افغانان ووژل، امريکايانو غوښتل په افغانستان کې پانگوال نظام مسلط کړي، د نسکور شوي زور شاهي نظام د بيا اعادي او مسلولو هڅه ئې پيل کړه، په لکونو جريبه زمکه ئې د شاهي کورنۍ غړو ته، هغو ته چې د افغانستان په نيولو کې ئې د دوی ملگرتيا کړې، او هغو ته چې د ملي شتمنيو په غارت کې د دوی شريکان ول وسپارله، هغوی ئې د ښارگوټو، فابريکو، شرکتونو، بانکونو، قصرونو، هوټلونو، مارکيتونو، جهازونو، ټلويزيونو او ... خاوندان کړل، د دې تگلارې له کبله په تېرو يولسو کلونو کې په زرگونو داسي شتمن راڅرگند شول چې د ډالرو په حساب مليونران شوي، په داسي حال کې چې د امريکايانو تر راتلو وړاندي ئې هيڅ نه درلودل، اشغالگرانو دې طبقې ته نه يوازي د افغانانو د

ملي شتمنيو د غارت شرائط برابر کړل بلکي له سياسي پلوه ئي هم واک دوى ته وسپارو. پوښتنه دا ده چې په دې دواړو تگلارو کي کومه يوه اصح او اصلح ده: له مرکز اطراف ته تگ که له اطراف مرکز ته، پلازمېنه بايد لومړى هدف وي که وروستى، د قرآن له دغي لارښووني داسي معلومېږي چې پلازمېنه وروستى هدف کړئ نه لومړنى، د يوه داسي نظامي ځواک لپاره چې هدف ئي د هېوادونو اشغال وي، له نظامي پلوه بر لاسى وي، آسانه او لنډه لار همدا ده چې لومړى پلازمېني ته مخه کړي؛ خو دا تگلاره د يوه ديني او فکري نهضت لپاره نه صحيح ده او نه د غوره نتايجو حامل، اسلامي انقلاب له لنډو لارو نشي راتلى، څوک چې غواړي په خپلي ټولني کي او د ولس د ژوندانه په ټولو برخو کي اسلامي بدلون راولي نو مجبور دى همغه لار تعقيب کړي چې رسول الله تعقيب کړه.

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ

كُلِّهِ ۚ وَكَفَىٰ بِاللَّهِ شَهِيدًا ﴿٢٨﴾

۲۸- دى هغه ذات دى چې خپل پيغمبر ئي له هدايت او حق دين سره لېږلى چې پر ټولو اديانو ئي غالب کړي، او الله د شاهد په توگه کافي دى.

(۲۸)- دا آيت موږ ته وايي: پيغمبر عليه السلام له دوو شيانو سره راغلى: (حق دين) او (هدايت)، يعنې هغه هم (قانون) راوړى او هم (تگلاره)، هغه موږ ته وايي: د اسلامي ټولني په فردي او اجتماعي برخو کي به کوم (قانون) حاکم وي او د دې ټولني د جوړولو لپاره به کومه (تگلاره) غوره کوو. په پيغمبرانو باندې د ايمان تقاضاء دا ده چې موږ به د خپل فردي او اجتماعي ژوند په ټولو اړخونو کي، اهداف او اهدافو ته د رسېدلو تگلاره، د پيغمبر په دعوت او سنت کي لټوو، له خپلي خوا او په خپله خوښه به نه اهداف ټاکو او نه اهدافو ته د رسېدلو تگلاري او کړنلاري، بلکي د دواړو په اړه به د پيغمبر عليه السلام سنت او لارښوونو ته رجوع کوو.

همداراز دا آيت موږ ته وايي: د پيغمبر عليه السلام په لاس لېږل شوى لارښود حقيقي دين نه له نورو اديانو سره د روغي جوړي لپاره راغلى او نه

د دې لپاره چې دنیا له نورو ادیانو سره ووېشي، چې په یوه برخه کې دا دین حاکم وي او په نورو برخو کې نور ادیان، د دې لپاره هم نه دی راغلی چې د انسان ژوند له نورو ادیانو سره ووېشي چې د ژوند په ځینو اړخونو دا دین حاکم وي او په نورو ابعادو کې چې نور ادیان، بلکې دا دین راغلی چې پر ټولو نورو ادیانو غالب شي، که څه هم مشرک عناصر له دې کرکه ولري، مشرک عناصر یا هغه دي چې ادیان سره خلطوي، څه برخه له یوه دین اخلي او څه له بل، اهداف په دین کې لټوي خو تگلاره په خپله خوښه او د خپل ذهن او تصور مطابق ټاکي، او یا هغه چې په الوهیت او ربوبیت کې له الله جل شانہ سره بل څوک شریکوي، که څه هم دا مشرکین له دې کرکه لري چې د الله دین دي پر ټولو ادیانو غالب شي، پر ټولې نړۍ او د ژوند پر ټولو برخو دي یوازي دا دین حاکم وي، خو د الله جل شانہ فیصله دا ده چې دا دین به په ټوله زمکه او په ټولو ادیانو غالبوي.

د آیت د وروستۍ فقرې چې وايي (وَكَفَىٰ بِاللَّهِ شَهِيدًا) معنی دا ده چې

الله تعالی په دې خبرې شهادت ورکوي چې د خپل پیغمبر په لاس لېږلی دین چې د غلبې او حاکمیت لپاره لېږلی، نه له نورو ادیانو سره د روغې جوړې لپاره. څوک چې د دین په اړه له دې پرته بله خبره کوي، دروغ وايي او حقیقت مسخ کوي.

مُحَمَّدٌ رَسُولُ اللَّهِ ۚ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ ۖ
تَرَاهُمْ رُكَّعًا سُجَّدًا يَبْتَغُونَ فَضْلًا مِّنَ اللَّهِ وَرِضْوَانًا ۖ سِيمَاهُمْ فِي
وُجُوهِهِمْ مِّنْ أَثَرِ السُّجُودِ ۚ ذَٰلِكَ مَثَلُهُمْ فِي التَّوْرَةِ ۚ وَمَثَلُهُمْ فِي
الْإِنْجِيلِ كَرَرَعٍ ۖ أُخْرِجَ شَطْرُهُ فَأَزَّزَهُ فَأَسْتَغْلَظَ فَاسْتَوَىٰ عَلَىٰ سُوْقِهِ ۖ

يُعْجِبُ الزُّرَّاعَ لِيَغِيظَ بِهِمُ الْكُفَّارَ ۖ وَعَدَ اللَّهُ الَّذِينَ ءَامَنُوا وَعَمِلُوا

الصَّالِحَاتِ مِنْهُمْ مَغْفِرَةً وَأَجْرًا عَظِيمًا ﴿٢٩﴾

۲۹- محمد چي د الله رسول دئ او هغه کسان چي له ده سره دي پر کافرانو شديد او په خپلو منځونو کي رحم کوونکي دي. دوی به په داسي حال کي گوري چي رکوع کوونکي او سجده کوونکي دي، د الله فضل او رضاء لتوي، د سجدو له امله د دوی په منځونو کي د دوی نښي څرگندي، دا په تورات کي د دوی مثال راغلی، او مثال ئې په انجيل کي هغه کر ته ورته دئ چي له زمکي خپل تبغ (نوغي) راوباسي، بيا ئې مضبوط کړي، بيا پرېر شي، بيا پر خپل ډډ ودرېږي، داسي چي کروونکي حيران کړي، د دې لپاره چي کافران پرې غضبناک کړي، الله د دوی له هغو سره چي ايمان ئې راوړی او نېک عملونه ئې کړي د بخښني او ستر اجر وعده کړي ده.

(۲۹)- دا مبارك آيت د سوري ښکلي تنمې او د سوري د ټولو مطالبو جامع خلاصه زموږ په وړاندي ږدي، چي مهمې مهمې لارښوونې ئې دا دي:

• د الله رسول محمد او هغه چي له ده سره دي پر کافرانو شديد دي او په خپلو منځونو کي رحم کوونکي، له کافرانو سره په خپل چلن کي انعطاف او نرمښت نه لري، هغوی ته گرانه ده چي دوی رام او تسليمېدو ته چمتو کړي، په خپل دريځ ټينگ ولاړ دي، د خپلو اصولو پر سر سازش نه کوي، خو په خپلو منځونو کي يو پر بل مهربان دي، زړونه ئې سره نږدې او يو پر بل زړه سوی لري، دوی به وخت په وخت په داسي حال کي گوري چي په رکوع او سجده بوخت دي، د الله فضل او رضاء لتوي، د سجدو له امله د دوی په منځونو کي داسي نښي تر سترگو کېږي چي ښيي په زړونو کي ئې ايمان دئ، خپل رب ته منقاد دي او د هغه رضاء لتوي. په تورات کي د دوی په اړه دغه مثال راغلی چي له خپلو څېرو به پېژندل کېږي، او په انجيل کي له هغه کر او کښت سره تشبيه شوي چي له زمکي خپل نازک تبغ او نوغي راوباسي، بيا ئې مضبوط کړي، بيا پرېر شي، بيا پر خپل ډډ ودرېږي، داسي چي کروونکي حيران کړي.

- الله تعالى د مؤمنانو مولا دی، د مؤمنانو ټولې د ده تر رعایت او عنایت لاندې په ټولنې کې سرراوچت کړی، ورو ورو ئې وده ورکړې، د دوی د لازیات سمسورتیا لپاره ئې شرائط برابر کړي، د یوه مضبوط ځواک په توګه راڅرګند شوی، اوس ئې نه تېزه سیلې ماتولې شي او نه توند باران او بړلۍ، ډېر ورته حیران دي او ډېر پرې غضبناک.
- الله تعالى د دوی له هغو سره چې ایمان ئې راوړی او نېک عملونه ئې کړي د بخښنې او ستر اجر وعده کړې ده، دا الهي وعده به په دنیا او آخرت کې هرو مرو ترسره کېږي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

الحجرات

د سوري پېژندنه:

د دې مبارکې سوري نوم (الحجرات) دئ چې د سوري له ۴ آيت اخيستل شوی، ۱۸ آيتونه لري، د آيتونو فواصل ئې د لومړي آيت (عليم)، او د دوهم آيت (تشعرون) ته ورته دي، د آيتونو اوږدوالی ئې هغو سورتونو ته ورته دئ چې د مدني دور په وروستيو کلونو کي نازل شوي.

د دې سوري په اتلسو آيتونو کي پنځه ځلي د (يَا أَيُّهَا الَّذِينَ ءَامَنُوا) په

صيغې سره مسلمانان مخاطب شوي او مهمي لارښوونې ورته شوي: دا چې د الله او د هغه د رسول په وړاندي به تقدم نه کوي، وړاندي تر دې چې د قرآن او سنت لارښوونو ته پام وکړي خپله خوښه او رايه مقدم وگڼي، دا چې د الله له پيغمبر سره به د دوی معامله او چلن څنگه وي او کوم آداب به مراعاتوي، دا چې د فاسق او غير ملتزم انسان وينا او روايت ته به له تبیین او تحقيق پرته اعتبار نه ورکوي؛ په ځانگړې توگه هغه مهال چې دا وينا د وگړو په اړه او داسي وي چې د وسله وال غبرگون غوښتنه کوي، دا چې د مؤمنانو تر منځ به د مصالحې او روغي جوړې هڅه کوي، د ظالم په وړاندي به د مظلوم دفاع کوي، څوک چې پر جنگ ټينگار کوي د هغه په خلاف به له جنگ هم ډډه نه کوي، په خپلو منځونو کي به يو د بل درناوی کوي او له داسي څه به ځان ساتي چې د بل سپکاوی او تذليل گڼل کېږي، له بې ځايه بدگماني، تجسس او غيبت به ډډه کوي، په قومي او نسلي تفاوتونو او توپيرونو به باور نه لري، ټول انسانان به وروڼه وروڼه او د يوې داسي ستري کورنۍ غړي گڼي چې

نسل ئې يو دئ، په رگونو كې ئې يوه وینه روانه ده او له يوه پلار مور پيدا شوي، هغه څوك به تر نورو غوره او عزتمن گڼي چې په تقوى كې تر نورو وړاندي وي، د ايمان دعوى به يوازي په هغه صورت كې د اعتبار او اعتناء وړ گڼي چې له صالح عمل سره توأم او د الله او د هغه د رسول پر اطاعت مبتني وي، هغه چا ته به د واقعي او صادق مؤمن په سترگه گوري چې پر الله او رسول له ايمان وروسته په شك مبتلا نه شي او د الله په لار كې مالي او ځاني جهاد كوي، دا هڅه به نه كوي چې د خپل ايمان منت په نورو واچوي او د امتيازاتو مطالبه وكړي بلكي خپل ايمان به د الله تعالى احسان او منت گڼي او د دې احسان په وړاندي به ځان پوروى بولي او شكر به ئې پر ځاى كوي، پر دې به د زړه له كومي باور لري چې معامله ئې له هغه رب سره ده چې په غيب پوه دئ او د ده د ټولو كړنو له څرنگوالي او موخو خبر دئ.

بِسْمِ اللَّهِ الرَّحْمَنِ الرَّحِيمِ

يَتَأَيُّهَا الَّذِينَ ءَامَنُوا لَا تُقَدِّمُوا بَيْنَ يَدَيِ اللَّهِ وَرَسُولِهِ ۖ وَاتَّقُوا اللَّهَ ۚ إِنَّ

اللَّهُ سَمِيعٌ عَلِيمٌ ﴿١﴾

۱- اې هغو چي ايمان ئې راوړی! د الله او د هغه د پيغمبر په وړاندي مخکې
مخکې مه کيږئ او له الله ووبريږئ، يقيناً چي الله ښه پوه اورېدونکی دی.

(۱)- په دې مبارک آيت کي مؤمنانو ته لارښوونه شوې چي د الله او د هغه د
پيغمبر په وړاندي مخکې مخکې مه کيږئ او له الله ووبريږئ. بايد وگورو چي
د الله تعالی او د ده د پيغمبر په وړاندي د مخکې مخکې کېدلو معنی څه ده؟ او
په دې سره موږ له څه کولو منع شوي يو؟ د دې معنی دا ده چي که ته د
کومي قضیې او کار په اړه تر دې وړاندي چي د الله او د هغه د پيغمبر حکم
ځان ته معلوم کړې، مخکې له دې چي درته معلومه شي په دې اړه الهي حکم
څه دی، قضاوت يا تبصره وکړې يا کوم عملي اقدام وکړې، دا د الله او د هغه
د رسول په وړاندي تقدم او مخکې مخکې کېدل دي. ستا د ايمان غوښتنه دا
ده چي لومړی به ځان پوهوي چي په دې اړه د الله تعالی او د ده د پيغمبر
امر څه دی او دين څه هدايت درکوي، تر دې وروسته به اقدام کوي، بيا به د
څه ويلو او کولو او تحليل او تبصرې اراده کوي، ته به د يوه مطيع بنده په
څېر عمل کوي، هغه چي اقتداء کوي او ځان مقتدا او امام نه جوړوي، مخکې
مخکې نه ځي، بلکي د يوه مطيع او منقاد بنده په توگه د خپل مرشد اطاعت
کوي او د پيغمبر په پل درومي. که تا د کوم کار په اړه مخکې له دې چي
وپوهيږې د الله او د هغه د پيغمبر حکم او فيصله په دې اړه څه ده، کومه

تبصره وکړه، یا دې کوم اقدام وکړ، تا تقدم کړی، دا تقدم هم په خبرو کې دئ او هم په عمل کې، ځکه د آیت په پای کې راغلي چې الله جل شأنه اورېدونکی علیم ذات دئ. ستاسو په هغو خبرو هم پوهیږي او اورې ئې چې په هغو کې مو د الله او پیغمبر په وړاندې تقدم کړی او ستاسو په هغو کارونو هم پوه دئ چې هغه مو د الله او د هغه د پیغمبر په امر نه؛ بلکې په خپله خوښه او د خپل زړه او هوس په غوښتنه او حکم تر سره کړي، مخکې له دې چې وگوري د الله او د پیغمبر حکم په دې اړه څه دئ؟

دا مطلب د الاحزاب په سوره کې په دې الفاظو راغلی:

وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَىٰ اللَّهُ وَرَسُولُهُ أَمْرًا أَنْ يَكُونَ لَهُمُ

الْحَيْرَةُ مِنْ أَمْرِهِمْ ۗ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُّبِينًا ﴿٣٦﴾

الاحزاب: ۳۶

او هیڅ مؤمن او مؤمنې ته نه ښایي چې کله الله او د ده رسول د کوم کار پرېکړه وکړي (بیا دې) دوی ته په خپل کار کې څه اختیار وي، او څوک چې له الله او د هغه له رسول سرغړاوی وکړي یقیناً چې په څرگند لارورکتوب سره لارورکی شو.

دا مبارک آیت د ایمان یوه ستره او اساسي تقاضا زموږ مخې ته ږدي او وایي: له هیڅ مؤمن او مؤمنې سره دا نه ښایي چې کله الله تعالی او د ده رسول د کوم کار پرېکړه وکړي بیا دې دوی په خپل کار کې کوم اختیار ولري او د خپلې خوښې پرېکړه دي وکړي، د الله تعالی او د هغه د رسول د پرېکړې په وړاندې د دوی اختیار په بشپړه توګه سلبیږي او له دې پرته چې پرېکړې ته غاړه کېږدي او له کوم بدلون او ځنډ پرته ئې عملي کړي د بل څه کولو حق نه لري، له دې پرته بل څه کول سرغړاوی دئ او څوک چې له الله تعالی او د هغه له رسول سرغړاوی وکړي یقیناً چې تېروتنی او سمه لار ترې ورکه شوې.

دا الهي لارښوونه د هغه حدیث په رڼا کې لا ښه درک کولی شو چې رسول الله معاذ بن جبل یمن ته د والي یا قاضي په توګه لېږو او هغه ته ئې

وويل: د څه له مخي به حكم كوي؟ وئې ويل: په هغه څه چي د الله په كتاب كي دي، وئې فرمايل: كه دي ونه موندو؟ وئې ويل: په هغه څه چي د رسول الله په سنت كي دي، وئې فرمايل: كه دي ونه موندو؟ وئې ويل: په خپلي رأيي سره به اجتهاد كوم، نو رسول الله و فرمايل: الحمد لله چي د پيغمبر استازي ته ئې د هغه څه توفيق وركړ چي د الله رسول ئې خوښوي.

قال رسول الله لمعاذ بن جبل حين وجهه إلى اليمن: " بم تقضي؟ قال: بما في كتاب الله قال: فإن لم تجد؟ قال: بما في سنة رسول الله، قال: فإن لم تجد؟ قال: أجتهد رأيي، فقال رسول الله: الحمد لله الذي وفق رسول رسول الله لما يحب رسول الله " مسند شافعي

يَتَأَيُّهَا الَّذِينَ ءَامَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ لَا

تَشْعُرُونَ ﴿٢﴾

۲- ای هغو چي ايمان ئې راوړی! خپل غږونه د پيغمبر تر غږ مه اوچتوئ او هغه ته په جگ غږ سره خبره مه کوئ، هغسي لکه ستاسو د ځينو ځينو نورو ته جگ غږ، داسي نه چي عملونه مو حبوط شي په داسي حال كي چي نه به پوهیږئ.

(۲)- په دې مبارك آيت كي كه له يوې خوا صحابه وو ته ويل شوي چي له پيغمبر عليه السلام سره په مجلس كي به د دې خيال ساتئ چي غږ مو د ده تر غږ لوړ او جگ نشي، په لوړ غږ به له هغه سره خبري نه کوئ، له لري به هغه ته په لوړ غږ نعرې نه وهئ، دا د ايمان منافي حرکات دي، په دې سره د انسان ايمان او نېك عملونه ضائع کېدی شي، كه صحابه په دې مكلف وو چي د پيغمبر عليه السلام د حضور دا ادب به مراعاتوي، موږ په دې مكلف يو چي كله د رسول الله صلى الله عليه وسلم احاديث او رو بايد ساكت او چوپ وو او په غور او دقت سره ئې واورو، د هغه د نوم په اورېدو سره

بايد درود پرې ووايو، د پيغمبر عليه السلام د هري وينا په وړاندي خپله رايه لري وغورځوو. د همدې آيت په استناد حتی علماء، مفسرين او محدثين وايي چي دا د ديني اخلاقو غوښتنه ده چي مسلمانان به له خپلو مشرانو سره په چلن کي د دې خبري مراعات کوي چي غږ ئي د دوی تر غږ لوړ نشي، زوی او لور به له مور پلار سره، شاگرد به له خپل استاد سره، د ډلي مجاهد به له خپل سرخېل سره او ټول مسلمانان به د خپلي ټولني او اجتماع له مشرانو سره همدغه اخلاقي چلن مراعاتوي.

له بلي خوا فرمايي چي پام کوئ ستاسو غږ د پيغمبر عليه السلام تر غږ اوچت نشي، که نه ستاسو عملونه به حبط شي، په داسي حال کي چي نه به پوهېږئ، يعني په دې کار سره د انسان عملونه حبط او هدر کېږي، د پيغمبر توقير، احترام او تعظيم هومره اهميت لري چي د عدم مراعات په نتيجه کي ئي د انسان عملونه حبط کېږي.

إِنَّ الَّذِينَ يَغُضُّونَ أَصْوَاتَهُمْ عِنْدَ رَسُولِ اللَّهِ أُولَٰئِكَ الَّذِينَ امْتَحَنَ اللَّهُ

قُلُوبَهُمْ لِلتَّقْوَىٰ لَهُمْ مَّغْفِرَةٌ وَأَجْرٌ عَظِيمٌ ﴿٣﴾

۳- يقيناً هغه چي خپل غږونه د رسول الله په خوا کي ټيټوي؛ دوی هغه دي چي الله ئي زړونه د تقوی لپاره عيار کړي، دوی ته بخښنه او ستر اجر دی.

(۳)- دا مبارك آيت موږ ته لارښوونه کوي چي د رسول الله توقير او درناوی د ايمان او تقوی نښه ده، وايي: څوک چي د رسول الله په خوا کي خپل غږ ټيټوي الله تعالی د هغه زړه د تقوی لپاره عيار کړی، بخښنه او ستر اجر به ئي په برخه شي.

د قرآن له لارښوونو په ډېر وضاحت سره معلومېږي چي پر پيغمبرانو د ايمان ستره غوښتنه دا ده چي مؤمن انسان به د دوی توقير او تعظيم کوي، هومره تعظيم او توقير چي له الله تعالی رالاندي تر بل هر چا زيات وي او په دې کي هيڅوک له دوی سره برابر نکړي.

إِنَّ الَّذِينَ يُنَادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ ﴿٤﴾
وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَهُمْ ۚ وَاللَّهُ غَفُورٌ رَحِيمٌ



۴- يقيناً هغه چي تا ته د حجرو له شا چيغي وهي ډېری ئي تعقل نه کوي،
۵- او که دوی تر هغه صبر کړی وی چي ته وروتلې وی يقيناً دا ورته غوره
وو، او الله مهربان بخښونکی دی.

(۴-۵) - دا مبارك آيتونه د هغو پر چلن كلكه نيوكه كوي چي د رسول الله د
ورځني ژوند د دقيق مهال وېش پروا ئي نه كوله، وخت نا وخت به ئي د
ملاقات غوښتنه كوله، هغه هم داسي چي د حجرې له شا به ئي په جگ غږ د
ملاقات مطالبه كوله، دې ته ئي اعتناء نه كوله چي رسول الله د ورځني
ژوند زياته برخه د دعوت او د خلكو د روزني او تربيتي په څېر مهمو چارو
ته مختص كړې وه، دومره چي قرآن د هغه په اړه فرمايي: **إِنْ لَكَ فِي النَّهَارِ**
سَبْحًا طَوِيلًا: يقيناً چي ته د ورځي له لوري اوږده مشغولتيا لري، ډېر ځلي
به تر ماخستن پوري په دغو چارو كي مشغول پاته شو، اكثرأ به ئي د
مازديگر له لمانځه وروسته او كله هم تر ماښام وروسته كورنيو چارو ته
توجه كوله او هغه هم دومره چي د ټولو احوال واخلي، د شپې ډېره برخه به
ئې هم په لمانځه تېروله، دومره چي قرآن وايي: **كَلِمَةً د شپې درېمه، كله**
نيمايي او كله دوه برخي، صحابه وو به دا مهال وېش مراعاتولو، يوازي
هغه مهال به ئي له رسول الله سره د ليدلو هڅه كوله چي كوم مهم كار به
دې ته اړ كړی وو، په داسي مواردو كي به ئي هم تر هغه انتظار كولو چي
رسول الله به په خپل وخت له كوره راووت او جومات ته به راغی، خو
ځيني بانډوال او كوچيان او هغه چي لا ئي كافي روزنه نه وه شوي؛ داسي
ول چي د حجرې له بهر به ئي په جگ غږ له رسول الله سره د ملاقات
غوښتنه كوله، په دې مباركو آيتونو كي د دغو خلكو په اړه ويل شوي: هغه
چي تا ته د حجرو له شا چيغي وهي ډېری ئي تعقل نه كوي، دا ورته غوره

وه چي ستا تر راوتلو ئې انتظار كړى وى. د پنځم آيت په پاى كې ويل شوي: الله مهربان بخښونكى دى، دا له يوې خوا بنيي چي د داسي خلكو د همدې ناوره او ناسم چلن په وړاندي بايد د (غفران) او (رحمت) الهي اخلاق له مخي چلن وشي او له بلې خوا بنيي چي كه د الله بخښنه او رحمت نه وى نو داسي ناوره عمل به ئې د سزا وړ عمل محسوب كړى وو.

يٰۤاَيُّهَا الَّذِيْنَ ءَامَنُوْا اِنْ جَاءَكُمْ فٰسِقٌ بِّنَبَاٍ فَتَبَيَّنُوْا اَنْ تُصِيبُوْا قَوْمًا
مَّجْهَلًاۙ فَتُصِيبُوْهُمۡ عَلٰٓى مَا فَعَلْتُمْ نٰدِمِيْنَ ﴿٦﴾ وَاَعْلَمُوْا اَنَّ فِىْكُمْ رَسُوْلًا
اَللّٰهُ ؕ لَوْ يُّطِيعُكُمْ فِى كَثِيْرٍ مِّنَ الْاَمْرِ لَعَنِتُّمْ وَلٰكِنَّ اَللّٰهَ حَبَّبَ اِلَيْكُمْ
اَلْاِيْمٰنَ وَزَيَّنَّهٗ فِى قُلُوْبِكُمْ وَكَرَّهَ اِلَيْكُمْ اَلْكُفْرَ وَالْفُسُوْقَ وَالْعِصْيَانَ ؕ
اُولٰٓئِكَ هُمُ الرّٰشِدُوْنَ ﴿٧﴾ فَضَلًا مِّنَ اَللّٰهِ وَنِعْمَةً ؕ وَاللّٰهُ عَلِيْمٌ حَكِيْمٌ



۶- اې هغو چي ايمان ئې راوړى! كله چي كوم فاسق كوم خبر درته راوړي نو ښه څېړنه وكړئ؛ داسي نه چي كوم قوم ته په ناپوهۍ سره تاوان ورسوئ او بيا پر هغه څه پېښېمان شئ چي ومو كړل، ۷- او په دې پوه شئ چي په تاسو كې د الله رسول دى، كه په ډېرى چارو كې ستاسو خبره ومني نو دا به مو وځوروي، خو الله تاسو ته ايمان محبوب وگرځولو او هغه ئې ستاسو په زړونو كې ښايسته كړ، او كفر، فسق او سرغړاوى ئې درته كركجن كړ، همدا دوى په سم لوري تلونكي دي، ۸- د الله يو فضل او يو نعمت، او الله باحكمت پوه دى.

(۶-۸)- په دې مباركو آيتونو كې مؤمنانو ته څو مهمې مهمې لارښوونې شوې:

• د هر چا په خبرې باور مه کوئ، په ځانگړې توگه هغه مهال چې د خبر راوړونکي د اعتماد وړ نه وي، له سوابقو ئې معلومېږي چې ديني ضوابطو ته متلزم انسان نه دئ، له اخلاقي پلوه کمزوری دئ، مخصوصاً چې د ده خبر د يوه قوم او ډلې په اړه وي، داسې نه چې کوم قوم ته په ناپوهۍ سره تاوان ورسوئ او بيا پر هغه څه پېښېمان شئ چې ومو کړل.

• مؤمنانو ته ويل شوي: په داسې حال کې چې رسول الله ستاسو په خوا کې دئ، خپلې چارې د هغه له لارښوونو سره سم تر سره کړئ، دا هڅه مه کوئ چې حتماً بايد ستاسو رايه ومنل شي او کارونه ستاسو له خوښې او مرضي سره سم تر سره شي، په دې پوه شئ چې که په ډېرې چارو کې ستاسو خبره ومنې نو له داسې ناخوالو سره به مخامخ شئ چې تاسو به وځوروي، دا د الله تعالی يو فضل او يو نعمت وگڼئ چې تاسو ته ئې ايمان محبوب وگرځولو او هغه ئې ستاسو په زړونو کې ښايسته کړ، او کفر، فسق او سرغړاوی ئې درته کرکجن کړ. سمه او رشد او کمال ته د رسېدلو لار هغه چا موندلې چې دغه سعادت ئې په برخه شوی.

• د دې آيت دشان نزول او يوه مصداق په اړه په رواياتو کې راغلي چې رسول الله وليد بن عقبه جله د بني المصطلق قبيلې ته وليږو چې د دوی د زکات مالونه مدينې ته رالانتقال کړي، کله چې سيمي ته ورسېدو د کومي غلطي اطلاع يا هسي اندېښنې له کبله ووپرېدو او له خلکو سره له ليدو پرته مدينې ته ستون شو، رسول الله ته ئې وويل: د زکات له ورکړې ئې ډډه وکړه او غوښتل ئې ما ووژني!! رسول الله د دې خبرې په اورېدو سره غوښتل د دې قوم د تاذيب لپاره يوه ډله وليږي، خو همدا مهال د دې قبيلې مشر حارث بن ضرار د ام المؤمنين جويريه صلی پلار د يوه پلاوي په مشرۍ مدينې ته راغی او رسول الله ته ئې وويل: موږ وليد بن عقبه ليدلی نه دئ څه دا چې د زکات له ورکړې مو انکار کړی وي يا د ده د وژلو اراده مو کړې وي، موږ پر خپل ايمان او تعهد ولاړ يو او د زکات له ورکړې انکار نه کوو!! په دې آيتونو کې دغې پېښې ته اشاره شوې او په دې سره مؤمنانو ته يوه مهمه لارښوونه شوې چې په داسې حساسو او مهمو قضايوو کې بايد له ډېر احتياط او تأمل کار واخلي، دغې الهي لارښوونې ته

په پام سره فقهاوو ویلي چې په داسې قضایاوو کې چې کوم شرعي حکم یا پر چا کوم حق ترې ثابتېږي د فاسق شهادت د اعتبار وړ نه دی، د همدې الهي لارښوونې له مخې محدثین د راویانو جرح و تعدیل ضروري ګڼي چې د رسول الله د احادیثو په اړه یوازې پر داسې راویانو اعتماد وشي چې ثقه او د اعتبار وړ وي، د راویانو دیني، اخلاقي، علمي او ذهني حالت څېړل او د دې له مخې دا حکم کول چې د ده روایت د اعتماد وړ دی که نه؛ د همدې جرح و تعدیل بنسټ دی. د دې لارښوونې له مخې حکومت ته جائز نه دي چې د یوه فرد یا جماعت په خلاف د داسې مخبر او اطلاع ورکونکي په وینا کوم اقدام وکړي چې د سیرت او سلوک له پلوه د اعتبار او اعتماد وړ نه وي.

وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلَحُوا بَيْنَهُمَا^ط فَإِنْ بَغَتْ إِحْدَاهُمَا عَلَى الْأُخْرَىٰ فَقَاتِلُوا الَّتِي تَبْغِي حَتَّىٰ تَفِيءَ إِلَىٰ أَمْرِ اللَّهِ فَإِنْ فَاءَتْ فَأَصْلَحُوا بَيْنَهُمَا بِالْعَدْلِ وَأَقْسِطُوا^ط إِنَّ اللَّهَ يُحِبُّ الْمُقْسِطِينَ



۹- او که د مؤمنانو دوه ډلې په خپلو کې وجنگېدلي نو د دوی تر منځ روغه جوړه وکړئ، نو که (له صلحي وروسته) کومي یوې ډلې پر بلې تېری وکړ نو له هغې سره وجنگېږئ چې تېری ښې کړی تر هغه چې د الله حکم ته ستنه شي، نو که ستنه شوه د دوی تر منځ په عدل او قسط سره مصالحه وکړئ، یقیناً چې الله مقسطین خوښوي.

(۹)- د دې مبارک آیت لارښوونې دا دي:

• مؤمنانو ته امر شوی چې که د مؤمنانو دوه ډلې په خپلو کې وجنگېدلي نو د دوی تر منځ روغه جوړه وکړئ. یعنې دا یوه الهي فریضه ده چې د دوو مسلمانانو تر منځ د جګړې په وخت کې به نور مسلمانان نه بې تفاوت پاتي کېږي او نه بې طرف، بلکې مداخله به کوي او د دوی تر منځ به روغه

جوړه کوي.

• که معلومه شوه چې یوه ډله ملامته او تېری کوونکې ده، یا له مصالحې او روغې جوړې وروسته ئې پر بلي تېری وکړ نو له هغې سره وجنگېږئ چې تېری ئې کړی، یا د صلحي له وړاندیز سره مخالفت کوي، تر هغه به له تېري کوونکي سره جنگېږي چې د الله حکم ته غاړه کېږدي، که دې ته چمتو شوه چې د الله حکم ته به غاړه ږدي نو د دوی تر منځ په (عدل) او (قسط) سره مصالحه وکړئ، عدل يعني دا چې دواړه لوري برابر وگڼئ، د دوی تر منځ په توپیر او تفاوت قائل نه شئ او یوې ته پر بلي ترجیح ورنه کړئ، مصلح، حکم او قاضي په دې مکلف دي چې د پرېکړې، مصالحې، قضاوت او حکمیت په دوران کې به د قضیې دواړو لوریو ته په یوه سترگه گوري، دواړه به برابر گڼي که څه هم یو ئې امیر المؤمنین او بل یو یهودي وي، که څه هم یو لوری حکومت او بل لوری یوه وړوکې ډله وي، او قسط يعني دا چې هر لوري ته خپل جائز حق ورکړی شي، نه کم نه زیات، داسې نه چې د یوې ډلې د راضي کولو لپاره د بلي مسلم حق تلف شي، دا الهي لارښوونه ښيي چې صلح د (عدل) او (قسط) له تأمین پرته نه شي راتلې، هغه صلح واقعي صلح نه ده چې عدل او قسط په کې مراعات نشي، الله تعالی هغه صلح خوښوي چې عدل او قسط په کې تأمین شي. الله تعالی هغه مصلح خوښوي چې مقسط هم وي، نه هر د صلحي او مصالحې مدعي.

که د قرآن لارښوونو ته ځیر شو موږ ته دوه ډوله مصلحین رامنځته کوي: یوه ډله هغه چې د مؤمنانو او کافرانو تر منځ د نښتو په دوران کې د مصلح په نامه راڅرگنده شي، په تأکید سره به وایي چې موږ مصلحین او د اصلاح او مصالحې غوښتونکي یو، قرآن د دې ډلې په اړه په پرېکنده او قاطع الفاظو وایي چې دوی مصلحین نه بلکې مفسدین دي، حتی وایي اصلي مفسدین همدا دوی دي، دوی مصلحین نه بلکې منافقین دي: قرآن د دغو مصلح ډوله منافقینو په اړه فرمایي:

وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ ﴿١١﴾

﴿ لَا إِلَهَ إِلَّا هُمْ ۚ الْمُفْسِدُونَ وَلَٰكِن لَّا يَشْعُرُونَ ﴾

البقره: ۱۱-۱۲

او کله چې ورته وویل شي: په زمکي کي فساد او تباهي مه کوئ، وايي: موږ خو په يقين سره مصلحين يو، پام چې همدا دوی مفسدين دي خو نه پوهېږي.

يعني له دښمن سره خپلي پټي او څرگندي اړيکي داسي توجیه کوي چې گواکي د روغي جوړي لپاره لگيا دئ، مصلح دئ او جگړي نه خوښوي، غواړي د نښتو او جگړو مخه ونيسي او د روغي جوړي کوم صورت راپيدا کړي!! خو په حقيقت کي لوی مفسد او د فساد اصلي عامل دئ، د مسلمانانو په لیکو کي هم د فساد باعث او پر مسلمانانو باندي د دښمنانو د هر بريد هڅوونکی هم دئ، همدا منافقين دي چې دښمن پر مسلمانانو باندي بريدونو ته هڅوي، دښمن په خپل هر بريد کي تر ټولو د مخه او تر هرڅه زيات په دغو منافقينو حساب کوي، اطلاعات له دوی تر لاسه کوي، د مسلمانانو په لیکو کي اختلافات دوی راوړوي، له مقاومت د لاس اخيستو روحیه دوی راپيدا کوي، که دا منافقين نه وي نه به دښمن پر مسلمانانو بريد ته زړه ښه کړي او نه به د دوی د کوم سنگر په نيولو موفق شي. د صلح غوښتنې تر غولوونکي پردي لاندي خپله ناولې څېره پټوي او د مسلمانانو او واقعي صلحي په ضد هغه څه کوي چې څرگند دښمن ئي له کولو عاجز دئ.

د مصلحينو دوهمه ډله هغه ده چې د مؤمنانو تر منځ د روغي جوړي هڅه کوي، قرآن ټول مسلمانان پر دي گماري چې د دوو متخاصمو مؤمنو ډلو تر منځ به د روغي جوړي هڅه کوي، خو دا هڅه به يوازي تر نصيحت، تبليغ او دعوت پوري محدوده او منحصره نه وي، د هغه لوري د پېژندو سعي به کوي چې تېری ئي کړی او د جگړي د پيل او دوام باعث دئ او د الله له حکم سرغړاوی کوي، د باغي او تېري کوونکي په ضد به تر هغه جنگېږي چې حق ته غاړه کېږدي او د الله حکم ته تسليم شي، د دې الهي لارښوونې له مخي نه هر د اصلاح او صلحي مدعي واقعي مصلح دئ او نه يوازي په ژبه او قلم سره د روغي جوړي خبرې کول د يوه واقعي مصلح لپاره کافي دي او په دې سره ئي الهي مسئوليت رفع کېږي. هغه څوک يو دروغجن او ریاکار

مصلح دی چې د دوو مسلمانو ډلو تر منځ د نښتو په دوران کې د خیر پر غونډۍ کښېښي، دواړه لوري یو برابر غندي، ظالم او مظلوم ته په یوه سترګه ګوري، د مظلوم له ملګرتیا ډډه کوي او د ظالم په ضد د څه کولو جرأت نه کوي.

موږ د جهاد په دوران کې هم منافق مصلحین ولیدل او هم دروغجن او ریاکار مصلحین، د دواړو هڅې مو د دښمن په ګټه وموندلې، ډېرو د اصلاح، وحدت او اتحاد په نامه کار پیل کړ او په پای کې بېله ډله ترې جوړه شوه!! داسې ډلې چې نن د صلیبي اشغالګرانو په چوپړ کې دي او له مجاهدینو غواړي چې اشغالګرانو ته د دوی په څېر تسلیم شي چې له دې لارې جګړه پای ته ورسېږي او (صلح) راشي!!!

دې ته مو پام وي چې د مسلمانانو تر منځ د نښتو لړۍ هغه مهال پیل شوه چې عثمان جله د یوه بغاوت په ترڅ کې په شهادت ورسېدو او علي جله د امیرالمؤمنین په توګه غوره شو، په دې اړه د شرعي احکامو شرح او تفصیل د علي جله په چلن کې ترلاسه کولی شو، د ټولو فقهاوو لپاره د همدې پېښو په اړه د صحابه وو دریځ او د علي جله چلن اصلي مرجع ده، د مسلمانانو تر منځ د نښتو څو صورتونه دي:

• دواړه لوري د اسلامي حکومت اتباع وي، د دوی تر منځ صلح یا تېری کوونکی لوری حق ته تسلیمول د حکومت دنده ده.

• دواړه لوري دوه ډلې، قومونه یا حکومتونه وي، یو ئې په حقه او بل په ناحقه، مسلمانان مکلف دي چې د حقپالو او حق غوښتونکو ملا تر وکړي. خو که د دواړو دریځ او غوښتنې د حق خلاف وي له یوه سره به هم مرسته او ملګرتیا نه کوي.

• یو لوری حکومت او بل لوری د ولس یوه ډله چې د حکومت په خلاف پاڅېدلې، که بغاوت کوونکي د پاڅون لپاره کوم شرعي دلیل نه لري فقط د فساد خورولو په موخه ئې په بغاوت لاس پوري کړی وي؛ په دې صورت کې پر مسلمانانو فرض ده چې د دوی خلاف به د حکومت مرسته کوي که څه هم دا حکومت یو عادل حکومت نه وي. خو که پاڅون کوونکي شرعي او معقول دلیل لري او حکومت خپلي شرعي دندې نه ترسره کوي او چارواکي

ظالم او فاسد وي او شرعي حدود نه پلي کوي مسلمانان مکلف دي د همدغه الهي حکم مطابق عمل وکړي او حکومت له ظلم او فساد لاس اخیستلو او د حدودو پلي کولو ته اړ کړي، په دې صورت کې حکومت د یوه جگړمار لوری حیثیت لري نه بل څه، دا مهمه نه ده چې دا حکومت څنگه رامنځته شوی، په زور که د خلکو په خوښه یا د شرعي بیعت له لارې.

• د حکومت په خلاف د بغاوت کوونکو په اړه د رسول الله لارښوونه داسې راغلي:

وَعَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ { قَالَ رَسُولُ اللَّهِ: هَلْ تَدْرِي يَا ابْنَ أُمِّ عَبْدٍ، كَيْفَ حُكْمُ اللَّهِ فِيمَنْ بَغَى مِنْ هَذِهِ الْأُمَّةِ؟ قَالَ: اللَّهُ وَرَسُولُهُ أَعْلَمُ. قَالَ: لَا يُجْهَرُ عَلَى جَرِيحِهَا، وَلَا يُقْتَلُ أَسِيرُهَا، وَلَا يُطْلَبُ هَارِبُهَا، وَلَا يُقْسَمُ فَيْئُهَا } رَوَاهُ النَّبَزَارِيُّ وَالْحَاكِمُ،

او له عبدالله بن مسعود روایت دی چې رسول الله وفرمایل: ای د ام عبد زویه! آیا پوهیږې چې د دې امت د باغیانو په اړه د الله حکم څه دی؟ وئې ویل: الله او د هغه رسول ښه پوهیږي، وئې فرمایل: په زخمیانو به ئې تېری نه کیږي، اسیران به ئې نه وژل کیږي، تېښتېدونکي به ئې نه تعقیب کیږي، مال به ئې غنیمت نه گڼل کیږي.

د علي جلاله په اړه راغلي:

عن الضحاک أن علیاً لما هزم طلحة وأصحابه أمر منادیه أن لا یقتل مقبل ولا مدبر، ولا یفتح باب، ولا یستحل فرج ولا مال. ابن ابی شیبہ

له ضحاک روایت دی چې کله علي جلاله؛ طلحه جلاله او یارانو ته ئې ماته ورکړه نو خپل منادي ته ئې امر وکړ چې په جگ غږ اعلان کړي: تسلیمېدونکي او تېښتېدونکي به ئې نه وژل کیږي، هېڅ کور ته به د ننوتلو لپاره کومه دروازه نه پرانیستل کیږي، نه به ښځې حلالې گڼل کیږي او نه مال. همداراز د جمل په جگړې کې ئې وویل: تېښتېدونکي مه تعقیبئ، پر زخمیانو حمله مه کوئ، اسیر مه وژئ، چا چې وسله کېښوده امان ورکړئ، د خلکو کورونو ته مه ننوځئ، ښځو ته څه مه وایئ که څه هم هغوی تاسو ته ښکځلي کوي،

• د دې مزید تفصیلات د فقهي په کتابونو کې وگورئ.

إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ^{١٠} وَاتَّقُوا اللَّهَ لَعَلَّكُمْ

تُرْحَمُونَ ﴿١٠﴾

۱۰- يقيناً چي مؤمنان (په خپلو منځونو كي) وروڼه دي، نو د خپلو دوو وروڼو تر منځ روغه جوړه وكړئ او له الله ووېرېږئ چي رحم درباندي وشي.

(۱۰)- دا مبارك آيت يو ځل بيا او له ځينو توپيرونو سره مسلمانان پر دې گماري چي د مؤمنانو تر منځ به روغه جوړه كوي، فرمايي: مؤمنان په خپلو منځونو كي وروڼه دي، كه كله د ورورگلوۍ دا ايماني اړيكي وشلېدې او د دوى تر منځ شخړي او اختلافات راولاړ شول نو دا ستاسو ديني وجيبه ده چي د دوى تر منځ به صلح كوي، خو د صحي دا هڅه به پر تقوى ولاړه وي، محرك به ئي له الله تعالى وېره وي او د مصالحې په دوران كي به له الله تعالى د وېري له كبله له غلطي او ناروا پرېكړي او د ذاتي اغراضو له كبله د يوه لوري له پلوي او يوه ته پر بل ترجيح ډډه كوي، د صحي رېښتيني او عادلانه هڅي به د دې باعث شي چي الله تعالى پر تاسو رحم وكړي.

يَتَأْتِيَ الَّذِينَ ءَامَنُوا لَا يَسْخَرُ قَوْمٌ مِّنْ قَوْمٍ عَسَىٰ أَن يَكُونُوا خَيْرًا مِّنْهُمْ
وَلَا نِسَاءٌ مِّنْ نِّسَاءٍ عَسَىٰ أَن يَكُنَّ خَيْرًا مِّنْهُنَّ^{١١} وَلَا تَلْمِزُوا أَنفُسَكُمْ وَلَا
تَنَابَزُوا بِاللِّقَبِ^{١٢} بِئْسَ الْأَسْمُ الْفُسُوقُ بَعْدَ الْإِيمَانِ^{١٣} وَمَن لَّمْ يَتُبْ

فَأُولَٰئِكَ هُمُ الظَّالِمُونَ ﴿١١﴾

۱۱- اې هغو چي ايمان ئي راوړى! نه دي يوه ډله پر بلي ډلي تمسخر كوي؛
بنايي هغوى به تر دوى غوره وي، او نه دي ځيني ښځي پر ځينو نورو
ښځو؛ بنايي هغوى به تر دوى غوره وي، او په خپل منځ كي (يو بل ته)

عيب مه منسوبوئ، او يو بل په بدو القابو مه يادوئ، له ايمان (راوړلو) وروسته بد نوم (فسوق) دئ، او څوك چي توبه ونه كړي همدا دوى ظالمان دي.

(۱۱) - په دې مبارك آيت كي مسلمانانو ته دا سپارښتني شوې:

- يوه ډله دي پر بلي ډلي ملنډي نه وهي، د داسي څه له ويلو او كولو دي ډډه وكړي چي د بل سپكاوى، تذليل او اهانت ترې مراد وي، بنايي هغه چي ملنډي پرې وهي تر تا غوره وي، له دې فقري معلومېږي چي تمسخر كوونكى او ملنډي وهونكى په حقيقت كي ځان تر بل غوره او هغه سپك او تر ځان ټيټ گڼي، نو ځكه ده ته ويل شوي: بنايي ته به به ځايه پر خپل ځان غره شوى يې، داسي معيارونه به كاروي چي ځان درته دروند او هغه درته سپك برېښي، كېدى شي ستا دا معيارونه او قضاوت غلط وي او د الله تعالى په وړاندي هغه تر تا ښه او غوره وي.

- ښځو ته په ځانگړې توگه ويل شوي: ښځي دي هم ځيني پر ځينو نورو ملنډي نه وهي؛ بنايي هغوى به تر دوى غوره وي.

- په خپل منځ كي يو بل ته عيبنه مه منسوبوئ، يو بل ته پېغورونه مه وركوئ، د ژبي، لاس، سترگو، شونډو او وروځو په حركاتو سره د بل سپكاوى مه كوئ.

- يو بل په بدو القابو مه يادوئ، د داسي نومونو او القابو له كارولو ډډه وكړئ چي بل ئې نه خوښوي او ځان ته ئې سپكاوى گڼي. مسلمان نه يوازي مكلف دئ خپل مسلمان ورور په بدو القابو ياد نه كړي بلكي مكلف دئ په داسي نامه ئې ياد كړي چي هغه ئې خوښوي او ځان ته ئې غوره كړى، د يو چا د درناوي لپاره دا كافي ده چي په خپلي كنيه ياد شي، لكه ابو احمد(د احمد پلار)، ابوالقاسم (د قاسم پلار)، يا په خپلي دندي ياد شي لكه يا اميرالمؤمنين، په دوهمه درجه كي د درناوي نوم د هغه تخلص او لقب دئ، لكه صابر، عابد، حامد، په درېيمه درجه كي د هغه اصلي نوم دئ، لكه عبدالله، عبدالرحمن، په اسلام كي په اوږدو اوږدو القابو يادول هم نشته، په ځانگړې توگه د ستايني القاب، له داسي ستايني ممانعت شوى، مسلمانانو خپل پېغمبر ته په خطاب كي ويل: يا رسول الله! د مسلمانانو امير ته به ئې

ويل: يا اميرالمؤمنين. خو وروسته دا اسلامي بي تكلفه او ساده او له صفا
ډك ادب هېر كړى شو او ځاى ئې د جاهليت د دور له تكلف او مبالغې ډك
ادب ونيولو، لكه غوث الاعظم، حبر الاحبار، شمس العارفين، د ځينو القاب
خو به تر يوه بشپړ سطر هم تېر شول.

• له ايمان راوړلو وروسته بد نوم (فسوق) دى، څوك چې د ايمان دعوى
كوي او سره له دې دا د فسق كارونه كوي، پر نورو ملنډي وهي، پېغورونه
وركوي، په بدو القابو ئې يادوي، مسلمان ته په سپكه سترگه گوري، ځان تر
هغه غوره گڼي او غرور ئې دې ته هڅوي چې د بل سپكاوى وكړي، او په
دې كارونو سره ځان د دې وړ او مستحق گرځوي چې د فاسق بد نوم
وركړى شي او د الله تعالى په نزد د فاسق په نامه ثبت شي، دا د ده له ايمان
سره نه بڼايي، كه كوم كافر او بي ايمان انسان دا د فسق كارونه وكړي
ورسره بڼايي او همدا بداخلاقي د هغه د بدو او غلطو باورونو زېږنده ده،
خو له مؤمن سره ځكه نه بڼايي چې ايمان انسان ته د غوره اخلاقو درس
وركوي او له بد اخلاقي كركه لري.

• څوك چې له دې بداخلاقو توبه ونه كړي نه يوازي فاسق دى بلكي د
الهي معيارونو له مخي ستر ظالم دى، دا ځكه چې د انسان تر ټولو ارزښتمنه
پانگه د ده عزت دى، د ده پر عزت تېرى تر بل هر تېري ستر دى.
عَنْ سَعِيدِ بْنِ زَيْدٍ عَنِ النَّبِيِّ قَالَ « إِنَّ مِنْ أَرْبَى الرَّبَا الْإِسْطِطَالَةَ فِي عَرْضِ
الْمُسْلِمِ بِغَيْرِ حَقٍّ ».

له سعيد بن زيد ډله روايت دى چې رسول الله وفرمايل: تر ټولو بد سود د
يوه مسلمان پر عزت ناحقه تېرى دى.

يَتَأَيُّهَا الَّذِينَ ءَامَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ
وَلَا تَجَسَّسُوا وَلَا يَغْتَبَ بَّعْضُكُم بَعْضًا أَتُحِبُّ أَحَدُكُمْ أَنْ يَأْكُلَ

لَحْمَ أَخِيهِ مَيْتًا فَكَرِهْتُمُوهُ وَاتَّقُوا اللَّهَ إِنَّ اللَّهَ تَوَّابٌ رَّحِيمٌ ﴿١٢﴾

۱۲- اې هغو چې ايمان ئې راوړى! له ډېريو گمانونو ډډه وكړئ، يقيناً چې

ځيني گمانونه گناه وي، تجسس مه كوي، او ځيني د ځينو نورو غيبت مه كوي، آيا كوم يو مو دا خوبنوي چي د خپل مري ورور غوښه وڅوري؟! په داسي حال كي چي تاسو ترې كركه لرئ، او له الله ووپريئ، يقيناً چي الله مهربان توبه قبلونكي دئ.

- (۱۲) - په دې مبارك آيت كي مؤمنانو ته دا سپارښتني شوې:
- له ډېرو گمانونو ډډه وكړئ، داسي نه چي تل د گمان پر بنسټ قضاوت او پرېكړه كوي، يا بد گماني او شك مو داسي كار ته وهڅوي چي جائز نه وي، كله كله گمان يا په خپله ناسم او د حقيقت خلاف وي او يا په گناه منتج كيږي، دا گمان دئ چي انسان تجسس ته هڅوي، دا تجسس يا د بل عيبونو لټولو په موخه وي، يا د خپلو اندېښنو رفع كولو په موخه.
 - تجسس مه كوي، د نورو په اسرارو د پوهېدو او د هغوی د عيبونو او نواقصو د پېژندو لټه مه كوي، رسول الله فرمايي:
- عَنْ أَبِي بَرزَةَ، قَالَ: قَالَ رَسُولُ اللَّهِ: يَا مَعْشَرَ مَنْ آمَنَ بِلِسَانِهِ وَلَمْ يَدْخُلِ الْإِيمَانُ قَلْبَهُ، لَا تَغْتَابُوا الْمُسْلِمِينَ، وَلَا تَتَّبِعُوا عَوْرَاتِهِمْ، فَإِنَّهُ مَنْ يَتَّبِعْ عَوْرَةَ أَخِيهِ الْمُؤْمِنِ يَتَّبِعْ اللَّهُ عَوْرَتَهُ، وَمَنْ يَتَّبِعْ اللَّهُ عَوْرَتَهُ يَفْضَحْهُ فِي بَيْتِهِ. البيهقي
- له ابو برزه روايت دئ چي وايي: رسول الله وفرمايل: اي هغه ټولگيه چي په ژبه ئي ايمان راوړی خو لا ئي ايمان زړه ته نه دئ ننوتی! د مسلمانانو غيبت مه كوي، په اسرارو پسي ئي مه گرځئ، دا ځكه چي څوك د خپل مؤمن ورورو په اسرارو پسي لټه كوي الله به د ده اسرار پلټي او د چا اسرار چي الله وپلټي نو په خپل كور كي به ئي رسوا كړي.
- ځيني مو د ځينو نورو غيبت مه كوي، دا غيبت داسي دئ لكه چي څوك د خپل مري ورور غوښه وڅوري؟! لكه څنگه چي د مري ورور د غوښي له خوړلو كركه لرئ همداسي بايد له غيبت كركه ولرئ،
 - له الله ووپريئ او له دغو گناهونو ځان وساتئ.
 - كه تر دې وړاندي مو دا گناهونه كړي وي اوس توبه وكړئ، په دې پوه شئ چي الله مهربان توبه قبلونكي دئ.

لكه چي گورئ دلته داسي ويل شوي چي ځيني گمانونه گناه وي، د دې معنى دا ده چي موږ له هر ډول گمان منع شوي نه يو، له هغو منع شوي يو

چي په خپله گناه يا د گناه باعث وي، د مسلمان په اړه ښه گمان درلودل او حتی د هغه اشتباهات په اویا دلائلو توجیه کول د ثواب کار دی، له کوم دلیل پرته د چا په اړه بد گمانی گناه ده، د چا د کوم مشکوک عمل په لیدلو سره د هغه په اړه شک کول نه یوازي گناه نه تلقي کېږي بلکې طبیعي او فطري عمل دی، خو دا شک باید د دې سبب نه شي چي د چا شخصي اسرارو تجسس ته لار پرانیزي. لکه چي رسول الله فرمایي:

إِذَا ظَنَنْتُمْ فَلَا تَحْقُقُوا وَإِذَا حَسَدْتُمْ فَلَا تَبْغُوا وَإِذَا تَطَيَّرْتُمْ فَاْمُضُوا وَعَلَى اللَّهِ تَوَكَّلُوا وَإِذَا وَزَنْتُمْ فَأَرْجِحُوا. جامع الاحادیث

کله چي شکمن شوئ نو تحقیق مه کوئ، کله چي حسد ته وپارېدئ تېری مه کوئ، کله چي بدفالي وکړئ نو وړاندي درومئ (د بد فال پروا مه کوئ) او پر الله توکل وکړئ او کله چي (بل ته) څه تلئ بشپړ او له څه زیاتوالی سره ئې تلئ.

رسول الله د غیبت په اړه فرمایلي:

عَنْ أَبِي هُرَيْرَةَ، أَنَّ رَسُولَ اللَّهِ قَالَ: أَتَدْرُونَ مَا الْغَيْبَةُ؟ قَالُوا: اللَّهُ وَرَسُولُهُ أَعْلَمُ، قَالَ: ذِكْرُكَ أَخَاكَ بِمَا يَكْرَهُ، قِيلَ: أَفَرَأَيْتَ إِنْ كَانَ فِي أَخِي مَا أَقُولُ؟ قَالَ: إِنْ كَانَ فِيهِ مَا تَقُولُ فَقَدْ اغْتَبْتَهُ، وَإِنْ لَمْ يَكُنْ فِيهِ مَا تَقُولُ فَقَدْ بَهْتَهُ. البيهقي له ابوهريره جلاله روايت دی چي رسول الله فرمایلي: پوهېږئ چي غیبت څه دی؟ وئې ویل: الله او د هغه رسول ښه پوهېږي، وئې فرمایل: خپل ورور دي په داسي توگه یادول چي ترې کرکه لري، وویل شول: څنگه ئې گڼي چي که هغه څه زما په ورور کي وي چي زه ئې وایم؟ وئې فرمایل: که په هغه کي وي نو د ده غیبت دي کړی او که هغه څه چي ته ئې وایي په هغه کي نه وي پر هغه دي ناحقه تور لگولی.

د رسول الله سنت ته په پام سره فقهاوو په دغو صورتونو کي غیبت جائز گڼلی:

- د ظالم په خلاف د مظلوم شکایت هغه چا ته چي له ظلم ئې د ژغورلو هیله ترې لري.
- د چا د اصلاح په موخه هغه چا ته د ده غلط کارونه په گوته کول چي د ده د اصلاح طمع ترې لري.

• د يوه چا له شر او ضرر د خلکو د خوندي پاته کېدو لپاره د هغه عيب ورته بيانول، لکه د يوه داسې راوي، ليکوال او مفتي له عيبونو خلک خبرول چي که ترې خبر نه شي فتنې راولاړېږي.

• د هغه چا په خلاف په ډاگه څه ويل او د هغه پر کړنو اعتراض کول چي فسق او فجور خوروي.

• په يوه داسې نوم څوک يادول چي د پېژندو لپاره ئې د نښې په توگه وکارول شي، لکه دا چي دوه عبد الله نومي وي او په دوی کي يو گود او بل ړوند وي او د هغوی د پېژندو لپاره وويل شي گود يا ړوند عبد الله.

له دې پرته د يوه مسلمان په غياب کي داسي څه ويل چي هغه پرې ناراض شي حرام دي. که څوک داسي غيبت واورې بايد غيبت کوونکی منع کړي او له هغه چا دفاع وکړي چي غيبت ئې کېږي، که دا کار ونه کړي الله تعالى به داسي حالت پرې راولي چي بل به د ده غيبت کوي او څوک به ترې دفاع نه کوي. چا چي د کوم مسلمان غيبت وکړ بايد توبه وکړي، په توبې کي ئې دا هم شامل دي چي خپله خبره به بېرته اخلي او د جبران لټه به کوي، او له هغه کس به معافي غواړي. لکه چي رسول الله فرمايلي:

« مَا مِنْ أَمْرٍ يَخْذُلُ أَمْرًا مُسْلِمًا فِي مَوْضِعٍ تُنْتَهَكُ فِيهِ حُرْمَتُهُ وَيُنْتَقَصُ فِيهِ مِنْ عَرْضِهِ إِلَّا خَذَلَهُ اللَّهُ فِي مَوْطِنٍ يُحِبُّ فِيهِ نَصْرَتَهُ وَمَا مِنْ أَمْرٍ يَنْصُرُ مُسْلِمًا فِي مَوْضِعٍ يُنْتَقَصُ فِيهِ مِنْ عَرْضِهِ وَيُنْتَهَكُ فِيهِ مِنْ حُرْمَتِهِ إِلَّا نَصَرَهُ اللَّهُ فِي مَوْطِنٍ يُحِبُّ نَصْرَتَهُ ». ابوداؤد

هيڅ سړی به يو مسلمان په داسي ځای کي يوازي پرې نږدي چي هلته د هغه حرمت تر پښو لاندي کېږي او عزت ته ئې تاوان رسېږي مگر دا چي الله به ئې په داسي ځای کي يوازي پرېږدي چي د ده مرسته به خوښوي، او هيڅ سړی به په داسي ځای کي د يوه مسلمان مرسته کوي چي هلته د هغه حرمت تر پښو لاندي کېږي او عزت ته ئې تاوان رسېږي مگر دا چي الله به په داسي ځای کي د ده مرسته وکړي چي د الله مرسته خوښوي.

يَتَأْتِيهَا النَّاسُ إِنَّا خَلَقْنَاهُمْ مِنْ ذَكَرٍ وَأُنْثَى وَجَعَلْنَاهُمْ شُعُوبًا وَقَبَائِلَ

لَتَعَارَفُوا إِنَّ أَكْرَمَكُمْ عِنْدَ اللَّهِ أَتَقَى اللَّهَ إِنَّ اللَّهَ عَلِيمٌ خَبِيرٌ ﴿١٣﴾

۱۳- ای خلکو! یقیناً چې موږ له یوه نارینه او یوې ښځینه راپیدا کړئ او تېر تېر او قبیلې قبیلې مو کړئ تر څو یو بل وپېژنئ، بې شکه چې د الله په وړاندې ستاسو تر ټولو غوره ستاسو تر ټولو زیات پرهېزگار دی، یقیناً چې الله ښه باخبر پوه دی.

(۱۳)- دا مبارك آیت وايي: ټوله نړۍ یوه ستره کورنۍ ده، ټول انسانان د همدې ستري کورنۍ غړي دي، ټول له یوې جوړې (نر او ښځې) پیدا شوي، نسل ئې یو او په رگونو کې ئې یوه وینه خوځېږي، آدم او حوې علیهما السلام د ټولو ابا او انا دي، بېل بېل ولسونه او قبیلې د همدې یوې کورنۍ غړي او د همدې یوې ونې څانګې دي، الله تعالی ځکه بېل بېل رنگونه ورکړي چې یو بل وپېژني، دا د تعارف لپاره دي نه د تفاخر لپاره، هېڅ قوم او قبيله پر بلې له نسلي پلوه هېڅ توپیر او امتیاز نه لري، د انسانانو تر منځ نسلي او قومي توپیرونه د حقیقت خلاف جعلي توپیرونه دي، د الهي معیارونو له مخې هېڅ انسان پر بل انسان له نسلي پلوه هېڅ امتیاز او تفوق نه لري، د دوی د تفوق او امتیاز ملاک معنوي ارزښتونه دي نه قومي او قبیلوي توپیرونه، هغه اکرم دی چې اتقي وي، تر ټولو زیات عزتمن هغه دی چې تر ټولو زیات متقي وي، دا د هغه ذات وينا ده چې هم علیم دی او هم خبیر، د انسانانو په جوړښت پوه دی او د هغوی د پیدایښت له څرنگوالي خبر دی، پوهیږي چې د انسانانو جوړښتونه سره ورته دي او خبر دی چې نسل ئې یو دی او له یوه پلار او مور پیدا شوي.

قرآن په مکرره توګه او په تاکید سره وايي چې ټول انسانان د یوه پلار مور اولاد دي، یعنې د یوې کورنۍ غړي دي، مسلمان او کافر هم د یوې کورنۍ غړي او نسلي وروڼه دي، مسلمان د مسلمان هم دیني ورور دی او هم نسلي ورور، کافر د مسلمان دیني ورور نه بلکې نسلي ورور دی.

که د ټولو انسانانو رنگونه سره ورته وی، ژبه ئې سره ورته، غږ ئې سره ورته، د قد اندازه ئې سره ورته، پوهیږئ چې دې به انسانان له څومره ستونزو سره مخامخ کړي ول، د یوه بل په پېژندو کې به ئې څومره مشکلات

درلودل، دوه گوني همزولي چي تر ډېره حده سره ورته وي خلك پرې غلطېږي، يو د بل پر خای نيسي، معامله او لانه ئې له يوه سره وي خو لاس پر بل ږدي، كه ټول انسانان داسي وي څومره ستونزي به ترې راولاړېدلې، پوليس ته به د جنايتكارانو موندل څومره گران وو!! خو الله تعالى د انسان د پيداېښت له لومړۍ ورځې تر نن پوري ټول پيدا شوي انسانان په بېلو بېلو شكلونو او رنگونو كي پيدا كړي او دا ټول د تعارف لپاره نه د تفاخر لپاره.

كه تاريخ ته رجوع وكړو نو وبه گورو چي د نړۍ ستر ستر جنگونه له هغو جاهلانه تعصباتو راولاړ شوي چي يوه قوم ځان تر بل غوره گڼلې، هغه ته ئې په سپكه سترگه كتلي، د هيتلر او موسولوني د لويو لويو وړانوونكو جگړو بنسټ همدا قومي تعصبات ول، دوه ستر نړۍ وال جنگونه له همدې راولاړ شوي، د اروپايي او امريكايي سپين پوستو ظلمونه پر تورپوستو د تاريخ يو تور باب دي، له فلسطينانو او نورو قومونو سره د يهودو څو زره كلن جنگونه له دې راولاړ شوي چي يهودانو ځان اعلى نسل، د خدايي كورنۍ غړي، د خداى دوستان او زامن گڼلې، نور ئې د دې وړ چي يا به د دوى غلامي كوي او يا به وژل كېږي، هندوانو خلك په اعلى، اوسط او ادنى وېشلي، وايي: ځيني د خداى له سر، ځيني د خداى له خېټې او ځيني د خداى له پښو پيدا شوي، هغه چي د خداى له پښو پيدا شوي له هغو سره په يوه كاسه او دسترخان د ډوډۍ خوړلو حق او وړتيا نه لري چي د خداى له سر پيدا شوي!! قرآن په دې مبارك آيت سره ټول هغه جاهلانه او ظالمانه انگېرني مردودي وگڼلې چي وايي: انسانان له نسلي پلوه توپيرونه لري.

دې ته مو بايد پام وي چي دا بيماري او له هغې راولاړي شوې فتنې په وار وار او د تاريخ په بېلو بېلو پړاوونو كي د جهل خپلو ټولنو په غېږ كي سر راايستلې، هر پيغمبر راغلى دا گنده بوتى ئې له جرړو ايستلى خو د هغه په تلو سره بيا راتوكېدلې او حتى د همدې پيغمبر په نامه يوه بله ستانه او ممتازه قبيله رامنځته شوې، يو مثال ئې قریش دي، قریشو د عربو تر بل هر قوم د پيغمبر **صلعم** زيات مخالفت او دښمني كړې، د رسول الله تره ابولهب د ده دومره مخالفت كړى چي قرآن له ده پرته د رسول الله د بل هېڅ دښمن نوم نه دى ياد كړى، خو د رسول الله له رحلت وروسته گڼ شمېر داسي موضوعي روايات جوړ او خواره شول چي بنيي قریش يو ممتاز قوم دى، ډېرو دا

روايات منلي، نه ئي د قرآن دي لارښوونو ته اعتناء كړي چي ټول انسانان له يوه مور او پلار پيدا شوي او نه ئي د رسول الله دي لارښوونو ته چي همدا خبره كوي، په حجة الوداع كي ئي وفرمايل:

يَا أَيُّهَا النَّاسُ أَلَا إِنَّ رَبَّكُمْ وَاحِدٌ وَإِنَّ أَبَاكُمْ وَاحِدٌ أَلَا لَا فَضْلَ لِعَرَبِيٍّ عَلَى أَعْجَمِيٍّ وَلَا لِعَجَمِيٍّ عَلَى عَرَبِيٍّ وَلَا لَأَحْمَرَ عَلَى أَسْوَدَ وَلَا أَسْوَدَ عَلَى أَحْمَرَ إِلَّا بِالتَّقْوَى .
مسند احمد

اي خلکو! پوه شئ چي ستاسو رب يو دئ، او ستاسو پلار يو دئ، پوه شئ چي نه عربي پر اعجمي کوم فضيلت لري، نه اعجمي پر عربي، نه سور پر تور او نه تور پر سور مگر په تقوی سره.

عَنْ حُذَيْفَةَ قَالَ: قَالَ رَسُولُ اللَّهِ " كُلُّكُمْ بَنُو آدَمَ مِنْ تُرَابٍ لِيَنْتَهِيَنَّ قَوْمٌ يَفْخَرُونَ بِآبَائِهِمْ أَوْ لِيَكُونُنَّ أَهْوَنَ عَلَى اللَّهِ مِنَ الْجَعْلَانِ " مسند البزار

له حذيفه جله روايت دئ چي رسول الله وفرمايل: ټول د آدم اولاد يئ او آدم له خاوري پيدا شوی، يا به هغه خلك حتماً ډډه کوي چي پر خپلو پلرونو فخر کوي او يا به داسي شي چي د الله تعالى په نزد کي به تر گونگت هم سپک وي.

همدا راز فرمايي:

فَلَيْسَ لِعَرَبِيٍّ عَلَى عَجَمِيٍّ فَضْلٌ، وَلَا لِعَجَمِيٍّ عَلَى عَرَبِيٍّ فَضْلٌ، وَلَا لَأَسْوَدَ عَلَى أَبْيَضَ وَلَا لَأَبْيَضَ عَلَى أَسْوَدَ فَضْلٌ إِلَّا بِالتَّقْوَى، يَا مَعْشَرَ قُرَيْشٍ، لَا تَجِئُونِي بِالْدُّنْيَا تَحْمِلُونَهَا عَلَى أَعْنَاقِكُمْ وَيَجِيءُ النَّاسُ بِالْآخِرَةِ فَإِنِّي لَا أَغْنِي عَنْكُمْ مِنَ اللَّهِ شَيْئًا".

نه عربي پر اعجمي کوم فضيلت لري، نه اعجمي پر عربي، نه تور پر سپين او نه سپين پر تور، مگر په تقوی سره، اي د قريشو ټوليه! ما ته داسي مه راځئ چي دنيا مو پر غاړه وي په داسي حال کي چي نور خلك له آخرت سره راځي، زه د الله په وړاندي هيڅ څه له تاسو نشم دفع کولی!!

قَالَتْ الْأَعْرَابُ ؕ اٰمَنَّا ۖ قُلْ لَّمْ تُؤْمِنُوْا وَلٰكِنْ قَوْلُوْا اٰسَلَمْنَا وَلَمَّا يَدْخُلِ الْاِيْمَنُ فِيْ قُلُوْبِكُمْ ۖ وَانْ تُطِيعُوْا اِلٰهَ وَرَسُوْلَهُ لَا يَلِتْكُمْ مِّنْ

أَعْمَلِكُمْ شَيْئًا إِنَّ اللَّهَ غَفُورٌ رَحِيمٌ ﴿١٤﴾

۱۴- باندوالو وویل: ایمان مو راوړی، ووايه: ایمان مو نه دی راوړی بلکې ووايي: موږ تسليم شوي يو، لا ایمان ستاسو په زړونو کې نه دی ننوتی، او که د الله او د هغه د رسول اطاعت وکړئ نو ستاسو د عملونو هيڅ څه به کم نه کړي، يقيناً چې الله مهربان بخښونکی دی.

(۱۴)- په دې مبارک آيت کې د هغو باندوالو حالت انځور شوی چې ایمان راوړل ئې د ځينو امتيازاتو ترلاسه کولو لپاره وو، د مسلمانانو خوا ته به راتلل او دا هڅه به ئې کوله چې خپله مسلمانېدا پر مسلمانانو يو احسان ثابت کړي او ترې وغواړي چې د دوی ممنون او مرهون اوسي، الله تعالى د دوی په اړه رسول الله ته لارښوونه کوي او فرمايي: باندوال وايي: ایمان مو راوړی، ورته ووايه: ایمان مو نه دی راوړی بلکې ووايي: موږ تسليم شوي يو، يا اسلام مو منلی، لا ایمان ستاسو په زړونو کې نه دی ننوتی، که د الله او د هغه د رسول اطاعت وکړئ نو الله به ستاسو د عملونو بشپړه بدله درکړي، که ایمان لرئ نو بايد د ایمان بدله له الله تعالى وغواړئ نه له کوم انسان، بايد پر دې حقيقت باور ولرئ چې الله تعالى ستاسو هيڅ نېک عمل بې بدلې نه پرېږدي، ستاسو معامله له هغه الله سره ده چې مهربان بخښونکی دی.

دېر خلک د دغو باندوالو په څېر وي، له هغه چا د خپل ایمان راوړلو او مسلمانېدو بدله او معاوضه غواړي چې ایمان ته ئې دعوت کړی، په داسې حال کې چې په کار ده دوی خپل ځان د هغوی د احسان پوروري گڼلی. په دې مبارک آيت سره الله تعالى مؤمنان د خپل داعي او لارښود په وړاندې له داسې کچه چلن ځان ساتلو ته بللي.

إِنَّمَا الْمُؤْمِنُونَ الَّذِينَ ءَامَنُوا بِاللَّهِ وَرَسُولِهِ ثُمَّ لَمْ يَرْتَابُوا
وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَٰئِكَ هُمُ الصَّدِيقُونَ



۱۵- يقيناً مؤمنان خو يوازي هغه دي چي پر الله او د هغه پر پيغمبر ئي ايمان راوړی، بيا ئي هيڅ شك نه دی کړی او په خپل مال او ځان سره ئي د الله په لار کي جهاد کړی، همدا دوی رښتيني دي.

(۱۵)- په دې مبارك آيت کي د رښتيني مؤمن څو ځانگړتياوي راوښودل شوي:

- پر الله تعالى او د هغه پر پيغمبر ئي ايمان راوړی.
- ايمان ئي داسي د زړه تل ته لوبدلی چي د شك لپاره هيڅ ځای نه دی پاته شوی، هيڅ څه او هيڅ حالت نه دی توانېدلی چي د ده ايمان کمزوری او کمرنگی کړي او د الله، د هغه د دين او د هغه د وعدو او پرېکړو په اړه ئي شکمن کړي.
- په خپله ئي عملاً په جهاد کي برخه اخيستی ده او خپل مال ئي د الله په لار کي وقف کړی او د جهاد په چارو ئي لگولی.

قُلْ أَتَعْلَمُونَ أَنَّ اللَّهَ بِدِينِكُمْ وَاللَّهُ يَعْلَمُ مَا فِي السَّمَوَاتِ وَمَا فِي الْأَرْضِ وَاللَّهُ بِكُلِّ شَيْءٍ عَلِيمٌ ﴿١٦﴾ يَمْثُونَ عَلَيْكَ أَنْ أَسْلَمُوا قُلْ لَا تَمْنُونَا عَلَىٰ إِسْلَامِكُمْ بَلِ اللَّهُ يَمُنُّ عَلَيْكُمْ أَنْ هَدَيْتُكُمْ لِلْإِيمَانِ إِنْ كُنْتُمْ

صَدِّقِينَ ﴿١٧﴾

۱۶- ووايه: آيا الله پر خپل دين پوهوئ (خبروئ)، په داسي حال کي چي الله په هغه څه هم پوه دی چي په آسمانونو کي دي او په هغه څه هم چي په زمکي کي دي، او الله په هر څه بڼه پوه دی، ۱۷- له دې کبله پر تا احسان باروي چي مسلمان شوي، ووايه: پر ما د خپل اسلام منت مه ږدئ، بلکي الله پر تاسو منت ږدي چي د ايمان لوري ته ئي هدايت کړئ که رښتيني يئ.

(۱۶-۱۷)- په دې مبارکو آیتونو کې د پورتنۍ ډلې په اړه رسول الله ته دا لارښوونې شوې:

• دوی ته ووايه: آيا غواړئ په خپلې دغې وينا سره چې وايئ موږ ايمان راوړئ؛ الله تعالى په خپل دين او ايمان خبر کړئ، غواړئ هغه پوه شي چې تاسو مسلمان شوي یئ؟! په داسې حال کې چې الله په هغه څه هم پوه دی چې په آسمانونو کې دي او په هغه څه هم چې په زمکې کې دي، په هر څه بڼه پوه دی، ستاسو معامله خو له هغه علیم رب سره ده چې په هر څه پوهیږي، نو کومې خبرې دي ته اړ کړي یئ چې راځئ او په مکرره توګه رسول الله ته وايئ چې موږ ايمان راوړئ؟!

• دوی په دغې وينا سره غواړي ته ئې د دې احسان په وړاندي ځان پوروي او ممنون وېولي چې ايمان ئې راوړئ!! له تا د مسلمانېدو په بدل کې د معاوضې طمع او انتظار لري.

• دوی ته ووايه: پر ما د خپل اسلام منت مه ږدئ، بلکې الله پر تاسو احسان کړی او د هغه په وړاندي بايد ځان ممنون وګڼئ چې د ايمان لوري ته ئې هدايت کړئ؛ که رښتيني یئ. که د ايمان په دعوی کې رښتيني یئ نو د الله تعالى د دې ستر احسان شکر به پر ځای کوئ چې د ايمان راوړلو توفیق ئې درکړ.

څوک چې د دعوت او مبارزې سابقه لري؛ له ډېرو داسې څېرو سره به هرومرو مخامخ شوی وي چې په دغو مبارکو آیتونو کې معرفي شوي، هغه چې له تا د ملګرتيا بدله او معاوضه غواړي، داسې لکه چې ته ئې پوروي یې، ستا په شخصي کار کې درسره شریک شوی، ته به ئې ممنون وي، هغه به راضي ساتي، ژر ژر به مرور کېږي، هغه هم د دې لپاره چې د ده د خوښې امتیاز دي نه دی ورکړی او د ده د ملګرتيا احسان ته دي اعتناء نه ده کړې، له تا به دا انتظار لري چې پخلا ئې کړې، هغه مهال به لازيات او ژر ژر مرور کېږي چې بل ورته غیر پرانيزي، گمان وکړي چې هلته به زیات څه ترلاسه کړي او تر دې ځای به ئې زیات قدر کېږي!! تل به له دوی شکایتونه اوري، خو ډېر ځله په داسې بڼې کې: دلته د خلکو سابقې ته اعتناء نه کېږي، موږ ئې هېر کړي یو!! مستحقو کسانو ته توجه نه کېږي.

إِنَّ اللَّهَ يَعْلَمُ غَيْبَ السَّمَوَاتِ وَالْأَرْضِ وَاللَّهُ بَصِيرٌ بِمَا تَعْمَلُونَ ﴿١٨﴾

۱۸- يقيناً چې الله د آسمانونو او زمکي په پټو پوه دی او الله د هغه څه ليدونکی دی چې تاسو ئې کوئ.

(۱۸)- دا مبارك آيت د دې سوري جامع تنمه او خلاصه ده، د سوري له ټولو لارښوونو سره ژوري اړيکي لري، تاکيد ئې پر دې دی چې الله تعالى په غيب پوهېږي او د هغه څه بڼه ليدونکی دی چې تاسو ئې کوئ. تاسو پوهېږئ چې انسان هغه مهال په گناه او بد کار لاس پوري کوي چې گمان وکړي څوک ئې نه گوري او نه پرې خبرېږي، د خلکو تر مخ او د کامرې په وړاندي نه يوازي له گناه او غلط کار ځان ساتي بلکې له داسي حرکاتو هم ډډه کوي چې خلک ئې نه خوښوي، خو که هغه پر الله تعالى د زړه له تل ايمان ولري او په دې ئې باور وي چې الله تعالى د آسمانونو او زمکي په پټو پوه دی او هر هغه څه گوري چې دی ئې کوي؛ هيڅکله به دا جسارت ونه کړي چې د گناه، فساد او ظلم مرتکب شي، له دې مبارکي سوري سره همداسي يوه جامع او ښکلي تنمه ښايي چې له پيل تر پای ئې اوچت اوچت اخلاقي مسئوليتونه د مسلمان په وړاندي اېښي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن پلوشې
الحجرات

۳۱۵

بسم الله الرحمن الرحيم

ق

د سوري پېژندنه:

د دې مبارکې سوري نوم (ق) دى چې همدا سوره پرې پيل شوې، ۴۵ آيتونه لري، د ۳۶ آيتونو فواصل ئې د لومړي آيت (مجيد)، او د پاتي ۹ ئې د شپږم آيت (فروج) ته ورته دي، د آيتونو اوږدوالى ئې هغو سورتونو ته ورته دى چې د مکي دور په متوسطو کلونو کي نازل شوي.

لکه څنگه چې دا سوره په يوه توري پيل شوې د سوري اساسي مضمون هم يو دى، سوره د بياژوندون په اړه د منکړينو ويناوي او د هغوى ځوابونه څېري، او د اثبات لپاره ئې څو مضبوط دلائل وړاندي کوي. د سوري خلاصه د هغې د پاى په دوو آيتونو کي راغلې او هلته ويل شوي: هغه ورځ حتماً راتلونکې ده چې انسانان به ژر ژر او په تلوار سره له زمکي راوځي، داسي لکه چې بوتي د زمکي له زړه سر راباسي، په همدې بوټو سره د زمکي خاورين پوستکى چوي او بوتي ژر ژر راتوکېږي. رسول الله ته ويل شوي: اې پيغمبره! ته د بياژوندون پر منکړينو باندي خپله خبره په زور او جبر سره نه مني، ستا دنده دا ده چې په قرآن سره هغه چا ته د قيامت د راتلو يادونه وکړي چې زما له گواښونو وېرېږي.

دغه اساسي موضوع په ټولي سوري کي څېړل شوې، د اثبات لپاره ئې گڼ شمېر دلائل وړاندي شوي، د آسمان او زمکي دقيق او هدفمن جوړښت، د دواړو ترمنځ تنسيق او همغږي، له آسمان د اوبو وړېدا او په دغو اوبو سره د زمکي له زړه د بوټو راتوکېدا د بياژوندن لپاره د څرگند او مشهود دليل په توگه وړاندي شوي، د گڼ شمېر باغي او طاغي ولسونو هلاکت او په الهي

عذاب اخته کېدا زموږ په وړاندي انځور شوي او بنيي چي دلته د مكافات او مجازات سلسله روانه ده او ظالمان مؤاخذه كېږي، همداسي به د مكافات او مجازات له اخروي پړاو سره مخامخ كېږئ، دا سوره موږ ته وايي: داسي نه ده چي د بياژوندون منكرين د خپلي غلطې عقيدې لپاره كوم دليل لري، بلکي دوی عمداً انکار کوي، په داسي حال کي چي د پېغمبر د وينا په حقيقت بڼه پوهېدلي خو دا حقيقت عمداً تکذيبوي، له همدې کبله ده چي دوی په گډو وډو او رنگا رنگو خبرو لگيا دي، کله يو څه وايي او کله بل څه، ثابت دريځ او څرگنده وينا نه لري.

همدا راز په دې سوري کي د انسان مرگ، د قيامت په ورځ په شپېلي کي له پو کېدو سره سم د انسان بيا راژوندي کېدا، د حشر ميدان ته د ده بېول، له محاسبې وروسته د ځينو دوزخ ته تگ او د ځينو جنت ته تگ څېړل شوي، ويل شوي چي مرگ د آخرت د سفر لومړی پړاو دی، بنيي چي داسي ذات شته چي انسان ئې ارادې ته منقاد دی، د ده د مرگ پرېکړه کوي او دی ئې د مخالفت توان نه لري. بيا د انسان د اوږده سفر يو بل پړاو او د آخرت د منكرينو د هغي ورځي حالت انځور شوی چي د الله تعالى په وړاندي به ولاړ وي، خوا ته ئې هغه دواړه فرشتي چي د ده څارنه ئې کوله، په پای کي رسول الله ته د مخالفينو د معاندانه تبليغاتو په وړاندي دوه سپارښتني شوي: صبر کوه او د خپل رب په تسبيح او ستايني لگيا اوسه.

بِسْمِ اللَّهِ الرَّحْمَنِ الرَّحِيمِ

ق وَالْقُرْآنِ الْمَجِيدِ ﴿١﴾ بَلْ عَجِبُوا أَنْ جَاءَهُمْ مُنْذِرٌ مِنْهُمْ فَقَالَ
الْكَافِرُونَ هَذَا شَيْءٌ عَجِيبٌ ﴿٢﴾ أَإِذَا مِتْنَا وَكُنَّا تُرَابًا ۖ ذَٰلِكَ رَجْعٌ
بَعِيدٌ ﴿٣﴾ قَدْ عَلِمْنَا مَا تَنْقُصُ الْأَرْضُ مِنْهُمْ ۖ وَعِنْدَنَا كِتَابٌ حَفِيزٌ

﴿٤﴾ بَلْ كَذَّبُوا بِالْحَقِّ لَمَّا جَاءَهُمْ فَهُمْ فِي أَمْرٍ مَرِيجٍ ﴿٥﴾

۱- قاف، قسم پر دې پرتمین قرآن، ۲- نه؛ بلکې له دې کبله هېښ شول چې د دوی له منځه یو گواښونکی ورغی، نو کافرانو وویل: دا خو عجیب شی دی، ۳- آیا کله چې و مرو او خاوري وو؟! دا خو (له امکان) لري بیا راستنېدل دي، ۴- په داسې حال کې چې موږ په هغه څه پوه شوي یو چې زمکه ئې ترې کموي، او له موږ سره ساتونکی کتاب دی، ۵- نه؛ بلکې دا حق ئې هغه مهال تکذیب کړ چې ورغی، نو له همدې کبله دوی په گډ وډ کار اخته شوي.

(۱-۵)- د دې مبارکو آیتونو په لارښوونو د ښه پوهېدا لپاره لاندې مطالب په پام کې ولری:

• لکه څنګه چې دا سوره په یوه توري پیل شوې د سوري اساسي مضمون هم یو دی، سوره د بیاژوندون په اړه د منکرینو ویناوي او د هغوی ځوابونه څېړي، د سوري خلاصه د هغې د پای په دوو آیتونو کې په دې توګه راغلي:

يَوْمَ تَشْقُقُ الْأَرْضُ عَنْهُمْ سِرَاعًا ۚ ذَٰلِكَ حَشْرٌ عَلَيْنَا يَسِيرٌ ﴿١٤﴾ نَحْنُ
أَعْلَمُ بِمَا يَقُولُونَ ۚ وَمَا أَنْتَ عَلَيْهِمْ بِجَبَّارٍ ۚ فَذَكِّرْ بِالْقُرْآنِ مَنْ يَخَافُ

وَعِيدِ ﴿١٥﴾

هغه ورځ چې زمکه به په داسې توګه ترې وچوي چې دوی به تلوار کوونکي وي، دا پاڅون پر موږ آسان دی، موږ په هغه څه ښه پوه یو چې دوی ئې وایي، او ته پرې جبر کوونکی نه یی، نو هغه ته په قرآن سره پند ورکړه چې زما له وعید وېرېږي.

یعني هغه ورځ حتماً راتلونکې ده چې انسانان به ژر ژر او په تلوار سره له زمکې راوځي، داسې لکه چې بوټي د زمکې له زړه سر راباسي، په همدې بوټو سره د زمکې خاورین پوستکي چوي او بوټي ژر ژر راتوکېږي. ته اې پیغمبره! پر دغو منکرینو باندي خپله خبره په زور او جبر سره نه مني، ستا دنده دا ده چې په قرآن سره هغه چا ته د قیامت د راتلو یادونه وکړې چې زما له گواښونو وېرېږي.

• په لومړي آیت کې پر دې دروند قرآن لوړه شوې او د یوې داسې ادعاء د اثبات لپاره د شاهد په توګه وړاندي شوی چې په وروستیو آیتونو کې له غور وروسته راته جوته کېږي، دلته قرآن یو ځل بیا د یس او ص د سورتونو په څېر د شاهد په توګه وړاندي شوی خو ورپسې او په لوړې پسي متصل دا نه دي ویل شوي چې دا قرآن د کومي مدعاء د اثبات شهادت ورکوي، د قرآن په نورو دا ډول قسمونو کې تل د قسم ځواب په قسم پسي متصل راځي او مخاطب پوهیږي چې د لوړې موخه څه ده او د کومي وینا د اثبات لپاره شوې، په قرآن کې معمولاً هغه څه د شاهد په توګه وړاندي کېږي چې لوړه پرې کوي، ځواب ئې ورپسې او په څرګندو الفاظو سره راځي، دلته له لوړې وروسته ویل شوي: خبره داسې نه ده لکه چې دوی ئې وایي، بلکې حقیقت دا دی چې دوی له دې کبله هېښ او حیران شول چې د دوی له منځه یو گواښونکی ورغی، نو کافرانو وویل: دا خو عجیب شی دی،

آيا كله چي ومرو او خاوري وو؟! دا خو (له امكان) لري بيا راستنېدل دي، له دې الفاظو په ډېر وضاحت سره معلومېږي چي دوى بيا ژوندون محال گڼلو او د پيغمبر دې وينا ته حيران شوي چي ويل ئي: بيا به راژوندي كېږئ، په اصل كي دغه وينا د قسم ځواب دئ، الله تعالى د دوى وينا ترديدوي او فرمايي: دا قرآن شاهد دئ چي تاسو به بيا راژوندي كېږئ، قرآن هم د رسول الله د رسالت په حقانيت گواهي وركوي او هم د رسول الله پر دې وينا چي انسانان به بياراژوندي كېږي، قرآن كافي شمېر مضبوط دلائل وړاندي كړي او دا ئي ثابته كړي چي انسانان به بياراژوندي كېږي، په دې مباركي سوري كي به تاسو د دغو مضبوطو دلائلو څو بېلگي وگورئ، همداراز دوى ته ويل شوي: الله تعالى په هغه څه بڼه پوه دئ چي انسان له مړيني وروسته او تر خاورو لاندي ورسره مخامخ كېږي، پوهېږي زمكه د ده له بدنه څه كموي، له الفاظو داسي معلومېږي چي زمكه د انسان يوه برخه ترې كموي، هو؛ انسان له دوو برخو جوړ شوى: روح او بدن، له مړيني وروسته خاوري يوازي د ده بدن ترې كم كړي، روح ئي روغه رمته پاته شي، الله تعالى پوهېږي چي څنگه د روح دا كالبت په زمكي كي تجزيه شي، په داسي څه تجزيه شي چي الله تعالى انسانان له هغه پيدا كوي، د انسان بدن له مړيني وروسته خاوري شي او الله تعالى هره ورځ انسانان له همدغي خاوري پيدا كوي!!

• پر دې سربېره د عالم پېښي او حوادث تصادفي او له منصوبي پرته نه دي، هر څه ئي په يوه خوندي كتاب كي ثبت شوي، لكه څنگه چي ستاسو ژوند د الهي ثابتو سننو مطابق پيل شي او پاى ته ورسېږي همداسي به ستاسو بياژوندون د همدې ثابتو الهي سننو مطابق وي.

• داسي نه ده چي د بياژوندون منكرين د خپلي غلطې عقيدې لپاره كوم دليل لري، بلكي دوى عمداً انكار كوي، په داسي حال كي چي د پيغمبر د وينا په حقيقت بڼه پوهېدلي دا حقيقت عمداً تكذيبوي، له همدې كبله ده چي دوى په گډو وډو او رنگا رنگو خبرو لگيا دي، كله يو څه وايي او كله بل څه، ثابت دريځ او څرگنده وينا نه لري. قرآن د گڼ شمير آيتونو په ترڅ كي وايي چي د آخرت او بياژوندون منكرين د انكار لپاره هيڅ دليل نه لري، خيالات ئي گډ وډ او بېل بېل دي، لكه چي فرمايي:

عَمَّ يَتَسَاءَلُونَ ﴿١﴾ عَنِ النَّبِإِ الْعَظِيمِ ﴿٢﴾ الَّذِي هُمْ فِيهِ مُخْتَلِفُونَ ﴿٣﴾

النبأ: ۱-۳

له څه يو بل پوښتي، له هغې ستري خبرې، کوم چي دوی په کې په خپله مختلف دي.

... قُلْ هَلْ عِنْدَكُمْ مِّنْ عِلْمٍ فَتُخْرِجُوهُ لَنَا ۖ إِن تَتَّبِعُونَ إِلَّا الظَّنَّ

وَأِنْ أَنُتُمْ إِلَّا تَخْرُصُونَ ﴿٤٨﴾

الانعام: ۱۴۸

... ووايه: آيا کوم علمي سند درسره شته چي موږ ته ئې راوړاندي کړئ، تاسو خو يوازي په گمانونو پسي درومئ او يوازي په خوشو دروغونو خبرو بوخت يئ.

أَفَلَمْ يَنْظُرُوا إِلَى السَّمَاءِ فَوْقَهُمْ كَيْفَ بَنَيْنَاهَا وَزَيَّنَّاهَا وَمَا لَهَا مِنْ فُرُوجٍ

﴿٦﴾ وَالْأَرْضَ مَدَدْنَاهَا وَأَلْقَيْنَا فِيهَا رَوَاسِيَ وَأَنْبَتْنَا فِيهَا مِنْ كُلِّ زَوْجٍ

بَهِيجٍ ﴿٧﴾ تَبَصَّرَةٌ وَذِكْرَىٰ لِكُلِّ عَبْدٍ مُّنِيبٍ ﴿٨﴾ وَنَزَّلْنَا مِنَ السَّمَاءِ مَاءً

مُبْرَكًا فَأَنْبَتْنَا بِهِ جَنَّاتٍ وَحَبَّ الْحَصِيدِ ﴿٩﴾ وَالنَّخْلَ بَاسِقَاتٍ لِّهَا

طَلْعٌ نَّضِيدٌ ﴿١٠﴾ رِزْقًا لِلْعِبَادِ ۖ وَأَحْيَيْنَا بِهِ بَلْدَةً مَّيْتًا ۚ كَذَٰلِكَ الْخُرُوجُ

﴿١١﴾

۶- نو آيا د خپل سر له پاسه آسمان ته نه گوري چي څنگه مو هغه جوړ کړ او هغه مو بڼايسته کړ، داسي چي هيڅ چاود ئې نشته، ۷- او زمکه مو داسي

چې هغه مو خوره کړه او په هغې کې مو غرونه واچول او په هغې کې مو هر ډول جوړه جوړ بوتې راوټوکول، ۸- هر رجوع کوونکي بنده ته د بصیرت او پند په توګه، ۹- او له آسمانه مو برکتناکي اوبه نازلې کړې چې په همدې سره مو باغونه او ربېل کېدونکي دانه وال بوتې راشنه کړل، ۱۰- او د خرما هسکې ونې چې وږي ئې ډک یو پر بل پراته، ۱۱- د بندګانو لپاره د رزق په توګه، او په همدې سره مو مړ ټاټوبي ژوندی کړ، هغه بیا راوتل به همداسې وي.

(۶-۱۱)- د دې مبارکو آیتونو لارښوونې دا دي:

• آيا د بياژوندون منكرين دي ته پام نه كوي چې د دوى د سر له پاسه دا ستر او پراخ آسمان له دومره بې شمېرو ستورو سره څنگه پيدا شوى، چا په رڼو او ځلاندو ستورو سره ښايسته كړى، داسي چې په هيڅ برخي كې ئې كوم چاود، تشه او خلا نشته، هر څه ئې په منظمه توگه ساتل كېږي؟ او زمكه داسي چې يوه برخه ئې پلنه او آواره او په بلې برخي كې ئې لوړ لوړ غرونه، په هغې كې ډول ډول بوټي، ټول جوړه جوړ، په لوړو كې بېل بېل ډولونه او په آوارو كې بېل بېل، كه زمكه داسي نه وي جوړه شوې چې ځيني ئې لوړي او ځيني آوازي نو د ټولي زمكې موسم به يو ډول وو او يوازې يو ډول بوټي به په كې راشنه كېدل، د آسمان او زمكې په دې جوړښت كې هر رجوع كوونكي بنده ته د بصيرت او پند څرگندي او ځلانده نښې ځان ښيي. دا كافي دي چې د بصيرت خاوندان په دې باور وكړي چې په دې پراخ عالم كې هيڅ خوشى او بې هدفه شى نشته، پر آخرت عدم باور داسي دى لكه چې څوك ووايي: هم دا پراخ عالم خوشى پيدا شوى او هم انسان، حال دا چې دا غلط باور او ناسمه عقیده له هغې انتباه سره قطعاً اړخ نه لگوي چې د بصيرت خاوند انسان ئې له دې عالم ترلاسه كوي.

• نه يوازې د هر يوه په جوړښت كې څرگندي نښې دي بلكې د دوى دواړو ترمنځ په ژور تنسيق او همغږي كې څومره ځلانده نښې برېښي، نه گورئ چې الله تعالى له آسمانه برکتناکي اوبه نازلې کړي او په همدې سره د ډول ډول ونو باغونه او ډول ډول دانه وال بوتې راشنه کړي، د خرما داسې هسکې ونې چې وږي ئې ډک یو پر بل پراته، او دا ټول د انسانانو په خدمت کې،

- دوی ته رزق برابر وي، خوندوري او ګټوري مېوي او دانې.
 - او ګورئ چې په همدې اوبو سره مړه زمکه، سپېره ډاګونه، وچي بېدياوي زرغونه شي او هر لوري ته د ژوند آثار راڅرګند شي.
 - بيا ژوندون او له قبرونو بيا راوتل به همداسي وي.
- د دې هېښوونکو او عقل پاروونکو صحنو له ليدو سره سره څنگه له بياژوندون انکار کوي؟!

كَذَّبَتْ قَبْلَهُمْ قَوْمُ نُوحٍ وَأَصْحَابُ الرَّسِّ وَثَمُودُ ﴿١٢﴾ وَعَادُ وَفِرْعَوْنُ
وَإِخْوَانُ لُوطٍ ﴿١٣﴾ وَأَصْحَابُ الْأَيْكَةِ وَقَوْمُ تُبَّعٍ ﴿١٤﴾ كُلٌّ كَذَّبَ الرُّسُلَ فَحَقَّ
وَعِيدُ ﴿١٥﴾ أَفَعَيْنَا بِالْخَلْقِ الْأَوَّلِ بَلْ هُمْ فِي لَبْسٍ مِّنْ خَلْقٍ جَدِيدٍ ﴿١٦﴾

۱۲- تر دوی وړاندي د نوح قوم، د هغه زاړه کوهي خاوندانو او ثموديانو تکذيب (غوره) کړ، ۱۳- او عاديانو، فرعون، د لوط وروڼو، ۱۴- د هغه څنگه خاوندانو او د تبع قوم، ټولو پيغمبران تکذيب کړل، نو زما وعيد (ګواښ) محقق شو، ۱۵- نو آيا موږ په لومړي پيدايبنت سره ستومانه او ناتوانه شوو؟ نه؛ بلکي دوی د نوي پيدايبنت په اړه په شک کي دي.

(۱۲-۱۵)- په دې مبارکو آيتونو کي د بياژوندون او آخرت لپاره يو بل مضبوط دليل وړاندي شوی، مخکنيو مجرمو او مفسدو قومونو ته سزا ورکول، له هر يوه سره محاسبه، د خپل جرم او فساد مطابق مناسبه سزا، د دوی د ژوند او اقتدار ټغر ټولول او د دوی پر ځای نور راوستل ښيي چې دلته د الله تعالی له لوري د مکافات او مجازات لړۍ روانه ده، وايي:

- آيا د بياژوندون منکرين دې ته پام نه کوي چې تر دوی وړاندي د نوح قوم، د هغه کوهي خاوندان، ثموديانو، عاديانو، فرعونيانو، د لوط وروڼو، د هغه څنگه خاوندانو او د تبع قوم د تکذيب لار غوره کړه، ټولو خپل خپل پيغمبران تکذيب کړل، د همدې تکذيب او مخالفت له کبله په الهي عذاب اخته شول، هغه الهي وعيد او ګواښ محقق شو چې دروغ ئي ګڼلو، دوی د خپلو

پيغمبرانو دا وينا نه منله چي الله تعالى خپلو بندگانو ته د هغوی د کړنو بدله او سزا ورکوي، په دنيا کي هم او په آخرت کي هم، هر يوه د خپلو کړنو دنيایي سزا وکتله، آیا د بصیرت خاوندانو ته دا تاریخي پېښي د عبرت او پند لپاره کافي نه دي؟!

• آیا د بیاژوندون منکرین هغه رب چي دا ټول مخلوقات ئي په لومړي وار پيدا کړي له دې عاجز گڼي چي بیا ئي راپيدا کړي؟! آیا داسي انگېري چي په لومړي پیدایښت سره ستومانه شوی او د بیا پيدا کولو توان ئي ختم شوی؟! نه؛ داسي نه ده؛ بلکي دوی د نوي پیدایښت په اړه شکمن دي، کوم دلیل نه لري، هسي د شک په بیماری اخته دي.

وَلَقَدْ خَلَقْنَا الْإِنْسَانَ وَنَعْلَمُ مَا تُوَسْوِسُ بِهِ نَفْسُهُ ۖ وَحَنُ أَقْرَبُ إِلَيْهِ

مِنْ حَبْلِ الْوَرِيدِ ﴿١٦﴾ إِذْ يَتَلَقَّى الْمُتَلَقِّيَانِ عَنِ الْيَمِينِ وَعَنِ الشِّمَالِ

عَقِيدٌ ﴿١٧﴾ مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ ﴿١٨﴾

۱۶- او یقیناً چي موږ انسان پيدا کړی او په هغه څه پوهیږو چي خپل نفس ئي دی پرې وسوسه کوي، او موږ د غاري تر رگ ورنږدې یو، ۱۷- هغه مهال چي بني او کین لوري ته ناست دوه ترلاسه کوونکي لاسته راوړنه کوي، ۱۸- هیڅ وينا نه وایي مگر دا چي خوا ته ئي چمتو څارونکی وي.

(۱۶-۱۸)- د بیاژوندون منکرینو ته د دې مبارکو آیتونو لارښووني دا دي:
• الله تعالى د انسان پيدا کوونکی دی، د ده د زړه له وسوسو او خیالاتو خبر دی.

• الله تعالى انسان ته د هغه د غاري تر رگ هم ډېر ورنږدې دی.
• د انسان خوا ته ئي د ده بني او کین لوري ته داسي دوه فرشتي گمارلي چي دنده ئي نظارت دی، د انسان هر څه په دقت سره ثبتوي، هیڅ وينا ئي له خولې نه وځي مگر دا چي خوا ته ئي ناست او لیکلو ته چمتو څارونکی ئي ثبتوي.

• په دې مبارکو آيتونو سره د بياژوندون منكرينو ته ويل شوي چې د قيامت په اړه ستاسو انكار په حقيقت كې له هغه ذات انكار دى چې انسان ئې پيدا كړى، هغه چې د انسان د زړه له وسوسو خبر دى، هغه چې نه يوازي د ده د هرې وينا منشأ ورته معلومه ده بلكې د ده د هرې وينا د ضبطولو او ليكلو لپاره ئې داسې فرشتې ټاكلې چې د ده بني او كين لوري ته چمتو ناستي دي، د ده مراقبت كوي او هر څه ئې ليكي.

• د ۱۶ آيت په پاى كې ويل شوي چې الله تعالى انسان ته د هغه د غاړې تر رگ هم ډېر ورنږدې دى، دا مطلب د قرآن په گڼ شمېر آيتونو كې په بېلابېلو الفاظو راغلى، ټول پر دې حقيقت تأكيد كوي چې الله تعالى انسان ته ډېر نږدې دى، يوه ډله چې د اهل ظاهر په نامه يادېږي او الله تعالى او افعال او صفات ئې له انسان سره تشبيه كوي؛ د دا ډول آيتونو په تعبير كې له سختې ستونزې سره مخامخ شي او دې ته ځان اړ گڼي چې هغه تاويل كړي، د دغه آيت په اړه وايي چې الله تعالى په خپل علم سره انسان ته نږدې دى، نه په خپل ذات سره؛ ځاكي د اقرب معنى اعلم ده او د آيت معنى دا ده چې الله تعالى د انسان پر حالت بڼه پوه دى!! دوى ته وايو: كه الله تعالى غوښتى هغه څه ووايي چې تاسو ئې وايئ نو د اقرب پر ځاى به ئې د اعلم صيغه راوړې وه، په نورو ځايونو كې به ئې هم د قرب او معيت صيغې نه كارولې، ستاسو اصلي ستونزه دا ده چې الله تعالى له انسان سره تشبيه كوي، دا درته گرانه ده چې ومنئ چې الله تعالى هم پر عرش استوى كړې او په عين وخت كې له موږ سره په هر ځاى كې دى او انسان ته د هغه د غاړې تر رگ هم زيات ورنږدې دى، ځكه تاسو مخلوق داسې موندلى چې په يوه وخت كې يوازي په يوه ځاى كې اوسېدى شي، الله تعالى له مخلوق سره تشبيه كوي نو ځكه هغه آيتونه تاويلوئ چې تل په هر ځاى كې د الله تعالى په حضور تأكيد لري، موږ وايو: الله تعالى پر عرش استوى كړې او په عين وخت كې انسان ته د هغه تر غاړې زيات ورنږدې دى او په هر ځاى كې له موږ سره دى، خو نه عرش يوه كټ ته ورته شى دى او نه د الله تعالى استوى پر عرش پر يوه كټ د انسان ناستي ته، او نه الله تعالى د مخلوق په څېر په مكان او زمان محدود او مقيد دى.

وَجَاءَتْ سَكْرَةُ الْمَوْتِ بِالْحَقِّ ذَٰلِكَ مَا كُنْتَ مِنْهُ تَحِيدُ ﴿١٩﴾ وَنُفِخَ فِي الصُّورِ ذَٰلِكَ يَوْمُ الْوَعِيدِ ﴿٢٠﴾ وَجَاءَتْ كُلُّ نَفْسٍ مَّعَهَا سَاقِبٌ وَشَهِيدٌ ﴿٢١﴾ لَّقَدْ كُنْتَ فِي غَفْلَةٍ مِّنْ هَٰذَا فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ ﴿٢٢﴾

۱۹- د مرگ بې سدي حقيقت (په څرگنده توگه) راوړ، دا همغه څه دي چي تا تري ډډه کوله، ۲۰- او په شپېلۍ کي به پو کړی شي، دا همغه د وعيد ورځ ده، ۲۱- او هر نفس به په داسي توگه راشي چي له هغه سره به يو بوونکی وي او يو گواه، ۲۲- يقيناً چي ته له دې په غفلت کي وي نو ستا پرده مو اوچته کړه چي له کبله به ئي نن ستا سترگي تېزي وي.

(۱۹-۲۲)- دلته د موضوع د بل اړخ په اړه بحث پيل شوی، دا بحث تر ۳۵ آيت پوري دوام کوي، په دې کي د انسان مرگ، د قيامت په ورځ په شپېلۍ کي له پو کېدو سره سم د انسان بيا راژوندي کېدا، د حشر ميدان ته د ده بېول، له محاسبې وروسته د ځينو دوزخ ته تگ او د ځينو جنت ته تگ څېړل شوي، په پورتنیو مبارکو آيتونو کي ويل شوي:

- د مرگ سکرات او بې سدي د هغه حقيقت په لوري د انسان د سفر پيل دئ چي ده ئي له منلو ډډه کوله، مرگ د آخرت د سفر لومړی پړاو دئ، بنيي چي داسي ذات شته چي انسان ئي ارادې ته منقاد دئ، د ده د مرگ پرېکړه کوي او دی ئي د مخالفت توان نه لري.

- کله چي د مرگ داعي د ده خوا ته راشي او پوه شي چي د ده ژوند پای ته رسېدلی او د بلي نړۍ لوري ته د ده سفر پيل شوی ورته وبه ويل شي: دا همغه څه دئ چي تا تري ډډه کوله، تا مرگ نه غوښتلو ځان دي تري ساتلو خو ستا د خوښي او رضاء خلاف درته راغی، په هغه لوري دي بيایي چي تا تري انکار کولو.

- بيا کله چي د قيامت ورځ راشي او په شپېلۍ کي پو کړی شي، دوی به له

قبرونو راپاڅي او ورته وبه ويل شي: دا د وعيد همغه ورځ ده چي پيغمبرانو ترې وېرولئ او تاسو ترې انکار کولو.

• هر يو به په داسي توگه د الله تعالى لوري ته بېول کېږي چي له هغه سره به يو بېوونکی وي او يو گواه، يوه فرشته به ئې د محشر په لوري تللو ته اړ باسي او بله به د ده پر ټولو کړنو شهادت ورکوي، ده په دنيا کي له دوو خبرو انکار کولو: د الله په لوري تگ، له مړيني وروسته بياژوندون او د الله تعالى په وړاندي ودرېدل، محاسبه او مکافات او مجازات، نو ځکه به نن يوه فرشته دی د خپل انتظار خلاف مخ په وړاندي تگ ته اړ کوي او بله به د ده پر کړنو گواهي ورکوي.

• ده ته به وويل شي: يقيناً چي ته له دې په غفلت کي وې، پر خپلو سترگو دي د خپلو غلطو باورونو توره پرده غوړولي وه، پر دې څرگند حقيقت له اعتراف دي ډډه کوله، اوس مو ستا هغه توره پرده اوچته کړه، د دې پردې د څيري کېدو له کبله ستا سترگي تېزي شوې او هغه څه ليدلي شي چي په دنيا کي ئې له ليدلو عاجز وې، هغه پرده تا په خپله پر خپلو سترگو غوړولي وه.

وَقَالَ قَرِينُهُ هَذَا مَا لَدَىٰ عَتِيدٍ ﴿٢٣﴾ أَلَقِيَا فِي جَهَنَّمَ كُلَّ كَفَّارٍ

عَنِيدٍ ﴿٢٤﴾ مَّنَاعٍ لِلْخَيْرِ مُعْتَدٍ مُّرِيبٍ ﴿٢٥﴾ الَّذِي جَعَلَ مَعَ اللَّهِ إِلَهًا

ءَاخَرَ فَأَلْقِيَاهُ فِي الْعَذَابِ الشَّدِيدِ ﴿٢٦﴾ قَالَ قَرِينُهُ رَبَّنَا مَا أَطْغَيْتُهُ

وَلَكِنْ كَانَ فِي ضَلَالٍ بَعِيدٍ ﴿٢٧﴾ قَالَ لَا تَخْتَصِمُوا لَدَىٰ وَقَدْ قَدَّمْتُ

إِلَيْكُمْ بِالْوَعِيدِ ﴿٢٨﴾ مَا يُبَدِّلُ الْقَوْلُ لَدَىٰ وَمَا أَنَا بِظَلَمٍ لِلْعَبِيدِ ﴿٢٩﴾

۲۳- او همڅنگي به ئې ووايي: دا هغه څه دي چي له ما سره تيار حاضر دي، ۲۴- تاسو دواړه هر ډېر کفر کوونکی عنادگر په دوزخ کي وغورځوئ، ۲۵- همغه د خير ډېر مانع، تېری کوونکی، شک کوونکی، ۲۶- هغه چي له

الله سره ئې بل معبود نیولی، په شدید عذاب کې ئې وغورځوئ، ۲۷-
همڅنگی به ئې ووايي: اې زموږ ربه! ما سرغړاوي ته نه دئ اړ کړی بلکې
په خپله په ژوري تېروتنې کې وو، ۲۸- وبه وایي: زما په وړاندي شخړه مه
کوئ؛ په داسې حال کې چې لا له وړاندي مې وعید درلېږلی وو، ۲۹- زما
خوا ته وینا نه بدلېږي، او زه پر خپلو بندگانو ظلم کوونکی نه یم.

(۲۳-۲۹)- په دې مبارکو آیتونو کې د انسان د اوږده سفر یو بل پړاو او د
آخرت د منکرینو د هغې ورځ حالت انځور شوی چې د الله تعالی په وړاندي
به ولاړ وي، خوا ته ئې هغه دواړه فرشتې چې د ده څارنه ئې کوله، د دې
هیبتناکې صحنې څو برخې داسې دي:

• د الهي محکمې په وړاندي د حاضر کړی شوي همڅنگی به ووايي: دا
هغه څه دي چې له ما سره تیار حاضر دي، د دې الفاظو دوه تعبیرونه کېدی
شي: که دا د شاهد فرشتې وینا وگڼو نو معنی ئې دا ده چې د ده په اړه شواهد
دا دي او که ئې د سائق فرشتې وینا وگڼو نو معنی ئې دا ده چې دا همغه کس
دئ چې ما دلته حاضر کړی او محاسبې او محاکمې ته حاضر دئ. خو د
(من) پر ځای د (ما) راوړل ښيي چې دا د شاهد فرشتې وینا ده.

• الله تعالی به دواړو فرشتو ته امر وکړي: هر ډېر کفر کوونکی عنادگر په
دوزخ کې وغورځوئ، همغه د خیر ډېر مانع، تېری کوونکی، شک کوونکی،
هغه چې له الله سره ئې بل معبود نیولی، په شدید عذاب کې ئې وغورځوئ.
لکه چې گورئ دلته د هغه چا څو خصلتونه په گوته شوي چې له بیاژوندون
انکار کوي، او دا ښيي چې له آخرت انکار په انسان کې دغه بد او کرکجن
خصلتونه زیږوي، ډېره ناشکري، له حق او حقیقت سره نه پخلا کېدونکی عناد
او دښمني، د خیر له چارو ممانعت، د نورو پر حقوقو تېری، څرگندو حقائقو
ته د شک په سترګه کتل، او تر ټولو ستر جرم شرک او له الله سره بل معبود
نیول او د هغه په وړاندي سر تیتول، د قیامت په ورځ به الله تعالی د دغه ستر
مجرم په اړه حکم وکړي: په شدید عذاب کې ئې وغورځوئ.

• دلته یو ځل بیا ویل شوي چې همڅنگی به ئې ووايي: اې زموږ ربه! ما
سرغړاوي ته نه دئ اړ کړی بلکې په خپله په ژوري تېروتنې کې وو،
پوښتنه راولاړېږي چې دا کوم همڅنگی دئ، مخکنی دوه فرشتې که کوم بل

قرین؟ د قرآن نورو آیتونو ته پام سره ویلی شو چې دا د انسان هغه همځنګی دی چې په دنیا کې یې دى شرک، کفر، له آخرت انکار، طغیان او ګناهونو ته هڅولی وو، قرآن په ګڼ شمېر آیتونو کې هغې شخړې ته اشاره کړې چې د قیامت په ورځ او حتی دوزخ کې به د دوزخیانو تر منځ روانه وي، یو به بل ملامتوي، کشران به خپل مشران د خپلې تېروتنې عامل او د دوه برابره عذاب مستحق ګڼي، له الله تعالى به دوى ته د هغې ګناه سزا هم غواړي چې دوى یې لاري کړل، دې ته د **تَخَاصُمِ اَهْلِ النَّارِ** نوم ورکوي او فرمایي: **إِنَّ ذَلِكَ لَحَقٌّ تَخَاصُمُ أَهْلِ النَّارِ** ص: ۶۴. دا د دوزخیانو شخړه یو حقیقت دی. دلته له قرین د دوزخیانو هغه مشران مراد دي چې نورو ته یې د شرک او کفر لوري ته بلنه ورکوله، نور یې طغیان ته هڅول، د قیامت په ورځ به وایي: ما طغیان ته نه دی اړ کړی په خپله یې د طغیان او سرغړاوي لار غوره کړې وه.

● الله تعالى به وفرمایي: زما په وړاندي شخړه مه کوئ؛ اوس او دلته د تخاصم او شخړې ځای او وخت نه دی، تر دې وړاندي مې د دې ورځې له راتلو خبر کړي وئ، ما خپله پرېکړه کړې، دا پرېکړې بدلېدونکې نه دي، ما

يُبَدِّلُ الْقَوْلُ لَدَيَّ: زما خوا ته وینا نه بدلېږي، تخاصم او یو بل ملامتول

ګټه نه لري، د الله تعالى پرېکړې نشي بدلولی، لکه چې د الله سنن ثابت دي او نه بدلېږي همداسې یې پرېکړې او ویناوې ثابتې دي او تغیر نه مومي، د هغه چا پرېکړې بدلېږي چې علم یې ناقص وي، نن یوه خبره سمه ورته معلومه شي او سبا پوه شي چې هغه سمه نه وه بدله یې کړي، الله تعالى عالم الغیب و الشهاده دی، وینا او پرېکړه یې بدلون نه مومي، هره پرېکړه یې عادلانه وي، پر خپلو بندگانو ظلم نه کوي.

دې ته مو پام وي چې د دې آیت دغه فقره (**مَا يُبَدِّلُ الْقَوْلُ لَدَيَّ**) د معراج

اړوند یوه کمزوري روایت کې په دې توګه راغلی چې ګواکي الله تعالى د ورځني فرض لمونځونو د شمېر په اړه نه یا پنځه ځله خپله پرېکړه بدله کړه

او له پنځوسو نې شمېر پنځو ته راکم کړ او بيا نې وفرمايل: ما بیدل القول لدی!! امید دی د دې تفصیل د الاسراء سوري د لومړي آيت په تفسیر کي وگورئ.

يَوْمَ نَقُولُ لِجَهَنَّمَ هَلِ امْتَلَأْتَ وَتَقُولُ هَلْ مِنْ مَّزِيدٍ ﴿٣٠﴾ وَأُزْلِفَتْ
الْجَنَّةُ لِلْمُتَّقِينَ غَيْرَ بَعِيدٍ ﴿٣١﴾ هَذَا مَا تُوْعَدُونَ لِكُلِّ أَوَّابٍ حَفِيزٍ
﴿٣٢﴾ مَنْ خَشِيَ الرَّحْمَنَ الْغَيْبَ وَجَاءَ بِقَلْبٍ مُنِيبٍ ﴿٣٣﴾ ادْخُلُوهَا
بِسَلَامٍ ذَلِكَ يَوْمُ الْخُلُودِ ﴿٣٤﴾ لَهُمْ مَا يَشَاءُونَ فِيهَا وَلَدَيْنَا مَزِيدٌ ﴿٣٥﴾

۳۰- هغه ورځ چي دوزخ ته به ووايو: آيا ډک شوي؟ او هغه به ووايي: آيا مزید څه شته؟! ۳۱- او جنت به متقيانو ته نږدې کړی شي له کوم لري والي پرته، ۳۲- دا هغه څه دي چي له تاسو سره نې وعده کېږي، له هر ډېر ډېر ستنبدونکي (توبه کوونکي) او ښه ساتونکي سره، ۳۳- هغه چي له رحمن رب په غياپ کي وېرېږي او له انابت کوونکي زړه سره راغلي، ۳۴- په سلامتۍ سره ورننوخئ، دا د تل پاته کېدو ورځ ده، ۳۵- دوی ته به په هغه کي هر هغه څه وي چي دوی نې غواړي په داسي حال کي چي له موږ سره لازیات دي.

(۳۰-۳۵)- په دې مبارکو آیتونو کي د دوزخ او دوزخیانو او د جنت او جنتیانو په اړه داسي ویل شوي:

• هغه ورځ چي دوزخ ته به ووايو: آيا ډک شوي؟ او هغه به ووايي: آيا مزید څه شته؟! د دوزخ د دې وينا چي وايي (هل من مزيد) دوه تعبیرونه کېږي شي، لومړی دا چي آيا نور دوزخیان هم شته چي په ما کي واچول شي، او دوهم دا چي آيا په ما کي مزید ځای شته چي نور هم قبول کړی شم، دې ته په پام سره چي په قرآن کي شیطان او د ده انسي تابعینو او ملگرو ته د الله تعالی دا وينا راغلي چي جهنم به له تاسو دواړو ډک کړم، ویلی شو چي

د دوزخ د وينا دوهم تعبير دقيق دئ او مراد ئې دا دئ چې له دوزخيانو داسي تر خولي ډك شوى يم چې هيڅ تش خاى راپه كي نشته. خو دا چې آيا دا خطاب او خواب مجازي دئ كه حقيقي، بايد ووايو چې د دواړو احتمال شته، په قرآن كي دا هم راغلي چې جهنم به دوزحيان په خپل نامه يادوي او د ځان لوري ته به ئې بلي:

تَدْعُوا مَنْ أَدْبَرَ وَتَوَلَّى ۝ وَجَمَعَ فَأَوْعَى ۝

المعارج: ۱۷-۱۸

هغه به ځان ته بولي چې شا ئې اړولې او ډډه ئې كړې او راغونډول ئې، بيا ئې ساتل.

• جنت به متقيانو ته نږدې كړى شي، د دوى او جنت تر منځ به كوم لري والي نه وي، دا هغه څه دي چې الله تعالى له مؤمنانو سره د هغه وعده كړې، له هغو سره چې ډېر ډېر د خپل رب لوري ته ستنېږي او ډېره توبه كوي، هغه چې كله ئې نفس او شيطان كومي گناه، غلطي او حرام كار او وينا ته وهڅوي د نفس او شيطان غوښتنې ته د تسليمېدو پر خاى د خپل رب لوري ته ستنېږي او هغه څه كوي چې خپل رب ئې ورته لارښوونه كړې، هغه چې حفيظ وي، د خپل رب لارښوونې په پام كي نيسي، د ديني حدودو او ضوابطو بڼه ساتونكى وي، پر خپلو ژمنو ودرېږي، پر عهد وفا كوي، هغه چې له رحمن رب په غياب كي وېرېدلى او له انابت كوونكي زړه سره راغلى، دوى ته به وويل شي: په سلامتۍ سره جنت ته ننوځئ، دا د تل پاته كېدو ورځ ده، دوى ته به په هغه كي هر هغه څه وي چې دوى ئې غواړي، ټولو جنتيانو ته د ټولو هغو نعمتونو له وركولو سره سره چې دوى زړه ئې غواړي، بيا به هم له الله تعالى سره لازيات نعمتونه پاته وي.

وَكَمْ أَهْلَكْنَا قَبْلَهُمْ مِّنْ قَرْنٍ هُمْ أَشَدُّ مِنْهُمْ بَطْشًا فَنَقَّبُوا فِي الْبِلَادِ
هَلْ مِنْ مَّحِيسٍ ۝ إِنَّ فِي ذَٰلِكَ لَذِكْرٍ لِّمَن كَانَ لَهُ قَلْبٌ أَوْ أَلْقَى

الَسَّمَعُ وَهُوَ شَهِيدٌ ﴿٣٧﴾

۳۶- او تر دوی وړاندي مو څومره هغه نسلونه هلاک کړل چې تر دوی په لاس اچونو کې ډېر شدید ول؛ له همدې کبله ښارونو ته ننوتل، آیا کوم پناه ځی (ئې) وو، ۳۷- یقیناً چې په دې کې هغه ته حتماً پند دئ چې زړه ئې وي او په داسې حال کې غوږ ږدي چې (په توجه سره) حاضر وي.

(۳۶-۳۷)- په دې مبارکو آیتونو کې د قریشو په اړه ویل شوي:

- د قریشو مشران هسي خپل زور ځواک مغرور کړي او د مسلمانانو په ضد زور زیاتي ته ئې هڅولي، نه گوري چې تر دوی وړاندي مو څومره هغه نسلونه هلاک کړل چې تر دوی په لاس اچونو کې ډېر شدید ول؛ همدغه زور ځواک مغرور کړل، پر نورو تېري او د نورو هېوادونو نیولو ته ئې وهڅول، د ښارونو د نیولو لپاره ئې بریدونه وکړل، الله تعالی ونيول او عذاب پرې نازل شو، آیا داسې پناه ځی ئې ومومو چې پناه وروړي او وژغورل شي؟!
- په دغو تاریخي پېښو کې هغه چا ته د پند او عبرت درس دئ چې زړه ئې زړه وي، د انسان زړه؛ نه د څاروي زړه، هغه چې له حق وینا اغېزمن شي نه هغه چې د تور کاني په څېر وي، او هغه چا ته چې خبره په دقت سره اوري، په داسې حال کې حق وینا ته غوږ ږدي چې زړه او ذهن ئې متوجه وي.

وَلَقَدْ خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ وَمَا مَسَّنَا

مِنْ لُغُوبٍ ﴿٣٨﴾ فَأَصْبَرَ عَلَىٰ مَا يَقُولُونَ وَسَبِّحَ بِحَمْدِ رَبِّكَ قَبْلَ

طُلُوعِ الشَّمْسِ وَقَبْلَ الْغُرُوبِ ﴿٣٩﴾ وَمِنَ اللَّيْلِ فَسَبِّحْهُ وَأَدْبَرَ

السُّجُودِ ﴿٤٠﴾

۳۸- او یقیناً چې موږ آسمانونه او زمکه او هغه څه چې په دوی کې دي په

شپږو ورځو کې پیدا کړل په داسې حال کې چې کومه ستوماني راباندي رانه غله، ۳۹- نو پر هغه څه صبر وکړه چې دوی ئې وایي او تر لمر ختو وړاندي او تر (لمر) لوېدو وړاندي د خپل رب په ستاینې لگیا اوسه، ۴۰- او د شپې په یوې برخې کې د هغه تسبیح وایه او په سجدو پسې هم.

(۳۸-۴۰)- د دې مبارکو آیتونو لارښوونې دا دي:

• الله تعالی آسمانونه او زمکه او هغه څه چې په دوی کې دي په شپږو ورځو کې پیدا کړل په داسې حال کې چې پرې ستومانه شوی نه دی، د بیاژوندون منکرین څنگه د آسمانونو او زمکې خالق ذات د انسان له بیا راژوندي کولو عاجز گڼي؟!

• رسول الله ته د مخالفینو د معاندانه تبلیغاتو په وړاندي دوه سپارښتني شوي: صبر کوه او د خپل رب په تسبیح او ستاینې لگیا اوسه.

• د حمد او تسبیح څو وختونه په گوته شوي: تر لمر ختو وړاندي، تر لمر لوېدو وړاندي، د شپې یوه برخه او له سجدو وروسته. له دې معلومېږي چې دلته د تسبیح او حمد مراد لمونځ دی، تر لمر ختو وړاندي د فجر لمونځ، تر لمر لوېدو وړاندي د ماسپینین او مازدیگر لمونځونه او د شپې یوه برخه د ماښام او ماخستن لمونځونه افاده کوي، خو دا چې تر سجدو وروسته د تسبیح معنی څه ده، څو تعبیرونه درلودی شو:

۱. دلته د سجود مراد لمونځ دی، او له سجدو وروسته تسبیح هغه تسبیحات دي چې تر لمانځه وروسته ویل کېږي او تفصیل ئې په روایاتو کې مومو، لکه له فرض لمانځه وروسته ۳۳ ځله سبحان الله، ۳۳ ځله الحمد لله، ۳۴ ځله الله اکبر، او دې ته ورته نور تسبیحات، که سجود د لمانځه په معنی ونیسو نو معنی ئې دا ده چې یوازې یو رکعت بشپړ لمونځ نشو گڼلی ځکه په یوه رکعت کې سجود (تر دوه زیاتې سجدې) نه وي بلکې یوازې سجدتین (دوه سجدې) وي.

۲. مراد ئې له هرې سجدې وروسته تسبیح ویل دي، او په دې سره هغو تسبیحاتو ته اشاره شوې چې د دوو سجدو تر منځ ویل کېږي.

۳. د ادبار السجود مراد د ستورو د پرېوتو وخت دی، یعنې د ستورو پرېوتا له سجدې سره تشبیه شوې، او په دې سره د تهجد لمونځ ته اشاره شوې، دا

مطلب د الطور په سورې کې په دې صيغه راغلی: وَمِنْ اللَّيْلِ فَسَبِّحْهُ

وَإِذْ بَرَ النُّجُومِ ﴿٤١﴾ او د شپې په یوې برخې کې د هغه تسبیح وایه او د

ستورو د ادبار (شا اړولو) په وخت کې هم. دې ته په پام سره چې تر ادبار السجود وړاندې څو وختونه په گوته شوي، تر لمر ختو وړاندې، تر لمر لوېدو وړاندې، د شپې یوه برخه، د آیتونو تر منځ د تړاو او نظم غوښتنه دا ده چې دا (ادبار السجود) هم د نورو په څېر وخت وي.

وَأَسْمِعْ يَوْمَ يُنَادِ الْمُنَادِ مِنْ مَّكَانٍ قَرِيبٍ ﴿٤٢﴾ يَوْمَ يَسْمَعُونَ الصَّيْحَةَ

بِالْحَقِّ ذَٰلِكَ يَوْمَ الْخُرُوجِ ﴿٤٣﴾ إِنَّا نَحْنُ نُحْيِي وَنُمِيتُ وَإِلَيْنَا الْمَصِيرُ

﴿٤٤﴾ يَوْمَ تَشْقُقُ الْأَرْضُ عَنْهُمْ سَرَّاعًا ذَٰلِكَ حَشْرٌ عَلَيْنَا يَسِيرٌ ﴿٤٥﴾

نَحْنُ أَعْلَمُ بِمَا يَقُولُونَ وَمَا أَنْتَ عَلَيْهِمْ بِجَبَّارٍ ۖ فَذِكْرٌ بِالْقُرْءَانِ مَنْ

تَخَافُ وَعِيدِ ﴿٤٦﴾

۴۱- او واوره؛ هغه ورځ چې منادي به له نږدې ځای غږ کړي، ۴۲- هغه ورځ چې په رښتیني توګه به هغه چيغه اوري، همدا د بیاراولو ورځ ده، ۴۳- یقیناً چې موږ ژوندي کول او مړ کول کوو او زموږ لوري ته ستنېدا ده. ۴۴- هغه ورځ چې زمکه به داسې ترې وچوي چې دوی به تلوار کوونکي وي، دا پاڅون پر موږ آسان دی، ۴۵- موږ په هغه څه بڼه پوه یو چې دوی ئې وایي، او ته پرې جبر کوونکی نه یی، نو هغه ته په قرآن سره پند ورکړه چې زما له وعید وپریږي.

(۴۱-۴۵)- د دې مبارکو آیتونو لارښوونې دا دي:

• دلته قرآن خپل هر مخاطب ته وايي: په غور سره واوړه؛ هغه ورځ هرومرو راتلونکې ده چې منادي به له نږدې ځای غږ کړي، هر څوک به داسې انگېري چې دا منادي ئې خوا ته دی، ټول به په دې ورځ د دغه منادي لور ه چيغه په سمه توگه اوري، د ده بلنې ته به لېک وايي، له قبرونو به راوځي، همدا به د بياراوتلو هغه ورځ وي چې نن ځيني ترې انکار کوي.

• دا خو الله تعالى دئ چې د ژوند او مرگ پرېکړه کوي، د ټولو ستنېدا د ده لوري ته ده. هغه ذات چې نن له مړې خاوري ډول ډول ژوي پيدا کوي، هغه چې ټول ژوي د ده په اراده او له هغو سننو سره سم مري چې ده وضع کړي، د مرگ له پرېکړې د سرغړاوي توان نه لري، ټول ناچار د ده په لور درومي، همدا ذات به ټول انسانان بيا راژوندي کوي. ولي بياژوندون گران او محال درته برېښي!!

• بياژوندون او له قبرونو راوتل به داسې وي چې زمکه به د انسانانو په راوتلو سره چوي او انسانان به په تلوار سره راوځي، همغسې لکه چې نن د يوې تالندي غږ شي، د باران ورېدل پيل شي، تر خاورو لاندي بوتې راژوندي شي، وڅوڅېري، وده وکړي، د زمکې خاورين پوټکي وچوي او د زمکې له زړه سر راوباسي، په همدې بوټو سره د زمکې خاورين پوستکي چوي او بوتې ژر ژر راتوکېږي، لکه چې اوس په مسلسل او پر له پسې توگه د بياژوندون شاهد يو د قيامت د ورځې بياژوندون الله تعالى ته تر دې هم ډېر آسان دئ. هغه ورځ حتماً راتلونکې ده چې انسانان به ژر ژر او په تلوار سره له زمکې راوځي، داسې لکه چې بوتې په پسرلي کې له زمکې سر راباسي.

• رسول الله ته اطمینان ورکړی شوی چې د الله تعالى تر رعايت او عنايت لاندي يې، په هغه څه بڼه پوهېږي چې ستا دښمنان ئې وايي، د دوی د تبليغاتو او مخالفتونو پروا مه کوه.

• رسول الله ته ويل شوي: ستا دنده دا نه ده چې دوی د حق منلو ته اړ کړي، له مخالفتونو او غلطو تبليغاتو ئې منصرف کړي، ته پر دغو منکرينو باندي خپله خبره په زور او جبر سره نه مني، ستا دنده دا ده چې په قرآن سره هغه چا ته د قيامت د راتلو يادونه وکړي چې د الله تعالى له گواښونو وېرېږي.

لکه چې گورئ د سوري دوه وروستي آيتونه د دې سوري جامع تنمه او خلاصه زموږ په وړاندي ږدي او د سوري له ټولو لارښوونو سره ژوري اړيکي لري، تاکيد ئې پر دې دئ چې هغه ورځ حتماً راتلونکې ده چې انسانان به ژر ژر او په تلوار سره له زمکي راوځي، داسي لکه بوتي چې په پسرلي کي له زمکي سر راباسي، همدا موضوع په ټولي سوري کي په مختلفو الفاظو څېړل شوې، همدا راز لکه څنگه چې دلته رسول الله ته ويل شوي چې د دوی د تبليغاتو او مخالفتونو پروا مه کوه، ستا دنده دا نه ده چې دوی د حق منلو ته اړ کړي، دنده دي دا ده چې په قرآن سره هغه چا ته د قيامت د راتلو يادونه وکړي چې د الله تعالی له گواښونو وېرېږي، د سوري په سر کي هم ويل شوي: قسم پر دې پرتمين قرآن، نه؛ بلکي له دې کبله هېښ شول چې د دوی له منځه يو گواښونکی ورغی، نو کافرانو وويل: دا خو عجيب شی دئ، آيا کله چې ومرو او خوري وو؟! دا خو (له امکان) لري بيا راستنېدل دي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

الذاریات

د سوري پېژندنه:

د دې مبارکې سوري نوم (الذاریات) دی چې همدا سوره پرې پیل شوې، ۶۰ آیتونه لري، د لومړیو څلورو آیتونو فواصل ئې د لومړي آیت (ذرواً) ته، د پنځو ورپسې آیتونو ئې (صادق) او (حُبُك) ته او د نورو ئې د لسم آیت (خراصون) او د دولسم آیت (الدین) ته ورته دي، د آیتونو اوږدوالی ئې هغو سورتونو ته ورته دی چې د مکې دور په لومړیو کلونو کې نازل شوي. دا مبارکه سوره په څلورو قسمونو پیل شوې، د قسمونو په پای کې ویل

شوي: **إِنَّمَا تُوعَدُونَ لَصَادِقٌ ﴿١﴾ وَإِنَّ الدِّينَ لَوَاقِعٌ ﴿٢﴾** : بېشکه چې له

تاسو سره کېدونکې وعده رېښتینې ده او دین (د قیامت د ورځې مکافات او مجازات) حتماً واقع کېدونکی دی. همدا مطلب د دې سوري د بحث اصلي موضوع ده، ټول آیتونه ئې پر دغې اساسي خبرې ترکیز کوي چې د قیامت او بیاژوندون وعده رېښتینې ده او مکافات او مجازات حتماً ترسره کېږي، د سوري د ټولو مبارکو آیتونو خلاصه په آخري آیت کې په دې توګه راغلي:

فَوَيْلٌ لِلَّذِينَ كَفَرُوا مِنْ يَوْمِهِمُ الَّذِي يُوعَدُونَ ﴿٣﴾ : نو هغو ته به

افسوسناک حالت وي چې کفر ئې کړی؛ د خپلې هغې ورځې له کبله چې وعده ئې ورکول کېږي.

لکه چې په لومړیو مبارکو آیتونو کې دا موضوع څېړل شوې؛ تاسو به وګورئ چې په دولسم آیت کې راغلي: ستا مخاطبین پوښتنه کوي چې دا د

مکافات او مجازات ورځ به کله وي، هغه ورځ چي دوی به په اور معذب شي، د دوی دې پوښتنې ته ځواب ويل شوی او د دوی د اقناع لپاره په ټولي سوري کي مضبوط دلائل وړاندي شوي، د هغو ولسونو يادونه شوې چي د کفر، ظلم او له قيامت د انکار له کبله په الهي عذاب اخته شوي، لکه د لوط صلعم قوم، فرعونيان، عاديان، ثموديان او د نوح صلعم قوم، په آسمانونو او زمکي کي خورې نښي، د آسمان او زمکي تر منځ دقيق او ژور تنسيق، په خپله د انسان په وجود کي د ده د خالق او پالونکي رب د قدرت او صفاتو مظاهر د داسي قانع کوونکو دلائلو په توگه وړاندي شوي چي هيڅ عقلمن انسان ترې انکار نشي کولی.

بِسْمِ اللَّهِ الرَّحْمَنِ الرَّحِيمِ

وَالذَّارِيَاتِ ذُرُوءًا ﴿١﴾ فَالْحَامِلَاتِ وِقْرًا ﴿٢﴾ فَالْجَارِيَاتِ يُسْرًا ﴿٣﴾

فَالْمُقْسِمَاتِ أَمْرًا ﴿٤﴾ إِنَّمَا تُوعَدُونَ لَصَادِقٌ ﴿٥﴾ وَإِنَّ الْآدِينَ لَوْ قَعُ ﴿٦﴾

۱- قسم په خورونکو د خورولو په حال کې، ۲- بیا د درانه پېټې پر شا وړونکو، ۳- بیا په آسانی خوځېدونکو، ۴- بیا د یوه کار په وېشونکو، ۵- بېشکه چې له تاسو سره کېدونکې وعده رېښتینې ده ۶- او دین (مکافات او مجازات) حتماً واقع کېدونکې دي.

(۱-۶)- لکه چې گورئ د الذاريات د سوري په لومړيو څلورو آيتونو کې په څلورو شيانو لوړه شوي: په الذاريات، الحاملات، الجاريات او المقسمات او له قسمونو وروسته ويل شوي:

إِنَّمَا تُوعَدُونَ لَصَادِقٌ ﴿٥﴾ وَإِنَّ الْآدِينَ لَوْ قَعُ ﴿٦﴾ : بېشکه چې له تاسو سره کېدونکې وعده رېښتینې ده او دین (د قیامت د ورځې مکافات او مجازات) حتماً واقع کېدونکې دي.

راشئ وگورو چې دلته په څه څه لوړه شوي او دا قسمونه څنگه پدې خبرې شهادت ورکوي چې د قیامت وعده رېښتینې او هرو مرو واقع کېدونکې ده؟

څو خبرې باید په پام کې ولرو:

- د بیان له فحوی او انداز معلومېږي چې دلته د یوه شي په څلورو حالتونو لوړه شوې، په وروستيو دريو آيتونو کې د (فاء) توري همدا خبره په گوته

کوي.

- دا شی باید څرگند، واضح او د قرآن هر مخاطب ته جوت وي.
- لومړی باید په قرآن کې د دې لټه وکړو چې څه ئې پدې صفاتو یاد کړي چې شیندل کوي، دروند پیتی حمل کوي، په آسانی خوځېږي او د یوه څه د وېشلو دنده ترسره کوي؟

- دا شی باید د دې ادعاء لپاره واضح دلیل وي چې (شوی وعده رښتیني ده او حساب کتاب تر سره کېدونکی دی)

که قرآن ته مراجعه وکړو نو په گڼ شمېر آیتونو کې به ومومو چې بادونه ئې په همدې صفاتو یاد کړي چې دورې شیندي، ورېځې په سر اخلې، لري لري سیمو ته ئې وړي، په بېلو بېلو لوریو ئې وېشي، د باران د وړولو سبب کېږي، چې بیا پدې باران سره مړه زمکه راژوندي کېږي او ونې او بوټي راشنه کېږي. او قرآن په گڼ شمېر آیتونو کې په باران سره د مړې زمکې په راژوندي کېدو استدلال کوي او وایي چې تاسو به هم دغسې بیا راژوندي کېږئ. دا څو آیتونه ئې مثالونه دي:

وَهُوَ الَّذِي يُرْسِلُ الرِّيحَ بُشْرًا بَيْنَ يَدَيْ رَحْمَتِهِ ^ط حَتَّىٰ إِذَا أَقْلَّتْ

سَحَابًا ثِقَالًا سُقْنَهُ لِبَلَدٍ مَّيِّتٍ فَأَنْزَلْنَا بِهِ الْمَاءَ فَأَخْرَجْنَا بِهِ ^ط مِنْ كُلِّ

الشَّعَرَةِ ^ع كَذَٰلِكَ خُرْجُ الْمَوْتَىٰ لَعَلَّكُمْ تَذَكَّرُونَ ﴿٥٧﴾

الاعراف: ۵۷

او دی هغه ذات دی چې بادونه تر خپل رحمت (باران) وړاندي د زېږي په توگه لېږي، تر هغه چې درنې ورېځې اوچتي کړي، د مړه ټاټوبي په لوري ئې وخوځوو، نو په هغه سره اوبه راوورو او پدې سره هر راز میوې راوباسو، همداراز به مړي راباسو، ښايي پند واخلي. دا مبارك آیت په څو مهمو خبرو تاکید کوي:

- هغه ذات چې د ده په حکم بادونه خوځېږي، ورېځې هغو لرو لرو سیمو ته انتقالوي چې باران ته اړي او سترگې په لار دي، په هغوی باران وروي او

د قرآن پېلوشي الذاريات

په همدې باران سره د زمکي له زړه راز راز دانې او ميوي راشنې کوي، همدا ذات به مري همداسي بيا راژوندي کوي.

• تاسو چي هره ورځ د يوې سيلۍ په ذريعه د بيا ژوندون بېلگي په خپلو سترگو گورئ؛ نو څنگه د قيامت په ورځ بيا ژوندون درته گران برېښي؟ له هري سيلۍ وروسته د ژوندون د لړۍ پيل کېدل خو بايد تاسو ته هره شېبه د قيامت ورځ دريادولې.

• هغه ذات چي مړه زمکه په يوې سيلۍ او ورپسې باران سره ژوندۍ کوي او ډول ډول نيانات ترې راباسي، تا هم بېرته راژوندۍ کولی شي.

وَأَضْرَبَ لَهُمْ مَثَلًا الْحَيَاةَ الدُّنْيَا كَمَا أَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ فَأَصْبَحَ هَشِيمًا تَذْرُوهُ الرِّيْحُ ۗ وَكَانَ اللَّهُ عَلَى كُلِّ

الكهف: ٤٥

شَيْءٍ مُّقْتَدِرًا ﴿٤٥﴾

د دنيايي ژوند مثال ورته تېر کړه چي داسي دئ لکه هغه اوبه چي موږ ئي له آسمانه راوورو او په همدې سره د زمکي بوټي گڼ گڼ راوتوکيږي، او (ژر) داسي مات مات شي چي باد ئي الوځوي، او الله په هر څه توانمن دئ،

اللَّهُ الَّذِي يُرْسِلُ الرِّيْحَ فَتُثِيرُ سَحَابًا فَيَبْسُطُهُ فِي السَّمَاءِ كَيْفَ يَشَاءُ وَيَجْعَلُهُ كِسْفًا فَتَرَى الْوَدْقَ يَخْرُجُ مِنْ خِلَالِهِ ۚ فَإِذَا أَصَابَ بِهِ مَنْ

يَشَاءُ مِنْ عِبَادِهِ إِذَا هُمْ يَسْتَبْشِرُونَ ﴿٤٦﴾ وَإِنْ كَانُوا مِنْ قَبْلِ أَنْ يُنْزَلَ

عَلَيْهِمْ مِنْ قَبْلِهِ لَمُبْلِسِينَ ﴿٤٦﴾ فَانْظُرْ إِلَى ءَاثِرِ رَحْمَتِ اللَّهِ كَيْفَ

يُخَيِّ الْأَرْضَ بَعْدَ مَوْتِهَا ۚ إِنَّ ذَلِكَ لَمُحْيٍ الْمَوْتَى ۚ وَهُوَ عَلَى كُلِّ

الروم: ۴۸-۵۰

شَيْءٌ قَدِيرٌ ﴿٥٠﴾

الله همغه ذات دئ چي دغه سيلی رالپړي چي وربځي خوځوي، بيا ئي څنگه چي غواړي په آسمان کي ئي خوري وري او توتې توتې کړي، بيا گوري چي له منځه ئي څاڅکي راوځي او چي کله ئي خپلو هغو بندگانو ته ورسوي چي دی ئي غواړي؛ ناڅاپه (پرې) خوشحاليږي، په داسي حال کي چي تر دې وړاندي چي پرې وورپړي ناهيلي ول. نو د الله د رحمت آثارو ته وگوره چي څنگه زمکه له مړيني ئي وروسته راژوندی کوي، يقيناً چي همدا ذات د مرو ژوندی کوونکی دئ، او هغه پر هر څه ښه توانمن دئ.

وَاللَّهُ الَّذِي أَرْسَلَ الرِّيحَ فَتُثِيرُ سَحَابًا فُسْقَنَهُ إِلَىٰ بَلَدٍ مَّيِّتٍ فَأَحْيَيْنَا بِهِ

الْأَرْضَ بَعْدَ مَوْتِهَا ۚ كَذَٰلِكَ النُّشُورُ ﴿٥١﴾

فاطر: ۹

او الله هغه ذات دئ چي بادونه ئي راولپړل چي وربځي خوځوي، نو د مړه ټاټوبي په لور مو بوتلې، بيا مو زمکه د هغې له مړيني وروسته پرې راژوندی کړه، خورېدا (بياژوندون) به همداسي وي.

- د قسمونو په ځواب کي دوه خبري شوې: له تاسو سره شوې وعده رښتيني ده. اودين (د قيامت د ورځي مکافات او مجازات) واقع کېدونکی دئ.
- د قسمونو په سر کي د بادونو د شيندلو او خورولو صفت ته اشاره شوې او په پای کي د تقسيم او وېشلو صفت، لومړی صفت ئي د قيامت په ورځ د دې دنيا د ختمېدو له صحنې سره او وروستی صفت ئي د مکافات او مجازات له قضیې سره اړخ لگوي، شيندونکي بادونه طوفانونه راولاړوي او تقسيموونکي بادونه هرچا او هري سيمي ته خپله مناسبه برخه لپړدوي، يو پدې دلالت کوي چي په يوه ستر وړانونکي طوفان سره به دا دنيا ختمېږي او بل پدې چي له هرچا سره به مناسبه معامله ترسره کېږي او مکافات مجازات به تحقق مومي.

زه وربځي گورم چي په آسمان کي سره تقسيم شي، په بېلو بېلو لارو

د قرآن پېلوشي الذاريات

رواني شي، هري خوا ته يوه مناسبه برخه وخوځېږي، په غرونو ډېري واورې ووروي او په آوارو زمکو د ضرورت په اندازه باران، هلته ډېرو واورو ته ضرورت دئ تر څو كافي مقدار ذخيره شي او بيا په دوبي كي ورو ورو ويلي شي او د چينو، كاريزونو او ويالو په بڼه كي وبهېږي او په هغه وخت كي انسان، حيوان او نبات خړوبه كړي چي بارانونه نه ورېږي، خو په آوارو سيمو كي باران ته اړتيا زياته وي او ورېځي همدا كار كوي!!

كه لدې سره سره چي قرآن د نوموړو قسمونو شرح او تفسير زمونږ مخي ته ږدي، څوك راپورته شي او له خپلي رأيي او خيال دغو قسمونو ته داسي تعبير وړاندي كړي چي نه له قرآن ورته څه دليل لري او نه د قسمونو او ځواب ترمنځ ئې ارتباط او تړاو ښودلې شي، نو پر قرآن د ايمان تقاضا خو دا ده چي داسي تعبيرونو ته هيڅ اعتناء ونكړو.

وَالسَّمَاءِ ذَاتِ الْحُبُوبِ ﴿٧﴾ إِنَّكُمْ لَفِي قَوْلٍ مُّخْتَلِفٍ ﴿٨﴾ يُؤَفِّكُ عَنْهُ مَنَّ

أُفِكَ ﴿٩﴾ قَتَلَ الْخَرَّصُونَ ﴿١٠﴾ الَّذِينَ هُمْ فِي غَمْرَةٍ سَاهُونَ ﴿١١﴾

۷- قسم د لارو خاوند آسمان باندي، ۸- يقيناً چي تاسو په مختلفي وينا كي يئ، ۹- هغه ترې اړول كېږي چي اړول شوي، ۱۰- مړه دي وي دا دروغجن اټكل كوونكي، ۱۱- هغه چي په ژور جهالت كي بېخوده دي.

(۷-۱۱)- دلته د قرآن د يوې بلي لوري شاهد يو، پر آسمان لوړه شوې او يوه ځانگړي صفت ته ئې اشاره شوې او ويل شوي: قسم د لارو خاوند آسمان باندي او ورپسې ويل شوي: يقيناً چي تاسو په مختلفي وينا كي ياست. د قسم او ځواب ترمنځ ئې د ارتباط په اړه تر څه ويلو وړاندي بايد څو ټكي واضح شي:

- د آسمان دا صفت چي د لارو خاوند دئ؛ بايد داسي څرگند صفت وي چي د قرآن هر مخاطب ته قابل درك او قابل فهم وي.
- پدې صفت استدلال سره بايد دا خبره ثابته كړي شي چي د بياژوندون په اړه د مخالفينو باور د حقيقت خلاف دئ.
- كه لږ دقت وكړو نو په آسمان كي يوازي هغه لاري په نظر راځي چي

ستوري او آسماني اجرام پرې درومي، له هغو لارو پرته چې د آسمان د هر ستوري لپاره بېله بېله ټاکلي شوي او هر ستوري يوي خوا بلي خوا ته له انحراف پرته پکې درومي، نوري لاري نشو ليدلي. قرآن د لمر او سپوږمۍ په هکله وايي چې هر يو په خپل خپل خاص فلك او مدار کي درومي:

وَهُوَ الَّذِي خَلَقَ اللَّيْلَ وَالنَّهَارَ وَالشَّمْسَ وَالْقَمَرَ كُلٌّ فِي فَلَكٍ يَسْبَحُونَ

الانبياء: ۳۳



او دی هغه ذات دی چې شپه، ورځ، لمر او سپوږمۍ ئې پيدا کړل، داسي چې هر يو په يوه فلك کي لامبو وهي (خوځي).

لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ وَكُلٌّ فِي

فَلَكَ يَسْبَحُونَ

يس: ۴۰

نه لمر ته بنيابي چې سپوږمۍ لاندي کړي او نه شپه پر ورځ وړاندي کېدونکي ده، او هر يو په خپل خپل فلك کي لامبو (په فضاء کي درومي). دا مبارك آيت وايي:

● لمر د سپوږمۍ د جذبولو، له خپل ځانگړي مداره د هغې د ايستلو فرصت نه ترلاسه کوي، يو د بل په مدار کي نه ننوځي، هر يو په خپل مسير کي خوځيږي، د دوی ترمنځ ټکر او تصادم نه راځي، په دې وسيع کائنات کي دا بې شمېره اجرام، هر يو په يوه معين مدار کي خوځيږي، يو بل نه مومي چې له هغه سره ټکر وکړي او هغه جذب کړي، هر يو خپل حد پېژني، له هغه تېرې او تجاوز نشي کولی، نه لمر له خپل ټاکلي مدار او مستقر بل لوري ته خوځېدلی شي او د سپوږمۍ په مدار کي داخلېدلی شي او نه هغه جذبولی شي، نه د دغو دواړو ترمنځ تصادم او ټکر راځي او نه هم شپه په ورځ باندې سبقت کولی شي، برعکس هره يوه په خپل وخت او نېټه راځي، دا د سپوږمۍ او لمر لپاره معين حدود چا وضع کړي چې له هغه د يوې ذرې په

اندازه د تجاوز او تېري توان نه لري، دا څنگه او د چا د ارادې په وړاندې محکوم او مقهور دي؟

گورئ چې لمر زرگونه کاله په پرله پسې او منظمه توگه؛ له یوه ځایه طلوع کوي او په یوه ځای کې غروب کوي!! دغه معین مسیر طوعاً او کرهاً پلې کوي او له هغه یوه خوا بله خوا د انحراف قدرت نه لري، دا څوک اداره کوي؟ دا په وسیع آسمان کې د ستورو ترمنځ ټکر او تصادم ولې نه راځي؟ ولې یو د بل مسیر ته نه داخلېږي؟ دا هر یو په خپل خپل مسیر کې څوک اداره کوي؟ د دې تر شا د چا اراده ده؟ د چا د ارادې په وړاندې محکوم او مقهور دي چې په داسې منظم ډول او په ټول انقیاد سره په خپل معین مدار کې خوځېږي او یو انچ له هغه یوه او بل لوري ته انحراف نشي کولی؟! همداراز شپه او ورځ خپل هغه حد پېژني چې ورته ټاکل شوی، له هغه تېری نشي کولی، نه اوږدېږي او نه هم لنډېږي، یوه له بلې سبقت نه کوي چې د شپې پر ځای ورځ راشي یا د ورځې پر ځای شپه راشي او یوه له بلې سبقت وکړي، بلکې هره یوه خپل حد پېژني او په خپل وخت کې راځي.

آیا دا دلیل د دې خبرې د ثبوت لپاره کفایت نه کوي چې دا هر څه یو مالک ټولواک اداره کوي، او هر څه د هغه مالک الله د ارادې په وړاندې محکوم او مقهور دي؟

که لږ څیر شو نو راته جوته به شي چې د آسمان په غېږ کې د ملیاردونو اجرامو لاري غځېدلې دي، د آسمان لپاره دا صفت ډېر موزون او مناسب

صفت دی (ذَاتِ الْحُبُك: د لارو خاوند).

● پدې خور او ستر آسمان کې، دا دقیق او کلک نظم، دا بې شمېره ستوري چې هر یو ئې په خپل خپل مدار کې ساتل کېږي، له تصادم او ټکر ئې مخنیوی کېږي او نه پرېږدي چې ستر ستر ستوري واړه واړه جذب کړي، یو د بل په مدار کې داخل شي او هر څه سره گډ وېشي، دا پدې دلالت کوي چې پدې عالم کې نظم حاکم دی، خوشی او بېهوده او بې هدفه ندی پيدا شوی، خپلې مخې ته ندی پرېښودل شوی، دا ټول داسې واکمن ذات اداره کوي چې هرڅه ئې په واک کې دي او په هر څه قادر دی.

له دې شرحي وروسته د قسم او ځواب ترمنځ ئې تړاو په ډېره آساني

موندلی شو. له قیامت منکر انسان چي په څه باور لري او د دې باور له مخي څه وايي، دا له هغه څه سره اختلاف لري چي لدې منظم او ستر آسمان هر سترگور انسان او هر د عقل او پوهي خاوند ئي ترلاسه کوي، دا په يوه څه دلالت کوي او دوی د دې خلاف بل څه وايي، دوی عالم بي هدفه، بي مقصده، نامنظمه، خپلي مخي ته پرېښودل شوي مجموعه گڼي، چي نه خالق لري او نه واکمن او ځواکمن ساتونکی او اداره کوونکی!! همدا غلطه انگېرنه ئي له قیامت او الهي محاسبې انکار ته تیاروي خو آسمان او د آسمان پدې بي شمېره لارو باندي تلونکي ستوري د دې بي بنسټه تصور خلاف په بل څه حکم کوي. له دې څرگند حقیقت به یوازي هغه انکار کوي او بل لوري ته به اړول کېږي چي معیارونه ئي بدل شوي، له سمې لاري ئي مخ بل لوري ته اړول شوی او سالم انساني فطرت ئي کور شوی، قضاوتونه ئي تل دروغجن او د گمان او اټکل له مخي وي، مړه دي وي دا دروغجن اټکل کوونکي، هغه چي په ژور جهالت کي بېخوده دي.

يَسْأَلُونَ أَيَّانَ يَوْمِ الدِّينِ ﴿١٢﴾ يَوْمَ هُمْ عَلَى النَّارِ يُفْتَنُونَ ﴿١٣﴾ ذُوقُوا

فِتْنَتِكُمْ هَذَا الَّذِي كُنْتُمْ بِهِ تَسْتَعْجِلُونَ ﴿١٤﴾

۱۲- پوښتي چي دا د مكافات او مجازات ورځ به كله وي، ۱۳- هغه ورځ چي دوی به په اور معذب شي، ۱۴- د خپلي فتنې خوند وځكئ؛ دا هغه څه دي چي تاسو په تلوار غوښتلو.

(۱۲-۱۴)- دا مبارك آيتونه د قیامت د منكرينو په اړه وايي: دوی پوښتنه كوي چي دا د محاسبې او مكافات او مجازات ورځ به كله وي؟ له هغه وروسته دا پوښتنه كوي چي په مخكښو آيتونو كي ډېر مضبوط او انكار نه منونكي دلائل دوی ته وړاندي شوي، خو د دې پر ځای چي دا دلائل يا ومنې او يا ئي رد كړي د استنكار په توگه وايي: قیامت به كله راځي، ولي تر نن پوري رانه غی، دا گڼ شمېر پیغمبران راغلي او هر یوه د قیامت د راتلو خبره كړې؛ ولي یوه هم رښتیا نه شوه؟! د دوی په ځواب كي ویل شوي: هغه چي په دغو مضبوطو عقلي دلائلو هم نه قانع كېږي؛ پرې ئي ږده چي

هغه ورځ په خپلو سترگو وگوري، هغه ورځ چې دوی به په اور معذب شي، او ورته وبه ویل شي: د خپلي فتنې خوند وځکې؛ هغه فتنه چې ستاسو غلط باورونه او له قیامت انکار نې باعث شو، هغه عذاب چې دغې فتنې ورسره مخامخ کړئ، دا همغه څه دي چې تاسو په تلوار غوښتلو، تاسو له الهي مکافات او مجازات انکار کولو او ویل مو: که الهي محاسبه او مجازات حقیقت لري نو ولي ځنډېږي، دا دئ ستاسو غوښتنه ترسره شوه!!

إِنَّ الْمُتَّقِينَ فِي جَنَّاتٍ وَعُيُونٍ ﴿١٥﴾ ءَاخِذِينَ مَا ءَاتَاهُمْ رَبُّهُمْ ؕ إِنَّهُمْ كَانُوا

قَبْلَ ذَلِكَ مُحْسِنِينَ ﴿١٦﴾ كَانُوا قَلِيلًا مِّنَ اللَّيْلِ مَا يَهْجَعُونَ ﴿١٧﴾

وَبِالْأَشْحَارِ هُمْ يَسْتَغْفِرُونَ ﴿١٨﴾ وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ ﴿١٩﴾

۱۵- یقیناً چې متقیان به په جنتونو او چینو کې وي، ۱۶- هغه څه به ترلاسه کوي چې د دوی رب ورکړي، دوی تر دې وړاندي نېکان ول، ۱۷- د شپې لږ برخه به په اړخ پرېوتل، ۱۸- او سحر مهال به ئې مغفرت غوښتو، ۱۹- او په مالونو کې ئې د سائل او محروم لپاره ځانگړی حق وو.

(۱۵-۱۹)- په دې مبارکو آیتونو کې متقیان او په جنت کې د دوی حالت داسې انځور شوی:

- متقیان به په جنتونو او چینو کې وي،
- هغه څه به ترلاسه کوي چې د دوی رب ورکړي،
- دوی تر دې وړاندي نېکان ول،
- د شپې لږ برخه به د خوب لپاره په اړخ پرېوتل،
- خو سره له دې به ئې سحر مهال له خپل رب مغفرت غوښتو،
- او په مالونو کې ئې د سائل او محروم لپاره ځانگړی حق وو.

وَفِي الْأَرْضِ ءَايَاتٌ لِّلْمُوقِنِينَ ﴿٢٠﴾ وَفِي أَنْفُسِكُمْ ؕ أَفَلَا تُبْصِرُونَ ﴿٢١﴾ وَفِي

السَّمَاءِ رِزْقُكُمْ وَمَا تُوعَدُونَ ﴿٢٢﴾ فَوَرَبِّ السَّمَاءِ وَالْأَرْضِ إِنَّهُ لَحَقُّ
مِثْلٍ مَّا أَنْتُمْ تَنْطِقُونَ ﴿٢٣﴾

۲۰- او په زمکي کي د يقين کوونکو لپاره ډېري څرگندي نښي دي، ۲۱- او ستاسو په خپل وجود کي هم، نو آيا سترگورتيا نه کوئ، ۲۲- او په آسمان کي ستاسو رزق دئ او هغه څه چي وعده ئي درکول کېږي، ۲۳- نو د آسمان او زمکي پر رب قسم چي دا په يقيني توگه داسي حقيقت دئ لکه چي تاسو خبري کوئ.

(۲۰-۲۳)- دا مبارك آيتونه موږ ته وايي:

• هم په زمکي کي د يقين کوونکو لپاره ډېري څرگندي نښي دي او هم ستاسو په خپل وجود کي، نو آيا سترگورتيا نه کوئ، د زمکي هر لوري او هر څه ته چي خير شئ تاسو ته به د حال په ژبه په جگ غږ وايي چي خالق، پالونکی او ساتونکی ئي علیم او حکیم رب دئ، هر لوري ته به له مړيني وروسته د بياژوندي کېدو بېلگي وگورئ، همغه رب دئ چي ژوي له مړي خاوري پيدا کوي، بوټي او وني ومري او بيا راژوندي شي، د انسان په خپل وجود کي د الله تعالی د صفاتو مظاهر گورو، له خاوري د ده پيدايښت، په ټاکلي نېټې د مور د رحم له نړۍ د دنيا نړۍ ته د ده تگ، له ماشومتوب تر زړښت د ده وده او عروج او زوال، د مرگ په وړاندي د ده ناچاري او په ټاکلي نېټې د مرگ داعي ته لبيک ويل، هغه څرگندي نښي دي چي د بصيرت خاوندانو ته د ايمان او يقين تلقين کوي، څه چي د دې سوري په سر کي ويل شوي د بصيرت خاوندان ئي هم د زمکي له هر څه ترلاسه کوي او هم د انسان له جوړښت. انسان سترگي لري او دا بڼي چي خالق ئي بصير دئ، انسان د بڼه او بد تر منځ د قضاوت کولو صفت لري او دا بڼي چي خالق ئي حتماً په دې صفت متصف دئ، د انسان علم د الله تعالی د علم د صفت مظهر دئ، د انسان په جوړښت کي د علم او حکمت دومره پراخ، دقيق او حيرانوونکي مظاهر گورو چي په جگ غږ موږ ته وايي: خالق ئي علیم او حکیم ذات دئ، د مثال په توگه د انسان سترگه دومره ظريفه او پر علمي

بنستونو جوړه شوي وسيله ده چي كه د نړۍ ټول ساينسپوهان راغونډ شي، د يويشتمې پېړۍ ټول پر مخ تللي وسائل په واك كي وركړي شي، په يوه مجهز لابراتوار كي سل كاله شپه ورځ كار وكړي؛ داسي وسيله نشي جوړولى چي د سترگي د يوې وړې برخي كار تر سره كړي شي، د انسان دماغ دومره پېچلى نظام دى چي كه د نړۍ ټول پر مختللي كامپيوټرونه راغونډ كړئ او داسي ستر كامپيوټر ترې جوړ كړئ چي د نيويارك په څېر ستر بڼار په اندازه ځاى ونيسي نو همدا ستر كامپيوټر دومره څه نشي كولى چي د انسان د مغز يوه برخه ئې كوي، د انسان د ويني سپين كرويات د ميكروبونو په تشخيص او د هغوى په ضد د ضروري دوا په توليد كي دومره مهارت لري چي د نړۍ ستر ستر لابراتوارونه او د ادويې د توليد ستري ستري كمپنۍ ترې عاجز دي.

• ستاسو رزق له آسمانه راځي، پرېكړه ئې په آسمان كي كيږي، اوبه او د لمر رڼا او تودوخه چي د رزق تر ټولو مهم توكي او د بوټو، مېوو او دانو د راټوكېدو اساسي عوامل دي له آسمان رادرومي، او دا بنيې چي آسمان او زمكه د يوه خالق له لوري پيدا شوي، د دوى تر منځ دا تنسيق او همغږي د ده له لوري رامنځته شوې.

• د جنت وعدي د همغه ذات له لوري دي چي همدا نن له آسمان او زمكي تاسو ته روزي دركوي.

• نو د آسمان او زمكي پر رب قسم چي دا په يقيني توگه داسي حقيقت دى لكه چي تاسو خبري كوئ، په زمكي او آسمان كي د ربوبيت مظاهر شهادت وركوي چي د دې سوري په سر كي راغلي وينا يو داسي څرگند حقيقت دى او انكار ترې گران لكه د انسان خپلي خبرې چي هم ئې څرنگوالى ورته جوت وي او هم ترې انكار ورته گران.

هَلْ أَتَاكَ حَدِيثُ ضَيْفِ إِبْرَاهِيمَ الْمُكْرَمِ ﴿٢٤﴾ إِذْ دَخَلُوا عَلَيْهِ
فَقَالُوا سَلَامًا ۖ قَالَ سَلَامٌ قَوْمٌ مُنْكَرُونَ ﴿٢٥﴾ فَرَاغَ إِلَىٰ أَهْلِهِ ۖ فَجَاءَ

بِعَجَلٍ سَمِينٍ ﴿٢٥﴾ فَقَرَّبَهُ إِلَيْهِمْ قَالَ أَلَا تَأْكُلُونَ ﴿٢٦﴾ فَأَوْجَسَ مِنْهُمْ خِيفَةً ۖ قَالُوا لَا تَخَفْ ۖ وَدَشَّرُوهُ بِغُلَمٍ عَالِمٍ ﴿٢٧﴾ فَأَقْبَلَتْ امْرَأَتُهُ فِي صَرَقٍ فَصَكَّتْ وَجْهَهَا وَقَالَتْ عَجُوزٌ عَقِيمٌ ﴿٢٨﴾ قَالُوا كَذَلِكَ قَالَ رَبُّكَ إِنَّهُ هُوَ الْحَكِيمُ الْعَلِيمُ ﴿٢٩﴾ قَالَ فَمَا خَطْبُكُمْ أَيُّهَا الْمُرْسَلُونَ ﴿٣٠﴾ قَالُوا إِنَّا أُرْسِلْنَا إِلَىٰ قَوْمٍ مُّجْرِمِينَ ﴿٣١﴾ لِنُرْسِلَ عَلَيْهِمْ حِجَارَةً مِّن طِينٍ ﴿٣٢﴾ مُّسَوَّمَةً عِندَ رَبِّكَ لِلْمُسْرِفِينَ ﴿٣٣﴾ فَأَخْرَجْنَا مَن كَانَ فِيهَا مِّنَ الْمُؤْمِنِينَ ﴿٣٤﴾ فَمَا وَجَدْنَا فِيهَا غَيْرَ بَيْتٍ مِّنَ الْمُسْلِمِينَ ﴿٣٥﴾ وَتَرَكْنَا فِيهَا آيَةً لِلَّذِينَ يَخَافُونَ الْعَذَابَ الْأَلِيمَ ﴿٣٦﴾

۲۴- آيا د ابراهيم د درنو مېلمنو خبر دررسېدلى، ۲۵- هغه مهال چي خوا ته ئې ورغلل او وئې ويل: سلام، ده (ورته) وويل: سلام، ناآشنا وگړي، ۲۶- نو غلى خپل تېر ته ورغى او خورب سخوندر ئې (وريت كړى) راوړ، ۲۷- نو دوى ته ئې په داسي حال كي ورنږدې كړ چي وئې ويل: آيا نه ئې خورئ؟ ۲۸- نو لدوى ئې يو ډول وېره احساس كړه، وئې ويل: مه وپريږه، او د يوه پوه ځوانكي زېږى ئې وركړ، ۲۹- مېرمني ئې مخ ورواړاو او په حيرانتيا سره ئې په داسي حال كي په جگ غږ وويل چي خپل مخ ئې په څپېره وواهو: يوه شنډه بوډى (او د زوى زېږى)؟!، ۳۰- وئې ويل: ستا رب همداسي ويلى، يقيناً چي هغه پوه باحكت دئ، ۳۱- وئې ويل: نو اې استازو! مأموريت مو څه دئ؟ ۳۲- وئې ويل: د يوه مجرم قوم لوري ته لېږل شوي يو، ۳۳- چي ځينې ډبرې ووروو، ۳۴- هغه چي د مسرفينو

د قرآن پېلوشي الذاريات

لپاره ستا د رب خوا ته نېنه شوې دي، ۳۵- نو هغه مؤمنان مو ترې وايستل چي په هغه (بنار) كي ول، ۳۶- نو موږ په هغه كي د مسلمانانو له يوې كورنۍ پرته (بله) ونه موندله، ۳۷- او په دوى كي مو د هغو لپاره څرگنده (د عبرت) نېنه پرېښوده چي له دردناك عذاب وېرېږي.

(۲۴-۳۷)- دلته او تر دې وروسته څو آيتونو كي د سورې اساسي موضوع په څو تاريخي قصو كي څېړل شوې، په دغو قصو كي د مكافات او مجازات الهي سنت څلېږي، په سر كي د ابراهيم صلعم د قصې دا برخه راوړل شوې چي په زړښت كي او په داسي حال كي د زوى زېرى وركړى شو چي مېرمن ئې شنه وه، د همدې زېري تر څنگ ئې پر يوه مجرم ولس د الهي عذاب نازلېدو خبر وركړ، قصه داسي پيل شوې:

• آيا د ابراهيم د درنو مېلمنو خبر دررسېدلې، هغه مهال چي د فرشتو يو ټولگى د ځوانانو په بني كي ورغى، پر ده ئې سلام واچاوه، د سلام ځواب ئې په سلام سره وركړ، نابلد او ناآشنا ئې وموندل، غلى خپل ټبر ته ورغى او وريت شوى ځورب سخوندر ئې راوړ او د مېلمنو مخي ته ئې كېښود، متوجه شو چي هغوى لاس نه وروړي، وئې ويل: آيا نه ئې خورئ؟ د دوى دا حركت باعث شو چي پرې شكمن شي او له دوى يو ډول وېره احساس كړي، گمان ئې وكړ چي ښايي د دښمنۍ اراده لري او له همدې امله له خوراك ډډه كوي، هغوى ورته وويل: مه وېرېږه، او ورپسې ئې د يوه پوه ځوانكي زېرى وركړ، مېرمني ئې مخ ورواړاوه او په حيرانتيا سره ئې په داسي حال كي په جگ غږ وويل چي خپل مخ ئې په څپېره وواهو: يوه شنه بودى او د زوى زېرى؟!، هغوى ورته وويل: دا زېرى ستا د رب له لوري دى، يقيناً چي هغه پوه باحكت دى، ابراهيم صلعم ورته وويل: نو اې استازو! مأموريت مو څه دى؟ وئې ويل: د يوه مجرم قوم لوري ته لېږل شوي يو چي ختيني ډېري پرې وورو، هغه چي د مسرفينو لپاره ستا د رب خوا ته نېنه شوې دي، همداسي وشول، د الله تعالى له پرېكړي سره سم پر هغه مجرم ولس عذاب نازل شو او ابراهيم صلعم ته ئې په زړښت كي زوى وركړ.

• د دې مجرم ولس ټاټوبى وران، چتونه پرې راپرېوتل او زمكه ئې خسف

شوه، ټول مجرمين په سخت الهي عذاب اخته شول، خو هغه چي ايمان ئي راوړی وو وژغورل شول، سره له دې چي په هغي سيمي کي د مسلمانانو له يوې کورنۍ پرته بله ونه موندل شوه.

• په دې تاريخي پېښي کي د هغو لپاره د عبرت څرگنده نښه ده چي له دردناک الهي عذاب وېرېږي.

دا مطلب د هود په سوره کي په دې الفاظو راغلی:

وَلَقَدْ جَاءَتْ رُسُلُنَا إِبْرَاهِيمَ بِالْبُشْرَىٰ قَالُوا سَلَامًا ^ط قَالَ سَلَامٌ فَمَا لَبِثَ أَنْ جَاءَ بِعِجْلٍ حَنِيدٍ ﴿٦٩﴾ فَلَمَّا رَآَ أَيْدِيَهُمْ لَا تَصِلُ إِلَيْهِ نَكِرَهُمْ وَأَوْجَسَ مِنْهُمْ خِيفَةً ^ط قَالُوا لَا تَخَفْ إِنَّا أُرْسِلْنَا إِلَىٰ قَوْمٍ لُّوطٍ ﴿٧٠﴾ وَامْرَأَتُهُ قَائِمَةٌ فَضَحِكَتْ فَبَشَّرْنَاهَا بِإِسْحَاقَ وَمِنْ وَرَاءِ إِسْحَاقَ يَعْقُوبَ ﴿٧١﴾ قَالَتْ يَوَيْلَتَىٰ ءَأَلِدُ وَأَنَا عَجُوزٌ وَهَذَا بَعْلِي شَيْخًا ^ط إِنَّ هَذَا لَشَيْءٌ عَجِيبٌ ﴿٧٢﴾ قَالُوا أَتَعْجَبِينَ مِنْ أَمْرِ اللَّهِ رَحِمْتُ اللَّهُ وَبَرَكَتُهُ عَلَيْهِمْ أَهْلَ الْبَيْتِ ^ط إِنَّهُ حَمِيدٌ مَّجِيدٌ ﴿٧٣﴾

۷۳-۶۹

او يقيناً چي زمونږ استازو ابراهيم ته زېږی وروړ، سلام ئي پرې واچاوو، ده هم ورته سلام ووايو، او له څه ځنډه پرته ئي وريته شوی سخوندر راوړ، خو چي د دوی لاسونو ته ئي پام شو چي نه ورځوخي ناآشنا ئي وگڼل او ترې ووېرېدو، وئې ويل: مه وېرېږه، مونږ د لوط د قوم په لوري لېږل شوي يو، مېرمن ئي ولاړه وه او وئې خنډل، نو د اسحاق او تر اسحاق وروسته د يعقوب زېږی مو ورکړ، وئې ويل: وای وای، آيا په داسي حال کي به زوی

د قرآن پهلوشي الذاريات

زېږوم چي په خپله بوډئ او خاوند مي بوډا دئ! دا خو عجيبه خبره ده؟! وئې ويل: آيا د الله له كاره تعجب كوي، د الله رحمتونه او برکتونه دي پر تاسو وي اي د دي كور اوسېدونكو! بې شكه چي هغه ستايل شوي د عظمت خاوند دئ.

په دي آيتونو كي د ابراهيم عليه السلام د قصې ځيني برخي د يوې بلي تاريخي بېلگي په توگه زموږ مخي ته اېښودل شوي، چي مهمي او اساسي لارښووني ئې دا دي:

• د الله تعالى له لوري لېږل شوو فرشتو ابراهيم عليه السلام ته زېږي راوړ، فرشتي د زلميو يوه ټولگي ته ورته وې، سلام ئې پرې واچاوه، ده هم ورته سلام ووايو، ابراهيم د مېلمنو گمان پرې وكړ، له څه څنډه پرته ئې وريت شوي سخوندر ورته راوړ، خو چي د دوي لاسونو ته ئې پام شو چي نه ورځوځي ناآشنا ئې وگڼل او ترې ووېرېدو، گمان ئې وكړ چي بنياني دا زلميان به په بڼه نيت نه وي راغلي چي زما د ډوډي له خوړلو ډډه كوي، قرآن په دي سره موږ ته وايي چي د ابراهيم عليه السلام په څېر ستر شخصيت؛ له هغه لوړ معنوي مقام سره په غيب له پوهېدا دومره عاجز وو چي كور ته ئې راغلي فرشتي ونه پېژندې، د زلميو گمان ئې پرې وكړ، وريت شوي سخوندر ئې ورته راوړ، ترې ووېرېدو او گمان ئې وكړ چي بنياني د دېمنې په نيت راغلي، او دا همغه مطلب دئ چي د قرآن په گڼ شمېر آيتونو كي راغلي او بنياني چي له الله تعالى پرته هيڅوك به غيب نه پوهېږي.

• فرشتو ورته وويل: مه وپېرېده، مونږ د لوط د قوم په لوري لېږل شوي يو، دا فرشتي د لوط عليه السلام د هغي دعاء په ځواب كي او د ده مرستي ته لېږل شوي وې چي له الله تعالى ئې د خپل مفسد قوم په خلاف مرسته غوښتي وه، مأموريت ئې د ده او د ده د مؤمني كورنۍ ژغورنه او د ده پر مفسد قوم د عذاب نازلول او په ضمن كي ئې د ده تره ابراهيم عليه السلام ته زېږي وركول وو، خو ابراهيم عليه السلام نه يوازي دوي ونه پېژندې، بلكي د دوي له مأموريته هم خبر نه وو او پوښتنه ئې ترې وكړه چي د څه لپاره راغلي يئ؟ هغه مهال په دي پوه شو چي فرشتو په خپله ورته وويل: مونږ د لوط د قوم په لوري لېږل شوي يو.

• د ابراهيم عليه السلام مېرمن هملته ولاړه وه، دا هر څه ئې ليدل او د دوى ترمنځ خبرې ئې اورېدې، دا هم په لومړي سر کي پرېشانه وه، خو هغه مهال ئې تشويش رفع شو چي د فرشتو ځواب ئې واورېدو، د دغو آيتونو ترتيب داسي دئ چي بنبيي د ابراهيم عليه السلام مېرمني د زېري له اورېدو د مخه او هغه مهال خندلي چي فرشتو خپل ځان معرفي کړي او په دې سره د دوى تشويش رفع شوى خو کله چي فرشتو د الله تعالى له لوري د اسحاق او تر اسحاق وروسته د يعقوب زېري ورکړ، وئې ويل: وای وای، آيا په داسي حال کي به زوى زېروم چي په خپله بوډى او خاوند مي بوډا دئ! دا خو عجيبه خبره ده؟! فرشتو وويل: آيا د الله له کاره تعجب کوي، د الله رحمتونه او برکتونه دي پر تاسو وي اي د کور مېرمني! بې شکه چي هغه ستايل شوى د عظمت خاوند دئ.

• د الحجر د سوري په (۵۲-۶۰) آيتونو کي ويل شوي چي ابراهيم عليه السلام ته هم دا زيرى عجيب غوندي برېښېدلى او ويلي ئې دي: آيا په داسي حال کي د زوى او لمسي زيرى راکوئ چي زور شوى يم؟ بيا ئې له فرشتو پوښتلي چي ستاسو مأموريت څه دئ؟ هغوى ورته ويلي: د يوه مجرم او بدکار قوم په لوري لېږل شوي يو، د لوط له کورنۍ پرته به نور؛ د ده د مېرمني په شمول؛ د الله تعالى په عذاب اخته کېږي. او په دې سره قرآن موږ ته وايي چي ابراهيم عليه السلام او د ده مېرمني ته د غيب خبري د حيرت او تعجب وړ وي، حتى په دې هم نه پوهېدل چي الله تعالى به دوى ته زوى او لمسى ورکوي، په دې هم نه پوهېدل چي د لوط عليه السلام پر قوم به الهي عذاب نازلېږي، د لوط عليه السلام کورنۍ به ژغورل کېږي او مېرمن به ئې د نورو په څېر په الهي عذاب اخته کېږي!!

که څه هم ځينو مفسرينو ويلي چي بنابي ابراهيم عليه السلام له دې امله د مېلمنو له لوري خورو ته د لاس نه اوږدولو په سبب وېرېدلى چي په همدې سره پوه شوى چي دا انسانان نه بلکي فرشتي دي او بنابي د الهي عذاب نازلولو لپاره راغلي وي، خو دا تفسير نه له الفاظو سره اړخ لگوي او نه له مضمون سره، په الفاظو کي (نکرهم) راغلي چي بنبيي دا ميلمانه له راتلو سره سم ناآشنا په نظر ورغلي او هغه مهال لازيات ناآشنا چي بوډى ته ئې لاس نه دئ اوږد کړى، او مضمون خو له ابراهيم عليه السلام په غيب د پوهېدا نفي

ده، او داسې تفسیر نه ورسره ښایي.

وَفِي مُوسَى إِذْ أَرْسَلْنَاهُ إِلَىٰ فِرْعَوْنَ بِسُلْطَانٍ مُّبِينٍ ﴿٢٨﴾ فَتَوَلَّىٰ بُرْكَانَهُ
وَقَالَ سَاحِرٌ أَوْ مَجْنُونٌ ﴿٢٩﴾ فَأَخَذْنَاهُ وَجُنُودَهُ فَنَبَذْنَاهُمْ فِي الْيَمِّ وَهُوَ
مُلِيمٌ ﴿٣٠﴾

۳۸- او د موسی د هغه مهال په قصې کې چې فرعون ته مو له یوه څرګند
دلیل سره ولیږو، ۳۹- نو پر خپل رکن (ارخ) واوښت او ونې ویل: کوډګر
دئ یا مجنون، ۴۰- نو دی او د ده لښکري مو ونيول او په داسې حال کې
مو په سمندر کې وغورځول چې ملامتولو وړ وو.

(۳۸-۴۰)- په دې مبارکو آیتونو کې د موسی صلعم او فرعون اوږده قصه
په څو الفاظو کې خلاصه شوې او د سوري د اساسي موضوع لپاره د یوې
تاریخي بېلګې او شاهد په توګه وړاندې شوې، وایي: د موسی صلعم د
هغه مهال په قصې کې ستاسو لپاره یوه بله څرګنده نښه ده چې فرعون ته
مو ولیږو په داسې حال کې چې له (مبین سلطان: څرګند برهان) پرته بله څه
ورسره نه وو، فرعون چې پر خپل زور ځواک مغرور وو نه یوازې د ده
دعوت ته منفي ځواب ورکړ او پر خپل رکن او ارخ واوښت بلکې ونې ویل:
دا کوډګر دئ یا مجنون، د دې لپاره ئې د کوډګر په نامه یاد کړ چې پر خلکو
د ده د دعوت اغېز غلط تعبیر کړي، ولس تحمیق کړي چې دا اغېز د کوډو
له کبله دئ نه له دې کبله چې د ده رښتینې دعوت اغېزمن دئ، او له دې
کبله ئې د مجنون او لېوني نوم ورکړ چې ګواکې د یوه تش لاسي داعي
مقابله د فرعون په څېر له یوه مطلق العنان او مغرور ځواکمن سره د یوه
مجنون کار کېدې شي نه د یوه عقلمن کار!!

خو د مقابلي پایله د فرعونیانو د انګېرنو خلاف وه، فرعون او د ده
لښکري په شدید الهي عذاب اخته شول او الله تعالیٰ په داسې حال کې په سمندر
کې وغورځول چې ملامت کړی شوی وو، له هر لوري د ملامتي ګوتي د ده

لوري ته نيول شوي وي.

وَفِي عَادٍ إِذْ أَرْسَلْنَا عَلَيْهِمُ الرِّيحَ الْعَقِيمَ ﴿٤١﴾ مَا تَذَرُ مِنْ شَيْءٍ أَتَتْ عَلَيْهِ
إِلَّا جَعَلَتْهُ كَالْهَرِمِ ﴿٤٢﴾

۴۱- او د عاديانو په قصي کي هغه مهال چي شنده سيلی مو پرې راوسته،
۴۲- پر هر څه چي ورتله داسي به ئي وگرځاوو لکه وروست.

(۴۱-۴۲)- دلته د عاديانو د هلاکت قصه د يوې بلي بېلگي په توگه وړاندي
شوې، الله تعالى داسي تباہ کوونکي سيلی پرې مسلطه کړه چي له هر خير
عاري او شنده وه، پر هر څه چي لگېدله داسي به ئي کړ لکه وروست شوی
او زور لرگی، هډوکی او بوټی.

وَفِي ثَمُودَ إِذْ قِيلَ لَهُمْ تَمَتَّعُوا حَتَّىٰ حِينٍ ﴿٤٣﴾ فَعَتَوْا عَنْ أَمْرِ رَبِّهِمْ
فَأَخَذَتْهُمُ الصَّعِقَةُ وَهُمْ يَنْظُرُونَ ﴿٤٤﴾ فَمَا أَصْطَبُوا مِنْ قِيَامٍ وَمَا
كَانُوا مُنْتَصِرِينَ ﴿٤٥﴾

۴۳- او د ثموديانو په قصي کي هغه مهال چي ورته وويل شول: تر يوې
نېټې برخمن او متمتع شئ، ۴۴- نو د خپل رب له امر ئي سرغړاوی وکړ
چي په نتيجه کي ئي په داسي حال کي تندر ونيول چي (ورته) کتل ئي، ۴۵-
نو نه په کوم پاڅون وتوانېدل او نه غچ اخیستونکي ول.

(۴۳-۴۵)- دلته د ثموديانو د هلاکت قصه د بلي بېلگي په توگه وړاندي شوې،
دوی ته ويل شوي وو چي که توبه ونه کړئ او له کفر او عصيان لاس وانه
خلئ لنډ مهلت به درکړی شي او تر يوې ټاکلې نېټې به برخمن او متمتع شئ،
بيا به د الله په سخت عذاب اخته شئ، دوی د خپل رب له امر سرغړاوی وکړ
چي په نتيجه کي ئي په داسي حال کي تندر ونيول چي ورته کتل ئي، نو نه په
دې وتوانېدل چي پاڅي او له الهي عذاب ځان وژغوري، نه ئي له ځانه دفاع

کولی شوی او نه غچ اخیستونکي ول.

وَقَوْمَ نُوحٍ مِّن قَبْلُ إِنَّهُمْ كَانُوا قَوْمًا فَاسِقِينَ ﴿٤٦﴾

٤٦- او تر دې وړاندي د نوح قوم، يقيناً چي دوی فاسق وگړي ول.

(٤٦)- د نوح قوم بد برخليک او په سخت الهي عذاب د دوی اخته کېدل د دې الهي سنت يوه بله بېلگه وه.

وَالسَّمَاءَ بَنَيْنَاهَا بِأَيْدٍ وَإِنَّا لَمُوسِعُونَ ﴿٤٧﴾

٤٧- او آسمان مو په خپلو لاسونو جوړ کړ او مونږ (ئې) پراخوونکي يو.

(٤٧)- دا مبارك آيت د قرآن يو ستر علمي اعجاز زموږ په وړاندي ږدي او وايي: الله تعالى دا آسمان جوړ کړ او هغه ئې پراخوونکی دی، يعني په پرله پسې او مسلسل توگه پراخوالی ورکوي!!

ساينس وايي چي دا عالم د پيدايښت له لومړنۍ چاودنې وروسته تر نن پوري په سربېره او مسلسل توگه پراخېږي، ستورليکي په خپلو منځونو کي او د هر ستورليکي ستوري يو له بل لري کېږي او په دې توگه د عالم لمن پراخېږي، وايي: ځيني ستوري زموږ له زمکي په دومره سرعت سره لري کېږي چي نور ئې تر موږ نه رارسېږي. يعني د لري کېدو سرعت ئې د نور تر سرعت زيات دی!! او دا همغه خبره ده چي قرآن څوارلس پېړۍ وړاندي کړې وه او علم نن د شلمې پېړۍ په پای کي پرې پوه شو!! هر با انصافه عالم او هر باشعوره انسان به په دې اعتراف وکړي چي دا د قرآن يو بل ستر علمي اعجاز دی.

دې ته مو بايد پام وي چي دا نظريه ځيني لوازم لري او موږ دې ته اړ کوي چي په ځينو داسي خبرو باور وکړو چي بنسټ ئې همدا نظريه ده، يوه ئې دا چي يو مهال به د عالم د اجرامو تر منځ موجود واټن ورو ورو زيات شي او داسي پړاو ته به ورسېږي چي د دوی تر منځ جاذبه به کمزورې شي او دا به د دوی په بېلېدو او جلا کېدو منتج شي، او دا همغه حالت دی چي قرآن ئې د قيامت په نامه يادوي او وايي چي ستوري به توی شي، د جاذبې

هغه ځواک به کمزوری او له منځه ولاړ شي چي دا ستوري ئي په خپل خپل مدار کي ساتلي او د شلېدو او پرېوتو مخه ئي نيولي. د دې نظريې بله تقاضا او نتيجه دا ده چي که موږ هر څومره له نن ورځي شا ته درومو نو عالم به تر نن وور او محدود مومو. محققين او د ژور علمي نظر خاوندان او څېړونکي دې حقيقت ته په پام سره چي کائنات په مسلسل او پرله پسې توگه پراخېږي، دې نتيجه ته رسېدلي چي که موږ هر څومره شا ته نظر وکړو او څو مليونه کاله وړاندي د کائنات حجم معلوم کړو نو دا به راته جوتنه شي چي هر څومره شا ته درومو د کائنات پراخوالی او حجم وور مومو، په دې شا ته تگ کي به سلگونو او زرگونو مليونه کاله مخکي ټول کائنات د يوې وړې کړې په اندازه او تر هغه مخکي د فټبال د يوه ټوپ په اندازه او د بيگ بينگ له هغي ستري چاودني څو ثانيې وړاندي به ئي د يوې منې په اندازه ومومو. بنايي دا خبره به ځينو ته ډېره حيرانوونکي او حتی د نه منلو وړ وېرېښي، قرآن وايي چي د زمکي او آسمان د اوسني نظام له متلاشي کېدو وروسته به نوی آسمان او نوې زمکه پيدا کړی شي، په نوي نظام کي به له يوې خوا زمکه آواره وي او له بلې خوا تر اوسنۍ کچي ډېره پراخه، راشی د دې مطلب په وړاندي هم لږ توقف وکړو او وگورو چي نننی علم او ساينس په دې اړه څه وايي؟ آيا له اوسني مقداره د زمکي د مزید پراخېدو امکان ردوي او که ئي تأييدوي!!

ساينسپوهان وايي: که د اتم د زړه (مرکز) او هغو الکترونونو تر منځ چي په چاپير ئي راچورلي؛ موجود او اوسنی واټن لږ زیات کړی شي، نو زموږ د زمکي حجم به له اوسني مقداره په مليونونو ځله زیات شي او که دا واټن لږ له اوسني مقداره راکم کړو نو حجم به ئي د اوسني حجم مليونمه برخه شي. په اتم کي د الکترون او پروتون تر منځ اوسنی واټن د پروتون د جاذبې له ځواک او د الکترون د فرار له ځواک سره تړاو لري، د دغو دواړو ځواکونو تر منځ موجود تناسب په دې منتج شوی چي تر منځ ئي اوسنی واټن وي، په دې ځواک کي تغيير د اتم په حجم کي د تغيير باعث کېږي، او د اتم په حجم کي معمولي تغيير د اجسامو د حجم د ډېر زیاتوالي او کموالي باعث کېږي.

دې ته مو هم پام وي چي په آيت کي د (ايد) لفظ په اړه په تفسيرونو کي دوه تعبيرونه مومو: ايد د لاسونو په معنی او د قوت او ځواک په معنی، دې ته

د قرآن پهلوشي الذاريات

په پام سره چي دا لفظ په قرآن کي تل د لاس په معنی راغلی او د دي بېلگه نه مومو چي د خواک او قوت په معنی راغلی وي نو غوره تعبیر لومړنی تعبیر دی، همدا راز د (موسعون) لفظ په اړه دوه تعبیرونه مومو: پراخوونکي او توانمن، دا لفظ په قرآن کي په دواړو معانیو راغلی، خو دلته د ورپسې آیت د ماهدون لفظ ته په پام سره غوره دا ده چي د پراخوونکو په معنی تعبیر شي، همدا تعبیر د آیت له سیاق سره مناسب برېښي، معنی ئې دا ده چي الله تعالی آسمان په پرله پسې توگه پراخوي او زمکه په پر له پسې توگه آواروي او د انسان مهد ترې جوړوي، موږ عملاً د دواړو (پراخولو او آوارولو او مهد گرځولو) شاهد یو، دا لړۍ د آسمانونو او زمکي له پیدایښت تر نن پوري دوام لري، د زمکي پر سر په زرگونو درې ورو ورو او وروسته وروسته جوړي شوي دي، غرونه او غونډۍ له منځه تللي دي او په آوارو زمکو بدل شوي. اوس هم هره ورځ له لوړو د بارانو او سېلابونو له کبله غرونه سولېږي او خاوري ئې د زمکي هغو برخو ته وړل کېږي چي ژوري دي.

وَالْأَرْضَ فَرَشْنَاهَا فَنِعْمَ الْمَاهِدُونَ ﴿٤٨﴾

۴۸- او زمکه مو وغوړوله نو څومره غوره آواروونکي.

(۴۸)- الله تعالی زمکه داسي پيدا کړې چي د انسان د کور فرش ته ورته ده، غوړېدلې او آواره، تگ راتگ ته ئې مساعده، نه د ډبري په څېر ډېره کلکه او نه د خټي په څېر ډېره نرمه، معتدله؛ نه ډېره سړه او نه ډېره توده، د ده لپاره يوه ښکلې او آرامه زانگو، دا کار ئې يوازي يو ځل او همغه د زمکي د پيدايښت پر مهال نه دئ کړی بلکي په پر له پسې توگه ئې کوي، موږ چي د زمکي هر لوري ته سترگي وغړوو نو د يوه داسي رب د تصرف مظاهر او آثار گورو چي په مسلسل توگه زمکه د انسان لپاره تياروي او په هغې کي ضروري شرائط برابروي.

وَمِنْ كُلِّ شَيْءٍ خَلَقْنَا زَوْجَيْنِ لَعَلَّكُمْ تَذَكَّرُونَ ﴿٤٩﴾

۴۹- او د هر څه مو دوه گوني جوړې پيدا کړې هيله ده پند واخلي.

(۴۹)- دا آيت موږ ته وايي: الله تعالى هر څه جوړه جوړه پيدا کړي، د دې معنی دا ده چې د قرآن له نظره انسان، حيوان او ټول ژوي او د عالم هر څه جوړه جوړه پيدا شوي، او دا د قرآن يو بل ستر علمي اعجاز دی، تر دې وروستيو پوري هيڅوک په دې نه پوهېدو چې د ژوو او حيواناتو په څېر په نباتاتو (ونو او بوټو) کې هم نر او بنځه شته او مېوه د نر او بنځي د نطفو له يو ځای کېدو راپيدا کېږي، دا نرينه او بنځينه نطفې ئې په گلانو او نورو برخو کې وي، د دوی القاح يا د بادونو په واسطه تر سره کېږي او يا د موچيو په څېر حشراتو په واسطه، د مختلفو نباتاتو او ونو گلان د تذکیر او تأنيث له پلوه درې ډوله وي: مذکر، مؤنث، او خنثی چې په هغوی کې هم د نارينتوب خصلت وي او هم بنځينه خصلت، د دواړو له القاح مېوه رامنځته کېږي. د مثال په توگه د خرما ونې چې مذکر او مؤنث لري او د جوار په يوه بوټي کې دواړه ډوله راپيدا کېږي. نن ساينس په دې اعتراف کوي چې دا د زوجيت اصل په ټولو مخلوقاتو کې صدق کوي، که تاسو د قرآن دا وينا د کوم ساينس پوه مخي ته کېږدئ نو يقيناً چې دا به د قرآن يو ستر علمي اعجاز گڼي.

قرآن د طبيعت د ټولو توکو تر منځ (زوجيت) د کمال او دوام باعث گڼي. دا دقيقه نظريه د هغه بې بنسټه او غلط تصور کاملاً خلاف ده چې د کمونيستانو ماتريالستي فلسفه ئې د تکامل د عواملو په اړه وړاندي کوي، هغوی (تضاد) او د متضادو توکو ترمنځ دائمي (نزاع) د تکامل وسيله گڼي!! دا په داسې حال کې چې ټول عالم د (ازواج) او جوړه جوړه توکو مجموعه ده، د دې خور عالم په هيڅ برخي کې د تضاد او عدم زوجيت بېلگه نه شو موندلی، د عالم په هرې برخي کې د دې حقيقت شاهد يو چې تکامل د ازواج او جوړو ترمنځ د گډ کار او ژور تنسيق نتيجه ده، په حيواناتو او نباتاتو کې په څرگنده گورو چې يو ئې څه د (ورکولو) لپاره لري او بل ئې د (اخيستلو) لپاره، د يوه ورکول يوه اړتيا وي او د بل اخيستل، همدغه احساس يو بل ته نږدې کړي، يو د بل نقص او اړتيا ته ځواب وايي او ضرورت ئې رفع کړي، همدا د دواړو ترمنځ د راکړي ورکړي رابطه او تنسيق د نوي موجود د پيدايښت باعث شي او د دغې (جوړې او زوج) د نسل دوام او بقاء ميسر او ممکن کړي. د طبيعت په عناصرو کې هم گورو چې دوه توکي يوازي هغه

د قرآن پېلوشي الذاريات

وخت يو له بل سره تركيب كېدى شي او نوى او خوان توکى رامنځته کولى شي چي يو ئى د بل مکمل وي، يو ئى د ورکړي لپاره کوم اضافي شى ولري او بل ئى د اخيستو لپاره تش خاى، دا دواړه يو بل ته لاس ورکړي، سره يو شي، يو د بل مکمل شي، يو ئى د بل بار په اوږو واخلي او بل ئى د خپلي جوړي تشه ډکه کړي او په همدې سره نوى تركيب رامنځته کړي، د عالم ټول مرکبات همداسي جوړ شوي، د (تضاد) نظريه؛ واهي او بې بنسټه ده او په عالم کي د تکامل د عواملو له توجهه سخت عاجزه او ناتوانه او د هيڅ څه د تکامل د څرنګوالي په اړه صدق نه کوي.

ماترياليستان وايي ماده ازلي او ابدې ده قرآن او علم وايي پيدا شوې او له منځه تلونکې ده، دوى عالم د اضدادو مجوعه ګڼي او قرآن ئى د ازواجو مجموعې، دوى په تدريجي تکامل باور لري، مور په بشپړ او کامل پيدايښت له لومړۍ ورځې، دوى له خالق انکار کوي، حال دا چي د عالم هر څه د خالق په شته والي شهادت ورکوي، دوى په تصادف باور لري او قرآن او علم تصادف منتقي ګڼي.

فَفِرُّوا إِلَى اللَّهِ إِنِّي لَكُم مِّنْهُ نَذِيرٌ مُّبِينٌ ﴿٥٠﴾ وَلَا تَجْعَلُوا مَعَ اللَّهِ إِلَهًا
ءَاخَرَ إِنِّي لَكُم مِّنْهُ نَذِيرٌ مُّبِينٌ ﴿٥١﴾

۵۰- نو د الله په لوري تلوار وکړئ، يقيناً چي زه تاسو ته د هغه څرګند نذير يم، ۵۱- او له الله سره بل (څوک) معبود مه ګرځوئ؛ يقيناً چي زه تاسو ته د هغه څرګند نذير يم.

(۵۰-۵۱)- د دې مبارکو آيتونو لارښوونې دا دي:

- رسول الله ته سپارښتنه شوې چي خلکو ته ووايي: له جعلي معبودانو د الله لوري ته وتښتئ، يوازي هغه ته مخ کړئ، د هغه لوري ته په تلو کي تلوار وکړئ، يقيناً چي زه تاسو ته د الله تعالی له لوري يو څرګند نذير يم، له دې مو وپروم چي پر خپلو مخکښو شرکي او خرافي عقائدو نښتلي پاته وئ او د خپل رب لوري ته له تګ ډډه وکړئ.
- له الله تعالی پرته بل معبود مه لمانځئ، بل چا او بل څه ته د معبود په

سترگه مه گوري، يقيناً چي زه تاسو ته د الله تعالى له لوري يو څرگند نذير يم، له دې مو وپروم چي له دې وروسته له الله تعالى پرته بل څوك ولمانځي.

كَذَلِكَ مَا أَتَى الَّذِينَ مِنْ قَبْلِهِمْ مِنْ رَسُولٍ إِلَّا قَالُوا سَاحِرٌ أَوْ مُجْنُونٌ ﴿٥٢﴾ أَتَوَصَّوْا بِهِمْ بَلْ هُمْ قَوْمٌ طَاغُونَ ﴿٥٣﴾ فَتَوَلَّ عَنْهُمْ فَمَا أَنْتَ بِمَلُومٍ ﴿٥٤﴾ وَذَكَرْ فَإِنَّ الدَّكْرَى تَنْفَعُ الْمُؤْمِنِينَ ﴿٥٥﴾

۵۲- همداسي هغه چي تر دوی وړاندي ول هيڅ پيغمبر نه دی ورغلی مگر دا چي وني ويل: يا کوډگر دی يا مجنون، ۵۳- آيا يوه بل ته د همدې سپارښتنه کړې؟! نه؛ بلکي دوی طغيان کوونکي وگړي دي، ۵۴- نو مخ ترې واوروه چي په دې سره به ته ملامت نه وي، ۵۵- او پند ورکوه چي يقيناً پند ورکول مؤمنانو ته گټه رسوي.

(۵۲-۵۵)- دلته رسول الله ته ويل شوي:

• تر قريشو وړاندي نورو قومونو د خپلو پيغمبرانو په اړه همغه څه ويلي چي فرعونيانو د موسی صلعم په اړه وويل او قريشو ستا په اړه (يا کوډگر دی يا مجنون)!! آيا دغو مخکنيو او وروستنيو د حق معاندينو يوه بل ته د همداسي څه ويلو سپارښتنه کړې، نو ځکه ئي وينا سره ورته ده؟! نه؛ سپارښتنه ئي نه ده کړې؛ بلکي يوه ځانگړتيا ئي سره ورته ده او همدغي ځانگړتيا ورته وينا د دوی په خوله جاري کړې ده، دوی طغيان کوونکي وگړي دي، دا د دوی گډ خصلت دی، طغيان ئي د پيغمبرانو صلی په خلاف دښمنۍ ته هڅوي.

• نو مخ ترې واوروه، د دوی تبليغاتو ته اعتناء مه کوه او اهميت مه ورکوه، په دې مخ اړولو سره به ته د الله تعالى په وړاندي ملامت نه وي، ستا دنده دا ده چي ايمان راوړونکو ته پند ورکړي نه هغو ته چي د پند قبلولو استعداد ئي په بشپړه توگه خپل شوی او هيڅ اغېز پرې نه کوي، يقيناً چي پند ورکول دغو مؤمنانو ته گټه رسوي.

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ﴿٥٦﴾ مَا أُرِيدُ مِنْهُمْ مِنْ رِزْقٍ وَمَا

أُرِيدُ أَنْ يُطْعَمُوا ﴿٥٧﴾ إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ ﴿٥٨﴾

۵۶- او پېريان او انسانان مي له دې پرته د بل څه لپاره نه دي پيدا کړي
چې زما عبادت وکړي، ۵۷- نه لدوی کوم رزق غواړم او نه دا ترې غواړم
چې خواړه راکړي، ۵۸- يقيناً چې الله د مضبوط ځواک خاوند روزي
ورکونکی دی.

(۵۶-۵۸)- د دې مبارکو آيتونو لارښوونې دا دي:

• الله تعالى فرمايي چې پېريان او انسانان مي يوازي د دې لپاره پيدا کړي
چې زما عبادت وکړي، دلته بايد لږ ودرېزو او په دې ځان پوه کړو چې دا
کوم عبادت دی او معنی ئې څه ده چې زموږ ټول ژوند احتوی کوي او زموږ
د پيدايښت هدف او مقصد دی! داسي چې که له هغه پرته بل کار وکړو نو د
خپل پيدايښت د هدف او مقصد خلاف کار مو کړی؟! آيا دا خبره صحيح ده
چې عبادت په لمانځه، روژې، زکات، حج، جهاد او انکارو کې راخلاصه
کړو؟! که داسي وي نو هغه شېبې به څنگه تعبيرو چې دا کارونه په کې نه
کوو؟! د دې او دې ته ورته پوښتنو دقيق او صحيح ځواب هغه مهال موندلی
شو چې د (عبادت) په معنی پوه شو، عبادت عربي لفظ دی، اصل ئې عبد
دی، عبد يعني مری او عبادت يعني مرييتوب، او ته پوهېږې چې مری هغه
چاته ويل کېږي چې:

۱. په بل خرڅ شوی وي او خپل واک ئې په بشپړه توگه هغه ته سپارلی وي.
۲. د ده په واک کې چې څه وي هغه د ده نه بلکې د ده د آقا او مالک وي.
۳. هيڅ کار په خپله خوښه او د خپلې مرضي مطابق نشي کولی، يوازي
هماغه څه کوي چې خپل آقا ورته امر کړی وي.
۴. په خپلو ټولو کړو وړو کې د خپل مالک او بادار رضاء لټوي، د خپلې
رضاء لپاره هيڅ نشي کولی.
۵. مری نه شخصي دوست لري او نه دښمن، د آقا دوست ئې دوست او
دښمن ئې دښمن وي.

نو عبادت يعني د الله تعالى په وړاندي داسي مرييتوب چي پورتنی ځانگړتياوي ولري، عبادت يعني داسي ژوند چي الله تعالى ئي تا ته لارښوونه کړي، په خپل ټول ژوند کي هغه کړنلاره او تگلاره غوره کول چي الله تعالى درښودلې، دا عبادت ستا ټول ژوند احتوی کوي، يوه شېبه ئي له دې دائري نه وځي، په دې صورت کي ستا ناسته او ولاړه، ويښه او خوب، په پټي او دفتر کي کار، ليکل او لوستل، خوراک او څښاک او ټول نور ورځني کارونه عبادت گڼل کېږي، خو که کوم کار دي او د ژوند کومه شېبه دي د عبادت مغاير او د الهي لارښوونو خلاف وه نو تا بغاوت کړی، هغه کار دي کړی چي ستا د ژوند د هدف او مقصد خلاف دی.

• له دې مهمي لارښووني وروسته او متصل ويل شوي چي نه له دوی کوم رزق غواړم او نه دا ترې غواړم چي خواړه راکړي، يقيناً چي الله د مضبوط ځواک خاوند روزي ورکوونکی دی، دلته هم په کار ده لږ درنگ وکړو او وگورو چي د دې وينا تړاو له مخکنۍ سره څنگه دی او معنی ئي څه ده!! په سطحي نظر سره خو داسي معلومېږي چي الله تعالى موږ د عبادت لپاره پيدا کړي يو، ټوله توجه بايد دې لوري ته واړوو، نه يوازي الله تعالى له موږ روزي نه غواړي بلکي زموږ د روزي ذمه وال هم دی، هغه د داسي مضبوط ځواک خاوند دی چي هر چا ته په بڼه توگه روزي ورکولی شي، خو که لږ خير شو او د قرآن د نورو آيتونو په رڼا کي د دې دقيقه معنی ولټوو نو راته جوته کېږي چي دا مطلب په خاصه موخه دلته راوړل شوی، موږ د نړۍ اکثر اديان داسي مومو چي د ځينو لپاره دام او دکان ترې جوړ شوی، له غولېدلو د الله په نامه ډېر څه اخلي او په خپل جيب او خټي کي ئي اچوي، د دوی روزي له هغه څه تأمينېږي چي د الله په نامه ئي د الله له مظلومو او غولېدلو بندگانو ترلاسه کوي. له هر الهي دين سره همدا معامله شوې، تل الهي دين د يوې مکارې ډلي د رزق وسيله گرځېدلی، د همدې لپاره گورو چي هر پيغمبر د توحيد لوري ته د بلني تر څنگ او متصل خپل قوم ته ويلي: له تاسو هيڅ اجر نه غواړم، زما اجر پر رب العالمين دی، دلته ځکه تر دې مهمي او اساسي خبري وروسته چي انسانان او پېريان مي يوازي د عبادت لپاره پيدا کړي متصل ويل شوي چي الله تعالى له تاسو هيڅ روزي نه غواړي، د دې عبادت معنی دا نه ده چي څوک د الله په نامه له

تاسو څه ترلاسه کړي.

فَإِنَّ لِلَّذِينَ ظَلَمُوا ذُنُوبًا مِّثْلَ ذُنُوبِ أَصْحَابِهِمْ فَلَا يَسْتَعْجِلُونَ ﴿٥٩﴾

۵۹- نو يقيناً هغو ته چي ظلم ئې کړی داسي ټاکلی عذاب دی لکه د دوی د یارانو ټاکلی عذاب، نو په تلوار دي له ما نه غواړي.

(۵۹)- په دې مبارک آيت کي د تاريخ د ټولو ظالمانو برخليک يو شان گڼل شوی، اوسني ظالمان به هرو مرو له هغه تور برخليک او شديد الهي عذاب سره مخامخ کېږي چي د دوی سلف او مخکني ياران ورسره مخامخ شوي، نو تلوار دي نه کوي، ظالمان دي داسي نه انگېري چي په دې ټاکلي عذاب کي ځنډ يا له دې کبله دي چي د دوی تدبيرونه اغېزمن دي، يا د عذاب وړ نه دي، يا بنيادي له هغه څه سره به مخامخ نشي چي د دوی مخکني ياران ورسره مخامخ شوي.

فَوَيْلٌ لِلَّذِينَ كَفَرُوا مِنْ يَوْمِهِمُ الَّذِي يُوعَدُونَ ﴿٦٠﴾

۶۰- نو هغو ته به افسوسناک حالت وي چي کفر ئې کړی د خپلي هغي ورځي له کبله چي وعده ئې ورکول کېږي.

(۶۰)- دا مبارک آيت د دې سوري بڼکلي تتمه او جامع خلاصه ده، که وغواړو د دې مبارکي سوري ټول پراخ مطالب په يوې جملې کي خلاصه کړو نو د وروستي آيت ژباړه کفايت کوي، ټوله سوره په دې راڅرخي چي قيامت راتلونکی دی، الهي محاسبه به هرو مرو ترسره کېږي، په دې اړه ئې گڼ شمېر مضبوط دلائل زموږ مخي ته کېښودل، په لومړيو آيتونو کي د قسمونو په پای کي ويل شوي: بېشکه چي له تاسو سره کېدونکي وعده رېښتيني ده او دين (د قيامت د ورځي مکافات او مجازات) حتماً واقع کېدونکی دی، په دولسم آيت کي راغلي: پوښتي چي دا د مکافات او مجازات ورځ به کله وي، هغه ورځ چي دوی به په اور معذب شي، بيا د هغو ولسونو يادونه شوې چي د کفر، ظلم او له قيامت د انکار له کبله په الهي عذاب اخته شوي، دا دی په وروستي آيت کي ويل شوي: هغو ته به افسوس وي چي کفر ئې

کړی؛ د خپلي هغې ورځې له کبله چې وعده ئې ورکول کيږي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

الطور

د سوري پېژندنه:

د دې مبارکي سوري نوم (الطور) دئ چي همدا سوره پرې پيل شوې، ۴۹ آيتونه لري، د لومړيو اوو آيتونو فواصل ئي د لومړي آيت (الطور) ته ورته صيغې دي، د ورپسې دوو آيتونو ئي (واقع) او (دافع) دي، د نهم، لسم او ديارلسم ئي (موراً)، (سيراً) او (دعاً) دي او د نورو ئي د يولسم آيت (مكذبين) او د دولسم آيت (يلعبون) ته ورته دي، د آيتونو اوږدوالی ئي د الذاريات په څېر هغو سورتونو ته ورته دئ چي د مكې دور په لومړيو كلونو كي نازل شوي.

دا مبارکه سوره په داسي پنځو قسمونو پيل شوې چي د موسى صلعم او فرعون په قصي پوري مربوط دي، پدې قسمونو سره په حقيقت كي هغو سترو سترو پېښو ته اشاره شوې چي له فرعون سره د موسى عليه السلام د مقابلې د تاريخي قصي بارز نقاط او حساس او له پند او عبرت ډك پړاوونه دي او د ټولي قصي خلاصه وړاندي كوي او همدا سلسله پدې شهادت وركوي چي ستا د رب عذاب هرو مرو واقع كېدونكي دئ. كه فرعون ونه توانېدو چي د الله له عذاب ځان وژغوري، نه قصرونو وژغورو، نه لښكرو او نه د مخالفينو تعذيب او ځورونو، نو په دې كي شك مه كوه چي ظالمان او فرعونان په هيڅ څه نه د الله تعالى حتمي عذاب دفع كولى شي او نه ئي ځنډولى. همدا حقيقت د قيامت او اخروي عذاب لپاره د يوه مضبوط او انكار نه منونكي دليل په توگه وړاندي شوى، او ويل شوي: دا محتوم الهي عذاب به هغه مهال ټول په خپلو سترگو وگوري چي قيامت راشي، آسمان په ځانگړې هيبنتاكي خوځېدا سره وخوځېږي، غرونه په ځانگړې حيرتتاكې روانېدا سره

روان شي، هغه ورځ به د دغو درواغ گڼونکو حالت افسوسناک وي، هغه چې قيامت او الهي محاسبه ئې عمداً تکذيبولو، همدا بې باوري د دې سبب شوې وه چې دوى په چټي مشغولتياوو او لوبو کې مصروف وي، د يوه هدفمن او مسئول انسان په څېر ژوند کولو ته ئې پرې نږدې، داسې څوک ترې جوړ کړي چې د دوزخ د اور خس او خاشاک شي، هغه ورځ به په ځانگړي تېل وهلو سره دوزخ ته تېل وهل شي، همغسې لکه چې په دنيا کې ستر ستر مجرمين او جنايتکاران د زندان لوري ته تېل وهل کېږي، ورپسې د متقيانو په اړه ويل شوي: متقيان به په جنتونو او نعمتونو کې وي، پر هغه څه خوښي کوونکي چې خپل رب ورکړي او خپل رب د دوزخ له عذاب ساتلي، دوى ته به وويل شي: د هغه څه له امله چې تاسو کول په خوند خوند وخورئ او وڅښئ، پر داسې تختونو به ډډه وهلي ناست وي چې په منظمه توگه او په ليکه برابر به اېښودل شوي وي.

د سورې په پاى کې په ۴۷ آيت کې ويل شوي: **وَالَّذِينَ ظَلَمُوا**

عَذَابًا دُونَ ذَلِكَ وَلَٰكِنَّ أَكْثَرَهُمْ لَا يَعْلَمُونَ ﴿٤٧﴾ : او هغو ته چې ظلم ئې

کړى پر دې علاوه بل عذاب دى خو د دوى ډېرى نه پوهېږي. يعنې هغو ته چې د ظلم، کفر او شرک لار ئې غوره کړې تر هغه ستر اخروي عذاب وړاندي بل دنيايي عذاب دى خو د دوى ډېرى نه پوهېږي. او د سورې په تنمه کې ويل شوي:

وَأَصْبِرْ لِحُكْمِ رَبِّكَ فَإِنَّكَ بِأَعْيُنِنَا ۖ وَسَبِّحْ بِحَمْدِ رَبِّكَ حِينَ تَقُومُ ﴿٤٨﴾

وَمِنَ اللَّيْلِ فَسَبِّحْهُ وَإِدْبَرَ النُّجُومِ ﴿٤٩﴾ : او د خپل رب حکم ته صبر وکړه

چې يقيناً ته زموږ تر سترگو لاندې يې، او د خپل رب په ستايني سره تسبيح وايه هغه مهال چې پاڅېږې او د شپې په يوې برخې کې او د ستورو شا اړولو پر مهال.

په دې کې رسول الله ته ويل شوي چې د صبر لمن کلکه ونيسه، تر هغه

د قرآن پېلوشي
الطور

چي ستا رب خپله وروستی پرېکړه وکړي، مطمئن اوسه چي د دښمنانو په وړاندي يوازي نه يې بلکي د خپل رب تر رعايت لاندې يې.

بِسْمِ اللَّهِ الرَّحْمَنِ الرَّحِيمِ

وَالطُّورِ ﴿١﴾ وَكِتَابٍ مَّسْطُورٍ ﴿٢﴾ فِي رَقٍّ مَّنْشُورٍ ﴿٣﴾ وَالْبَيْتِ الْمَعْمُورِ
﴿٤﴾ وَالسَّقْفِ الْمَرْفُوعِ ﴿٥﴾ وَالْبَحْرِ الْمَسْجُورِ ﴿٦﴾ إِنَّ عَذَابَ رَبِّكَ
لَوَاقِعٌ ﴿٧﴾ مَا لَهُ مِنْ دَافِعٍ ﴿٨﴾

۱- قسم په طور، ۲- قسم په ليکل شوي کتاب، ۳- په نشر شوو پاڼو کې، ۴-
قسم په آباد شوي کور، ۵- قسم په لور شوي چټ، ۶- قسم په ډک شوي
بحر، ۷- بې شکه چې ستا د رب عذاب حتماً واقع کېدونکی دی، ۸- هيڅ دفع
کوونکی ئې نشته.

(۱-۸)- لکه چې گورئ دلته پر الطور، کتاب مسطور في رق منشور، البيت
المعمور، السقف المرفوع او البحر المسجور لوړه شوي او له قسمونو
وروسته ويل شوي: بې شکه چې ستا د رب عذاب حتماً واقع کېدونکی دی،
هيڅ دفع کوونکی ئې نشته. تر هر څه وړاندي بايد وگورو چې دلته په څه
څه لوړه شوي، او دا شيان څنگه پدې شهادت ورکوي چې ستا د رب عذاب
حتماً واقع کېدونکی دی او هيڅ دفع کوونکی ئې نشته.

په دې اړه بايد څو خبرې په پام کې ولرو:

- د دغو قسمونو د تفسير لپاره بايد تر هر څه د مخه قرآن ته رجوع وکړو،
بايد په خپله د قرآن په متن کې د دې قسمونو تفسير ولټوو او د قرآن په مرسته
د هغوی په مطلب ځان پوه کړو. خو بايد وگورو چې په قرآن کې د دغو
شيانو اصلي مطلب موندلی شو که نه، که په قرآن کې پدې اړه څه وضاحت

د قرآن پېلوشې الطور

شوی وي نو دا باید موږ بلي هري مرجع ته له مراجعې مستغني کړي.

- اکثرأ یو لفظ د ډېرو شيانو لپاره استعمالېږي او بېلي بېلي معاني ترې اخیستل کېږي، په یوه محل کې یوه معنی او په بل کې بله معنی، د موقعیت او محل له مخې د لفظ معنی تغیر کوي. اصولاً د هر لفظ معنی او مفهوم باید تر ټولو د مخه په هغې جملې کې ولټوو چې دا لفظ پکې راغلی او بیا تر همدې جملې مخکې او وروسته جملو کې او بیا په ټول مضمون کې. د قرآن د هر لفظ معنی هم باید ترټولو مخکې په هغه آیت کې ولټوو چې دا لفظ پکې راغلی، بیا په مخکنیو او وروستنیو آیتونو کې، بیا په مربوطه سوري کې او بیا په ټول قرآن کې.

- د الطور د سوري پدې قسمونو کې یو ئې ډېر واضح دی او په قرآن کې مکرر یاد شوی: الطور، هغه غر چې موسی علیه السلام پکې په پیغمبرۍ مبعوث شو او د الله له لوري د فرعون مقابلې ته ولېږل شو. د قرآن په څېر د بلیغ کلام تقاضا دا ده چې دا وروستي شیان هم باید د موسی علیه السلام له قصې سره تړاو ولري. راشئ وگورو چې د موسی علیه السلام په قصې کې دا پاته شیان موندلی شو که نه. که په قرآن کې له فرعوني نظام سره د موسی علیه السلام د مقابلې د قصې بېلي بېلي برخې وڅېړو نو څو ترټولو ستري او حساسې پېښې او ډېر بارز نقاط د هر لوستونکي پام جلبوي:

- موسی علیه السلام د طور په غره کې هغه مهال په پیغمبرۍ مبعوث او د فرعون مقابلې ته ولېږل شو چې له تقریباً لسو کلونو هجرت وروسته له مدین د مصر په لور روان وو، د شپې په تیاره کې ئې لار ورکه کړه، لږ لري د غره په ډډه کې رڼا په نظر ورغله، پدې هیلې هغه لور ته روان شو چې هلته به شپانه وي او ده ته به لار وښيي او یا به د اور کومه سکروته ترلاسه کړي او خپل ماشومان به له یخنۍ وژغوري، خو هلته د الله تعالی له لوري په پیغمبرۍ مبعوث شو او د فرعون د مقابلې هغه ستره دنده ورپه غاړه شوه چې ترخپل توان ئې ډېره ستره او درنه گڼله.

- په ټولو پیغمبرانو کې یوازي موسی علیه السلام ته داسې کتاب ورکړی شوی چې تیار په لوحو کې لیکل شوی او مسطور وو، نورو ته د کتابونو او صحیفو یوازي وحی شوې، مسطور او لیکل شوي کتابونه او صحیفې ندي ورکړي شوي. همدا کتاب بني اسرائیلو په (رق) کې ولیکلو او منتشر ئې کړ،

رق د غرخه هغه پوستکي ته وايي چي له وچولو او آړ ورکولو وروسته بڼه نری کړی شوی او د نری پاني په څېر شوی وي، هغه مهال به سپيڅلي کتابونه او مهمي لیکنې په داسې پوستکو باندې لیکل کېدل چي تر اوږدې مودې ئې وساتلی شي.

● د فرعون مېرمني آسیه په موسی علیه السلام ایمان راوړ، فرعون تر شدید تعذیب لاندې ونيوله، د هغې په پښو او لاسونو ئې مېخونه ټکوهل، تر څو له ایمان لاس واخلي، خو دغه مؤمنه او پر خدای مینه ښځه د همدې شدید عذاب په وخت کي نه یوازي پر خپل ایمان ټینګار کوي او د فرعون په قصر کي او د ده ترڅنګ له ژوند خپله بېزاري اعلانوي، بلکي له خپل رب غواړي چي خپل لوري ته ئې وېلي او په خپلي خوا کي ورته (بیت: کور) جوړ کړي. او الله تعالی ئې سوال مني او په جنت کي ورته دا کور جوړوي. په قرآن کي د (بیت المعمور: جوړ شوی کور) لپاره بل تعبیر نه شو موندلی، پدې سره قرآن غواړي مونږ پوه کړي چي فرعون د خپل اقتدار د بقاء او د خپلو مخالفینو د خپلو لپاره څه څه کول او په څنګه څنګه سختو عذابونو ئې تعذیبول، چي له یوې ښځې سره او هغه هم د ده مېرمن، داسې سلوک کېږي نو له نورو مخالفینو سره به د فرعون معامله څنګه وه؟ لدې په بڼه توګه معلومېدی شي چي فرعون به له خپلو مخالفینو سره څه کول!!

● فرعون خپل وزیر هامان ته وایي: د پخو خښتو لوړ (صرح: مانی او قصر) راته جوړ کړه تر څو بر آسمان ته وڅېژم او وګورم چي هلته د موسی رب شته که نه!! هغه فرعون ته داسې (مرفوع سقف)، نه د اوسېدو قصر، جوړ کړ چي په تاریخ کي ئې مثال نه لیدل کېږي.

● د موسی علیه السلام او د فرعون د مقابلي قصه هلته پای ته رسېږي چي فرعون له خپل لښکر سره په بحر کي غرق شو، ټول بحر د دوی په مړو (مسجور: ډک) شو او الله تعالی موسی علیه السلام او د ده ملګرو ته په همدې بحر کي نجات ورکړ.

اوس او لدې توضیح وروسته پدې خبري پوهېدل آسان دي چي پدې قسمونو سره په حقیقت کي هغو سترو سترو پېښو ته اشاره شوې چي له فرعون سره د موسی علیه السلام د مقابلي د تاریخي قصې بارز نقاط او حساس او له پند او عبرت ډک پړاوونه دي او د ټولي قصې خلاصه وړاندې

د قرآن پېلوشي الطور

کوي او همدا سلسله پدې شهادت ورکوي چي ستا د رب عذاب هرو مرو واقع کېدونکي دي. که فرعون ونه توانېدو چي د الله له عذاب ځان وژغوري، نه قصرونو وژغورو، نه لښکرو او نه د مخالفينو تعذيب او ځورونو، نو په دې کي شک مه کوه چي ظالمان او فرعونان په هيڅ څه نه د الله تعالى حتمي عذاب دفع کولی شي او نه ئي ځنډولی.

که په قرآن کي د دې قسمونو په اړه لدې ټول وضاحت سره سره څوک د خپلي خوښي او رأيي تفسير کوي او له کتاب مسطور، بيت المعمور، سقف المرفوع او بحر المسجور داسي تعبېرونه وړاندي کوي چي نه په قرآن کي کوم شاهد او دليل ورته په گوته کولی شي او نه د قسمونو او ځواب ترمنځ تړاو او رابطه ښودلی شي، دا تفسير تفسير بالرأي دي، که هر مفسر ته منسوب شوی وي د منلو ندي، کوم معتبر مفسر ته د دې رأيي د انتساب په وجه د دې پر ځای چي د قرآن پدې وضاحتونو او د قرآن په رڼا کي د دې قسمونو د تفسير په اړه شک وکړو بايد برعکس دې منلي شخص ته دا انتساب غلط وگڼو او په پوره ډاډ او اطمینان سره ووايو چي يا دغه مفسر اشتباه کړي او يا راوي غلط شوی. بايد پدې کي هيڅ شک ونکړو چي لدې قسمونو مراد فقط او فقط همدا د موسی عليه السلام او د فرعون د قصي هغه پنځه مهمي پېښي دي چي په قرآن کي ذکر شوي دي نه بل څه. دا سمه خبره نده چي څوک د قرآن په مقابل کي د بل چا خبري ته اعتناء وکړي او د هغه په خاطر د يوه آيت داسي تفسير ومني چي له قرآن سره اړخ نه لگوي.

د الطور د سوري د قسمونو لدې شرحي څو نتيجي ترلاسه کوو:

- قسمونه د يوې مهمي مدعا د اثبات لپاره راغلي.
- دا قسمونه هم په خپل منځ کي او هم د قسمونو له ځواب سره ژوري اړيکي لري.

• لکه څنگه چي انسان په خپلي مدعا د خپل مخاطب د قانع کولو لپاره شاهد وړاندي کوي؛ په قسم سره هم په حقيقت کي هغه څه د شاهد په توگه وړاندي کېږي چي مخاطب قانع کړي او د قسم کوونکي خبره ومني، لکه چي انسان د خپل مخاطب قانع کولو لپاره قسم ته پناه وړي او پداسي څه لوړه کوي چي د مخاطب زړه ته ئي له قسم وروسته دا خبره ولوېږي چي اوس نو دی حتماً رښتيا وايي، همداراز قرآن د خپلو مهمو ادعاگانو د اثبات لپاره له همدې

اسلوب کار اخلي، پداسي څه لوړه کوي چي مخاطب ته واضح او څرگند وي او د مدعا د اثبات په اړه د دليل حيثيت ولري، مخاطب متقاعد کړي او د شک مجال ورته پرې نږدي.

• هيڅوک د خپلي ادعاء د اثبات لپاره داسي دليل نه وړاندي کوي چي مخاطب ته ئې مجهول، غيرقابل فهم او تر اصل مدعا زيات ناڅرگند وي. قرآن د لمر، سپوږمۍ، آسمان، زمکي، شپې، ورځي، سباوون، ستوري او دې ته ورته په څرگندو او واضح شيانو لوړه کوي او د خپلي ادعاء د ثبوت لپاره ئې د څرگند دليل په توگه د مخاطب مخي ته ږدي.

د دې نتايجو له مخي د هغو کسانو په اړه چي وايي: له سقف المرفوع مراد آسمان دئ او له بيت المعمور مراد هغه بيت المعمور (جوړه شوې خونه) چي په آسمان کي ده او له بحر المسجور مراد د قيامت په ورځ په بحرونو اور گډېدل او د نورو قسمونو په اړه دې ته ورته نظريات لري، وايو: پدې سره دوی څو اشتباهات کوي:

• د کلام د نظم، يووالي او همغږۍ غوښتنو ته ئې پام ندئ کړی، نه ئې د قسمونو تر منځ يووالي ته اهتمام کړی او نه د قسمونو او ځواب تر منځ ارتباط ته.

• آسمان او په آسمان کي بيت المعمور څنگه پدې شهادت ورکوي چي د الله عذاب حتماً راتلونکی دئ؟

• کافر خو نه بيت المعمور مني او نه د قيامت په ورځ د بحرونو اور اخيستل، نو څنگه به پدې باندي قسم سره پدې خبري قانع شي چي په رښتيا د الله عذاب واقع کېدونکی دئ؟!

• د (مسجور) اصلي معنى (ډک) ده نه اور اخيستی.

• دا خو تفسير بالرأى شو، دا دوی ولي د قرآن په وضاحت اکتفاء نکوي او هر ورو داسي رايه وړاندي کوي چي په قرآن کي ورته دليل نشي موندلی.

• که په قرآن کي د موسى عليه السلام او فرعون په هغي قصي کي چي له (طور) پيل او په (بحرالمسجور) پای ته ورسېده، مونږ دا ټول قسمونه موندلی شو، نو بيا ولي پدې اکتفاء ونکړو؟! دا پداسي حال کي چي يوازي پدې سره هم د قسمونو تر منځ او هم د قسمونو او ځواب ترمنځ ژور ارتباط

د قرآن پېلوشي الطور

مراعات کيږي او دا خبره په ډاگه کيږي چې د الله د واقع کېدونکي عذاب مخه هيڅوک نشي نيولی، په بحر کي د فرعون غرقېدل ئي ښه واضح مثال دی. هو؛ هيڅوک او هيڅ څه ظالمان د الله له عذابه نشي ژغورلی، دا دی په دې سورې کي د پورتنۍ خبري د اثبات لپاره د فرعون غرقېدل او د يوه داسي چا په لاس د ده ظالمانه واکمني نسکورېدل د دليل په توگه وړاندي شوي چې له کتاب پرته ئي بل څه په لاس کي نه وو.

که وروستيو مبارکو آيتونو ته ځير شو نو راته جوته کيږي چې دلته هم د قرآن د نورو مواردو په څېر په دنيا کي له فرعونيانو سره الهي محاسبه او د خپلو ظلمونو له کبله په شديد عذاب اخته کېدل د قيامت او اخروي عذاب لپاره د يوه مضبوط او انکار نه منونکي دليل په توگه وړاندي شوی.

دې ته مو پام وي چې د بيت المعمور په اړه دوه رأيي وړاندي شوې: ځينو ترې کعبه مراد کړې او ځينو د آسمان بيت المعمور، خو دا ئي نه دي ويلي چې دا بيت المعمور څنگه په دې گواهي ورکوي چې د الله عذاب حتماً واقع کېدونکی دی، د البحر المسجور گڼ شمېر تعبيرونه شوي، ځينو ډک، ځينو تش، ځينو اور اخيستی، ځينو مختلط، ځينو محبوس معنی کړی، او دا ئي په قيامت پورې مربوط حالت گڼلی، خو دا ئي نه دي ويلي چې د قيامت اړوند پېښي څنگه د دې دليل کېدی شي چې الهي عذاب هيڅوک نشي ستنولی، د قرآن هغه مخاطب چې آخرت او قيامت نه مني څنگه به د قيامت اړوند پېښي د گواه په توگه قبلوي؟ ځينو السقف المرفوع د آسمان په معنی نيولی، په داسي حال کي چې د سقف اصلي معنی د خوني چت دی، په قرآن کي آسمان د السقف په نامه نه دی ياد شوي بلکي سقف ته ورته گڼل شوی (سقفاً محفوظاً) گڼل شوی، دلته ويل شوي: و السقف المرفوع: قسم په هغه لور شوي چت، دا سقف بايد د يوې خوني معروف چت وي نه آسمان، قرآن موږ ته دا مرفوع خونه او سقف ئي رابښودلی، په قرآن کي د دې لوړي خوني يادونه شوې، د قرآن هر مخاطب ته معروف سقف دی، قرآن موږ ته د فرعون هغه صرح رابښودلی چې هامن ورته جوړ کړ او په حقيقت کي له لوړ چت پرته بل څه نه دی، دلته او د الطور او کتاب مسطور په څنگ کي د هغه يادونه موږ ته په واضح توگه ښيي چې مراد ئي همدا مرفوع سقف دی نه آسمان، همدا سقف په دې گواهي ورکوي چې فرعون ونشو توانېدی د الله عذاب دفع کړي.

• همداراز البيت المعمور د معرفه په صیغې راغلی، د دې بیت المعمور یادونه باید په قرآن کې شوې وي، آیا له هغه بیت پرته چې د فرعون مېرمنې له الله تعالی غوښتې وه بل البيت المعمور موندلی شو؟!!

يَوْمَ تَمُورُ السَّمَاءُ مَوْرًا ﴿١٠﴾ وَتَسِيرُ الْجِبَالُ سَيْرًا ﴿١١﴾ فَوَيْلٌ يَوْمَئِذٍ
لِّلْمُكَذِّبِينَ ﴿١٢﴾ الَّذِينَ هُمْ فِي خَوْضٍ يَلْعَبُونَ ﴿١٣﴾ يَوْمَ يُدْعَوْنَ إِلَىٰ
نَارٍ جَهَنَّمَ دَعَا ﴿١٤﴾ هَذِهِ النَّارُ الَّتِي كُنْتُمْ بِهَا تُكَذِّبُونَ ﴿١٥﴾ أَفَسِحْرٌ
هَذَا أَمْ أَنْتُمْ لَا تُبْصِرُونَ ﴿١٦﴾ أَصَلَوْهَا فَاصْبِرُوا أَوْ لَا تَصْبِرُوا سَوَاءٌ
عَلَيْكُمْ إِنَّمَا تُجْزَوْنَ مَّا كُنْتُمْ تَعْمَلُونَ ﴿١٧﴾

۹- کومه ورځ چې آسمان په ځانګړې خوځېدا سره وڅوڅپوي، ۱۰- او غرونه په ځانګړې روانېدا سره روان شي، ۱۱- نو افسوس په دې ورځ دغو درواغ ګڼونکو ته، ۱۲- هغه چې په چټي مشغولتياوو کې لوبي کوي، ۱۳- هغه ورځ چې په ځانګړي تېل وهلو سره به دوزخ ته تېل وهل شي، ۱۴- دا همغه اور دی چې تاسو تکذيبولو، ۱۵- نو آیا دا کوم جادو دی او که تاسو داسې یې چې نه وینئ، ۱۶- ورننوخئ، نو که صبر کوئ یا صبر نه کوئ درته یو شان دی، یوازي د هغه څه له مخې سزا درکول کېږي چې تاسو کولو.

(۹-۱۶)- لکه چې ګورئ په مخکنیو مبارکو آیتونو کې ویل شوي چې ستا د رب عذاب حتماً واقع کېدونکی دی، داسې څوک نشته چې هغه دفع کړي، همدا حقیقت د قیامت او اخروي عذاب لپاره د یوه مضبوط او انکار نه منونکي دلیل په توګه وړاندي شوی. په دې مبارکو آیتونو کې ویل شوي:

• دا محتوم الهي عذاب به هغه مهال ټول په خپلو سترګو وګوري چې قیامت راشي، آسمان په ځانګړې هیبتناکې خوځېدا سره وڅوڅپوي، غرونه

په ځانگړې حيرتناکي روانېدا سره روان شي، هغه ورځ به د دغو درواغ گڼونکو حالت افسوسناک وي، هغه چې قيامت او الهي محاسبه ئې عمداً تکذيبولو، همدا بې باوري د دې سبب شوې وه چې دوى په چټي مشغولتياوو او لوبو کي مصروف وي، د يوه هدفمن او مسئول انسان په څېر ژوند کولو ته ئې پرې نږدې، داسې څوک ترې جوړ کړي چې د دوزخ د اور خس او خاشاک شي، هغه ورځ به په ځانگړي تېل وهلو سره دوزخ ته تېل وهل شي، همغسې لکه چې په دنيا کي ستر ستر مجرمين او جنايتکاران د زندان لوري ته تېل وهل کېږي، دغه مهال به ورته وويل شي: دا همغه اور دئ چې تاسو تکذيبولو، نو آيا دا کوم جادو دئ او که تاسو داسې يئ چې نه وينئ، آيا ستاسو هغه دروغجن تبليغات صحيح وو چې د پيغمبر په اړه به مو ويل: جادوگر دئ، او که ستاسو سترگي رنډې وې او د دې حقيقت له درک عاجز وئ، اوس په خپله قضاوت وکړئ، دا تاسو او دا ئې هغه دوزخ چې تاسو ترې انکار کولو، ورننوخئ، اوس که صبر کوئ يا صبر نه کوئ درته گټه نه رسوي، ستاسو د صبر او نه صبر پايله يو شان ده، يوازي د هغه څه له مخي سزا درکول کېږي چې تاسو کولو، نه کم او نه زيات، ستاسو عملونه داسې ول چې دغه سزا ورسره بنايي.

إِنَّ الْمُتَّقِينَ فِي جَنَّاتٍ وَنَعِيمٍ ﴿١٧﴾ فَيَكْهِنُونَ بِمَا آتَاهُمْ رَبُّهُمْ وَوَقَلَهُمْ

رَبُّهُمْ عَذَابَ الْجَحِيمِ ﴿١٨﴾ كُلُوا وَاشْرَبُوا هَنِيئًا بِمَا كُنْتُمْ تَعْمَلُونَ ﴿١٩﴾

مُتَّكِئِينَ عَلَى سُرُرٍ مَّصْفُوفَةٍ ۖ وَزَوَّجْنَاهُمْ بِحُورٍ عِينٍ ﴿٢٠﴾

۱۷- يقيناً چې متقيان به په جنتونو او نعمتونو کي وي، ۱۸- پر هغه څه خوبښي کوونکي چې خپل رب ورکړي او خپل رب د دوزخ له عذاب ساتلي، ۱۹- د هغه څه له امله چې تاسو کول په خوند خوند وخورئ او وڅښئ، ۲۰- په داسي حال کي چې پر ليکه شوو تختونو به ډډه وهلي ناست وي او له حور عين سره به ئې جوړه جوړه کړو.

(۱۷-۲۰)- په دې مبارکو آيتونو کي په جنت کي د متقيانو حالت داسي

انځور شوی:

- متقيان به په جنتونو او نعمتونو کي وي،
- پر هغه څه خوبني کوونکي چي خپل رب ورکړي او خپل رب د دوزخ له عذاب ساتلي،
- دوی ته به وويل شي: د هغه څه له امله چي تاسو کول په خوند خوند وخورئ او وڅښئ،
- پر داسي تختونو به ږډه وهلي ناست وي چي په منظمه توگه او په ليکه برابر به اېښودل شوي وي.
- الله تعالى به ئې له حور عين سره جوړ جوړه کړي. مېرمني به ئې ښايسته وي او ښکلي غټي توري سترگي به ئې وي.

وَالَّذِينَ ءَامَنُوا وَاتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ ذُرِّيَّتَهُمْ وَمَا أَلَتْنَاهُمْ
مِّنْ عَمَلِهِمْ مِّنْ شَيْءٍ ۚ كُلُّ امْرِئٍ بِمَا كَسَبَ رَهِيْنٌ ۖ وَأَمَدَدْنَاهُمْ
بِفِكَهَةٍ وَلَحْمٍ مِّمَّا يَشْتَهُونَ ﴿٢٢﴾ يَتَنَزَّعُونَ فِيهَا كَأْسًا لَا لَغْوٌ فِيهَا وَلَا
تَأْنِيْمٌ ۖ وَيَطُوفُ عَلَيْهِمْ غِلْمَانٌ هُمْ كَأَنَّهُمْ لُؤْلُؤٌ مَّكْنُونٌ ﴿٢٣﴾

۲۱- او هغه چي ايمان ئې راوړی او زوزات (اولاد) ئې په ايمان کي د دوی متابعت کړی؛ اولاد به ئې ورسره يوځای کړو او د دوی د عملونو هيڅ څه به ورته کم نه کړو، هر کس د هغه څه گرو کي دی چي کړي ئې دي، ۲۲- داسي مېوه او غوښه به ورکړو چي د دوی زړه ئې غواړي، ۲۳- يو له بل به داسي جامونه ترلاسه کوي چي نه به په هغه کي چټي وينا وي او نه گناه کول، ۲۴- داسي ځوانکي به ئې پرې راچورلي چي خوندي ساتل شوو ملغلرو ته به ورته وي.

(۲۱-۲۴)- په دې مبارکو آيتونو کي د جنتيانو په اړه مزيد ويل شوي:
• هغه چي ايمان ئې راوړی او اولاد ئې په ايمان کي د دوی متابعت کړی؛

الله تعالى به د دوی اولاد ورسره یوځای کړي، چې له خپل اولاد د بېلوالي اندېښنه ئې ونه خوروي، که څه هم د دواړو تر منځ د مقام او منزلت له پلوه ډېر توپیر وي او درجې ئې سره متفاوتې وي، خو داسې نه چې دوی له خپل لوړ مقام راتیت کړي، نه؛ د دوی د عملونو د بدلې هیڅ څه به ترې کم نه کړي، له هر چا سره به د هغه د کړنو مطابق معامله کېږي، یو به د بل د گناه بار په اوږو نشي وړلی، که څوک جنت ته درومي نو د خپل ایمان او نېک عمل له کبله به درومي او که ئې دوزخ په برخه کېږي خپل غلط باورونه او بد عملونه به ئې دوزخ ته بیایي، نسبي او نسلي اړیکې نه څوک جنت ته بیایي او نه دوزخ ته، هر کس د خپل عمل په گرو کې دی. خو الله تعالى د ځینو لپاره په دې عامې الهي قاعدې اوضابطې کې استثناء اېښې ده، له هغوی سره معامله تر عدل لوړه او د فضل له مخې وي، لکه چې قرآن فرمایي:

كُلُّ نَفْسٍ بِمَا كَسَبَتْ رَهِينَةٌ ﴿٣٨﴾ إِلَّا أَصْحَابَ الْيَمِينِ ﴿٣٩﴾ فِي جَنَّاتٍ

يَتَسَاءَلُونَ ﴿٤٠﴾ عَنِ الْمُجْرِمِينَ ﴿٤١﴾

المدثر: ۳۸-۴۱

هر نفس د هغه څه له امله په گرو کې دی چې کړي ئې دي؛ له اصحاب اليمين پرته، چې په جنتونو کې به یو له بل د مجرمینو په اړه پوښتي.

• هره هغه مېوه او هره هغه غوښه به ورته میسر وي چې د دوی زړه ئې غواړي.

• یو له بل به د څښاک او شربتونو داسې جامونه ترلاسه کوي چې نه به په هغه کې چټي وینا وي او نه گناه کول، د دنیا د شرابو په څېر به نه وي چې انسان بې سده کوي، ژبه ئې له واکه وځي او په چټي خبرو لگیا کېږي، حواس ئې مخدوش کوي او گناه ته ئې هڅوي.

• داسې ځوانکي به ئې په خدمت کې وي چې د دوی شاوخوا به تاوېږي او هره شېبه به خدمت ته چمتو وي، په ښایست او صفایي کې به داسې ملغرو ته ورته وي چې په صدف کې خوندي ساتل شوي وي.

وَأَقْبَلَ بَعْضُهُمْ عَلَى بَعْضٍ يَتَسَاءَلُونَ ﴿٢٥﴾ قَالُوا إِنَّا كُنَّا قَبْلُ فِي أَهْلِنَا
مُشْفِقِينَ ﴿٢٦﴾ فَمَنَّ اللَّهُ عَلَيْنَا وَوَقَدْنَا عَذَابَ السَّعِيرِ ﴿٢٧﴾ إِنَّا كُنَّا
مِنْ قَبْلُ نَدْعُوهُ ۖ إِنَّهُ هُوَ الْبَرُّ الرَّحِيمُ ﴿٢٨﴾

۲۵- او ځيني به پر ځينو نورو مخ راواړوي په داسي حال کي چي يو به بل پوښتي، ۲۶- وايي به: موږ تر دې وړاندي په خپل خپل تېر کي (له خپل رب) وېرېدونکي وو، ۲۷- نو الله پر موږ احسان وکړ او موږ ئي له سوزوونکي عذاب وساتلو، ۲۸- موږ داسي وو چي وړاندي مو دى بللو (لما نخلو)، يقيناً چي دى مهربان احسان کوونکى دى.

(۲۵-۲۸)- په دې مبارکو آيتونو کي د جنتيانو خپل منځي خبري داسي انځور شوي:

- ځيني به ځينو نورو ته مخ ورواړوي په داسي حال کي چي يو به بل پوښتي، وايي به: موږ تر دې وړاندي په خپل خپل تېر کي له خپل رب وېرېدونکي وو، د همدې وېرې له کبله مو له هغه څه ځان ساتلو چي نور ئي دوزخ ته ورسول.
- د همدغې وېرې له کبله الله تعالى پر موږ احسان وکړ او موږ ئي له سوزوونکي عذاب وساتلو.
- موږ په دنيا کي داسي وو چي الله تعالى مو بللو او لما نخلو، يقيناً چي دى مهربان احسان کوونکى دى، په خپل رحمت او احسان سره ئي موږ دې مقام ته راوړسولو.

فَذَكِّرْ فَمَا أَنْتَ بِنِعْمَتِ رَبِّكَ بِكَاهِنٍ وَلَا مَجْنُونٍ ﴿٢٩﴾ أَمْ يَقُولُونَ
شَاعِرٌ نَّتَرَبَّصُ بِهِ رَيْبَ الْمُنُونِ ﴿٣٠﴾ قُلْ تَرَبَّصُوا فَإِنِّي مَعَكُمْ مِّنْ

الْمُتَرَبِّصِينَ ﴿٣١﴾

۲۹- نو پند ورکوه چې ته د خپل رب د پېرزويني له امله نه کوم کاهن يې او نه کوم مجنون، ۳۰- آيا وايي: يو شاعر دئ چې موږ ورته (د داسي حالت) انتظار کوو چې شک قطع کوي (له منځه وړي)، ۳۱- ووايه: انتظار وکړئ چې زه هم له تاسو سره يو ځای د انتظار کوونکو په ډلې کې يم.

(۲۹-۳۱) د دې مبارکو آيتونو په معنی د ښه پوهېدو لپاره لاندې ټکي په پام کې ولرئ:

- دلته رسول الله ته لارښوونه شوې چې پند ورکولو ته دوام ورکړه، ته د خپل رب د پېرزويني له امله نه کوم کاهن يې او نه کوم مجنون، دا د دښمن غلط تورونه دي، کله ستا ويناوي له هغو کاهنانو سره ورته بولي چې خلکو ته به ئې په درواغو د غيب خبرې کولې او په بدل کې به ئې شکرانې ترلاسه کولې، او کله ستا سترو سترو ويناوو ته په پام سره د لېوني او پېرياني نوم درباندي ږدي.

- آيا دوی ستا په اړه کله بيا دا وايي: يو شاعر دئ چې موږ ورته د داسي حالت انتظار کوو چې شک قطع کوي او له منځه ئې وړي او حقيقت څرگندېږي، يعنې ډېر ژر به د ده په اړه زموږ شکونه له منځه ولاړ شي او ثابته به شي چې دى يا کاهن دئ، يا مجنون دئ او يا يو شاعر، وايي د (ريب المنون) انتظار ورته کوو، د ريب معنی شک او د المنون قطع کوونکى ده، په دې اړه گڼ شمېر تعبيرونه زموږ مخې ته راځي: د زمانې بدلون، د مرگ نزول، مشکوک مرگ، خو دغو تعبيرونو ته د انسان د زړه ډېره نه پرانيستل کېږي، له الفاظو چې کوم څرگند مطلب اخيستل کېږي همغه پورتنى مطلب دئ او دا ئې مصداقونه گڼلى شو.

- رسول الله ته ويل شوي چې ورته ووايي: انتظار وکړئ چې زه هم له تاسو سره يو ځای د انتظار کوونکو په ډلې کې يم، دواړه به وگورو چې زه څوک يم او تاسو څوک، او په راتلونکي کې به له کوم کوم برخليک سره مخامخ کېږو.

أَمْ تَأْمُرُهُمْ أَحْلَمُهُمْ هَذَا^ج أَمْ هُمْ قَوْمٌ طَاغُونَ ﴿٣٢﴾ أَمْ يَقُولُونَ تَقَوَّلَهُ^ج
 بَلْ لَا يُؤْمِنُونَ ﴿٣٣﴾ فَلْيَأْتُوا بِحَدِيثٍ مِّثْلِهِ إِنْ كَانُوا صَادِقِينَ ﴿٣٤﴾ أَمْ
 خَلَقُوا مِنْ غَيْرِ شَيْءٍ أَمْ هُمُ الْخَالِقُونَ ﴿٣٥﴾ أَمْ خَلَقُوا السَّمَوَاتِ
 وَالْأَرْضَ^ج بَلْ لَا يُوقِنُونَ ﴿٣٦﴾ أَمْ عِنْدَهُمْ خَزَائِنُ رَبِّكَ أَمْ هُمُ
 الْمُصِيطِرُونَ ﴿٣٧﴾ أَمْ هُمْ سُلَّمٌ يَسْتَمِعُونَ فِيهِ^ط فَلْيَأْتِ مُسْتَمِعُهُمْ
 بِسُلْطَانٍ مُبِينٍ ﴿٣٨﴾ أَمْ لَهُ الْبَنَاتُ وَلَكُمْ الْبَنُونَ ﴿٣٩﴾ أَمْ تَسْأَلُهُمْ أَجْرًا
 فَهُمْ مِنْ مَّغْرَمٍ مُثْقَلُونَ ﴿٤٠﴾ أَمْ عِنْدَهُمُ الْغَيْبُ فَهُمْ يَكْتُبُونَ ﴿٤١﴾ أَمْ
 يُرِيدُونَ كَيْدًا^ط فَالَّذِينَ كَفَرُوا هُمُ الْمَكِيدُونَ ﴿٤٢﴾ أَمْ لَهُمْ إِلَهٌ غَيْرُ اللَّهِ^ج
 سُبْحَنَ اللَّهِ عَمَّا يُشْرِكُونَ ﴿٤٣﴾

۳۲- آیا خپل عقلونه ئې پر دې گماري، یا دوی طغیان کوونکي وگړي دي،
 ۳۳- آیا وايي: له ځانه ئې جوړ کړی؟ نه؛ بلکې ایمان راوړونکي نه دي،
 ۳۴- نو د ده په څېر کومه وينا دي راوړي که رښتیني وي، ۳۵- آیا له کوم
 شي (خالق) پرته پیدا شوي او که دوی په خپله پیدا کوونکي دي، ۳۶- آیا دا
 آسمانونه او دا زمکه ئې پیدا کړي؟! نه؛ بلکې یقین کوونکي نه دي، ۳۷- آیا
 ستا د رب خزاني لدوی سره دي یا دوی په خپله واکمن دي؟! ۳۸- آیا کومه
 زینه ورسره ده چې پرې (بر درومي او) اورېدل کوي؟! نو د دوی کوم
 اورېدونکی دي څرگند دلیل راوړاندي کړي. ۳۹- آیا لوني ده ته او زامن
 تاسو ته دي؟! ۴۰- آیا کومه بدله ترې غواړي داسې چې دوی ئې له تاوان

درانه كړى شوي؟! ۴۱- آيا د غيب (علم) ورسره دى چې دوى ئي ليكي؟! ۴۲- آيا د پټ تدبير اراده لري، نو هغه چې كفر ئي كړى دوى په خپله د پټ تدبير په منگولو كي دي، ۴۳- آيا له الله پرته بل معبود لري، الله ته له هغه څه سپېڅلتيا ده چې دوى ئي (ورسره) شريكوي.

(۳۲-۴۳)- په دې مباركو آيتونو كي د منكرينو او مكذبينو په اړه داسي پوښتني شوي چې د دعوت په وړاندي د دوى د دريځونو حقيقت جوتوي، پوښتني داسي دي:

- آيا خپل عقلونه ئي پر داسي غلطو ويناوو او نارواوو دريځونو گماري؟ يا سرکښ دي او طغيان ئي دي ته هڅوي!!
- آيا دا ادعاء کوي چې دا قرآن رسول الله له ځانه جوړ کړى؟ او که د دې غلطي ادعاء اصلي وجه دا ده چې دوى په هيڅ توگه او هيڅکله ايمان راوړونکي نه دي، که دوى په خپلي ادعاء كي رښتيني وي نو د قرآن په څېر کومه وينا دي راوړي،
- آيا له کوم خالق پرته پيدا شوي او که دوى په خپله پيدا کوونکي دي؟ نه له خالق پرته د مخلوق پيدا کېدا ممکنه ده او نه انسان په خپله د ځان خالق دى، د انسان عقل نه دا خبره منلى شي چې کوم مخلوق دي له خالق پرته پيدا شوى وي او نه دا چې انسان ته د خالق په سترگه وگوري، انسان د هيڅ څه پيدا کولو توان نه لري.
- آيا دا آسمانونه او دا زمکه ئي پيدا کړي؟! آيا د آسمانونو او زمکي په پيداېښت كي کومه ونډه لري او کوم څه ئي پيدا کړي؟! بڼه پوهېږي چې نه ئي څه پيدا کړي او نه د څه پيدا کولو توان لري، د دوى اصلي ستونزه دا ده چې يقين کولو او ايمان راوړلو ته چمتو نه دي.
- آيا ستا د رب خزاني له دوى سره دي يا دوى په خپله واکمن دي؟! آيا الله تعالى د خپلو نعمتونو او رحمت خزاني دوى ته سپارلي او کلياني ئي له دوى سره دي او وېش ئي دوى ته سپارل شوى، او که دوى په خپله د خزانو واکمن او خاوند دي، دا پرېکړه د دوى په واک كي ده چې څوک مستحق وگني او څوک غيرمستحق؟! که داسي نه وي او الله تعالى د خپلو پېرزوينو او رحمت وېش بل چا ته نه وي سپارلى او دا پرېکړه په خپله کوي

چي چا ته څه ورکړي؛ نو ولي له تا سره له دې کبله حسادت کوي او ستا مخالفت او دښمنۍ ته ئې ملا تړلې چي الله تعالى ته د پيغمبر په توگه غوره کړې!!؟

• آيا کومه زينه ورسره ده چي د آسمان په لوري پرې بر درومي او اورېدل کوي؟! بر په آسمان کي ئې داسي څه اورېدلي چي د دوی ويناوي تصديقوي، که داسي وي نو د دوی کوم اورېدونکی دي څرگند دليل راوړاندي کړي.

• آيا لوني ده ته او زامن تاسو ته دي؟! آيا عجيبه نه ده چي تاسو الله تعالى ته لوني منسوبوئ او ځان ته زامن خوښوئ؟! زامن تر لونیو غوره گڼئ او لوني ټيټي، خو سره له دې ځان ته زامن خوښوئ او الله تعالى ته لوني منسوبوئ!!! د دې وينا يو بل تعبير هم محتمل دئ او هغه دا چي تاسو د زامنو پيدايښت ځان او د خپلي مېراني قوت ته منسوبوئ نو ځکه ئې پر پيدا کېدو خوښ وئ او د لونیو په پيدايښت کي د خپلي مېراني نښه نه گوري او الله تعالى ته ئې منسوبوئ نو ځکه پرې ناراض وئ او ځان ته ئې پېغور گڼئ!!

• آيا کومه بدله ترې غواړې داسي چي دوی ئې تاوان گڼي او پر خپلو اوږو دروند بار؟! نو ځکه ئې مخالفت ته ملا تړلې!!؟

• آيا د غيب (علم) ورسره دئ چي دوی ئې ليکي؟! نو ځکه پر تا د بدو ورځو راتلو انتظار کوي!!

• آيا د پټ تدبير اراده لري، ستا په ضد توطئې جوړوي او غواړي تاوان درورسوي، نو ځکه خلکو ته وايي: لږ انتظار وکړئ او وگورئ چي څه ورسره کېږي؟! خو په دې دي پوه شي چي دا تدبيرونه به ئې د گټي پر ځای تاوان ورورسوي، د خپل کفر له کبله د پټ الهي تدبير په منگولو کي دي.

• آيا له الله پرته بل معبود لري؟ آيا له الله تعالى پرته ئې داسي معبود موندلی چي د لمانځني وړ وي؟! الله ته له هغه څه سپېڅلتيا ده چي دوی ئې ورسره شريکوي.

وَإِنْ يَرَوْا كِسْفًا مِّنَ السَّمَاءِ سَاقِطًا يَقُولُوا سَحَابٌ مَّرْكُومٌ ﴿٤٤﴾ فَذَرَهُمْ
حَتَّىٰ يُلَاقُوا يَوْمَهُمُ الَّذِي فِيهِ يُصْعَقُونَ ﴿٤٥﴾ يَوْمَ لَا يُغْنِي عَنْهُمْ كَيْدُهُمْ
شَيْئًا وَلَا هُمْ يُنصَرُونَ ﴿٤٦﴾ وَإِنَّ لِلَّذِينَ ظَلَمُوا عَذَابًا دُونَ ذَلِكَ وَلَٰكِن
أَكْثَرُهُمْ لَا يَعْلَمُونَ ﴿٤٧﴾

٤٤- او که د آسمان کومه ټوټه وگوري چي راپرپوتونکي ده وايي به:
متراکمه وربخ ده، ٤٥- نو تر هغه ئي پرېوده چي له خپلي هغي ورځي سره
مخامخ شي چي په هغي کي به بي سده کړي شي، ٤٦- هغه ورځ چي پټ
تدبير به ئي هيڅ څه نشي ترې دفع کولی او نه به ئي مرسته کېدی شي،
٤٧- او هغو ته چي ظلم ئي کړی پر دې علاوه بل عذاب دی خو د دوی
پېری نه پوهېږي.

(٤٤-٤٧)- په دې مبارکو آيتونو کي رسول الله ته ويل شوي:

• ستا د عنادي مخاطبينو او د قيامت او الهي محاسبې د منکرينو حالت
داسي دی چي که د دوی له غوښتنې سره سم له آسمانه کوم عذاب د نازلېدو
په حال کي وگوري، د آسمان کومه ټوټه وگوري چي راپرپوتونکي ده نو د
دې په ځای چي عذاب ئي وگڼي او له کفر او شرک لاس واخلي؛ متراکمه
وربخ به ئي گڼي چي پر دوی به تېز باران ووروي، د دوی بصيرت خپل
شوی او د زړه سترگي ئي رنډې شوي، نعمت ته د نعمت په سترگه گوري او
عذاب ته د نعمت په سترگه.

• تر هغه ئي پرېوده چي د عذاب ورځ ئي راوړسېږي، له هغي ورځي سره
مخامخ شي چي له هيښته به ئي بي سده شي، هغه ورځ چي پټ تدبير به ئي
هيڅ څه نشي ترې دفع کولی او نه به داسي ځوک مومي چي د دوی مرسته
وکړي.

• هغو ته چي د ظلم، کفر او شرک لار ئي غوره کړې تر هغه ستر اخروي

عذاب وړاندي بل دنيایي عذاب دی خو د دوی ډېری نه پوهیږي. دا مطلب په بل ځای کې په دې توګه راغلی:

وَلَنُذِيقَنَّهُمْ مِنَ الْعَذَابِ الْأَدْنَىٰ دُونَ الْعَذَابِ الْأَكْبَرِ لَعَلَّهُمْ

يَرْجِعُونَ ﴿٢١﴾ السجده: ۲۱

او هرو مرو به تر لوی عذاب وړاندي وور (راندنې دنيایي) عذاب وروڅکو؛ تر څو راوگرځي.

یعني دوی ته به د آخرت تر لوی عذاب وړاندي په دنیا کې وور او لنډ دنيایي عذاب وروڅکل شي؛ او دا په دې موخه چې د خپل رب لوري ته راوگرځي او له کفر او عصیان لاس واخلي.

وَأَصْبِرْ لِحُكْمِ رَبِّكَ فَإِنَّكَ بِأَعْيُنِنَا ۖ وَسَبِّحْ بِحَمْدِ رَبِّكَ حِينَ تَقُومُ ﴿٤٨﴾

وَمِنَ اللَّيْلِ فَسَبِّحْهُ وَإِدْبَرَ النُّجُومِ ﴿٤٩﴾

۴۸- او د خپل رب حکم ته صبر وکړه چې یقیناً ته زموږ تر سترګو لاندې یې، او د خپل رب په ستاینې سره تسبیح وایه هغه مهال چې پاڅیږې؛ ۴۹- او د شپې په یوې برخې کې او د ستورو شا اړولو پر مهال.

(۴۸-۴۹)- دا دواړه آیتونه چې سره تړلي دي او په ګډه یو آیت تری جوړیږي د دې سورې ښکلي تتمه او جامع خلاصه ده، په دې کې رسول الله ته لارښوونه شوې چې:

- د خپل رب حکم ته صبر کوه، تر هغه د دعوت په چارو کې د صبر لمن کلکه ونیسه او د خپل رب احکام پلي کوه چې ستا رب خپله پرېکړه وکړي، د حق له دښمنانو سره د محاسبې وخت راشي او هغه مهلت پای ته ورسېږي چې ستا رب دوی ته ورکړی.
- مطمئن اوسه چې ته د خپل رب تر رعایت او عنايت لاندې یې او یوازي دې نه پرېږدي .

د قرآن پېلوشي الطور

● د خپل رب په ستاينې لگيا اوسه، هغه مهال هم چي پاڅېري او د شپې په يوې برخي کي هم او د ستورو شا اړولو پر مهال هم. بايد وگورو چي په دغو دريو وختونو سره کومو کومو مشخصو وختونو ته اشاره شوې. دې ته په پام سره چي (من اليل: د شپې يوه برخه) خاص وخت افاده کوي نو دوه نور (حين تقوم) او (ادبار النجوم) هم دوه خاص وختونه دي، په کلام کي د نظم تقاضا دا ده چي (حين تقوم) سحر له خوبه پاڅېدل وي، (من اليل) ماښام او ماخستن او (ادبار النجوم) تر فجر وړاندي هغه مهال چي د ستورو شا اړول پيل شي، له ختيزه ئي لمن په تولېدو شي او د رڼا په زياتېدو سره يو په بل پسي له سترگو پټېري، چي دا د تهجد د لمانځه وخت دى.

لکه چي گورئ د سوري په پيل کي ويل شوي: ستا د رب عذاب واقع کېدونکى دى، هيڅ دفع کوونکى ئي نشته، د دې مهم مطلب د اثبات لپاره د فرعون تور برخليک د شاهد او گواه په توگه وړاندي شو، همدا حقيقت د قيامت او اخروي عذاب لپاره د يوه مضبوط او انکار نه منونکي دليل په توگه زموږ مخي ته کېښودل شو او په ټولي سوري کي دغه موضوع په تفصيل سره وڅېړل شوه چي د حق دښمنان به هم په دنيا کي خپل عذاب گوري او هم په آخرت کي، دا دى د سوري په پاى کي هم رسول الله ته ويل شوي چي د صبر لمن کلکه ونيسه، تر هغه چي ستا رب خپله وروستى پرېکړه وکړي، مطمئن اوسه چي د دښمنانو په وړاندي يوازي نه يي بلکي د خپل رب تر رعايت لاندې يي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

الطور
د قرآن پلوشې

۳۸۸

بسم الله الرحمن الرحيم

النجم

د سوري پېژندنه:

د دې مبارکې سوري نوم (النجم) دئ چې همدا سوره پرې پيل شوې، ۶۲ آيتونه لري، له لومړي آيت تر ۵۶ پوري د ټولو آيتونو فواصل د لومړي آيت (هوی)، ته ورته دي، د ۵۷ او ۵۸ ئې (الازفة) او (کاشفة) دي، د ورپسې دريو آيتونو (تعجبون) ته ورته دي، او آخري آيت ئې په (واعبدوا) پای ته رسېدلی او ټولي سوري ته ئې ډېر ډېر ښکلی او په زړه پوري غږ او وزن ورکړی. د آيتونو اوږدوالی ئې هغو سورتونو ته ورته دئ چې د مکي دور په لومړيو کلونو کي نازل شوي.

د دې مبارکې سوري د بحث محوري موضوع دا ده چې قيامت رانږدې شوی، د دې ادعاء د اثبات لپاره د ستورو غورځېدا د شاهد او دليل په توگه وړاندي شوې، په لومړي آيت کي په هغه ستوري لوړه شوې چې په ناڅاپي توگه پرېوځي، له خپل مسير وځي او لاندي لوېږي، د ستورو راغورځېدا ښيي چې د عالم دا ستره مانۍ زړه شوې، له چټ او ډېوالونو ئې خښتې يوه په بلي پسې راغورځي، له دې معلومېږي چې د وړانېدو وخت ئې رانږدې شوی.

ورپسې ويل شوي چې ستاسو ملگری نه تېروتي او نه بي لاري شوی او نه له خپلي هوی او هوس خبري کوي، کوم قرآن چې د ده په لاس تاسو ته وړاندي شوی دا د ده خپل کتاب نه بلکي د الله تعالی کتاب دئ، ويناوي ئې د ده خپلي ويناوي نه دي د الله تعالی کلام دئ چې ده ته د فرشتې له لوري وحي کېږي، د سوري په پای کي او د گڼ شمېر اړوند قضايوو له څېړلو وروسته راغلي: قيامت رانږدې شوی، نو اې د قيامت منکرينو! آيا لدې خبري تعجب

کوی او د ژړا پر خای خاندی؟ کله چي رسول الله تاسو ته د قیامت د رانږدې کېدو خبره کوي ورپوري خاندی، په داسي حال کي چي کبر کوونکي یی، په ډېر غرور او مستی سره پر ده او د ده پر خبري خاندی!! که د سوري دا دواړه برخي څنگ په څنگ کي کېږدو نو راته جوته کېږي چي قریشو د پیغمبر علیه السلام پدې خبري تعجب کولو او په استهزاء او تمسخر سره به ئې هغه ردوله چي ده ورته ویل: د قیامت ورځ رانږدې شوې، دا دنیا به له منځه ځي او ټول به د حساب او کتاب او د جزاء او سزا عالم په لور درومو، پر دې خبري به ئې نه یوازي تعجب کولو بلکي رسول الله ته به ئې د تېروتي او لارورکي خطاب کولو!! نو ځکه په دوهم آیت کي ویل شوي (مَا

ضَلَّ صَاحِبُكُمْ وَمَا غَوَى ﴿٢﴾ : ستاسو ملگری نه تېروتی او نه بی لاري

شوی، او د سوري په پای کي ویل شوي: آیا لدې خبري تعجب کوی چي قیامت رانږدې شوی او د ژړا پر خای خاندی؟

بِسْمِ اللَّهِ الرَّحْمَنِ الرَّحِيمِ

وَالنَّجْمِ إِذَا هَوَىٰ ﴿١﴾ مَا ضَلَّ صَاحِبُكُمْ وَمَا غَوَىٰ ﴿٢﴾ وَمَا يَنْطِقُ عَنِ
أَهْوَىٰ ﴿٣﴾ إِنْ هُوَ إِلَّا وَحْيٌ يُوحَىٰ ﴿٤﴾ عَلَّمَهُ شَدِيدُ الْقُوَىٰ ﴿٥﴾ ذُو
مِرَّةٍ فَاسْتَوَىٰ ﴿٦﴾ وَهُوَ بِالْأُفُقِ الْأَعْلَىٰ ﴿٧﴾ ثُمَّ دَنَا فَتَدَلَّىٰ ﴿٨﴾ فَكَانَ
قَابَ قَوْسَيْنِ أَوْ أَدْنَىٰ ﴿٩﴾ فَأَوْحَىٰ إِلَىٰ عَبْدِهِ مَا أَوْحَىٰ ﴿١٠﴾ مَا كَذَبَ
الْفُؤَادُ مَا رَأَىٰ ﴿١١﴾

۱- قسم په ستوري چي كله ناڅاپه وغورځي، ۲- ستاسو ملگری نه تېروتي
او نه بې لاري شوی، ۳- او نه له خپلي هوۍ او هوس خبري کوي، ۴- دا
نه دی مگر داسي وحي چي وحي کيږي، ۵- د مضبوط ځواک خاوند
ورېښودلی، ۶- د مکنټ او متانت خاوند، چي برابر شو؛ ۷- حال دا چي هغه
په لوړ پاس کي وو، ۸- بيا نږدې شو نو کوز راغی، ۹- نو د دوو لينديو په
واټن وو يا تر دې هم ورنږدې، ۱۰- نو د ده بنده ته ئي هغه څه وحي کړ
چي وحي ئي کړ، ۱۱- نو دغه زړه هغه څه دروغ ونه گڼل چي ليدلي ئي وو،
(۱۱-۱) د دې مبارکو آيتونو په لارښوونو د ښه پوهېدو لپاره دا ټکي په پام
کي ولری:

• په لومړي آيت کي په هغه ستوري لوړه شوې چي په ناڅاپي توگه
پرېڅوي، له خپل مسير وځي او لاندې لوبږي، ورپسې ويل شوي چي ستاسو

ملگری نه تېروتي او نه بي لاري شوي، او نه له خپلي هوي او هوس خبري کوي، دا نه دئ مگر داسي وحې چې وحې کېږي، د دې لپاره چې د دغه قسم او د هغه د خواب ترمنځ ارتباط په صحيح توگه درک کړي شو بايد څو پوښتني خواب شي: د مکې مشرکينو پيغمبر عليه السلام ته د ده د کومې خبرې په وجه ويل چې (ضل و غوي: تېروتي او بي لاري شوي)؟ آيا پدې سوري يا ټول قرآن کې دغه خبره موندلې شو؟ دلته خو ويل شوي چې دا قرآن د ده د خپلو ويناوو مجموعه نه ده، بلکې د الله له لوري وحې ده، تاسي هسي د دې خبرې په وجه ده ته بد او رد وايئ. د ستوري ناڅاپي پرېوتل، نه آرام غروب، څنگه پدې شهادت ورکوي چې د ده دا خبره رښتيا ده؟ که لږ څير شو نو د دې سوري په پای کې له ۵۷ آيت تر ۶۰ آيت پوري داسي لولو:

أَزِفَتْ الْأَزْفَةُ ﴿٥٧﴾ لَيْسَ لَهَا مِنْ دُونِ اللَّهِ كَاشِفَةٌ ﴿٥٨﴾ أَفَمِنْ هَذَا

الْحَدِيثِ تَعْجَبُونَ ﴿٥٩﴾ وَتَضْحَكُونَ وَلَا تَبْكُونَ ﴿٦٠﴾

نږدې راتلونکې رانږدې شوه، له الله پرته بل څرگندونکی ورته نشته، نو آيا لدې خبرې تعجب کوئ او خاندئ او ژاړئ نه؟

لدې آيتونو په څرگنده توگه او په ډېر وضاحت سره معلومېږي چې قریشو د پيغمبر عليه السلام پدې خبرې تعجب کولو او په استهزاء او تمسخر سره به ئې هغه ردوله چې ده ورته ويل: د قيامت ورځ رانږدې شوې، دا دنيا به له منځه ځي او ټول به د حساب او کتاب او د جزاء او سزا عالم په لور درومو. په قرآن کې دې ته ورته گڼ شمېر آيتونه همدا مطلب په گوته کوي چې قریشو ته د پيغمبر عليه السلام په ټولو خبرو کې د زياتي حيرانتيا او تعجب وړ خبره دا وه چې قيامت به راځي، د نړۍ دا موجود نظام به له منځه ځي، بله دنيا، له ځانگړي نظام سره به راځي، مړه به راژوندي کېږي او د خپلو عملونو سزا او جزاء به گوري، پدې خبرې پوري به ئې خندل او د همدې خبرې په وجه به ئې کله پيغمبر صلعم ته مجنون ويل او کله ضال. خو دا خبره چې د ستوري ناڅاپي پرېوتل څنگه د د غي ورځي راتگ په

گوته کوي او څنگه د دې ورځې په اړه د پیغمبر علیه السلام د وینا په ارتباط د قریشو ناروا دریځ ردوي، ځواب ئې دا دی: د یوه ستوري ناڅاپي پرېوتل، له خپل ټاکلي مسیر وتل او په لایتناهي فضاء کې ورکېدل، داسې دی لکه له یوې ستري مانۍ چې یوه خښته راپرېوځي او زمکې ته په رارسېدو سره زړه زړه شي، د همدغې یوې خښتې راپرېوتل دا په گوته کوي چې دا مانۍ زړه شوې، نوري خښتې به ئې هم یوه په بلې پسې راپرېوځي او یوه ورځ به دا ټوله مانۍ رانسکورېږي. نو اوس که څوک د پیغمبر علیه السلام دا وینا چې قیامت رانږدې شوی نه مني او د ده په اړه وايي چې یا غلط شوی یا قصداً دا غلطه خبره کوي، پداسې حال کې چې دا د ده خپله خبره نه؛ بلکې د الله له لوري د وحی خبره ده او د ستورو نابېره پرېوتل د هغې پر حقانیت شهادت ورکوي، آیا دا کس له خپل عقل سره جفا نه کوي؟ آیا له څرګند دلیل انکار نه کوي؟ آیا د دوی په عقل او عمدي انکار ژړا نده پکار؟ همغسې چې قرآن د دوی په اړه فرمایي: **أَفَمِنْ هَذَا الْحَدِيثِ تَعْجَبُونَ** ﴿٥٦﴾ **وَتَضْحَكُونَ وَلَا**

تَبْكُونَ ﴿٥٧﴾: نو آیا لدې خبرې تعجب کوئ او خاندئ او ژاړئ نه؟

د دې تعبیر په تأیید کې دوه اساسي دلایل لرو:

۱. د (هو) لغوي معنی ناڅاپي پرېوتل او راغورځېدل دي نه د معمول مطابق غروب. دا پرېوتل د قیامت د نږدې کېدو نښه کېدی شي نه بل څه.
۲. د سورې په ۵۷ آیت کې د قیامت ورځ د (الْأَزْفَةُ: نږدې راتلونکې) په نامه یاده شوې او ویل شوي چې رانږدې شوې ده، لدې په څرګنده معلومېږي چې اصلي موضوع د قیامت رانږدې کېدل دي.

په درېیم او څلورم آیتونو کې ویل شوي: له خپل هوس راتوکېدلي خبري نه کوي، دا له داسې وحی پرته بل څه نه دي چې (ده ته) وحی کېږي، د دې مبارکو آیتونو معنی دا ده چې د رسول الله له لوري وړاندې شوی قرآن د ده خپل کتاب او د ده د ویناوو مجموعه نه دی، دا خو یوازي هغه وحی ده چې د یوه پیاوړي او شدیدالقوی ملک له لوري ده ته وحی شوی، دلته په (هو) سره قرآن ته اشاره شوې نه بل څه ته او نه د رسول الله هري وینا ته، د رسول الله

دېرې ويناوي نه وې او نه د وحې شرح او تفسير، بلکې د ده خپلې خبرې وې، دا درې بايد سره خلط نه کړو، قرآن وحې ده، حديث د وحې شرح او تفسير دى، او پر دې دواړو سربېره رسول الله په خپل شخصي ورځني ژوند کې دېرې داسې خبرې کړې چې نه د وحې نوم ورکولى شو او نه ئې د وحې شرح او تفسير گنلې شو، لکه دا چې رسول الله هره ورځ چا ته د کوم کار کولو سپارښتنه کړې، څه ئې د خوراک او څښاک لپاره غوښتي، د کوم جنگ پرېکړه ئې کړې، کومه ډله ئې کوم لوري ته لېږلې، د ډلې غړي ئې غوره کړي، او دې ته ورته نور کارونه، آيا ويلې شو چې دا هره وينا ئې د وحې له مخې وه؟! جبرئيل صلعم ورته راغلى او دا لارښوونې ئې هغه ته کړې!!

په پنځم آيت کې ويل شوي: د مضبوط ځواک خاوند وربښودلى، د متانت خاوند، چې برابر شو حال دا چې هغه په لوړ پاس کې وو، بيا نږدې شو نو کوز راغى، نو د دوو لينديو په واټن وو يا تر دې هم ورنږدې، نو د ده بنده ته ئې هغه څه وحې کړ چې وحې ئې کړ، نو دغه زړه هغه څه دروغ ونه گنل چې ليدلې ئې وو. که څه هم د دې مبارکو آيتونو الفاظ ډېر واضح او مطلب ئې ډېر څرگند دى او د صاف زړه خاوند په آسانۍ سره پرې پوهېږي چې دلته څو خبرو ته اشاره شوې: د جبرئيل صلعم له لوري د قرآن وحې، په لومړي ځل په خپلې اصلي بني کې رسول الله ته ځان بنودل، هغه هم د آسمان په لوري غېږ کې، بيا دومره ورنږدې کېدل لکه د دوو لينديو تر منځ واټن، خو متأسفانه ځېنې تور زړې او د کړې سليقې خاوندان دا آيتونه تحريفوي او وايي: الله تعالى رسول الله ته ځان بنودلى، ورنږدې شوى، دا پېښه د معراج په سفر پورې تړي او دا مخامخ ملاقات په لامکان کې او د عرش له پاسه گنې!!! راشئ وگورو چې دا تحريف څومره کوږ او د قرآن د څرگندو لارښوونو خلاف دى. لاندې مطالبو ته ځير شئ:

• د التکوير په سوره کې د النجم د سوري دغه مطالب په دې صيغه راغلي:

إِنَّهُ لَقَوْلُ رَسُولٍ كَرِيمٍ ﴿١٦﴾ ذِي قُوَّةٍ عِنْدَ ذِي الْعَرْشِ مَكِينٍ ﴿١٧﴾

مُطَاعِ ثُمَّ أَمِينٍ ﴿٦٠﴾

بې شکه چې دا (قرآن) د عزتمن استازي وينا ده، د عرش خاوند ته مخور او
خواکمن، هلته منل شوی او امين.

لکه چې گوري دلته د وحي حامل ملک په څو صفتونو ياد شوی: کريم،
ذي قوة، مکين، مطاع، امين او همدا فرشته د النجم د سوري په آيتونو کي په
دې صفتونو ياده شوې: شديدالقوى، دومره، لکه چې په دې دواړو سورتونو
کي دا دوه صفات د وحي حامل فرشتي ته منسوب شوي همدراز د قرآن په
هيڅ آيت کي الله تعالى د (شديدالقوى) او (دومره) په صفت نه دى ياد شوى.

رسول الله ته د فرشتي دا نږدې کېدا په هغه حديث کي هم په څرگنده
توگه راغلې چې پر رسول الله د وحي د نزول پيل زمور مخي ته په دې
الفاظو ږدي: ... حَتَّىٰ فَجِئَهُ الْحَقُّ وَهُوَ فِي غَارٍ حَرَاءٍ فَجَاءَهُ الْمَلَكُ فَقَالَ اقْرَأْ.
فَقَالَ رَسُولُ اللَّهِ "مَا أَنَا بِقَارٍ". قَالَ "فَأَخَذَنِي فَغَطَّنِي حَتَّىٰ بَلَغَ مِنِّي الْجُهْدُ ثُمَّ
أَرْسَلَنِي. فَقَالَ اقْرَأْ. قُلْتُ مَا أَنَا بِقَارٍ. فَأَخَذَنِي فَغَطَّنِي الثَّانِيَةَ حَتَّىٰ بَلَغَ مِنِّي
الْجُهْدُ، ثُمَّ أَرْسَلَنِي. فَقَالَ اقْرَأْ. قُلْتُ مَا أَنَا بِقَارٍ. فَأَخَذَنِي فَغَطَّنِي الثَّالِثَةَ حَتَّىٰ بَلَغَ
مِنِّي الْجُهْدُ ثُمَّ أَرْسَلَنِي. فَقَالَ (اقْرَأْ بِاسْمِ رَبِّكَ الَّذِي خَلَقَ * خَلَقَ الْإِنْسَانَ مِنْ عَلَقٍ
* اقْرَأْ وَرَبُّكَ الْأَكْرَمُ * الَّذِي عَلَّمَ بِالْقَلَمِ)". الْاٰيَاتِ اِلٰى قَوْلِهِ (عَلَّمَ الْاِنْسَانَ مَا
لَمْ يَعْلَمْ)،، ترهغه چې وحي په داسي حال کي ورته راغله چې د حراء په
غار کي وو، فرشته ورته راغله ورته وئې ويل: ولوله! رسول الله وويل: (زه
خو لوستونکى نه يم)، رسول الله فرمايي: فرشتي په غېږ کي داسي کلک ونيولم
چې وس او زغم مي په پای ته رسېدو شو، هغې پرېښودم او راته وئې ويل:
ولوله، ما وويل: (زه لوستونکى نه يم)، رسول الله وايي: هغې فرشتي بيا
ونيولم او دومره ئې ټينگ کړم چې څومره مي تحمل کولى شو، بيا ئې
پرېښودم او وئې ويل: ولوله، ما وويل: (زه لوستونکى نه يم)، درېيم ځل ئې بيا
ونيولم، دومره ئې ټينگ کړم چې زغم مي په پای ته رسېدو شو، بيا ئې
خوشى کړم او راته وئې ويل: (اقْرَأْ بِاسْمِ رَبِّكَ.....) (ولوله د خپل هغه
رب په نامه چې هر څه ئې پيدا کړي دي. انسان ئې له خوړند توکي پيدا
کړى، ولوله ستا رب له ټولونه زيات کريم او د زيات عزت خاوند دى).

دا حديث په ډېر صراحت سره د پورتنیو مبارکو آیتونو شرح زموږ په وړاندي ږدي او ښيي چې د فرشتې هغه نږدې کېدا څنگه وه. ځيني دا مبارك آيتونه غلط تعبيروي او وايي الله تعالى رسول الله ته دومره ورنږدې شوی لکه د دوو لينديو په واټن!! دوی نه يوازي د قرآن څرگنده وينا تحريفوي او د دې آيتونو هغه تفسير ردوي چې قرآن په خپله وړاندي کړی بلکې هغه څه وايي چې د توحيد له عقيدې سره تصادم کوي. دوی ادعاء کوي چې گواکي دلته د رسول الله معراج ته او د معراج په سفر کې له الله تعالى سره ملاقات ته اشاره شوې!!! حال دا چې دا سوره د معراج له روحاني سفر نږدې اته کاله وړاندي نازل شوې، ډېر ناپوه او په غرض او مرض اخته انسان به دا جسارت کوي چې دا مبارك آيتونه د معراج په سفر پورې وتړي!!

● متأسفانه ځيني د قرآن دا ټول وضاحتونه له پامه غورځوي او د خپل غلط تعبير په تاييد کې دا استدلال کوي چې په آيت کې فاوحي الی عبده ما اوحى راغلي؛ گواکي په (عبده) کې ضمير هغه چا ته راجع دی چې رسول الله ته ئې مخامخ وحی کوله نو دا وحی د الله تعالى له لوري وه او دا نږدې کېدا هم د ده له لوري!! په داسې حال کې چې دا تعبير له يوې خوا د النجم او التکویر د سورتو له اړوند آيتونو سره په بشپړه توگه مغايرت لري او له بلې خوا داسې صحيح الاسناد روايت نه مومو چې په سلف کې دا غلط تعبير ورته منسوب شوی وي، په دې اړه ټول متفق دي چې په عبده کې ضمير الله تعالى ته راجع دی او د اوحى فاعل د وحی حامل فرشته ده، د دې اعتراض چې ولي ضمير الله تعالى ته راجع کېږي په داسې حال کې چې تر دې وړاندي د الله نوم نه دی یاد شوی؛ ځواب دا دی چې د قرآن په گڼ شمېر آيتونو کې کله چې د ضمير مرجع کوم څرگند شوی يا شخص وي نو هلته ضمير همدې مرجع ته راجع شوی که څه هم د هغه نوم په څرگنده توگه وروسته يا وړاندي نه وي یاد شوی؛ لکه د النجم سوري په څلورم آيت کې (هو) قرآن ته راجع دی که څه هم تر دې وړاندي د قرآن يادونه نه ده شوې، او لکه د التکویر د سوري په پورتنی آيت کې په (انه) سره قرآن ته اشاره شوې، يا د القدر د سوري په (انزلنه) کې قرآن ته اشاره شوې سره له دې چې په ټولې سوري کې د قرآن يادونه نه ده شوې.

دې ته مو پام وي چې قرآن موږ ته په ډېر صراحت سره وايي چې انسان ته په دنيا کې او په دغو سترگو د الله تعالى ليدل محال دي، د هغه چا په اړه چې ويلې ئې دي: خدای راوښيي چې په خپلو سترگو ئې وگورو!! داسې فرمايي: حان ورته ستر برېښېدلی!!

وَقَالَ الَّذِينَ لَا يَرْجُونَ لِقَاءَنَا لَوْلَا أُنْزِلَ عَلَيْنَا الْمَلَتِيكَةُ أَوْ نَرَىٰ رَبَّنَا ۚ لَقَدْ أَهْتَكَبَرُوا فِي أَنْفُسِهِمْ وَعَتَوْا عُتُوًّا كَبِيرًا ﴿٢١﴾

الفرقان: ۲۱

او هغو چې زموږ د ملاقات هيله نه لري؛ وويل: ولي پر موږ فرشتې نه نازلېږي او خپل رب نه گورو، يقيناً چې د خپل ځان په اړه ئې د لوی والي احساس وکړ، او په ستري سرکښۍ سره ئې سرکښي وکړه.

په دې مبارک آيت کې لاندې الهي ارشادات زموږ مخې ته ځلېږي:

• هغه چې په گناهونو کې غرق دي، د همدې گناهونو له کبله له الله تعالى سره د ملاقات پايلو ته هيڅ هيله نشي درلودی نو ځکه قيامت او له الله تعالى سره مخامخېدا تکذيبوي، په دې اړه د نورو بې بنسټو دلالتو تر څنگ وايي: دا د وحې فرشتې ولي يوازي پر رسول الله نازلېږي؛ ولي مخامخ پر موږ نه نازلېږي؟ څنگه ومنو چې هغه ته راځي او موږ ته نه، هغه ئې ليدی شي او موږ نه!! ولي الله تعالى موږ ته خپل ځان نه ښيي او په خپله مخامخ زموږ لارښوونه نه کوي؟ ولي په خپله موږ ته نه وايي چې دا مي پيغمبر دی او دا مي پيغام!!

• الله تعالى د دوی د وينا او مطالبې په ځواب کې فرمايي: يقيناً چې دوی ته خپل ځان ډېر ستر برېښي، غواړي د عالمونو ستر رب په خپلو وړو او ضعيفو سترگو وگوري، د دوی په وړاندې ودرېږي او دا غوښتنه ترې وکړي چې لطفاً زما پيغمبر ومنئ او زما پيغام قبول کړئ!! دا وړوکی او کمزوری انسان چې په خپلې زمکې کې ئې حيثيت د يوې وړې ذرې دی، د ټول عالم په پرتله خو د ده او د ده د ټولې زمکې او شمسي نظام د حيثيت ټاکلو لپاره نه کومه تله موندی شو او نه کوم وزن او معيار، دا وړوکی او حقير انسان

څنگه په ډکه خوله دا مطالبه کوي چې د آسمانونو او زمکې رب دي وگوري
او د دوی په وړاندي دي حاضر شي!!!
قرآن وايي: موسى صلعم د الله تعالى د لیدلو هیله وکړه او الله تعالى په
خواب کې ورته وفرمایل: هیڅکله مې لیدلی نشي:

وَلَمَّا جَاءَ مُوسَىٰ لِمِيقَاتِنَا وَكَلَّمَهُ رَبُّهُ قَالَ رَبِّ أَرِنِي إِلَيْكَ
قَالَ لَنْ تَرِنِي وَلَكِنَّ آَنظُرُ إِلَى الْجَبَلِ فَإِنِ اسْتَقَرَّ مَكَانَهُ فَسَوْفَ
تَرِنِي فَلَمَّا تَجَلَّى رَبُّهُ لِلْجَبَلِ جَعَلَهُ دَكًّا وَخَرَّ مُوسَىٰ صَعِقًا فَلَمَّا
أَفَاقَ قَالَ سُبْحَنَكَ تُبْتُ إِلَيْكَ وَأَنَا أَوَّلُ الْمُؤْمِنِينَ ﴿١٤٣﴾

الاعراف:

۱۴۳

او کله چې موسى زموږ ميقات ته راغی او رب ئې ورسره خبرې وکړې،
وئې ويل: اي زما ربه! ما ته (ځان) راوېښه چې درته وگورم، وئې فرمايل:
هیڅکله مې لیدى نه شي، خو دې غره ته وگوره، که په خپل ځای ثابت پاته
شو، نو ته به مې هم حتماً وگوري، خو کله چې د ده رب د غره په لوري
تجلي وکړه، ټوټې ټوټې شو او موسى بې سده پرېوت، کله چې راپه سد شو
وئې ويل: پاكي تا لره ده، تا ته مې توبه ده او زه لومړنى مؤمن او
باورکونکى يم (د دې خبرې چې هیڅوک الله تعالى په خپلو سترگو نه شي
لیدى)

دلته څو ډېرې اساسي او مهمې خبرې زموږ توجه جلبوي:

- الله تعالى له موسى عليه السلام سره تکلم او خبرې کړې، موږ د دې خبرو
په کیفیت او څرنگوالي نه پوهېږو، دومره ویلی شو چې موسى عليه السلام دا
خبرې اورېدلي دي او پرې پوه شوی.
- خبرې په داسې حالت کې شوې چې موسى عليه السلام خپل رب نه لیدو،

د لیدو تمنا ئې کړې او الله تعالی ورته فرمایلي چې زما د لیدو توان او استعداد نه لري، ستا په څېر یو انسان خو پرېږده ستر غر هم د الله تعالی د تجلې په وړاندي مقاومت نشي کولی، که دا غر زما د تجلې په وړاندي تم شو نو ته مي هم لیدی شي.

● کله چې الله تعالی د غره په لوري تجلې کړې غر ټوټې ټوټې شوی او موسی علیه السلام بې سده شوی.

● کله چې راپه سد شو وئې ویل: پاکي تا لره ده، تا ته مي توبه ده او زه لومړنی مؤمن او باورکوونکی يم، یعنی له زما غلطي وشوه، ته تر دې ډېر لوړ یې چې انسان دي په خپلو کمزورو سترگو ولیدی شي، تا ته مي توبه ده، زه لومړنی کس يم چې دې نتیجې ته رسېدلی چې هېڅوک الله تعالی په خپلو سترگو نه شي لیدی.

د قرآن دا وینا او هغه هم د موسی علیه السلام د قصې په ترڅ کې د یهودانو او د بایبل د هغو پلویانو په خوله سخت سوک دی چې د بایبل دا غلطه خبره مني چې د دوی گڼ شمېر انبیاوو الله تعالی په خپلو سترگو لیدلی او حتی ډوډۍ ئې ورسره خوړلي!!

دا آیت د ټولو هغو ټگمارانو ادعاء هم ردوي چې د (شهود) او (حضور) په نامه د الله تعالی د لیدو خبره کوي. که د موسی علیه السلام په څېر اولوالعزمه پیغمبر نشي کولی الله تعالی وگوري بل څوک به ئې څنگه ولیدی شي، بخاري روایت کوي چې عائشي رضي الله عنها د محمد علیه السلام په اړه وویل:

مَنْ حَدَّثَكَ أَنَّ مُحَمَّدًا صَلَّى اللَّهُ عَلَيْهِ وَسَلَّمَ رَأَى رَبَّهُ فَقَدْ كَذَبَ وَهُوَ يَقُولُ (لَا تُدْرِكُهُ الْأَبْصَارُ) (وَ مَا كَانَ لِيُبَشِّرَ أَنْ يُكَلِّمَهُ اللَّهُ إِلَّا وَحِيًّا أَوْ مِنْ وَرَاءِ حِجَابٍ أَوْ يُرْسِلَ رَسُولًا فَيُوحِي بِلَاذِنِهِ مَا يَشَاءُ) وَمَنْ حَدَّثَكَ أَنَّهُ يَعْلَمُ الْغَيْبَ فَقَدْ كَذَبَ وَهُوَ يَقُولُ لَا يَعْلَمُ الْغَيْبَ إِلَّا اللَّهُ *

که چا درته وویل چې محمد صلی الله علیه وسلم خپل رب لیدلی دی نو پوه شه چې دا شخص دروغ وايي، ځکه الله تعالی فرمایي: "سترگی ئې نشي لیدلی"، "او هېڅ انسان ته نه ښایي چې الله ورسره تکلم وکړي مگر په وحې سره، یا د حجاب له شا او یا کومه فرشته ولېږي نو هغه د الله په حکم هغه څه ورته وحې کړي چې غوښتي ئې وي" او که چا درته وویل چې هغه علم غیب لري،

نو دا هم دروغ وايي ځكه الله تعالى فرمايي: له الله پرته هيڅوك علم غيب نه لري.

موسی عليه السلام لومړی او وروستی شخص دی چې الله تعالى ورسره تکلم کړی او دا ئې په خپلو سترگو لیدلي چې نه غر او نه انسان د الله تعالى د تجلي په وړاندي مقاومت کولی شي.

متأسفانه ځیني ضال او مضل مبلغین دا هم وايي چې رسول الله د معراج په سفر کې نه یوازې الله تعالى په خپلو سترگو لیدلی او مخامخ ئې خبرې ورسره کړې بلکې هغه ئې د عرش له پاسه د ځان خوا ته کښېنولی!! دوی دا د قرآن خلاف خبرې له محرف بابیل اخیستي دي، بابیل د عیسی صلعم په اړه دغه غلطې، شرک لړلې او د الهي دین خلاف خبرې کوي، د شیطان په لومو کې نښتې متصوفین د بابیل په وینا کې یوازې دومره تصرف کوي چې د عیسی صلعم نوم په محمد صلعم بدلوي، د دې پروا نه کوي چې دا وینا هم د قرآن خلاف ده، هم د رسول الله د ارشاداتو خلاف او هم د ایمان او عقل خلاف. ځیني ئې په داسې روایاتو استناد کوي چې د سند له پلوه کمزوري او ضعیف او د متن له پلوه هم له قرآن سره متعارض او هم له صحیح روایاتو سره راشي دا روایات هم وگورئ چې په دې اړه څه وايي:

عَنْ أَبِي دُرٍّ قَالَ سَأَلْتُ رَسُولَ اللَّهِ هَلْ رَأَيْتَ رَبَّكَ قَالَ «نُورٌ أَنَّى أَرَاهُ». مسلم له ابو ذر جله روایت دی چې له رسول الله مي وپوښتل: آیا خپل رب دي لیدلی؟ وئې فرمایل: هغه نور دی څنگه به ئې گورم!!

عن زرارة بن أوفى أن رسول الله صلى الله عليه وسلم قال لجبريل: هل رأيت ربك؟ فانتفض جبريل وقال: يا محمد إن بيني وبينه سبعين حجاباً من نور لو دنوت من بعضها لاحترقت. المصابيح

له زرارہ بن اوفی روایت دی چې رسول الله جبرئیل ته وویل: آیا خپل رب دي لیدلی؟ جبرئیل وپورېدو او وئې ویل: ای محمده! زما او د الله تر منځ د نور اويا پردې دي که ئې یوې برخې ته ورنږدې شم سوزېږم!!

أَفْتَمَرُونَهُ عَلَىٰ مَا يَرَى ۖ وَلَقَدْ رَآهُ نَزْلَةً أُخْرَىٰ ۖ عِنْدَ سِدْرَةِ

الْمُنْتَهَى ﴿١٤﴾ عِنْدَهَا جَنَّةُ الْمَأْوَى ﴿١٥﴾ إِذْ يَغْشَى السِّدْرَةَ مَا يَغْشَى ﴿١٦﴾

مَا زَاغَ الْبَصَرُ وَمَا طَغَى ﴿١٧﴾ لَقَدْ رَأَى مِنْ ءَايَاتِ رَبِّهِ الْكُبْرَى ﴿١٨﴾

١٢- نو آيا د هغه څه په اړه ورسره شخړه كوي چې دى ئې ويني؟! ١٣- په داسي حال كي چې هغه ئې يو ځل بل هم ليدلى وو، ١٤- د سدره المنتهى (وروستى بېري) خوا ته، ١٥- چې هغې ته څېرمه جنت المأوى (د جنت استوگنځى) دى، ١٦- هغه مهال چې سدره المنتهى ځانگړي شي پوښلې وه، ١٧- نه سترگي كاږه ليدل كړي او نه تېروتي، ١٨- يقيناً د خپل رب ځيني ستر ستر آيتونه ئې ليدلي.

(١٢-١٨)- د دې مباركو آيتونو لارښوونې دا دي:

• قريشو ته ويل شوي: آيا له رسول الله سره د هغه څه په اړه شخړه كوي چې دى ئې ويني؟! دى درته وايي: ما جبرئيل ليدلى، زه په خوب كي د معراج په سفر تللى وم، په دې سفر كي له اوو آسمانو آخوا تر سدره المنتهى ورسېدم، د الله تعالى د قدرت ستري ستري نښي مي وليدلې، آيا تاسو په همدې اړه له ده سره مناقشه او مجادله كوي؟! دا آيت نښي چې قريشو د معراج د رؤيا له امله له رسول الله سره سخته شخړه او مجادله پيل كړې، هغه څه ئې نه منل چې رسول الله په دې رؤيا كي ليدلي وو.

• رسول الله په دې رؤيا كي جبرئيل عليه السلام په خپل اصلي بڼه كي ليدلى او دا د ده دوهم ځل ليدل وو.

روايات هم په دې تأكيد كوي چې رسول الله دلته جبرئيل صلعم ليدلى:

حَدَّثَنَا أَبُو إِسْحَاقَ الشَّيْبَانِيُّ قَالَ سَأَلْتُ زُرَّ بْنَ حَبِيشٍ عَنْ قَوْلِ اللَّهِ تَعَالَى (فَكَانَ قَابَ قَوْسَيْنِ أَوْ أَدْنَى * فَأَوْحَى إِلَى عَبْدِهِ مَا أَوْحَى) . قَالَ حَدَّثَنَا ابْنُ مَسْعُودٍ أَنَّهُ رَأَى جِبْرِيلَ لَهُ سِتْمَانَةُ جَنَاحٍ . رواه البخاري

له ابو اسحاق الشيباني روايت دى چې له زر بن حبيش مي د الله تعالى د دې قول (فَكَانَ قَابَ قَوْسَيْنِ أَوْ أَدْنَى * فَأَوْحَى إِلَى عَبْدِهِ مَا أَوْحَى) وپوښتل؛ وئې ويل: ابن مسعود جلاله موږ ته وويل: رسول الله جبرئيل ليدلى چې شپږ سوه

وزري ئې وي.

عائشه صلى وايي:

.... وَلَكِنَّهُ رَأَى جِبْرِيلَ لَمْ يَرَهُ فِي صُورَتِهِ إِلَّا مَرَّتَيْنِ مَرَّةً عِنْدَ سِدْرَةِ الْمُنْتَهَى
وَمَرَّةً فِي جِيَادٍ لَهُ سِتْمَانَةٌ جَنَاحٍ قَدْ سَدَّ الْأَفَقَ. الترمذي

... خو رسول الله جبرئیل لیدلی چې په خپلي اصلي بني کي ئې له دوه ځلي پرته بيا نه دی لیدلی؛ یو ځل په سدره المنتهی کي او بل ځل په جیاد کي چې شپږ سوه وزري ئې وي؛ ټوله فضاء ئې نیولې وه.

● قرآن هم وايي چې دا لیدنه په سدره المنتهی کي شوې، د سدره المنتهی له نامه معلومېږي چې دا د آسمانونو پای او انتهاء ده، له دې آخوا نه لوړه شته او نه مخلوق شته، دا داسي وگڼئ لکه چې د یوه جگ غره په ږه کي د ونو ځنګل وي، دا ونې تر هغه ځایه راټوکېدلې وي چې تر هغه لوړ د هوا د سوړوالي او د اکسیجن د کموالي له امله نه بوټي راشنه کېږي او نه ونې، د دې ځنګله د وروستۍ ونې په یادولو سره همدا مطلب افاده کېږي چې تر دې آخوا نوري ونې نشته، سدره المنتهی همداسي ده.

● د قرآن د وینا له مخي جنت المأوی هم دلته دی، نو رسول الله هم اوه آسمانونه لیدلي او هم جنت المأوی. رسول الله تر دغه ځایه تللی او همدلته ئې دا روحاني سفر پای ته رسېدلی.

● سدره المنتهی داسي څه پوښلې وه چې د انسان په قاموس کي د هغه د تشریح لپاره الفاظ نشته.

● په دې رؤیا کي ئې د الله تعالی نور ستر ستر آیتونه هم لیدلي. د قرآن دا صریح آیتونه موږ ته لارښوونه کوي چې پیغمبر علیه السلام دوه ځلي جبرئیل علیه السلام په خپلي اصلي څېرې کي لیدلی، یو ځل داسي چې د آسمان افق پرې ډک وو، خو ده ته ډېر (د قاب قوسین په اندازه) ورنږدې شوی او د الله تعالی وحي ئې وررسولې، او بل ځل په سدره المنتهی کي او د معراج په شپه.

● د مفسرینو تر منځ په دې اړه اختلاف دی چې له جنت المأوی مراد همغه جنتونه دي چې په آخرت کي به د مؤمنانو په برخه کېږي که هغه جنت چې اوس او تر آخرت مخکي د شهداوو ارواح په کي اوسي، په سلف کي هم ځیني

يوه رايه لري او ځيني بله، قتاده رحمه الله په دوهمي رايي دئ او ابن عباس رسول هم دغه رايه لري او دا پرې اضافه کوي چي د آخرت جنت به په زمکي کي وي نه په آسمان کي، حسن بصري رحمه الله وايي چي جنت المأوى همغه جنت دئ چي مؤمنان به په آخرت کي ورننوي. د قرآن له ويناوو معلومېږي چي د انسان جنت او دوزخ به په زمکي کي وي، خو په هغي زمکي کي چي تر قيامت وروسته به د اوسنۍ زمکي پر ځای رامنځته کېږي، په همدغي زمکي کي به هم خپل جنت گوري او هم دوزخ.

• په اولسم او اتلسم آيتونو کي ويل شوي: نه سترگي کاره ليدل کړي او نه تېروتي، يقيناً د خپل رب ځيني ستر ستر آيتونه ئي وليدل. د دې معنی دا ده چي رسول الله د معراج په روحاني سفر کي د الله تعالی ستر ستر آيتونه ليدلي نه الله تعالی په خپله، جبرئيل عليه السلام ئي يو ځل بيا په خپلي اصلي بني کي ليدلی، د اوو آسمانونو انتهاء (سدرۃ المنتهى) ته رسېدلی، د سدرۃ المنتهى له نامه معلومېږي چي دا د آسمانونو پای او انتهاء ده، له دې آخوا نه لوړه شته او نه مخلوق شته، د قرآن د وينا له مخي جنتونه هم دلته دي، نو رسول الله هم اوه آسمانونه ليدلي او هم جنت. هغه روايات صحيح نه دي چي وايي: رسول الله دلته الله تعالی په خپلو سترگو ليدلی، دا خبره هم له قرآن سره په بشپړه توگه تعارض لري او هم له گڼ شمېر هغو رواياتو سره چي وايي: انسان نشي کولی په دنيا کي او په دغو سترگو الله تعالی وگوري، قرآن دلته وايي چي هغه ئي يو ځل مخکي هم ليدلی وو، له دې په صراحت سره معلومېږي چي دا جبرئيل عليه السلام وو چي تر دې د مخه ئي هم ليدلی وو چي دې ليدني ته د التکویر د سوري په ۲۳ آيت کي داسي اشاره شوې: وَلَقَدْ

رَأَاهُ بِالْأَفُقِ الْمُبِينِ ﴿٢٣﴾ او بي شکه چي هغه ئي په افق کي په څرگنده توگه ليدلی.

• دې ته په پام سره چي په سدرۃ المنتهى کي د رسول الله او جبرئيل صلعم ليدنه د معراج په روحاني سفر کي ترسره شوې او اړوند سوره تر هجرت نږدې دوه کاله وړاندي نازل شوې نو د النجم د سوري دغه آيتونه چي

د سدرة المنتهى ليدني ته اشاره کوي بايد تر معراج وروسته نازل شوي وي.

أَفَرَأَيْتُمُ اللَّاتَ وَالْعُزَّىٰ ﴿١٩﴾ وَمَنْوَةَ الثَّالِثَةَ الْآخَرَىٰ ﴿٢٠﴾ أَلَكُمُ الذَّكْرُ وَلَهُ
الْأُنثَىٰ ﴿٢١﴾ تِلْكَ إِذًا قِسْمَةٌ ضِيزَىٰ ﴿٢٢﴾ إِنْ هِيَ إِلَّا أَسْمَاءٌ سَمِيَّتُوهَا
أَنْتُمْ وَءَابَاؤُكُمْ مَّا أَنْزَلَ اللَّهُ بِهَا مِنْ سُلْطَانٍ إِنْ يَتَّبِعُونَ إِلَّا الظَّنَّ وَمَا
تَهْوَى الْأَنْفُسُ وَلَقَدْ جَاءَهُمْ مِنْ رَبِّهِمْ الْهُدَىٰ ﴿٢٣﴾

۱۹- نو آيا دغه لات او عزى ته؛ ۲۰- او دغه بل درېيم منات ته مو پام
کړى، ۲۱- آيا تاسو ته نارينه دي او ده ته بنځينه؟! ۲۲- دا نو بيا ډېر
ظالمانه وېش دى، ۲۳- دا خو له هغو څو نومونو پرته بل څه نه دي چي
تاسو او ستاسو پلرونو نومولي، الله د هغوى په اړه هيڅ دليل نه دى نازل
کړى، دوى يوازي د گمان او هغه څه متابعت کوي چي هوى او هوس ئي
خوښوي، په داسي حال کي چي د دوى د رب له لوري لارښوونه ورغلي.

(۱۹-۲۳)- د دې مبارکو آيتونو لارښووني دا دي:

- د لات، عزى او منات په نامه د قريشو درې معروف او ستر ستر بتان
ول، درې واړه بنځينه مجسمي وې، د خداى ځاى ناستي ئي گڼلي او باور ئي
دا وو چي دا بتان د دوى او خداى تر منځ وسيله او واسطه دي، د دوى
دعاء د دغو له لاري الله ته رسي او د دغو په سپارښتنه ئي قبلوي، دا ئي د
فرشتو انځورونه گڼل او د خداى د لوبو په سترگه ئي ورته کتل، دلته دغو
قريشو ته ويل شوي: آيا تاسو ته نارينه دي او ده ته بنځينه؟! ځان ته
نارينه اولاد خوښوئ او الله تعالى ته بنځينه اولاد منسوبوئ، په داسي حال
کي چي لوبو ته په سپکه سترگه گورئ او په خپلي کورنى کي د هغي
پيدايښت د پېغور سبب گڼئ!! دا وېش خو بيا ډېر ظالمانه وېش دى!!
- د دوى د بتانو په اړه ويل شوي: دا خو هسي څو نومونه دي، تاسو او
ستاسو پلرونو وضع کړي، تاسو دا نومونه پرې اېښي چي لات ئي په دغو

چارو کي د خدای خای ناستي ده او عزى او منات ئي دغو دغو کي، د الله تعالى په هيڅ کتاب او هيڅ الهي لارښووني کي د داسي جعلي خای ناستو او واسطې او وسيلې په اړه کوم دليل نه دى نازل شوى، د الله په هيڅ کتاب کي به د دې لپاره جواز ونه مومئ، په دې اړه د الله تعالى لارښوونه همغه وه او ده چي قرآن ئي د دوى په وړاندي ږدي او وايي چي الله هيڅ شريك، خای ناستى او وسيط نه لري.

• دا مشرکين د کوم الهي کتاب او کوم عقلي دليل متابعت نه کوي بلکي يا د وهم او گمان متابعت کوي او يا هغه څه چي هوى او هوس ئي خوښوي، د بنځينه معبودانو په غوراوي کي د وهم او گمان تر څنگ د دوى هوس او شهوت هم خپل اغېز لري!! قرآن فرمايي چي دا مشرکين په حقيقت کي بنځي لمانځي:

إِنْ يَدْعُونَ مِنْ دُونِهِ إِلَّا إِنْتَا وَإِنْ يَدْعُونَ إِلَّا شَيْطَانًا مَرِيدًا

النساء: ۱۱۷



دوى خو له الله پرته يوازي د بنځو عبادت کوي او له سرکښ شيطان پرته د بل څه عبادت نه کوي.

د دې مبارک آيت ستر ستر ارشادات دا دي:

• مشرکانو د بنځو په څېره کي ځان ته معبودان جوړ کړي او عبادت ئي کوي، دوى يوازي د بنځو عبادت کوي، جنسي بې لاريتوب ئي هغه خای ته ورسوي چي پر زړه او ذهن ئي بې مهاره جنسي تمايلات مسلط شي، ټول ژوند ئي د دې تر اغېز لاندې راشي، هر څه له دغي زاويې گوري، د جنسي هوس بنده شي، هم ئي دوستي د دې لپاره وي او هم ئي دښمني، له دې پرته بله مينه نه پېژني، شراب دا اور لا تېز کړي، د بنځو او نارينه وو آزاد اختلاط او بربنډتوب ورباندي مزید تيل توى کړي، مسته موسيقي، رقص او نڅا او د عشق او شهوت په ستايني کي سندري لازيات ورته لمن ووهي، هم ئي بتان او هم ئي مجسمي د بنځو انځورونه شي. که تاسو دا اوس غربي ټولني ته لږ په دقت سره ځير شئ نو د قرآن د دغه آيت مصداق به په خپلو

سترگو وگورئ، هري خوا ته به دي د بنځو مجسمې ترسترگو شي، هم په معبد کي او هم په مغازه کي، هم د کشيش په وينا کي او هم د ټلويزيون په تجارتي اعلاناتو کي، هلته د تجارت لپاره بنځه او د دې بڼايست استعمالېږي، هلته لوړو مراتبو ته رسېدل د بنځو له لاري وي، هلته مور او پلار هېر شوي، د دې ميني تگر ټول شوی، ځای نې جنسي هوس او تعلق ته خالي شوی، له نکاح او د کورنۍ له جوړولو ډډه کېږي دا ځکه چې نکاح د آزاد جنسي تعلقاتو مانع کېږي، له اولاد سره د بنځي او مېړه علاقه او مينه نشته او دا د دې لپاره چې اولاد ساتل او روزل زحمت غواړي او د جنسي تلذذ او خوند اخيستو په وړاندي خنډ کېږي، مېړه او بنځه د دې پر ځای چې اولاد ولري؛ سپی او پشی ساتي، هلته به تاسو له کشيشانو هم واورئ چې مريم عليها السلام په زنا تورنوي او په دې خبري خاص تاکيد کوي او وايي چې هغې توبه وکړه او بيا ئې دا مقام ترلاسه کړ او دا د دې لپاره چې د يوه زناکار ولس معبود هم بايد د زنا سمبول وي، هلته به تاسو د فرويد په څېر د دوی له فيلسوفانو هم واورئ چې وايي: د انسان د ټولو کړو وړو، اړيکو او روابطو منشأ جنسي تمايل دئ، د پلار مينه له لور سره او د مور مينه له زوی سره له دغه تمايل راولاړېږي، هم د انسان د ويښي ټول فعاليتونه او هم ئې د خوب خوبونه جنسي منشأ لري.

• دوی په اصل کي د شيطان عبادت کوي، شيطان غولولي، څوک ئې دې ته هڅولی چې د مريمي عليها السلام مجسمه جوړه کړي او څوک ئې دې ته چې د مناة، نائلة او عزى په څېر بنځينه بتان معبودان ونيسي او په وړاندي ئې گونډه شي.

په داسي حال کي چې د دې مبارکو آيتونو الفاظ ډېر واضح دي او د قرآن هر مخاطب په آسانۍ سره واضح او څرگند مطلب ترې اخلي خو متأسفانه د ځينو متعارضو رواياتو له کبله د دې مبارکو آيتونو په اړه دومره ابهامات او اختلافات راولاړ شوي چې انسان ورته حيران شي. په دې اړه د الحج سوري د ۵۲ آيت په تفسير کي کافي وضاحت شوی؛ خو دلته د هغه بحث لاندې برخه راانتقالول گټور گڼم:

ځيني وايي: له رسول الله سره دا هيله راپيدا شوه چې کاش په قرآن کي داسي څه راغلي وی چې له کبله ئې د اسلام په اړه د کفارو قريشو مخالفت او

کرکه کمه شوې وی او مسلمانانو ته رانږدې شوي وی، یا لږ تر لږه د دوی د دین په خلاف داسې سخت تنقید نه کېدی چې دوی پاروي. همدا تمنا ئې په زړه کې وه چې یوه ورځ په داسې حال کې چې د قریشو په یوې لویې غونډې کې ناست وو او د النجم سوره پرې نازلې شوه، او هغه په جگړه د هغې لوستل پیل کړل، کله چې دې آیت ته ورسېد: اَفَرَأَيْتُمُ اللَّاتَ وَالْعُزَّىٰ وَ مَنَاةَ الثَّالِثَةَ الْآخِرَىٰ نُوْنًا خَاطِيَةً لِّئِيْذَا فَازَ بِرُءُوسِهِمْ يَنْزِلُ عَلَيْهِمْ صَبْرٌ وَّ اَلْجَنَّةُ الْاُخْرٰى اِنَّ شَفَاعَتَهُنَّ لَتَرْجٰى: دا لور لور سپین مارغان (سپېڅلي ذوات) دي او هرومرو ئې د شفاعت هیله کېږي، بیا ئې همداسې د النجم د سورې پاته برخه ولوسته، تر هغه چې د سورې په پای کې ئې سجده وکړه نو ټولو خلکو (کفارو او مسلمانانو) هم سجده وکړه، مشرکینو وویل: اوس نو زموږ او د محمد (عليه السلام) تر منځ کوم اختلاف پاته نشو، موږ خو همدا ویل چې اصلي خالق او رازق الله دی خو زموږ دا معبودان د الله په وړاندې زموږ شفاعت کوونکي دي، ما بنام جبرئیل علیه السلام راغی او هغه رسول الله ته وویل: دا تا څه کړي؟ دغه دوه جملې خو ما نه دي درته راوړې، په دې سره رسول الله ډېر غمجن شو، بیا الله تعالیٰ دا آیتونه نازل کړل:

وَإِنْ كَادُوا لَيَفْتِنُوكَ عَنِ الَّذِي أَوْحَيْنَا إِلَيْكَ لِتَفْتَرِيَ عَلَيْنَا غَيْرَهُ ۖ وَإِذَا لَا تَأْخُذُوكَ خَلِيلًا ﴿٧٣﴾ وَلَوْلَا أَنْ ثَبَّتْنَاكَ لَقَدْ كِدْتَ تَرْكَنُ إِلَيْهِمْ شَيْئًا قَلِيلًا ﴿٧٤﴾ إِذَا لَأَذَقْنَاكَ ضِعْفَ الْحَيَاةِ وَضِعْفَ الْمَمَاتِ ثُمَّ لَا تَجِدُ لَكَ عَلَيْنَا نَصِيرًا ﴿٧٥﴾

الاسراء: ٧٣-٧٥

او نږدې وه په فتنه کې دي واچوي او له هغه څه دي واړوي چې تا ته مو دروحي کړي، په دې توګه چې د وحی خلاف خبره له ځانه موږ ته منسوب کړي او هغه مهال به ئې ته نږدې دوست نیولې، او که مو مضبوط کړی نه وی نو یقیناً چې نږدې وه لږ شانته د دوی لوري ته متمایل شي، چې په هغه

صورت کي به مو په ژوند کي هم دوه برابره عذاب درځکلی وو او له مرگه وروسته هم دوه برابره، بيا به دي زمونږ په خلاف کوم ملاتړی نه شو موندلی.

د دې آيتونو په اورېدو سره د رسول الله اندېښنه او خفگان لازيات شو، تر هغه چي د الحج د سوري هغه آيتونه نازل شول چي رسول الله ته ئي اطمئنان ورکړ چي تر تا وړاندي پر نورو پيغمبرانو هم داسي حالت راغلی. د قریشو او مسلمانانو د دې يو ځايي سجدې خبر د حبشي مهاجرينو ته ورسېد، هغوی گمان وکړ چي د مسلمانانو او قریشو تر منځ روغه جوړه شوې، نو ځکه ځيني بېرته مکې ته راستانه شول، خو دلته ورته معلومه شوه چي د روغي جوړي خبره حقيقت نه لري او د مسلمانانو او قریشو تر منځ دښمني د سابق په څېر دوام لري.

گڼ شمېر مفسرين او محدثين دا روايت د اعتبار وړ نه گڼي، د ابن کثير، بيهقي، ابن خزيمه، قاضي ابوبکر، امام رازي، قرطبي، بدرالدين عيني، شوکاني او آلوسي په څېر شخصيتونه د دوی له ډلې څخه دي، ابن کثير وايي: په څومره سندونو سره چي دا روايت راغلی ټول ئي مرسل او منقطع دي او ما د هغه صحيح او متصل سند ونه موندو، بيهقي وايي: د رواياتو له مخي دا قصه صحيح او ثابته نه ده، ابن خزيمه وايي: دا قصه د زنديقانو له لوري جوړه شوې، قاضي عياض وايي: د دې روايت د ضعف لپاره دا هم کافي ده چي د صحاح سته په مؤلفينو کي هېچا د راوړلو وړ نه دی گڼلی او نه دا له صحيح، متصل او بې عيبه سند سره د ثقه راويانو له لوري نقل شوی. خو په مقابل کي ئي د حافظ ابن حجر، ابوبکر جصاص، زمخشري او ابن جرير په څېر شخصيتونه دا روايت صحيح بولي او د الحج د سوري د دغه آيت شرح او تفسير ئي گڼي!!

په دې اړه د يوه روايت الفاظ دا دي:

عن محمد بن كعب القرظي ومحمد بن قيس قال جلس رسول الله صلى الله عليه وسلم في ناد من أندية قریش كثير أهله، فتمنى يومئذ أن لا يأتيه من الله شيء فينفروا عنه، فأنزل الله عليه: (وَالنَّجْمُ إِذَا هَوَىٰ مَا ضَلَّ صَاحِبُكُمْ وَمَا غَوَىٰ) فقرأها رسول الله صلى الله عليه وسلم، حتى إذا بلغ: (أَفَرَأَيْتُمُ اللَّاتَ وَالْعُزَّىٰ وَمَنَاةَ الثَّالِثَةَ الْأُخْرَىٰ) ألقى عليه الشيطان كلمتين: تلك الغرانيقة

العلی، وإن شفاعتهن لترجى، فتكلم بها. ثم مضى فقرأ السورة كلها. فسجد في آخر السورة، وسجد القوم جميعا معه، ورفع الوليد بن المغيرة ترابا إلى جبهته فسجد عليه، وكان شيخا كبيرا لا يقدر على السجود. فرضوا بما تكلم به وقالوا: قد عرفنا أن الله يحيي ويميت، وهو الذي يخلق ويرزق، ولكن آلهتنا هذه تشفع لنا عنده، إذ جعلت لها نصيبا، فنحن معك، قالا فلما أمسى أتاه جبرائيل عليه السلام، فعرض عليه السورة؛ فلما بلغ الكلمتين اللتين ألقى الشيطان عليه قال: ما جنتك بهاتين، فقال رسول الله صلى الله عليه وسلم: أَفْتَرَيْتُ عَلَى اللَّهِ، وَقُلْتُ عَلَى اللَّهِ مَا لَمْ يَقُلْ، فَأَوْحَى اللَّهُ إِلَيْهِ: (وَإِنْ كَادُوا لَيَفْتِنُونَكَ عَنِ الَّذِي أَوْحَيْنَا إِلَيْكَ لِتَفْتَرِيَ عَلَيْنَا غَيْرَهُ) ... إلى قوله: (ثُمَّ لَا تَجِدُ لَكَ عَلَيْنَا نَصِيرًا). فما زال مغموما مهموما حتى نزلت عليه: (وَمَا أَرْسَلْنَا مِنْ قَبْلِكَ مِنْ رَسُولٍ وَلَا نَبِيٍّ إِلَّا إِذَا تَمَنَّى أَلْقَى الشَّيْطَانُ فِي أُمْنِيَّتِهِ فَيَنْسَخُ اللَّهُ مَا يُلْقِي الشَّيْطَانُ ثُمَّ يُحْكُمُ اللَّهُ آيَاتِهِ وَاللَّهُ عَلِيمٌ حَكِيمٌ). قال: فسمع من كان من المهاجرين بأرض الحبشة أن أهل مكة قد أسلموا كلهم، فرجعوا إلى عشايرهم وقالوا: هم أحب إلينا، فوجدوا القوم قد ارتكسوا حين نسخ الله ما ألقى الشيطان.

خو که تاسو د همدې قصې په اړه نور روایات وگورئ نو د دوی تر منځ به خو ستر ستر توپيرونه ومومئ، ځيني ئې وايي چې دا الفاظ (تلك الغرانقة العلى و إن شفاعتهن لترجى) د رسول الله په ژبه راغلي، ځيني ئې وايي چې دا الفاظ د شيطان له لوري د ده د غېر په منځ کې ويل شوي، ځيني ئې وايي چې د وحی په دوران کې شيطان دا خبره کړې او رسول الله داسې گمان کړی چې دا د جبرئیل علیه السلام له لوري ورته ويل شوي، ځيني ئې وايي چې دا خبرې رسول الله د خپلې هغې تمنا له کبله کړې دي چې غوښتل ئې د قريشو دښمني او عداوت راکم شي. په ځينو کې د ترجی، په ځينو کې د ترتجی، په ځينو کې ترضی او په ځينو کې د ترتضی الفاظ راغلي، په ځينو کې د العرانقة پر ځای الغرائيق او الغرانقة، او په ځينو کې ويل شوي إن الآلهة التي تدعي أن شفاعتها لترتجى وإنها للغرائيق العلى راغلي، تفهيم القرآن په دې روایاتو د جدي او دقيقو اعتراضاتو په ضمن کې ليکي چې په الفاظو کې ئې پنځلس ژور توپيرونه تر سترگو کېږي. دا روایات نه يوازې د سند له پلوه کمزوري او د متن له پلوه په خپلو منحونو کې ژور توپيرونه او

تعارضات لري بلکې له قرآن سره په جدي توګه متعارض دي، هغه څه وايي چې د قرآن له اساسي اصولو سره تضاد لري، قرآن وايي چې پيغمبر يوازي هغه خبره کوي چې د الله تعالى له لوري ورته وحې کېږي:

وَمَا يَنْطِقُ عَنِ الْهَوَىٰ ﴿٢﴾ إِنْ هُوَ إِلَّا وَحْيٌ يُوحَىٰ ﴿١﴾

النجم: ٣-٤

خو دا روايات وايي چې رسول الله د قرآن د صريح حکم خلاف د بُتانو ستاينه کړې!! د النجم د سوري په سر کې د رسول الله په اړه ويل شوي چې هغه هيڅ خبره د هوی او هوس له مخې نه کوي، يوازي هغه څه وايي چې د الله تعالى له لوري ورته وحې کېږي، څنگه ومنو چې رسول الله به د الله تعالى د دغې وينا خلاف په همدې سوره کې داسې خبرې کړې وي چې هغه له کفر سره مترادفي خبرې دي؟! قرآن وايي چې وحې د داسې فرشتو په لاس تر پيغمبر پورې رسي چې شاوخوا ئې ساتونکي وي او په بشپړ امانت او حفاظت سره ئې تر پيغمبر پورې رسوي (فَإِنَّهُ يَسْلُكُ مِنْ بَيْنِ يَدَيْهِ وَمِنْ

خَلْفِهِ رَصَدًا ﴿٤﴾ لِيَعْلَمَ أَنْ قَدْ أَبْلَغُوا رَسُولَهُمْ وَأَحَاطَ بِمَا

لَدَيْهِمْ وَأَحْصَىٰ كُلَّ شَيْءٍ عَدَدًا ﴿٥﴾، خو دا روايات وايي چې شيطان

وتوانېدو د جبرئيل عليه السلام د وينا په منځ کې رسول الله ته داسې څه القاء کړي چې د بُتانو ستاينه وکړي!! دا روايات نه يوازي رسول الله د بُتانو د ستاينې په څېر په ستري ګناه تورنوي بلکې وايي چې ټولو پيغمبرانو عليهم السلام داسې غلطې کړې!! دا روايات د پيغمبرانو د عصمت او د دين د حفاظت عقیده تر سوال لاندې راولي او د ټول شريعت په اړه دا شکوک راولاړوي چې ښايي رسول الله او نورو پيغمبرانو عليهم السلام به د داسې شيطاني مداخلاتو له کبله ډېر داسې څه ويلي وي چې د وحې خلاف دي. قرآن تل (تمنا) د هيلې په معنی کارولي، دا لفظ د قرآن په هيڅ آيت کې د وينا او مقال په معنی نه دی راغلی، خو دا روايات تمنا د وينا په معنی نيسي!! که

تاسو هغه درې آيتونه چې په دغو رواياتو کې په دې قصې پورې تړل شوي بېل بېل او دغو رواياتو ته له پام پرته وڅېړئ نو هيڅکله به هغه معنی ترې وانه خلئ چې په دې رواياتو کې راغلې، چا چې دا آيتونه په دغې قصې پورې تړلي په ډېر تکلف سره توانېدلي چې د دغو رواياتو په ګټه ئې تعبير کړي. دې ته ئې هم پام نه دی کړی چې د النجم د سوري آيت د بعثت په لومړيو کلونو کې، د الاسراء د سوري آيت په يولسم يا دولسم کال کې او د الحج د سوري هغه آيت له هجرت وروسته په مدينه کې نازل شوی، کوم بې عقله انسان به دا خبره ومني چې دا درې واړه آيتونه په يوې قضیې پورې تړلي دي، داسې چې ګواکې رسول الله دغه اشتباه د بعثت په پيل کې کړې، الله تعالى لږ تر لږه شپږ کاله وروسته پرې تنبيه کړی او بيا ئې نږدې نه کاله وروسته هغه ته خپله عفو اعلان کړې او دا تسليت ئې ورکړی چې باک نه لري داسې اشتباهات تر تا وړاندي نورو پيغمبرانو هم کړي!!! د الاسراء د سوري اړوند آيت دا نه وايي چې رسول الله کومه اشتباه کړې او پر الله تعالى ئې افتراء کړې، بلکې وايي:

وَإِنْ كَادُوا لَيَفْتِنُونَكَ عَنِ الَّذِي أُوحِيَنا إِلَيْكَ لِتَفْتَرِيَ عَلَيْنَا غَيْرَهُ ۖ وَإِذَا لَّا تَخَذُوكَ خَلِيلاً ﴿٧٣﴾ وَلَوْلَا أَنْ ثَبَّتْنَاكَ لَقَدْ كِدْتَ تَرْكُنْ إِلَيْهِمْ شَيْئاً قَلِيلاً ﴿٧٤﴾ إِذَا لَّا ذَقْنَّاكَ ضَعْفَ الْحَيَوةِ وَضَعْفَ الْمَمَاتِ ثُمَّ لَا تَجِدُ لَكَ عَلَيْنَا نَصِيراً ﴿٧٥﴾

الاسراء: ۷۳-۷۵

او نږدې وه په فتنه کې دي واچوي او له هغه څه دي واړوي چې تا ته مو دروحي کړي، په دې توګه چې د وحې خلاف خبره له ځانه موږ ته منسوب کړې او هغه مهال به ئې ته نږدې دوست نيولي، او که مو مضبوط کړی نه وی نو يقيناً چې نږدې وه لږ شانتۀ د دوی لوري ته متمایل شي، چې په هغه صورت کې به مو په ژوند کې هم دوه برابره عذاب درځکلی وو او له مرګه

وروسته هم دوه برابره، بیا به دي زمونږ په خلاف کوم ملاتړی نه شو موندلی.

د دې آیتونو وینا په بشپړه توګه د روایت د ادعاء خلاف ده، دلته رسول الله ته ویل شوي: که د دښمن دا غوښتنه دي منلې وی چې په الهي وحی کې د لږ قدرې تغییر مطالبه ئې کوله او له ځانه دي څه ویلي وی نو هم به مو په دنیا کې تا ته دوه برابره عذاب درځکلی وو او هم په آخرت کې!! خو د الله تعالی د پېرزوینې له امله پر خپل دریځ ثابت او ټینگ پاته شوی او د دوی غلطې غوښتنې ته تسلیم نشوی!! له دې آیتونو معلومېږي چې رسول الله له ځانه څه نه دي ویلي، بلکې نږدې وه داسې څه ووايي، حال دا چې روایت وایي چې رسول الله داسې څه ویلي وو او د بُتانو ستاینه ئې کړې وه، دا آیتونه وایي چې که رسول الله داسې څه ویلي وی نو الله تعالی به په دنیا او آخرت کې دوه برابره عذاب ورکړی وو، حال دا چې روایت وایي: د بُتانو له ستاینې سره سره تر پنځو شپږو کلونو پورې الله تعالی حتی هغه ته کوم عتاب هم نه دی کړی او په پای کې ئې نه کاله وروسته هغه ته عفو اعلان کړه!!

زه داسې حدس و هم چې که دا روایت سل په سلو کې جعلی او موضوعي نه وي، همغسې لکه چې ابن خزیمه وایي: دا قصه د زندیقانو له لوري جوړه شوې، او واقعاً چا له ابن عباس رسول دا قصه اورېدلې وي نو ښايي قضیه به داسې وه: کله چې د النجم سوره نازلې شوې او په هغې کې د قریشو د سترو سترو معبودانو لات، عزی او مناة په سختو الفاظو غندنه شوې او ویل شوي چې دا خو له تشو نومونو پرته بل څه نه دي، نو د قریشو ځینو شرارتیانو دا افواه خوره کړې چې محمد (عليه السلام) د دغو بُتانو د یادولو پر مهال دا الفاظ وویل: تلك الغرانيق العلی و إن شفاعتهن لترجی، دا دروغجنه افواه ئې دومره زیاته خوره کړې چې حتی تر حبشې پورې رسېدلې او ځینو مهاجرینو گمان کړی چې همداسې به شوي وي نو ځکه مکې ته راستانه شوي، ډېرو نورو به هم دا خبره منلې وي، د سپیناوي فرصت به ئې هم نه وي ترلاسه کړی، همدا خبره به څو کاله وروسته ابن عباس رسول ته په مدینه کې رسېدلې وي، دا فرصت به ئې نه وي موندلی چې له رسول الله د دې قصې په اړه پوښتنه وکړي، د دغو روایاتو له اسنادو هم معلومېږي چې

ابن عباس رسول دا قصه له رسول الله نه ده اورېدلې، او يا دا چې هغه د دغي دروغجنې افواه يادونه كړې خو راوي داسې گمان كړى چې گواكي همداسې شوي.

أَمْ لِلْإِنْسَانِ مَا تَمَنَّى ﴿٢٤﴾ فَلِلَّهِ الْآخِرَةُ وَالْأُولَىٰ ﴿٢٥﴾

٢٤- آيا انسان ته هر هغه څه دي چې تمنا ئې كوي، ٢٥- په داسې حال كي چې وروستنى او لومړنى د الله دي!

(٢٤-٢٥)- دا مبارك آيتونه وايي:

• آيا انسان ته د هر هغه څه ويلو او كولو حق دى چې د ده زړه ئې غواړي، حق لري د ځان، الله تعالى او عالم په اړه هغه څه ووايي چې د ده له هيلو او تمنياتو راتوكېدلي؟ كولى شي پر يوې داسې مجسمې چې په خپل لاس ئې جوړه كړي د خداى او د خداى د ځاى ناستي نوم كېږدي؟! د خپلي خوبني معبود غوره كړي كه څه هم له ډېري جوړه شوې د بنځي په بني كي مجسمه وي؟! آيا كولى شي د دغو جعلي معبودانو له لاري خپلو موخو او هيلو ته ورسېږي!!

• په داسې حال كي چې د آخرت او دنيا ټولواك الله تعالى دى، دا پرېكړه د الله تعالى له لوري كېږي چې د چا كومه هيله په دنيا او آخرت كي تر سره شي او كومه نه، د دنيا او آخرت د چارو اړوند پرېكړي نه د انسان د تمنياتو له مخي كېږي او نه د انسان د ذهن زېږنده معبودانو په واك كي دي.

وَكَمْ مِّن مَّلَكٍ فِي السَّمَوَاتِ لَا تُغْنِي شَفَاعَتُهُمْ شَيْئًا إِلَّا مِنْ بَعْدِ أَنْ

يَأْذَنَ اللَّهُ لِمَنْ يَشَاءُ وَيَرْضَىٰ ﴿٢٦﴾

٢٦- او په آسمانونو كي څومره فرشتې داسې دي چې شفاعت ئې هيڅ گټه نشي رسولى مگر له هغه وروسته چې الله اجازه ورکړي هغه چا ته چې دى ئې غواړي او راضي شي.

(٢٦)- په دې مبارك آيت كي مشرکينو ته ويل شوي: تاسو د فرشتو مجسمې

لما نَحْنُ او دا هيله ترې لري چي ستاسو هيلي به ترسره كړي، خو په دې نه پوهېږئ چي په آسمانونو كي خومره فرشتي داسي دي چي شفاعت ئي هيڅ گټه نشي رسولی مگر په دوو صورتونو كي: ١- الله تعالى د شفاعت كولو اجازه وركړي، ٢- او شفاعت ئي داسي وي چي الله تعالى پرې راضي شي، يعني د شفاعت وړ كس په اړه صحيح او سم شفاعت وكړي. نو د دغو بتاتو په درشل كي به ستاسو هيلي څنگه ترسره شي؟! ولي د هغه رب په وړاندي د دعاء لاسونه نه لوروي چي د دنيا او آخرت ټولواك دي او د ده له اذن او اجازې پرته د آسمانو فرشتي هم د چا شفاعت نشي كولى او شفاعت ئي هيڅ گټه نشي ورسولي!!

إِنَّ الَّذِينَ لَا يُؤْمِنُونَ بِالْآخِرَةِ لَيَسْمُومُونَ الْمَلَائِكَةَ تَسْمِيَةً آلَا تُبْصِرُونَ ﴿٢٧﴾ وَمَا هُمْ بِهِ مِنْ عِلْمٍ إِنْ يَتَّبِعُونَ إِلَّا الظَّنَّ وَإِنَّ الظَّنَّ لَا يُغْنِي مِنَ الْحَقِّ شَيْئًا ﴿٢٨﴾ فَأَعْرِضْ عَنْ مَنْ تَوَلَّى عَنْ ذِكْرِنَا وَلَمْ يُرِدْ إِلَّا الْحَيَاةَ الدُّنْيَا ﴿٢٩﴾ ذَلِكَ مَبْلَغُهُمْ مِنَ الْعِلْمِ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِمَنِ اهْتَدَى ﴿٣٠﴾

٢٧- يقيناً هغه چي پر آخرت ايمان نه لري حتماً فرشتي په بنځينه نومونو نوموي، ٢٨- په داسي حال كي چي په دې اړه هيڅ علم نه لري، يوازي د گمان متابعت كوي، او يقيناً چي گمان د كوم حقيقت (له هيڅ څه څوك) نه مستغني كوي، ٢٩- نو له هغه چا اعراض وكړه چي زموږ له ذكر ئي مخ اړولى او د دنيا له ژوند پرته بل څه نه غواړي، ٣٠- همدا د دوى د علم وروستى پړاو دى، يقيناً چي همدا ستا رب پر هغه چا بڼه پوه دى چي د ده له لاري تېروتى او دى پر هغه بڼه پوه دى چي هدايت شوى.

(٢٧-٣٠) - د دې مباركو آيتونو لارښووني دا دي:

- هغه چې پر آخرت ايمان نه لري حتماً فرشتې په بنځينه نومونو نوموي، همدا پر آخرت عدم باور ئې هغه ځای ته رسوي چې د فرشتو په اړه دغه انگېرنه ولري او د خداى لوني ئې وگڼي، دا په داسي حال کي چې په دې اړه هيڅ علم نه لري، يوازي د گمان متابعت کوي، نه د فرشتو له جوړښت خبر دي او نه ئې په کوم الهي کتاب کي دا لوستلي، يوازي د زعم او گمان له مخي دا خبره کوي، خو گمان بېل شی دى او د يوه حقيقت په اړه علم درلودل بېل، گمان د کوم حقيقت په پېژندو کي له هيڅ څه څوک نه مستغني کوي، گمان د حقيقت په پېژندو کي کفايت نه کوي.
- رسول الله ته لارښوونه شوې چې له هغه چا اعراض وکړي چې الله تعالى ئې هېر کړى، د الله هغه کتاب ته ئې شا کړې چې اغېزمن پند په خپلي لمن کي لري، هغه چې تر آخرت دنيا ته او تر خپل رب خپلو منحطو دنيايي اغراضو ته ترجيح ورکوي، په خپل ژوند کي هيڅ سپېڅلى هدف نه لري، فقط دا غواړي چې په دنيا کي سوکاله ژوند ولري که څه هم له حرامو لارو او د بل پر حق د تېري له لاري ئې ترلاسه کړي، همدا د دوى د علم وروستى پړاو او د دوى د هيلو او تمنياتو وروستى پوله ده!!
- دا ستا د هغه رب وينا ده چې هم د حق له لاري کاره شوي ښه پېژني او هم هغه چې هدايت ئې په برخه شوى.

وَلِلّٰهِ مَا فِي السَّمٰوٰتِ وَمَا فِي الْاَرْضِ لِيَجْزِيَ الَّذِيْنَ اَسْتَوٰٓا۟ بِمَا عَمِلُوْا
وَيَجْزِيَ الَّذِيْنَ اَحْسَنُوْا بِالْحُسْنٰى ﴿٦٦﴾ الَّذِيْنَ تَجْتَنِبُوْنَ كَبِيْرَ الْاِثْمِ
وَالْفَوَاحِشِ اِلَّا اَللَّهَ ۚ اِنَّ رَبَّكَ وَاسِعُ الْمَغْفِرَةِ ۚ هُوَ اَعْلَمُ بِكُمْ اِذْ اَنْشَأَكُمْ
مِّنَ الْاَرْضِ وَاِذْ اَنْتُمْ اَجْنَّةٌۭ فِى بُطُوْنِ اُمَّهَاتِكُمْ ۚ فَلَا تُزَكُّوْا اَنْفُسَكُمْ
هُوَ اَعْلَمُ بِمَنْ اَتَقٰۙ ﴿٦٧﴾

۳۱- او هغه څه چې په آسمانونو کې دي او هغه څه چې په زمکې کې دي د الله دي؛ د دې لپاره (نې پيدا کړي) چې بدچلنو ته د هغه څه مطابق سزا ورکړي چې کړي نې دي او هغو ته چې نېکي نې کړي په غوره توگه بدله ورکړي، ۳۲- هغه چې د گناهونو له لويو لويو او فحش کارونو ډډه کوي مگر له ورکيو، يقيناً چې ستا رب د پراخي بڅښني خاوند دی، هغه ستاسو په اړه هغه مهال هم ښه پوهېدو چې تاسو نې له زمکې پيدا کړئ او هغه مهال چې د خپلو ميندو په گېډو کې جنين وئ (وروکي چې په سترگو نه ليدل کېږي)، نو خپل ځانونه مه ستايئ، دی په هغه ښه پوه دی چې ځان ساتنه نې کړي.

(۳۱-۳۲)- د دې مبارکو آيتونو لارښوونې دا دي:

• د آسمانونو او زمکې هر څه د الله تعالى دي، هم نې خالق دی او هم نې مالک، د دې لپاره نې پيدا کړي چې بدچلنو ته د هغه څه مطابق سزا ورکړي چې کړي نې دي او هغو ته په غوره توگه بدله ورکړي چې نېکي نې کړي، هغه چې د گناهونو له لويو لويو او فحش کارونو ډډه کوي مگر له ورکيو، يعنې د خلقت هدف د نېک او بد تفکيک او هر يوه ته د خپلو کړنو مطابق سزا او جزاء ورکول دي، مکافات او مجازات د خلقت اساسي موخه او هدف دی، خو دا مکافات او مجازات د هغه رب له لوري دي چې له خپلو بندگانو سره نې معامله د بڅښني او مغفرت له مخې ده، هغه چې د پراخي بڅښني خاوند دی، که د ده پراخه بڅښنه نه وي نو خپلو بندگانو ته به نې د هرې لويې او وړې گناه سزا ورکوله، په (لمم) به نې هم نيول، د لمم لغوي معنی لږ ده، دلته د کبيره گناهونو او فواحشو په مقابل کې راغلی نو د ورکيو او صغيره گناهونو معنی ورکوي. دا مطلب د النساء د سوري په ۳۱ آيت کې په دې توگه راغلی:

إِنْ تَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ وَنُدْخِلْكُمْ

مُدْخَلًا كَرِيمًا ﴿٣١﴾

که مو له سترو سترو منع شوو ډډه وکړه؛ بد بد به درنه ورژوو او د ننوتو په

عزتمن خای کی به مو داخل کړو.

دلته سیئات د کبائرو په مقابل کې ذکر شوي او دا مطلب افاده کوي چې که له سترو سترو گناهونو ډډه وکړئ نو الله تعالیٰ به سیئات یا واره واره گناهونه درته معاف کړي، خو دا ستر گناهونه کوم دي او واره ئې کوم؟ له لویو گناهونو د اجتناب په صورت کې د ورو گناهونو د معافي تفصیل همغه دی چې د ابو هریره رضي الله عنه په روایت کې راغلی:

عن ابي هريرة قال قال رسول الله صلى الله عليه وسلم كتب الله على بن آدم حظه من الزنى أدرك ذلك لا محالة فزنى العين النظر وزنى اللسان النطق والنفس تتمنى ذلك وتشتهي ويصدق ذلك الفرج أو يكذبه. رواه ابن حبان له ابو هريرة رضي الله عنه روايت دی چې رسول الله صلى الله عليه وسلم وفرمايل: الله تعالیٰ چې د بني آدم لپاره د زنا کومه برخه ټاکلې هغه به هر مرو بیا مومي، نو د سترگو زنا کتل دي، د ژبي زنا ئې د هغې خبرې دي، نفس ئې تمنا او تلوسه کوي، خو فرج ئې د دې تصدیق یا تکذیب کوي.

يعني د انسان ټول اعضاء په يوې گناه کې خپله خپله ونډه لري، سترگې، ژبه، لاس پښې او زړه، که په پای کې دا گناه ترسره شي نو ټول شریک اندامونه به خپله خپله سزا گالي او که ترسره نه شوه نو د دغو اندامونو کړې گناه هم معاف کېږي.

• په ۳۲ آیت کې ویل شوي: الله تعالیٰ ستاسو په اړه هغه مهال هم ښه پوهېدو چې تاسو ئې له زمکې پیدا کړئ او هغه مهال هم چې د خپلو میندو په گېډو کې دومره وړوکي وئ چې په سترگو نه لیدل کېږي، (دلته نطفې د اجنة په نامه یادي شوې؛ جن هغه څه ته وایي چې په سترگو نه لیدل کېږي، پېریان هم د همدې لپاره په دغه نامه یاد شوي چې په سترگو نه لیدل کېږي)، یعنی ستاسو د پېدايښت له لومړۍ شېبې ستاسو په جوړښت او حالت پوه وو، هغه مهال هم چې ستاسو لومړۍ نطفه د مور او پلار په بدن کې له خاورې جوړېده، بیا هغه مهال هم چې تاسو د مور په رحم کې داسې جنین وئ چې انسان ئې په خپلو سترگو نشي لیدلی، ستاسو جوړښت او فطرت ته په پام سره ئې ستاسو ځینې گناهونه د بخښنې وړ گڼلي، داسې نه یئ لکه فرشتې چې هیڅ گناه نشي کولی، خطا، غلطي، اشتباه، سهو او گناه د انسان

له فطري جوړښت سره تړلی نقص او عيب دی، که انسان له سترو سترو گناهونو ځان وساتي نو د دې هيله دي ولري چي واره واره به ئي بڅبونکي رب ورته وبڅيني. دا مطلب په دې مبارک حديث کي څومره ښکلی انځور شوی:

عن أنس بن مالك جَلَّاهُ قال: قال رسول الله: كُلُّ بَنِي آدَمَ خَطَاءٌ وَ خَيْرُ الْخَطَّائِينَ التَّوَّابُونَ

له انس جَلَّاهُ روايت دی چي رسول الله وفرمايل: د آدم هر زوی خطاکار دی او د خطاکارانو غوره توبه کوونکي دي.

• نو خپل ځانونه مه ستايئ، الله تعالى په هغه چا ښه پوه دی چي ځان ساتنه ئي کړي. مه خپل ځان ستايئ او مه يو بل، قضاوت الله تعالى ته پرېږدئ، هغه ته ښه معلومه ده چي څوک تر نورو زيات متقي دی، دې ته مو پام وي چي دلته تزکيه د ځان ستايني په معنی راغلي نه د ځان تزکيه کولو په معنی، مسلمان کولی شي د تور او اتهام په وړاندي له ځان يا له خپل مسلمان ورور دفاع وکړي او خپل برائت او د خپل مسلمان ورور برائت ثابت کړي، د يوه مسلمان ښېگڼي هم د نورو په وړاندي يادولی شي، د ده په اړه هم ښه گمان کولی شي او دا گمان څرگندولی شي، دا نه يوازي ناجائز نه دي بلکي د ثواب کار دی، او نېکيو ته د نورو هڅول او تشويقول دي، هغه څه چي ممانعت ئي شوی د ځان ستاينه او د بل په وړاندي د هغه مدح او داسي ستاينه ده چي د حقيقت خلاف وي او يا مبالغه په کي وشي، بي خايه او بي ضرورته ستاينه په غرور منتج کيږي، نو ځکه الله تعالى ترې ممانعت کړی. لکه چي په روايت کي راغلي:

عَنْ أَبِي مُوسَى قَالَ: سَمِعَ النَّبِيَّ رَجُلًا يُثْنِي عَلَى رَجُلٍ وَيُطْرِيهِ فِي الْمَدْحَةِ فَقَالَ لَقَدْ أَهْلَكْتُمْ أَوْ قَطَعْتُمْ ظَهْرَ الرَّجُلِ. رَوَاهُ الْبُخَارِيُّ وَمُسْلِمٌ

له ابو موسی جَلَّاهُ روايت دی چي رسول الله له يوه سړي واورېدل چي د يوه کس ستاينه کوي او په ستايني کي ئي مبالغه کوي نو وئې فرمايل: هلاک دي کړ (يا د هغه ملا دي ورماته کړه).

عن عبد الرحمن بن أبي بكرة عن أبيه قال: أثنى رجل على رجل عند النبي صلى الله عليه وسلم فقال: (ويليكَ قطعت عنق صاحبك قطعت عنق صاحبك)

مرارا ثم قال (من كان منكم مادحا أخاه لا محالة فليقل أحسب فلانا والله حسيبه ولا أزكي على الله أحدا أحسبه كذا وكذا إن كان يعلم ذلك منه). رواه البخاري

له عبدالرحمن بن ابي بكرة رواية دئ چي پلار ئي وويل: د رسول الله په وړاندي يوه سړي د بل سړي ستاينه وكړه، نو وئې فرمايل: افسوس پر تا، د خپل ملگري غاړه دي پرې كړه، د خپل ملگري غاړه دي پرې كړه، دا خبره ئې مكرر وكړه، بيا ئې وفرمايل: كه څوك مجبور وي د خپل ورور ستاينه وكړي نو ودي وايي: فلانې داسي گنم، الله د حساب لپاره ورته كافي دئ، هيڅوك د الله په وړاندي نه ستايو، داسي او داسي راته برېښي، كه په رښتيا د هغه په دغو صفاتو پوه وي.

أَفْرَأَيْتَ الَّذِي تَوَلَّى ﴿٣٣﴾ وَأَعْطَى قَلِيلًا وَأَكْدَى ﴿٣٤﴾ أَعِنْدَهُ عِلْمُ الْغَيْبِ فَهُوَ يَرَىٰ ﴿٣٥﴾ أَمْ لَمْ يُنَبَّأْ بِمَا فِي صُحُفِ مُوسَىٰ ﴿٣٦﴾ وَإِبْرَاهِيمَ الَّذِي وَفَّىٰ ﴿٣٧﴾ أَلَّا تَزِرُ وَازِرَةٌ وِزْرَ أُخْرَىٰ ﴿٣٨﴾ وَأَنْ لَّيْسَ لِلْإِنْسَانِ إِلَّا مَا سَعَىٰ ﴿٣٩﴾ وَأَنَّ سَعْيَهُ سَوْفَ يُرَىٰ ﴿٤٠﴾ ثُمَّ يُجْزَاهُ الْجَزَاءَ الْأَوْفَىٰ ﴿٤١﴾ وَأَنَّ إِلَىٰ رَبِّكَ الْمُنْتَهَىٰ ﴿٤٢﴾

۳۳- آيا هغه ته دي پام كړى چي شائي واړوله، ۳۴- لږ ئې وركړل او لاس ئې تم كړ، ۳۵- آيا د غيب علم ورسره دئ نو (په خپلو سترگو ئې) گوري، ۳۶- او آيا په هغه څه نه دئ خبر كړى شوى چي د موسى صحيفو كي وو؛ ۳۷- او د ابراهيم چي وفا ئې وكړه، ۳۸- دا چي هيڅوك به د بل (د گناه) پېټې په اوږو نه وړي، ۳۹- او دا چي انسان ته له خپلي هڅي پرته بل څه نه وړپه برخه كيږي؛ ۴۰- او دا چي هڅي به ئې حتماً وكتل شي، ۴۱- او بيا به په بشپړي بدلې سره بدله وركړى شي؛ ۴۲- او دا چي انتها ستا د رب

په لوري ده.

(٤٢-٣٣) - د دې مبارکو آيتونو لارښوونې دا دي:

• آيا هغه ته دې پام كړی چې حق ته ئې شا واړوله، لږ څه ئې وركړل او بيا ئې خپل لاس له وركړي تم كړ، آيا د غيب علم ورسره دی او د دې علم په رڼا كې په خپلو سترگو گوري چې تگلاره ئې سمه او پايلې به ئې داسې وي چې دی ئې غواړي!!

• آيا دا د حق منكر او بخیل په هغه څه نه دی خبر كړی شوی چې د موسى صلعم په تورات كې راغلي وو او د هغه ابراهيم صلعم په صحيفه كې چې وفا ئې وكړه او خپل رسالت ئې په بشپړه توگه ترسره كړ، او هغه دا چې هيڅوك به د بل د گناه پېټی په اوږو نه وړي، او دا چې انسان ته له خپلې هڅې پرته بل څه نه ورپه برخه كېږي او دا چې هڅې به ئې حتماً وكتل شي، هم ئې الله تعالى ويني او هم به مؤمنانو ته څرگندي شي، هيڅ څه ئې پټ او بې بدلې نه پاته كېږي، الله تعالى هر چا ته د خپلو كړنو بشپړه بدله وركوي، د ټولو انتها د الله تعالى په لوري ده.

په دې مبارکو آيتونو كې د ټولو الهي كتابونو څو اساسي خبرې موږ ته ښودل شوې: ١- هيڅوك به د بل د گناه پېټی په اوږو نه وړي، ٢- انسان ته له خپلې هڅې پرته بل څه نه ورپه برخه كېږي، ٣- د هر چا هڅې او كړنې حتماً كتل كېږي، ٤- هر چا ته د خپلو كړنو بشپړه بدله وركول كېږي، ٥- د ټولو انتها د الله تعالى په لوري ده.

په دې لارښوونو كې لومړی ئې دا ده چې د هر چا د ښه او بد عمل پايله په خپله ده ته وركړځي، كه په سمه لار ولاړ گټه ئې ده ته رسي او كه له سمې لارې منحرف شو تاوان ئې ده ته رسي، الله تعالى يو د بل په گناه نه نيسي، هر څوك به د قيامت په ورځ د خپلو كړنو پېټی په شا وړي، نه پلار د زوی پېټی سپكولی شي او نه زوی د پلار پېټی، نه نسبي اړيكي څوك ژغورلی شي او نه د چا سپارښتنه او لاس نيوی.

په دې مبارك آيت كې چې د مجازات په اړه كومه عادلانه ضابطه او په حق او انصاف ولاړ قانون تر سترگو كېږي چې وايي جرم يو داسې شخصي عمل دی چې له مجرم پرته هيڅوك نشي پرې مؤاخذه كېدی، دا هغه څه دي

چې نړۍ وال اوس د هغه په اهميت پوه شوي او نن د نړۍ په ټولو مدني او اساسي قوانينو كې د هغه يادونه كېږي!!!

وَأَنَّهُ هُوَ أَصْحَاكَ وَأَبْكَى ﴿٤٣﴾ وَأَنَّهُ هُوَ أَمَاتَ وَأَحْيَا ﴿٤٤﴾ وَأَنَّهُ خَلَقَ
الزَّوْجَيْنِ الذَّكَرَ وَالْأُنثَى ﴿٤٥﴾ مِنْ نُطْفَةٍ إِذَا تُمْنَى ﴿٤٦﴾ وَأَنَّ عَلَيْهِ النَّشْأَةَ
الْأُخْرَى ﴿٤٧﴾ وَأَنَّهُ هُوَ أَغْنَى وَأَقْنَى ﴿٤٨﴾ وَأَنَّهُ هُوَ رَبُّ الشَّعَرَى ﴿٤٩﴾
وَأَنَّهُ أَهْلَكَ عَادًا الْأُولَى ﴿٥٠﴾ وَثَمُودًا فَمَا أَبْقَى ﴿٥١﴾ وَقَوْمَ نُوحٍ مِّن قَبْلُ
إِنَّهُمْ كَانُوا هُمُ الظَّالِمِينَ وَأَطْعَى ﴿٥٢﴾ وَالْمُؤْتَفِكَةَ أَهْوَى ﴿٥٣﴾ فَغَشَّاهَا مَا
غَشَّى ﴿٥٤﴾ فَبِأَيِّ آلَاءِ رَبِّكَ تَتَمَارَى ﴿٥٥﴾

٤٣- او دا چې دی همغه دئ چې خندول او ژړول ئې کړي، ٤٤- او دا چې دی همغه دئ چې مړول او ژوندي کول ئې کړي، ٤٥- او دا چې ده نرينه او بنځينه جوړې پيدا کړې، ٤٦- له يوې نطفې کله چې وڅڅول شي، ٤٧- او دا چې بل پاڅون د ده پر ذمه دئ، ٤٨- او دا چې دی همغه دئ چې غني کول او نېستمن کول ئې کړي، ٤٩- او دا چې دی همغه دئ چې د شعري ستوري رب دئ، ٥٠- او دا چې ده لومړني عاديان هلاک کړل، ٥١- او ثموديان چې باقي ئې پرې نږدول، ٥٢- او د نوح قوم لا له وړاندي، يقيناً چې دوی ډېر ظالم او ډېر سرکښ ول، ٥٣- او هغه نسکور شوي چې لاندي ئې وغورځول، ٥٤- نو هغه څه وپوښلو چې وئې پوښلو، ٥٥- نو د خپل رب د کوم کوم نعمت په اړه شک کوي!!؟

(٤٣-٥٥)- په دې مبارکو آيتونو كې د ټولو الهي كتابونو نور اساسي مطالب په دې توگه راغلي:

١. الله تعالى همغه ذات دئ چې خندول او ژړول كوي، د خدا او ژړا دا لړۍ

له هغې ورځې پیل شي چې انسان دنیا ته راشي او تر هغې دوام کوي چې په مرگ سره ئې لږې پای ومومي. خندا د خوشحالی زیږنده او نښه او ژړا د خفگان زیږنده او نښه ده، خو انسان د پیدایښت په لومړۍ ورځ او هغه مهال چې نه ئې د غم صحنې لیدلې او نه د ښادۍ؛ هم خاندي او هم ژاري، مور او پلار به خپل نوي زیږیدلي گران بچي ته گوري چې په خواږه خوب ویده دئ؛ کله ئې تندۍ تریو شي، په ښکلو شونډو ئې د ژړا نښې راڅرگندي شي، داسې چې خپله مور لالهانده کړي او غواړي له خوبه ئې راویښ کړي او بیا څو شېبې وروسته د هغه تندۍ وغورځوي، په شونډو کې ئې د موسکا نښې راڅرگندي شي او مور پلار داسې خوند ترې اخلي چې ښایي په ټولې نړۍ کې به له هیڅ څه دومره خوند وانه خلي!! دا ماشوم څوک او څه ژروي او خندوي؟! دې مبارک آیت دغې پوښتنې ته ځواب ویلی، دا الله تعالی دئ چې د انسان په فطرت کې ئې د ژړا او خندا ملکه اېښې ده.

۲. الله تعالی هغه ذات دئ چې د مرگ او ژوند پرېکړې د ده له لوري کېږي.
۳. الله تعالی هغه ذات دئ چې نړینه او ښځینه جوړې پیدا کوي، له داسې نطفې چې وڅڅول شي، له څڅېدو ئې وروسته دا پرېکړه دی کوي چې ماشوم ترې جوړ شي که نه، نارینه وي که ښځینه.

۴. دا چې بیاژوندون د الله تعالی پر ذمه دئ،

۵. دا پرېکړه د الله تعالی له لوري کېږي چې څوک غني کړي او څوک نېستمن، که څه هم ځینو درنو مفسرینو د (اقتی) لفظ د (قنیة) مشتق بولي او د شتمني په معنی ئې نیسي، خو ځینې ئې د (أفقر: نېستمن ئې کړ) په معنی نیسي (ابن زید، الاخفش او الحضرمي) په دې ډلې کې دي، د آیت سیاق و سباق ته پام سره دا دوهمه رایه ارجح برېښي ځکه په مخکنیو آیتونو کې دوه دوه متفاوت حالتونه انځور شوي؛ اضحک و ابکی، امات و احیا، الذکر والانثی، نو دلته هم باید اغنی د اقتی مقابل وي، دواړه په یوه معنی نیول موزون نه برېښي.

۶. د شعرې ستوري په څېر د هغو جعلي معبودانو رب هم الله تعالی دئ چې مشرکان ئې لمانځي.

۷. مخکني ظالم او سرکښ ولسونه د الله تعالی په امر هلاک شوي، لکه لومړني عاديان، ثمودیان، تر دوی وړاندي د نوح صلعم قوم، د لوط

صلعم هغه قوم چي کورونه ئي پرې نسکور شول، کلي ئي خسف شول او
پري پرې وورېږي،
٨. نو د خپل رب د کوم کوم نعمت په اړه شک کوي؟!!!

هَذَا نَذِيرٌ مِّنَ النَّذْرِ الْأُولَى ﴿٥٦﴾

٥٦- دا د لومړنيو گواښونکو (پيغمبرانو) له ډلي يو نذير دى.

(٥٦)- په دې مبارک آيت کي د قرآن هر مخاطب ته ويل شوي: رسول الله د
مخکنیو پيغمبرانو په څېر يو نذير دى، تاسو ته ئي وينا او پيغام همغه دى
چي د مخکنیو پيغمبرانو په کتابونو او صحيفو کي راغلي، ستاسو پايله به
همغسې وي لکه چي د پيغمبرانو مخکني امتونه ورسره مخامخ شوي،

أَزِفَتِ الْأَافَاقُ ﴿٥٧﴾ لَيْسَ لَهَا مِنْ دُونِ اللَّهِ كَاشِفَةٌ ﴿٥٨﴾ أَفَمِنْ هَذَا

الْحَدِيثِ تَعْجَبُونَ ﴿٥٩﴾ وَتَضْحَكُونَ وَلَا تَبْكُونَ ﴿٦٠﴾ وَأَنْتُمْ سَمِدُونَ ﴿٦١﴾

فَاسْجُدُوا لِلَّهِ وَاعْبُدُوا ﴿٦٢﴾

٥٧- نږدې راتلونکي رانږدې شوه، ٥٨- له الله پرته بل څرگندونکى ورته
نشته، ٥٩- نو آيا لدې خبري تعجب کوئ، ٦٠- او خاندئ او ژاړئ نه؟ ٦١-
په داسي حال کي چي تاسو کبر کوونکي يئ، ٦٢- نو الله ته سجده کوئ او
عبادت ئي کوئ.

(٥٧-٦٢)- دا مبارک آيتونه وايي:

• قيامت رانږدې شوى، خو د راتلو ثابته نېټه ئي له الله تعالى پرته هېچا ته
معلومه نه ده، بل څرگندونکى نه لري، د رانږدې کېدو دليل ئي همغه دى چي
د سوري په لومړي آيت کي راغلى: د ستورو راغورځېدا، چي بنيي د عالم
دا ستره ماڼۍ زړه شوې، له چت او دېوالونو ئي خښتي يوه په بلي پسي
راغورځي.

• نو اې د قيامت منكرينو! آيا لدې خبرې تعجب كوي او د ژړا پر خاي خاندئ؟ كله چي رسول الله تاسو ته د قيامت د رانږدې كېدو خبره كوي ورپورې خاندئ، په داسي حال كي چي كبر كوونكي يئ، په ډېر غرور او مستي سره پر ده او د ده پر خبرې خاندئ!!

• د قيامت د نښو راڅرگندېدو تقاضا دا ده چي تاسو د الله تعالى په وړاندي سجدې وكړئ او د هغه په عبادت لگيا شئ. (دا د سجدې آيت دئ؛ په لوستلو او اورېدلو سره ئې بايد سجدې وشي)

كه دا مبارك آيتونه د سوري د لومړيو آيتونو په څنگ كي كېږدو نو راته جوته كېږي چي قريشو د پيغمبر عليه السلام پدې خبرې تعجب كولو او په استهزاء او تمسخر سره به ئې هغه ردوله چي ده ورته ويل: د قيامت ورځ رانږدې شوې، دا دنيا به له منځه ځي او ټول به د حساب او كتاب او د جزاء او سزا عالم په لور درومو، پر دې خبرې به ئې نه يوازي تعجب كولو بلكي رسول الله ته به ئې د تېروتي او لاروركي خطاب كولو!! نو ځكه په دوهم

آيت كي ويل شوي (مَا ضَلَّ صَاحِبُكُمْ وَمَا غَوَى) ﴿٢٠﴾ : ستاسو ملگري نه

تېروتي او نه بي لاري شوي، او د سوري په پاى كي ويل شوي: آيا لدې خبرې تعجب كوي چي قيامت رانږدې شوى او د ژړا پر خاي خاندئ؟

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

القمر

د سوري پېژندنه:

د دې مبارکې سوري نوم (القمر) دئ چې د سوري له لومړي آيت اخيستل شوی، ٥٥ آيتونه لري، د آيتونو فواصل ئې د لومړي آيت (القمر)، د دوهم آيت (مستمر)، او د پنځم آيت (النذر) ته ورته دي، ډېر ډېر بنکلی او په زړه پوري غږ او وزن لري. د آيتونو اوږدوالی ئې متوسط او هغو سورتونو ته ورته دئ چې د مکي دور په وروستيو کلونو کي نازل شوي.

د دې مبارکې سوري د بحث محوري موضوع هم د النجم په څېر دا ده چې قيامت رانږدې شوی، لکه څنگه چې د النجم په سوري کي د ستورو غورځېدا د قيامت د رانږدې کېدو نېټه گڼل شوې همداسي په دې سوري کي د سپوږمۍ چاودل د قيامت د نږدې والي دليل گڼل شوی.

سوره په دې پيل شوې چې قيامت رانږدې شوی، د سپوږمۍ چاودېدا ئې څرگنده نېټه ده، په ټولي سوري کي همدا موضوع له يوه او بله اړخه او په اغېزناکو الفاظو او قانع کوونکو دلائلو سره څېړل شوې، په ٦-٨ آيتونو کي ويل شوي: نو مخ ترې واړوه، کومه ورځ چې هغه بلونکي د يوه کرکجن شي لوري ته بلنه ورکوي، سترگي به ئې ټيټې او څري وي، له قبرونو به داسي وځي لکه چې خواره ملخان وي، د بلونکي لوري ته ځغېدونکي، کافران به وايي: دا يوه ډېره سخته ورځ ده!

بيا له نهم آيت تر ٤٢ پوري د هغو عاصي ولسونو بدي پايلي د قيامت او مکافات او مجازات د اثبات لپاره د دلائلو په توگه وړاندي شوې چې له قيامت انکار، گناه او عصيان ته هڅولي او په الهي عذاب ئې اخته کړي. د

دې لړۍ په پای کې د خطاب مخ د قریشو په لوري اوري او ورته ویل کیږي:

• آیا ستاسو کافران تر هغو غوره دي چې په مخکنیو آیتونو کې د دوی سپېره برخلیک ستاسو مخي ته کېښودل شو، له کومه پلوه غوره دي، له اخلاقي پلوه، له فکري پلوه، له مذهبي پلوه، د تگلاري او کړنلاري له پلوه، آیا دوی له هر پلوه هغوی ته ورته نه دي؟

• آیا په کوم الهي کتاب کې مو لوستلي چې تاسو به له هغه برخلیک سره نه مخامخ کیږئ چې مخکني ورسره مخامخ شول؟ د برائت دا سند کوم دی؟

• یا پر خپل زور ځواک غره شوي یئ او وایئ: موږ مضبوط او برلاسي او یو د بل مرستندوی ټولی یو، هیڅوک ماته نشي راکولی!!؟

• پوه شئ چې دا مغرور ټولی به هر ورو مرو ماته خوري او شاګاني به اړوي.

• نه؛ یوازي دا کافي نه ده چې له ماتې سره به مخامخ کیږي او د مبارزې له ډګر به تېښتي بلکې د دوی د تعذیب وروستی موعد د قیامت ساعت دی، هغه ساعت چې هیبتناک او ستر آفت دی او ډېر تریخ ساعت.

او د سوري په پای کې ویل شوي چې متقیان به په جنتونو او ویالو کې وي، داسې جنتونه چې تر ونو او بنگلو لاندي به ئې ډول ډول ویالې بهیږي، په هغه مقام کې چې د ربښتینولۍ او ربښتینو لپاره غوره شوی، مقتدر ټولواک ته نږدې.

بِسْمِ اللَّهِ الرَّحْمَنِ الرَّحِيمِ

أَقْرَبَتِ السَّاعَةُ وَانْشَقَّ الْقَمَرُ ﴿١﴾ وَإِنْ يَرَوْا آيَةً يُعْرِضُوا وَيَقُولُوا سِحْرٌ

مُسْتَمِرٌّ ﴿٢﴾ وَكَذَّبُوا وَاتَّبَعُوا أَهْوَاءَهُمْ ۚ وَكُلُّ أُمَّرٍ مُّسْتَقِرٌّ ﴿٣﴾

۱- (د قیامت) ساعت رانږدې شو او سپوږمۍ وچاوده، ۲- او که کومه څرگنده نښه وگوري ډډه کوي او وایي: یو مستمر جادو، ۳- او درواغ گڼله ئې وکړه او د خپلو هوسونو متابعت ئې وکړ په داسې حال کې چې هر امر (کار) پلي کېدونکی دی.

(۱-۳)- د دې مبارکو آیتونو لارښوونې دا دي:

- قیامت رانږدې شو او سپوږمۍ وچاوده، یعنې د قیامت رانږدې کېدا له دې معلومیږي چې سپوږمۍ وچاوده، د دې دواړو خبرو تر منځ د تړاو په اهمیت هغه څوک ښه پوهیږي چې د لمر چاپېر د زمکې خوځېدا او د لمر او زمکې تر منځ واټن کې د سپوږمۍ له ونډې خبر وي، که سپوږمۍ نه وی نو زموږ زمکه به هم د واټن له پلوه او هم پر خپل محور د خوځېدو له پلوه په اوسني حالت کې نه وه، هم به له لمر لرې وه او هم به ئې سرعت زیات وو، نو نه به ئې شپه او ورځ د نن په څېر وه او نه د حرارت درجه، او تاسو پوهیږئ چې د زمکې په اوسني حالت کې معمولي تغیر د دې باعث کیږي چې د زمکې پر سر د ژوند امکانات له منځه ولاړ شي، د سپوږمۍ چاودېدل ستره طبیعي پېښه ده، دومره چې زموږ په شمسي نظام کې د یوه ستر بدلون سبب او د قیامت پیلامه کېدی شي.

- خو د قیامت منکرین داسې دي چې که هره څرگنده نښه وگوري له منلو

ئې ډډه کوي، د سپوږمۍ د چاودېدو په څېر ستره نېنه هم نه يوازي دوى ته قناعت نشي ورکولى بلکې هغه به په غلظه توگه تعبيروي او حتى وايي به: دا هم د هغه جادو يوه کرشمه ده چې لړۍ ئې له پخوا راروانه ده.

• تکذيب او درواغ گڼل د هغه چا خصلت جوړ شي چې د هوس تابع وي، کله چې د دوى هوس يو څه غواړي او حق بل څه نو حق تکذيبوي او د خپل هوس خبره مني، هغه څوک به قيامت او د قيامت د ورځې محاسبه څنگه مني چې د گناه او د بل پر حق د تېري پرېکړه ئې کړې، هوس ئې نه پرېږدي چې د خپل عقل خبره ومنې.

• خو د دې عالم چاري داسې نه دي چې د دوى په هوس پوري تړلې وي، هغه څه وشي چې دوى ئې غواړي او هغه څه نه چې د دوى هوس ئې نه خوښوي، د دوى هوس دا نه خوښوي چې قيامت راشي او دوى د الله تعالى په وړاندي د محاسبې او محاکمې لپاره ودرېږي، خو دا کار حتماً کېدونکى دى.

دلته ويل شوي چې سپوږمۍ وچاودله، راشئ وگورو چې آيا په رښتيا دا کار شوى، او که دا يوه وړاندوينه ده او تر قيامت وړاندي به ترسره کېږي؟ آيا دا يوه پېښه وه او که د رسول الله يوه معجزه؟ د دې آيتونو له الفاظو څه انتباه اخيستل کېږي او کومه وينا تاييدوي؟ آيا رسول الله داسې معجزې درلودې؟ که ئې درلودې نو ولي په قرآن کې د هغوى داسې واضح او څرگنده يادونه نه ده شوې لکه چې د نورو پيغمبرانو معجزې ئې په څرگندو الفاظو يادي کړې؟ روايات په دې اړه څه وايي؟ دغو پوښتنو ته دقيق او صحيح ځواب هغه مهال موندلى شو چې څو خبري په پام کې ولرو:

• د قرآن له الفاظو په ډېر صراحت سره معلومېږي چې دلته د سپوږمۍ چاودېدا د قيامت د رانږدې کېدو نېنه گڼل شوې نه د رسول الله د رسالت د اثبات معجزه.

• په ټول قرآن کې نه يوازي رسول الله ته داسې کومه معجزه نه ده منسوب شوې چې د نورو پيغمبرانو معجزو ته ورته وي بلکې هغه نفې شوې، قرآن په مکرره توگه وايي چې د رسول الله مخالفينو د ده په اړه ويلې: ولي داسې معجزې نه دي ورکړې شوې چې مخکښو پيغمبرانو ته

ورکړی شوي وي، الله تعالى د دوی په ځواب کي فرمايي: دا ځکه چې ستاسو سلف پر هغو معجزو ايمان رانه وړ نو تاسو به څنگه ايمان راوړئ؟ په بل ځای کي د دوی دې پوښتنې ته داسي ځواب ورکوي: آيا دا قرآن د معجزې په توگه کافي نه دی؟ په بل ځای کي دا ځواب ورکوي: که له آسمان داسي کتاب ورته راوړي چې دوی ئې په خپل لاس کي ونيسي او حتی مړي پرې راژوندي شي بيا به هم ايمان رانه وړي!! د دې پوښتنو او ځوابونو اړوند څو آيتونه دا دي:

فَلَمَّا جَاءَهُمُ الْحَقُّ مِنْ عِنْدِنَا قَالُوا لَوْلَا أُوتِيَ مِثْلَ مَا أُوتِيَ
مُوسَىٰ أَوَلَمْ يَكْفُرُوا بِمَا أُوتِيَ مُوسَىٰ مِنْ قَبْلُ قَالُوا سِحْرَانِ تَظَاهَرَا

القصص: ٤٨

وَقَالُوا إِنَّا بِكُلِّ كَافِرُونَ ﴿٤٨﴾

نو کله چې زموږ له لوري حق ورغی وئې ويل: ولي ده ته هم موسی ته د ورکړی شوو (معجزو) په څېر (معجزې) نه دي ورکړی شوي؟! آيا تر دې د مخه په هغه څه کافران نشول چې موسی ته ورکړی شوي وو؟ دا آيت ښيي چې رسول الله هغسي معجزې نه درلودې چې موسی صلعم ته ورکړی شوي وي.

وَلَوْ نَزَّلْنَا عَلَيْكَ كِتَابًا فِي قِرْطَاسٍ فَلَمَسُوهُ بِأَيْدِيهِمْ لَقَالَ الَّذِينَ كَفَرُوا

إِنْ هَذَا إِلَّا سِحْرٌ مُّبِينٌ ﴿٧﴾

الانعام: ٧

او که مو داسي کوم کتاب؛ په کاغذ کي (ليکلی) پر تا نازل کړی وی چې لاس ئې پرې راکاږلی، نو دغو کافرانو به ويل: دا خو له څرگند سحر پرته بل څه نه دی!!

يعني دا د حق او حقيقت لجوج منکران چې د قرآن په دلائلو هم نه قانع کېږي، که له آسمانه داسي کتاب هم ورته راشي چې په کاغذ کي ليکلی وي،

له آسمانه د دوی د سترگو په وړاندې راکوز شي او دوی ته په لاس کې ورکړی شي، نو دغه کافران به وایي: دا خو له څرگند سحر پرته بل څه نه دی!!

وَقَالُوا لَوْلَا أُنزِلَ عَلَيْهِ آيَاتٌ مِّن رَّبِّهِ ۖ قُلْ إِنَّمَا الْآيَاتُ عِندَ اللَّهِ وَإِنَّمَا أَنَا نَذِيرٌ مُّبِينٌ ﴿٥١﴾ أَوَلَمْ يَكْفِهِمْ أَنَّا أَنْزَلْنَا عَلَيْكَ الْكِتَابَ يُتْلَىٰ عَلَيْهِمْ إِنَّ فِي ذَٰلِكَ لَرَحْمَةً وَذِكْرَىٰ لِقَوْمٍ يُؤْمِنُونَ ﴿٥٢﴾

العنكبوت: ٥١

او وئې ويل: ولي د ده د رب له لوري څرگندي نښې نه دي پرې نازلې شوې؟ ووايه: يقيناً چې نښې خو له الله سره دي، او زه يوازې يو څرگند نذير يم، آيا دا ورته كفايت نه كوي چې موږ پر تا هغه كتاب نازل كړى چې پر دوى لوستل كېږي، يقيناً چې په دې كې د ايمان راوړونكو وگړو لپاره حتماً رحمت او ذكر دى.

يعني چا چې له حق سره د مخالفت پرېكړه كړې وي؛ هغه نه په دلانلو قانع كېږي او نه په معجزو، دا دى گورئ چې د قريشو په وړاندې د رسول الله په څېر ستر شخصيت ولاړ دى، د الله تعالى لوري ته بلنه وركوي، د قرآن په څېر له معجزو ډك كتاب ورته وړاندې شوى، خو هغوى نه يوازې له ايمان راوړو ډډه كوي بلكې د داسې خارق العاده معجزو غوښتنه كوي چې شيطان ئې پرې قانع شي، وايي: ولي د ده د رب له لوري څرگندي معجزې نه دي وركړې شوې؟ الله تعالى د دوى په ځواب كې رسول الله ته لارښوونه كوي چې ورته ووايي: يقيناً چې نښې او معجزې خو له الله سره دي، او زه يوازې يو څرگند نذير يم، له ما سره نه معجزې شته او نه ئې د بنودلو واك، زه فقط يو نذير يم چې د كفر، شرك، ظلم او فساد له بدو پايلو تاسو ته خبردارى دركوم. د دوى د غلطې غوښتنې په ځواب كې فرمايي: آيا د دوى د قناعت لپاره دا له اعجازونو ډك كتاب چې ته ئې پرې لولې كفايت نه كوي؟! يقيناً چې په دې كې د ايمان راوړونكو وگړو لپاره حتماً (رحمت)

او (ذکر) دئ، هغه چي د ایمان راوړو استعداد او وړتیا ئې نه ده خپل شوي هغوی به هر ورو دا کتاب د الله تعالی یوه لویه پېرزوینه گڼي او له هغه به پند اخلي.

یعني په چا کي چي د ایمان راوړلو استعداد وي هغه ته دا کتاب په خپله د معجزې او دلیل په توگه کافي دئ، تر دې لویه او ستره معجزه نشته. که څوک لږ له شفاف ذهن سره او د حق موندلو له تلوسې او تندي سره قرآن ته رجوع وکړي نو یقیناً چي د قرآن هره وینا به د دې عالم او د عالم د هر څه په اړه هومره علمي او دقیقه ومومي چي ورته ثابتوي دا کتاب هغه چا نازل کړی چي د دې ټول عالم او د عالم د هر څه په اړه جامع علم لري، دا کتاب د هغه چا له لوري راغلی چي علم ئې په زمان او مکان پوري محدود نه دئ، هیڅ شی او حقیقت ئې ترې پټ نه دئ، د ده د علم په وړاندي داسي حجاب نشته چي د یوه شي په حقیقت د پوهېدو مانع شي، موږ په دې کتاب کي گورو چي د هر څه په باب ئې هره وینا او قضاوت دقیق او صحیح دئ، دا دقیق او سل په سلو کي صحیح او علمي قضاوتونه او پرېکړي موږ ته ثابتوي چي د دې کتاب لېږونکی د هر څه په اړه جامع او کامل علم لري، له دې ناحیې قرآن معجزه ده او د پیغمبر علیه السلام په حقانیت شهادت ورکوي.

وَقَالُوا لَنْ نُّؤْمِنَ لَكَ حَتَّىٰ تَفْجُرَ لَنَا مِنَ الْأَرْضِ يَنْبُوعًا ۖ أَوْ

تَكُونَ لَكَ جَنَّةٌ مِّنْ نَّحِيلٍ وَعَيْنٍ فَتُفَجِّرَ الْأَنْهَارَ خِلَالَهَا تَفْجِيرًا ۝

أَوْ تُسْقِطَ السَّمَاءَ كَمَا زَعَمْتَ عَلَيْنَا كِسْفًا أَوْ تَأْتِي بَالِلًا ۖ وَالْمَلَكُ

قَبِيلًا ۝ أَوْ يَكُونَ لَكَ بَيْتٌ مِّنْ زُخْرَفٍ أَوْ تَرْقَىٰ فِي السَّمَاءِ وَلَنْ

نُّؤْمِنَ لِرُفْقِكَ حَتَّىٰ تُنَزِّلَ عَلَيْنَا كِتَابًا نَّقْرُؤُهُ ۚ قُلْ سُبْحَانَ رَبِّيَ هَلْ

كُنْتُ إِلَّا بَشَرًا رَسُولًا ﴿١٣﴾ وَمَا مَنَعَ النَّاسَ أَنْ يُؤْمِنُوا إِذْ جَاءَهُمْ
الْهُدَىٰ إِلَّا أَنْ قَالُوا أَبَعَثَ اللَّهُ بَشَرًا رَسُولًا ﴿١٤﴾ قُلْ لَوْ كَانَتْ فِي
الْأَرْضِ مَلَائِكَةٌ يَمْشُونَ مُطْمَئِنِّينَ لَنَزَّلْنَا عَلَيْهِم مِّنَ السَّمَاءِ
مَلَكًا رَسُولًا ﴿١٥﴾

الاسراء: ۹۰-۹۵

او وئې ويل: تر هغه درباندي ايمان نه راوړو چي له زمکي کومه چينه راته
ونه بهوي، او يا دي د خرما او انگورو داسي باغ نه وي چي په منځ کي ئې
ويالي رواني کړي، او يا لکه څنگه چي گمان کوي دا آسمان پر موږ توتي
توتي راپري باسي او الله او ملائکي موږ ته مخامخ راحضر کړي او يا دي د
سرو سپينو زرو کور وي او يا آسمان ته وڅيژي او ختل دي هم تر هغه نه
منو چي کوم داسي ليکلی کتاب راته راوړي چي موږ ئې لوستي شو، ورته
ووايه: سبحان الله! مگر زه له يوه ليرل شوي انسان پرته بل څه يم؟! او د
هدايت له راتلو وروسته؛ خلک له دې پرته بل څه له ايمان راوړلو منع نه
کړل چي ويل ئې: آيا الله يو انسان د پيغمبر په توگه مبعوث کړي؟ ورته
ووايه: که په زمکي کي ملائکي اوسېدی او ډاډمنه گرځېدی، نو هرومرو به
مو له آسمانه پر دوی يوه ملائکه د پيغمبر په توگه ليرلي وه.

دا مبارك آيتونه څو مهمي او اساسي لارښووني زموږ مخي ته ږدي:

● منکرينو نه د رسول الله د دعوت او بلني محتوی ته کتل، نه د ده دلائلو
ته، نه د ده لارښوونو ته، نه د ده شخصيت ته، نه د ده ويناوو او کړنو ته،
نه د قرآن اغېزناکو او ځلاندو څرگندونو او روښانه لارښوونو ته او نه هغو
شخصيتونو ته چي د قرآن په غېږ کي او د رسول الله په لاس وروزل شول
او هر يو ئې د يوه ځلانده ستوري په څېر وو، له رسول الله ئې داسي
معجزې غوښتي چي خارق العاده او حيرتناکي وي، لکه: له زمکي کومه
روانه چينه راوخوتوه، ځان ته د خرما او انگورو داسي باغ راپيدا کړه چي

په منځ کي ئې ويايي رواني کړې، لکه څنگه چي ته گمان کوي دا آسمان به پر موږ توتي توتي راپرېوځي دا کار همدا اوس زموږ په وړاندي ترسره کړه، الله او ملائکي موږ ته مخامخ راحاضر کړه، ځان ته د سرو سپينو زرو کور جوړ کړه، آسمان ته وڅېژه، ختل دي هم تر هغه نه منو چي کوم داسي ليکلی کتاب راته راوړي چي موږ ئې لوستی شو!! د الاسراء سوري په ۵۹ آيت کي د دوی د داسي غوښتنو په اړه ويل شوي: له دې پرته بل څه موږ د معجزو له لېرولو منع نه کړو چي مخکنيو هغه تکذيب کړي، دلته رسول الله ته ويل شوي چي د دوی د دغو غوښتنو په ځواب کي ورته ووايه: سبحان الله! مگر زه له يوه لېرول شوي انسان پرته بل څه يم؟!

• گورئ چي (خلک) دغي خبري له ايمان راوړلو منع کړي چي پيغمبر ئې د نورو انسانانو په څېر يو انسان موندلی، داسي چي حيرتناک او خارق العاده کارونه نشي کولی، د ده په خوا کي نه څوک خداي په څرگنده گوري او نه د فرشتو لښکري، آسمان ته نشي ختلی، له زمکي چيني نشي راخوتولی، سره او سپين زر ئې په لاس کي نشته، د باغونو او بنگلو خاوند نه دی!! د يهودانو مذهبي مشرانو د خپلو پيغمبرانو په اړه خلکو ته همدا ويلي وو چي دوی دغه ټول کارونه کولی شو، نو ځکه ئې د عيسى عليه السلام په څېر په هغه پيغمبر هم ايمان رانه وور چي معجزې ئې تر ټولو پيغمبرانو زياتي وې!!

• مشرکينو هم له دې کبله پر پيغمبر عليه السلام له ايمان راوړو ډډه کړې چي هغه ئې د ځان په څېر يو انسان موندلی، د دوی انگرېنه او انتظار دا وو چي د الله تعالی پيغمبر بايد له انسانانو په هر څه کي توپير ولري او داسي ستر ستر او خارق العاده کارونه وکړي شي چي عادي انسانان ترې عاجز وي!! د دوی په اړه ويل شوي: کله چي خلکو ته د الله تعالی له لوري او د کوم پيغمبر په لاس هدايات راغلي نو دوی له ايمان راوړلو بل څه منع نه کړل مگر دې خبري چي ويل ئې: آيا الله يو انسان د پيغمبر په توگه مبعوث کړی؟ ورته ووايه: که په زمکه کي ملائکي اوسېدی او ډاډه په کي گرځېدی نو مونږ به حتماً له آسمانه يوه فرشته د پيغمبر په توگه رالېږلي وه. دا ځکه چي فرشته د فرشتي په ژبه پوهېدی شي او انسان د انسان په ژبه.

• که الله تعالی غوښتی چي پيغمبر عليه السلام داسي معجزې وښيي نو

دغو کافرانو ته به ئې وربښودلې وي، ځکه معجزه په اصل کې د مخالفينو د عاجزولو او پر کولو لپاره وي، د همدې لپاره د پيغمبرانو عليهم السلام خارق العاده کارونو ته د معجزې نوم ورکړی شوی. د موسى عليه السلام د عصا په يوه گوزار سره له تېرې دولس چينې راوڅوټېدې، خو هغه معجزه د همغه وخت لپاره وه، اوس هغه چينې نشته، که رسول الله ته داسې معجزې ورکول کېدې نو دا به تر قيامته پورې تلپاتې وي، ځکه د ده دعوت تلپاته دی او تر قيامته دوام کوي. که الله تعالى غوښتی چې رسول الله ته د مخکنیو پيغمبرانو عليهم السلام په څېر معجزې ورکړي نو دا معجزې به هم تر مخکنیو ستري وي او هم تلپاتې، دا ځکه چې د رسول الله رسالت د همدې تقاضا کوي، دا معجزې بايد تر قيامته ليدل کېدې، که ئې غوښتی چې د موسى عليه السلام په څېر معجزه ورکړي نو له يوې ډبرې به ئې داسې چينه ورته راڅوټولې وه چې تر قيامته به اوبه ترې راڅوټېدې، له آسمانه به ئې داسې ليکلې قرآن پرې نازل کېږي وو چې د خلکو په وړاندې به په فضاء کې ولاړ وو، هر چا به په خپلو سترگو ليدو، دا کار الله تعالى ته ډېر آسان دی، که لمر، سپوږمۍ او دا ټول بې شمېره ستوري په فضاء کې ساتلې شي د يوه کتاب ساتل به څه گران کار وي!! که ئې غوښتي وي چې د عيسى عليه السلام په څېر کومه معجزه ورکړي او مړي ورته راژوندي، رانده سترگور او بيماران روغ کړي نو د قرآن په لوستلو سره به ئې په حقيقي معنی تل مړي راژوندي کول، او ناروغان به ئې روغول، الله تعالى ته دا ټول کارونه آسان دي، څوک چې رسول الله ته وړې وړې معجزې ثابتوي هغوی په حقيقت کې د هغو خلکو د تبليغاتو تر اغېز لاندې تللي چې ويل ئې: ولي رسول الله ته د مخکنیو پيغمبرانو په څېر معجزې نه دي ورکړې شوې؟ خو دې ته ئې پام نه دی چې الله تعالى د کافرانو د دغې غوښتنې څه ځواب ورکړی؟ ځواب دا دی: که له آسمانه مو داسې کتاب درباندي نازل کېږي وي چې کافرانو په خپل لاس لمس کولی شوی، مړي پرې راژوندي شوي وي، بيا هم دوی ايمان نه راوړ.

• له دې مبارکو آيتونو معلومېږي چې د مشرکينو او اهل کتابو ټگمارو او دوکه مارو مذهبي مشرانو خلکو ته ويل: مخکنیو پيغمبرانو، د الله مقربو

بندگانو او اولياء کرامو دغسي خارق العاده او حيرتناك کارونه کولی شو، هغه څوک د پيغمبر په توگه مه منئ چې دا کارونه ونه کړي شي. د دوی په خواب کي ويل شوي: معجزه د پيغمبر په خوبنه نه رامنځته کېږي، د ده په واک کي نه وي، د الله تعالی په إذن او هغه مهال رامنځته کېږي چې الله تعالی ئې وغواړي او پيغمبر ته ئې د بنودلو امر، اجازه او واک ورکړي. له دې مبارکو آيتونو په ډېر وضاحت سره معلومېږي چې رسول الله ته له هغو معجزو چې مخکنيو پيغمبرانو ته ورکړي شوي وي يوه هم نه وه ورکړي شوې، خو داسي عظيم کتاب ورکړی شوی چې له سترو سترو معجزو ډک دی.

د دې پوښتني په خواب کي چې آيا په رښتيا سپوږمۍ د دې آيت تر راتلو وړاندي چاودلې او که دا يوه وړاندوينه ده او تر قيامت وړاندي به ترسره کېږي، بايد ووايو: که څه هم ځينو درنو مفسرينو ويلي چې دا يوه وړاندوينه ده او بنيي چې سپوږمۍ به تر قيامت وړاندي وچوي. خو دا تعبير نه يوازي د دې آيتونو له الفاظو سره اړخ نه لگوي بلکي له هغوی سره تعارض لري، د دوی تعبير داسي دی لکه چې څوک ووايي: قيامت رانږدې شوی دا ځکه چې سپوږمۍ به وچوي!! داسي وينا نه څوک په دې قانع کولی شي چې قيامت رانږدې شوی او نه په دې چې سپوږمۍ به وچوي!! حال دا چې قرآن غواړي خپل مخاطب په دې پوه کړي چې قيامت رانږدې شوی او دا دليل ئې مخي ته ږدي چې سپوږمۍ وچوله، همغسې لکه چې د النجم په سورې کي ئې د ستورو غورځېدا د قيامت د رانږدې کېدو دليل وگڼلو، دلته هم گورئ چې لومړی آيت وايي: سپوږمۍ وچاوده، دوهم آيت وايي: که هره څرگنده نښه وگوري له منلو ئې ډډه کوي، درېيم آيت وايي: دوی تکذيب کړ او د خپلو هوسونو متابعت ئې وکړ، له دې ويناوو په بشپړ صراحت سره معلومېږي چې دا پېښه واقع شوې او خلکو په خپلو سترگو ليدلې خو د قيامت منکرينو د تکذيب لار غوره کړې او د هغه څه له منلو ئې ډډه کړې چې دا پېښه ئې ثابتوي او هغه دا چې قيامت رانږدې شوی.

له دغو آيتونو معلومېږي چې د شق القمر پېښه يوازي په رواياتو پوري منحصره نه ده، د اړوند رواياتو لپاره دا آيتونه څرگند شاهد او گواه دي او اعتبار ته ئې قوت بخښي. راشئ وگورو چې دا روايتونه څه وايي او د متن

او اسنادو له پلوه څومره معتبر دي. دغه روايت ته خير شئ: **عَنْ عَبْدِ اللَّهِ قَالَ انْشَقَّ الْقَمَرُ وَنَحْنُ مَعَ النَّبِيِّ فَصَارَ فِرْقَتَيْنِ، فَقَالَ لَنَا « اَشْهَدُوا ، اَشْهَدُوا »**

رواه البخاري

له عبد الله بن مسعود رضي الله عنه روايت دئ چې سپوږمۍ په داسې حال كې وچاودله چې موږ له رسول الله سره وو نو دوه ټوټې شوه او موږ ته ئې وويل: **وگورئ وگورئ.**

دا روايت په بخاري كې پنځه ځلي په دغو شمېرو راغلي: ٣٦٣٦ ، ٣٨٧١ ، ٤٨٦٤ ، ٤٨٦٥ ، ٣٨٦٩ ، په دوى كې يوازي دا توپيرونه تر سترگو كېږي: په ځينو كې ويل شوي بمنى او په ځينو كې نه دي ويل شوي، په يوه كې **وَدَّهَبَتْ فِرْقَةٌ نَحْوَ الْجَبَلِ** او په بل كې **فَصَارَ فِرْقَتَيْنِ، فِرْقَةٌ فَوْقَ الْجَبَلِ وَفِرْقَةٌ دُونَهُ** په يوه كې **فَقَالَ « اَشْهَدُوا »** او په بل كې **فَقَالَ: « اَشْهَدُوا ، اَشْهَدُوا »**، په ځينو كې دا راغلي **وَنَحْنُ مَعَ النَّبِيِّ** او په ځينو كې نه دي راغلي، په يوه كې هم دا نه دي راغلي چې دا يوه معجزه وه او د قريشو په غوښتنه رامنځته شوې.

د دې پېښې اړوند روايات د احاديثو په نورو كتابونو كې هم راغلي، مسلم، ترمذي، ابوداؤد، عبدالرزاق، احمد، طيالسي، ابوعوانه، ابن جرير، بيهقي، طبراني، ابن مردويه او ابو نعيم اصفهاني، له گڼ شمېر سندونو سره له امير المؤمنين علي، عبدالله بن مسعود، عبدالله بن عباس، عبدالله بن عمر، حذيفه، انس بن مالك او جبير بن مطعم **وسلم** روايت كړي، په دوى كې درې (عبدالله بن مسعود، حذيفه او جبير بن مطعم **وسلم**) داسې دي چې دا پېښه ئې په خپلو سترگو ليدلې، عبدالله بن عباس لا هغه مهال نه وو زېږېدلى او انس بن مالك بنايي اوه اته كلن ماشوم وو؛ له نورو ئې اورېدلي خو دا وضاحت ئې نه دئ كړې چې له چا ئې اورېدلي، له رواياتو داسې معلومېږي چې دا پېښه تر هجرت پنځه كاله وړاندې په منكي واقع شوې، د قمري مياشتې د منځنيو شپو په يوې شپه كې، سپوږمۍ دوه ټوټې شوې، څو شېبې يوه له بلې لري شوې او بېرته سره ورغلې، پورتنۍ روايت وايي: رسول الله خپلو يارانو ته ويلي: **وگورئ وگورئ،** له دې معلومېږي چې پېښه ناڅاپي رامنځته شوې او داسې

نه وه چې چا له رسول الله معجزه غوښتي وي او هغه دا معجزه وربښودلې وي، د پېښې له ټولو راويانو يوازي انس بن مالك جله دا خبره كړې چې گواكي دا د معجزې په توگه وړاندي شوې پېښه وه، خو تاسو پوهېږئ چې انس بن مالك جله دا صحنه په خپلو سترگو نه ده ليدلې، دى هغه مهال په مدينه كې او وړوكي ماشوم وو، ده ته منسوب روايت خكه د منلو وړ نه دى چې له يوې خوا د قرآن له وينا سره تعارض لري او له بلې خوا له هغو رواياتو سره چې راويانو ئې پېښه په خپلو سترگو ليدلې، انس بن مالك جله ته همداسې يو بل ضعيف روايت هم منسوب شوى چې وايي د شق القمر پېښه دوه ځلي رامنځته شوې!! خو په صحابه وو كې هېچا دا خبره نه ده كړې. ده ته منسوب روايات هم داسې دي په ځينو كې ئې د مرتين (دوه ځلي) لفظ راغلى او په ځينو كې د فرقتين او شقتين (دوه ټوټې).

او دا چې آيا د داسې پېښې امكان او احتمال شته كه نه او ساينس په دې اړه څه وايي، بايد ووايو: ساينسپوهان نه يوازي د داسې پېښو رامنځته كېدا د عالم په ډېرو اجرامو كې تاثيردوي بلكې په خپله د سپوږمۍ په اړه وايي چې احتمالاً دا له زمكې جلا شوې يوه ټوټه ده، د پيدايښت په لومړنيو كې كوم بل ستر ستوري له زمكې سره تصادم كړى او په نتيجه كې ئې سپوږمۍ رامنځته شوې!! ساينسپوهان د زهل ستوري په اړه وايي: د دې ستوري په چاپېر د ملابند په څېر له وړو وړو متحركو ډبرو جوړه شوې يوه سطح تر سترگو كېږي چې پلني كړى ته ورته برېښي خو په حقيقت كې د داسې بېلو بېلو متحركو ډبرو مجموعه ده چې يوه د بلې خوا ته خوځي، د دې حلقې ضخامت او پرېږوالى نږدې نه كيلومتره دى، دا ډبرې د زهل د يوې سپوږمۍ د چاودلو له كبله رامنځته شوې دي، نو د سپوږمۍ چاودل نه يوازي د علم او عقل خلاف خبره نه ده بلكې په دې اړه د قرآن وينا يوه دقيقه علمي وينا ده. او دا چې آيا دا پېښه دغه مهال واقع شوې كه نه، بايد ووايو: له يوې خوا د قرآن وينا كافي ده چې ووايو: هو؛ دا پېښه يقيناً واقع شوې، له بلې خوا د داسې سترو سترو شخصيتو له شهادت او گواهي معلومېږي چې دا پېښه همغه مهال رامنځته شوې، دا به ډېره عجيبه وي چې څوك د يوه عادي تاريخ ليكونكي په خبرې باور كولى شي خو د داسې سترو سترو مؤمنو شخصيتونو په وينا باور

نه کوي!! امید دی هغه ورځ راشي چې محققین دا خبره هم وکړي چې
څورلس پېړۍ وړاندې د یوې چاودنې په ترڅ کې د سپوږمۍ یوه ټوټه ترې
بېله شوی او بېرته ورسره نښتلی.

وَلَقَدْ جَاءَهُمْ مِنَ الْأَنْبَاءِ مَا فِيهِ مُزْدَجَرٌ ﴿٦﴾ حِكْمَةٌ بَلِغَةٌ فَمَا تُغْنِ
الْأُنْذُرُ ﴿٧﴾ فَتَوَلَّ عَنْهُمْ يَوْمَ يَدْعُ الدَّاعِ إِلَى شَيْءٍ نُّكْرٍ ﴿٨﴾ خُشْعًا
أَبْصَرُهُمْ تَخْرُجُونَ مِنَ الْأَجْدَاثِ كَأَنَّهُمْ جَرَادٌ مُنْتَشِرٌ ﴿٩﴾ مُهْطِعِينَ إِلَى
الدَّاعِ يَقُولُ الْكَافِرُونَ هَذَا يَوْمٌ عَسِرٌ ﴿١٠﴾

٤- او يقيناً چې دوی ته له مهمو خبرو دومره څه ورغلي چې په هغه کې
کافي تنبيه ده، ٥- بشپړ حکمت، خو انذارونه گټه نه ورسوي، ٦- نو مخ
ترې واړوه، کومه ورځ چې هغه بلونکی د یوه کرکجن شي لوري ته بلنه
ورکوي، ٧- سترگې به ئې ټیټې او ځړې وي، له قبرونو به داسې وځي لکه
چې خواره ملخان وي، ٨- د بلونکي لوري ته ځغېدونکي، کافران به وايي:
دا یوه ډېره سخته ورځ ده!

(٤-٨)- د دې مبارکو آیتونو لارښوونې دا دي:

- د قرآن مخاطبینو ته دومره مهمې مهمې لارښوونې شوې چې د دوی د
تنبيه لپاره کافي دي، داسې حکیمانه ویناوې چې د کمال او اغېز له پلوه
لوري څوکي ته رسېدلې، خو دوی داسې دي چې انذارونه گټه نه ورسوي.
- رسول الله ته لارښوونه شوې چې له داسې معاندینو مخ واړوه، دوی
ته هېڅ اعتناء مه کوه، پرې ئې ږده چې قیامت په خپلو سترگو وگوري، هغه
ورځ چې بلونکی به ئې د داسې څه لوري ته بلې چې دوی ترې کرکه لري، د
هغې الهي محکمې په لوري به ئې بلې چې نن ترې انکار کوي او نه ئې
خوښېږي، سترگې به ئې ټیټې او ځړې وي، له قبرونو به وځي او د زمکې
پر سره به داسې برېښي لکه خواره ملخان، د بلونکي لوري ته ځغېدونکي.

• هغه مهال به کافران وايي: دا يوه ډېره سخته ورځ ده!

كَذَّبَتْ قَبْلَهُمْ قَوْمُ نُوحٍ فَكَذَّبُوا عَبْدَنَا وَقَالُوا مَجْنُونٌ وَازْدُجِرَ ﴿٩﴾
فَدَعَا رَبَّهُ أَنِّي مَغْلُوبٌ فَأَنْتَصِرْ ﴿١٠﴾

۹- تر دوی وړاندې د نوح قوم زموږ بنده تکذیب کړ او وئې ویل: لېونی دی او رټل شوی، ۱۰- نو خپل رب ته ئې دعاء وکړه چې زه مغلوب یم نو په خپله انتقام واخلم.

(۹-۱۰)- دلته د نوح صلعم د قوم تور برخليک د یوې داسې تاریخي بېلگې په توګه زموږ په وړاندې ږدول شوی چې ښيي د قیامت د تکذیب پایله ډېره سپېره او دردونکې ده: وايي: د قرآن تر مخاطبینو وړاندې د نوح قوم زموږ بنده تکذیب کړ او وئې ویل: لېونی دی او رټل شوی، هغه ته ئې د لېونې او پیرياني خطاب وکړ او له ولس د یوه رټل شوي په سترګه ئې ورته وکتل او له دې ئې منع کړ چې خلک د الله تعالی لوري ته وېلي او په دې ئې وګواښو چې که له دعوت لاس وانه خلې سنکسار به شي. هغه ئې له داسې سختې ورځې سره مخامخ کړ چې مجبور شو خپل رب ته د دعاء لاسونه لوړ کړي، پر خپلې بې وسې اعتراف وکړي او ووايي: زما ربه! زه مغلوب یم نو په خپله انتقام واخلم.

فَفَتْحْنَا أَبْوَابَ السَّمَاءِ بِمَاءٍ مُنْهَرٍ ﴿١١﴾ وَفَجَّرْنَا الْأَرْضَ عُيُونًا فَالْتَقَى
الْمَاءُ عَلَى أَمْرٍ قَدَرٍ ﴿١٢﴾ وَحَمَلْنَاهُ عَلَى ذَاتِ الْأَلْوَحِ وَدُسِّرَ ﴿١٣﴾ تَجْرِي
بِأَعْيُنِنَا جَزَاءَ لِمَنْ كَانَ كُفِرَ ﴿١٤﴾ وَلَقَدْ تَرَكْنَاهَا آيَةً فَهَلْ مِنْ مُدَكِّرٍ
﴿١٥﴾ فَكَيْفَ كَانَ عَذَابِي وَنُذُرٍ ﴿١٦﴾ وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ

مذکر

۱۱- نو د آسمان دري مو په رابهدونکو اوبو پرانیستی، ۱۲- او زمکه مو رواني رواني چینی کړه؛ نو (دواړه) اوبه د داسي کار لپاره سره یوځای شوې چې له وړاندي مقدر شوی وو، ۱۳- او دی مو د تختو او مېخونو والي (بېړۍ) باندې حمل کړ، ۱۴- زموږ تر نظر لاندې خوځېدله، د هغه لپاره بدله چې کفران ئې شوی وو، ۱۵- او یقیناً چې د یوې څرگندي نښې په توګه مو پرېښوده، نو آیا کوم عبرت اخیستونکی شته؟ ۱۶- نو (وګوره چې) زما عذاب څنګه وو او زما ګواښني څنګه؟، ۱۷- او یقیناً چې موږ قرآن د پند اخیستو لپاره آسان کړی نو آیا کوم عبرت اخیستونکی شته؟

(۱۱-۱۷)- په دې مبارکو آیتونو کې د نوح صلعم ژغورنه او د ده د کافر قوم غرقېدا په عبرتناکي توګه انځور شوې، وایي: نو د دوی پر سر آسمان مو داسي پرانیستی دري دري کړ چې اوبه ئې د وړېدو پر ځای راوبهیري، او زمکه مو رواني رواني چینی کړه؛ نو دواړه اوبه د هغه کار لپاره سره یوځای شوې چې له وړاندي مقدر شوی وو، چې هغه د نوح قوم غرقول وو، او نوح صلعم مو پر داسي بېړۍ سپور او وژغورو چې فقط تختې او مېخونه ئې درلودل، هغه چې د الله تعالی تر نظر او رعایت لاندې خوځېدله، دا د هغه نوح صلعم لپاره یوه الهي بدله وه چې کفران ئې شوی وو، د ایمان پر ځای انکار ترې شوی وو او د امتنان پر ځای د ده ناسپاسي شوې وه. نو دا پېښه او د دې قوم قصه او یا هغه بېړۍ مو وروستنیو ته د یوې څرگندي او عبرتناکي نښې په توګه پرېښوده، آیا کوم عبرت اخیستونکی شته؟ نو وګوره چې زما عذاب څنګه وو او زما ګواښني څنګه؟، او یقیناً چې موږ قرآن د پند اخیستو لپاره آسان کړی نو آیا کوم عبرت اخیستونکی شته؟ رسول الله ته اطمئنان ورکړی شوی او ورته ویل شوي! ستا قوم ستا په اړه همغه کړنلاره غوره کړې چې د نوح صلعم قوم غوره کړې وه، کفران یعني عدم ایمان او ناسپاسي، د دوی برخليک به د هغوی په څېر وي او الله تعالی به تا د نوح صلعم په څېر وژغوري.

دې ته مو پام وي چې په دې مبارکي سوري کي څلور ځلي ويل شوي چې يقيناً موږ قرآن د پند اخيستو لپاره آسان کړی نو آيا کوم عبرت اخيستونکی شته؟ دا تکرار او تاکيد بنيي چې قرآن واقعاً آسان، څرگند، واضح، له ابهام او اغماض خالي، هر مخاطب ته د فهم وړ، په خپله روښان او څرگند او د هر څه څرگندوونکی کتاب دی، څوک چې د قرآن په اړه له دې پرته بله وينا کوي دروغ وايي، حقيقت مسخ کوي، خلک له قرآن لري کوي او په نورو شيانو ئې مصروفوي، هغه چې خلکو ته وايي: د قرآن په ژبه هر څوک نه پوهيږي، قرآن ظاهر او باطن لري او باطن ئې بطون، له اهل بيت پرته بل څوک ئې په بطن او بطونو نه پوهيږي، لومړی څورلس علوم زده کړه بيا قرآن پرانيزه... دا ټول دروغ وايي او د قرآن خلاف خبره کوي، د قرآن لومړی حامل يو امي وو چې په ليک لوست نه پوهېدو او لومړي مخاطبين او حاملان ئې اميان ول او په ليک لوست نه پوهېدل!! آيا د قرآن دغه څلور آيتونه کافي نه دي چې د قرآن په اړه د دغو ټکمارانو وينا پر دېوال ووهو!!

كَذَّبَتْ عَادٌ فَكَيْفَ كَانَ عَذَابِي وَنُذُرِ ﴿١٨﴾ إِنَّا أَرْسَلْنَا عَلَيْهِم رِيحًا صَرْصَرًا فِي يَوْمٍ نَحْسٍ مُّسْتَمِرٍّ ﴿١٩﴾ تَنْزِعُ النَّاسَ كَأَنَّهُمْ أَعْجَازُ نَخْلٍ مُّنقَعِرٍ ﴿٢٠﴾ فَكَيْفَ كَانَ عَذَابِي وَنُذُرِ ﴿٢١﴾ وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُّذَكِّرٍ ﴿٢٢﴾

۱۸- عاديانو تکذيب وکړ، نو (وگوره چې) زما عذاب څنگه وو او گواښني څنگه، ۱۹- يقيناً چې موږ يوه تېزه هيبتناکه سپره سيلۍ پر دوی ولېږله، په يوې سپېرې پرله پسې ورځي کي، ۲۰- چې خلک ئې داسي رايستل لکه چې دوی د هغو کجورو سټي وي چې له جرړو ايستل شوي، ۲۱- نو (وگوره چې) زما عذاب څنگه وو او زما گواښني څنگه؟، ۲۲- او يقيناً چې موږ قرآن د پند اخيستو لپاره آسان کړی نو آيا کوم عبرت اخيستونکی شته؟

(١٨-٢٢)- په دې مبارکو آيتونو كې د عاديانو د تكذيب بده پايله او هغه هيبتناكه سيلۍ چې پر دوى مسلطه شوې وه داسې انځور شوې:

• عاديانو د تكذيب لار غوره كړه، په الهي عذاب اخته شول، تاريخ ته رجوع وكړه او وگوره چې د الله تعالى عذاب څنگه وو او گواښني ئې څنگه، الله تعالى تېزه هيبتناكه سړه سيلۍ پر دوى ولېږله، په يوې داسې سپېرې ورځې كې چې پرله پسې وه، اته ورځې ئې دوام وكړ، خلك ئې له خپلو پناه ځايونو راايستل، كورونه ئې ورورانول، نه د لوړو تر شا پټېدى شول او نه په كندو او سورو كې، مړي ئې داسې پر زمكه هر لوري ته خواره پرېوتل لكه د كجورو ستي چې له جرړو ايستل شوې وي، نو وگوره چې زما عذاب څنگه وو او زما گواښني څنگه؟

• يقيناً چې موږ قرآن د پند اخيستو لپاره آسان كړى نو آيا كوم عبرت اخيستونكى شته؟

دې ته مو پام وي چې دلته د عاديانو د عذاب ورځې ته (يوم نحس مستمر) ويل شوي او د فصلت سوري په شپاړسم آيت كې اَيَّامٍ نَحْسَاتٍ وِيل شوي او د الحاقه سوري په اوم آيت كې اوه شپې او اته ورځې وِيل شوي، نو د مستمر معنى تر اتو ورځو د دې عذاب دوام دى، دې ته مو هم پام وي چې دا ورځې په خپل ذات كې نحس او سپېرې نه وې بلكې د هغه ستر عذاب له كبله سپېرې وې، ورځې ټولې سره برابري دي، الله تعالى هيڅ سپېره او بختوره ورځ نه ده پيدا كړې، هغه ورځ درته بختوره ده چې كوم ښه كار تر سره كړي او هغه ورځ سپېره ده چې د بد كار له كبله له بد او سپېره برخليك سره مخامخ شي.

كَذَّبَتْ ثَمُودُ بِالنُّذُرِ ﴿١٦﴾ فَقَالُوا أَبَشَرًا مِّنَّا وَاحِدًا نَّتَّبِعُهُ إِنَّ إِذَا لَفِ

ضَلَلٍ وَسُعُرٍ ﴿١٧﴾ أُلْقِيَ الذِّكْرُ عَلَيْهِ مِنْ بَيْنِنَا بَلْ هُوَ كَذَّابٌ أَشِرٌّ ﴿١٨﴾

سَيَعْمُونَ غَدًا مِّنَ الْكَذَّابِ الْأَشِرِّ ﴿١٩﴾ إِنَّا مُرْسِلُوا النَّاقَةِ فِتْنَةً لَهُمْ

فَارْتَقِبْهُمْ وَأَصْطَبِرْ ﴿٢٧﴾ وَنَبِّئْهُمْ أَنَّ الْمَاءَ قِسْمَةٌ بَيْنَهُمْ كُلُّ شَرْبٍ
مُّتَحَضِّرٌ ﴿٢٨﴾ فَنَادَوْا صَاحِبَهُمْ فَتَعَاطَىٰ فَعَقَرَ ﴿٢٩﴾ فَكَيْفَ كَانَ عَذَابِي
وَنُذْرٍ ﴿٣٠﴾ إِنَّا أَرْسَلْنَا عَلَيْهِمْ صَيْحَةً وَاحِدَةً فَكَانُوا كَهَشِيمِ الْمُحْتَظِرِ
﴿٣١﴾ وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ ﴿٣٢﴾

٢٣- ثموديانو دا گواښونه تكذيب كړل؛ ٢٤- نو وئې ويل: آيا له خپلې ډلې د يوه انسان متابعت وكړو؛ يقيناً چې په دې صورت كې به موږ په تېروتنې او لېونتيا كې وو، ٢٥- آيا دا ذكر زموږ له منځه (يوازي) پر ده نازل شوى، نه؛ بلکې دى ډېر دروغجن او ډېر جاه طلب دى، ٢٦- سبا به حتماً پوه شي چې څوك ډېر دروغجن او ډېر جاه طلب دى، ٢٧- يقيناً چې موږ دوى ته د يوې آزمويې په توگه د هغې اوښي لېږونكې يو؛ نو ورته انتظار وكړه او صبر كوه، ٢٨- او خبر وركړه چې دا اوبه د دوى تر منځ وېشل شوې دي، د څښلو هر وار د (اوښي او د كليوالو د) حضور نېټه ده، ٢٩- نو خپل ملگري ته ئې غږ كړ، نو لاس په كار شو او ټپي ئې كړه، ٣٠- نو وگوره چې زما عذاب څنگه وو او زما گواښني څنگه؟ ٣١- نو موږ يوه لوړه چيغه پرې وليږله، نو داسې شول لكه د شپون په شپول كې كارول شوي مات مات ډكې، ٣٢- او يقيناً چې موږ قرآن د پند اخيستو لپاره آسان كړى نو آيا كوم عبرت اخيستونكى شته؟

(٢٣-٣٢)- دا مبارك آيتونه يوه بله تاريخي بېلگه د ثوديانو د قصې په ترڅ كې زموږ مخې ته ږدي او وايي:

- ثموديانو نذر تكذيب كړل؛ نذر د نذير (گواښونكى) او انذار (گواښ) جمع ده، دلته ځينو درنو مفسرينو د پېغمبرانو په معنى اخيستى او ځينو د گواښونو په معنى، له مضمون سره دوهم تعبير مناسب برېښي، يعنې ثموديانو د خپل پېغمبر اندارونه دروغجن وگڼل، او وئې ويل: آيا له خپلې ډلې د صالح صلعم په څېر د يوه انسان متابعت وكړو؛ يقيناً چې په دې

صورت کي به موږ په تېروتنې او لېونتيا کي وو، آيا دا ذکر زموږ له منځه يوازي پر ده نازل شوی، نه؛ بلکې دی ډېر دروغجن او ډېر جاه طلب دی، يعني دوی د صالح صلعم د نه منلو لپاره دا دلائل وړاندي کړل: ۱- دی د نورو انسانانو په څېر يو انسان دی، له نورو هېڅ توپير نه لري، کوم مافوق انسان ذات نه دی چې د خدای استازی ئې وگڼو، څنگه ومنو چې دی د الله تعالی پيغمبر دی؟ ۲- هغه زموږ د قوم يو فرد دی، له نورو څه فضيلت لري چې د پيغمبر په توگه ئې ومنو؟ ۳- هغه يوازي دی، کوم ستر مشر نه دی چې ډېر پلويان ئې وي او د جاه او جلال او ځواک له پلوه د ولس د مشرۍ وړ وي، ۴- ولي او د کومي وړتيا له مخي الله تعالی دی د ټولو له منځه غوره کړی او د پيغمبرۍ مقام ئې ورکړی؟! ۵- دی دروغ وايي او جاه طلب دی ځکه ئې د پيغمبرۍ ادعاء کړی.

• الله تعالی د هغوی په ځواب کي فرمايلي: د دوی د غلطو تبليغاتو حقيقت به ډېر ژر جوت شي، دوی به ډېر ژر په خپلو سترگو وگوري چې څوک ډېر دروغجن او ډېر جاه طلب دی.

• دوی له خپل پيغمبر صالح صلعم معجزه غوښتي وه، داسي چې له يوې ډبرې ژوندۍ اوښه جوړه شي، الله تعالی صالح صلعم ته وفرمايل: موږ دوی ته د يوې آزمويې په توگه هغه اوښه پيدا کوو، ته منتظر او سه او صبر کوه، او ورته ووايه چې ستاسو د يوازيني ځاه اوښه ستاسو او اوښي تر منځ وېشل شوې دي، يوه ورځ ستاسو او بله د اوښي، هر لوری به په خپل خپل وار او ورځ ورته رادرومي.

• دوی څو ورځي دا حالت وزغملو، خو شيطان ئې دې ته وهڅول چې د دې وېش له ستونزې او د دې معجزې له مصيبت ځان وژغوري او پرې نږدي چې خلک پر صالح صلعم ايمان راوړي، نو تر ټولو شرير او پر گناه جسور ته ئې غږ کړ چې دا دنده په غاړه واخلي، هغه تيار شو، لومړی ئې اوښه ټپي او بيا ئې ووژله، په همدې سره د دوی مهلت پای ته ورسېدو او په سخت الهي عذاب اخته شول، عذاب ئې په يوې لوري چيغي سره پيل شو، داسي شول لکه په شپول کي کارول شوي مات مات ډکي، نو وگوره چې زما عذاب څنگه وو او زما گواښني څنگه؟

- د قصې په پای کې یو ځل بیا دا وینا تکرار شوي چې الله تعالی قرآن د پند اخیستو لپاره آسان کړی نو آیا کوم عبرت اخیستونکی شته؟

كَذَّبَتْ قَوْمُ لُوطٍ بِاللُّذْرِ ﴿٣٣﴾ إِنَّا أَرْسَلْنَا عَلَيْهِمْ حَاصِبًا إِلَّا عَالِ لُوطٍ
نَجَّيْنَاهُمْ بِسَحَرٍ ﴿٣٤﴾ نِعْمَةً مِّنْ عِنْدِنَا كَذَلِكَ نَجْزِي مَنْ شَكَرَ ﴿٣٥﴾
وَلَقَدْ أَنْذَرَهُمْ بَطْشَتَنَا فَتَمَارَوْا بِاللُّذْرِ ﴿٣٦﴾ وَلَقَدْ رَاودُوهُ عَنْ ضَيْفِهِ
فَطَمَسْنَا أَعْيُنَهُمْ فَذُوقُوا عَذَابِي وَنُذِرِ ﴿٣٧﴾ وَلَقَدْ صَبَّحَهُم بُكْرَةً
عَذَابٌ مُّسْتَقَرٌّ ﴿٣٨﴾ فَذُوقُوا عَذَابِي وَنُذِرِ ﴿٣٩﴾ وَلَقَدْ يَسَّرْنَا الْقُرْءَانَ
لِلذِّكْرِ فَهَلْ مِنْ مُّذَكِّرٍ ﴿٤٠﴾

۳۳- د لوط قوم دا گواښونه تکذیب کړل؛ ۳۴- یقیناً چې موږ کاني وروونکي سیلی پر دوی ولېږله؛ د لوط له تېر پرته، چې گهیځ مهال مو وژغورل، ۳۵- له خپلي خوا یوه پېرزوینه، همداسې هغه چا ته بدله ورکوه چې شکر وکړي، ۳۶- او یقیناً چې زموږ له نیوني ئې وپړولي ول، خو دوی د گواښونو په اړه شک وکړ، ۳۷- او یقیناً چې د ده د مېلمنو په اړه ئې له ده سره خبره (غوښتنه) کړې وه، نو موږ د دوی سترگې محو (ړندې) کړې نو زما عذاب او زما گواښونه وځکئ، ۳۸- او یقیناً چې سبا په سباوون کې تمېدونکي عذاب ونيول، ۳۹- نو زما عذاب او زما گواښونه وځکئ، ۴۰- او یقیناً چې موږ قرآن د پند اخیستو لپاره آسان کړی نو آیا کوم عبرت اخیستونکی شته؟

(۳۳-۴۰)- دلته د یوه مفسد قوم د بداخلاقی بده پایله د بلي تاریخي بېلگې په توګه زموږ مخې ته ږدول شوې:

- د لوط قوم د خپل پیغمبر له لوري ورکړی شوي اندازونه تکذیب کړل؛ پایله ئې دا شوه چې موږ هغه سیلی ورباندې راوسته چې کاني ئې پرې

ورول، ټول مو هلاك كړل؛ د لوط صلعم له تير پرته چې گهيځ مهال مو وژغورل، دا د الله تعالى له لوري يوه پېرزوينه وه، همداسي هغه چا ته بدله ورکړو چې شكر وكړي.

• لوط صلعم دوى د الله تعالى له نيونې وپړولي ول، خو دوى د گواښونو په اړه شك وكړ، دا شك ئې هغه مهال په يقين بدل شو چې عذاب ئې په خپلو سترگو وليد.

• دوى له لوط صلعم د ده هغه مېلمانه غوښتي ول چې فرشتې وې خو د ښكلو ځوانكيو په بني كي د ده كور ته ورغلي ول، الله تعالى د دوى سترگي محو او رنډې كړې، داسي چې د مېلمنو په موندلو موفق نشول، د آيت له الفاظو او سياق و سباق داسي معلومېږي چې د سترگو رنډېدا ئې داسي الهي عذاب وو چې تر اصلي عذاب وړاندي او هغه مهال پرې مبتلا شوي چې غوښتل ئې د لوط صلعم كور ته په زور ننوځي او مېلمانه ترلاسه كړي، د همدې عذاب له كبله هغوى نامراد بېرته ستانه شوي، په همدې مناسبت ورته ويل شوي: زما عذاب او زما گواښونه وځكئ.

• سبا په سباوون كي تمېدونكي او پاته كېدونكي عذاب ونيول، هغه چې هر څه ئې پر دوى رانسكور كړل، كلي ئې خسف شول او له پاسه كاني پرې وورېدل او د دې ستر عذاب په مناسبت يو ځل بيا ورته وويل شول: زما عذاب او زما گواښونه وځكئ.

• د دې عبرتناكي قصې په پاى كي يو ځل بيا ويل شوي: يقينا چې موږ قرآن د پند اخيستو لپاره آسان كړى نو آيا كوم عبرت اخيستونكى شته؟

وَلَقَدْ جَاءَ آلَ فِرْعَوْنَ النُّذُرُ ﴿٤١﴾ كَذَّبُوا بِآيَاتِنَا كُلِّهَا فَأَخَذْنَاهُمْ أَخَذَ

عَزِيزٍ مُّقْتَدِرٍ ﴿٤٢﴾

٤١- او يقيناً چې فرعونيانو ته گواښونه ورغلل، ٤٢- زموږ ټول آيتونه ئې تكذيب كړل نو موږ ونيول؛ د ځواكمن عزتمن ذات د نيولو په څېر.

(٤١-٤٢)- دلته د تاريخي بېلگو په لړ كي د فرعونيانو بده پايله او د الله

تعالی له لوري د دوی کله نیونه د وروستی بېلگې په توگه وړاندي شوي او وایي: فرعونيانو ته هغه الهي گواښونه ورغلل چې موسی او هارون علیهما السلام پرې ووپرول خو دوی ټول آیتونه، څرگندي نښې، معجزې او الهي لارښوونې تکذیب کړې، د دې تکذیب له کبله الله تعالی داسې ونيول او په ستر عذاب ئې اخته کړل چې له ځواکمن عزتمن رب سره ښايي.

أَكْفَارُكُمْ خَيْرٌ مِّنْ أُولَئِكَ أَمْ لَكُمْ بَرَاءَةٌ فِي الزُّبُرِ ﴿٤٣﴾ أَمْ يَقُولُونَ خُنَّ جَمِيعٌ مُّنْتَصِرٌ ﴿٤٤﴾ سَيُزَمُّ أَلْجَمُ وَيُؤْلَوْنَ أَلْدُبْرُ ﴿٤٥﴾ بَلِ السَّاعَةُ مَوْعِدُهُمْ وَالسَّاعَةُ أَذْهَى وَأَمْرٌ ﴿٤٦﴾ إِنَّ الْمُجْرِمِينَ فِي ضَلَالٍ وَسُعُرٍ ﴿٤٧﴾ يَوْمَ يُسْحَبُونَ فِي النَّارِ عَلَى وُجُوهِهِمْ ذُوقُوا مَسَّ سَقَرَ ﴿٤٨﴾

٤٣- آیا ستاسو کافران تر هغوی غوره دي او که تاسو ته په کتابونو کې برائت په برخه شوی، ٤٤- یا وایي: موږ برلاسي او یو د بل مرستندوی ټولی یو، ٤٥- دا ټولی به هر ورو ماته خوري او شاگاني به اړوي، ٤٦- نه؛ بلکې د قیامت ساعت ئې وروستی موعده دی او دا ساعت ستر آفت او ډېر تریخ ساعت دی، ٤٧- یقیناً چې مجرمین په تېروتنې او لېونتوب کې دي، ٤٨- کومه ورځ چې په اور کې پرمخې کش کړی شي، (ورته وبه ویل شي): د دوزخ (د لمبو) رسېدني خوند وځکی!!

(٤٣-٤٨)- په دې مبارکو آیتونو سره د خطاب مخ د قريشو په لوري اوږي او ورته ویل کېږي:

- آیا ستاسو کافران تر هغو غوره دي چې په مخکنیو آیتونو کې د دوی سپېره برخلیک ستاسو مخي ته کېښودل شو، له کومه پلوه غوره دي، له اخلاقي پلوه، له فکري پلوه، له مذهبي پلوه، د تگلاري او کړنلاري له پلوه، آیا دوی هغوی ته ورته نه دي؟
- آیا په کوم الهي کتاب کې مو لوستلي چې تاسو به له هغه برخلیک سره

- نه مخامخ کيږئ چې مخکني ورسره مخامخ شول؟ د برانت دا سند کوم دی؟
- يا پر خپل زور ځواک غره شوي یئ او وایئ: موږ مضبوط او برلاسي او يو د بل مرستندوی ټولی يو، هيڅوک ماته نشي راکولی!!؟
- پوه شئ چې دا مغرور ټولی به هر ورو ماته خوري او شاگاني به اړوي.
- نه؛ يوازي دا کافي نه ده چې له ماتي سره به مخامخ کيږي او د مبارزې له ډگر به تېنټې بلکي د دوی د تعذيب وروستی موعده د قيامت ساعت دی، هغه ساعت چې هيبتناک او ستر آفت دی او ډېر تريخ ساعت.
- يقيناً چې دا مجرمين په تېروتنې او لېونتوب کي دي، هغه مهال به په دې حقيقت پوه شي چې د دوزخ په اور کي پرمخي کش کړی شي، او ورته وويل شي: د دوزخ د هغو لمبو خوند وڅکئ چې پر تاسو راتاو دي!!
- آيا پوهيږئ چې دا مبارک آيتونه د قریشو او مسلمانانو تر منځ له لومړۍ نېټې نږدې اوه کاله وړاندي نازل شوي وو، هغه مهال د مسلمانانو وضعيت داسي وو چې په مکې کي ئې د ټپکي او امن ځای نه درلود، ټوله مکه ورته د اور د کندي په څېر گرځېدلې وه، ځيني وژل کېدل، ځيني زنداني کېدل او په درو وهل کېدل او ځيني هجرت ته مجبورېدل، ښايي ډېرو به پر دې وينا خنډلي وي چې د قریشو مغرور ټولی به هر ورو ماته خوري او شاگاني به اړوي، خو د بدر په ميدان کي دا الهي وړاندوينه ترسره شوه، د قریشو لوی او مجهز لښکر ماته وخوړله او د جگړې له ميدان داسي تېنټېدل لکه چې په دې آيت کي راغلي.

إِنَّا كُلَّ شَيْءٍ خَلَقْنَاهُ بِقَدَرٍ ﴿٥٠﴾ وَمَا أَمْرُنَا إِلَّا وَاحِدَةٌ كَلَمْحٍ بِالْبَصَرِ

﴿٥١﴾ وَلَقَدْ أَهْلَكْنَا أَشْيَاعَكُمْ فَهَلْ مِنْ مُدَّكِرٍ ﴿٥٢﴾ وَكُلُّ شَيْءٍ فَعَلُوهُ فِي

الزُّبُرِ ﴿٥٣﴾ وَكُلُّ صَغِيرٍ وَكَبِيرٍ مُّسْتَطَرٌّ ﴿٥٤﴾

٤٩- يقيناً چې موږ هرڅه له ټاکلي تقدير سره سم پيدا کړي، ٥٠- او زموږ امر يوازي يو ځل او داسي وي لکه د سترگي يو وار رپول، ٥١- او يقيناً چې

موږ ستاسو مخکني امثال (سيالان) هلاک کړي نو آيا کوم عبرت اخيستونکى شته؟! ٥٢- او هر هغه څه چې دوى کړي په (عمل) پانو کې دي، ٥٣- او هر وور او لوى (عمل) ليکل شوى دى.

(٤٩-٥٣)- د دې مبارکو آيتونو لارښوونې دا دي:

• الله تعالى د دې عالم هرڅه له ټاکلي تقدير سره سم پيدا کړي، هر څه ټاکلى پيل او پاى لري، د دې عالم پيل او پاى هم ټاکل شوى، قيامت به هرومرو راځي خو په خپل ټاکلي وخت به راځي، نه وړاندي کېږي او نه وروسته کېدى شي، تلوار مه کوئ، په راتلو کې ئې ځنډ د هغه ثابت الهي سنت له مخې دى چې هر څه ته ئې خاص تقدير ټاکلى.

• د الله تعالى امر يو ځل وي، ډېر لنډ، دومره لکه د سترگې يو رپ، په همدې امر سره هر کار تر سره کېږي، د قيامت په راتلو کې ځنډ له دې کبله نه دى چې الله تعالى وخت ته ضرورت لري، د (کن) په اندازه لنډ امر ئې کافي دى چې د قيامت ستره پېښه رامنځته شي، د ځنډ وجه دا ده چې الله تعالى د هر څه لپاره مقدرات ټاکلي.

• الله تعالى ستاسو پخواني امثال او سيالان هلاک کړل، آيا د يوه عقلمن انسان لپاره دا کافي نه ده چې هم د دنيا په مکافات او مجازات باور وکړي او هم د آخرت؟!؟

• هر هغه څه چې دوى کړي د دوى په عمل پانو کې درج دي او هر وور او لوى عمل ليکل شوى دى، د همدغو عملپانو له مخې به هر چا ته سزا او جزاء ورکول کېږي.

إِنَّ الْمُتَّقِينَ فِي جَنَّاتٍ وَنَهَرٍ ﴿٥٤﴾ فِي مَقْعَدٍ صِدْقٍ عِنْدَ مَلِكٍ مُّقْتَدِرٍ ﴿٥٥﴾

٥٤- يقيناً چې متقيان به په جنتونو او ويالو کې وي، ٥٥- د رښتينولى په ناستخاى کې؛ د مقتدر ټولواک خوا ته.

(٥٤-٥٥)- دا مبارک آيتونه د سوري بنکلي تنمې ده، د سوري له ټولو

مطالبو سره ژور ارتباط لري، سوره په دې آيت پيل شوې چې قيامت رانږدې شوى، د سپوږمۍ چاودېدا ئې څرگنده نښه ده، په ټولي سوري کې همدا

موضوع له يوه او بله اړخه او په اغېزناکو الفاظو او قانع کوونکو دلائلو سره څېړل شوي او دا دئ د سوري په پای کې ويل شوي چې متقيان به په جنتونو او ويالو کې وي، داسې جنتونه چې تر ونو او بنگلو لاندې به ئې ډول ډول ويالې بهېږي، په هغه مقام کې چې د ربښتینولۍ او ربښتینو لپاره غوره شوي، مقتدر ټولواک ته نږدې.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

الرحمن

د سوري پېژندنه:

د دې مبارکې سوري نوم (الرحمن) دئ چې همدا سوره پرې پيل شوې، که څه هم دا يوازي نوم دئ خو د سوري له مضامينو سره هم ژور ارتباط لري ځکه د سوري له سر تر پای پوري د رحمن رب گڼ شمېر پېرزوينو او نعمتونو ته د مخاطب پام رااړوي، له دې پلوه دا نوم د سوري لپاره ښکلی او موزون عنوان هم دئ. ٧٨ آيتونه لري، د آيتونو فواصل ئې د لومړي آيت (الرحمن) ته ورته دي، ځينې ئې د لسم آيت د (انام) په څېر دي خو دا هم الرحمن ته نږدې وزن لري، دوه آيتونه ئې په (نار) او (فخار) پای ته رسېدلي چې دا هم انام ته ورته غږ او وزن لري، دغو هموزنو فواصلو سوري ته دومره ښکلی او په زړه پوري غږ او وزن ورکړی چې بېلگه ئې نه د انساني ادب په تاريخ کې موندلې شو او نه په کوم بل الهي کتاب کې، د آيتونو اوږدوالی ئې لنډ او هغو سورتونو ته ورته دئ چې د مکې دور په لومړيو کلونو کې نازل شوي.

• د دې مبارکې سوري د بحث محوري موضوع هغه ستر ستر نعمتونه دي چې رحمن رب پر انسان پېرزو کړي، د نعمتونو د معرفي لړۍ له دې پيل شوې چې الله تعالی انسان ته د قرآن سپېڅلی کتاب وېنودو، دا ښيي چې لومړی او تر ټولو ستر نعمت د دې قرآن ښودنه ده، داسې ستر نعمت چې هيڅ څه ورسره برابري نشي کولی، دا نعمت له انسان په واقعي معنی اشرف المخلوقات جوړوي، له دې پرته انسان د نورو ژوو په څېر يو حيوان دئ، او که دا قرآن د ده لارښود نه وي داسې حيوان ترې جوړېږي چې تر

ټولو حيواناتو به زيات تېروتي او لاروركي وي.

ورپسي د انسان پيدايښت راغلي او د دې معني دا ده چي دوهم ستر نعمت د انسان پيدايښت دى، د انسان پيدايښت په خپلي اوسني بني او له دغو استعدادونو سره بل ستر نعمت دى، انسان له داسي جوړښت سره پيدا شوى چي په ټولو مخلوقاتو كي ئي ده ته ځانگړتيا او پر ټولو ئي ده ته فضيلت او لوړتيا ورکړي، د انسان پيدايښت د ټول عالم د خلقت لوړه څوکه ده، هيڅ څه ورسره سيالي نشي کولى، تر قرآن وروسته د انسان خلقت ته اشاره بنيي چي تر قرآن وروسته د خالق رب ستره معجزه د انسان پيدايښت دى.

بيا انسان ته د بيان بنودنه په درېيمه درجه كي ستر نعمت گڼل شوى، انسان ته ئي بيانول وربښودلي، داسي ئي پيدا کړى چي کولى شي د خپل زړه وينا او د خپل ذهن افکار نورو ته بيان کړي، له ژبي، قلم، او ډول ډول نورو طريقو او وسائلو په استفادې سره کولى شي خپله وينا بيان او نورو ته انتقال کړي، دا استعداد او په هغه کچه چي انسان ترې برخمن دى بل هيڅ مخلوق ته نه دى ورکړى شوى، د انسان له پيدايښت وروسته تر ټولو ستر نعمت دا دى چي انسان ته ئي د بيان ځانگړتيا بڅښلې، ورپسي د نورو نعمتونو درجه په درجه يادونه کېږي، په آسمان او زمکي كي او په دنيا او آخرت كي، سوره په دې پای ته رسي چي وايي: دا ستر ستر نعمتونه د هغه مهربان رب له لوري د انسان په برخه شوي چي د جلال او اکرام خاوند دى، ټول برکتونه د ده له مبارک نامه سره غوټه شوي.

بِسْمِ اللَّهِ الرَّحْمَنِ الرَّحِيمِ

الرَّحْمَنُ ﴿١﴾ عَلَّمَ الْقُرْآنَ ﴿٢﴾ خَلَقَ الْإِنْسَانَ ﴿٣﴾ عَلَّمَهُ الْبَيَانَ ﴿٤﴾

١- همغه رحمن؛ ٢- قرآن بنودلی، ٣- انسان ئی پیدا کړی، ٤- بیانول ئی وربنودلی.

(١-٤)- په دې مبارکو آیتونو کې د رحمن رب څو ستري ستري پېرزوینې او نعمتونه زموږ په وړاندي ځلېږي:

- دا قرآن ئی بنودلی، د انسان لپاره لومړی او تر ټولو ستر نعمت د دې قرآن بنودنه ده، داسې ستر نعمت چې هیڅ څه ورسره برابري نشي کولی، دا نعمت له انسان په واقعي معنی اشرف المخلوقات جوړوي، له دې پرته انسان د نورو ژوو په څېر یو حیوان دی، او که دا قرآن د ده لارښود نه وي داسې حیوان ترې جوړېږي چې تر ټولو حیواناتو به زیات تېروتي او لارورکی وي.

- انسان ئی پیدا کړی، د انسان پیدایښت په خپلي اوسنۍ بڼې او له دغو استعدادونو سره بل ستر نعمت دی، انسان له داسې جوړښت سره پیدا شوی چې په ټولو مخلوقاتو کې ئی ده ته ځانګړتیا او پر ټولو ئی ده ته فضیلت او لوړتیا ورکړې، د انسان پیدایښت د ټول عالم د خلقت لوړه څوکه ده، هیڅ څه ورسره سیالي نشي کولی، تر قرآن وروسته د انسان خلقت ته اشاره بڼيې چې تر قرآن وروسته د خالق رب ستره پېرزوینه د انسان پیدایښت دی.

- انسان ته ئی بیانول وربنودلی، داسې ئی پیدا کړی چې کولی شي د خپل زړه وینا او د خپل ذهن افکار نورو ته بیان کړي، په ژبه، قلم، او له ډول ډول نورو طریقو او وسایلو په استفادې سره کولی شي خپله وینا بیان او نورو ته انتقال کړي، دا استعداد او په هغه کچه چې انسان ترې برخمن دی

بل هېڅ مخلوق ته نه دئ ورکړی شوی، د انسان له پیدایښت وروسته تر ټولو ستر نعمت دا دئ چې انسان ته ئې د بیان ځانگړتیا بخښلې، آیا پوهیږئ چې دا څومره ستر نعمت دئ او که انسان ته دا ځانگړتیا نه وی ورکړی شوی د ده حالت به څنگه وو او د دې عالم حالت څنگه؟! د انسان ټوله پوهه او علم، تجارب او تحقیقات به له ده سره پاته کېدل او بل ته به ئې له انتقال عاجز وو، په دې عالم کې چې انسان کوم تصرفات کړي د دې یوه وړه برخه به هم ورته ممکنه نه وه، زموږ نننۍ علم د ټولو هغو علومو او تجاربو مجموعه ده چې انسان د خپل پیدایښت له لومړۍ ورځې تر نن پورې زده کړي، یوه بل ته بیان کړي او تر موږ پورې رارسېدلي، موږ ته به دا هم ممکن نه وو چې قرآن زده کړو او نورو ته ئې بیان کړو.

دې ته مو پام وي چې په اصل کې د دغو نعمتونو د بیان طبیعي ترتیب داسې دئ: انسان ئې پیدا کړی، بیانول ئې وربښودلي، د قرآن ښودنه ئې وکړه، ځکه الله تعالی لومړی انسان پیدا کړی بیا ئې هغه ته د بیان ملکه ورکړې او بیا ئې قرآن وربښودلی، خو د دې لپاره چې قرآن تر ټولو نعمتونو ستر نعمت دئ نو ځکه ئې دلته د نعمتونو اهمیت او ارزښت ته په پام سره لومړی د قرآن یادونه کړې.

الشَّمْسُ وَالْقَمَرُ حُسْبَانٍ ﴿٦﴾ وَالنَّجْمُ وَالشَّجَرُ يَسْجُدَانِ ﴿٧﴾ وَالسَّمَاءُ رَفَعَهَا وَوَضَعَ الْمِيزَانَ ﴿٨﴾ أَلَّا تَطْغَوْا فِي الْمِيزَانِ ﴿٩﴾ وَأَقِيمُوا الزُّلْزَالَ بِالْقِسْطِ وَلَا تُخْسِرُوا الْمِيزَانَ ﴿١٠﴾

۵- لمر او سپوږمۍ په حساب دي، ۶- او بوټي او ونې په سجده لگيا، ۷- او آسمان ئې لوړ کړ او میزان ئې وضع کړ، ۸- چې په میزان کې تېری ونه کړئ، ۹- او وزن په عدالت سره قائم کړئ او په میزان کې نقصان مه کوئ.

(۵-۹)- په دې مبارکو آیتونو کې دا ستر ستر نعمتونه زموږ په وړاندې ایښودل شوي:

• لمر او سپوږمۍ داسې پیدا شوي چې له دقیق حساب سره سم خوځي،

تاسو به حتماً پوهېږئ چې په دې عالم کې زموږ لپاره د لمر او سپوږمۍ اهميت او ارزښت څومره دی، که لمر نه وي نو نه به شپه او ورځ وه، نه د زمکې پر سر انسان او نور ژوي او نه ونې او بوټي او د انسان د رزق او روزي توکي، همدا لمر دی چې زموږ زمکې ته رڼا او تودوخه ورکوي او موږ ته د زمکې پر سر د ژوند ضروري شرائط برابروي.

• بوټي او ونې په سجده لگيا او د خپل رب په وړاندي مطيع او منقاد، همغه کار کوي چې الله تعالى پرې گمارلي، شپه ورځ په بشپړ انقياد سره لگيا دي انسان ته دانه او مېوه جوړوي، او دا هغه څه دي چې د انسان ژوند ورپورې تړلی دی، دې ته مو پام وي چې الله تعالى لومړی د زمکې پر سر ټول هغه ضروري توکي پيدا کړي چې انسان ورته ضرورت لري، د ژوند شرائط ئې ورته برابر کړي او په پای کې ئې انسان پيدا کړی، خو دلته د نعمتونو ارزښت او اهميت ته په پام سره د ونو او بوټو يادونه وروسته شوې. دې ته مو هم پام وي چې دلته د النجم په اړه دوه تعبيرونه زموږ مخي ته راځي، ځينو په خپلي معروفې معنی (ستوری) تعبير کړی او ځينو د هغه بوټي په معنی چې ساق او تنه نه لري او پر زمکه پروت وي، په اصل کې دا نوم د همداسې بوټو لپاره وضع شوی وروسته ستوري په همدې نامه ياد شوي، د دوی استدلال دا دی چې دلته النجم او الشجر څنگ په څنگ راغلي او د نظم تقاضا دا ده چې دا دواړه سره ورته شيان دي، غوره تعبير همدا دوهم تعبير دی، د آيت له سياق او سباق سره همدا تعبير مناسب برېښي. البته د ستورو د سجدې په اړه په قرآن کې بل ځای يادونه شوې او د لمر او سپوږمۍ په څنگ کې:

أَلَمْ تَرَ أَنَّ اللَّهَ يَسْجُدُ لَهُ مِنْ فِي السَّمَوَاتِ وَمَنْ فِي الْأَرْضِ
وَالشَّمْسُ وَالْقَمَرُ وَالنُّجُومُ وَالْجِبَالُ وَالشَّجَرُ وَالدَّوَابُّ وَكَثِيرٌ مِّنَ
النَّاسِ ۖ وَكَثِيرٌ حَقَّ عَلَيْهِ الْعَذَابُ ۚ وَمَنْ يُهِنِ اللَّهُ فَمَا لَهُ مِنْ مُّكْرِمٍ ۚ إِنَّ



يَشَاءُ

مَا

يَفْعَلُ

اللَّهُ

الحج: ١٨

آيا پام دي نه دئ چې الله ته ټول هغه څه سجده کوي چې په آسمانونو او زمکي کي دي، لمر، سپوږمۍ، ستوري، غرونه، ونې، حيوانات او ډېری خلک، او په ډېرو ئي عذاب محقق شوی، او الله چې څوک سپک کړي نو هغه هيڅ عزت ورکوونکی نه لري، (هيڅوک اکرام او عزت نشي ورکولی)، يقيناً چې الله همغه څه کوي چې وئې غواړي.

لکه چې گورئ دلته د ستورو يادونه د لمر او سپوږمۍ په خوا کي راغلي او د ونو يادونه د ژوو او انسانانو په څنگ کي.

• آسمان ئي لور کړ، داسي چې د زمکي پر سر زموږ د کور لپاره د لور چټ په څېر وي، آسمان له زمکي سره هممهال پيدا شوی خو لوړول، تسويه او برابرول ئي وروسته ترسره شوی، د آسمان دا جوړښت زموږ او زموږ د زمکي پر سر کور لپاره دومره ارزښت لري چې له دې پرته د زمکي پر سر نه د انسان ژوند ممکن وو او نه د نورو ژوو، په نورو ستورو او اجرامو کي د ژوند امکانات ځکه نشته چې زموږ د زمکي په څېر ځانگړی آسمان نه لري. دې ته مو پام وي چې قرآن کله د زمکي پر سر نږدې فضاء د آسمان په نامه يادوي، کله د ستورو موقعيت او کله تر ټولو ستورو بره فضاء.

• ميزان ئي وضع کړ، يعني الله تعالی په دې عالم کي ځانگړی توازن او تعادل رامنځته کړی، هر لوري ته چې سترگي واړوئ نو د دې توازن او تعادل مظاهر به وگورئ، د عالم هر څه د يوه عادلانه نظام مطابق دي، که په دې وضع شوي الهي تعادل او توازن کي معمولي تغيير راشي دا عالم له منځه ځي، نه يوازي د انسان ژوند په دې تعادل پوري تړلی دئ بلکي د ټول عالم بقاء ورپوري تړلی ده. د ستورو تر منځ د جذب او فرار ځواکونه داسي متعادل دي چې په نتيجه کي ئي هر ستوری په خپل خپل مدار کي خوځي او يو بل نشي جذبولی، د زمکي د تودوخې او يخني درجه داسي ساتل کېږي چې نه تر اندازې زياته توده شي او نه زياته سړه، د شپې او ورځې تر منځ دا تعادل مراعات شوی چې زموږ خوا ته د هرې يوې پاته کېدا د ضرورت په اندازه وي، د انسان جوړښت هم له فزيکي او مادي پلوه متعادل دئ او هم له

معنوي پلوه، دوه سترگي، دوه غوږونه، دوه لاسونه، دوه پښې، او د بدن نور غړي ئې متوازن پيدا شوي، معمولي تغيير دا توازن له منځه وړي، په ژړا او خندا كي ئې، په رحم او قهر كي ئې، په ميني او نفرت كي ئې او په نورو فطري خصلتونو كي ئې تعادل مراعات شوی.

• د ميزان او عدل د دې عام الهي سنت تقاضا دا ده چي انسان په ميزان كي تېرى ونه كړي، هر تېرى ئې د ټول عالم له حاكم نظام او ضابطې د سرغړاوي او انحراف په معنى دئ، بغاوت دئ، له سمې لاري كېږېدل دي، پايله ئې داسي لكه چي كوم ستورى له خپل مدار منحرف شي او وغورځي.

• او وزن په عدالت سره قائم كړئ او په ميزان كي نقصان مه كوئ، كله چي تلل او پيمانه كول كوئ نو عدالت مراعات كړئ، څه له خپل جائز حد او حق مه كموئ. دې ته مو پام وي چي تلل او پيمانه كول يوازي په مادي شيانو او پېر پلور كي نه وي؛ د دې نطق پراخ دئ او د انسان ټولو تصرفاتو او قضاوتونو ته غځېږي، معنى ئې دا ده چي په خپلو ټولو تصرفاتو او قضاوتونو كي عدل او قسط مراعات كړو، دې ته مو هم پام وي چي ميزان هم د تللو وسيلې ته ويل كېږي، هم تللو ته او هم تلل شوي ته.

وَالْأَرْضَ وَضَعَهَا لِلْأَنَامِ ﴿١١﴾ فِيهَا فَكَيْهَةٌ وَالنَّخْلُ ذَاتُ الْأَكْمَامِ ﴿١٢﴾

وَالْحَبُّ ذُو الْعَصْفِ وَالرَّيْحَانُ ﴿١٣﴾ فَبِأَيِّ آلَاءِ رَبِّكُمَا تُكَذِّبَانِ ﴿١٤﴾

۱۰- او زمكه ئې د خلائقو لپاره ټاكلې، ۱۱- په هغې كي مېوې دي او خرما د پوټكو خاوندي، ۱۲- او واښه والي دانې او كشمالي (د ښو وړمو بوټي)، ۱۳- نو تاسو دواړه د خپل رب له كومو كومو نعمتونو انكار كوئ.

(۱۰-۱۳)- په دې مباركو آيتونو كي دا ستر ستر نعمتونه د انسان په وړاندي ځلېږي:

• الله تعالى زمكه داسي جوړه كړې چي ټول ژوي په خپلي غېږ كي وساتي او اړتياوي ئې رفع كړي، په هغې كي د كجورو په شمول ډول ډول مېوې دي، د ټولو حفاظت شوی، پوټكي وراغوستل شوي، ځينو ته نازك او نرم پوټكي او ځينو ته پرېر او كلك، له دورو، ميكروبونو او مضرو حشراتو ئې

ساتي.

- په زمکي کي ئې د ژوو د اړتيا وړ داسي بوتي پيدا کړي چي هم داني لري او هم وابنه، او هم بڼه وېرمه.
- قرآن له خپل مخاطب؛ انسان او پېري پوښتنه کوي: نو تاسو دواړه د خپل رب له کوم کوم نعمت انکار کوئ. آيا دا هر نعمت يوازي يوازي کافي نه دئ چي پر خپل منعم رب ايمان راوړئ او د هغه له لوري ئې وگنئ؟! څنگه به انکار کوئ او د دې کرکجن انکار لپاره به څه دليل او توجيه وړاندي کوئ؟

خَلَقَ الْإِنْسَانَ مِنْ صَلْصَلٍ كَالْفَخَّارِ ﴿١٤﴾ وَخَلَقَ الْجَانَّ مِنْ مَّارِجٍ مِّنْ نَّارٍ ﴿١٥﴾ فَبَأَيِّ آيَةٍ رَبِّكُمَا تُكْذِبَانِ ﴿١٦﴾

١٤- انسان ئې د کودري په څېر له کرنګېدونکي خټي پيدا کړ، ١٥- او جن ئې د اور له بي دوده لمبي، ١٦- نو تاسو دواړه د خپل رب له کومو کومو نعمتونو انکار کوئ.

(١٤-١٦)- د دې مبارکو آيتونو لارښووني دا دي:

- الله تعالى انسان له (صلصال کالفخار) پيدا کړی، صلصال هغي کلکي شوې خټي ته وايي چي کرنګېري او فخار کودري ته ويل کېږي، نو د دې آيت معنی دا ده چي الله تعالى انسان له داسي توکي پيدا کړی چي کودري ته ورته وو، همدا د ده د پيدايښت لومړۍ ماده وه، داسي لکه چي جن ئې د اور له بي دوده لمبي پيدا کړی، د ده د پيدايښت اصلي ماده صلصال ده، دغسي لکه د جن د وجود اصلي ماده چي اور دئ، يعني د انسان د وجود لومړنۍ ماده په سر کي صلصال وه، خاوره شوه، خټه شوه او الله تعالى ترې انسان جوړ کړ. داسي نه دي ويل شوي چي دی ئې صلصال کړی او بيا ئې روح په کي پو کړی. د دې تفصيل د الحجر سوري د (٢٦-٢٧) آيتونو په تفسير کي وگورئ.

- قرآن چي د انسان د پيدايښت د مختلفو پړاوونو او حالتونو په اړه څه ويلي؛ علم نن همدا خبره کوي او همغه څه وايي چي قرآن ويلي، علم وايي:

زموږ په لومړي سر کي داسي سره او توده وه لکه لمر، دا تودوالی ئې ورو ورو لږ شوی او اوسنی حالت ئې غوره کړی، له ابتدائي سرېدو وروسته د زمکي سر داسي کلک او ډېرین وو لکه د اورشیندو (آتش فشان) په نتیجه کي چي د زمکي له زړه ويلي مواد راووخې، ساره او کلک شي، (صلصال) ترې جوړ شوی، د زمکي دا ډېرین قشر د بارانونو له کبله ورو ورو په خاوره بدل شوی، بارانونو دا خاوري د زمکي ژورو سیمو ته انتقال کړې، لکه څنگه چي گورو غرونه او لوړي تیري او ډېري دي او آواره په خاورو پټه شوې، تر دې خاوري لاندې همغه ډېرین قشر دی، چي د چاودلو په نتیجه کي ئې زلزلې رامنځته کيږي، دا خاوره په بوی ناکي خټي بدله شوې او دغه مهال د ژوو د پیدایښت لپاره مناسب او ضروري شرائط برابر شوي او الله تعالی د ټولو ژوو لومړی نطفه او بیا لومړی جوړه دغه مهال پیدا کړې.

رَبُّ الْمَشْرِقَيْنِ وَرَبُّ الْمَغْرِبَيْنِ ﴿١٧﴾ فَبِأَيِّ آلَاءِ رَبِّكُمَا تُكَذِّبَانِ ﴿١٨﴾

۱۷- د دوه ختیځونو او دوه لوېدیځو رب، ۱۸- نو تاسو دواړه د خپل رب له کومو کومو نعمتونو انکار کوئ.

(۱۷-۱۸)- په دې مبارکو آیتونو کي مشرقین او مغربین د الله تعالی د سترو نعمتونو په توگه معرفي شوي او انسانانو او پېریانو ته ویل شوي: نو تاسو دواړه د خپل رب له کومو کومو نعمتونو انکار کوئ. باید وگورو چي د مشرقین او مغربین معنی څه ده او دا له کومه پلوه نعمتونه دي، که د لمر راختو ته ځیر شو نو گورو چي لمر هره ورځ له یوه خاص ځای راڅرگند او په یوه خاص ځای کي غائب شي، دا راختل او پرېوتل هره ورځ تر بلي توپیر لري، په کال کي یو ځل په ژمي کي ښي لاس ته په آخري ځای کي راڅېږي او بل ځل په دوبي کي کین لاس ته په آخري ځای کي راڅېږي، همداسي په ژمي او دوبي کي د لوېدو دوه آخري ځایونه ښي او کین لوري ته لري، د همدې لپاره قرآن کله ختیځ او لوېدیځ په مفرده توگه د مشرق او مغرب په نامه، کله د مشرقین او مغربین په صیغه او کله د مشارق او مغارب د جمع په صیغه یادوي. د همدغه تغیر له کبله په زمکي کي کله ژمی وي، کله پسرلی، کله دوبي او کله منی، او په همدې سره د زمکي پر سر د ژوو لپاره د ژوند

شرائط برابر شوي، که دا نه وی نو د زمکي پر سر ژوند ممکن نه وو، د قرآن د دغي وينا په اهميت هغه څوک ښه پوهېږي چي د زمکي د هوا او موسم پر څرنگوالي د دې مشرقينو او مغربيانو له ژور اغېز خبر وي، يقيناً چي د قرآن دا وينا زموږ په وړاندي يو ستر حقيقت او ژوره علمي وينا اېښي.

مَرَجَ الْبَحْرَيْنِ يَلْتَقِيَانِ ﴿١٩﴾ بَيْنَهُمَا بَرْزَخٌ لَا يَبْغِيَانِ ﴿٢٠﴾ فَبِأَيِّ آلَاءِ

رَبِّكُمَا تُكْذِبَانِ ﴿٢١﴾ تَخْرُجُ مِنْهَا الْوُثُوءُ وَالْمَرْجَانُ ﴿٢٢﴾ فَبِأَيِّ آلَاءِ

رَبِّكُمَا تُكْذِبَانِ ﴿٢٣﴾

۱۹- دوه سمندرونه ئي داسي سره پرېښي چي مخامخ کېږي، ۲۰- تر منځ ئي داسي پرده چي تېرې (تري) نه کوي، ۲۱- نو تاسو دواړه د خپل رب کوم کوم نعمتونه تکذيبوئ؟ ۲۲- لدوی دواړو مرغلي او مرجان راوځي، ۲۳- نو د خپل رب کوم کوم نعمتونه تکذيبوئ؟

(۱۹-۲۳)- دلته څو خبري توجه او دقت غواړي:

• په شلمې پېړۍ کي او هغه مهال چي انسانان وتوانېدل ستري ستري او سريع بېرې جوړي کړي او د سمندر ډېرې برخي تر خپل واک لاندې راولي، د زمکي هغو سيمو ته ورسېږي چي د واورو او ګنګلونو سترو سترو غرونو پوښلي دي، شمالي او جنوبي قطبونو ته ورسېږي، په بحر کي ئي داسي سيمي وموندې چي دوه بېل بېل سمندرونه يو د بل خوا ته پراته دي، د يوه اوبه مالګيني او تروې او د بل خوړې او خوندوري، تر منځ ئي د اوبو داسي پرده او حجاب چي دوی سره بېل ساتي او د يوه اوبه په بل کي نه ننوځي، په هر يوه کي ئي د ژوو داسي بېل بېل ډولونه وموندل چي د بل اوبو ته له ننوتو ډډه کوي، دا يو عجيب کشف وو، ساينسپوهانو پرې تحقيقات پيل کړل چي وګوري د دې بحرونو منشأ څه ده او د بېلوالي وجه ئي څه، ورته معلومه شوه چي اساسي عوامل ئي دوه دي: ۱- د تودو سيمو سمندرونه د تودوځي له کبله تبخير کېږي، د اوبو بخارات لوړ ځي، د اوبو د برنۍ برخي د املاح (ډول ډول مالګو) کچه او تريووالی او تيزابيت ئي ورو ورو

زیاتېږي، له لورو چي دغو بحرونو ته د دریابونو له لاري کومي اوبه راځي له ځان سره ډېر املاح راانتقالوي او ورځ په ورځ د بحر د املاح او مالگو کچه زیاتوي. ۲- د واورې کوم غرونه چي د زمکي په شمالي قطب کي دي او په دوبي کي ورو ورو ویلي کیږي، د دې ویلي شوي واورې اوبه د عادي اوبو په څېر خوندوري وي او هیڅ تريووالي نه لري، دا اوبه د سمندر د نورو سیمو په لوري خوځېږي، هلته د دغو اوبو او د سمندر د اوبو تر منځ د داسي اوبو یوه اوږده گاره جوړېږي چي د کثافت او تريووالي کچه ئې د دواړو لوریو اوسط اندازه کي وي، نه د بحر د اوبو په څېر ډېرې تروې او نه د ویلي شوو واورو د صافو اوبو په څېر خوندوري، دا گاري دا دواړه تروې او خوندوري اوبه سره بېلوي، د اوبو په دغو دریو بېلو بېلو ډولونو کي د ژوو بېل بېل ډولونه ژوند کوي!!

همداراز کوم لوی لوی دریابونه چي په سمندر کي توپيږي، تر اوږدې مسافې پوري همداسي وړاندي درومي او د خپلو اوبو کیفیت او خوند له لاسه نه ورکوي، د مثال په توگه د امزون دریاب له هغه وروسته چي د اطلس سمندر ته رسېږي نو نږدې دوه سوه کیلومترو پوري په سمندر کي وړاندي درومي او تر هغه ځایه د خپلو اوبو د خوند کیفیت خوندي ساتي. د علمي تحقیقاتو له دې وینا وروسته راشئ وگورو چي قرآن په دې مبارکو آیتونو کي په دې اړه څه ویلي،

• لکه چي گورئ په پورتنی مبارکو آیتونو کي د بحرونو د پیدا کولو (خلق) او جوړولو (جعل) پر ځای د (مرج) لفظ کارول شوی چي د پربښودو معنی ورکوي، یعني الله تعالی دا دوه بحرونه په داسي حال کي پرېږدي چي د یوه اوبه په بل کي فوراً گډي او خلط نشي، تر منځ ئې پرده او مانع راپیدا کړي او هر یو خپله ځانگړتیا تر اوږدې مودې خوندي ساتي.

• دا نظام په مجموع کي د الله تعالی یو لوی نعمت دی، د اوبو د تصفيې نظام، د سمندر په خوږو او تروو اوبو کي د بحري حیواناتو بېل بېل ډولونه، دومره چي له سمندر د انسان د خوراکي توکو تر ټولو ستره ذخیره جوړه شوي، قیمتي کاني، مرجان چي له یوه بحري حیوان تر لاسه کیږي.

• په سیندونو او بحرونو کي نه یوازي مرغلي او مرجان موندل کیږي بلکي نوري قیمتي تیري هم موندل کیږي، علمي تحقیقات ښيي چي قیمتي

ډبري د زمکي په هغي منځنۍ برخي کي جوړېږي چي د حرارت او فشار درجه ئي ډېره لوړه وي، دغه توکي د چاودنو او اورشيندو په وسيله د زمکي له زړه بهر راغورځېدلي، نو ځکه د غرونو په لوړو کي موندل کېږي، د غرونو له لوړو د نهرونو له لاري لاندې سيمو ته رارغري، هغه مهال چي خلکو د کانونو د کيندلو پرمختللي وسايل نه درلودل نو دا قيمتي تيږي ئي په سيندونو کي لتولي او موندلې. يقيناً چي دا هم د قرآن يو بل علمي اعجاز دى چي سيندونه ئي د قيمتي ډبرو يوه منبع ښودلې.

وَلَهُ الْجَوَارِ الْمُنشَآتُ فِي الْبَحْرِ كَالْأَعْلَامِ ﴿٢٤﴾ فَبِأَيِّ آلَاءِ رَبِّكُمَا

تُكَذِّبَانِ ﴿٢٥﴾

٢٤- او په سمندر کي ئي داسي جوړي شوي تلونکي (بېړۍ) دي چي د غرونو په څېر دي. ٢٥- نو تاسو دواړه د خپل رب له کومو کومو نعمتونو انکار کوئ.

(٢٤-٢٥)- په دې او مخکنيو مبارکو آيتونو کي نه يوازي هغه حقيقت ته اشاره شوې چي د دوو بېلو بېلو بحرونو په اړه انسان ته په شلمې پېړۍ کي معلوم شو بلکي د قرآن يو بل ستر علمي اعجاز هم زمور په وړاندې ځلېږي، او هغه دا: دومره ستري ستري بېړۍ چي غرونو ته ورته وي، تر شلمې پېړۍ وړاندې نه وې جوړي شوې، په دغې پېړۍ کي داسي کښتۍ جوړي شوې چي د يوه لوی هوائي ډگر په څېر د فوځ يو لوی مجهز غونډ، له گڼ شمېر جنگي جهازونو، هليکوپټرو او توپونو سره حمل کوي، يقيناً چي دا د قرآن يوه وړاندوينه وه چي مصداق ئي اوس په خپلو سترگو گورو، دې حقيقت ته د قرآن په يوه بل آيت کي داسي اشاره شوې:

وَأَيُّهُمْ أَنَا حَمَلْنَا ذُرِّيَّتَهُمْ فِي الْفُلِّ الْمَشْحُونِ ﴿٢٦﴾ وَخَلَقْنَا لَهُمْ مِن

مَثَلِهِ مَا يَرْكَبُونَ ﴿٢٧﴾

یس: ۴۱-۴۲

او دوی ته یوه څرگنده نښه دا ده چې د دوی زامن مو په ډکي کښتۍ کې سپاره کړل او دوی ته مو دې ته ورته داسې څه (بېړۍ) راپیدا کړې چې پرې سپرېږي.

دلته په ۴۱ آیت کې د نوح علیه السلام کښتۍ ته اشاره شوې او ورپسې په ۴۲ آیت کې داسې کښتیو ته اشاره شوې چې وروسته وروسته به ئې انسانان جوړوي.

او دا یقیناً چې د قرآن یو ستر علمي اعجاز او د رسول الله د نبوت یوه څرگنده نښه ده، ما ته ووايئ: رسول الله څنگه په هغو حقائقو پوه شوی وو چې انسانان څورلس پېړۍ وروسته پرې پوه شول؟ آیا یو عقلمن او منصف انسان کولی شي دا ستر حقیقت له پامه وغورځوي، عادي خبره ئې وگڼي او د رسول الله د نبوت واضح او څرگنده نښه ئې ونه گڼي!!

كُلُّ مَنْ عَلَيْهَا فَانٍ ﴿٢٨﴾ وَيَبْقَىٰ وَجْهُ رَبِّكَ ذُو الْجَلَالِ وَالْإِكْرَامِ ﴿٢٩﴾ فَبِأَيِّ

ءَالَاءِ رَبِّكُمَا تُكَذِّبَانِ ﴿٢٨﴾

۲۶- هغه ټول فناء کېدونکي دي چې پر (زمکي) اوسي، ۲۷- او ستا د رب ذات؛ دا د جلال او اکرام خاوند پاته کېږي، ۲۸- نو تاسو دواړه د خپل رب له کومو کومو نعمتونو انکار کوئ.

(۲۶-۲۸) په دې مبارکو آیتونو کې فناء او بقاء د الهي پېرزوینو په توګه ښودل شوي، دا چې له الله تعالی پرته د عالم هر څه فناء کېږي، د الله تعالی ستر نعمت دی، د دې وینا په اهمیت هغه مهال ښه پوهېدی شو چې دا حقیقت په پام کې ولرو: الله تعالی هر ژوی د یوې ورې نطفې په ښې کې پیدا کړي، ورو ورو ئې ستر کړي، د خپل کمال، قوت او نشاط وروستی پورې ته ئې ورسوي، له دې ځایه ئې زوال پیل شي، خپل مأموریت بشپړ کړي، په مرګ محکوم شي، او خپل ځای نوي، نشیط او د ودې په حال کې توکي ته پرېږدي، هر زور خپل ځای نوي ته پرېږدي، اوس باید دې ته ځیر شو چې که په عالم

کي دا الهي نظام نه وی نو د نړۍ وضعیت به څنگه وو!! یوه بېلگه ئې په پام کي ونیسئ، که انسان مرگ نه درلودی له څومره سترو سترو ستونزو سره به لاس او گړېوان وو، یقیناً چي په زړښت کي مرگ یو نعمت دی، که داسي نه وی نو زمکه به د پیدایښت په لومړیو کي له زړو ژوو ډکه شوې وه. د فناء په دي عام الهي سنت کي یوه استثنا هم شته، هر څه فناء کېږي خو د ټولو پالونکي رب د تل لپاره باقي وي، همدا الله به انسان بیا راژوندی کوي، او د ده هغه هیله به ترسره کوي چي د بقاء په اړه ئې لري، هر انسان له فناء کېږي وېرېږي او د بقاء هیله لري.

يَسْأَلُهُ مَنْ فِي السَّمَوَاتِ وَالْأَرْضِ كُلَّ يَوْمٍ هُوَ فِي شَأْنٍ ﴿٣٠﴾ فَبِأَيِّ

ءَالَاءِ رَبِّكُمَا تُكَذِّبَانِ ﴿٣١﴾

۲۹- هغه څه چي په آسمانونو او زمکي کي دي غوښتنه ترې کوي (د خپلو اړتياوو پوره کېدل ترې غواړي)، دی هره ورځ په یوه کار کي لگيا دی. ۳۰- نو تاسو دواړه د خپل رب له کومو کومو نعمتونو انکار کوئ.

(۲۹-۳۰)- د دې مبارکو آیتونو لارښووني دا دي:

- الله تعالی د زمکي او آسمانونو د ټولو مخلوقاتو اړتیاوو ته په خپله ځواب وایي، دی ئې ضرورتونه رفع کوي او اړتیاوي ئې پوره کوي.
- د دې عالم هر کار؛ هره شېبه؛ په خپله مالک الملک خدای ترسره کوي، الله تعالی داسي نه دی چي د دنیا کارونه ئې خپلي مخي ته پرېښي وي او دی هېڅ تصرف په کي نه کوي، بلکي هر کار؛ که ستر وي او که وړ؛ د ده په اراده، إذن، حکم، قدرت او مخامخ تصرف سره ترسره کېږي، هغه یوه شېبه هم د عالم د چارو له ادارې، پالنې او ساتنې نه غافل کېږي.
- دا د رحمن رب ستره پېرزوینه ده چي د ټولو مخلوقاتو اړتیاوو ته ځواب وایي او د دوی پالنه او ساتنه کوي او د عالم چاري سمبالوي.

سَنَفْرُغُ لَكُمْ أَيُّهَ الثَّقَلَانِ ﴿٣٢﴾ فَبِأَيِّ ءَالَاءِ رَبِّكُمَا تُكَذِّبَانِ ﴿٣٣﴾

۳۱- ای دوو درنو! حتماً به تاسو ته درفارغ شو، ۳۲- نو تاسو دواړه د خپل رب له کومو کومو نعمتونو انکار کوئ.

(۳۱-۳۲) - په دې مبارکو آیتونو کې څو لارښوونې شوي:

- انسانان او پېریان د (ثقلان) په نامه یاد شوي، (ثقل) هر هغه څه ته وایي چې دروند وي، دلته ترې معنوي دروندوالی مراد دی، دا دواړه د عالم دوه تر ټولو مهم مخلوقات دي، تر نورو ئې له معنوي پلوه مقام لوړ دی.
- دوی ته په خطاب کې ویل شوي: حتماً به تاسو ته درفارغ شو، او همدا د الله تعالی یو بل نعمت گڼل شوی، مطلب ئې دا دی چې د عالم دا اوسنی حالت به پای ته ورسېږي، الله تعالی به ټول هغه کارونه متوقف کړي چې اوس د ده په اراده ترسره کېږي، یوازي له هغو سره به معاملې او محاسبې ته فارغ شي چې دلته ئې د ثقلان په نامه یاد کړي (انسانان او پېریان).
- یقیناً چې دا د الله تعالی ستر نعمت دی چې له خپلو بندگانو سره محاسبه کوي، هر چا ته د خپلو کړنو بشپړه بدله ورکوي، هیڅ عمل ئې نه پرېږدي چې ضائع شي او بې بدلې پاته شي. آیا دا د یوې ټولنې لپاره لوي مصیبت او نعمت نه دی چې هلته محاسبه نه وي، نه له ظالم پوښتنه کېږي او نه د مظلوم غوږ اورېدل کېږي، نه هغه ته سزا ورکول کېږي چې د بل پر حقوقو ئې تېری کړی او نه هغه ته خپل حق مسترد کېږي چې تېری پرې شوی، د دې په مقابل کې هغه حالت یقیناً چې ستر نعمت دی چې هر چا ته د خپلو کړنو بشپړه بدله ورکول کېږي او د هیچا هیڅ عمل نه ضائع کېږي او نه بې بدلې پاته کېږي.

يَمَعَشَرَ الْجِنَّ وَالْإِنْسِ إِنْ أَسْتَطَعْتُمْ أَنْ تَنْفُذُوا مِنْ أَقْطَارِ السَّمَوَاتِ
وَالْأَرْضِ فَانْفُذُوا لَا تَنْفُذُونَ إِلَّا بِسُلْطَانٍ ﴿٣٢﴾ فَبِأَيِّ آلَاءِ رَبِّكُمَا
تُكَذِّبَانِ ﴿٣٣﴾ يُرْسَلُ عَلَيْكُمَا شَوْاظٌ مِّنْ نَّارٍ وَنُحَاسٌ فَلَا تَنْتَصِرَانِ ﴿٣٤﴾

فَبِأَيِّ آلَاءِ رَبِّكُمَا تُكَذِّبَانِ ﴿٣٦﴾

۳۳- ای د پېریانو او انسانانو ټولیه! که کولی شئ چې د آسمانونو او زمکې له قطرونو تېر شئ (او بل لوري ته ئې ووځئ) نو ننوځئ، نفوذ نشئ کولی مگر په قوت او ځواک سره. ۳۴- نو تاسو دواړه د خپل رب له کومو کومو نعمتونو انکار کوئ؟! ۳۵- پر تاسو باندي به د اور داسې خالصي لمبې او داسې ویلي (توکي) لېږل کېږي چې مقابله ئې نشئ کولی. ۳۶- نو تاسو دواړه د خپل رب له کومو کومو نعمتونو انکار کوئ.

(۳۶-۳۳)- په دې مبارکو آیتونو کې دا لارښوونې ځلېږي:

- انسانانو او پېریانو ته خطاب شوی چې که د آسمانونو او زمکې له قطرونو وتلی شئ نو ووځئ، خو دا وتل درته ممکن نه دي، هغه ځواک چې د دې کار لپاره ضروري دی په واک کې ئې نه لری، که څه هم ځینو درنو مفسرینو د آیت دا برخه داسې تعبیر کړې چې گواکي د لازم ځواک په ترلاسه کولو سره کولی شئ چې دا کار وکړئ، خو دې ته ئې توجه نه ده کړې چې په ورپسې آیت کې ویل شوي: فلا تنتصران: غالبېدی نه شئ، حقیقت دا دی چې نه د آسمان له کنارو وتل ممکن دي او نه د زمکې له منځه له یوه سر بل سر ته وتل.

- په دې آیتونو کې د قرآن دوه ستر ستر علمي اعجاز زموږ مخې ته ځلېږي: یو دا چې وایي: که آسمان ته بر ولاړ شئ نو له داسې بې دوده لمبو سره به مخامخ شئ چې مقابله ئې نشئ کولی، یعنې د آسمان په برنۍ برخې کې د شهاب ثاقب تېږي او تودې لمبې دومره زیاتي او زوروري دي چې تاسو ئې له مقابلې عاجز یئ!! او دا هغه حقیقت دی چې انسان اوس او هغه مهال پرې پوه شو چې سپوږمۍ او ستورو ته ئې د ختلولو لړۍ پیل کړه او متوجه شو چې دا شهاب ثاقب د فضائي سفرونو په وړاندي داسې ستر گواښ دی چې مقابله ئې نشي کېدی. یقیناً چې دا د قرآن یو بل علمي اعجاز دی، نن او له ډېرو ژورو تحقیقاتو وروسته انسان ته جوته شوې چې آسمان ته د لوړ تلو په لار کې تر ټولو ستره مانع او خنډ هغه شهاب ثاقب (د اور د لمبو په څېر لوېدونکي آسماني اجرام) دي چې هره شپبه، له هر لوري

راغورځي، ځان ترې ساتل او خوندي ترې تېرېدل ممکن نه دي، د دغو لمبو حرارت، سرعت، زور او فشار دومره لوړ وي چې هر څه ويلي کوي او هيڅ څه ئې مخي ته تم کېدې نشي. دې ته مو بايد پام وي چې انسان تر نن پوري د خپل واړه شمسي نظام څو ستورو ته رسېدلی يا نږدې شوی، تر دې وړاندي تگ يوازې په هغه صورت کې ورته ممکن دى چې وسيله ئې له شهاب ثاقب سره له تصادم کولو خوندي پاته شي، بنيايي ځينو ته به د قرآن د دې آيت له دغې فقرې (لاتنفذون الا بسلطان) دا وهم راپيدا شي چې انسان کولى شي د وساتلو او امکاناتو په مرسته د آسمان له اقطارو ووځي، له يوې ځنډې ئې بلې ته ورسېږي او زمکه داسې سوري کړي چې له مرکزې ئې تېر شي او بل لوري ته ووځي!! دا واهمه به ئې هغه مهال يقين ته نږدې شوې وي چې انسان سپوږمۍ ته ورسېدو، خو بايد متوجه وو چې سپوږمۍ زمکې ته تر ټولو نږدې کره ده، له زمکې ۲۴۰۰۰۰ کيلومتره واټن کې پرته ده، زموږ لمر دغه تر نورو زمکې ته ډېره نږدې کره په دومره واټن کې پروت دى چې که يو راکټ په ساعت کې ۶۰ کيلومتره لوړ ځي، نو لږ تر لږه ۳۰۰ کاله به شپه او ورځ مزل کوي چې لمر ته ورسېږي!! يوازې د يوه کهکشان قطر دومره اوږد دى چې يو اړخ له بله څو سوه مليونه نوري کاله فاصله لري، حال دا چې په آسمان کې زموږ د ستور ليکي (کهکشان) په څېر نږدې يو سل شل مليارده ستور ليکي (کهکشانونه) شته!!

لمر له زمکې پنځه سوه نوري ثانيې فاصله لري، او ورپسې تر ټولو نږدې ستورى له زمکې نږدې څلور نوري کلونو واټن کې دى، او نوري کال هغه واټن ته ويل کېږي چې نور ئې په يوه کال کې وهي، په داسې حال کې چې د نور سرعت په هره ثانيه کې درې سوه زره کيلومتره دى. نو اوس ووايئ: آيا د آسمان له قطر وتل ممکن دي؟

همدا راز د زمکې د منځنۍ مرکزي برخې د تودوخې درجه دومره لوړه ده چې د زمکې ټول فلزات په کې ويلي دي او سوزي، انسان داسې مواد نشي موندلی چې د دغې لوړې تودوخې په وړاندي مقاومت وکړي او انسان ته له دغه ځايه د تېرېدو مجال ورپه برخه کړي.

• د دې مبارک آيت بل علمي اعجاز دا دى چې وايي: که د زمکې له يوه پلوه بل ته د وتلو هڅه وکړئ نو له (نحاس: ويلي شوي مس) سره به مخامخ

شي، يعني د زمکي په منځ او سينه کي هر څه ويلي دي، د تودوخي درجه دومره لوړه ده چي هر څه ئي ويلي کړي، تاسو نشئ کولی له دې برخي د تېرېدو توان ترلاسه کړئ. او دا هغه څه دي چي ساينس اوس پرې پوه شوی!! د قرآن بل آيت دې مطلب ته داسي اشاره کوي:

ءَأَمِنْتُمْ مِّنْ فِي السَّمَاءِ أَن تَخْسِفَ بِكُمُ الْأَرْضَ فَإِذَا هِيَ تَمُورُ ﴿١٦﴾

الملك: ١٦

آيا له هغه چي په آسمان کي دئ له دې پلوه خوندي شوي يئ چي په زمکي کي مو ښخ کړي چي ناڅاپه به بيا خوځي؟

په دې مبارک آيت کي چي د قرآن يو ستر علمي اعجاز زموږ مخي ته اېښودل شوی څو اساسي مطالبو ته اشاره شوي:

الف: مگر گمان کوئ دا آواره زمکه چي تاسو ته ئي پر خپلو اوږو ځای درکړی، او ستاسو د رزق او روزي د تأمين وسيله ده، همداسي به د تل لپاره ستاسو په خدمت کي وي او دا اوسنی حالت ئي تلپاته، مستمر او ثابت دئ او هيڅکله به تغيير په کي نه راځي؟ مگر له دې هيڅ وېره نه لرئ چي د عالم ټولواک رب له بره دا فرمان صادر کړي چي د زمکي دا آرام او ډاډمن حالت بدل کړي، داسي چي نه نور ستاسو په خدمت کي وي، نه تاسو پر خپلو اوږو يوسي، او نه رزق او روزي درکړي، بلکي برعکس ستاسو په هدېرې بدله شي، تاسو تر خاورو لاندي کړي، سخته خوځېدا او لړزېدا ئي په خپلو سترگو وگورئ!! څه شي ډاډه کړي يئ؟ څه شي د داسي حالت له راتلو مطمئن کړي يئ؟ د دې کاذب ډاډ او اطمینان لپاره څه دليل لرئ؟

ب: په دې آيت کي د خسف: د زمکي کېښناستل او ننوتل له (لړزېدا او خوځېدا) سره يو ځای ذکر شوي، د بيان اسلوب داسي دئ چي ښيي که د زمکي کومي برخي کي خسف رامنځته شي نو لړزېدا به ورپسي وي، او دا هماغه خبره ده چي ساينس ئي نن د زمکي د زلزلو د عواملو په اړه کوي.

علمي تحقيقات ښيي چي د زلزلې يو اساسي سبب خسف دئ، وايي چي د زمکي منځنۍ برخه د سختي تودوخي په وجه د خوټېدو په حالت کي ده او هر څه ئي ويلي او ذوب شوي دي، دا توده او ويلي برخه په کلک پوټکي چي کلکي ډبرې ته ورته دئ احاطه شوي، د زمکي پورتنۍ خاورينه برخه د همدې

دېرین پوټکي په ذریعه له منځنۍ برخې بېله شوې، کله چې دا دېرین پوټکی د زمکې په کومې برخې کې د برني یا داخلي فشار او د نورو عواملو په نتیجه کې مات شي او د زمکې هماغه برخه د مذاب او ویلي موادو د پاسه واقع شي؛ هلته زلزلې پیل شي. کوم مطلب چې په دې آیت کې د خسف او زلزلې په اړه ویل شوی؛ یوازې په تېرې پېړۍ کې او له ژورو څېړنو او تحقیقاتو وروسته انسان ته معلوم شو.

همدا راز دا آیت ښيي چې کله زمکه خسف شي نو داسې برخه ئې راڅرگنده شي چې خوځېږي، د زمکې د زړه ویلي او خوځېدونکي توکي راڅرگند شي، او دا هغه حقیقت ته په واضح توګه اشاره کوي چې وايي: د زمکې د زړه توکي مذاب او ویلي دي.

په دغه حقیقت چې قرآن څوارلس پېړۍ مخکې ورته اشاره کړې د ساینس نړۍ اوس او په دې وروستۍ پېړۍ کې پوه شوه چې د آسمانونو په لوري او فضاء ته د ختلو په دوران کې به انسان له داسې مشتعل او سوزنده سماوي اجرامو سره مخامخ کېږي چې د اور لمبو ته ورته وي. هماغه څه چې قرآن کریم څوارلس پېړۍ د مخه د (شواظ من نار) په نامه یاد کړي. همدا راز د زمکې زړه ته د نفوذ او ننوتو په صورت کې به انسان د زمکې له بهرني او سور قشر وروسته ورو ورو هغې برخې ته رسېږي چې هلته هر څه د تودوخي د لوړې درجې له کبله ویلي او مذاب دي، چې قرآنکریم ورته (نحاس) ویلي.

• دې پوښتنې ته باید ځواب ووايو چې قرآن ولي دې ته د نعمت نوم ورکړی، د آسمان او زمکې دا حالت له کومه پلوه یو نعمت دی، ځواب ئې څرګند دی او هغه دا چې د زمکې سر؛ دا د انسان د اوسېدو ځای؛ د دوو داسې موقعیتونو تر منځ واقع دی چې په یوه کې ئې شواظ من النار: د اور لمبې دي او په بل کې ئې نحاس: ویلي مس، خود ده کور له دواړو خوندي ساتل شوی.

فَإِذَا أَنْشَقَّتِ السَّمَاءُ فَكَانَتْ وَرْدَةً كَالدِّهَانِ ﴿٦٧﴾ فَبِأَيِّ آلَاءِ رَبِّكُمَا

تُكَذِّبَانِ ﴿٣٨﴾ فَيَوْمَئِذٍ لَا يُسْعَلُ عَنْ ذَنْبِهِ إِنْسٌ وَلَا جَانٌّ ﴿٣٩﴾ فَبِأَيِّ
ءَالَاءِ رَبِّكُمَا تُكَذِّبَانِ ﴿٤٠﴾ يُعْرِفُ الْمَجْرُمُونَ بِسِيمَاهُمْ فَيُؤْخَذُ
بِالنَّوَصِي وَالْأَقْدَامِ ﴿٤١﴾ فَبِأَيِّ ءَالَاءِ رَبِّكُمَا تُكَذِّبَانِ ﴿٤٢﴾ هَذِهِ
جَهَنَّمُ الَّتِي يُكَذِّبُ بِهَا الْمَجْرُمُونَ ﴿٤٣﴾ يَطُوفُونَ بَيْنَهَا وَبَيْنَ حَمِيمٍ ءَانِ
فَبِأَيِّ ءَالَاءِ رَبِّكُمَا تُكَذِّبَانِ ﴿٤٤﴾

٣٧- نو کله چي آسمان وچوي داسي به سور رنگي وي لکه ويلي سره
غوري، ٣٨- نو تاسو دواړه د خپل رب له کومو کومو نعمتونو انکار کوئ،
٣٩- نو په دې ورځ به نه کوم انسان د خپل جرم په اړه پوښتل کيږي او نه
کوم پېړۍ، ٤٠- نو تاسو دواړه د خپل رب له کومو کومو نعمتونو انکار
کوئ، ٤١- مجرمين به له خپلو څېرو پېژندل کيږي، نو د تندي له وېښتانو
او پښو به نيول کيږي، ٤٢- نو تاسو دواړه د خپل رب له کومو کومو
نعمتونو انکار کوئ، ٤٣- دا همغه دوزخ دی چي مجرمينو به تکذيبولو، ٤٤-
دا مجرمين به د ده او خوتېدونکو اوبو تر منځ چورلي، ٤٥- نو تاسو دواړه
د خپل رب له کومو کومو نعمتونو انکار کوئ.

(٣٧-٤٥)- په دې مبارکو آيتونو کي د قيامت د دوو مرحلو ځيني حالات
انځور شوي او وايي:

• کله چي آسمان وچوي، د دې چاودني له کبله به ئې رنگ تګ سور شي او
هر څه به ئې داسي ويلي شي لکه سره غوري، د دې وينا په اهميت او علمي
ابعادو هغه څوک پوهيږي چي د سترو سترو تلسکوپونو له لاري ئې د ستورو
چاودل او په آسمان کي ستري ستري چاودني ليدلې وي، هغه ښه پوهيږي چي
د يوه ستوري چاودل دومره ستر وي لکه څو زره ځواکمن اتمي بمونه چي
وچوي، هغه پوهيږي چي که آسمان وچوي او ستوري په خپلو کي تصادم
وکړي څه حالت به رامنځته کيږي، قرآن په دغو مختصرو الفاظو کي هغه

حالت په ډېره دقیقه توگه انځور کړی، ټول آسمان به د سور رنگي گل په څېر
تک سور واوړي او د آسمان ټول اجرام به د لوړي تودوخي له کبله ويلي شي،
خو دا چې ورپسې ويل شوي: نو تاسو دواړه د خپل رب له کومو کومو
نعمتونو انکار کوئ، دا حالت له کومه پلوه د الله تعالی یو نعمت گڼل کېدی شي
ځواب ئې دا دی چې الله تعالی نن دا آسمان نه یوازي له داسي چاودلو خوندي
ساتلی بلکې هغه ئې ستاسو د کور خوندي چټ گرځولی.

• د قیامت په دوهم پړاو کې به خلک د الله تعالی په وړاندي محاسبې ته
حاضر کړی شي، دا محاسبه به داسي وي چې نه به کوم انسان د خپل جرم په
اړه پوښتل کېږي او نه کوم پېړی، د هر چا کړي جرمنه به په عملیاتي کې
لیکل شوي وي، له مخي به ئې د ده برخليک ټاکل کېږي، دا د الله تعالی یوه
پېرزوینه ده چې مجرم محاکمه کوي او د خپل جرم سزا ورکوي، قرآن دې ته
د یوه نعمت په سترگه گوري چې مجرم ته هم په دنیا کې سزا ورکوي او هم
په آخرت کې.

• مجرمین به له خپلو څېرو پېژندل کېږي، د جرم آثار او علائم به ئې په
څېرو کې څرگند وي، پوښتني او گروپړني ته به ضرورت نه وي، فرشتې
به ئې په دوزخ کې غورځوي، داسي چې ځینو به دوی د تندي له وېښتانو
نیولي وي او ځینو له پښو.

• هلته به دغو مجرمینو ته ویل کېږي: دا همغه دوزخ دی چې مجرمینو به
تکذیبولو، مجرمین به د دوزخ او خوټېدونکو اوبو تر منځ چورلي، کله به د
اور په لمبو کې غورځول کېږي او کله به خوټېدونکي جوش اوبه پرې څښل
کېږي.

وَلِمَنْ خَافَ مَقَامَ رَبِّهِ جَنَّاتٍ ﴿٤٧﴾ فَبِأَيِّ آلَاءِ رَبِّكُمَا تُكَذِّبَانِ ﴿٤٨﴾

ذَوَاتَا أَفْنَانٍ ﴿٤٩﴾ فَبِأَيِّ آلَاءِ رَبِّكُمَا تُكَذِّبَانِ ﴿٥٠﴾ فِيهَا عَيْنَانِ تَجْرِيَانِ ﴿٥١﴾

فَبِأَيِّ آلَاءِ رَبِّكُمَا تُكَذِّبَانِ ﴿٥٢﴾ فِيهَا مِنْ كُلِّ فَاكِهَةٍ زَوْجَانِ ﴿٥٣﴾

فَبِأَيِّ ءَالٍ رَبِّكُمَا تُكَذِّبَانِ ﴿٥٧﴾ مُتَكِبِينَ عَلَى فُرْشٍ بَطَآئِنُهَا مِنْ
إِسْتَبْرَقٍ ۚ وَجَنَى الْجَنَّتَيْنِ دَانٍ ﴿٥٨﴾ فَبِأَيِّ ءَالٍ رَبِّكُمَا تُكَذِّبَانِ ﴿٥٩﴾
فِيهِنَّ قَصِيرَاتُ الْطَّرْفِ لَمْ يَطْمِثْهُنَّ إِنْسٌ قَبْلَهُمْ وَلَا جَانٌّ ﴿٦٠﴾ فَبِأَيِّ
ءَالٍ رَبِّكُمَا تُكَذِّبَانِ ﴿٦١﴾ كَأَنَّهُنَّ الْيَاقُوتُ وَالْمَرْجَانُ ﴿٦٢﴾ فَبِأَيِّ ءَالٍ
رَبِّكُمَا تُكَذِّبَانِ ﴿٦٣﴾ هَلْ جَزَاءُ الْإِحْسَنِ إِلَّا الْإِحْسَنُ ﴿٦٤﴾ فَبِأَيِّ
ءَالٍ رَبِّكُمَا تُكَذِّبَانِ ﴿٦٥﴾

٤٦- او هغه چا ته دوه جنتونه دي چي د خپل رب په وړاندي د ودرېدو له
نېټې وپرېدلي، ٤٧- نو تاسو دواړه د خپل رب له کومو کومو نعمتونو انکار
کوئ. ٤٨- گڼ گڼ ځانگور(بنونه)، ٤٩- نو تاسو دواړه د خپل رب له کومو
کومو نعمتونو انکار کوئ، ٥٠- په دواړو کي دوه رواني چيني، ٥١- نو
تاسو دواړه د خپل رب له کومو کومو نعمتونو انکار کوئ، ٥٢- په هغوی کي
د هر ډول مېوې دوه گوني جوړې، ٥٣- نو تاسو دواړه د خپل رب له کومو
کومو نعمتونو انکار کوئ، ٥٤- په داسي فرشونو به تکیه وهونکي ناست وي
چي استرونه به ئي د پرېرو ورېښمو وي، او د جنتونو رسېدلي مېوې نږدې
نږدې، ٥٥- نو تاسو دواړه د خپل رب له کومو کومو نعمتونو انکار کوئ،
٥٦- په هغو کي داسي سترگي رالښوونکي (حيانا کي مېرمني) چي تر دې
وړاندي نه کوم انسان لاس وروړی او نه کوم پېري، ٥٧- نو تاسو دواړه د
خپل رب له کومو کومو نعمتونو انکار کوئ؟ ٥٨- دوی به داسي برېښي لکه
ياقوت او مرجان، ٥٩- نو تاسو دواړه د خپل رب له کومو کومو نعمتونو
انکار کوئ؟ ٦٠- نو آیا د احسان بدله له احسان پرته بل څه وي؟ ٦١- نو
تاسو دواړه د خپل رب له کومو کومو نعمتونو انکار کوئ؟

(۶۱-۶۶) - په دې مبارکو آیتونو کې د جنتیانو په اړه ویل شوي:

• هغه چا ته چې په دنیا کې د خپل رب په وړاندې د ودرېدو له نېټې وېرېدلی او د دغې وېرې له کبله ئې هغه عملونه کړي چې جنت ته ئې ورسوي؛ دوه داسې سمسور جنتونه (بڼونه) به ئې په برخه شي چې ونې به ئې ګڼې ګڼې او ځانګوري وي، په دواړو کې دوه روانې چینې، په هغوی کې د هر ډول مېوې دوه ګونې جوړې، په داسې فرشونو به تکیه وھونکي ناست وي چې استرونه به ئې د پرېرو وربښمو وي، مخونه خو ئې څه کوي، مېوې به ئې په هر موسم کې رسېدلي او خوراک ته چمتو وي او جنتیانو ته نږدې نږدې، داسې چې له هرې څانګې به ئې په آسانی سره راشکولی شي، ستا د عمل په پرتله ډېره ډېره لوړه بدله، هر څه ئې د مهربان رب ستره پېرزوینه، نو تاسو دواړه د خپل رب له کومو کومو نعمتونو انکار کوئ.

• په دې جنتونو کې به داسې حیاناګې مېرمنې وي چې یوازي ئې پر خپل خاوند نظر وي، هغه هم له حیاء په ډکو سترګو سره، داس چې تر دې وړاندې نه کوم انسان لاس وروړی او نه کوم پېرې، داسې به برېښي لکه یاقوت او مرجان. دا د ټولو ژوو په جبلت او خټې کې تعبیه شوی تمایل دی چې غواړي مېرمن ئې یوازي په ده پورې مختص وي او د بل لاس ورباندې ونه لګېږي، مرغان داسې دي چې دوه دوه سره جوړه شي، بېل کور جوړ کړي، او د ژوند تر پایه یو ځای ژوند کوي، تر منځ ئې مینه او وفاء وي، د وچې او اوبو ډېر ژوي همداسې دي، هیڅ نارینه ئې دا نه خوښوي چې بل د ده مېرمني ته ورنږدې شي، د ډېرو تر منځ د خونړیو نښتو وجه همدا وي او همدا د نسل د دوام یو اساسي ضرورت. په جنت کې به د جنتیانو دغه تمایل ته هم ځواب ویل شوی وي. دې ته مو پام وي چې د جنتي مېرمنو په اړه د قرآن له دې وینا معلومېږي چې هم به د انسانانو مېرمني په دې صفت متصفې وي او هم د پېریانو، نه به د انسان مېرمني ته تر ده وړاندې بل پېرې لاس وروړی وي او نه د پېرې مېرمني ته تر ده وړاندې بل پېرې لاس وروړی وي.

• د احسان بدله له احسان پرته بل څه نه وي، چا چې احسان کړی الله تعالی به احسان ورسره کوي، چا چې په دنیا کې له حرامو ډډه کړې وه الله تعالی به په بدل کې د جنت مېوې ورکوي، د چا مېرمني چې په دنیا کې پاک لمنې وي په جنت کې به ئې هم مېرمني حیاناګې وي، د پردې لاس به نه وي پرې

لگېدلی.

• دا هر نعمت د الله تعالى يوه ستره پېرزوينه، نو تاسو دواړه د خپل رب له کومو کومو نعمتونو انکار کوئ؟

دې ته مو پام وي چي دلته د دوو جنتونو او په هغوی کي د دوو چينو يادونه شوې، بايد وگورو چي آيا دلته د دوو جنتونو مراد دا دی چي هر جنتي به دوه دوه جنتونه لري او که ئي مراد دا دی چي هر جنتي انسان ته به بېل جنت وي او هر جنتي پيري ته به بېل جنت؟ د آيتونو له فحوی داسي معلومېږي چي مراد ئي همدا دوهم مطلب دی، انسانانو ته به د خپل جبلت او فطرت سره سم جنتونه وي او پيريانو ته د خپل فطرت مطابق جنتونه، نو د دوو جنتونو مراد دوه ډوله جنتونه دي، يو ډول ئي د انسانانو مقربينو ته مختص دی او بل ډول ئي د پيريانو مقربينو ته، له راتلونکو آيتونو معلومېږي چي دا ياد شوي دوه جنتونه به د مقربينو جنتونه وي او ورپسې ئي د اصحاب اليمين جنتونه.

همداراز د دوو چينو په اړه په قرآن کي راغلي چي يوه د (تسليم) په نامه ياده شوې او بله د (سلسبيل) په نامه، تسليم د مقربينو لپاره مختص شوې چينه ده او سلسبيل د اصحاب اليمين لپاره، نو په لومړۍ درجه جنت کي به د تسليم چينه وي او په دوهمي درجي جنت کي د سلسبيل چينه. د مطففين په سوره کي داسي راغلي:

يُسْقَوْنَ مِنْ رَحِيقٍ مَّخْتُومٍ ﴿٢٥﴾ خِتْمُهُ مِسْكَ ﴿٢٦﴾ وَفِي ذَلِكَ فَلْيَتَنَافَسِ

الْمُتَنَفِسُونَ ﴿٢٧﴾ وَمَزَاجُهُ مِنْ تَسْنِيمٍ ﴿٢٨﴾ عَيْنًا يَشْرَبُ بِهَا

الْمُقَرَّبُونَ ﴿٢٩﴾ المطففين: ٢٥-٢٩

٢٨

خړوبېږي په خالصو سرمهر شوو شرابونو. مهر به ئي مشک وي، نو په دې کي دي سيالي وکړي سيالان. او له تسليم ئي گډونه. آ چينه چي ئي په خوا کي څېنل مقربين کا.

وَمِنْ دُونِهِمَا جَنَّتَانِ ﴿١٧﴾ فَبِأَيِّ آلَاءِ رَبِّكُمَا تُكَذِّبَانِ ﴿١٨﴾ مُدْهَامَتَانِ ﴿١٩﴾ فَبِأَيِّ آلَاءِ رَبِّكُمَا تُكَذِّبَانِ ﴿٢٠﴾ فِيهِمَا عَيْنَانِ نَضَّاخَتَانِ ﴿٢١﴾ فَبِأَيِّ آلَاءِ رَبِّكُمَا تُكَذِّبَانِ ﴿٢٢﴾ فِيهِمَا فَاكِهَةٌ وَنَخْلٌ وَرُمانٌ ﴿٢٣﴾ فَبِأَيِّ آلَاءِ رَبِّكُمَا تُكَذِّبَانِ ﴿٢٤﴾ فِيهِنَّ حَيْرَاتٌ حِسانٌ ﴿٢٥﴾ فَبِأَيِّ آلَاءِ رَبِّكُمَا تُكَذِّبَانِ ﴿٢٦﴾ حُورٌ مَّقْصُورَاتٌ فِي الْخِيَامِ ﴿٢٧﴾ فَبِأَيِّ آلَاءِ رَبِّكُمَا تُكَذِّبَانِ ﴿٢٨﴾ لَمْ يَطْمِثْهُنَّ إِنْسٌ قَبْلَهُمْ وَلَا جَانٌ ﴿٢٩﴾ فَبِأَيِّ آلَاءِ رَبِّكُمَا تُكَذِّبَانِ ﴿٣٠﴾ مُتَكِينٌ عَلَى رَفْرَفٍ خُضْرٍ وَعَبْقَرِيٍّ حِسَانٍ ﴿٣١﴾ فَبِأَيِّ آلَاءِ رَبِّكُمَا تُكَذِّبَانِ ﴿٣٢﴾ تَبَرَّكَ اسْمُ رَبِّكَ ذِي الْجَلَالِ وَالْإِكْرَامِ ﴿٣٣﴾

٦٢- او ترې رالاندي دوه جنتونه، ٦٣- نو تاسو دواړه د خپل رب له کومو کومو نعمتونو انکار کوئ؟ ٦٤- تک شنه (توربخن)، ٦٥- نو تاسو دواړه د خپل رب له کومو کومو نعمتونو انکار کوئ؟ ٦٦- په دواړو کې دوه داري وهونکي چيني، ٦٧- نو تاسو دواړه د خپل رب له کومو کومو نعمتونو انکار کوئ؟ ٦٨- په هغو کې مېوې، خرما او انار، ٦٩- نو تاسو دواړه د خپل رب له کومو کومو نعمتونو انکار کوئ؟ ٧٠- په هغو کې بني او بنکلي مېرمني، ٧١- نو تاسو دواړه د خپل رب له کومو کومو نعمتونو انکار کوئ؟ ٧٢- په خيمو کې ملتزمي تور سترگي، ٧٣- نو تاسو دواړه د خپل رب له کومو کومو نعمتونو انکار کوئ؟ ٧٤- تر دې وړاندي نه کوم انسان لاس وروړی او نه

کوم پېري، ٧٥- نو تاسو دواړه د خپل رب له کومو کومو نعمتونو انکار کوئ؟ ٧٦- تکیه وهونکي پر شنو بالبنتونو، او بنکلو قیمتي فرشونو باندي، ٧٧- نو تاسو دواړه د خپل رب له کومو کومو نعمتونو انکار کوئ؟ ٧٨- ستا د جلیل او کریم رب نوم برکتی دی.

(٦٢-٧٨)- په دې مبارکو آیتونو کې دوه نور جنتونه توصیف شوي چې تر مخکنیو د مقام او منزلت له پلوه لاندې دي او له ورايه معلومېږي چې دا به د جنتیانو د هغې دوهمې ډلې په برخه کېږي چې قرآن ئې د اصحاب الیمین په نامه یادوي، د دې جنتونو په اړه ویل شوي:

• تر مخکنیو رالاندې دوه نور جنتونه، تک شنه داسې چې له ډېر شینوالي ئې رنګ توربخن شوی، په دواړو کې دوه داري وهونکې چینې، په هغوی کې ډول ډول مېوې د خرما او انار په شمول، په هغوی کې د سیرت له پلوه ښې او د صورت او جمال له پلوه ښکلې مېرمنې، سترګې ئې غټې، توري او ښایسته، په خپلو خپلو خیمو کې ملتزمې، تر دې وړاندې نه کوم انسان لاس وروړی او نه کوم پېري، دې جنتیانو به پر شنو بالبنتونو تکیه وهلې وي، تر پښو لاندې ئې ښکلې ډېر قیمتي حیرت پاروونکي فرشونه، د دې فرشونو لپاره د عبقرې لفظ غوره شوی، عربو د پېریانو پلازمېنه د عبقر په نامه یادوله، هر حیرت پاروونکي نادر شي ته به ئې د عبقرې نوم ورکولو، دلته له عبقرې هغه فرشونه مراد دي چې د نفاست، ښکلې رنګ او ښې له پلوه حیرت پاروونکي او ډېر قیمتي وي.

• دا ستر ستر نعمتونه د هغه مهربان رب له لوري د انسان په برخه شوي چې د جلال او اکرام خاوند دی، دا ټول برکتونه د ده له مبارک نامه سره غوټه شوي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن پلوشې
الرحمن

٤٧٧

بسم الله الرحمن الرحيم

الواقعه

د سوري پېژندنه:

د دې مبارکې سوري نوم (الواقعه) دئ چې له لومړي آيت اخيستل شوی، ٩٦ آيتونه لري، د آيتونو فواصل ئې د لومړي آيت (الواقعه)، د څلورم آيت (رجاء)، د لسم آيت (السابقون)، د څوارلسم آيت (الاولين) او د اته ويستم آيت (مخضود) ته ورته دي، يوازي يو څلوېښتم آيت په الشمال پای ته رسېدلی، خو دا هم له ورپسې آيت سره تړلی دئ او په گډه په حميم پای ته رسي، د غر مد و جزر سوري ته ډېر ښکلی او په زړه پوري غږ او وزن ورکړی، د آيتونو اوږدوالی ئې لنډ او هغو سورتونو ته ورته دئ چې د مکي دور په لومړيو کلونو کي نازل شوي.

د دې مبارکې سوري د بحث محوري موضوع د قيامت ستره واقعه ده، دا سوره له سر تر پايه د قيامت د ستري واقعي په اړه تفصيلي بحث کوي، په لومړيو آيتونو کي ويل شوي:

- کله چې د قيامت هغه ستره پېښه رامنځته شي، هغه چې د پېښېدو تکذيبوونکي ئې نشته، هيڅوک نشي کولی د دې پېښې راتگ دروغ ثابت کړي، هغه چې تېتوونکي لوړوونکي ده، په هغه ورځ به ځينو ته لوړ لوړ مقامونه ورپه برخه شي او ځيني به تېت او سپک وگڼل شي.
 - دا پېښه به هغه مهال رامنځته شي چې زمکه په ځانگړي رچولو سره وړچول شي، سخته زلزله به ئې ولرزوي، او غرونه به داسي ټوټه ټوټه کړی شي چې خورې شوې دوري به شي.
 - بيا به د قيامت په دوهم پړاو کي خلک د خپلو باورونو او عملونو له
-

مخي په دریو ډلو ووېشل شي: یوه ډله د اصحاب المیمنة په نامه، دوهمه ډله د اصحاب المشئمة په نامه، درېیمه ډله د السابقون په نامه. ورپسې په آخرت کې د دغو دریو ډلو حالت انځور شوی.

په دې سوري کې هم د النجم په څېر د قیامت د اثبات لپاره د ستورو پر موقعیتونو لوړه شوې، د مخاطب توجه دې ته اړول شوې چې ستورو ته ځیر شي، دغو ستورو ته چې هر یو یې ځانته بېل بېل مدار لري، پدې مدار کې په منظمه توګه، یوې بلي خوا ته له انحراف پرته خوځي، له یوې شېبې وروسته او وړاندې کېدو پرته طلوع او غروب کوي، دا بې حساب ستوري، پدې بې انتهاء فضاء کې، دا ټول څوک اداره کوي؟ څوک هر یو په خپل خپل مدار کې ساتي؟ آیا د دې خور او پراخ عالم ساتونکی او اداره کوونکی ذات لدې عاجز ګڼي چې تاسو بیا راژوندي کړي!!

تر دې قسم مخکې د قیامت د منکرینو په ځواب کې چې وايي: آیا مونږ به له هغه وروسته بیا راژوندي کېږو چې په خاورو او هېوکو بدل شو او آیا زموږ مخکني پلرونه به هم راژوندي کېږي؟ دوی ته ویل شوي، هو؛ تاسو او ستاسو پلرونه به ټول د قیامت معلومي ورځې ته راغونډ کړی شئ، بیا ورته ویل شوي: تاسو خو مونږ پیدا کړي یی، ولي بیا ژوندون رښتیا نه ګڼئ؟! ورپسې د بیا ژوندون په اړه څو مهم دلائل وړاندې کوي: دا ستاسو د مني نطفه تاسو په یوه ژوندي مخلوق بدلوی که الله؟ دا په زمکې کې شیندلې او کرل شوې دانه تاسو د بوټي په څېر رازرغونوی که الله؟ دا له ورېځو اوبه تاسو رانازلوی که الله؟ که الله وغواړي چې بارانونه ونشي او په بحر کې ستاسي اوبه همداسي تروې پرېږدي، څوک به باران ووروي او څوک به دا د بحر تروې اوبه خوږې کوي؟ تاسو چې اور بلوی؛ دا د سون ونه او بوټی ئې تاسو پیدا کړي که الله؟

څوک چې دا حقائق په خپلو سترګو ګوري؛ څنګه د بیا ژوندون خبره ورته ګرانه او د نه منلو برېښي؟ څنګه هغه ذات لدې عاجز ګڼي چې دا ټول ستر ستر کارونه د ده په اراده ترسره کېږي؟

د سوري په وروستيو آیتونو کې د سوري تتمه او خلاصه زموږ په وړاندې ځلېږي او په آخرت کې د یادو دریو ډلو حالت زموږ په وړاندې انځوروي او وايي: څوک چې د مقربینو له ډلې وي هلته به ئې هوسايي،

خوړوړمه گلان او له نعمتونو ډک جنت په برخه شي، هغه چې د بختورو له ډلي وي ورته وبه ويل شي: تا ته د بختورو له لوري سلام دی. او هغه چې د تېروتنو درواغ گڼونکو له ډلي وي نو په تودو خوټېدونکو اوبو به ئې استقبال کېږي او په دوزخ کې به غورځول کېږي.

بِسْمِ اللَّهِ الرَّحْمَنِ الرَّحِيمِ

إِذَا وَقَعَتِ الْوَاقِعَةُ ﴿١﴾ لَيْسَ لَوْعَتِهَا كَاذِبَةٌ ﴿٢﴾ خَافِضَةٌ رَّافِعَةٌ ﴿٣﴾ إِذَا رُجَّتِ الْأَرْضُ رَجًا ﴿٤﴾ وَدُسَّتِ الْجِبَالُ دَسًّا ﴿٥﴾ فَكَانَتْ هَبَاءً مُنْبَثًّا ﴿٦﴾ وَكُنْتُمْ أَزْوَاجًا ثَلَاثَةً ﴿٧﴾ فَأَصْحَابُ الْمَيْمَنَةِ مَا أَصْحَابُ الْمَيْمَنَةِ ﴿٨﴾ وَأَصْحَابُ الْمَشْأَمَةِ مَا أَصْحَابُ الْمَشْأَمَةِ ﴿٩﴾ وَالسَّيْقُوتُ السَّيْقُوتَ ﴿١٠﴾ أُولَئِكَ الْمُقَرَّبُونَ ﴿١١﴾ فِي جَنَّتِ النَّعِيمِ ﴿١٢﴾ ثَلَاثَةٌ مِّنَ الْأَوَّلِينَ ﴿١٣﴾ وَقَلِيلٌ مِّنَ الْآخِرِينَ ﴿١٤﴾

۱- کله چې هغه پېښه رامنځته شي، ۲- د پېښېدو تکډیوونکی ئې نشته، ۳- تیتوونکی لوړوونکی، ۴- هغه مهال چې زمکه په ځانگړي رچولو سره وړچول شي، ۵- او غرونه په ځانگړي وړه کېدو سره وړه وړه کړی شي، ۶- نو خوږې شوي دورې به شي، ۷- او تاسو به درې ډلي شئ، ۸- نو د میمنت خاوندان؛ څومره عجیب دي د میمنت خاوندان! ۹- او د مشمت خاوندان څومره عجیب دي د مشمت خاوندان! ۱۰- او وړاندي تلونکي به

وړاندي تللي وي، ۱۱- همدا دوی مقربین دي، ۱۲- له نعمتونو ډک جنت کي، ۱۳- ډېری د رومبنيو ۱۴- او لږ د وروستنويو.

(۱-۱۴)- په دې مبارکو آیتونو کي دا لارښوونې شوي:

- کله چي د قیامت هغه ستره پېښه رامنځته شي، هغه چي د پېښېدو تکذیبوونکی ئې نشته، هیڅوک نشي کولی د دې پېښې راتگ دروغ ثابت کړي، هغه چي ټیټوونکي لوړوونکي ده، په هغه ورځ به ځينو ته لوړ لوړ مقامونه ورپه برخه شي او ځيني به ټیټ او سپک کړی شي.
- دا پېښه به هغه مهال رامنځته شي چي زمکه په ځانگړي رچولو سره وړچول شي، سخته زلزله به ئې ولرزوي، او غرونه به داسي ټوټه ټوټه کړی شي چي خوري شوي دوري به شي.
- بیا به د قیامت په دوهم پړاو کي خلک د خپلو باورونو او عملونو له مخي په دریو ډلو ووېشل شي: یوه ډله د اصحاب المیمه په نامه، میمنه هم د بني لاس په معنی راځي او هم د سعادت او بختورتوب په معنی، نو دوی یا هغه دي چي بختور گڼل شوي یا هغه چي عمل پاني به ئې په بني لاس کي ورکړی شي، څومره به بختور وي، دوهمه ډله د اصحاب المشئمة په نامه، مشئمة هم د کین لوري په معنی راځي او هم د شقاوت او سپېره توب په معنی، نو دوی یا هغه دي چي بدبخت او شقي گڼل شوي یا هغه چي عمل پاني به ئې په کین لاس کي ورکړی شي، څومره به بدبخت او سپېره وي، درېیمه ډله د السابقون په نامه، سابقون هغه دي چي تر نورو له معنوي پلوه وړاندي تللي، دوی د ښېگڼو لوري ته سبقت کړی وو په هغه ورځ به هم د دوی مقام او منزلت تر نورو وړاندي او لوړ وي او د الله تعالی خوا ته مقرب او نږدې، داسي جنتونه به ئې په برخه شي چي له ډول ډول نعمتونو به ډک وي، د دوی ډېری به د هر الهي دین له لومړنیو پلویانو وي او لږ ئې له وروستنويو.

عَلَى سُرٍّ مَّوْضُونَةٍ ﴿١٥﴾ مُتَّكِئِينَ عَلَيْهَا مُتَقَبِّلِينَ ﴿١٦﴾ يَطُوفُ عَلَيْهِمْ

وَلَدَانٌ مُّخَلَّدُونَ ﴿١٧﴾ بِأَكْوَابٍ وَأَبَارِيقَ وَكَأْسٍ مِّن مَّعِينٍ ﴿١٨﴾ لَا يُصَدَّعُونَ

عَنْهَا وَلَا يُنْزِفُونَ ﴿١٦﴾ وَفِيكَهٖ مِّمَّا يَتَخَيَّرُونَ ﴿١٧﴾ وَلَحْمِ طَيْرٍ مِّمَّا
يَشْتَهُونَ ﴿١٨﴾ وَحُورٌ عِينٌ ﴿١٩﴾ كَأَمْثَلِ اللَّوْلُؤِ الْمَكْنُونِ ﴿٢٠﴾ جَزَاءُ بِمَا
كَانُوا يَعْمَلُونَ ﴿٢١﴾ لَا يَسْمَعُونَ فِيهَا لَغْوًا وَلَا تَأْثِيمًا ﴿٢٢﴾ إِلَّا قِيلًا
سَلَامًا سَلَامًا ﴿٢٣﴾

۱۵- پر سينگار شوو تختونو باندي، ۱۶- پر هغو تكيه كوونكي يو بل ته
مخامخ، ۱۷- تل پاته خوانكي به ئې پر شاوخوا راچورلي، ۱۸- د روان
څښاك له پيالو، كوزو او جامونو سره، ۱۹- نه به له هغه په سرخوړي اخته
كړي شي او نه به بي سده كيږي، ۲۰- او له داسي مېوو سره چي دوى ئې
غوره كوي، ۲۱- او د مارغانو له داسي غوښي سره چي زړه ئې ورته
كيږي، ۲۲- او غټ سترگي حوري، ۲۳- په صدف كي (خوندي) مرغلو ته
ورته، ۲۴- د هغه څه يوه بدله چي دوى كولو، ۲۵- نه به په هغه كي كومه
بېهوده خبره اوري او نه كومه د گناه خبره، ۲۶- مگر د سلام سلام وينا.

(۱۵-۲۶)- په دې مباركو آيتونو كي په جنت كي د سابقينو مقربينو حالت
داسي انځور شوى:

- پر سينگار شوو تختونو به يو بل ته مخامخ تكيه وهلي وي.
- داسي خوانكي به ئې د خدمت لپاره پر شاوخوا راچورلي چي تل به
خوان پاته وي، ځيني ئې د جنت د روانو چينو د داسي څښاك له پيالو، كوزو
او جامونو سره چي نه به له هغه په سرخوړي اخته كيږي او نه به بي سده
كيږي، ځيني ئې له داسي مېوو سره چي دوى به ئې غوره كوي، ځيني ئې د
مارغانو له داسي غوښي سره چي زړه ئې ورته كيږي.
- داسي حوري به ئې په واك كي وي چي ښكلي غټي سترگي به ئې وي،
داسي به ښكلي او ستره وي لكه په صدف كي ساتل شوي مرغلي.
- دوى ته به ويل كيږي چي دا د هغو عملو يوه بدله ده چي تاسو په دنيا

کي کول.

- په دې جنت کي به نه کومه بېهوده خبره اوري او نه کومه د گناه خبره، يوازي د سلام سلام وينا به ئې تر غوږ کيږي.

وَأَصْحَابُ الْيَمِينِ مَا أَصْحَابُ الْيَمِينِ ﴿٢٧﴾ فِي سِدْرٍ مَّخْضُودٍ ﴿٢٨﴾ وَطَلْحٍ
مَّنْضُودٍ ﴿٢٩﴾ وَظِلِّ مَمْدُودٍ ﴿٣٠﴾ وَمَاءٍ مَّسْكُوبٍ ﴿٣١﴾ وَفِكَهَةٍ كَثِيرَةٍ ﴿٣٢﴾
لَا مَقْطُوعَةٍ وَلَا مَمْنُوعَةٍ ﴿٣٣﴾ وَفُرْشٍ مَّرْفُوعَةٍ ﴿٣٤﴾ إِنَّا أَنشَأْنَهُنَّ إِنِشَاءً
﴿٣٥﴾ فَجَعَلْنَهُنَّ أَبْكَارًا ﴿٣٦﴾ عُرُبًا أَتْرَابًا ﴿٣٧﴾ لِأَصْحَابِ الْيَمِينِ ﴿٣٨﴾ ثُلَّةٌ
مِّنَ الْأَوَّلِينَ ﴿٣٩﴾ وَثُلَّةٌ مِّنَ الْآخِرِينَ ﴿٤٠﴾

۲۷- او د يمین خاوندان (بختور)، څه عجیب دي دا بختور، ۲۸- په بي اغزيو بېرو کي، ۲۹- او د کبلو په گڼ مېوو ونو کي، ۳۰- او په خورو سيورو کي، ۳۱- او تل روانو اوبو کي، ۳۲- او ډېرو مېوو کي، ۳۳- نه قطع کېدونکې او نه منع کېدونکې، ۳۴- او په لوړو لوړو پالنگونو کي، ۳۵- يقيناً چي موږ په ځانگړي پنځولو سره پنځولي دي، ۳۶- نو باکري (پېغلي) مو گرځولي دي، ۳۷- مينه ناکي همزولي، ۳۸- د اصحاب اليمين لپاره، ۳۹- ډېری له لومړنيو ۴۰- او ډېری له وروستنيو.

(۲۷-۴۰)- په دې مبارکو آيتونو کي په جنت کي د اصحاب اليمين وضعيت داسي انځور شوی:

- دا بختور بني لاسي به داسي وي چي حالت به ئې هر څوک په حيرت کي اچوي،
- د داسي بېرو په باغونو کي به وي چي وني ئې اغزي نه لري، د داسي ونو بېري ډېري خوندوري وي.
- د کبلو په داسي بڼونو کي چي مېوې ئې گڼي يوه پر بلې منظمي پرتې.

- د ونو په خورو او خوندورو سيورو كي.
- خوا ته ئي تل رواني اوبه.
- ډول ډول ډېري مېوې، داسي چي نه ئي د پيدا كېدو لړۍ شلېږي او نه به خوك او څه دوى ترې منع كوي، په هر موسم كي او هر وخت د دوى په واك كي.
- په لوړو لوړو پالنگونو كي د خپلو مېرمنو خوا ته، هغه مېرمني چي الله تعالى په ځانگړې بڼي كي پيدا كړي، تل پاته پېغلي، له خپل خاوند سره مينه ناكې او همزولي.
- دا هغه نعمتونه دي چي د دغو بختورو به په برخه شي، د دوى ډېرى به له لومړنيو وي او ډېرى له وروستنيو.

وَأَصْحَابُ الشَّامِ مَا أَصْحَابُ الشَّامِ ﴿٤١﴾ فِي سَمُومٍ وَحَمِيمٍ ﴿٤٢﴾ وَظِلٍّ
مِّنْ تَحْمُومٍ ﴿٤٣﴾ لَا بَارِدٍ وَلَا كَرِيمٍ ﴿٤٤﴾ إِنَّهُمْ كَانُوا قَبْلَ ذَلِكَ مُتْرَفِينَ
﴿٤٥﴾ وَكَانُوا يُصِرُّونَ عَلَى الْحِنثِ الْعَظِيمِ ﴿٤٦﴾ وَكَانُوا يَقُولُونَ أَإِذَا
مِتْنَا وَكُنَّا تُرَابًا وَعِظْمًا أَعِنَّا لَمَبْعُوثُونَ ﴿٤٧﴾ أَوَّابًا أُنَّا الْأَوَّلُونَ ﴿٤٨﴾

٤١- او کين لاسي، څه حيرتناك (حالت كي) دي کين لاسي، ٤٢- په سوزنده لمبو او جوشو اوبو كي، ٤٣- د تور او تود دود په سيوري كي، ٤٤- نه سور نه گټور، ٤٥- يقيناً چي دوى تر دې وړاندي سوکاله ول، ٤٦- او په ستري گناه ئي ټينگار کولو، ٤٧- او ويل به ئي: آيا کله چي ومرو او خاوري او هډوکي وو آيا حتماً به راپاخول کيږو؟! ٤٨- او آيا زموږ لومړني پلرونه هم؟!

(٤١-٤٨)- په دې مبارکو آيتونو كي کين لاسي او د دوى حالت داسي انځور شوى:

- کين لاسي او د دوى حالت به حيرتناك وي، کله به په سوزنده لمبو كي

- وي، كله په تودو جوشو اوبو كي او كله د تور او تود دود په سيوري كي چي نه به سور وي او نه به كومه گټه ورسوي.
- دوى تر دې وړاندي په دنيا كي مترفين ول، د ټولني جوړښت دوى ته رفاه او سوکالي ورپه برخه کړې وه.
 - د شرک په شمول په سترو سترو گناهونو ئي ټينگار کولو.
 - له بيا ژوندون ئي انکار کولو او ويل به ئي: آيا كله چي ومرو او خاوري او هډوكي شو بيا به راژوندي كيږو؟! او آيا زموږ لومړني پلرونه به هم بياراژوندي كيږي؟!

قُلْ إِنِّ الْأَوَّلِينَ وَالْآخِرِينَ ﴿٤٩﴾ لَمَجْمُوعُونَ إِلَىٰ مِيقَتِ يَوْمٍ مَّعْلُومٍ ﴿٥٠﴾
ثُمَّ إِنَّكُمْ أَيْهَا الضَّالُّونَ لَلْمُكَذِّبُونَ ﴿٥١﴾ لَاكُلُونِ مِنْ شَجَرٍ مِّنْ زُقُومٍ ﴿٥٢﴾ فَمَالِئُونَ مِنْهَا الْبُطُونَ ﴿٥٣﴾ فَشَرِبُونَ عَلَيْهِ مِنَ الْحَمِيمِ ﴿٥٤﴾
فَشَرِبُونَ شُرْبَ آهِيمٍ ﴿٥٥﴾ هَذَا نُزْلُهُمْ يَوْمَ الدِّينِ ﴿٥٦﴾

٤٩- ووايه: يقيناً چي لومړني او وروستي به، ٥٠- هرومرو د يوې معلومي ورځي ميقات ته غونډ کړی شوي وي، ٥١- بيا به تاسو اي تېروتو دروغ گڼونکو؛ ٥٢- حتماً د زقوم له وني خورونکي وي، ٥٣- نو خپلي خټي تري پکوونکي، ٥٤- له پاسه ئي د اېشېدلو اوبو څښونکي، ٥٥- د تېرو اوبښانو د څښلو په څېر څښونکي، ٥٦- همدا به د سزا او جزاء په ورځ د دوى مېلمستيا وي.

(٤٩-٥٦)- په دې مبارکو آيتونو كي رسول الله ته سپارښتنه شوې چي د قيامت او بياراژندون منكرينو ته ووايي:

- يقيناً چي لومړني او وروستي به هرومرو هغه ورځ په ټاکلي ځای كي راغونډ کړی شي چي الله تعالى ټاکلي.
- بيا به تاسو اي تېروتو دروغ گڼونکو؛ حتماً د زقوم وني ترخه مېوه

خوړئ، خپلي خېټې به ترې ډکوي، له پاسه به ئې جوش اوبه څښي، د هغو تېرو اوبانو د څښلو په څېر چې د تندي په بيماري اخته شوي وي او مړينې نه لري.

• همدا به د مكافات او مجازات په ورځ د دوی مېلمستيا وي.

نَحْنُ خَلَقْنَكُمْ فَلَوْلَا تُصَدِّقُونَ ﴿٥٧﴾ أَفَرَأَيْتُمْ مَا تُمْنُونَ ﴿٥٨﴾ ءَأَنْتُمْ تَخْلُقُونَهُ أَمْ نَحْنُ الْخَالِقُونَ ﴿٥٩﴾ نَحْنُ قَدَرْنَا بَيْنَكُمْ الْمَوْتَ وَمَا نَحْنُ بِمَسْبُوقِينَ ﴿٦٠﴾ عَلَىٰ أَنْ نُبَدِّلَ أَمْثَلَكُمْ وَنُنشِئَكُمْ فِي مَا لَا تَعْلَمُونَ ﴿٦١﴾ وَلَقَدْ عَلَّمْتُمُ النَّشَأَ الْأُولَىٰ فَلَوْلَا تَذَكَّرُونَ ﴿٦٢﴾

۵۷- موږ پيدا کړي یی نو ولي (بيا پيدا کول) رښتیني نه بولي، ۵۸- آيا د هغه څه په اړه مو پام کړی چې (په رحم کي ئې) څڅوی، ۵۹- آيا تاسو ئې پنځوی او که موږ پنځوونکي یو، ۶۰- موږ په تاسو کي مرگ مقدر کړی او تر موږ وړاندي کېدونکی نشته، ۶۱- په دې کي چې ستاسو په عوض کي ستاسو امثال راپيدا کړو او په داسي بني کي مو پيدا کړو چې نه پرې پوهیږئ، ۶۲- او یقیناً چې تاسو د لومړني پيداينې په څرنگوالي پوه شوي یی نو ولي پند نه اخلئ؟!

(۵۷-۶۲)- د دې مبارکو آیتونو لارښوونې دا دي:

- په داسي حال کي چې الله تعالی پيدا کړي یی نو ولي بيا پيدا کېدا رښتیني نه بولي، څنگه د همدې خالق له لوري خپل بياژوندون محال گڼئ؟!!
- آيا د هغې نطفې په اړه مو غور کړی چې تاسو ئې د خپلو مېرمنو په رحم کي څڅوی، آيا تاسو له هغې یو بشپړ ماشوم جوړوی که الله تعالی؟ په داسي حال کي چې تاسو د یوه ژوندي مخلوق په پيدا کېدو کي له دې پرته بله ونډه نه لرئ چې یوه نطفه وڅڅوی، دا نطفه هم د الله تعالی له لوري ستاسو په بدن کي او له هغو توکو جوړېږي چې له خاورو ئې پيدا کړي، نو

ولي له دي خاوري د انسان بيا پيدا کېدا محال گڼي؟! • په انسانانو او ټولو ژوو کي دا د مرگ سنت چا اېښي؟ ولي نشي کولی ټاکلی او مقدر مرگ مو وځنډوي؟ دا څوک دي چي تاسو ئي د ارادې په وړاندي مقهور يئ او ناچار د مرگ هغه داعي ته لبيک وايئ چي د ده له لوري مأمور شوي؟ ولي الله تعالى له دي عاجز گڼي چي ستاسو په عوض کي ستاسو امثال راپيدا کړي، په داسي نوې بني کي مو پيدا کړي چي نه پرې پوهيږي، په داسي حال کي چي د لومړني پيدايننت څرنگوالي درته جوت شوي، ولي بيا پيدايننت گران او محال گڼي، ولي پند نه اخلي؟!

أَفَرَأَيْتُمْ مَا تَحْرُثُونَ ﴿١٣﴾ ءَأَنْتُمْ تَزْرَعُونَهُٗ أَمْ حُنَّ الْأَزْرَعُونَ ﴿١٤﴾
نَشَاءُ لَجَعَلْنَاهُ حُطَمًا فَظَلَّمْتُمْ تَفَكَّهُونَ ﴿١٥﴾ إِنَّا لَمُعْرِضُونَ ﴿١٦﴾ بَلْ حُنَّ
مَحْرُومُونَ ﴿١٧﴾

۶۳- آيا هغه څه ته مو پام کړی چي تاسو ئي کړئ، ۶۴- آيا تاسو ئي رازرغونوي او که موږ زرغونونکي يو؟ ۶۵- که وغواړو مات مات ډکي به ئي کړو داسي چي تاسو به هک پک شي، ۶۶- (بيا به وايئ) موږ تاواني شوي يو، ۶۷- بلکي محروم کړی شوي يو.

(۶۳-۶۷)- په دي مبارکو آيتونو کي د قيامت او بياژوندون منکرينو په وړاندي يو بل څرگند او انکار نه منونکی دليل اېښودل شوی او ورته ويل شوي: آيا هغه څه ته مو پام کړی چي تاسو ئي کړئ، ووايئ: دا تاسو رازرغونوي او که الله تعالى؟ په دي کي ستاسو ونډه يوازي دومره ده چي داني تر خاورو لاندي کړئ، په يوه ښکلي او سمسور بوټي او وني د هغي بدلول د چا کار دي؟ ولي ستاسو سترگي د هغه نامرئي لاس له ليدو عاجزي دي چي دا بوټي او وني له زمکي راټوکوي، سپېره ډاگ په سمسور ورشو بدلوي؟! ووايئ: که الله تعالى وغواړي چي دا بوټي مات مات ډکي کړي؛ داسي چي تاسو ورته هک پک شي څوک به ئي مخنيوی وکړي؟ تاسو له دي پرته بل څه کولی شي چي د خپل پټي له وچېدو وروسته ووايئ: تاواني

شوو، محروم شوو!! آيا عجيبه نه ده چي د دي عبرتناكو صحنو له ليدو وروسته له بياژوندون انكار كوي؟!

أَفَرَأَيْتُمُ الْمَاءَ الَّذِي تَشْرَبُونَ ﴿٦٨﴾ ءَأَنْتُمْ أَنْزَلْتُمُوهُ مِنَ الْمُزْنِ أَمْ نَحْنُ

الْمُنزِلُونَ ﴿٦٩﴾ لَوْ نَشَاءُ جَعَلْنَاهُ أُجَاجًا فَلَوْلَا تَشْكُرُونَ ﴿٧٠﴾

۶۸- آيا هغو اوبو ته مو پام كړی چي تاسو ئې څښئ؟! ۶۹- آيا تاسو ئې له ورېځو راكوزوئ او كه ئې موږ راكوزوونكي يو؟! ۷۰- كه وغواړو تروې به ئې كړو؛ نو ولي شكر نه كوي؟

(۶۸-۷۰)- قرآن په دې مباركو آيتونو كي د خپلو مخاطبينو پام هغو اوبو ته رااړوي چي دوی ئې څښي، ورته وايي: آيا دا اوبه تاسو له ورېځو لاندي راوړوئ او كه الله تعالى؟ څوك د سمندر تروې اوبه په ورېځو اړوي او له دغو ورېځو د څښاك خوړي اوبه راوړوي؟! آيا په ټول عالم كي له الله تعالى پرته داسي څوك مومي چي په دې ستر كار كي څه ونډه او اغېز ولري؟! كه الله تعالى وغواړي دا نظام له منځه يوسي، نه تروې اوبه په ورېځو بدلي شي او نه له ورېځو خوړي اوبه وورېږي څه به كوي، دا ستونزه به څوك درته حل كوي؟! ولي د خپل منعم رب شكر نه كوي؟

أَفَرَأَيْتُمُ النَّارَ الَّتِي تُورُونَ ﴿٧١﴾ ءَأَنْتُمْ أَنْشَأْتُمْ شَجَرَتَهَا أَمْ نَحْنُ

الْمُنشِئُونَ ﴿٧٢﴾ نَحْنُ جَعَلْنَاهَا تَذْكِرَةً وَمَتَاعًا لِلْمُقْوِينَ ﴿٧٣﴾ فَسَبِّحْ

بِاسْمِ رَبِّكَ الْعَظِيمِ ﴿٧٤﴾

۷۱- آيا هغه اور ته مو پام كړی چي تاسو ئې بلوئ، ۷۲- آيا تاسو ئې ونه پنځولي ده او كه پنځوونكي موږ يو؟! ۷۳- موږ هغه يوه يادونه گرځولي او حاجتمنو ته يوه متاع، ۷۴- نو د خپل ستر رب د نامه تسبيح وايه.

(۷۱-۷۴)- په دې مباركو آيتونو كي يوه بل حقيقت ته د منكرينو پام اړول

شوی او دا پوښتنه ترې شوې: آیا هغه ونې او بوټي تاسو پیدا کړي چې د اور په موخه ئې سوزوئ، آیا د اور سون تاسو پیدا کړي که الله تعالی؟ چا په شنو بوټو او ونو کې د سوزېدو خصلت اېښی؟ اور ستاسو د ژوند یوه ستره اړتیا، له هغه پرته ژوند ډېر ډېر درته گران، ستاسو ډېر خوراکونه داسې دي چې که اور نه وی نو تاسو به ئې له خوړلو محروم وئ، ستاسو ماشینونه هم په هغې انرژي او طاقت چلېږي چې د ډېزل، پټرول او سکرو له سوزېدو راپیدا کېږي، دغه توکي هم له ونو او بوټو پیدا کېږي، که ونې او بوټي نه وی نو موږ به ډېزل، پټرول او سکاره هم نه درلودل، که اور نه وی او انسان د هغه د بلولو او له هغه د استفادې کولو توان نه درلودی نو د ژوند په ډېرو برخو کې به نورو ژوو ته ورته وو، دا پرمختگ به ئې هیڅکله نه وو په برخه شوی چې نن ترې برخمن دئ!! د اور بلولو پر مهال باید هغه الله تعالی درپه یاد کړئ چې دا ستر نعمت ئې درپېرزو کړی، هغه نعمت چې د ښار او بیدیا اوسېدونکو او قوي او کمزوري حاجتمنو ته یوه ځانگړې متاع ده، د دې نعمت تقاضا دا ده چې د خپل ستر رب د نامه تسبیح ووايئ او له هر عیب او نقص ئې منزله او سپېڅلی وبولئ.

فَلَا أُقْسِمُ بِمَوَاقِعِ النُّجُومِ ﴿٧٥﴾ وَإِنَّهُ لَقَسَمٌ لِّوَعْلَمُونَ عَظِيمٌ ﴿٧٦﴾

إِنَّهُ لَقُرْءَانٌ كَرِيمٌ ﴿٧٧﴾ فِي كِتَابٍ مَّكْنُونٍ ﴿٧٨﴾ لَا يَمَسُّهُ إِلَّا الْمُطَهَّرُونَ

﴿٧٩﴾ تَنْزِيلٌ مِّن رَّبِّ الْعَالَمِينَ ﴿٨٠﴾

۷۵- نو نه؛ د ستورو په موقعیتونو لوړه کوم ۷۶- او دا خو یقیناً چې ستر قسم دئ که پوه شئ، ۷۷- بې شکه چې دا عزت من قرآن دئ، ۷۸- په پوښل شوي کتاب کې، ۷۹- له پاکانو پرته ئې بل څوک نشي مس کولی، ۸۰- د رب العالمین له لوري نازل شوی.

(۷۵-۸۰)- د دې مبارکو آیتونو په لارښوونو د ښه پوهېدو لپاره باید لاندې مطالب په پام کې ولرو:

• دلته لومړی د منکرینو ادعاء او انگیرنه د (لا: نه) په وینا سره رد شوي

او بيا د ستورو په موقعيتونو (تم ځايونو) لوړه شوې او ورپسې ويل شوي چې بې شكه دا پرتمين او عزتمن قرآن دى، تر د دې وړاندي چې وگورو د دې قسم او د هغه د ځواب تر منځ څه تړاو دى او د ستورو موقعيتونه څنگه پر دې گواهي وركوي چې قرآن پرتمين كتاب دى، بايد دا وضح كړو چې ځينو درنو مفسرينو په (فَلَا أُقْسِمُ) كې (لا) زائد كڼلى او تعبير ئې دا دى: نو زه

لوړه كوم، دا تعبير دوه ستونزي لري: لومړۍ دا چې ولي او په كوم دليل به ئې زائد كڼو؟ د زائد توري راوړلو ته څه ضرورت دى؟ دوهمه دا چې په قرآن كې د زائد او ناقص ادعاء كول بې ځايه جسارت دى، په قرآن كې نه زائد شته او نه ناقص. ځيني نور وايي چې دلته (لا) نافيه ده او معنى ئې دا ده: نو زه قسم نه كوم!! دا تعبير تر مخكني هم ډېر ستوزمن دى ځكه له ورپسې آيت سره تعارض لري، په ورپسې آيت كې ويل شوي چې دا ستر قسم دى، عجيبه ده چې دوى دې ته هم پام نه دى كړى!! صحيح او دقيق تعبير دا دى چې په (لا) سره د مخاطب ادعاء رد شوې او ورپسې د ستورو په موقعيتونو لوړه شوې او د دې مطلب لپاره د شاهد او گواه په توگه وړاندي شوي چې قرآن پرتمين كتاب دى. د خطابت په حالت كې ډېر ځلي انسان همدا اسلوب كاروي او وايي: نه، هيڅكله نه، داسي نه ده، زه ستا د ادعاء د رد لپاره او د خپلې وينا په تاييد كې دليل او شاهد لرم، دلته قرآن همدا اسلوب كارولى. د النساء د سوري په ۶۵ آيت كې دې ته ورته اسلوب گورو: **فَلَا**

وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ... نو نه؛ ستا په

رب قسم چې دوى تر هغه ايمان نه لري چې تا په خپلمنځيو شخړو كې حكم ونه گرځوي. حقيقت دا دى چې په فلا اقسام كې د هغو مفسرينو رايه مضبوطه او دقيقه ده چې لا نه زائد كڼي او نه ئې د قسم د نفي په معنى نيسي، بلكي د مخاطب د باور او ادعاء د نفي په معنى ئې نيسي.

• كه د دې سوري ټولو مطالبو ته ځير شو نو راته جوته كېږي چې د دې سوري د بحث اصلي موضوع قيامت دى، او په دې سوري كې هم د النجم په

- څېر د قیامت د اثبات لپاره د ستورو پر موقعیتونو لوړه شوې.
- دا سوره له سر ترپایه د قیامت د ستري واقعي په اړه تفصیلي بحث کوي، تر دې قسم مخکې د قیامت د منکرینو په ځواب کې چې ویل به ئې آیا مونږ به له هغه وروسته بیا راژوندي کېږو چې په خاورو او هډوکو بدل شو او آیا زموږ مخکني پلرونه به هم راژوندي کېږي؛ دوی ته ویل شوي، هو؛ تاسو او ستاسو پلرونه به ټول د قیامت معلومي ورځې ته راغونډ کړی شئ، بیا ورته ویل شوي: تاسو خو مونږ پیدا کړي یئ، ولې بیا ژوندون رښتیا نه گڼئ؟! ورپسې د بیا ژوندون په اړه څو مهم دلائل وړاندي کوي:
 - دا ستاسو د مني نطفه تاسو په یوه ژوندي مخلوق بدلوی که الله؟
 - دا په زمکې کې شیندلي او کرل شوي دانه تاسو د بوټي په څېر رازرغونوی که الله؟
 - دا له ورېځو اوبه تاسو رانازلوی که الله؟
 - که الله وغواړي چې بارانونه ونشي او په بحر کې ستاسي اوبه همداسي تروې پرېږدي، څوک به باران وروي او څوک به دا د بحر تروې اوبه خوږې کوي؟
 - تاسو چې اور بلوی؛ دا د سون ونه او بوټی ئې تاسو پیدا کړي که الله؟ څوک چې دا حقائق په خپلو سترگو گوري؛ څنگه د بیا ژوندون خبره ورته گرانه او د نه منلو برېښي؟ څنگه هغه ذات لدې عاجز گڼي چې دا ټول ستر ستر کارونه د ده په اراده ترسره کېږي؟
- لدې وروسته د ستورو په مواقع لوړه شوي، گوري چې هر ستوری ځانته بېل بېل مدار لري، پدې مدار کې په منظمه توگه، یوې بلي خوا ته له انحراف پرته خوځي، له یوې شېبې وروسته مخکې کېدو پرته طلوع او غروب کوي، دا بې حساب ستوري، پدې بې انتهای فضاء کې، دا ټول څوک اداره کوي؟ څوک هر یو په خپل خپل مدار کې ساتي؟ آیا د دې خور او پراخ عالم ساتونکی او اداره کوونکی ذات لدې عاجز گڼئ چې تاسو بیا راژوندي کړي؟
- د قرآن په ډېرو نورو آیتونو کې هم دې ته ورته ویل شوي چې آیا د دې آسمانونو پیدا کول گران کار دی که ستاسو بیاژوندي کول؟ لکه چې فرمایي:
-

عَنْتُمْ أَشَدُّ خَلْقًا أَمِ السَّمَاءُ ^ج بَنَاهَا ﴿٢٧﴾

النازعات: ٢٧

آيا ستاسو پيداينست گران کار دى که آسمان چي جوړ ئې کړ؟

لَخَلْقُ السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ وَلَٰكِنَّ أَكْثَرَ

النَّاسِ لَا يَعْلَمُونَ ﴿٥٧﴾

غافر: ٥٧

د آسمانونو پيداينست د خلکو تر پيداينست ډېر ستر او لوی کار دى خو اکثر خلک نه پوهېږي.

لدى شرحي وروسته د دغه قسم او ځواب ترمنځ د ارتباط په څرنگوالي پوهېدل آسان دي او هغه دا چي: قرآنکريم وايي چي الله تعالى به مري بياراژوندي کوي، د آسمانونو دا بې شمېره ستوري چي هر يو ئې په خپل خپل مدار کي ساتل کېږي پدې شهادت ورکوي چي دا عالم يو قدیر او ځواکمن ساتونکی او پالونکی لري، قرآن د همدغه رب العالمين له لوري رالېږل شوی، دغه قرآن چي د کومي خبري دعوی کوي د ستورو مواقع د هغه په حقانيت شهادت ورکوي، خو پدې قرآن هغه څوک پوهېدی شي او د هغه اسرارو ته ئې لاس رسي چي پاک وي، ناپاکان؛ هغه چي افکار ئې گنده وي، عزائم ئې گنده وي، د زړه او دماغ سلول سلول ئې له گنده رزق روزي جوړ شوی وي، هغوی د قرآن په حقائقو له پوهېدو عاجز دي، له قيامت د دوی د انکار وجه دا نده چي کافي او قانع کوونکي دلائل ئې مخي ته ندي اېښودل شوي، قرآن کافي دلائل ندي وړاندي کړي يا پدې عالم کي خواره دلائل د منکړينو د قانع کولو لپاره کافي ندي، برعکس د دوی گندگي، گنده زړه او دماغ او گنده افکار او عزائم پدې حقيقت باندي د باور او ايمان مانع گرځي.

دی ته مو پام وي چي ځينو درنو مفسرينو گمان کړی چي له (کتاب مکنون) لوح محفوظ مراد دى او له (مطهرون) فرشتې، ځينو نورو داسي انگېرلي چي د لایمسه معنى په لاس مسح کول دي، او ځينو نورو بيا ويلي

چې دلته (لا) د نهې په معنی ده نه د نفې په معنی، ګواکي معنی ئې دا ده: قرآن ته به یوازې هغه څوک لاس وروړي چې اودس لري، دا ټول تعبیرونه ستونزې لري، د الفاظو صریح، واضح او له تکلف پرته مطلب دا دی: د ستورو تم ځایونه ګواهي ورکوي چې قرآن پرتمین دی، هره وینا ئې درنه او پرتمینه، په داسې مکنون (خوندي ساتل شوي) کتاب کې چې له پاکانو پرته بل څوک د هغه اسرارو ته لاس رسی نه لري، د قرآن په پیغام پوهېدا هغه چا ته ممکنه نه ده چې پاک نه وي، ناپاکان، چې افکار ئې ګنده وي، عزائم ئې ګنده وي، د زړه او دماغ سلول سلول ئې له ګنده رزق روزي جوړ شوی وي، هغوی د قرآن په حقائقو له پوهېدو عاجز دي، د (مکنون) له لفظ په بشپړ وضاحت سره معلومیږي چې د (لایمسه) مطلب لاس وروړل نه بلکې لاس رسی دی، یعنې یوازې پاکان پرې پوهېدی شي.

په آیت کې داسې نه دي ویل شوي چې دا کتاب دي له پاکانو پرته بل څوک نه مس کوي، بلکې ویل شوي له پاکانو پرته ئې بل څوک نشي مس کولی، که مس د لاس وروړلو په معنی ونیسو نو د آیت معنی به داسې وي: له پاکانو پرته بل څوک لاس نه وروړی!! داسې تعبیر د واقع خلاف دی ځکه موږ عملاً ګورو چې هم پاکان قرآن ته لاس وروړی شي او هم ناپاکان. په اتیایم آیت کې ویل شوي: د رب العالمین له لوري نازل شوی، یعنې د دې قرآن ټول مطالب په ډېر وضاحت سره بنیي چې دا کتاب د رب العالمین له لوري نازل شوی.

خو دا چې د قرآن کتاب او مصحف ته په جنابت او بی اودسی کې د لاس وروړلو حکم څه دی او فقهاء په دې اړه څه وایي، بڼه به وي دا مطالب ستاسو مخې ته کښیږدو:

ځینې ګمان کوي چې دا آیت د الشعراء د سوري دغو آیتونو ته ورته دی:

وَمَا تَنْزَّلَتْ بِهِ الشَّيَاطِينُ ﴿٦٦﴾ وَمَا يَنْبَغِي لَهُمْ وَمَا يَسْتَطِيعُونَ ﴿٦٧﴾

إِنَّهُمْ عَنْ السَّمْعِ لَمَعَزُولُونَ ﴿٦٨﴾

الشعراء: ٢١٠-٢١٢

او شيطانانو نه دئ راكوز كړى، او دوى ته نه بنيابي او نشي توانېدى، يقيناً چي دوى ئې له اورېدو هم گوښه كړى شوي.

خو دا تعبير د دغو آيتونو له الفاظو سره قطعاً اړخ نه لگوي، د دواړو مطالب بېل بېل دي، د الشعراء د سوري تر دغو آيتونو وړاندي ويل شوي چي دا قرآن روح الامين راكوز كړى، دلته ويل شوي چي شيطانانو نه دئ راكوز كړى، له دوى سره دا نه بنيابي چي داسي وينا وړاندي كړي او كه احياناً وغواړي چي داسي كلام وړاندي كړي نو نشي توانېدى، دوى ئې حتى له اورېدو هم معزول او محروم كړى شوي. يعني قرآن او د هغه لارښوونو ته خير شى، څومره لوړ شأن لري، څومره له فضيلتونو او معنويت ډك كلام دئ، حرف حرف ئې په دې دلالت كوي چي دا د رب العالمين له لوري نازل شوى كتاب دئ، هم ئې له آسمان تر زمكي پوري حامل روح الامين دئ او هم ئې د زمكي پر سر حامل د رسول الله په څېر ستر شخصيت، څنگه گمان كوئ چي دا عظيم الشأن كتاب به د شيطاني القاءاتو په نتيجه كي يو چا له خانه جوړ كړى وي؟! په دې كتاب كي مو كوم څه داسي موندلي چي دا شك درته راپيدا كړي. د هر كلام محتوى بنيابي چي ويونكى ئې څنگه شخصيت دئ او څه مواصفات لري، تگلاره ئې رحمانې ده كه شيطاني.

خو د الواقعه سوري په دغو آيتونو كي ويل شوي چي دا مكنون كتاب دئ او له پاكانو پرته بل څوك نشي پرې پوهېدى.

ځينو درنو مفسرينو په لايمسه كي لا د نهې په معنى نيولى په داسي حال كي چي دا د نفي لپاره راغلى، د دوى تعبير د آيت له سياق و سباق سره قطعاً اړخ نه لگوي، دلته د آيت مخاطبين كفار او د آخرت منكرين دي، د بحث اصلي موضوع د آخرت اثبات دئ، د پرتمين قرآن وينا او دلائل د دوى مخي ته اېښودل شوي، او ورپسې دا ويل شوي چي د قرآن په دلائلو هغه څوك پوهېدى شي چي پاك وي، د معاندينو د انكار وجه د دوى ناپاك زړونه او ناولي عزائم دي نه دا چي قرآن كافي او قانع كوونكي دلائل نه دي وړاندي كړي.

په جنابت، حيض او بي اودسى كي د قرآن تلاوت يا قرآن ته لاس وروړلو په اړه د فقهانو تر منځ ځيني اختلافات دي چي تفصيل ئې داسي

دی:

احناف وايي: لکه څنگه چې بي اودسه لمونځ جائز نه دی همداسي له اودس پرته قرآن ته لاس وروړل جائز نه دي، مگر دا چې هغه په غلاف کي وي، ماشومان له دې مستثنی کوي. د جنب، حائضي او نفاسي لپاره ئې لوستل هم جائز نه گڼي.

د امام شافعي مسلک رایه دا ده: د لمانځه او طواف په څېر مصحف ته بي اودسه لاس وروړل يا ئې په کومي پاڼي لاس راکاږل حرام دي، همداسي د قرآن جلد، يا داسي کڅوړي، غلاف او صندوق ته لاس وروړل جائز نه دي چې قرآن په کي ساتل کېږي، که د تدریس لپاره د قرآن کومه برخه پر تختي لیکل شوې وه هغه ته هم لاس وروړل جائز نه دي. د امام مالک مسلک دا دی: مصحف ته د لاس وروړلو لپاره اودس شرط دی، خو د تعلیم او تدریس پر مهال ئې استاد او متعلم ته جائز گڼي، د جنابت په حالت کي د قرآن لوستل ناجائز گڼي خو حائضه ښځه د دې لپاره ترې مستثنی کوي چې زیاته موده له قرآن لري پاته نشي.

حنابله وايي: د جنابت، حیض او نفاس په حالت کي قرآن يا د هغه کوم بشپړ آیت لوستل جائز نه دي، خو د بسم الله او الحمد لله په څېر الفاظ ویل که څه هم د قرآن یوه برخه ده جائز دي؛ ځکه دا د قرآن لوستلو په موخه نه وي، او قرآن ته بي اودسه لاس وروړل په هیڅ صورت کي جائز نه دي، خو که د قرآن کوم آیت په کوم لیک یا کوم کتاب کي لیکل شوی وي هغه ته لاس وروړل ممنوع نه دي، که قرآن په کوم څه کي اېښودل شوی وي اخیستل ئې مانع نه لري، د تفسیر کتابونو ته له اودس پرته لاس وروړل هم جائز دي، که څوک د کوم ضرورت له مخي دې ته اړ شو چې قرآن ته لاس وروړي نو تیمم دي وکړي. ماشومان به هم د تعلیم په وخت کي له اودس وروسته قرآن ته لاس وروړي.

د اهل ظاهر مسلک دا دی: د قرآن لوستل او هغه ته لاس وروړل په هر حالت کي جائز دي، که څه هم انسان بي اودسه وي، د جنابت په حالت کي وي يا ښځه د حیض په حالت کي وي، ابن حزم د المحلی په لومړي جلد صفحه ۷۷ کي په دې اړه تفصیلي بحث کړی، د خپلي رأيي په تأیید کي ئې گڼ شمېر دلائل وړاندي کړي او لیکلي ئې دي: فقهاوو چې د قرآن لوستلو او

هغه ته د لاس ورورلو په اړه کوم شرائط وضع کړي یو ئې هم د قرآن او سنت له مخې نشي ثابتېدی، هغه وایي: وأما مس المصحف فإن الآثار التي احتج بها من لم يجز للجنب مسه فانه لا يصح منها شيء، لانها اما مرسله واما صحيفه لا تسند واما عن مجهول واما عن ضعيف: او قرآن ته د لاس ورورلو په اړه چې په کومو روایاتو استناد شوی هغه چې جنب ته دا جائز نه گڼي چې قرآن ته لاس وروري هېڅ یو ئې صحیح نه دی، له دې کبله چې یا مرسل دي، یا داسې صحیفه چې اسناد نه لري، یا له مجهول کس روایت شوي او یا له ضعیف.

د رسول الله له سنت دا ثابت دي چې د کفارو مشرانو ته په خپلو ځینو لیکونو کې ئې هم بسم الله الرحمن الرحيم لیکلي او هم ځینې آیتونه، هرقل ته ئې چې کوم لیک استولی وو داسې وو:

(بِسْمِ اللَّهِ الرَّحْمَنِ الرَّحِيمِ . مِنْ مُحَمَّدٍ عَبْدَ اللَّهِ وَرَسُولِهِ إِلَى هِرَقْلَ عَظِيمِ الرُّومِ: سَلَامٌ عَلَى مَنْ اتَّبَعَ الْهُدَى ، أَمَّا بَعْدُ فَأَنْتَ أَدْعُوكَ بِدَعَايَةِ الْإِسْلَامِ ، أَسْلِمْتَ تَسْلِمَ ، يُؤْتِكَ اللَّهُ أَجْرَكَ مَرَّتَيْنِ ، فَإِنْ تَوَلَّيْتَ فَإِنَّ عَلَيْكَ إِثْمَ الْأَرِيسِيِّينَ وَ (يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِنْ دُونِ اللَّهِ فَإِنْ تَوَلَّوْا فَقُولُوا اشْهَدُوا بِأَنَّا مُسْلِمُونَ)
(بسم الله الرحمن الرحيم)

د الله د بنده او رسول محمد له خوا د روم مشر (هرقل) ته! په هغه چا دي سلام وي چې د هدايت متابعت کوي، لدې وروسته؛ زه د اسلام بلنه درکوم، اسلام راوړه چې په امن شي، الله تعالى به دوه برابره اجر درکړي، او که دي مخ وړاوو نو د بزگرانو گناه به دي هم پر غاړه وي، اې د کتاب خاوندانو! د هغې کلمې خوا ته راشئ چې زموږ او تاسې ترمنځ شريکه او برابره ده او هغه دا ده چې له الله پرته د بل چا عبادت ونکړو، هېڅ شې ورسره شريک نه کړو، او له موږ هېڅ یو بل په خدایي ونه نیسي، نو که ئې ډډه وکړه نو ورته ووايست چې په دې شاهدان اوسئ چې موږ مسلمانان يو).

دا روایت په بخاري کې دلس ځلي په دغو شمېرو راغلي: ٧ ، ٥١ ، ٢٦٨١ ، ٢٨٠٤ ، ٢٩٤١ ، ٢٩٧٨ ، ٣١٧٤ ، ٤٥٥٣ ، ٥٩٨٠ ، ٦٢٦٠ ، ٧١٩٦ ، ٧٥٤١

په دې لیک کې د قرآن درې آیتونه راغلي، رسول الله پوهېدو چې په دې لیک

به د ډېرو کافرانو لاس لگېږي، په پای کې به د هرقل لاس ته ورځي، که د قرآن لوستلو او مس کولو لپاره اودس او د بدن پاکي شرط وی نو رسول الله ﷺ به هېڅکله په خپلو لیکونو کې د قرآن آیتونه نه وو لیکلي. یو آیت، درې آیتونه او ټول قرآن د لوستلو او لاس وروړلو له پلوه هېڅ توپیر نه لري، هغه رایه قطعاً د منلو وړ نه ده چې په دې کې په توپیر او تفاوت باور لري، قرآن یوازې د لمانځه لپاره اودس شرط ګڼي، په ټول قرآن کې داسې کوم آیت نه مومو چې په صراحت سره یا اشارتاً ئې له لمانځه پرته د بل څه لپاره اودس شرط ګڼلی وي، رسول الله ﷺ فرمایي چې انسان په جنابت سره نه نجس کېږي.

عَنْ أَبِي هُرَيْرَةَ أَنَّ النَّبِيَّ ﷺ لَقِيَهِ فِي بَعْضِ طَرِيقِ الْمَدِينَةِ وَهُوَ جُنُبٌ ، فَأَنْخَسَتْ مِنْهُ ، فَذَهَبَ فَأَغْتَسَلَ ، ثُمَّ جَاءَ فَقَالَ « أَيْنَ كُنْتَ يَا أَبَا هُرَيْرَةَ » . قَالَ كُنْتُ جُنُبًا ، فَكَرِهْتُ أَنْ أَجَالِسَكَ وَأَنَا عَلَى غَيْرِ طَهَارَةٍ . فَقَالَ « سُبْحَانَ اللَّهِ ، إِنَّ الْمُؤْمِنَ لَا يَنْجَسُ » .

له ابو هريره ډله روايت دی چې له رسول الله ﷺ سره د مدینې په یوې لارې کې په داسې حال کې مخامخ شو چې په خپله جنب وو، نو پټ ترې لري شوی، نو تللی او غسل ئې کړی بیا راغلی او رسول الله ﷺ ورته ويلي: چېرې وې ای ابوهريره؟! وئې ويل: جنب وم، دا مې بده وگڼله چې له تا سره په داسې حال کې کښېنم چې پاک نه وم، رسول الله ﷺ وفرمايل: سبحان الله! مؤمن نه نجس کېږي، (نه په جنابت سره، نه په بې اودسۍ سره او نه په مړینې سره، په هر حالت کې له معنوي پلوه پاک دی)، که د جنابت په حالت کې له رسول الله ﷺ سره ناسته جائز وي، خوراک او څښاک جائز وي، خوراک په بسم الله پیلول جائز وي نو قرآن لوستل او لاس وروړل به ولي ناجائز وي، عبدالله بن عباس ډله د جنابت او حیض په حالت کې د قرآن تلاوت جائز ګڼي او وايي: کوم قرآن چې ستا په زړه کې دی (په ژبه) تلاوت به ئې ولي ناجائز وي؟! که د عبدالله بن عباس رسول د رأيي مطابق د قرآن لوستل جائز وي نو لاس وروړل به ولي ناجائز وي؟! آیا د لاس وروړلو اهمیت زیات دی که د تلاوت؟!

ما نه په قرآن کې داسې نص موندلی چې د قرآن لوستلو او تلاوت لپاره

د اودس شرط تري ثابت شي او نه د رسول الله په سنت كي، په دې اړه مي د ابن حزم رايه تر ټولو مضبوطه او مستنده موندلې، سره له دې چي په ډېرو نورو مواردو كي ورسره موافق نه يم. ابن حزم په خپلي رايي كي يوازي نه دئ؛ د ابن قيم جوزي په خبر علماء هم ده ته رايه لري، دې ته مو هم پام وي چي دا شرط ډېر خلك د قرآن له لوستلو او تلاوت محرومي، غوره دا ده چي د رسول الله په دې لارښووني عمل وشي چي فرمايي: تل دي ژبه د الله په ذكر لمده لره.

عَنْ عَبْدِ اللَّهِ بْنِ بُسْرِ، قَالَ: جَاءَ أَعْرَابِيًّا قَالَ لِرَسُولِ اللَّهِ صَلَّى اللَّهُ عَلَيْهِ وَسَلَّمَ: يَا رَسُولَ اللَّهِ! إِنَّ شَرَائِعَ الْإِسْلَامِ قَدْ كَثُرَتْ عَلَيَّ فَأَخْبِرْنِي بِأَمْرٍ أَتَشَبَّهُ بِهِ قَالَ: لَا يَزَالُ لِسَانُكَ رَطْبًا بِذِكْرِ اللَّهِ عَزَّ وَجَلَّ مصنف ابن أبي شيبة له عبدالله بن بسر روايت دئ چي يو بانډوال رسول الله ته راغی او وئې ويل: يا رسول الله! د اسلام لارښووني راباندي زياتي شوي دي داسي يو كار راوښيه چي پرې عمل وكړم، وئې فرمايل: تل دي ژبه د الله په ذكر لمده لره. دې او دې ته ورته رواياتو ته په پام سره ځينو علماوو دا هم ويلي چي كه څوك په بيت الخلا كي وپرنچيري الحمد لله ويلي شي.

أَفْهَذَا الْحَدِيثِ أَنْتُمْ مُدْهِنُونَ ﴿٨١﴾ وَتَجْعَلُونَ رِزْقَكُمْ أَنْكُمْ تُكَذِّبُونَ



٨١- نو آيا د دې قرآن په اړه بي اعتنائي كوونكي يئ، ٨٢- او دا خپله روزي (برخه) گرځوي چي تاسو (ئې) تكذيبوونكي وئ؟

(٨١-٨٢)- په دې مباركو آيتونو كي له منكرينو پوښتل شوي: آيا عجيبه نه ده چي تاسو د دې كريم او پرتمين قرآن په اړه بي اعتنائي كوئ؟ آيا د دې ستري الهي پېرزويني له پراخي او له لارښوونو ډكي لمني هيڅ څه نشئ ترلاسه كولي، يوازي دا مو په برخه شوي چي د قيامت په اړه د هغه وينا تكذيب كړئ؟! څومره كم بخت دئ هغه چي له دې ستر الهي نعمت محروم وي.

فَلَوْلَا إِذَا بَلَغَتِ الْحُلُقُومَ ﴿٨٢﴾ وَأَنْتُمْ حِينِيذٍ تَنْظُرُونَ ﴿٨٤﴾ وَنَحْنُ أَقْرَبُ
إِلَيْهِ مِنْكُمْ وَلَكِنْ لَا تُبْصِرُونَ ﴿٨٥﴾ فَلَوْلَا إِنْ كُنْتُمْ غَيْرَ مَدِينِينَ ﴿٨٦﴾
تَرْجِعُونَهَا إِنْ كُنْتُمْ صَادِقِينَ ﴿٨٧﴾

۸۳- نو کله چې (سا) ستوني ته ورسېږي ۸۴- او هغه مهال تاسو (ورته) گورئ، ۸۵- او موږ هغه ته تر تاسو ډېر وړاندې وو خو تاسي نه وينئ. ۸۶- نو که تاسو دين (الهي حکم) ته منقاد نه یئ ۸۷- ستنه ئې کړئ که رېښتيني یئ.

(۸۷-۸۳)- په دې مبارکو آيتونو کې لاندې مهمې خبرې زموږ مخي ته اېښودل شوې:

• که تاسو د هغه الله تعالى د ارادې په وړاندې مقهور او محکوم نه یاست چې د مرگ او ژوند واکمن دئ، نو کله چې ستاسو روح ستوني ته ورسېږي، مړی د نزعي په حالت کې گورئ، هڅه مو دا وي چې هغه له مرگ وژغورئ، خپل ټول توان طاقت په کار وړئ، نو که کولی شئ دا د وتو په حال کې روح بېرته وگرځوئ، دا عزيز مو له مرگه وژغورئ که رېښتيني یئ!!

• تاسو چې کله د خپل هغه عزيز خوا ته راغونډ یئ چې روح ئې د وتو په حال کې وي او دا تمنا کوئ چې هغه له مرگ وژغورل شي یا لږ تر لږه څه نور مهلت ورکړی شي، یا ئې دردناک حالت بدل او سا ئې په آسانی ووځي، خو یوه تمنا مو هم نشي ترسره کېدی، فقط د ناهیلۍ او بې وسۍ په حال کې د ده سخت حالت ته حیران حیران گورئ، پوه شئ چې پدې وخت کې الله جل شأنه همدلته، د ده خوا ته، تر تاسو هغه ته نږدې او قریب وي.

• که له خدای منکر انسان په خپلې غلطې عقیدې کې رېښتینی وی او د هغه رب په وړاندې مقهور او محکوم نه وی چې د مرگ ژوند پرېکړه کوي نو د مرگ چاره به ئې کړې وه او د دغه قاهر ذات پرېکړه به ئې ځنډولې وه.

• که تاسي د الله د ارادې په وړاندې محکوم نه یئ، د مکافات او مجازات

هغه سنت (دين) چې الله وضع کړی، هغه سنن او ضوابط چې الله جل جلاله په دې عالم کې اېښي، که تاسو د هغه په وړاندي محکوم نه یئ نو کله چې ستاسو روح ستوني ته ورسېږي بېرته ئې ستنه کړئ که رېښتيني ياست؟ ستاسي مرگ په دې دلالت کوي چې د يوه چا د ارادې په وړاندي محکوم یئ، نه غواړئ په مرگ محکوم شئ، انسان نه غواړي په زړښت محکوم شي، د هغه قوتونه او استعدادونه کمزوري يا ختم شي او کله چې د خپل قوت لوري څوکی او معراج ته ورسېږي بېرته دې په زوال محکوم شي، نه غواړي له مرگ سره مخامخ شي، خو څه چاره لري؟ دا چې کله ستا روح ستوني ته ورسېږي له بېرته ستونلو ئې عاجز یي؛ دا ثابتوي چې ته د يوه چا د ارادې په وړاندي محکوم یي. که داسي نه وي نو بېرته ئې ستنه کړئ که رېښتيني یئ.

لکه چې گورئ دلته يو ځل بيا ويل شوي چې الله تعالی انسان ته ورنږدې وي، هم د ده په ژوند کې او هم ئې د مرگ په وخت کې، د آيت په پای کې ويل شوي (و لکن لاتبصرون: خو تاسو نه وينئ) له دې فقرې په ډېر وضاحت سره معلومېږي چې الله تعالی هملته حاضر وي خو موږ ئې نشو ليدلی. که څوک له دې انکار وکړي چې الله تعالی په هر ځای کې له موږ سره دی، زموږ تر غاړې موږ ته رانږدې دی، نو د قرآن له داسي څرگندو آيتونو ئې انکار کړی چې د هيڅ ډول تاویل مجال په کې نشته. دوی په دې نه پوهېږي چې د الله تعالی په وړاندي مکان او زمان، فوق او تحت، ماضي او مستقبل، شاهد او غائب، نږدې او لرې مطرح نه دي، دا ټول نسبي مفاهيم دي چې يوازي د مخلوق په اړه صدق کوي.

فَأَمَّا إِنْ كَانَ مِنَ الْمُقَرَّبِينَ ﴿٨٨﴾ فَرَوْحٌ وَرَيْحَانٌ وَجَنَّتْ نَعِيمٌ ﴿٨٩﴾ وَأَمَّا
إِنْ كَانَ مِنْ أَصْحَابِ الْيَمِينِ ﴿٩٠﴾ فَسَلَامٌ لَّكَ مِنْ أَصْحَابِ الْيَمِينِ ﴿٩١﴾
وَأَمَّا إِنْ كَانَ مِنَ الْمُكَذِّبِينَ الضَّالِّينَ ﴿٩٢﴾ فَنُزُلٌ مِّنْ حَمِيمٍ ﴿٩٣﴾ وَتَصْلِيَةٌ

حَمِيمٍ ﴿١٤﴾ إِنَّ هَذَا هُوَ حَقُّ الْيَقِينِ ﴿١٥﴾ فَسَبِّحْ بِاسْمِ رَبِّكَ الْعَظِيمِ ﴿١٦﴾

۸۸- نو که هغه د مقربینو له ډلې وي، ۸۹- نو هوسایي، خوږوږمه گلان او له نعمتونو ډک جنت (به ئې وي) ۹۰- او که د بختورو (اصحاب الیمین) له ډلې وي نو (ورته وبه ویل شي) تا ته د بختورو له لوري سلام دی، ۹۲- او که د لارورکو درواغ گڼونکو له ډلې وي، ۹۳- نو بیا مېلمستیا به (ئې) تودې خوټېدونکې اوبه وي، ۹۴- او په دوزخ کې غورځول، ۹۵- یقیناً چې دا یو یقیني حقیقت دی، ۹۶- نو د خپل ستر رب د نامه تسبیح وایه.

(۸۸-۹۶)- په دې مبارکو آیتونو کې د دې سوري تتمه او خلاصه زموږ په وړاندي ځلېږي او په آخرت کې د یادو دریو ډلو حالت داسې انځوروي:

• څوک چې د مقربینو له ډلې وي هلته به ئې هوسایي، خوږوږمه گلان او له نعمتونو ډک جنت په برخه شي.

• هغه چې د بختورو له ډلې وي نو ورته وبه ویل شي: تا ته د بختورو له لوري سلام دی.

• او هغه چې د تېروتنو درواغ گڼونکو له ډلې وي نو په تودو خوټېدونکو اوبو به ئې استقبال کېږي او په دوزخ کې به غورځول کېږي.

• څه چې په دې سوري کې راغلي او څه چې د دغو دریو ډلو په اړه دلته ویل شوي یقیني حقیقت دی، داسې حقیقت چې د یقین او باور تقاضا کوي، د باور کولو وړ حقیقت، هرومرو به همداسې کېږي. قرآن د یقین درې حالتونه او پړاوونه رابښي، حق الیقین، علم الیقین او عین الیقین، د دلائلو له مخې په څه باور کولو ته حق الیقین وایي، د شواهدو او آثارو له مخې په یوه څه باور کولو ته علم الیقین وایي او په خپلو سترگو لیدو سره په هغه باور کولو ته عین الیقین وایي، مثالونه ئې دا دي: تاسو د یوې ماڼۍ په اړه اورئ چې پنځوس کاله وړاندي له خامو خښتو جوړه شوې او په سیمې کې ډېر بارانونه هم ورېډلي نو له ځان سره وایئ: دا ماڼۍ به نسکورېدو ته نږدې شوې وي، دې ته حق الیقین وایي، هلته ورځئ او ماڼۍ له نږدې گورئ چې ځینې خښتې ئې راپرېوتې دي نو دې نتیجې ته رسېږئ چې عمر ئې پای ته رسېدلی، دې ته علم الیقین وایي، خو څو ورځې وروسته ورځئ او په خپلو

سترگو گورئ چي ماني نسكوره شوي؛ دي ته عين اليقين وايي.
• نو د خپل ستر رب د نامه تسبيح وايه، د دي حقيقت تقاضا دا ده چي د
خپل ستر رب د نامه تسبيح ووايي او له هر عيب او نقص ئي منزله او
سپېڅلي وبولي.

د دي سوري د آخري آيت په اړه په پوه روایت کي داسي راغلي:
عَنْ عُقْبَةَ بْنِ عَامِرٍ الْجُهَنِيِّ رَضِيَ اللَّهُ عَنْهُ أَنَّهُ قَالَ : لَمَّا نَزَلَتْ (فَسَبِّحْ بِاسْمِ
رَبِّكَ الْعَظِيمِ) قَالَ لَنَا رَسُولُ اللَّهِ: « اجْعَلُوهَا فِي رُكُوعِكُمْ ». فَلَمَّا نَزَلَتْ (سَبِّحْ
اسْمَ رَبِّكَ الْأَعْلَى) قَالَ لَنَا : « اجْعَلُوهَا فِي سُجُودِكُمْ ». البيهقي

له عقبه بن عامر رحمه الله روايت دي چي وايي: كله چي دا آيت نازل شو (فَسَبِّحْ
بِاسْمِ رَبِّكَ الْعَظِيمِ) نو رسول الله صلى الله عليه وسلم موږ ته وويل: دا په خپلو ركوع گانو كي
وايي، او كله چي دا آيت نازل شو (سَبِّحْ اسْمَ رَبِّكَ الْأَعْلَى) راته وئي ويل: په
خپلو سجدو كي ئي وايي.

له دي او دي ته ورته آيتونو معلومېږي چي رسول الله صلى الله عليه وسلم د لمانځه هر څه
له قرآن اخيستي، نه يوازي ركوع، سجده، قيام، قرائت ... بلکي د سجدې او
ركوع تسبيحات هم.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

الحديد

د سوري پېژندنه:

د دې مبارکې سوري نوم (الحديد) دی چې له ۲۵ آيت اخيستل شوی، ۲۹ آيتونه لري، د آيتونو فواصل ئې د لومړي آيت (الحکيم)، د دوهم آيت (قدير)، د پنځم آيت (الامور)، او د اتم آيت (المؤمنين)، ته ورته دي، ديارلسم آيت ئې په (عذاب) پای ته رسېدلی خو دا له ورپسې آيت سره تړلی دی او دواړه په (الغور) پای ته رسېږي، ۲۶ او ۲۷ آيتونه په (الفاشقون) پای ته رسېدلي چې (الامور) ته ورته وزن او غږ لري. د آيتونو د غږ مد و جزر سوري ته ډېر ښکلی او په زړه پوري غږ او وزن ورکړی، د آيتونو اوږدوالی ئې هغو سورتونو ته ورته دی چې د مدني دور په منځنيو کلونو کې نازل شوي. د سوري له لسم آيت معلومېږي چې دا سوره د حديبيي له هغې صلحي وروسته نازله شوې چې قرآن ئې د فتح مېين په نامه يادوي.

.... لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَتْلَ أُولَئِكَ أَعْظَمُ

دَرَجَةً مِنَ الَّذِينَ أَنْفَقُوا مِنْ بَعْدُ وَقَتَلُوا وَكُلًّا وَعَدَ اللَّهُ الْحُسْنَىٰ وَاللَّهُ

بِمَا تَعْمَلُونَ خَبِيرٌ ﴿١٠﴾

.... ستاسو هغه چې تر فتحي وړاندي ئې انفاق کړی او جنگېدلي (له نورو سره) برابر نه دي، دوی د درجې له پلوه تر هغو ستر دي چې ترې وروسته ئې انفاق کړی او جنگېدلي، او الله له هر يوه سره غوره وعده کړې، او الله

په هغه څه بڼه خبر دئ چې تاسو ئې کوئ.

په دې اړه ځينې متعارض روايات هم مخي ته راځي چې ځيني ئې د دې سوري نزول د بعثت په لومړي کال، ځيني په څلورم کال او ځيني په اولسم کال کي گڼي، روايات داسي دي:

عون بن عبدالله بن سلام له خپل پلار روايت کوي چې عبد الله بن مسعود وويل: زموږ د مسلمانېدو او د دې تر منځ چې الله په دې آيت سره ((أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ)) موږ معتوب کړو يوازي څلور کاله ول. گواکي دا آيت په مکه کي او د بعثت په څلورم کال نازل شوی.

عبد الله بن مسعود ځله ته منسوب بل روايت وايي: زموږ د مسلمانېدو او د دې تر منځ چې الله پر موږ عتاب وکړ يوازي څلور مياشتي تېري شوي وي تر هغه چې دا آيت نازل شو ((أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ!!)) انس ځله ته منسوب روايت وايي چې د قرآن د نزول له پيل اولس کاله وروسته دا آيت نازل شو ((أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ))، په دې متعارضو رواياتو کي يو ئې هم د اعتبار وړ نه دئ، دا ځکه چې د سوري له متن، محتوي، اسلوب او د آيتونو له اوږدوالي په وضاحت سره معلومېږي چې دا سوره په مدينه کي او د الفتح له سوري وروسته نازله شوې.

• د دې مبارکي سوري په لومړيو آيتونو کي د الله تعالي ځيني صفات بيان شوي، ورپسې پر الله تعالي او پيغمبر ئې ايمان او د الله په لار کي انفاق ته بلنه راکړې شوې، د انفاق په اړه تفصيلي بحث کېږي، ورپسې په آخرت کي د مؤمنانو او منافقينو حالت انځور شوی، بيا مؤمنانو ته ويل شوي چې اوس بايد هغه وخت رارسېدلی وي چې د الله د نامه او د قرآن د آيتونو په اورېدلو سره ستاسو زړونه وپورېږي، بيا د آخرت په پرتله د دنيايي ژوند معنوي ارزښت په ډېري اغېزناکي بڼي کي څېړل شوی، ورپسې د بخل يادونه شوې، بيا د پيغمبرانو صله د دعوت خلاصه او د دوی د بعثت موخه موږ ته رابښي په پای کي هغو ته چې د رسول الله تر بعثت وړاندي ئې پر الله تعالي د ايمان ادعاء کوله ويل شوي: اې هغو چې ايمان ئې راوړی! له الله ووېرېږئ او د ده پر پيغمبر ايمان راوړئ، د دې ايمان له امله به الله

تعالی تاسو ته د خپل رحمت دوه سهمه او برخي درکړي، هم د مخکني ایمان
اجر او هم د نوي ایمان اجر، داسي رڼا به درپه برخه کړي چي په مرسته ئې
په سم لوري تگ وکړی شی، حق او باطل او بڼه او بد سره تفکیک کړی
شی، او تاسو ته به د مهربان بڅبونکي رب له لوري بڅبننه وشي.

بِسْمِ اللَّهِ الرَّحْمَنِ الرَّحِيمِ

سَبَّحَ لِلَّهِ مَا فِي السَّمَوَاتِ وَالْأَرْضِ^ط وَهُوَ الْعَزِيزُ الْحَكِيمُ ﴿١﴾ لَهُ مُلْكُ
السَّمَوَاتِ وَالْأَرْضِ^ط يُحْيِي وَيُمِيتُ^ط وَهُوَ عَلَى كُلِّ شَيْءٍ قَدِيرٌ ﴿٢﴾ هُوَ
الْأَوَّلُ وَالْآخِرُ وَالظَّاهِرُ وَالْبَاطِنُ^ط وَهُوَ بِكُلِّ شَيْءٍ عَلِيمٌ ﴿٣﴾ هُوَ الَّذِي
خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَى عَلَى الْعَرْشِ^ع يَعْلَمُ
مَا يَلْجُ فِي الْأَرْضِ وَمَا يَخْرُجُ مِنْهَا وَمَا يَنْزِلُ مِنَ السَّمَاءِ وَمَا يَعْرُجُ فِيهَا^ط
وَهُوَ مَعَكُمْ أَيْنَ مَا كُنْتُمْ^ع وَاللَّهُ بِمَا تَعْمَلُونَ بَصِيرٌ ﴿٤﴾ لَهُ مُلْكُ
السَّمَوَاتِ وَالْأَرْضِ^ع وَإِلَى اللَّهِ تُرْجَعُ الْأُمُورُ ﴿٥﴾ يُوَلِّجُ اللَّيْلَ فِي النَّهَارِ
وَيُوَلِّجُ النَّهَارَ فِي اللَّيْلِ^ع وَهُوَ عَلِيمٌ بِذَاتِ الصُّدُورِ ﴿٦﴾

- ۱- څه چي په آسمانونو او زمکي کي دي د الله تسبيح وايي او هغه باحکمت عزتمن دی، ۲- د آسمانونو او زمکي ټولواکي د ده ده، ژوند ورکوي او مرگ ورکوي او هغه په هر څه توانمن دی، ۳- دی هم لومړی دی او هم وروستی، هم څرگند دی هم پټ، او دی په هر څه پوه دی، ۴- دی همغه دی چي آسمانونه او زمکه يي په شپږو ورځو کي پيدا کړل او بيا پر عرش برابر

شو، په هغه څه هم پوهېږي چې په زمکي کي ننوځي او په هغه څه هم چې ترې وځي او په هغه څه هم چې له آسمان راکښته کېږي او په هغه څه هم چې په کي لوړ ځي، او هغه په هر ځای کي چې تاسو وئ درسره دئ، او الله د هغه څه بڼه لیدونکی دئ چې تاسو ئې کوئ. ۵- د آسمانونو او زمکي ټولواکي د ده ده، او چاري د الله لوري ته ستنول کېږي، ۶- شپه په ورځ کي ننېاسي او ورځ په شپه کي ننېاسي، او هغه د سینو په شته وو بڼه پوه دئ.

(۱-۶)- په دې مبارکو آیتونو کي الله تعالی داسي معرفي شوی:

• څه چې په آسمانونو او زمکي کي دي د الله په عبادت بوخت دي او هغه له هر عیب او نقص منزله گڼي، د حال او قال په ژبه وايي چې الله تعالی باحکمت عزتمن دئ.

• د آسمانونو او زمکي ټولواکي د ده ده، هر څه د ده دي، واک ئې له ده سره دئ.

• د ژوند او مرگ پرېکړه د ده له لوري کېږي، ژوو ته دی ژوند ورکوي او بېرته ئې په مرگ محکوموي.

• په هر څه توانمن دئ،

• دی لومړی دئ تر ده وړاندي هیڅ څه نه وو.

• دی وروستی دئ، له ده پرته به هر څه له منځه ځي؛ یوازي دی تلپاته دئ. دا عالم او په هغه کي هر څه له عدم او نېست پیدا شوي، بېرته به له منځه ځي، داسي چې له الله تعالی پرته به هیڅ څه نه وي پاته، بیا به ئې الله تعالی په نوې بڼې کي راپیدا کوي، په نوي عالم کي به جنتیان په جنت کي تلپاته وي او دوزخیان په دوزخ کي، هغه خلود او تلپاینه له دې سره کوم تعارض نه لري چې الله تعالی اول او آخر دئ، قرآن دا هم وايي چې دوی به په جنت او دوزخ کي تر هغه وي چې الله تعالی ئې غواړي، يعني د دوی هغه خلود ذاتي نه دئ بلکي د الله تعالی له لوري دئ.

• دی څرگند دئ، هر لوري ته او په هر څه کي د ده د قدرت او شته والي نښې له ورايه ځلېږي او سترگور ئې گوري. دې ته مو پام وي چې دلته ظاهر د باطن په مقابل کي راغلی، له څرگند پرته ئې په بله معنی نشو اخیستلی، هغه رایه صحیح نه ده چې د قاهر او برلاسي په معنی ئې نیسي.

- دی پټ دئ، داسي چي هيڅ سترگي ئي د ليدو توان نه لري،
- په هر څه پوه دئ، نه په زمکي کي څه ترې پټ دئ او نه په آسمانونو کي، هيڅ څه د ده د علم په وړاندي نشي حجاب کېدی.
- آسمانونه او زمکه ئي په شپږو ورځو کي پيدا کړل او بيا پر عرش برابر شو، يعني الله تعالى هم د آسمانونو او زمکي خالق دئ او هم ټولواک، هر څه ئي پيدا کړي او هر څه د ده تر واک لاندې دي او د ده حکم ته منقاد دي، دا عالم د ده ملک دئ او دی ئي مالک او حاکم.
- په هغه څه هم پوهېږي چي په زمکي کي ننوځي او په هغه څه هم چي ترې وځي او په هغه څه هم چي له آسمان راکښته کېږي او په هغه څه هم چي په کي لوړ ځي، يعني الله تعالى نه يوازي ټول عالم پيدا کړی بلکي د عالم ذره ذره د ده تر رعايت لاندې ده، هغه وړه دانه چي په زمکي کي ننوځي، هغه بوټي چي له زمکي راوځي، د باران هر څاڅکی چي له آسمان ورېږي، او د اوبو هغه بخار چي لوړ ځي، ټول د الله تعالى په حکم، اراده او رعايت سره رامنځته او ترسره کېږي،
- په هر ځای کي له تاسو سره دئ،
- د هغه څه بڼه ليدونکی دئ چي تاسو ئي کوئ،
- د آسمانونو او زمکي ټولواکي د ده ده، او د عالم ټولي چاري ده ته راجع کېږي،
- شپه په ورځ کي ننباسي او ورځ په شپه کي ننباسي، شپه او ورځ د ده په اراده ځي راځي،
- په ټولو هغو اسرارو پوه دئ چي د خلکو په سينو کي پټ دي.

ءَامِنُوا بِاللّٰهِ وَرَسُوْلِهِۦ وَاَنْفِقُوْا مِمَّا جَعَلَكُمْ مُّسْتَخْلَفِيْنَ فِيْهِ ۚ فَالَّذِيْنَ
ءَامِنُوْا مِنْكُمْ وَاَنْفَقُوْا هُمْ اَجْرٌ كَبِيْرٌ ﴿٧﴾ وَمَا لَكُمْ لَا تُؤْمِنُوْنَ بِاللّٰهِ
وَالرَّسُوْلُ يَدْعُوْكُمْ لِتُؤْمِنُوْا بِرَبِّكُمْ وَقَدْ اَخَذَ مِيْثَقَكُمْ اِنْ كُنْتُمْ مُّؤْمِنِيْنَ



۷- پر الله او د ده پر پیغمبر ایمان راوړئ او له هغه څه انفاق وکړئ چې تاسو ئې په هغه کې ځای ناستي (د نورو وارث) کړي یئ، نو چا چې ستاسو له ډلې ایمان راوړ او انفاق ئې وکړ دوی ته ستر اجر دئ، ۸- او څه درباندي شوي چې پر الله ایمان نه راوړئ حال دا چې پیغمبر تاسو ډلې چې پر خپل رب ایمان راوړئ او په داسې حال کې چې ستاسو ژمنه ئې ترلاسه کړې؛ که مؤمنان یئ.

(۷-۸)- قرآن په دې مبارکو ایتونو کې خپلو مخاطبینو ته وایي:

- پر الله او د ده پر پیغمبر ایمان راوړئ،
 - له خپلو هغو شتمنیو انفاق کوئ چې الله تعالی تاسو په هغوی کې ځای ناستي کړي یئ، له نورو تاسو ته په میراث پاته شوي، او الله تعالی تاسو ته سپارلې دي، دا ستاسو اصلي ملکیت نه دئ، د الله له لوري یو امانت دئ، څو ورځې تاسو ته سپارل شوي، د اصلي مالک د خليفه او نائب په توګه،
 - له تاسو چې چا ایمان راوړ او انفاق ئې وکړ دوی ته ستر اجر دئ،
 - څه درباندي شوي چې پر الله ایمان نه راوړئ حال دا چې پیغمبر تاسو ته بلنه درکوي چې پر خپل رب ایمان راوړئ.
 - ولي هغه څه نه کوئ چې ستاسو ایمان ئې غوښتنه کوي، په داسې حال کې چې پیغمبر له تاسو دا ژمنه ترلاسه کړې چې د خپل ایمان له غوښتنو سره سم به عمل کوئ، د ایمان په لومړۍ ورځې تاسو دا ژمنه کړې ده چې د الله او د ده د پیغمبر اطاعت به کوئ، داسې نه شي کېدې چې څوک دې حقیقتاً مؤمن وي او په عمل کې دې د خپل ایمان خلاف عمل وکړي.
- لاندې روایات په ډېرې ښکلې او اغیزناکې ښې کې د قرآن دا مطلب

زموږ مخې ته ږدي:

عَنْ عَائِشَةَ أَنَّهَا دَبَحُوا شَاةً فَقَالَ النَّبِيُّ « مَا بَقِيَ مِنْهَا ». قَالَتْ مَا بَقِيَ مِنْهَا إِلَّا كَتِفُهَا. قَالَ « بَقِيَ كُلُّهَا غَيْرَ كَتِفِهَا ». الترمذي

له عائشې صلی روایت دئ چې دوی یوه مېړه ذبح کړې وه (او له یوې اوږې پرته ئې نوره ټوله غوښه په مستحقینو وېشلې وه)، رسول الله

وفرمايل: څه ترې پاته شول؟ هغې ورته وويل: له يوې اوږې پرته بل څه نه دي ترې پاته شوي، وئې فرمايل: ټول پاته شول له اوږې پرته. يعني په حقيقت كې هغه څه پاته شول چې د الله تعالى په لار كې وقف شول.

عن أَبِي هُرَيْرَةَ رَضِيَ اللَّهُ عَنْهُ قَالَ جَاءَ رَجُلٌ إِلَى النَّبِيِّ فَقَالَ يَا رَسُولَ اللَّهِ أَيُّ الصَّدَقَةِ أَكْثَرُ أَجْرًا قَالَ «أَنْ تَصَدَّقَ وَأَنْتَ صَحِيحٌ شَحِيحٌ، تَخْشَى الْفَقْرَ وَتَأْمَلُ الْغِنَى، وَلَا تَمُهِلُ حَتَّى إِذَا بَلَغْتَ الْخُلُقُومَ قُلْتَ لِفُلَانٍ كَذَا، وَلِفُلَانٍ كَذَا، وَقَدْ كَانَ لِفُلَانٍ» بخاري او مسلم

له ابوهريره راجه روايت دئ چې يو سړى رسول الله ته راغى او وئې ويل: يا رسول الله! د كومي صدقې اجر تر ټولو زيات دئ؟ وئې فرمايل: دا چې ته په داسې حال كې صدقه وركړې چې روغ وي، (پرې) حريص وي، له فقر وپرېږي، د شتمني هيله لري، تر هغه ځنډ مه كوه چې سا ستوني ته ورسېږي بيا ووايي: د فلان لپاره دا او د فلان لپاره دا، په داسې حال كې چې عملاً د فلاني شوى.

عَنْ أَبِي هُرَيْرَةَ أَنَّ رَسُولَ اللَّهِ -صلى الله عليه وسلم- قَالَ «يَقُولُ الْعَبْدُ مَالِي مَالِي إِنَّمَا لَهُ مِنْ مَالِهِ ثَلَاثٌ مَا أَكَلَ فَأَقْنَى أَوْ لَبَسَ فَأَبْلَى أَوْ أُعْطِيَ فَأَفْتَنَى وَمَا سِوَى ذَلِكَ فَهُوَ ذَاهِبٌ وَتَارِكُهُ لِلنَّاسِ».

له ابو هريره راجه روايت دئ چې رسول الله وفرمايل: بنده وايي: زما مال، زما مال، په داسې حال كې چې ده ته د خپل مال درې گوني دي: هغه چې خورلي ئې دي او له منځه ئې وړي، هغه چې اغوستي ئې دي او زاړه كړي ئې دي، او هغه چې (د الله لپاره ئې) بخښلي او خوندي ئې ساتلي، له دې پرته نور داسې دئ چې هغه تلونكى دئ او خلكو ته ئې پرېښودونكى.

هُوَ الَّذِي يُنَزِّلُ عَلَى عَبْدِهِ آيَاتٍ بَيِّنَاتٍ لِّيُخْرِجَكُم مِّنَ الظُّلُمَاتِ إِلَى

النُّورِ وَإِنَّ اللَّهَ بِكُمْ لَرَءُوفٌ رَّحِيمٌ ﴿١٠١﴾

۹- دى همغه دئ چې پر خپل بنده ئې څرگند آيتونه نازل كړل چې تاسو له تيارو د نور لوري ته وباسي، او يقيناً چې الله پر تاسو مهربان لورونكى

دئ.

(۹)- په دې مبارکو آيتونو كې د الله تعالى يوې ستري پېرزويني ته زموږ پام اړول شوى او هغه دا چې الله تعالى زموږ د لارښوونې لپاره د خپل پيغمبر په لاس څرگند آيتونه، لارښوونې او احكام راوليږل، د دې لپاره چې موږ له تيارو د نور لوري ته وباسي، موږ په تياره كې وو، د ځان او جهان، مفيد او مضر، دوست او دښمن، ښه او بد له پېژندو عاجز او دې ته اړ وو چې څوك مو مخه روښانه كړي او داسې مشعل په لاس كې راكړي چې په رڼا كې ئې له تيارو د نور لوري ته ووځو، مهربان لوروونكى رب پر موږ دا لورښه وكړه او دا مشعل ئې پر موږ پېرزو كړ.

وَمَا لَكُمْ أَلَّا تُنْفِقُوا فِي سَبِيلِ اللَّهِ وَلِلَّهِ مِيرَاثُ السَّمَوَاتِ وَالْأَرْضِ لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَتَلَ ۚ أُولَٰئِكَ أُعْظِمُ دَرَجَةً ۚ مَنِ الَّذِينَ أَنْفَقُوا مِنْ بَعْدُ وَقَتَلُوا ۚ وَكُلًّا وَعَدَ اللَّهُ الْحُسْنَىٰ ۚ وَاللَّهُ بِمَا تَعْمَلُونَ خَبِيرٌ ﴿١٠﴾

۱۰- او څه درباندي شوي چې د الله په لار كې انفاق نه كوي په داسې حال كې چې د آسمانونو او زمكې ميراث د الله دئ، ستاسو هغه چې تر فتحې وړاندي ئې انفاق كړى او جنگېدلي (له نورو سره) برابر نه دي، دوى د درجې له پلوه تر هغو ستر دي چې ترې وروسته ئې انفاق كړى او جنگېدلي، او الله له هر يوه سره غوره وعده كړې، او الله په هغه څه ښه خبر دئ چې تاسو ئې كوي.

(۱۰)- په دې مبارك آيت كې د هغه چا حالت د حيرانتيا وړ گڼل شوى چې د ايمان دعوى كوي خو د الله تعالى په لار كې له انفاق ډډه كوي، خطاب ئې دا دئ: څه درباندي شوي چې د الله په لار كې انفاق نه كوي په داسې حال كې چې د آسمانونو او زمكې هر څه د الله دي او ده ته په ميراث پاته كيږي، كه

نن څه موقتاً ستاسو په واک کې دي سبا به ئې اصلي مالک ته په ميراث پرېږدئ او تش لاس به د ده په لوري درومئ. له تاسو چې چا تر فتحې وړاندي انفاق کړی او جنگېدلي مقام ئې د الله تعالى په وړاندي تر نورو ډېر لوړ دی، هيڅوک ورسره برابري نشي کولی، دوی د درجې او مقام له پلوه تر هغو ستر او لوړ دي چې تر دوی وروسته ئې د الله تعالى په لار کې انفاق کړی او جنگېدلي، په داسې حال کې چې الله له هر يوه سره غوره وعده کړې، او الله تعالى ښه خبر دئ چې تاسو څه کوئ او د کوم مقام او بدلې وړ یئ.

دا مطلب په يوه مبارک حديث کې داسې انځور شوی:
عَنْ يُوسُفَ بْنِ عَبْدِ اللَّهِ بْنِ سَلَامٍ، عَنْ أَبِيهِ، قَالَ: قُلْنَا: يَا رَسُولَ اللَّهِ، أَنْحُنْ خَيْرٌ أَمْ مَنْ بَعْدَنَا؟ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "لَوْ أَنَّ لَأَحَدِهِمْ مِثْلُ أُحُدٍ ذَهَبًا يُنْفِقُهُ فِي سَبِيلِ اللَّهِ، مَا بَلَغَ مَدُّ أَحَدِكُمْ وَلَا نَصِيفُهُ". الطبراني
يوسف بن عبدالله بن سلام له خپل پلار روايت کوي چې ومو ويل: يا رسول الله! آيا موږ غوره يو او که هغه چې تر موږ وروسته راځي؟ نو رسول الله وفرمايل: که د هغوی کوم يو د الله په لار کې د احد د غره په اندازه سره زر وقف کړي ستاسو د يوه تن مد (يوه لپه) او د هغې نيمایي ته به ونه رسېږي.

عن أبي سعيد قال : خرجنا مع رسول الله صلى الله عليه وسلم عام الحديبية فذكر حديثا طويلا فيه أن رسول الله صلى الله عليه وسلم قال : « لياأتين أقوام تحقرون أعمالكم مع أعمالهم » قلنا : من هم يا رسول الله ، أقریش ؟ قال : « لا أهل اليمن هم أرق أفئدة وألين قلوبا » فقلنا : هم خير منا يا رسول الله ؟ فقال : « لو كان لأحدهم جبل من ذهب فأنفقه ما أدرك مد أحدكم ولا نصيفه إن فضل ما بيننا ، وبين الناس هذه الآية : لا يستوي منكم من أنفق من قبل الفتح » الطحاوي

له ابو سعيد خدي روايت دئ چې له رسول الله سره د حديبيي په کال ووتلو، ...اوږد روايت دئ چې په ضمن کې ئې راغلي ... رسول الله وفرمايل: داسې وگړي به راشي چې د هغوی د عملونو په پرتله به خپل عملونه ډېر لږ او حقير شمېرئ، ومو ويل: دا به څوک وي يا رسول الله! آيا قریش به وي؟ وئې فرمايل: نه؛ دوی یمنیان دي چې ډېر نرم زړي او ډېر

ملائم زري دي، ومو ويل: يا رسول الله! دوی تر موږ غوره دي؟ وئې فرمايل: که د هغوی کوم يو د الله په لار کې د احد د غره په اندازه سره زر وقف کړي ستاسو د يوه تن مد (يوه لپه) او د هغې نيمایي ته به ونه رسيږي، زموږ او د هغو خلکو تر منځ د فضيلت ملاک دا آيت دی: لَا

يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَتْلَ أُولِيكَ أَعْظَمُ دَرَجَةً
مَنْ الَّذِينَ أَنْفَقُوا مِنْ بَعْدُ وَقَتْلُوا.

• په دې آيت کې ويل شوي چې له فتحي وروسته او وړاندي انفاق او قتال سره برابر نه دي، له دې وينا په بشپړ وضاحت سره معلوميږي چې دا سوره له يوې ستري فتحي وروسته نازل شوې، د دې فتحي اطلاق نه د بدر پر فتحي کېدلی شي او نه د مکې پر فتحي، يوازي د حديبيې فتح ئې مصداق دی. د پورتنۍ روايت له فحوی هم دغه حقيقت معلوميږي.

مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضْعِفُهُ لَهُدْ وَلَهُدْ أَجْرٌ
كَرِيمٌ ﴿١١﴾ يَوْمَ تَرَى الْمُؤْمِنِينَ وَالْمُؤْمِنَاتِ يَسْعَى نُورُهُمْ بَيْنَ أَيْدِيهِمْ
وَبِأَيْمَانِهِمْ بُشْرَانُكُمُ الْيَوْمَ جَنَّتُ تَجْرِي مِنْ تَحْتِهَا الْأَنْهَارُ خَالِدِينَ فِيهَا
ذَلِكَ هُوَ الْفَوْزُ الْعَظِيمُ ﴿١٢﴾ يَوْمَ يَقُولُ الْمُنْفِقُونَ وَالْمُنْفِقَاتُ
لِلَّذِينَ ءَامَنُوا أَنْظِرُونَا نَقْتَبِسْ مِنْ نُورِكُمْ قِيلَ ارْجِعُوا وَرَاءَكُمْ
فَالْتَمِسُوا نُورًا فَضُرِبَ بَيْنَهُمْ بِسُورٍ لَهُدْ بَابٌ بَاطِنُهُدْ فِيهِ الرَّحْمَةُ

وَضَهَرُهُ مِنْ قَبْلِهِ الْعَذَابُ ﴿١٣﴾ يُنَادُوهُمْ أَلَمْ نَكُنْ مَعَكُمْ قَالُوا بَلَىٰ
وَلَكِنَّكُمْ فَتَنْتُمْ أَنْفُسَكُمْ وَتَرَبَّصْتُمْ وَارْتَبْتُمْ وَغَرَّتْكُمُ الْأَمَانِيُّ حَتَّىٰ جَاءَ
أَمْرُ اللَّهِ وَغَرَّكُمْ بِاللَّهِ الْغُرُورُ ﴿١٤﴾

۱۱- هغه څوك دى چې الله ته كوم پور د حسنه قرض په توگه وركړي، چې ده ته به ئې څو برابرې كړي او ده ته به پرتمين اجر وي، ۱۲- هغه ورځ چې مؤمنين او مؤمناني به داسې وي چې رڼا به ئې مخي او بني لوري ته وي، نن به ستاسو زېرى هغه جنتونه وي چې ترې لاندي ويالي بهېږي؛ په هغه كي تلپاته، همدا ستره بريا ده، ۱۳- هغه ورځ چې منافقين او منافقاني به هغو ته چې ايمان ئې راوړى وايي: موږ ته تم شئ چې ستاسو له رڼا څه خلا ترلاسه كړو، وبه ويل شي: شا لوري ته مو ستانه شئ او هلته كوم نور ولټوئ، نو د دوى تر منځ به داسې دېوال ووېل شي چې يوه دروازه به ئې وي، منځ ئې داسې چې په هغه كي به رحمت وي او ظاهر ئې داسې چې په وړاندي ئې عذاب، ۱۴- دوى ته به چيغي وهي: آيا موږ له تاسو سره نه وو؟! وبه وايي: هو؛ خو تاسو خپل ځان په فتنې كي وغورځاوو او انتظار مو وكړ او شك مو وكړ او هيلو دوكه كړئ تر هغه چې د الله حكم راغى او د الله په اړه غولونكي وغولولئ.

(۱۱-۱۴)- د دې مباركو آيتونو لارښوونې دا دي:

- څوك چې كوم څه په اخلاص سره او له كوم ناوړه غرض پرته د الله تعالى په لار كي وقف كړي، موخه ئې د خپل رب رضاء ترلاسه كول وي؛ الله تعالى د ده دا قرباني داسې گڼي لكه الله تعالى ته پور وركول، الله تعالى دا پر خپلي ذمې د داسې پور په توگه قبلوي چې پور وركوونكي ته ئې څو برابرې زياتوي او پر دې سر بېره غوره او پرتمين اجر وركوي.
- داسې ورځ هرومرو راتلونكي ده چې مؤمنين او مؤمناني به داسې وي چې رڼا به ئې مخي او بني لوري ته وي، د دوى مخونه به ځليږي، هغه رڼا چې د ايمان له كبله د دوى په برخه شوې په تلوار سره د جنت په لوري تلو

ته به ئې لارښوونه کوي، د برياً سند به ئې په بني لاس کي ځلېږي، د داسي جنتونو زېږې به ورکول کېږي چي د ونو او قصرونو لاندې به ئې ويالي بهېږي، په هغه کي به تلپاته وي، همدا ستره برياً ده،

• هغه ورځ چي منافقين او منافقاني به هغو ته چي ايمان ئې راوړي وايي: موږ ته تم شئ چي ستاسو له رڼا څه خلا ترلاسه کړو، وبه ويل شي: شا لوري ته مو ستانه شئ او هلته کوم نور ولټوئ، دا رڼا يوازي په دنيا کي ترلاسه کېدې شوه، هغه به ترې محروم وي چي هلته په تيارو کي پاته شوی او د ايمان له رڼا محروم شوی.

• د مؤمنانو او منافقانو تر منځ به داسي دېوال ووهل شي چي يوه دروازه به ئې وي، يوې خوا ته ئې مؤمنان او بلې ته ئې منافقان، پر يوه لوري به د رحمت وزر غوړېدلی وي او بل لوري ته د عذاب سيوري، ترې وړاندې دوزخ،

• منافقين به مؤمنانو ته له لري او د دېوال له شا چيغي وهي: آيا موږ له تاسو سره نه وو؟! وبه وايي: هو؛ خو تاسو خپل ځان په فتنې کي وغورځاوو او مترصد او منتظر وئ چي د مؤمنانو او کافرانو تر منځ به نښتې په څه منتج کېږي، چي بيا تاسو د بريالي لوري خوا ته ودرېږئ، د الله تعالى د وعد او وعيد په اړه شکمن وئ، اوږدو اوږدو دروغجنو هيلو دوکه کړئ، تر هغه په دې حالت کي پاته شوئ چي ستاسو د مرگ په اړه د الله تعالى حکم نافذ شو، د الله تعالى په اړه هم غولونکي (شیطان) وغولولی.

فَالْيَوْمَ لَا يُؤْخَذُ مِنْكُمْ فِدْيَةٌ وَلَا مِنَ الَّذِينَ كَفَرُوا مَأْوِيَّتُكُمُ النَّارُ هِيَ مَوْلَاكُمْ وَبِئْسَ الْمَصِيرُ ﴿١٥﴾

۱۵- نو نن به نه له تاسو فديه اخيستل کېږي او نه له هغو چي کفر ئې کړی، استوگنځی مو اور، همدا مو مل، او د ورتلو څومره بد ځای!

(۱۵)- منافقينو ته به وويل شي: نن ورځ به هيڅ څه تاسو له الهي عذاب ونه ژغوري، نه فديه او نه د چا مرسته او سپارښتنه، ستاسو او د هغو برخليک سره ورته دی چي کفر ئې کړی، استوگنځی مو اور، همدا درسره

ور، تاسو په دنيا کي يوه د بل ملتيا کوله نن مو اور مل دئ، د ورتلو څومره
بد ځای!

أَلَمْ يَأْنِ لِلَّذِينَ ءَامَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ
وَلَا يَكُونُوا كَالَّذِينَ أُوتُوا الْكِتَابَ مِنْ قَبْلُ فَطَالَ عَلَيْهِمُ الْأَمَدُ فَقَسَتْ
قُلُوبُهُمْ وَكَثِيرٌ مِنْهُمْ فَاسِقُونَ ﴿١٦﴾

۱۶- آيا هغو ته چي ايمان ئې راوړی د دې وخت نه دئ رارسېدلی چي
زړونه ئې د الله په يادولو او د هغه حق له کبله وپورېږي چي الله نازل کړی
او د هغو په څېر نه شي چي تر دې وړاندي کتاب ورکړی شوی وو او وخت
پرې اوږد شو نو زړونه ئې سخت شول او د دوی ډېری فاسقان ول؟!

(۱۶)- د دې مبارک آيت په اړه څو خبري توجه غواړي:

• د آيت له الفاظو په ډېر وضاحت سره معلومېږي چي دا سوره هغه مهال
نازله شوې چي پر مسلمانانو کافي موده تېره شوې نو ځکه دوی ته ويل
شوي چي د دومره اوږدې مودې له تېرېدو وروسته اوس بايد د دوی حالت
داسي وي چي د الله تعالی د نامه په يادولو او د قرآن د هغو زياتو برخو له
کبله ئې په زړونو کي د الله تعالی وېره وي چي تر دې مودې پوري نازلي
شوې، هغه روايات د قرآن له دې وينا سره تعارض لري چي ځيني وايي د
بعثت له پيل څلور مياشتي يا څلور کاله وروسته دا آيت نازل شوی!!
روايتونه دا دي:

عَنْ عَوْنِ بْنِ عَبْدِ اللَّهِ عَنْ أَبِيهِ أَنَّ ابْنَ مَسْعُودٍ قَالَ مَا كَانَ بَيْنَ إِسْلَامِنَا وَبَيْنَ أَنْ
عَاتَبَنَا اللَّهُ بِهَذِهِ الْآيَةِ (أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ) إِلَّا أَرْبَعُ
سِنِينَ. رواه مسلم

عون بن عبدالله بن سلام له خپل پلار روايت کوي چي عبد الله بن مسعود
وويل: زموږ د مسلمانېدو او د دې تر منځ چي الله په دې آيت سره (أَلَمْ يَأْنِ
لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ) موږ معتوب کړو يوازي څلور کاله
ول. گواکي دا آيت په مکه کي او د بعثت په څلورم کال نازل شوی.

دا بل روایت وايي چې د بعثت په لومړي کال نازل شوی:
عن عبدالله بن مسعود قال کان بين اسلامنا وبين أن عاتبنا الله عز و جل
أربعة أشهر حتى نزلت هذه الآية ألم يان للذين آمنوا أن تخشع قلوبهم لذكر
الله.

له عبد الله بن مسعود روایت دی چې زموږ د مسلمانېدو او د دې تر منځ چې
الله پر موږ عتاب وکړ یوازې څلور میاشتې تېرې شوې وې تر هغه چې دا
آیت نازل شو (أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ!!)

نه پوهېږو چې خلك څنگه داسې متعارض روایات معتبر گڼي او د
احادیثو په کتابونو کې راوړل شوي!! په داسې حال کې چې په دې سورې کې
د قتال، نفاق او فتحي په څېر هغه اصطلاحات راغلي چې په مدني سورتونو
پورې مختص دي او په مکي سورتونو کې ئې هېڅ نشو موندلی او دا په ډېر
وضاحت سره ښيي چې دا سوره په مدینه کې او هغه هم له یوې مهمې فتحي
وروسته نازل شوې.

همدا راز انس رَضِيَ اللَّهُ عَنْهُ ته منسوب روایت وايي چې د قرآن د نزول له پیل
اولس کاله وروسته دا آیت نازل شو ((أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ
اللَّهِ!! لکه چې گورئ په دې روایاتو کې ژور توپیرونه او تعارضات تر سترگو
کېږي، په دې متعارضو روایاتو کې یو ئې هم د اعتبار وړ نه دی، دا ځکه
چې د سورې له متن، محتوی، اسلوب او د آیتونو له اوږدوالي په وضاحت
سره معلومېږي چې دا سوره په مدینه کې او د الفتح له سورې وروسته نازل
شوې.

له دې مبارک آیت دا هم جوتېږي چې د ایمان یوه لویه تقاضا دا ده چې د
الله تعالی د نامه په یادولو او د قرآن په اورېدو سره به د مؤمن په زړه کې د
الله تعالی وېره راپیدا کېږي، هغه څوک په قرآن زیات پوه دی او د قرآن له
لارښوونو ئې زیاته برخه په نصیب شوې چې له خپل رب زیات وېرېږي، دا
آیت مؤمنانو ته وايي: د هغو په څېر مه کېږئ چې تر دې وړاندې کتاب
ورکړی شوی وو خو کله چې وخت پرې اوږد شو او ژر خپلو موخو ته ونه
رسېدل نو زړونه ئې سخت شول او د دوی ډېری فاسقان شول.

أَعْلَمُوا أَنَّ اللَّهَ سَخِيَ الْأَرْضَ بَعْدَ مَوْتِهَا قَدْ بَيَّنَّا لَكُمُ الْآيَاتِ لَعَلَّكُمْ

تَعْقِلُونَ ﴿١٧﴾

۱۷- په دې پوه شئ چې الله زمکه له خپلي مړینې وروسته ژوندی کوي، یقیناً چې خپل آیتونه مو درته بیان کړل د دې لپاره چې تعقل وکړئ.

(۱۷)- د دې آیت او مخکنیو مطالبو تر منځ یو خاص ارتباط دی چې پرې پوهېدل لږ غور او دقت غواړي، دلته ویل شوي چې الله تعالی زمکه د هغې له مړینې وروسته ژوندی کوي، په مخکني آیت کې ویل شوي: آیا هغو ته چې ایمان ئې راوړی د دې وخت نه دی رارسېدلی چې زړونه ئې د الله په یادولو او د هغه حق له کبله وپورېږي چې الله نازل کړی، د دې دواړو تر منځ تړاو دا دی چې د الله له یاد او له الهي لارښوونو د غفلت او لري والي له کبله زړونه مري، خپل حساسیت له لاسه ورکوي، له معنوي پلوه ئې نرمښت له منځه ولاړ شي او سخت شي، د داسې زړه خاوند د فسق، عصیان او گناه لوري ته درومي، دا مړه او سخت زړونه د الله په ذکر او د الهي لارښوونو په وړمې راژوندي کېږي همغسې لکه چې مړه زمکه په باران سره راژوندی کېږي، په دې حقیقت هغه څوک پوهېدی شي چې تعقل کوي.

إِنَّ الْمَصَدِّقِينَ وَالْمُصَدِّقَاتِ وَأَقْرَضُوا اللَّهَ قَرْضًا حَسَنًا يُضَاعَفُ لَهُمْ

وَلَهُمْ أَجْرٌ كَرِيمٌ ﴿١٨﴾

۱۸- یقیناً چې صدقه ورکوونکي نارینه او ښځینه او هغه چې الله ته ئې کوم پور د حسنه قرض په توګه ورکړی؛ څو برابره به ئې ورته زیات کړي او دوی ته پرتمین اجر دی.

(۱۸)- په دې مبارک آیت کې یو ځل بیا ویل شوي چې الله تعالی به د صدقه ورکوونکو صدقات او د هغو انفاق چې الله ته ئې کوم پور د حسنه قرض په توګه ورکړی څو برابره زیات کړي او دوی ته به پرتمین اجر ورکړي، په

صدقاتو او د الله په لار کې د مال لگولو په نتیجه کې به هم د دوی مال او صدقات زیاتېږي او هم به غوره اجر ترلاسه کوي.

وَالَّذِينَ ءَامَنُوا بِاللَّهِ وَرُسُلِهِۦٓ أُولَٰئِكَ هُمُ الصَّٰدِقُونَ ۖ وَالشُّهَدَاءُ عِنْدَ رَبِّهِمْ لَهُمْ أَجْرُهُمْ وَنُورُهُمْ ۖ وَالَّذِينَ كَفَرُوا وَكَذَّبُوا بِءَايَاتِنَا أُولَٰئِكَ أَصْحَابُ الْجَحِيمِ ﴿١٩﴾

۱۹- او هغه چې پر الله او د ده پر پیغمبرانو ئې ایمان راوړی؛ دوی د الله په وړاندي ډېر رښتیني او شهادت ورکونکي دي، دوی ته خپل خپل اجر او رڼا ده، او هغه چې کفر ئې کړی او زما آیتونه ئې تکذیب کړي دوی دوزخیان دي.

(۱۹)- د دې مبارک آیت لارښوونې دا دي:

- هغه څوک د الله تعالی په وړاندي او د الهي معیارونو له مخې هم ډېر رښتینی دی او هم د حقیقت په نفع شهادت ورکونکی؛ چې پر الله تعالی او د ده پر پیغمبرانو ئې ایمان راوړی، په خپله ډېر صادق دی او ایمان او باور ئې پر صدق او رښتینولۍ ولاړ دی او د نورو په وړاندي د حق او حقیقت مدافع، د خپل باور او ایمان عیني تجسم، قول او عمل ئې د حق ملاک او معیار.
- الله تعالی به دوی ته د خپل (صدق) او (شهادت) بشپړ اجر ورکوي او په دنیا او آخرت کې به ئې ځانگړې رڼا په برخه کېږي. که څه هم ځینو درنو مفسرینو داسې انګېرلي چې دلته د شهداء معنی هغه مؤمنان دي چې د الله په لار کې شهیدان شوي، په داسې حال کې چې د شاهد او شهید اصلي معنی څرګند، لیدونکی، تر سترگو کېدونکی او گواهي ورکونکی دی، د الله په لار کې وژل شوی د دې لپاره د شهید په نامه یاد شوی چې د هغه قرباني د ده د ایمان په رښتینولۍ گواهي ورکوي، قرآن مؤمنان د شهداء علی الناس په نامه یاد کړي، دا ځکه چې دوی په خپل قول او عمل سره د اسلام پر حقانیت گواهي او شهادت ورکوي، دوی او د دوی وينا او عمل د حق لپاره ملاک او

معیار شي. پر دې سربېره د دغو درنو مفسرینو تعبیر د آیت په سیاق کې
تشتت رامنځته کوي او ادبي ښکلا او نظم ته ئې صدمه رسوي.
• او هغه چې د کفر لار ئې غوره کړې او د الله آیتونه ئې تکذیب کړي دوی
دوزخیان دي.

اعْلَمُوا أَنَّمَا الْحَيَاةُ الدُّنْيَا لَعِبٌ وَهُوَ وَزِينَةٌ وَتَفَاخُرٌ بَيْنَكُمْ وَتَكَاثُرٌ فِي
الْأَمْوَالِ وَالْأَوْلَادِ كَمَثَلِ غَيْثٍ أَعْجَبَ الْكُفَّارَ نَبَاتُهُ ثُمَّ يَهِيجُ فَتَرَهُ
مُضْفَرًا ثُمَّ يَكُونُ حُطَمًا ۚ وَفِي الْآخِرَةِ عَذَابٌ شَدِيدٌ وَمَغْفِرَةٌ مِّنَ اللَّهِ
وَرِضْوَانٌ ۚ وَمَا الْحَيَاةُ الدُّنْيَا إِلَّا مَتَاعُ الْغُرُورِ ﴿٢٠﴾

۲۰- په دې پوه شئ چې د دنیا ژوند یوازي لوبه، بېهوده مشغولتیا، سینگار،
ستاسو تر منځ یو پر بل فخر کول، د مال او اولاد په اړه یو تر بل زیات
درلودل دی، لکه هغه باران چې بوتي ئې کروني حیران کړي، بیا وچ شي
چې ته ئې زېر شوی گوري، بیا مات مات شي، او په آخرت کې هم شدید
عذاب دی او هم د الله مغفرت او رضاء، او د دنیا ژوند له غولونکي متاع
پرته بل څه نه دی.

(۲۰)- په دې مبارک آیت کې هغه دنيایي ژوند انځور شوی چې د کافر لپاره
وروستی هدف وي نه د آخرت لپاره یوه مزرعه، فرمایي: په دې پوه شئ
چې د دنیا دا ژوند داسې دی لکه د ماشومانو لوبه، لکه یوه بې هدفه او
بېهوده مشغولتیا، د یوه سینگار په توگه ترې استفاده کول، یو پر بل د فخر
او مباحات وسیله ترې جوړول، د مال او اولاد په اړه یو تر بل د زیات
درلودلو مسابقه، دا ژوند د هغو بوټو ژوند ته ورته دی چې د باران له کبله
له زمکې سر راوباسي، سمسور شي، خپل کروني حیران کړي، خو ژر وچ
شي داسې چې ته ئې تک زېر گوري او په پای کې مات مات شي، د دې ژوند
په مقابل کې آخرت داسې دی چې هلته هم شدید عذاب دی او هم د الله

مغفرت او رضاء، د دنیا دا ژوند داسي دی چې انسان غولوي او له آخرت
نې غافلوي.

سَابِقُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا كَعَرْضِ السَّمَاءِ وَالْأَرْضِ
أُعِدَّتْ لِلَّذِينَ ءَامَنُوا بِاللَّهِ وَرُسُلِهِ ۚ ذَٰلِكَ فَضْلُ اللَّهِ يُؤْتِيهِ مَن يَشَاءُ
وَاللَّهُ ذُو الْفَضْلِ الْعَظِيمِ ﴿٢١﴾

۲۱- د خپل رب بڅښني او هغه جنت لوري ته تلوار وکړئ چې سور نې د
آسمان او زمکې د سور په اندازه دی، هغو ته تیار کړی شوی چې پر الله او
د ده پر پیغمبرانو نې ایمان راوړی، همدا د الله فضل دی، هغه چا ته نې
ورکوي چې دی نې غواړي، او الله د ستر فضل خاوند دی.

(۲۱)- د دی مبارک آیت لارښوونې دا دي:

• مؤمنانو ته سپارښتنه کوي چې د خپل رب بڅښني او هغه جنت لوري ته
تلوار وکړي چې سور نې د آسمان او زمکې د سور په اندازه دی، یعنې دنیا
باید دغه ستر او لوړ هدف ته د رسېدو وسیله کړئ، د هغو په څېر مه کېږئ
چې دنیايي ژوند نې داسي وي لکه د ماشومانو لوبه، لکه یوه بې هدفه او
بېهوده مشغولتیا، تاسو کولی شئ چې د خپل رب بڅښنه او داسي جنت
ترلاسه کړئ چې سور به نې د آسمان او زمکې د سور په اندازه وي، دا
پوښتنې راوړېږي چې یو انسان به له خپل دغه واړه جسم او دغو وړو
وړو استعدادونو سره له دومره ستر او پراخ جنت سره څه کوي او څنگه به
له هغه خوند او لذت اخلي؟! او دومره جنتونه به له کومه کېږي چې ټولو
جنتیانو ته ورکړی شي؟ پېرو ته به دا خبره مبالغه معلومه شي، خو هغه
څوک چې پوهیږي دا اوس د آسمان په غېږ کې د هغو ستورو شمېر څومره
دی چې هر یو نې د زمکې په اندازه یا تر زمکې غټ دی!! ستور پېژاندي
وايي چې په آسمان کې شاوخوا یو سل شل ملیارده ستورليکي دي، چې په
هر ستورليکي کې تر سل ملیارده زیات ستوري دي!! آیا دا نه ښيي چې د
قرآن په هیڅ وینا کې نه د حقیقت خلاف خبره شوې او نه غیر دقیقه او له

مبالغې ډکه وينا.

دې ته مو هم بايد پام وي چې په جنت كي به نه د انسان حواس اوسني حواس وي او نه ئي د درك ساحه دومره محدوده لكه نن، هم به ئي لري ليد ډېر پراخ وي او هم حواس دومره حساس چې له داسي جنت سره بنيابي، قرآن د دغه حقيقت د بيانولو لپاره د هغه چا حالت په جنت كي انځوروي چې په دنيا كي ئي له يوه دوزخي سره پېژندل، هغه ئي د غولولو هڅه كوله خو دى د الله تعالى په فضل تري خوندي پاته شوى وو، په جنت كي به ورپه ياد شي، زړه به ئي وغواړي چې له حاله ئي خبر شي، خپلو ملگرو ته به ووايي زما داسي يو دوست وو، راشئ وگورو چې هغه چېرې دى، په يو نظر سره به هغه د ټولو دوزخيانو له منځه د دوزخ په يوې كندي كي ومومي او له جنته به پرې غږ كړي، او د دوى تر منځ به څو خبري تبادله شي، دا داسي وگبئ لكه څوك چې نن خپل كوم ملگرى زموږ په شمسي نظام يا ستورليكي كي ولټوي او د سترگو په رپ كي ئي په يوه لري ستوري كي ومومي!! له دې معلومېږي چې هلته به د انسان حواس څومره ځواكمن وي!!

خو آيا پوهېږئ چې په داسي خبرو به يو مهال د اسلام مخالفينو څومره ملنډي وهلي وي او هغه به ئي دروغجنې او د حقيقت خلاف او له مبالغو ډكي گنلي وي؟! خو دا دئ نن د افغانستان له يوه لري پراته كلي څخه يو كس د يوه وړوكي مبايل په مرسته د نړۍ په لري گوټ كي له خپل دوست سره داسي خبري كوي چې هم ئي غږ اوري او هم ئي مخ گوري!! دا نن د يوه قوي او ستر تلسكوپ خوا ته ناست ستور پېژاندې د ستور ليكي په لري اړخ كي يو ستورى گوري او وايي: دا ستورى زموږ له زمكي په دومره واټن كي پروت دى، حجم ئي زموږ د زمكي په پرتله دومره ځله زيات دى!! آيا د قرآن دا وينا داسي نه ده چې د ساينس د ننني معيارونو له مستوى هم وړاندي ده؟!!!

دا جنت هغو ته تيار كړى شوى چې پر الله او د ده پر پيغمبرانو ايمان راوړي، همدا د الله فضل دى، تاسو كولى شئ د خپل رب دا ستر فضل ترلاسه كړئ، پر الله تعالى او د هغه پر پيغمبرانو ايمان او د دې ايمان له كبله د خپل رب بخښنه او هغه ستر جنت ترلاسه كول د هغه چا په برخه كيږي چې الله تعالى ئي د دې وړ ومومي.

الله د ستر فضل خاوند دی، تاسو کولی شئ د دې الهي فضل ترلاسه کولو سعادت مو په برخه شي.

مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِّن قَبْلِ أَنْ نَّبْرَأَهَا ۚ إِنَّ ذَٰلِكَ عَلَى اللَّهِ يَسِيرٌ ﴿٢٢﴾ لِّكَيْلَا تَأْسَوْا عَلَىٰ مَا فَاتَكُمْ وَلَا تَفْرَحُوا بِمَا ءَاتَكُمْ ۗ وَاللَّهُ لَا يُحِبُّ كُلَّ مُخْتَالٍ فَخُورٍ ﴿٢٣﴾ الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ ۗ وَمَن يَتَوَلَّ فَإِنَّ اللَّهَ هُوَ الْغَنِيُّ الْحَمِيدُ ﴿٢٤﴾

۲۲- نه په زمکي کي کومه پېښه رامنځته کېږي او نه ستاسو په خپل ځان کي مگر دا چې په کتاب کي (ثبت شوي) تر هغه وړاندي چې پيدا ئي کړو، يقيناً چې دا الله ته آسان دی، ۲۳- تر څو د هغه څه له کبله ناهيلي ونه کړئ چې له لاسه مو وتلي او نه پر هغه څه خوښي وکړئ چې تاسو ته ئي درکړي، او الله هر فخر کوونکی متکبر نه خوښوي، ۲۴- هغه چې بخل کوي او خلک پر بخل گماري، او څوک چې مخ واړوي نو يقيناً چې الله همغه ذات دی چې ستايل شوی غني دی.

(۲۲-۲۴)- د دې مبارکو آيتونو لارښوونې دا دي:

• الله تعالى د عالم په هري پېښي له وړاندي علم لري، هغه ئي تر رامنځته کېدو وړاندي په ليکلي بڼي کي ثبت کړي، يقيناً چې دا کار الله تعالى ته آسان دی، دا ځکه چې هر څه الله تعالى پيدا کوي، هره پېښه د الله تعالى په اراده رامنځته کېږي، الله تعالى ته ماضي، حال او مستقبل يو شان دي، د ده علم نه په زمان پوري محدود دی او نه په مکان پوري.

• دا لارښوونه د دې لپاره شوې چې موږ د هغه څه له کبله ناهيلي ونه کړو چې له لاسه مو وتلي او نه پر هغه څه خوښي وکړو چې موږ ته ئي

راکړي.

- الله تعالى هر فخر کوونکی متکبر نه خوښوي، هغه چې بخل کوي او خلک پر بخل گماري، هغه چې پر الله تعالى او پر الهي مقدراتو ايمان نه لري، په دې باور نه لري چې هره پېښه د الله تعالى په اراده رامنځته کېږي او هره ورکړه د ده له لوري ده، داسې انسان که څه له لاسه ورکړي مایوس شي او که ئې مال او دولت زیات شو هم کبر کوي او هم بخل، نور هم پر بخل گماري، الله تعالى هر فخر کوونکی متکبر نه خوښوي.
- څوک چې پر دغو حقائقو له ايمان راوړلو ډډه وکړي ځان ته زیان رسوي، الله تعالى ته نه کومه گټه رسي او نه کوم تاوان، الله تعالى غني دی او په خپل ذات او صفاتو کې د ستاینې وړ.

لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ
الْأَنَاسُ بِالْقِسْطِ وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنْفَعٌ لِلنَّاسِ

وَلِيَعْلَمَ اللَّهُ مَنْ يَنْصُرُهُ وَرُسُلَهُ بِالْغَيْبِ إِنَّ اللَّهَ قَوِيٌّ عَزِيزٌ ﴿٢٥﴾

۲۵- یقیناً چې خپل پیغمبران مو له څرگندو نښو سره ولېږل او لدوی سره مو کتاب او میزان ولېږلو چې خلک پر عدالت قائم وي او هغه اوسپنه مو رالېږلې (پیدا کړې) چې په هغې کې شدید جنگ دی او خلکو ته (ډېرې) گټې، او چې الله هغه خلک معلوم کړي چې په غیاب کې د ده او د ده د پیغمبرانو ملتیا کوي، یقیناً چې الله عزتمن ځواکمن دی.

(۲۵)- د دې مبارک آیت لارښوونې دا دي:

- الله تعالى خپل پیغمبران له څرگندو لارښوونو او دلایلو سره رالېږلي او د دوی په لاس ئې (کتاب: احکام او قوانین) او (میزان: د حق او باطل د تفکیک او تشخیص معیار) لېږلي، په دې موخه چې خلک په خپلو کړنو او تصرفاتو کې عدالت مراعات کړي.
- اوسپنه ئې پیدا کړې چې په هغې کې د شدید جنگ امکانات هم شته او

خلکو ته د ډېرو گټو امکانات هم، داسې وسائل هم ترې جوړېدې شي چې د سختو جگړو باعث کېږي او داسې وسائل هم چې خلکو ته ډېرې گټې رسوي.

- له بېناتو، کتاب او ميزان سره د پيغمبرانو لېږنه او له دغو خصوصياتو او ځانگړتياوو سره د اوسپني پيداېښت د دې لپاره دي چې الله تعالى هغه خلك معلوم کړي چې په غياپ کي د ده او د ده د پيغمبرانو ملتيا کوي.
- الله تعالى عزتمن ځواکمن دی.

دا مبارك آيت نه يوازي د پيغمبرانو صلی د دعوت خلاصه او د دوی د بعثت موخه موږ ته راښيي بلکي د اوسپني په اړه يوه وړاندوينه زموږ مخي ته ږدي، هغه مهال چې دا آيت نازلېدو نه له اوسپني د سختو سختو جگړو په اړه پراخه استفاده کېدله او نه د نورو گټورو وسائلو په جوړولو کي، له اوسپني پراخه استفاده ډېره وروسته پيل شوه او په يووېشتمې پېړۍ کي خپل اوج ته ورسېده، همداراز په دې آيت کي د هغو مجاهدينو په اړه هم يوه دقيقه وړاند وينه زموږ په وړاندي ځلېږي چې دغه مهال به د الله تعالى په لار کي جهاد کوي، ځکه دلته د هغو مجاهدينو يادونه شوې چې د پيغمبر په غياپ کي او هغه مهال به د الله تعالى په لار کي جهاد کوي چې اوسپنه به د سختو جگړو مهمه وسيله وي!!

علمي څېړني وايي چې په زمکي کي د اوسپني مقدار تر ټولو نورو فلزاتو زيات دی، نن د وسلو او نورو آلاتو په جوړولو کي له اوسپني تر بل هر فلز زياته استفاده کېږي، د اوسپني ځانگړتياوو دا امتياز ورکړی چې په صنعت کي زياته استفاده ترې وشي، خو د اوسپني دا اهميت هغه مهال جوت شو چې انسان له علمي پلوه ډېر وړاندي ولاړ او د ډول ډول وسائلو د جوړولو پوهه او امکانات ئې په برخه شول، که څوک اوس د اوسپني په اړه ووايي چې د جنگي وسائلو په جوړولو کي د اوسپني لويه ونډه ده او د انسان جنگ ته ئې شدت او پراخ ابعاد ورکړل او انسان تر نورو فلزاتو زياته گټه ترې اخلي نو دا نه د تعجب خبره ده او نه د حقيقت خلاف، خو که چا دا خبره دوه درې پېړۍ وړاندي کړې وي؛ نه چا ورسره منله او نه ئې صحيح گڼله!! خو قرآن څوارلس پېړۍ وړاندي همدا وړاندوينه وکړه او دا دی ترسره شوه.

دې ته مو هم پام وي چې اوسپنه د انسان د ويني يو مهم عنصر دی، د

چا په ويني کي چي دا ماده له ضروري حده کمه شي په سختو ناروغيو اخته کيږي، دا عادي خبره نه ده چي قرآن د اوسپني گټو ته اشاره کوي او د قرآن يوه سوره په همدې نامه (الحديد) ياده شوې.

وَلَقَدْ أَرْسَلْنَا نُوحًا وَإِبْرَاهِيمَ وَجَعَلْنَا فِي ذُرِّيَّتِهِمَا النُّبُوَّةَ وَالْكِتَابَ
فَمِنْهُمْ مُّهْتَدٍ ^ط وَكَثِيرٌ مِّنْهُمْ فَاسِقُونَ ﴿٢٦﴾ ثُمَّ قَفَّيْنَا عَلَىٰ عَائِثِهِم
بِرُسُلِنَا وَقَفَّيْنَا بِعِيسَى ابْنِ مَرْيَمَ وَءَاتَيْنَاهُ الْإِنجِيلَ وَجَعَلْنَا فِي قُلُوبِ
الَّذِينَ اتَّبَعُوهُ رَافَةً وَرَحْمَةً وَرَهَابَانِيَّةً ابْتَدَعُوهَا مَا كَتَبْنَاهَا عَلَيْهِمْ إِلَّا
ابْتِغَاءَ رِضْوَانِ اللَّهِ فَمَا رَعَوْهَا حَقَّ رِعَايَتِهَا فَآتَيْنَا الَّذِينَ ءَامَنُوا مِنْهُمْ
أَجْرَهُم ^ط وَكَثِيرٌ مِّنْهُمْ فَاسِقُونَ ﴿٢٧﴾

۲۶- او يقيناً چي نوح او ابراهيم مو وليږل او د دواړو په اولاد کي مو نبوت او کتاب وټاکلو نو د دوی ځيني لار موندونکي شول او د دوی ډېری فاسقان شول، ۲۷- بيا مو د دوی پر پلونو خپل پيغمبران ورپسې کړل او عيسى د مريمي زوی مو ورپسې کړ او ده ته مو انجيل ورکړ او د هغو په زړونو کي مو زړه سوی، رحمت او رهبانيت راپيدا کړ چي د ده متابعت ئې وکړ، هغه رهبانيت چي دوی په خپله رامنځته کړ او موږ د الله د رضاء له لټولو پرته بل څه نه وو پرې فرض کړي؛ نو په داسي توگه ئې هغه مراعات نه کړ چي ورسره وړ وو، نو د دوی هغو ته مو خپل خپل اجر ورکړ چي ايمان ئې راوړی وو او د دوی ډېری فاسقان ول.

(۲۶-۲۷)- د دې مبارکو آيتونو لارښوونې دا دي:

- الله تعالى نوح صلعم او ابراهيم صلعم د پيغمبرانو په توگه راوليږل او تر دوی وروسته ئې د دواړو په اولاد کي د نبوت او لارښود کتاب ليږلو لړۍ

جاري وساتله، ځينو د دوی دعوت ته لبيک ووايو او د حق لوري ته هدايت شول او ډېری ئې فاسقان شول.

• په دوی پسي ئې نور پيغمبران ولېږل او د دې لړۍ په پای کې ئې عیسی د مریمې زوی ورپسې کړ، ده ته ئې انجيل ورکړ او د ده د پلویانو په زړونو کې ئې زړه سوی، رحمت او هغه رهبانیت راپیدا کړ چې دوی په خپله رامنځته کړ او الله تعالی نه وو پرې فرض کړی، الله تعالی یوازي دا پرې لازم کړي وو چې د خپل رب رضاء ولټوي، دوی د خپل ذهن زیږنده رهبانیت غوښتني ترسره نه کړي، هغه څه ئې ونه کړل چې له دې رهبانیت سره وړ ول، نو الله تعالی د دوی هغو ته خپل خپل اجر ورکړ چې ایمان ئې راوړی وو او د دوی ډېری فاسقان شول.

لکه چې گوري د قرآن له نظره رهبانیت یو بدعت دی، خلکو رامنځته کړی، په هیڅ الهي دین کې ئې منشأ نه شو موندلی، مسیحیانو رامنځته کړ، په ښه نیت او د الله د رضاء ترلاسه کولو په موخه، خو بیا ئې د هغه غوښتني ترسره نه کړی شوي، د مسیحیانو یوه وړه ډله د ایمان په سمې لارې روانه شوه او ډېری ئې فاسقان شول، رهبانیت له (رهب: ترهي او وېري) اخیستل شوی، هغه سلوک ته وایي چې څوک د الله له وېري دنیا ترک کړي، له خلکو بېل شي، غرونو او ځنگلو ته پناه یوسي او په یوې گوښې کې په عبادت بوخت شي، گمان ئې دا وي چې له دې لارې کولی شي په گناهونو کې له پرېوتو ځان وژغوري او د الله تعالی رضاء ترلاسه کړي، په دین کې څه زیاتول او د الله د رضاء ترلاسه کولو تر نامه لاندې له خپله ځانه نوې لارې غوره کول؛ یو کرکجن بدعت او خطرناک آفت دی چې تل الهي ادیان ورسره مخامخ شوي، ډېر ئې له سمې لارې کاره کړي، د دین ښکلي څېره ئې بدرنگه کړې او خلک ئې له الهي دین لري کړي. دین بشپړ دی، تراشلو او تورولو، کموني او زیاتوني ته اړتیا نه لري، هر هغه څه ئې موږ ته راښودلي چې د الله تعالی رضاء، د دنیا عزت او د آخرت سعادت پرې ترلاسه کولی شو، چا چې په دین کې لاسوهني کړې تېروتي، په کږو لارو سر شوی او نورو ته ئې ستونزي راولاړي کړي.

دا مطلب په دې روایاتو کې څومره ښه انځور شوی:

عن انس رضی الله عنه قال: إِنَّ رَسُولَ اللَّهِ كَانَ يَقُولُ « لَا تُشَدُّوا عَلَى أَنْفُسِكُمْ فَيُشَدَّدَ

عَلَيْكُمْ فَإِنْ قَوْمًا شَدُّوا عَلَى أَنْفُسِهِمْ فَشَدَّدَ اللَّهُ عَلَيْهِمْ فَتِلْكَ بَقَايَاهُمْ فِي الصَّوَامِعِ
وَالْدِيَارِ (رَهْبَانِيَّةً ابْتَدَعُوهَا مَا كَتَبْنَاهَا عَلَيْهِمْ) «. ابو داود

له انس جلاله روايت دئ چي رسول الله به ويل: پر خپل خان سختي مه كوي
كه نه نو سختي به درسره وشي، يقيناً چي يوه قوم پر خپل خان سختي وكړه
نو الله پر دوى سختي وكړه چي دا ئي د دوى په صومعو او ديرونو (عبادت
خايونو) كي پاته شوني دي (هغه رهبانيت چي دوى په خپله رامنځته كړ موږ
نه وو پرې فرض كړى).

عَنْ أَبِي سَعِيدٍ الْخُدْرِيِّ أَنَّ رَجُلًا جَاءَهُ فَقَالَ أَوْصِنِي فَقَالَ سَأَلْتَ عَمَّا سَأَلْتَ عَنْهُ
رَسُولُ اللَّهِ -صَلَّى اللَّهُ عَلَيْهِ وَسَلَّمَ- مِنْ قَبْلِكَ « أَوْصِيكَ بِتَقْوَى اللَّهِ فَإِنَّهُ رَأْسُ كُلِّ
شَيْءٍ وَعَلَيْكَ بِالْجِهَادِ فَإِنَّهُ رَهْبَانِيَّةُ الْإِسْلَامِ وَعَلَيْكَ بِذِكْرِ اللَّهِ وَتِلَاوَةِ الْقُرْآنِ فَإِنَّهُ
رَوْحُكَ فِي السَّمَاءِ وَذِكْرُكَ فِي الْأَرْضِ ».

له ابو سعيد خدري جلاله روايت دئ چي يو سړى ورته راغى او وئې ويل:
كومه سپارښتنه راته وكړه، وئې ويل: د داسي څه په اړه دي پوښتنه وكړه
چي ما ئې په اړه تر تا وړاندي له رسول الله پوښتلي ول: تا ته له الله تعالى
د وېرې درلودو سپارښتنه كوم چي هغه د ټولو چارو سر دئ، جهاد درباندي
لازم كړه چي هغه د اسلام رهبانيت دئ، او د الله ذكر او د قرآن تلاوت پر
خان لازم كړه چي دا په آسمان كي درته هوسايي او په زمكي كي ستا لپاره
د شرف باعث دئ.

رسول الله د رهبانيت په اړه فرمايلي: لا رهبانية في الاسلام: په اسلام
كي رهبانيت نشته. رهبانية هذه الأمة الجهاد في سبيل الله: د دې امت رهبانيت
د الله په لار كي جهاد دئ.

يَتَأَيُّهَا الَّذِينَ ءَامَنُوا اتَّقُوا اللَّهَ وءَامِنُوا بِرَسُولِهِ يُؤْتِكُمْ كِفْلَيْنِ مِنْ
رَحْمَتِهِ وَجَعَلَ لَكُم نُورًا تَمْشُونَ بِهِ وَيَغْفِرْ لَكُمْ ؕ وَاللَّهُ غَفُورٌ
رَحِيمٌ ﴿٢٨﴾ لَيْلًا يَعْلَمَ أَهْلُ الْكِتَابِ أَلَّا يَقْدِرُونَ عَلَى شَيْءٍ مِّنْ فَضْلِ

اللَّهُ وَأَنَّ الْفَضْلَ بِيَدِ اللَّهِ يُؤْتِيهِ مَن يَشَاءُ ۚ وَاللَّهُ ذُو الْفَضْلِ الْعَظِيمِ ﴿٢٨﴾

۲۸- ای هغو چې ایمان ئې راوړی! له الله ووپرېږئ او د ده پر پیغمبر ایمان راوړئ، چې د خپل رحمت دوه برخې درکړي او داسې رڼا درته وټاکي چې په هغه سره تگ وکړئ او تاسو ته بخښنه وکړي، او الله مهربان بخښونکی دی، ۲۹- د دې لپاره چې اهل کتاب داسې ونه انگېري چې د الله د فضل په هیڅ څه به برلاسي نه شي، او دا چې فضل د الله په واک کې دی هغه چا ته ئې ورکوي چې دی ئې وغواړي، او الله د ستر فضل خاوند دی.

(۲۸-۲۹)- دا مبارك آيتونه چې د سورې تتمة زموږ په وړاندي ږدي څو لارښوونې موږ ته لري:

• هغو ته چې د رسول الله تر بعثت وړاندي ئې پر الله تعالى د ایمان ادعاء کوله ویل شوي: ای هغو چې ایمان ئې راوړی! له الله ووپرېږئ او د ده پر پیغمبر ایمان راوړئ.

• د دې ایمان له امله به الله تعالى دوی ته د خپل رحمت دوه سهمه او برخې ورکړي، هم د مخکنې ایمان اجر او هم د نوي ایمان اجر، او هم د دې اجر چې د دوی د ایمان له کبله به ډېر نور د ایمان لوري ته هدايت شي، د دې اجر په څنگ کې به الله تعالى دوی ته داسې رڼا ورپه برخه کړي چې په مرسته ئې په سم لوري تگ وکړی شي، حق او باطل او بڼه او بد سره تفکیک کړی شي، او دوی ته به د مهربان بخښونکي رب له لوري بخښنه وشي.

• د دوی ایمان او په بدل کې ئې د الله تعالى له لوري دا دوه سهمه اجر، رڼا او بخښنه به د دې باعث شي چې اهل کتاب داسې ونه انگېري او نور هم د دوی په اړه داسې گمان ونه کړي چې د الله فضل یوازي په دوی پوري مختص دی، له دوی پرته به نور په الهي فضل کې هیڅ برخه نه لري او له اهل کتاب پرته به بل څوک په دې موفق نه شي چې د خپل رب فضل ترلاسه کړي، دا حقیقت به جوت شي چې الله تعالى د ستر فضل خاوند دی، فضل په بشپړه توگه د الله په واک کې دی، هغه چا ته ئې ورکوي چې دی ئې وغواړي. اهل کتاب داسې انگېري چې دوی د الله تعالى دوستان او زامن

دي، دوی د جنت لپاره پیدا شوي او جنت د دوی لپاره، الله تعالی یوازې د دوی له منځه پیغمبران غوره کوي او پر پیغمبرانو ایمان او د هغوی ملګرتیا یوازې د دوی په برخه کېږي، یهودان دغو غلطو خبرو غولولي، د همدې لپاره پر غیر یهودي پیغمبر له ایمان راوړلو ډډه کوي، که د دوی له منځه ځيني پر رسول الله ایمان راوړي په دې سره دا غلطې یهودي ادعاګانې شنډېږي، د ډېرو له ذهنه دا واهمه له منځه ځي او د ایمان راوړلو لار ورته پرانیستل کېږي، نو ځکه الله تعالی له داسې مؤمنانو سره د دوه سهمه اجر وعده کړې. د دې آیت بل تعبیر داسې هم کېدی شي: دوی ته د دوه سهمه اجر وعده د دې لپاره شوې چې اهل کتاب داسې ونه انگېږي چې پر رسول الله د ایمان په نتیجه کې به له الهي فضل محروم شي، فضل د الله تعالی په واک کې دی هغه چا ته ئې ورکوي چې دی ئې په خپله وغواړي.

• دې ته مو پام وي چې ځینو درنو مفسرینو په (لَّيْلًا يَعْلَمَ أَهْلُ

الْكِتَابِ) کې (لا) زائد کړلی او دا آیت ئې داسې ژباړلې: د دې لپاره چې

اهل کتاب پوه شي چې د الله د فضل په هیڅ څه قادر نه دي، او دا چې فضل د الله په واک کې دی هغه چا ته ئې ورکوي چې دی ئې وغواړي، د دې تعبیر اساسي ستونزه دا ده چې د آیت یوه برخه زائد کړې، په داسې حال کې چې په قرآن کې نه زائد شته او نه ناقص، قرآن هم د معنی له پلوه بشپړ دی او هم د الفاظو او ادبي ترکیب له پلوه، غوره تعبیر همغه دی چې تر دې وړاندي توضیح شو.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن پلوشې
الحديد

۵۳۱

بسم الله الرحمن الرحيم

المجادله

د سوري پېژندنه:

د دې مبارکې سوري نوم (المجادله) دئ چې د لومړي آيت له (تجادلك) اخيستل شوی، ۲۲ آيتونه لري، د آيتونو فواصل ئې د لومړي آيت (سميع بصير) او د دوهم آيت (عفو غفور) ته ورته دي، دې ته بايد متوجه وو چې د (اليم) او (مهين) په څېر صيغې د غږ له پلوه بصير ته ورته دي او د (مؤمنون) او (تعملون) په څېر صيغې د غږ له پلوه غفور ته ورته دي، د آيتونو اوږدوالی ئې هغو سورتونو ته ورته دئ چې د مدني دور په منځنيو کلونو کي نازل شوي.

د سوري په پيل کي د يوې مېرمنې په اړه ويل شوي چې الله تعالى د هغې وينا هغه مهال واورېده چې د خپل مېړه په اړه ئې له رسول الله سره مجادله کوله او الله ته ئې خپل شکايت وړاندي کولو!! الله تعالى د همدې مېرمنې د مجادلې او شکايت په ځواب کي د ظاهر مخکنی جاهلي دود لغو کړ او وئې فرمايل: څوک چې له خپلو مېرمنو ظاهر کوي؛ ورته وايي: ته راباندي داسي شوي لکه د خپلي مور شا، په دې وينا سره ئې مېرمنې د دوی ميندي نه گرځي، ميندي ئې يوازي هغه دي چې دوی ئې زېږولي، د دوی وينا حقيقت نشي بدلولی، د دوی دا وينا هم کرکجنه ده او هم دروغجنه او د حقيقت خلاف. بيا د دې دروغجنې وينا کفارې بيان شوې او ويل شوي: داسي کرکجنه او دروغجنه وينا د سختي سزا وړ ده خو له دې کبله چې الله بخښونکی عفو کوونکی دئ له سختي سزا تېرېږي.

ورپسې د هغو وگړو برخليک څېړل شوي چې له الله تعالى او د هغه له

پیغمبر سره د دینمنی لار غوره کوي، وایي: دوی به هرو مرو له سپکاوي او ذلت سره مخامخ کېږي، همغسې لکه چې د دوی وړاندیني له ذلت او سپکاوي سره مخ شوي ول. دوی ته ویل شوي چې گمان مه کوئ الله تعالی ستاسو له پټو مرکو او غونډو خبر نه دی، نه داسې پټه مرکه شته چې د دریو ترمنځ وي او الله تعالی یې څلورم نه وي او نه د پنځو ترمنځ چې دی یې شپږم نه وي او نه تر دې کم یا زیات مگر دا چې دی ورسره وي، هرچېرې چې وي، ورپسې د همدوی په اړه ویل شوي چې له پټو مرکو منع شول خو دوی بیا هم پټي مرکې کوي، مرکې یې هم د داسې څه په اړه چې گناه، تېری او له پیغمبر سرغړاوی گڼل کېږي. خو کله چې رسول الله ته ورتلل نو په داسې الفاظو به یې پر ده سلام اچولو او د ده ستاینه به یې کوله چې الله تعالی نه په هغو الفاظو پر رسول الله سلام ویلی او نه یې ستایلی، پټو غونډو کې د گناه، تېري او له رسول الله د بغاوت خبرې خو مخامخ له مبالغې ډکه ستاینه، په داسې الفاظو سره د رسول الله ستاینه چې الله تعالی نه دی پرې ستایلی!!

بیا مسلمانانو ته لارښوونه شوې چې کله پټي مرکې کوئ نو پام کوئ چې دا د گناه، تېري او له پیغمبر د سرغړاوي په اړه نه وي، بلکې باید د ښېگڼې او تقوی په اړه وي. تل او د خپلو پټو مرکو په دوران کې هم له هغه الله وېره لرئ چې د ده لوري ته به ورغونډ کړی شئ. نجوی اکثراً شیطاني منشأ لري، هغه څوک د پټو مرکو ضرورت احساسوي او د خپلو خبرو له څرگندولو وېرېږي چې موخي او عزائم یې بد وي. شیطان خپل ملگري د دې لپاره پټو مرکو ته هڅوي چې غواړي مؤمنان پرې غمجن کړي. شیطان او ملگري یې په دې پټو غونډو او نجوی سره مؤمنانو ته هیڅ تاوان نشي رسولی، مگر د الله په اذن.

بیا د غونډو ځینې ضروري آداب ښودل شوي، او ویل شوي: ای مؤمنانو! کله چې د غونډو په دوران کې تاسو ته وویل شي: د ناستي په ځای کې پراخوالی وکړئ؛ ځانونه درټول کړئ او نورو ته ځای ورکړئ؛ نو ځای پراخ کړئ چې په بدل کې به یې الله تعالی پراخوالی درپه برخه کړي، او کله چې درته وویل شي: له خپل ځای اوچت شئ او په بل ځای کې کښېنئ؛ یا د غونډې په پای کې درته وویل شي چې جلسه پای ته ورسېده،

اوچت شئ او لار شئ نو همدا کار وکړئ، داسې مه انگېرئ چې په دې سره ستاسو سپکاوی شوی او د خلکو په سترگو کې به ستاسو مقام او منزلت راتیت کړي.

ورپسې د منافقینو په اړه ویل شوي: د دوی مالونه او اولادونه به هیڅکله د الله کوم عذاب ترې دفع نه کړی شي. دوی دوزخیان دي، په هغه کې به تلپاتي وي، په ورپسې آیت کې د الله تعالی یو ثابت او نه بدلېدونکی سنت زموږ په وړاندي ځلېږي او هغه دا چې د الله او د ده د رسول دښمنان به هر ورو له ذلت او سپکاوي سره مخامخ کېږي، برخلیک به ئې حتماً همغسې وي لکه چې تر دوی وړاندي ځینو له الله او د ده له پیغمبرانو سره دښمني کړې او له سپکاوي سره مخامخ شوي،

او د سوري په پای کې د الله حزب او د دې حزب د غړو یوه اساسي ځانګړتیا راښودل شوي چې دا ده: له هغه چا سره دوستي نه کوي چې د الله او د هغه له پیغمبر سره ئې دښمني کړې وي که څه هم هغوی د دوی پلرونه وي، زامن ئې وي، وروڼه ئې وي او خپلوان ئې وي. د آیت الفاظ داسې دي چې ښيي د ایمان خاوند هیڅکله د الله له دښمنانو سره دوستي نه کوي که څه هم د ده ډېر نږدې خپلوان وي.

بِسْمِ اللَّهِ الرَّحْمَنِ الرَّحِيمِ

قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا وَتَشْتَكِي إِلَى اللَّهِ وَاللَّهُ
يَسْمَعُ تَحَاوُرَكُمَا إِنَّ اللَّهَ سَمِيعٌ بَصِيرٌ ﴿١﴾

۱- يقيناً چې الله د هغې مېرمنې وينا اورېدلې ده چې د خپل مېړه په اړه ئې له تا سره مجادله کوله او الله ته ئې شکايت کولو، او الله ستاسو دواړو محاوره اورېدله، يقيناً چې الله ښه ليدونکی اورېدونکی دی.

(۱)- په دې مبارک آيت کې د يوې مېرمنې په اړه ويل شوي چې الله تعالى د هغې وينا هغه مهال واورېده چې د خپل مېړه په اړه ئې له رسول الله سره مجادله کوله او الله ته ئې خپل شکايت وړاندي کولو!! راشئ وگورو دا کومه بختوره مېرمن وه چې الله تعالى د هغې دومره درناوی وکړ، په قرآن کې ئې د دې يادونه وکړه، د هغې د وينا او شکايت اورېدو او دعاء قبلېدو ډاډ ئې ورکړ؟! آيا له رسول الله سره د دې مجادله دومره ارزښتمنه وه چې په قرآن کې ئې يادونه وشي؟! آيا د دې وينا د الله تعالى په وړاندي دومره اهميت درلود چې د هغې د اورېدو په اړه درې ځلي ووايي: (قَدْ سَمِعَ اللَّهُ قَوْلَ الَّتِي

تُجَادِلُكَ فِي زَوْجِهَا)، (وَاللَّهُ يَسْمَعُ تَحَاوُرَكُمَا)، (إِنَّ اللَّهَ سَمِيعٌ بَصِيرٌ)!!

د دې وينا، مجادلې او محاورې ته دومره جدي اهتمام د څه لپاره؟! لومړی بايد په دې پوه شو چې د دې مېرمنې ستونزه او شکايت څه وو او بيا دې پوښتنې ته ځواب ولټوو چې ولې دومره اهميت ورکړی شوی. د قصې تفصيل داسې دی چې تر اسلام وړاندي او د جاهليت په دوران کې معمول دا وه چې چا به د خپلې مېرمنې د طلاق په موخه هغې ته وويل: ته

له نن وروسته پر ما داسې شوي لکه خپله مور، نو نه يوازي مېرمن به پرې طلاقه شوه بلکې د دوی بيا نکاح به د تل لپاره حرامه گڼله کېده، په مدينه کې يوه صحابي چې اوس بن الصامت نومېدو خپلې مېرمنې خوله بنت ثعلبه صلى ته همدا خبره وکړه، خو ډېر ژر په خپلې خبرې پېښمان شو، طلاق واقع شوی وو، د بېرته ستندېدو لارې ئې پر خپلې مخې بندي موندلې، خوله صلى رسول الله ته ورغله، د آيت له الفاظو معلومېږي چې په دې اړه ئې له رسول الله سره مجادله کړې، دلائل ئې وړاندي کړي چې د دې خبرې او طلاق تر منځ څه فرق دی، بايد د خاوند وينا ئې يو طلاق وگڼل شي او د بيا نکاح حق ورکړی شي، رسول الله هغې ته ويلي: ما ته لا تراوسه په دې اړه لارښوونه نه ده شوې، خو داسې انگېرم چې طلاق واقع شوی او هغه له تاسره نه شي يو ځای کېدی، خوله صلى د خپل اولاد په اړه پرېشانه وه، که ئې له ځان سره ساتي نو د هغوی د پاللو او ساتلو توان نه لري، که ئې خاوند ته پرېږدي دا اندېښنه ورسره وه چې ضائع به شي، هغه اعتناء به ورته نه کوي چې يوه زړه سوانده مور ئې د اولاد په اړه لري، د همدې لپاره ئې له رسول الله سره مجادله او محاوره کوله، الله تعالى د دې دا مجادله او محاوره دومره خوښه شوه چې په قرآن کې ئې د هغې يادونه وکړه، او همدا مهال او د دغې پېښې په ارتباط ئې د جاهليت د دور هغه ناوړه او جاهلي دود لغو کړ او مسلمانانو ته ئې ضروري لارښوونه وکړه. له دې په څرگنده توگه معلومېږي چې په الهي دين کې د يوې کورنۍ له شړېدو مخنيوی څومره ارزښت لري. د دې ارزښت په عظمت هغه مهال ښه پوهېدی شو چې د رسول الله د يوه حديث په رڼا کې ورته خبر شو، حديث دا دی:

عَنْ جَابِرٍ قَالَ قَالَ رَسُولُ اللَّهِ « إِنَّ إِبْلِيسَ يَضَعُ عَرْشَهُ عَلَى الْمَاءِ ثُمَّ يَبْعَثُ سَرَايَاهُ فَأَذْنَاهُمْ مِنْهُ مَنْزِلَةً أَعْظَمُهُمْ فَتَنَةً يَجِيءُ أَحَدُهُمْ فَيَقُولُ فَعَلْتُ كَذَا وَكَذَا فَيَقُولُ مَا صَنَعْتَ شَيْئًا قَالَ ثُمَّ يَجِيءُ أَحَدُهُمْ فَيَقُولُ مَا تَرَكْتُهُ حَتَّى فَرَّقْتُ بَيْنَهُ وَبَيْنَ امْرَأَتِهِ - قَالَ - فَيُذْنِيهِ مِنْهُ وَيَقُولُ نَعَمْ أَنْتَ ». رواه مسلم

له جابر جله روايت دی چې رسول الله فرمايلي: يقيناً چې شيطان خپل تخت پر اوبو ږدي بيا خپل ټولگي (د شر او فساد خورولو لپاره) لېږي، نو ده ته

تر ټولو نږدې ئې د مقام او منزلت له پلوه هغه وي چې تر ټولو لويه فتنه ئې رامنځته كړې وي، يو ئې ورشي او ووايي: دا او دا مي وكړل، هغه ورته ووايي: هيڅ دي نه دي كړي، بيا د دوى يو ورشي او ووايي: تر هغه مي پرېښود چې د ده او د ده د مېرمنې تر منځ مي بېلتون راوست، رسول الله و فرمايل: نو شيطان ئې ځان ته ورنږدې كړي او ورته ووايي: ته ډېر ښه يې!!

له دې مبارك حديث معلومېږي چې شيطان ته تر قتل، غلا، شراب او نورو سترو سترو گناهونو دا كار مهم برېښي چې يوه كورنۍ له منځه ولاړه شي او د يوې مېرمنې او مېړه تر منځ بېلتون راشي. حقيقت دا دى چې كورنۍ د يوې ټولنې د بنسټ لومړۍ خېښته ده، يوه ټولنه هغه مهال د تباھۍ په درشل ودرېږي، له بشپړې شړېدا سره مخامخ كيږي او مانۍ ئې نسكورېږي چې د بنسټ دا لومړۍ خېښتي ئې وشړېږي. او دا هغه څه دي چې نن غربي ټولني او د غرب لادينې تمدن ورسره مخامخ دى، په غرب كې هر كال د نكاح شمېر تر طلاق په سرعت سره كمېږي، نوى نسل ئې له نكاح ډډه كوي، نكاح او ازدواج د آزادو جنسي اړيكو په وړاندي خنډ گڼي، زړه سواند مفكرين ئې د بدو پايلو وړاندويني كوي او ووايي: كه د دې خطرناك بهير مخنيوى ونشي نو غربي ټولنه به ډېر ژر او په نږدې راتلونكي كې له بشپړې تباھۍ سره مخامخ شي!!

الَّذِينَ يُظَاهِرُونَ مِنْكُمْ مَنْ نَسَاهُمْ مَا هُمْ أُمَّهَاتُهُمْ^ط إِنَّ أُمَّهَاتُهُمْ
إِلَّا آلِي وَلَدْنَهُمْ وَإِنَّهُمْ لَيَقُولُونَ مُنْكَرًا مِنَ الْقَوْلِ وَزُورًا وَإِنَّ
اللَّهَ لَعَفُوٌّ غَفُورٌ ﴿٢٦﴾ وَالَّذِينَ يُظَاهِرُونَ مِنْ نِسَائِهِمْ ثُمَّ يَعُودُونَ لِمَا قَالُوا
فَتَحْرِيرُ رَقَبَةٍ مِّن قَبْلِ أَنْ يَتَمَاسَا ذَٰلِكُمْ تُوَعُّظُونَ بِهِ^ع وَاللَّهُ بِمَا

تَعْمَلُونَ خَيْرٌ ﴿٢٨﴾ فَمَنْ لَّمْ يَجِدْ فَصِيَامُ شَهْرَيْنِ مُتَتَابِعَيْنِ مِنْ قَبْلِ أَنْ
يَتِمَّاسَا ۖ فَمَنْ لَّمْ يَسْتَطِعْ فَاِطْعَامُ سِتِّينَ مِسْكِينًا ۚ ذَٰلِكَ لِتُؤْمِنُوا بِاللَّهِ
وَرَسُولِهِ ۚ وَتِلْكَ حُدُودُ اللَّهِ ۚ وَلِلْكَافِرِينَ عَذَابٌ أَلِيمٌ ﴿٢٩﴾

۲- ستاسو هغه چي له خپلو مېرمنو ظاهر کوي (داسي ئې پر ځان حراموي
لکه خپله مور)؛ هغوی ئې ميندي نه دي، ميندي ئې له شکه پرته يوازي هغه
دي چي دوی ئې زېږولي، او يقيناً چي دوی کرکجنه او دروغجنه خبره کوي
او يقيناً چي الله بخښونکی عفو کوونکی دی. ۳- او هغه چي له خپلو مېرمنو
ظاهر کوي بيا هغه څه ته ستنپوي چي ويلي ئې دي، نو د یوې غاري آزادول
دي؛ وړاندي تر دې چي یو له بل سره نږدېکت وکړي، دا هغه څه دي چي
تاسو ته پرې وعظ کيږي، او الله په هغه څه ښه خبر دی چي تاسو ئې کوئ،
۴- او څوک چي ونه مومي نو دوه مياشتي پرله پسې روژه نيول دي،
وړاندي تر دې چي یو له بل سره نږدېکت وکړي، او څوک چي ونه توانيږي
نو شپېتو مسکینانو ته خوراک ورکول دي؛ دا د دې لپاره چي پر الله او د هغه
پر پیغمبر ايمان ولری، او دا الهي پولي دي، او کافرانو ته دردوونکی عذاب
دی.

(۲-۴) - د دې مبارکو آیتونو لارښووني دا دي:

- څوک چي له خپلو مېرمنو ظاهر کوي؛ ورته وايي: ته راباندې داسي
شوې لکه د خپلي مور شا، په دې وينا سره ئې مېرمني د دوی ميندي نه
گرځي، ميندي ئې يوازي هغه دي چي دوی ئې زېږولي، د دوی وينا حقيقت
نشي بدلولی، د دوی دا وينا هم کرکجنه ده او هم دروغجنه او د حقيقت
خلاف.

- داسي کرکجنه او دروغجنه وينا د سختي سزا وړ ده خو له دې کبله چي
الله بخښونکی عفو کوونکی دی له سختي سزا تېرېږي.

- هغه چي له خپلو مېرمنو ظاهر کوي، په حرمت کي ئې له خپلي مور
سره ورته بولي، بيا خپلي خبري ته ستنپوي چي بدله ئې کړي، پر خپلي

خبري پښيمان کيږي، کفاره ئې دا ده: تر هغه وړاندي چې په خپلو کي نږدېکت وکړي؛ يا به يو مړی آزادوي، که په دې ونه توانيږي دوه مياشتي به پر له پسې روژه نيسي، او که په دې هم ونه توانيږي نو شپېتو مسکينانو ته به يو ورځنی خوراک ورکوي، وړاندي تر دې چې يو له بل سره نږدېکت وکړي، د (يعودون لما قالوا) ځيني نور تعبيرونه هم شوي، لکه دا چې ځينو ويلي: د ظاهر وينا بيا اعاده کړي، يعني يو وار څه باک نه لري خو په تکرار سره ئې دا کفاره لازمېږي، ځينو ويلي چې له خپلي خبري راوگرځي، دا تعبيرونه له الفاظو سره اړخ نه لگوي، الفاظ دا افاده کوي چې (خپلي خبري ته ستنېږي)، يعني پر خپلي خبري د ودرېدو او عمل کولو پر ځای غواړي بېرته ورستون شي او بدله ئې کړي.

• دا لارښوونه د دې لپاره ده چې پر الله او د هغه پر پيغمبر د ايمان له غوښتنو سره سم عمل وکړي. دا د الله تعالی له لوري ټاکل شوې هغه پولي دي چې بايد ترې تېر نشي.

• هغو کافرانو ته چې پر الله او پيغمبر ايمان نه لري او دا الهي پولي نه مراعاتوي دردوونکی عذاب دی.

که څه هم دلته د ظاهر په اړه د ميندو يادونه شوې او داسي برېښي چې خپلي مېرمنې په حرمت کي له ميندو سره تشبيه کول د دې حکم مصداق دي؛ خو دا حکم يوازي په ميندو پوري مختص نه دی بلکې د نورو محارمو لپاره يوه بېلگه ده، له خور، لور او نورو محارمو سره ئې تشبيه کول پرې قياس کيږي، او حکم ئې سره ورته دی، دا په طلاق کي غلظت او تشدد کول او د هغو شرعي آدابو نه مراعاتول دي چې د طلاق په اړه دين رابښودلي، لکه چې د يو ځل طلاق ورکولو او درې ځلي طلاق ورکولو تر منځ توپير شته؛ همداسي د طلاق ورکولو پر مهال داسي څه ويل چې مېرمن له محارمو سره تشبيه کړی شي له عادي طلاق توپير لري او حکم ئې بېل دی.

د قرآن له دې لارښوونې معلوميږي چې په يوه مجلس کي درې ځلي مېرمنې ته طلاق ورکول درې طلاقه گڼل کيږي نه يو طلاق، هغه رايه کمزوري ده چې داسي طلاق په يوه طلاق حسابوي، که په طلاق کي الفاظ معتبر گڼل کيږي نو تکرار به څنگه معتبر نه وي!!

إِنَّ الَّذِينَ يُحَادُّونَ اللَّهَ وَرَسُولَهُ كُبِتُوا كَمَا كُبِتَ الَّذِينَ مِنْ قَبْلِهِمْ^٥ وَقَدْ
أَنْزَلْنَا آيَاتٍ بَيِّنَاتٍ^٦ وَلِلْكَافِرِينَ عَذَابٌ مُهِينٌ ﴿٦﴾ يَوْمَ يَبْعَثُهُمُ اللَّهُ
جَمِيعًا فَيُنَبِّئُهُمْ بِمَا عَمِلُوا^٧ أَحْصَاهُ اللَّهُ وَنَسُوهُ^٨ وَاللَّهُ عَلَى كُلِّ شَيْءٍ

شَهِيدٌ ﴿٦﴾

٥- يقيناً هغه چې له الله او د ده له پيغمبر سره دښمني کوي همغسي سپک او
ذليل شوي لکه هغه چې تر دوی وړاندي سپک شوي ول، او يقيناً چې څرگند
آيتونه مو نازل کړي، او دغو کافرانو ته سپکونکی عذاب دی، ٦- هغه ورځ
چې الله به دوی ټول راپاڅوي او په هغه څه به ئې خبروي چې دوی کړي،
هغه چې الله شمېرلي او دوی هېر کړي او الله په هر څه ناظر دی.

(٥-٦)- په دې مبارکو آيتونو کې د هغو وگړو برخليک څېړل شوي چې له الله
تعالی او د هغه له پيغمبر سره د دښمنۍ لار غوره کوي، وايي: دوی به هرو
مرو له سپکاوي او ذلت سره مخامخ کېږي، همغسي چې د دوی وړانديني له
ذلت او سپکاوي سره مخ شوي ول، د وړاندينيو سپېره برخليک د قرآن په
څرگندو آيتونو کې بيان شوی، دغو کافرانو ته هم په دنيا کې سپکونکی
عذاب دی او هم هغه ورځ چې الله به دوی ټول له خپلو قبرونو راپاڅوي او
په هغه څه به ئې خبروي چې دوی کړي، په هغو چې الله تعالی شمېرلي او
دوی هېر کړي، دا ځکه چې الله تعالی په هر څه ناظر دی.

أَلَمْ تَرَ أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ^٩ مَا يَكُونُ
مِنْ نَجْوَى ثَلَاثَةٍ إِلَّا هُوَ رَابِعُهُمْ وَلَا خَمْسَةٍ إِلَّا هُوَ سَادِسُهُمْ وَلَا أَدْنَى
مِنْ ذَلِكَ وَلَا أَكْثَرَ إِلَّا هُوَ مَعَهُمْ أَيْنَ مَا كَانُوا^{١٠} ثُمَّ يُنَبِّئُهُمْ بِمَا عَمِلُوا

يَوْمَ الْقِيَمَةِ إِنَّ اللَّهَ بِكُلِّ شَيْءٍ عَلِيمٌ ﴿٧﴾

٧- آيا پام دي نه دئ چې الله په هر هغه څه پوهيږي چې په آسمانونو او په زمکي کي دي، نه داسي نجوى شته چې د دريو ترمنځ وي او دى ئې څلورم نه وي او نه د پنځو ترمنځ چې دى ئې شپږم نه وي او نه تر دې کم يا زيات مگر دا چې دى ورسره وي، هرچېري چې وي، بيا به ئې د قيامت په ورځ په هغه څه خبر کړي چې دوى کولو، بې شکه چې الله په هر څه پوه دئ.

(٧)- د دې مبارک آيت لارښووني دا دي:

- دې ته مو تل پام وي چې الله تعالى په هر هغه څه پوهيږي چې په آسمانونو او په زمکي کي دي.
- نه داسي نجوى (پټه مرکه) شته چې د دريو ترمنځ وي او دى ئې څلورم نه وي او نه د پنځو ترمنځ چې دى ئې شپږم نه وي او نه تر دې کم يا زيات مگر دا چې دى ورسره وي، هرچېري چې وي.
- بيا به الله تعالى دوى د قيامت په ورځ په خپلو اعمالو خبر کړي، بې شکه چې الله په هرڅه پوه دئ.

لکه چې گورئ په دې آيت کي په ډېر صراحت او وضاحت سره ويل شوي چې الله تعالى نه يوازي ستاسو په هر څه پوه دئ بلکي که تاسو درې وئ نو څلورم مو خداى دئ او که پنځه وئ شپږم مو خداى دئ، که تر دې لږ يا ډېر وئ خداى ورسره دئ په هر ځاى کي چې وئ، د (علم) خوا ته د (معيت) خبره کوي او وايي: الله تعالى هم په هر څه پوه دئ او هم په هر ځاى کي ورسره دئ، څوک چې پر قرآن ايمان لري نو د الله تعالى په اړه به ئې باور همدا وي، نه دا چې د الله تعالى (علم) مني خو له (معيت) ئې انکار کوي، يو مؤمن انسان بايد هيڅکله د دې جسارت ونه کړي چې د الله تعالى د دې صريح کلام په خلاف کومه وينا په خوله راوړي او ووايي: الله تعالى په هر ځاى کي له موږ سره نه دئ!! او د الله تعالى د معيت معنى علم دئ!! زموږ باور بايد دا وي: الله تعالى د پريږو پريږو حجابو له آخوا موږ گوري او زموږ پر حالت پوهيږي، زموږ پر ماضي او مستقبل داسي پوهيږي لکه زموږ پر حال، خو د دې علم او پوهي په څرنگوالي له الله تعالى پرته هيڅوک

نه پوهېږي، همداراز الله تعالى په هر ځای کې له موږ سره وي خو د دې معیت او نږدېوالي په کیفیت او څرنگوالي له الله تعالى پرته هیڅوک نه پوهېږي.

دا مطلب د الحديد په سوره کې په دې صیغه راغلی:

هُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يَعْلَمُ مَا يَلْجُ فِي الْأَرْضِ وَمَا يَخْرُجُ مِنْهَا وَمَا يَنْزِلُ مِنَ السَّمَاءِ وَمَا يَعْرُجُ فِيهَا ۚ وَهُوَ مَعَكُمْ أَيْنَ مَا كُنْتُمْ ۚ وَاللَّهُ بِمَا تَعْمَلُونَ بَصِيرٌ ﴿١٠٠﴾

الحديد: ۱۰۰

دې همغه دئ چې آسمانونه او زمکه ئې په شپږو ورځو کې پیدا کړل او بیا پر عرش برابر شو، په هغه څه هم پوهېږي چې په زمکې کې ننوځي او په هغه څه هم چې ترې وځي او په هغه څه هم چې له آسمان راکښته کېږي او په هغه څه هم چې په کې لوړ ځي، او هغه په هر ځای کې چې تاسو وئ درسره دئ، او الله د هغه څه ښه لیدونکی دئ چې تاسو ئې کوئ.

په دې مبارک آیت کې هم په ډېر وضاحت سره ویل شوي چې الله تعالى له تاسو سره دئ په هر ځای کې چې وئ. دا په داسې حال کې چې د آیت په لومړۍ برخې کې ویل شوي چې الله تعالى د آسمانونو او زمکې له پیدا کولو وروسته پر عرش استوی وکړه، د دې معنی دا ده چې پر عرش استوی د دې منافي نه ده چې الله تعالى په هر ځای کې له موږ سره هم دئ. په یوه آیت کې د دواړو خبرو یادونه همدا مطلب په ګوته کوي، یعنې الله تعالى د مخلوق په څېر نه دئ چې په خاص مکان پورې محدود وي، یو ځای وي او بل ځای نه، دا د مخلوق ځانګړتیا ده چې په یوه وخت کې یوازې یو ځای کې وي.

څوک چه قدیر او عظیم خدای په مخلوق قیاس کړي او د خالق په اړه ئې هم په خپل ذهن کې مخلوق ته ورته تصویر جوړ کړی وي، دا کسان مجبورېږي د قرآنکریم الفاظ تأویل کړي او له هر لفظ داسې معنی راوباسي

چي د دوی له ذهن او تصور سره برابره وي، دلته هم د آيت يوه برخه مني او بله برخه ئې تأويلوي او داسي معنی ترې راباسي چي وښيي الله تعالى په هر ځای کي له موږ سره نه دی، بلکي يوازي د عرش په محدوده کي محدود دی.

أَلَمْ تَرَ إِلَى الَّذِينَ هُمْ عَنْ النَّجْوَى ثُمَّ يَعُودُونَ لِمَا هُمْ عَنْهُ
وَيَتَنَجَّوْنَ بِالْإِثْمِ وَالْعُدْوَانِ وَمَعْصِيَتِ الرَّسُولِ وَإِذَا جَاءُوكَ حَيَّوْكَ
بِمَا لَمْ تُحْيِكَ بِهِ اللَّهُ وَيَقُولُونَ فِي أَنْفُسِهِمْ لَوْلَا يُعَذِّبُنَا اللَّهُ بِمَا نَقُولُ
حَسْبُ لَهُمْ جَهَنَّمُ يَصَلَوْنَهَا^ط فَبُئْسَ الْمَصِيرُ ﴿٨﴾

۸- آيا هغو ته دي پام نه دی کړی چي له پتي مرکي منع شول بيا هغه څه ته ستنېږي چي ترې منع شوي او د گناه، تېري او له پيغمبر د سرغړاوي په اړه پتي مرکي کوي، او کله چي درته راشي نو په داسي الفاظو سلام درته وايي چي الله په هغه سره پر تا سلام نه دی ویلی او له ځان سره وايي: الله مو ولي پر هغه څه نه تعذيبوي چي موږ ئې وايو! هغه دوزخ ورته بس دی چي ورننوخې به، نو د ورتگ څومره بد ټاټوبی!

(۸)- په دې مبارک آيت کي د منافقينو د پټو مرکو په اړه داسي ويل شوي:

• آيا هغو ته دي پام نه دی کړی چي له پټو مرکو منع شول خو دوی بيا هم پتي مرکي کوي، مرکي ئې هم د داسي څه په اړه چي گناه، تېري او له پيغمبر سرغړاوی گڼل کېږي.

• خو کله چي رسول الله ته ورتلل نو په داسي الفاظو به ئې پر ده سلام اچولو او د ده ستاينه به ئې کوله چي الله تعالى نه په هغو الفاظو پر رسول الله سلام ویلی او نه ئې ستايلي، پټو غونډو کي د گناه، تېري او له رسول الله د بغاوت خبري خو مخامخ له مبالغې ډکه ستاينه، په داسي الفاظو سره د رسول الله ستاينه چي الله تعالى نه دی پرې ستايلي!! که څه هم ځينو درنو

مفسرينو داسې انگېرلي چې په دې سره د يهودو هغو الفاظو ته اشاره شوې چې له رسول الله سره د ملاقات پر مهال به ئې کارول، لکه د السلام عليك پر خای السام عليك ويل او د راعنا پر خای راعينا ويل، خو دا تعبير د آيت له سياق و سباق سره اړخ نه لگوي، دلته بحث د منافقينو په اړه دی نه د اهل کتاب په اړه، د منافقينو پټ او څرگند چلن انځور شوی، په پټه عاصي او په څرگنده او مخامخ غوره مال، په پټو غونډو کې د گناه، تېري او سرغړاوي خبرې کوي خو کله چې له رسول الله سره مخامخ شي د هغه په ستاينې کې غلو کوي او په داسې الفاظو ئې ستايي چې الله تعالى نه دی پرې ستايلی. له ورپسې آيتونو په ډېر وضاحت سره معلومېږي چې دلته د بحث موضوع د منافقينو چلن دی نه د اهل کتاب چلن.

• دا منافقين له ځان سره وايي: الله مو ولي پر هغه څه نه تعذيبوي چې موږ ئې وايو! که محمد صلعم د خدای پيغمبر وي، هغه څوک د عذاب وړ وي چې د ده مخالفت کوي، ولي زموږ له پټو مرکو نه خبرېږي او ولي زموږ د څرگندو خبرو په ماهيت نه پوهېږي؟! ولي د ده خدای موږ ته سزا نه راکوي.

• الله تعالى د دوی په ځواب کې فرمايي: هغه دوزخ ورته بس دی چې دوی به هرومرو ورننوي، د ورتگ څومره بد ټاټوبی!

يَتَأْتِيهِمُ الَّذِينَ ءَامَنُوا إِذَا تَنَجَّيْتُمْ فَلَا تَتَنَجَّوْا بِالْإِثْمِ وَالْعُدْوَانِ
وَمَعْصِيَةِ الرَّسُولِ وَتَنَجَّوْا بِالْبِرِّ وَالتَّقْوَى ۖ وَاتَّقُوا اللَّهَ الَّذِي إِلَيْهِ
تُحْشَرُونَ ﴿١٩﴾ إِنَّمَا النَّجْوَى مِنَ الشَّيْطَانِ لِيَحْزُبَ الَّذِينَ ءَامَنُوا
وَلَيْسَ بِضَارِّهِمْ شَيْئًا إِلَّا بِإِذْنِ اللَّهِ وَعَلَى اللَّهِ فَلْيَتَوَكَّلِ الْمُؤْمِنُونَ ﴿٢٠﴾

۹- اې هغو چې ايمان ئې راوړی! کله چې پټې مرکې کوئ نو د گناه، تېري او له پيغمبر د سرغړاوي په اړه پټې مرکې مه کوئ، او د بېبگنۍ او تقوی

په اړه پټي مرکي کوي، او له هغه الله ووبريږي چې د هغه لوري ته به ورغونډ کړي شي، ۱۰- دا نجوى يوازي د شيطان له لوري وي چې غواړي هغه پرې غمجن کړي چې ايمان ئې راوړي؛ په داسي حال کي چې هغوى ته د کوم ضرر رسوونکى نه دى مگر د الله په اذن، نو مؤمنان دي پر الله توکل وکړي.

(۹-۱۰)- په دې مبارکو آيتونو کي مؤمنانو ته د نجوى په اړه دا لارښوونې شوې:

- کله چې پټي مرکي کوي نو پام کوي چې دا د گناه، تبې او له پيغمبر د سرغړاوي په اړه نه وي، بلکي بايد د بښگنې او تقوى په اړه وي.
 - تل او د خپلو پټو مرکو په دوران کي هم له هغه الله وېره ولري چې د ده لوري ته به ورغونډ کړي شي.
 - نجوى اکثراً شيطاني منشأ لري، هغه څوک د پټو مرکو ضرورت احساسوي او د خپلو خبرو له څرگندولو وېرېږي چې موخي او عزائم ئې بد وي.
 - شيطان خپل ملگري د دې لپاره پټو مرکو ته هڅوي چې غواړي مؤمنان پرې غمجن کړي.
 - شيطان او ملگري ئې په دې پټو غونډو او نجوى سره مؤمنانو ته هيڅ تاوان نشي رسولی، مگر د الله په اذن.
 - مؤمنان دي پر الله توکل وکړي.
- په لاندي روايت کي د نجوى په اړه مؤمنانو ته داسي لارښوونه شوې:
- عَنْ عَبْدِ اللَّهِ قَالَ قَالَ رَسُولُ اللَّهِ « إِذَا كُنْتُمْ ثَلَاثَةً فَلَا يَتَنَاجَى اثْنَانِ دُونَ الْآخَرِ حَتَّى تَخْتَلِطُوا بِالنَّاسِ مِنْ أَجْلِ أَنْ يُحْزِنَهُ ».
- له عبدالله جلا روايت دى چې رسول الله وفرمايل: کله چې تاسو درې تنه وي نو دوه دي له درېيم پرته په خپلو کي پټي خبري نه کوي، تر هغه چې له خلکو سره مختلط شي، له دې کبله چې دا کار ئې اندېښمن کوي.

يَتَأَيُّهَا الَّذِينَ ءَامَنُوا إِذَا قِيلَ لَكُمْ تَفَسَّحُوا فِي الْمَجَالِسِ فَافْسَحُوا

يَفْسَحِ اللَّهُ لَكُمْ^ط وَإِذَا قِيلَ اَنْشُرُوا فَاَنْشُرُوا يَرْفَعِ اللَّهُ الَّذِينَ ءَامَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ^ج وَاللَّهُ بِمَا تَعْمَلُونَ خَبِيرٌ ﴿١١﴾

۱۱- اې هغو چي ايمان ئې راوړی! كله چي درته وويل شي: د ناستي په ځای كي پراخوالی وکړئ؛ نو پراخوالی وکړئ چي الله پراخوالی درپه برخه کړي، او كله چي درته وويل شي: اوچت شی؛ نو اوچت شی، الله به ستاسو د هغو درجي لوړي کړي چي ايمان ئې راوړی او هغه چي علم ورکړی شوی، او الله په هغه څه بڼه خبر دی چي تاسو ئې کوئ.

(۱۱)- په دې مبارک آيت كي د غونډو ځيني ضروري آداب موږ ته رابښودل شوي، موږ ته وايي: اې مؤمنانو! كله چي د غونډو په دوران كي تاسو ته وويل شي: د ناستي په ځای كي پراخوالی وکړئ؛ ځانونه درټول کړئ او نورو ته ځای ورکړئ؛ نو ځای پراخ کړئ چي په بدل كي به ئې الله تعالى پراخوالی درپه برخه کړي، او كله چي درته وويل شي: له خپل ځای اوچت شی او په بل ځای كي کښېنئ؛ يا د غونډي په پای كي درته وويل شي چي جلسه پای ته ورسېده، اوچت شی او لاړ شی نو همدا کار وکړئ، داسي مه انگېرئ چي په دې سره ستاسو سپکاوی شوی او د خلکو په سترگو كي به ستاسو مقام او منزلت راټيټ کړي، الله تعالى به د هغو درجي لوړي کړي چي ايمان ئې راوړی او علم ورکړی شوی، يعني مقام او منزلت په (ايمان) او (علم) پوري تړل شوی، هغه څوک د لوړ مقام او منزلت خاوند دی چي د ايمان او علم له پلوه ترنورو وړاندي او لوړ وي. دا د هغه الله تعالى لارښووني دي چي ستاسو د ټولو کړنو په څرنگوالي او د هغوی په ماهيت او ارزښت بڼه پوه دی.

په دې روايت كي هم د مجلس د دغو آدابو په اړه موږ ته لارښوونه شوي:

عَنْ ابْنِ عُمَرَ قَالَ قَالَ رَسُولُ اللَّهِ « لَا يُقِيمُ الرَّجُلُ الرَّجُلَ مِنْ مَجْلِسِهِ فَيَجْلِسَ فِيهِ وَلَكِنْ تَفَسَّحُوا وَتَوَسَّعُوا ». مسند احمد

له ابن عمر رضی الله عنه روايت دی چي رسول الله وفرمايل: يو سړی دي بل سړی

له خپل ځای پورته کېدو ته نه اړباسي چي دی ئې په ځای کي کښېښي، بلکي (د ناستي په ځای کي) پراخوالی او وسعت وکړي.

يَتَأْتِيهَا الَّذِينَ ءَامَنُوا إِذَا نَزَجْنَاهُمُ الرُّسُولَ فَقَدِّمُوا بَيْنَ يَدَيْ نَجْوَانِكُمْ
صَدَقَةً ذَٰلِكَ خَيْرٌ لَّكُمْ وَأَطْهَرُ فَإِنْ لَّمْ تَجِدُوا فَإِنَّ اللَّهَ غَفُورٌ رَّحِيمٌ
﴿١٢﴾ ءَأَشْفَقْتُمْ أَنْ تُقَدِّمُوا بَيْنَ يَدَيْ نَجْوَانِكُمْ صَدَقْتُمْ فَإِذْ لَمْ تَفْعَلُوا
وَتَابَ اللَّهُ عَلَيْكُمْ فَأَقِيمُوا الصَّلَاةَ وَءَاتُوا الزَّكَاةَ وَأَطِيعُوا اللَّهَ وَرَسُولَهُ ۖ

وَاللَّهُ خَبِيرٌ بِمَا تَعْمَلُونَ ﴿١٣﴾

۱۲- اې هغو چي ايمان ئې راوړی! كله چي له پيغمبر سره پټه مركه كوئ
نو له خپلي پټي مركي وړاندي كومه صدقه وركړئ، همدا ستاسو لپاره غوره
او زيات سپېڅلي دي، او كه ئې ونه مومئ نو الله مهربان بخښونكي دي،
۱۳- آيا له دې ووپرېدئ چي تر خپلو پټو مركو وړاندي صدقات وركړئ، نو
كه داسي مو ونه كړل او الله پر تاسو پېرزوينه وكړه (درته معاف ئې كړ) نو
لمونځ وكړئ، زكات وركړئ او د الله او د ده د پيغمبر اطاعت وكړئ، او الله
په هغه څه بڼه پوه دي چي تاسو ئې كوئ.

(۱۲-۱۳) = په دې مباركو آيتونو كي مؤمنانو ته لارښوونه شوې چي كله له
رسول الله سره د پټو خبرو ضرورت احساس كړئ نو له پټي مركي وړاندي
كومه صدقه وركړئ، دا صدقه وركول درته غوره او زيات سپېڅلي كار دي،
په دې سره به ستاسو له زړونو هغه خيري ووځي چي د داسي نجوى هيله
ئې د انسان په زړه كي راوړوي، ځيني غواړي د نجوى په ترڅ كي له
رسول الله مالي مطالبات وكړي او ځيني بيا په دې سره غواړي په
مسلمانانو كي وجاهت ترلاسه كړي، تر نجوى وړاندي صدقه وركول به د
داسي وسوسو مخنيوى وكړي، خو كه د صدقي لپاره څه ونه مومئ نو الله

مهربان بخښونکى دى. که دا کار درته گران برېښي چي تر خپلو پټو مرکو وړاندي صدقات ورکړي، او داسي مو ونه کړل او الله تعالى ئې درته معاف کړي؛ نو لمونځ وکړي، زکات ورکړي او د الله او د ده د پيغمبر اطاعت وکړي، او په دې باور ولري چي الله تعالى په هغه څه ښه پوه دى چي تاسو ئې کوئ.

أَلَمْ تَرَ إِلَى الَّذِينَ تَوَلَّوْا قَوْمًا غَضِبَ اللَّهُ عَلَيْهِمْ مَّا هُمْ مِنْكُمْ وَلَا مِنْهُمْ
وَحَلِفُوا عَلَى الْكُذِبِ وَهُمْ يَعْلَمُونَ ﴿١٤﴾ أَعَدَّ اللَّهُ لَهُمْ عَذَابًا شَدِيدًا
إِنَّهُمْ سَاءَ مَا كَانُوا يَعْمَلُونَ ﴿١٥﴾ اتَّخَذُوا أَيْمَانَهُمْ جُنَّةً فَصَدُّوا عَنْ
سَبِيلِ اللَّهِ فَلَهُمْ عَذَابٌ مُهِينٌ ﴿١٦﴾

١٤- آيا هغو ته دي پام نه دى کړى چي له داسي وگړو سره ئې دوستي کړي چي الله پرې غضب کړى، نه دوى ستاسي له پلي دي او نه د هغوى له پلي، په داسي حال کي په درواغو لوړه کوي چي پوهيږي، ١٥- الله سخت عذاب ورته تيار کړى، هغه څه له شک پرته ډېر بد دي چي دوى ئې کوي، ١٦- له خپلو قسمونو ئې ډال جوړ کړى او د الله له لاري ئې ډډه کړي چي له کبله ئې دوى ته سپکونکى عذاب دى.

(١٤-١٦)- په دې مبارکو آيتونو کي د منافقينو په اړه دا لارښوونې شوې:

- آيا هغه پېژني چي دوستي او ملگرتيا ئې له هغو سره ده چي الله پرې غضب کړى، همغه چي د الله او د ده دين له دښمنانو سره دوستي کوي؟
- د دوى دوهم خصلت دا دى چي له هيچا سره ئې دوستي رښتيني او صادقانه نه وي، نه د مؤمنانو له پلي دي او نه د دوى د دښمنانو له پلي، له هر يوه سره د خپل غرض لپاره ملگرتيا کوي.

- درېيم خصلت ئې دا دى چي دروغ وايي او دروغجن قسمونه کوي، په داسي حال کي چي پوهيږي وينا او ادعاء ئې دروغجنه ده خو لوړه کوي چي

رښتيا وايي!!

- دغو منافقينو ته الله تعالى سخت عذاب تيار کړی، په دنيا او آخرت کې به له شديد الهي عذاب سره مخامخ کېږي.
- د دوی کړنې ډېرې بدې دي، دروغجنې لوري، د الله له دښمنانو سره دوستي، او نوري کړنې ئې بدې دي.
- دوی له خپلو قسمونو ډال جوړ کړی، په قسمونو سره له ځان دفاع کوي، چې پر بدو کړنو ئې اعتراض وشي نو د قسم ډال راوړاندي کړي او وايي: د الله په نامه لوړه کوو چې موږ مؤمنان يو، په زړه کې اخلاص لرو که څه هم د عمل له پلوه کمې لرو.
- دوی به تل داسې ومومئ چې د ژوند په ډېرو برخو کې د الله له لاري عدول کوي، په کړو لارو درومي، په جهاد کې برخه نه اخلي، په لمانځه کې کسل وي، له انفاق ډډه کوي.
- د دغه نفاق له کبله الله تعالى دوی ته سپکوونکی عذاب ټاکلی.

لَنْ تُغْنِيَ عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا ۚ أُولَٰئِكَ أَصْحَابُ
النَّارِ ۖ هُمْ فِيهَا خَالِدُونَ ﴿١٧﴾ يَوْمَ يَبْعَثُهُمُ اللَّهُ جَمِيعًا فَيَحْلِفُونَ لَهُ كَمَا
يَحْلِفُونَ لَكُمْ وَيَحْسَبُونَ أَنَّهُمْ عَلَىٰ شَيْءٍ ۚ أَلَا إِنَّهُمْ هُمُ الْكَاذِبُونَ ﴿١٨﴾
أَسْتَحْذَرُ عَلَيْهِمُ الشَّيْطَانُ فَأَنسَهُمْ ذِكْرَ اللَّهِ ۚ أُولَٰئِكَ حِزْبُ الشَّيْطَانِ ۚ
أَلَا إِنَّ حِزْبَ الشَّيْطَانِ هُمُ الْخَاسِرُونَ ﴿١٩﴾

۱۷- هيڅکله به نه د دوی مالونه د الله کوم څه (کوم عذاب) ترې دفع کړي شي او نه ئې اولادونه، دوی دوزخيان دي، په هغه کې تلپاته، ۱۸- هغه ورځ چې الله به دوی ټول راپاڅوي نو ده ته به همغسې لوري کوي لکه چې تاسو ته قسمونه خوري، او داسې به انگېري چې دوی په کوم څه (موفق

کېدونکي) دي، پام چي يقيناً همدا دوی دروغجن دي، ۱۹- شيطان پرې مسلط شوی نو د الله يادونه ئې ترې هېره کړې، دا ډله د شيطان حزب دی، پام چي يقيناً همدا د شيطان د حزب (غري) تاوانيان دي.

(۱۷-۱۹)- په دې مبارکو آيتونو کي د منافقينو په اړه دا لارښوونې شوې:

- د دوی مالونه او اولادونه به هيڅکله د الله کوم عذاب ترې دفع نه کړی شي.

- دوی دوزخيان دي، په هغه کي به تلپاتي وي.
- هغه ورځ چي الله تعالی به ټول انسانان له قبرونو راپاڅوي، هغه مهال به دا منافقين د الله تعالی په وړاندي داسي لوري کوي لکه چي نن ئې تاسو ته کوي، داسي به انگېري چي په دې قسمونو سره کولی شي څه ترلاسه کړي او کوم موفقيت ئې په برخه شي.
- اې مؤمنانو! له دغو منافقينو سره په خپلي معاملې کي محتاط اوسئ، په خبرو ئې باور مه کوئ، دوی دروغجن دي،
- شيطان پرې مسلط شوی، همدې شيطان په خپلو وسوسو سره الله تعالی او د هغه يادونه او ذکر ترې هېر کړی.
- دا ډله د شيطان حزب دی، پام چي يقيناً همدا د شيطان د حزب (غري) تاوانيان دي.

إِنَّ الَّذِينَ يُحَادُّونَ اللَّهَ وَرَسُولَهُ أُولَئِكَ فِي الْأَذَلِّينَ ﴿٢٠﴾ كَتَبَ اللَّهُ

لَاغْلِبَنَّ أَنَا وَرُسُلِي ۚ إِنَّ اللَّهَ قَوِيٌّ عَزِيزٌ ﴿٢١﴾

۲۰- يقيناً هغه چي له الله او د ده له رسول سره دښمني کوي همدا دوی د ډېرو سپکو په ډلې کي دي، ۲۱- الله دا ليکلي چي هم به زه هر ورو برلاسی کيږم او هم زما پيغمبران، يقيناً چي الله عزتمن ځواکمن دی.

(۲۰-۲۱)- په دې مبارکو آيتونو کي د الله تعالی يو ثابت او نه بدلېدونکی سنت زموږ په وړاندي ځليږي او هغه دا چي د الله او د ده د رسول دښمنان به هر ورو له ذلت او سپکاوي سره مخامخ کيږي، برخليک به ئې حتماً

همغسي وي لکه چي تر دوی وړاندي ځينو له الله او د ده له پيغمبرانو سره دښمني کړې او له سپکاوي سره مخامخ شوي، الله تعالى دا ليکلي چي هم به زه حتماً برلاسی کيږم او هم زما پيغمبران، د حق او باطل تر منځ جگړي کي به حقيقال هرو مرو بريالي کيږي، دا د الهي مقدراتو نه بدلېدونکي برخه ده، د بريا او ماتې دا پرېکړه نه د دواړو لوريو په عدد او عده پوري تړلې ده او نه د دوی په زور او ځواک پوري، يقيناً چي الله عزتمن ځواکمن دی، قوي دی د خپلي هري پرېکړي پر پلي کولو قادر دی، عزيز دی هيڅوک ئې د ارادې په وړاندي نه شي خنډ کېدی.

لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ
وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ
أُولَئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ مِّنْهُ وَيُدْخِلُهُمْ
جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا رَضِيَ اللَّهُ عَنْهُمْ
وَرَضُوا عَنْهُ أُولَئِكَ حِزْبُ اللَّهِ أَلَا إِنَّ حِزْبَ اللَّهِ هُمُ الْمُفْلِحُونَ ﴿٢٢﴾

۲۲- هغه قوم چي پر الله او پر آخرت ئې ايمان وي؛ هيڅکله به ئې داسي ونه مومي چي له هغه چا سره دوستي وکړي چي له الله او د هغه له پيغمبر سره ئې دښمني کړې وي، که څه هم دوی ئې پلرونه وي، زامن ئې وي، وروڼه ئې وي او خپلوان ئې وي، همدغه کسان دي چي الله د دوی په زړونو کي ايمان ثبت کړی او په خپله روح (غیبي فیض) سره ئې د هغوی مرسته کړې، هغوی به داسي جنتونو ته داخل کړي چي ترې لاندي ويالي بهيږي، په هغه کي تلپاته، الله له هغوی راضي شوی، دوی له الله راضي شوي، همدا د الله حزب دی، (دغه کسان د الله د حزب غړي دي) يقيناً چي د الله حزب بريالی دی.

(۲۲)- په دې مبارك آيت كي د الله حزب او د دې حزب د غړو يوه اساسي ځانگړتيا رابنودل شوې چې دا ده: له هغه چا سره دوستي نه كوي چې د الله او د هغه له پيغمبر سره ئې دښمني كړې وي كه څه هم هغه د دوى پلرونه وي، زامن ئې وي، وروڼه ئې وي او خپلوان ئې وي. د آيت الفاظ داسي دي چې ښيي د ايمان خاوند هيڅكله د الله له دښمنانو سره دوستي نه كوي كه څه هم د ده ډېر نږدې خپلوان وي، يعنې دا په بشپړه توگه د ايمان منافي عمل دى چې څوك د الله او د هغه د دين له دښمنانو سره دوستي وپالي او هغوى ته د دوستي لاس اوږد كړي، د حزب الله د متعهدو غړو يوه اساسي ځانگړتيا دا ده چې د دين دښمنانو ته د دوست په سترگه نه گوري، دوستي او دښمني ئې د ايمان په رڼا كي وي، د الله دوست ئې دوست او د الله دښمن ئې دښمن وي، نو كه داسي څوك په نظر درشي چې د الله له دښمنانو سره دوستي پالي او هغوى ته د دښمن په سترگه نه گوري او سره له دې دعوى كوي چې پر الله او د آخرت پر ورځي ايمان لري پوه شئ چې دوى دروغ وايي، د ايمان دعوى ئې دروغجنه ده او په الهي معيارونو كي هيڅ ارزښت نه لري. د ايمان واقعي او رښتيني خاوندان هغه دي چې دوستي او دښمني ئې د ايمان له مخي وي، الله تعالى يوازي همدغو مؤمنانو ته واقعي ايمان ورپه برخه كړى، د دوى په زړونو كي ئې ايمان ثبت كړى او په خپله روح او غيبي فيض سره ئې د هغوى مرسته كړې، هغوى به داسي جنتونو ته داخل كړي چې ترې لاندي ئې ويالې بهيږي، په هغه كي تلپاتي، الله له هغوى راضي شوى، دوى له الله راضي شوي، همدا د الله حزب دى او دغه كسان د الله د حزب غړي دي، يقيناً چې د الله حزب بريالى دى او الله تعالى د دې حزب د بريالۍ دمه وال دى.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن پلوشې
المجادله

۵۵۳

بسم الله الرحمن الرحيم

الحشر

د سوري پېژندنه:

د دې مبارکې سوري نوم (الحشر) دئ چې د سوري له دوهم آيت اخيستل شوی، ۲۴ آيتونه لري، د آيتونو فواصل يې د لومړي آيت (الحکيم)، د دوهم آيت (الأبصار) او د اتم آيت (الصادقون) ته ورته دي، دې ته بايد متوجه وو چې د (الفاسقين) او (القدير) په څېر صيغې د غږ له پلوه (الحکيم) ته ورته دي او د (العقاب) په څېر صيغې د غږ له پلوه (الأبصار) ته ورته دي، د آيتونو اوږدوالی يې هغو سورتونو ته ورته دئ چې د مدني دور په منځنيو کلونو کې نازل شوي. د معتبرو رواياتو له مخې دا سوره له هغه وروسته نازله شوه چې د بني نضير په نامه يوه يهودي قبيله له مديني وايستل شوه، دا پېښه هغه مهال رامنځته شوه چې د دغې قبيلې مشرانو د رسول الله د وژلو منصوبه جوړه کړې وه، رسول الله د يوې لانجې د حل و فصل په موخه د دوی کلي ته ورغلی وو، دوی يو سړی گمارلی وو چې د بام له سره به هغه مهال د مېچني يوه لويه ډبره پر رسول الله راغورځوي چې هغه به د خبرو لپاره له دوی سره د دېوال خوا ته ناست وي، خو تر اقدام څو شېبې وړاندي الله تعالی خپل پيغمبر خبر کړ، توطئه شنډه شوه، رسول الله مديني ته ستون شو، له ستنبډو سره سم او له ضروري مشورو وروسته يې دوی ته احوال وليږو چې په لسو ورځو کې له مديني ووځي، څوک چې ونه وتلو هغه به وژل کېږي، د منافقينو مشر عبدالله بن ابی بن سلول هغوی ته احوال وليږو چې د خپلو پلويانو په دوه زره جنگياليو سره به د دوی مرسته کوي، د بني قريظه او بني غطفان قبيلې به هم د دوی

مرستي ته رادانگي، له وتلو ډډه وکړئ او پر خپل ځای تينگ پاته شئ، دغو دروغجنو وعدو او ډاډپينو دوی دوکه کړل او رسول الله ته ئې ځواب وليږو چې موږ نه وځو، څه چې دي له وسه پوره وي هغه وکړه، رسول الله د څلورم هجري کال د ربيع الاول په مياشت کې د دوی سيمه محاصره کړه، له شپږو يا پنځلسو ورځو محاصرې وروسته هغوی په دې شرط له مدينې وتلو ته چمتو شول چې له وسلو پرته به يوازي دومره سامان له ځان سره وړي چې يو اوښ ئې وړلی شي، په دې توگه مدينه د يهودانو له يوې بلي شريري قبيلې تصفيه شوه، د دې قبيلې يوازي دوو تنو ايمان راوړ نور ټول د شام او خيبر په لوري ولاړل. په دې اړه بايد څو مهمې خبرې په پام کې ولرو:

- يهودان د مدينې او د حجاز اصلي اوسېدونکي نه ول، دوی هغه مهال له فلسطين دې سيمې ته راغلي ول چې روميانو د دوی سيمه ونيوله، د دوی معبدونه ئې وران کړل، کتابونه ئې وسوزول، څوک چې د دېنمن لاس ته ورغی ووژل شو، نور ئې يوې خوا بلي خوا ته وتښتېدل، ډېری ئې د جنوب په لوري شام او بيا حجاز ته کوز شول، دوی چې چېرې اوبه وموندلې هملته مېشت شول، د څو پېړيو په تېرېدو سره ئې خپله اصلي ژبه هېره کړه، نه يوازي عربي ژبه ئې خپله کړه بلکې ورو ورو ئې نومونه هم عربو ته ورته شول، خو خپل قومي هويت او تعصب ئې هېر نه کړ، دوی له يوې نسبتاً متمدنې سيمې د کوچي عربو سيمې ته راکوز شوي وو، په لنډې مودې کې په دې وتوانېدل چې د سيمې اقتصادي زېرمې ترلاسه کړي، د سود او د عربو د بېلو بېلو قبيلو د جنگولو له لارې ئې د کرنې سمسوري زمکې، تجارت او بازار تصرف کړ، کله چې رسول الله د مدينې د دوو مهمو قبيلو اوس او خزرج د گډ پلاوي په بلنه مدينې منورې ته هجرت وکړ، دواړو قبيلو د ايمان لار غوره کړه او د رسول الله د کلکې او صادقانه ملگرتيا لپاره ئې ملا وتړله، خپلې هغه مخکنې خپلمنځي جگړې ئې د تل لپاره هېرې کړې چې نږدې دوه پېړۍ ئې دوام کړی وو، يهودو دا انکشافات پر مدينې خپلې اقتصادي، مذهبي او اجتماعي سلطې ته ستر گواښ وگڼلو، د اوس او خزرج له جگړو دوی ته ډېرې گټې رسېدې، د رسول الله د اهتمام له کبله د يهودانو مشران دې ته اړ شول چې له مسلمانانو سره په مدينه کې د گډ

ژوند او له مدينې د گډې دفاع داسې يوه معاهده لاسليک کړي چې مهم بندونه ئې دا وو:

.... ان على اليهود نفقتهم وعلى المسلمين نفقتهم وإن بينهم النصر على من حارب أهل هذه الصحيفة وإن بينهم النصح والنصيحة والبر دون الإثم وإنه لم يأتهم امرؤ بحليفه وإن النصر للمظلوم وإن اليهود ينفقون مع المؤمنين ما داموا محاربين وإن يثرب حرام جوفها لأهل هذه الصحيفة وإنه ما كان بين أهل هذه الصحيفة من حدث أو اشتجار يخاف فساده فإن مرده إلى الله عز وجل وإلى محمد رسول الله صلى الله عليه وسلم وإنه لا تجار قریش ولا من نصرها وإن بينهم النصر على من دهم يثرب على كل أناس حصتهم من جانبهم الذي قبلهم ...

... د يهودانو خپل لگښتونه به د دوی په غاړه او د مسلمانانو به د دوی په غاړه وي، تر منځ به ئې د هغه چا په ضد ملتيا وي چې د دې معاهدې له کوم لوري سره جنگيږي، او دا چې د دوی تر منځ به د خواخوږۍ او ښېگڼې تعلق وي نه د گناه او تېرۍ، او دا چې هيڅ يو به پر خپل حليف تېرى نه کوي، د مظلوم مرسته به کيږي، کله چې دوی جنگيږي يهودان به له مؤمنانو سره يو ځای د جگړې په لگښت کې برخه اخلي، د دې معاهدې لوري به د مدينې منځ محترم گڼي (په دې کې به له فساد او فتنې راولاړولو ډډه کوي)، که د دې معاهدې د لوريو تر منځ داسې شخړه او لانجه راولاړه شوه چې له فساد ئې وېره کېده نو الله تعالى او محمد رسول الله ته به راجع کيږي، نه به قريشو ته پناه ورکول کيږي او نه هغو ته چې د دوی مرسته ئې کړې، د دواړو لوريو ترمنځ به د هغه چا په خلاف مرسته وي چې پر مدينې تېرى وکړي... په هر يوه به د خپلې مخې لوري دفاع لازمه وي...

يهودانو د دغې معاهدې درناوى ونه کړ، تر ټولو وړاندي د بني قينقاع قبيلې خپلې ژمنې تر پښو لاندې کړې، دوی د ښار په يوې بېلې سيمې کې مېشت ول، د لوبښو او وسلو جوړول ئې دنده وو، په وسلو ښه سنبال ول، نږدې اوه سوه وسله وال جنگيالي ئې درلودل، په خپلو متو او وسلو غره ول، د خزرج قبيله ئې حليفه او عبدالله بن ابى بن سلول ئې حامې وو، د بدر په جگړې کې د مسلمانانو د بريا له کبله دومره تحريك شوي وو چې د دوی سيمې ته ورتلونکي مسلمانان به ئې ځورول، خبره ئې دې حد ته ورسېده

چې یوه ورځ ئې یوه مسلمانان مېرمن په بازار کې برېښه کړه، نښته رامنځته شوه، په نښتې کې یو مسلمان او یو یهودي ووژل شول، رسول الله هلته ورغی، دوی ئې راغونډ کړل او نصیحت ئې ورته وکړ، خو هغوی ورته وویل: ای محمده! ته به پر موږ د قریشو گمان کوي، هغوی په جگړې نه پوهېدل نو ځکه تاسو ماته ورکړه، خو که له موږ سره مخامخ شوی نو پوه به شی چې مېرمنی څنگه وي، ... د دوی شرارتونه هغه ځای ته ورسېدل چې رسول الله مجبور شو د د درېیم هجري کال د شوال یا ذی القعدې په میاشت کې د دوی سیمه محاصره کړي، لا د محاصرې پنځلس ورځې نه وې تېرې شوې چې هغوی وسله پر زمکه کېښوده، تسلیم شول او جنگیالي ئې ونيول شول، عبدالله بن ابې د دوی حمایت ته راوړاندي شو او له رسول الله ئې په الحاح او اصرار سره غوښتل چې هغوی ته عفو وکړي، رسول الله په دې شرط دوی ته عفو وکړه چې د بني قینقاع قبېله خپل ټول مال، وسله او سامان پرېږدي او له مدینې به ووځي.

د بني نضیر د قبیلې د مفتن مشر کعب بن اشرف په اړه هم په روایاتو کې داسې راغلي:

له عبدالله بن کعب بن مالک روایت دی چې یهودي کعب بن الاشرف شاعر وو او په خپلو شعرونو کې به ئې د رسول الله هجو کوله او قریش کفار به ئې هڅول، رسول الله په داسې حال کې مدینې ته راغی چې اوسېدونکي ئې سره گډ وډول، ځینې ئې مسلمانان ول چې د پیغمبر علیه السلام بلنې راغونډ کړي ول، او ځینې ئې مشرکان ول چې ټټان ئې لمانځل، او ځینې یهودان ول چې د حصارونو او کلاگانو خاوندان ول، چې د اوس او خزرج حلیفان ول، نو رسول الله وغوښتل چې د دوی ترمنځ صلح او روغه جوړه حاکمه وي، وضعیت داسې وو چې یو سړی به مسلمان وو، پلار به ئې مشرک وو، بل به مسلمان خو ورور به ئې مشرک وو، کله چې پیغمبر علیه السلام راغی نو د مدینې مشرکانو او یهودو رسول الله او د هغه یاران ډېر ځورول، الله تعالی خپل رسول او مسلمانانو ته د دې اذیتونو په وړاندې د صبر او عفوي کولو امر وکړ، چې په همدې اړه ئې دا آیت راولېږو: (... ولتسمعن من الذين اوتوا الكتاب من قبلکم ومن الذين اشرکوا اذی کثیرا...) او د دوی په اړه ئې

وفرمايل: (ود كثير من اهل الكتاب لو يردونكم من بعد ايمانكم كفارا حسدا من عند انفسهم من بعد ما تبين لهم الحق فاعفوا واصفحوا)، نو كله چي كعب بن الاشرف د پيغمبر عليه السلام او مسلمانانو له خورولو لاس وانه خيست؛ رسول الله صلى الله عليه و سلم سعد بن معاذ ته امر وكړ چي د هغه د وژلو لپاره يو ټولگي ولېږي، نو سعد بن معاذ داسي يو پنځه كسيز ټولگي ولېږو چي دا كسان هم په كي وو: محمد بن مسلمة الانصاري، ابو عبس الانصاري او حارث د سعد بن معاذ وراره. نو ماخستن د هغه مجلس په دوران كي ورغلل چي په خپلي پورتنۍ خوني كي ئې جوړ كړى وو، كله چي كعب بن الاشرف وليدل ناآشنا ورته معلوم شول او ترې ووبرېدو، او ورته وئې ويل: څه شي دلته راوستئ؟ ورته وئې ويل: تا ته يوه حاجت راوستي يو، وئې ويل: نو له تاسو دي څوك رانږدې شي چي ما ته ئې ووايي، ځيني ورنږدې شول او وئې ويل: تا ته د دې لپاره راغلي يو چي خپلي زغري درباندي وپلورو او پيسې ئې په خپلو اړتياوو ولگوو، هغه وويل: والله بنه به وي كه دا كار وكړئ، ځكه تاسو د دې سړي له درتلو وروسته له كړاوونو سره مخامخ شوي يئ، نو وعده ئې ورسره وكړه چي ماخستن داسي مهال ورشي چي خلك ترې تللي وي، نو ورغلل او يوه ئې ورږغ كړ، نو له خپله ځايه پورته شو چي ووځي، مېرمني ئې ورته وويل: په دې وخت كي به څوك دروازه د داسي كار لپاره نه درټكوي چي ستا د خوښي كار وي، وئې ويل: نه؛ دوى خپله خبره ما ته كړې ده، نو ورووت، مُحَمَّدُ بْنُ مَسْلَمَةَ غېږ وركړه او خپلو ملگرو ته ئې وويل: كه ما هم له ده سره يو ځاى وژنئ پروا ئې نشته خو چي درنه خلاص نشي، نو ځينو په خپلو تورو په شا كي وواهو، كله چي ئې هغه وواژو نو مشركين او يهودان ووبرېدل، سبا پيغمبر عليه السلام ته ورغلل، او وئې ويل: تېره شپه زموږ دوست چي زموږ له مشرانو وو ووژل شو، رسول الله صلى الله عليه و سلم هغه خبري ورپه ياد كړې چي ده به په خپلو اشعارو كي كولې، په دې سره ئې دوى له داسي كولو منع كړل او دې ته ئې وبلل چي د پيغمبر عليه السلام، دوى او مسلمانانو ترمنځ يوه پاڼه وليكل شي چي ټول به دغي معاهدې ته التزام كوي، نو پيغمبر عليه السلام د لسو كلونو لپاره داسي يوه معاهده وليكله.

يهودانو نه يوازي د دغي معاهدې هيڅ درناوى نه دئ كړى بلكي تل ئې

په پټه دښمن د مسلمانانو په ضد جنگ ته هڅولی او د خپلي مرستي او ملگرتيا ډاډ ئې ورکړی!! دوی د احد د جگړې په دوران کې هم د معاهدې پروا ونه کړه او له مدينې دفاع ته چمتو نشول، نه يوازي دا بلکې بني نضير و د رسول الله د وژلو منصوبه جوړه کړه او هغه هم هغه مهال چې رسول الله د يوې لانجې د حل و فصل لپاره د دوی سيمې ته ورغلی وو.

بِسْمِ اللَّهِ الرَّحْمَنِ الرَّحِيمِ

سَبِّحَ لِلَّهِ مَا فِي السَّمَوَاتِ وَمَا فِي الْأَرْضِ^ط وَهُوَ الْعَزِيزُ الْحَكِيمُ ﴿١﴾

۱- څه چې په آسمانونو کې دي او څه چې په زمکې کې دي الله ته تسبیح کوي او هغه باحکمت عزتمن دی.

(۱)- په دې مبارک آیت کې قرآن عظیم الشان د آسمانونو او زمکې هر څه د دې مطلب د اثبات لپاره د گواه او شاهد په توگه وړاندې کوي چې الله له هر عیب او نقص منزله، عزیز او حکیم دی.

د تسبیح لفظ په قرآن کې په څو معنی وو راغلی:

۱ - په پاکۍ اعتراف کول، له عیب او نقص منزله گڼل او دا اعتراف او تنزیه او تزکیه د مخصوصو الفاظو په ذریعه څرگندول.

۲ - د حال په ژبه د خپل صانع او پالونکي په پاکۍ او سپېڅلتیا شهادت ورکول او لیدونکي ته دا انتباه ورکول چې د دې توکي پیداوونکی له عیب او نقص اوچت او لوړ دی.

۳ - لامبو وهل او په سرعت او عجلې سره د یوه کار د سرته رسولو هڅه کول.

د تسبیح دغو درې گونو معانیو ته په پام سره د حشر سوري لومړۍ آیت دا مطالب افاده کوي:

۱ - د آسمانونو او زمکې هر څه الله په پاکۍ یادوي، هغه له هر عیب او نقص منزله گڼي او ذکر ئې کوي.

۲ - د دې کائناتو هر څه په کامل انقیاد سره د الله تعالیٰ په عبادت او بندگۍ لگیا دي، په هماغه مسیر کې خوځي چې الله ورته ټاکلی او هماغه څه کوي چې الله تعالیٰ ورباندې گمارلي او هر یو د خپلي شخصي دندې په سرته

رسولو کي مصروف دی. ۳ - د زمکي او آسمانونو هر څه په دې شهادت ورکوي چي الله له هر عیب او نقص منزله دی.

دا چي د الله تعالی په زمکي او آسمانونو کي بېهوده او بي هدفه شی نشي موندلی، هر څه سم، سالم او په خپل حد کي کامل پیدا شوی، هر څه د یوه معین هدف د تحقق لپاره پیدا شوی، د عالم ټول موجودات له خاصو ضوابطو او سننو سره سم د ټاکلي منهج مطابق د معین هدف په لوري په منظم او مستمر حرکت سره هغه تر سره کوي او خاص نتائج وړاندي کوي. دا نظم، تعادل، بنایست او هدفمني په خپله ثابتوي چي د دې عالم صانع، مدبر، پالونکی او ساتونکی له عیب او نقص منزله دی، علیم او حکیم دی او په هر کار کي ئې مصلحت او حکمت مضمّر دی. د دې خور، ستر او پراخ عالم اداره او د هر جزء حرکت سمبالول او د بي انتهاء اجزاوو د ټکر او تصادم مخنیوی په خپله ثابتوي چي د دې عالم پالونکی رب، عزیز او غالب دی او په هر کار قادر او توانا.

هُوَ الَّذِي أَخْرَجَ الَّذِينَ كَفَرُوا مِنْ أَهْلِ الْكِتَابِ مِنْ دِيَارِهِمْ لِأَوَّلِ
الْحَشْرِ مَا ظَنَنْتُمْ أَنْ يَخْرُجُوا وَظَنُّوا أَنَّهُمْ مَانِعَتُهُمْ حُصُونُهُمْ مِنَ اللَّهِ
فَأَتَاهُمُ اللَّهُ مِنْ حَيْثُ لَمْ يَحْتَسِبُوا وَقَذَفَ فِي قُلُوبِهِمُ الرُّعْبَ يُخْرِبُونَ
بُيُوتَهُمْ بِأَيْدِيهِمْ وَأَيْدِي الْمُؤْمِنِينَ فَاعْتَبِرُوا يَا أُولِيَ الْأَبْصَارِ ﴿٢﴾ وَلَوْلَا
أَنْ كَتَبَ اللَّهُ عَلَيْهِمُ الْجَلَاءَ لَعَذَّبُهمْ فِي الدُّنْيَا وَهُمْ فِي آخِرَةِ عَذَابِ
النَّارِ ﴿٣﴾ ذَلِكَ بِأَنَّهُمْ شَاقُوا اللَّهَ وَرَسُولَهُ ﴿٤﴾ وَمَنْ يُشَاقِ اللَّهَ فَإِنَّ اللَّهَ

شَدِيدُ الْعِقَابِ ﴿٤﴾

۲- دى همغه ذات دى چې د اهل كتاب هغه كافران شوي ئې له لومړي غونډېدو سره سم له خپلو كورونو وايستل، تاسو دا گمان نه كولو چې دوى به ووځي او دوى گمان كولو چې كلاگاني به ئې د الله په وړاندي د دوى ساتونكي وي، نو الله په داسي توگه ورغى چې دوى ئې گمان نه وو كړى، او د دوى په زړونو كي ئې وېره واچوله، خپلي خوني ئې په خپل لاس او د مؤمنانو په لاس وړانولې، نو اې سترگورو! عبرت واخلي، ۳- او كه الله د دوى په اړه وطن پرېښودل نه وى ليكلي نو دوى به ئې حتماً په دنيا كي تعذيب كړي ول، په داسي حال كي چې دوى ته په آخرت كي د اور عذاب دى، ۴- دا له دې كبله چې دوى د الله او د ده د رسول مقابله وكړه او څوك چې د الله مقابله وكړي نو الله سخت سزا وركوونكى دى.

(۲-۴)- د دې مباركو آيتونو لارښووني دا دي:

• الله تعالى همغه ذات دى چې د اهل كتاب هغه كافره ډله ئې ستاسو له راغونډېدو سره سم له خپلو كورونو وايستله، تاسو دا گمان نه كولو چې دوى به دومره ژر او له كوم مقاومت او جگړې پرته ووځي او دوى گمان كولو چې كلاگاني به ئې د بريد په وړاندي د دوى ساتنه وكړي او د دوى په اړه به د الله تعالى پرېكړه وځنډوي، دلته ويل شوي چې دوى گمان كولو كلاگاني به ئې له الله وساتي، ځينو درنو مفسرينو داسي انگېرلې چې گواكي يهودانو همدا عقیده درلوده، دا ځكه چې په خپلو مذهبي كتابونو كي ئې راغلي وو چې د دوى جد يعقوب صلعم له خداى سره غېږي نيولې وې او خداى نه وو توانېدلى هغه ځملي، ځينو بيا داسي انگېرلې چې گواكي دلته د الله يادونه په مجازي توگه شوې او مراد ترې د مؤمنانو لښكر دى، دا دواړه تعبيرونه ستونزي لري، غوره تعبير دا دى چې دوى گمان كولو د خپلو مضبوطو كلاگانو په مټ به الهي مقدرات بدل كړي او د الله تعالى د هغي پرېكړې د تحقق مخه به ونيسي چې د دوى د ماتي په اړه ئې كړې وه. همداراز د (لأَوَّلِ

أَلْحَشِر) په اړه ځينو درنو مفسرينو حشر د بني نضير قبيلې ته منسوب كړى او ويلې ئې دي چې مراد ئې د دوى راغونډول او ايستل دي، لومړي ځل د دغې نښتې په ترڅ كې له مدينې وايستل شول او دوهم ځل د عمر جَلَلَه په زمانه كې د يهودو د نورو قبيلو په شمول له ټول حجاز وايستل شول، غوره تعبير دا دى چې په الحشر سره د مسلمانانو د لښكر راغونډېدو ته اشاره شوې او د (لَاوَلِ الْحَشِر) معنى د راغونډېدو په همغه لومړي سر كې ده، يعنې

دبښمن ډېر ژر او له كوم مقاومت او جگړې پرته د مسلمانانو له راغونډېدو سم وتلو ته چمتو شو.

• دوى پر خپلو وسلو او كلاگانو غره ول، محاسبه ئې دا وه چې هيڅ يرغلگر نشي كولى د دوى مضبوطي مورچلي او كلاگاني فتح كړي، خو الله تعالى له داسې لاري او په داسې توگه د دوى د ماتې بندوبست وكړ چې دوى په خپلو محاسباتو كې په پام كې نه وه نيولې، الله تعالى د دوى په زړونو كې وېره واچوله، دغه وېره په دې منتج شوه چې تسليم شي، وسله پر زمكه كښېږدي، خپلي كلاگاني مسلمانانو ته تسليمي كړي، دلته ويل شوي چې خپلي خونې ئې په خپل لاس وړاني كړي؛ ځينو درنو مفسرينو ويلې چې دا كار ئې له معاهدې وروسته او هغه مهال كړى چې دوى ته له وسلې پرته د يوه اوبښ سامان وړلو اجازه ورکړې شوه، نو ځينو ئې د خپلو خونو دروازي او كړكې ايستلې دي او له ځان سره ئې وړې دي، خو له وضعيت او الفاظو داسې معلومېږي چې دوى د بريد په سر كې هغه كورونه او خونې پرېښي دي چې په خوندي ځايونو كې نه ول، له حصار او كلاگانو بهر ول، دا ئې يا په خپله وړان كړي يا ترې پاته شوي او مسلمانانو وړان كړي. داسې معلومېږي چې بني نضيرو دا هيله درلوده چې د مدينې منافقين او نوري قبيلې به د دوى مرسته وكړي خو د څو ورځو محاصرې په دوران كې ئې د دې هيلې تر سره كېدو هيڅ څرك ترسترگو نشو، تر دې پېښې وړاندي دوو نورو پېښو هم دوى سخت وېرولي ول: تر محاصرې وړاندي د دوى ستر مشر كعب بن اشرف ووژل شو، دوى ته معلومه شوه چې دى د مسلمانانو د يوې ډلې په لاس په

خپل کور کې وژل شوی، همداراز تر دې برید لنډه موده وړاندې د یهودو بله قبيله بني قينقاع د مسلمانانو په لاس خپل شوي وه، او تش لاس له مدينې ایستل شوي وه. نو ځکه ئې همت ويلي شو او د مسلمانانو شرائطو ته ئې غاړه کېښوده.

• په دې پېښې کې د هغو لپاره د عبرت درس دی چې د بصیرت خاوندان وي.

• که الله تعالی د دوی په اړه دا پرېکړه نه وی کړې چې د وطن پرېښودل او له مدينې ایستل ورته کافي وگڼي نو دوی به ئې حتماً په دنیا کې تعذیب کړي ول، په داسې حال کې چې دوی ته په آخرت کې د اور عذاب دی.

• دوی له دې کبله له دغه برخليک سره مخامخ شول چې د الله او د ده د رسول مقابله ئې وکړه، او دا د الله تعالی ثابت سنت دی چې څوک له الله تعالی سره د دښمنۍ لار غوره کړي نو د ده له سختې نیونې او عذاب سره به مخامخ شي.

مَا قَطَعْتُمْ مِّن لِّينَةٍ أَوْ تَرَكْتُمُوهَا قَائِمَةً عَلَىٰ أُصُولِهَا فَبِإِذْنِ اللَّهِ وَلِيُخْرِجَ الْفَاسِقِينَ ﴿٥٦﴾ وَمَا أَفَاءَ اللَّهُ عَلَىٰ رَسُولِهِ مِنْهُمْ فَمَا أَوْجَفْتُمْ عَلَيْهِ مِّنْ خَيْلٍ وَلَا رِكَابٍ وَلَكِنَّ اللَّهَ يُسَلِّطُ رُسُلَهُ عَلَىٰ مَن يَشَاءُ ۚ وَاللَّهُ عَلَىٰ كُلِّ شَيْءٍ قَدِيرٌ ﴿٥٧﴾ مَا أَفَاءَ اللَّهُ عَلَىٰ رَسُولِهِ مِنْ أَهْلِ الْقُرَىٰ فَلِلَّهِ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ كَىٰ لَا يَكُونَ دُولَةً بَيْنَ الْأَغْنِيَاءِ مِنْكُمْ ۚ وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا ۚ وَاتَّقُوا اللَّهَ ۚ إِنَّ اللَّهَ شَدِيدُ الْعِقَابِ ﴿٥٨﴾

۵- د کجورو کومي ونې چې تاسو قطع کړې او يا مو پر خپلو جرړو ولاړي پرېښودي نو دا د الله په اذن او د دې لپاره وو چې دا فاسقان سپک کړي، ۶- او الله چې د دوی کوم څه پر خپل پیغمبر ولورول نو تاسو نه کوم آس پرې خغلولی او نه کوم اوبښ، خو الله خپل پیغمبران پر هغه څه مسلطوي چې دې نې غواړي او الله پر هر څه توانا دی، ۷- د دغو کلیو د هستوګنو کوم څه چې الله پر خپل پیغمبر لورولي نو دا د الله، د پیغمبر، د خپلوانو، یتیمانو، مسکینانو او د مسافرانو دي، دا د دې لپاره چې هغه ستاسو د غنیانو تر منځ لاس په لاس نه شي، پیغمبر چې تاسو ته څه درکړي هغه واخلي او له څه نې چې منع کړی له هغه ډډه وکړی او له الله ووېرېږئ، یقیناً چې الله شدید العقاب دی.

(۷-۵)- له دې مبارکو آیتونو څو مهم مطالب ترلاسه کوو:

- د بني نضیر د کلاګانو شاوخوا د کجورو ونې وې، د جنگي مقاصدو لپاره د هغو ونو قطع کول ضروري وو چې د مجاهدینو په وړاندې خنډ کېدې، رسول الله د داسې ونو د وهلو اجازه ورکړې، نوري ئې پر خپل حال پرېښې.
- له جګړې وروسته منافقینو دا تبلیغات کړي چې مسلمانانو ولي دا کار وکړ او ونې ئې ووهلې، دلته د دوی په ځواب کې ویل شوي چې دا د الله په اذن سره او د دې لپاره وو چې دا فاسقان سپک کړي، یعنې په داسې حالاتو او مواردو کې دا کار جائز دی.
- دلته هغه مال (غنیمت) ته د فیه نوم ورکړی شوی چې له جګړې پرته د مسلمانانو لاس ته ورځي، دا د الله تعالی یوه لوربینه ده چې د مسلمانانو د سورو او پلېو له برید او جګړې پرته ئې پر دوی پېرزو کوي، مجاهدین به دې ته د غنیمت په سترګه نه ګوري او د برخې ترلاسه کولو هڅه به نه کوي. الله تعالی پر هر څه قادر دی کولی شي مسلمانانو ته داسې وړیا بریاوي او غنیمتونه ورپه برخه کړي. د غنیمت په اړه حکم دا دی چې په پنځو برخو به وېشل کېږي، څلور برخې په جګړې کې د برخوالو او یوه برخه د بیت المال، وضاحت ئې د الانفال سورې په ۴۱ آیت کې راغلې، او د فیه حکم دا دی چې ټول به دغو مواردو ته مختص کېږي چې په اوم آیت کې ښودل شوي، فقهاوو د دې مزید وضاحت کړی او ویلي ئې دي: غنیمت یوازي هغه منقول اموال

دې چې د جگړې په ترڅ کې د دښمن له لښکر تر لاسه کېږي، د دښمن نور منقول او غیرمنقول اموال لکه زمکې، کورونه، سامان او وسائل چې د دښمن په ملک او استوګنځي کې تر لاسه کېږي د غنیمت په ضمن کې نه ګڼل کېږي.

• کوم څه چې د دې محاصرې په نتیجه کې الله تعالی پر خپل پیغمبر لورولي دا د الله، د پیغمبر، د خپلوانو، یتیمانو، مسکینانو او د مسافرانو دي، وېش به ئې له الهي لارښوونو سره سم، د رسول الله له لوري او په دغو مواردو کې وي.

• دلته د فیه لومړی سهم الله او د هغه رسول ته مختص شوی، د روایاتو په رڼا کې معلومېږي چې رسول الله به د فیه له اموالو یوازې دومره څه ځان ته ګرځول چې د ده او د ده د عیال د یوه کال نفقه شي نور به ئې د جهاد په چارو او مجاهدینو ته د وسلو او سورلیو برابرولو لپاره لګول، د رسول الله له رحلت وروسته دا برخه بیت المال ته انتقال شوې.

• دوهم سهم خپلوانو ته مختص شوی چې مراد ترې د رسول الله خپلوان بني هاشم او بني مطلب دي، دا سهم د دې لپاره ټاکل شوی وو چې رسول الله د هغو خپلوانو مالي مشکلات حل کړي شي چې د ده مرستې ته اړ وو یا ده په خپله له هغوی سره د مرستې ضرورت احساسولو، د رسول الله له رحلت وروسته دا برخه هم منتفی شوې، البته د دوی د مسکینانو او حاجتمنو حقوق د نورو حاجتمنو او مستحقینو په څېر له بیت المال ورکول کېږي، دې ته په پام سره چې بني هاشم زکات نشي اخیستی نو له نورو مواردو باید د دوی ستونزه حل شي.

• دلته د اسلام د اقتصادي نظام یو بنسټیز او اساسي اصل زموږ مخې ته ځلېږي، وایي: فیه ځکه غنیمت نه ګڼل کېږي او باید په حاجتمنو ووېشل شي چې شتمني د غنیانو تر منځ لاس په لاس نشي، یعنې مال او دولت د څو شتمنو او غنیانو په لاس کې محصور او محدود نشي بلکې په پراخه پیمانه ووېشل شي او د څو کسانو په لاس کې د شتمنیو له تمرکز مخنیوی وشي، دا اصل که له یوې خوا موږ ته لارښوونه کوي چې د غنیمت او فیه د وېش قوانین د دې لپاره وضع شوي چې د مفتوحه سیمو زمکې، مالونه، وسائل او نورې شتمنۍ یوازې د هغو لاس ته ورنشي چې وسله لري او په فتوحاتو کې

ئې برخه اخيستی، بلکې د حاجتمنو اړتياوو ته په پام سره په ضروري مواردو کې وکارول شي، له بلي خوا موږ ته وايي چې د اغنياوو په لاس کې د شتمنيو تمرکز هغه څه دي چې الله تعالیٰ ئې نه خوښوي او دا بايد د اسلامي نظام د مهمو اهدافو په ضمن کې وي چې د شتمنيو وېش عادلانه وي او د اغنياوو په واک کې د هغوی له تمرکز مخنيوی وشي، داسې نه لکه اوسنی غربي پانگوال نظام چې په هغه کې غني ورځ تر بلي لازيات غني کېږي او فقير لازيات فقير کېږي، دا نن په امريکا کې پانگوال نظام په دې منتج شوی چې د متحده ايالاتو اتيا سلنه شتمني د څو شتمنو په واک کې ده، که پر امريکا باندې داسې قهرجن او ځواکمن پوليسي نظام حاکم نه وي چې هر پاڅون ئې په شدت او قهر سره خپلې نو ډېر پخوا به دا نظام ړنگ شوی وو، دا نږدې دوهم کال دی چې په امريکا کې د دې نظام په ضد تر دې نامه لاندې پاڅون پيل شوی چې (وال ستريټ محاصره کړئ)، وال ستريټ د امريکايي پانگوال نظام د ملا تير دی، که امريکا د وسلو د خرڅلاو بازارونه له لاسه ورکړي، که ډالر په جهاني تجارتي تبادلاتو کې خپل ځای نورو اسعارو ته پرېږدي او اوسنی اعتبار ئې له منځه ولاړ شي، که امريکا په خپلو مستعمراتو کې خپل مارکيتونه له لاسه ورکړي، نو امريکا به نه يوازې خپل اوسنی حالت د لنډې مودې لپاره ونشي ساتلی بلکې ډېر ژر به د شوروي اتحاد په برخليک اخته شي.

● اسلام دې هدف ته د رسېدو لپاره چې شتمني د اغنياوو تر منځ لاس په لاس نه شي، ځانگړې جامع او اغېزمنه تگلاره غوره کړې، سود او احتکار ئې حرام کړي چې دا دواړه د پانگوال نظام دوه اساسي بنسټونه دي، د ميراث داسې قانون ئې وضع کړی چې د هر شتمن له وفات وروسته د هغه شتمني د ډېرو تر منځ ووېشل شي، زکات ئې فرض کړی، صدقات او کفاري ئې لازم کړې، اغنياوو ته وايي: ستاسو په مالونو کې د مسکينانو يو ثابت حق دی چې بايد اداء ئې کړئ، حکومت په دې گماري چې د نېستمنو متکفل وي او د دولت له بيت المال د دوی حاجتونه رفع کړي.

● په اوم آيت کې د اسلام يوه بل اساسي او بنيادي اصل ته هم اشاره شوې او هغه دا چې مؤمنانو ته ويل شوي: پيغمبر چې تاسو ته څه درکړي هغه واخلئ او له څه ئې چې منع کړئ له هغه ډډه وکړئ، په دې وينا سره يوازې

د غنائمو د وېش په اړه لارښوونه نه ده شوي بلکې میدان ئې ډېر پراخ دی او د ژوند ټول ابعاد احتوی کوي، مطلب ئې دا دی چې د جائز او ناجائز، حلال او حرام، روا او ناروا په اړه به د رسول الله وينا او پرېکړه معیار او ملاک گڼي، د هغه څه ترلاسه کولو حق به ځان ته ورکوي چې رسول الله درته جائز کړي او له هغه څه به ډډه کوي چې ده درته ناروا گڼي.

• د اوم آيت په پای کې ويل شوي: له الله تعالی ووبرېئ، يقيناً چې الله شديد العقاب دی. يعني په خپلو ټولو تصرفاتو او کړنو کې محتاط اوسئ او له داسې څه ځان وساتئ چې الله تعالی پرې ناراض کېږي او د شديد العقاب رب له نيوني او مواخذي سره مو مخامخ کوي.

لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ يَبْتَغُونَ
فَضْلًا مِّنَ اللَّهِ وَرِضْوَانًا وَيَنْصُرُونَ اللَّهَ وَرَسُولَهُ ۚ أُولَٰئِكَ هُمُ
الصَّادِقُونَ ﴿٨﴾ وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ
هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِّمَّا أُوتُوا وَيُؤْثِرُونَ
عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ ۚ وَمَنْ يُوقِ شُحَّ نَفْسِهِ فَأُولَٰئِكَ
هُمُ الْمُفْلِحُونَ ﴿٩﴾ وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا
أَغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا
غِلًّا لِلَّذِينَ ءَامَنُوا رَبَّنَا إِنَّكَ رَءُوفٌ رَّحِيمٌ ﴿١٠﴾

۸- د مهاجرينو هغو فقيرانو ته چې له خپلو کورونو او مالونو ايستل شوي،
د الله فضل او رضاء لټوي او د الله او د ده د رسول ملتيا کوي، همدا دوی

رېښتيني دي، ۹- او هغه چې تر دوی وړاندي ئې په دې کور او د ايمان (غېر) کې ځای نيولی، له هغو سره محبت لري چې د دوی لوري ته ئې هجرت کړی، او په خپلو سڼو کې هغه څه ته اړتيا نه مومي چې دوی ته ورکړی شوي او پر خپل ځان نورو ته ترجیح ورکوي که څه هم په خپله ډېر حاجتمن وي، او څوک چې د خپل نفس له حرص او بخل خوندي پاته شو همدا دوی بريالي دي، ۱۰- او هغه چې تر دوی وروسته راغلي او وايي: اي زموږ ربه! موږ او زموږ هغو وروڼو ته بخښنه وکړه چې پر موږ ئې د ايمان لوري ته سبقت کړی او زموږ په زړونو کې هغو ته رخه او کينه مه گرځوه چې ايمان ئې راوړی؛ اي زموږ ربه! يقيناً چې ته مهربان لورونکی يې.

(۸-۱۰) - په دې مبارکو آيتونو کې د فېء نور مستحقين په دې توگه معرفي شوي:

- د مهاجرينو هغه فقيران چې له خپلو کورونو او مالونو ايستل شوي، د الله فضل او رضاء لټوي او د الله او د ده د رسول ملتيا کوي، همدا دوی رېښتيني دي.

- د مدينې هغه هستوگن چې انصار نومول شوي او تر دغو مهاجرينو وړاندي په مدينه کې مېشت شوي او د ايمان غېر کې ئې ځای نيولی، له هغو سره محبت لري چې د دوی لوري ته ئې هجرت کړی، او په خپلو سڼو کې هغه څه ته اړتيا نه مومي چې دغو مهاجرينو ته ورکړی شوي، پر خپل ځان نورو ته ترجیح ورکوي که څه هم په خپله ډېر حاجتمن وي، څوک چې د دوی په څېر د خپل نفس له حرص او بخل خوندي پاته شو همدا دوی بريالي دي.

- هغه چې تر دوی وروسته ئې ايمان راوړی او مدينې ته راغلي او وايي: اي زموږ ربه! موږ او زموږ هغو وروڼو ته بخښنه وکړه چې پر موږ ئې د ايمان لوري ته سبقت کړی او زموږ په زړونو کې هغو ته رخه او کينه مه راپيدا کوه چې ايمان ئې راوړی؛ اي زموږ ربه! يقيناً چې ته مهربان لورونکی يې.

أَلَمْ تَرَ إِلَى الَّذِينَ نَافَقُوا يَقُولُونَ لِإِخْوَانِهِمُ الَّذِينَ كَفَرُوا مِنْ أَهْلِ

أَلِكْتَبِ لَيْنَ أَخْرِجْتُمْ لَنَخْرُجَنَّ مَعَكُمْ وَلَا نُطِيعُ فِيكُمْ أَحَدًا أَبَدًا
وَإِنْ قُوتِلْتُمْ لَنَنْصُرَنَّكُمْ وَاللَّهُ يَشْهَدُ إِنَّهُمْ لَكَاذِبُونَ ﴿١١﴾ لَيْنَ أَخْرَجُوا لَا
تَخْرُجُونَ مَعَهُمْ وَلَيْنَ قُوتِلُوا لَا يَنْصُرُونَهُمْ وَلَيْنَ نَصَرُوهُمْ لَيُوَلُّنَّ
الْأَدْبَرَ ثُمَّ لَا يُصَرُّونَ ﴿١٢﴾

۱۱- آيا هغو ته دي پام نه دئ كړى چې منافقت ئې كړى او خپلو هغو كافران شوو وروڼو ته چې د اهل كتاب له ډلې دي وايي: كه وايستل شوى حتماً موږ هم درسره وځو او ستاسو په اړه به د هېچا هېڅكله اطاعت ونه كړو او كه جگړه درسره وشوه هر وروڼو ستاسو ملتيا كوو په داسې حال كې چې الله گواهي وركوي چې دوى يقيناً دروغجن دي، ۱۲- كه وايستل شي نه ورسره وځي او كه جگړه ورسره وشي مرسته ئې نه كوي او كه ئې مرسته وكړي حتماً به شاگانې اړوي او بيا به ئې مرسته ونه شي.

(۱۱-۱۲)- په دې مباركو آيتونو كې د بني نضير له يهودي قبيلې سره د منافقينو پټو مركو او د مسلمانانو په وړاندي مقاومت او مخالفت ته د دوى د هڅولو په اړه داسې راغلي:

• آيا هغو ته دي پام نه دئ كړى چې د نفاق لار ئې غوره كړې، كافرو يهودانو ته د خپلو وروڼو په سترگه گوري او هغوى ته وايي: كه مسلمانانو دا هڅه وكړه چې تاسو له مدينې وباسي نو موږ به ئې مخه نيسو او كه ونه توانېدو له تاسو سره به يو ځاى وځو، ستاسو په اړه به هېڅكله د چا خبره ونه منو، او اطاعت به ئې ونه كړو او كه جگړه درسره وشوه هر وروڼو ستاسو ملتيا كوو!!

• الله تعالى د دوى وينا تكذيبوي او فرمايي: دوى يقيناً دروغجن دي، كه وايستل شي نه ورسره وځي او كه جگړه ورسره وشي مرسته ئې نه كوي او كه ئې مرسته وكړي حتماً به تبتي او بيا به نه منافقين داسې څوك ومومي چې د دوى مرسته وكړي او نه د دوى كافر وروڼه.

لَأَنْتُمْ أَشَدُّ رَهْبَةً فِي صُدُورِهِمْ مِّنَ اللَّهِ ۚ ذَٰلِكَ بِأَنَّهُمْ قَوْمٌ لَا
يَفْقَهُونَ ﴿١٣﴾ لَا يُقَاتِلُونَكُمْ جَمِيعًا إِلَّا فِي قُرَىٰ مُحَصَّنَةٍ أَوْ مِنْ وَرَاءِ
جُدُرٍ ۚ بَأْسُهُمْ بَيْنَهُمْ شَدِيدٌ ۚ تَحْسَبُهُمْ جَمِيعًا وَقُلُوبُهُمْ شَتَّىٰ ۚ ذَٰلِكَ
بِأَنَّهُمْ قَوْمٌ لَا يَعْقِلُونَ ﴿١٤﴾ كَمَثَلِ الَّذِينَ مِنْ قَبْلِهِمْ قَرِيبًا ذَاقُوا
وَبَالَ أَمْرِهِمْ وَهُمْ عَذَابٌ أَلِيمٌ ﴿١٥﴾ كَمَثَلِ الشَّيْطَانِ إِذْ قَالَ لِلْإِنْسَنِ
اكَفِّرْ فَلَمَّا كَفَرَ قَالَ إِنِّي بَرِيءٌ مِّنكَ إِنِّي أَخَافُ اللَّهَ رَبَّ الْعَالَمِينَ
﴿١٦﴾ فَكَانَ عَاقِبَتُهُمَا أَنَّهُمَا فِي النَّارِ خَالِدَيْنِ فِيهَا ۚ وَذَٰلِكَ جَزَاءُ الظَّالِمِينَ



یقیناً چې تاسو د دوی په سینو کې د وېرې له پلوه تر الله هم سخت یئ، دا له
دې کبله چې ۱۳- یقیناً چې تاسو د دوی په سینو کې د وېرې له پلوه تر الله
هم سخت یئ، دا له دې کبله چې دوی هغه وگړي دي چې نه پوهېږي، ۱۴-
په گډه به له تاسو سره ونه جنگېږي مگر په حصار لرونکو کلیو کې یا د
دېوالونو له شا، خپلمنځی جگړې ئې سختې وي، متحد ئې انگېرې په داسې
حال کې چې زړونه ئې جلا جلا دي، دا له دې کبله چې دوی هغه وگړي دي
چې تعقل نه کوي، ۱۵- د هغو په څېر چې تر دوی لږ وړاندي ول، د خپلو
چارو سزا ئې وځکله، او دوی ته دردناک عذاب دی، ۱۶- لکه د شیطان په
څېر چې انسان ته ئې وویل: کافر شه، نو کله چې کافر شو وئې ویل: یقیناً
چې زه له تا بې زار یم، یقیناً چې زه له رب العالمین الله وېرېږم، ۱۷- نو د
دواړو پایله دا وه چې دواړه به په اور کې وي، په هغه کې تلپاته، او همدا د

دغو ظالمانو سزا ده.

- (۱۳-۱۷) - د دې مبارکو آيتونو لارښوونې دا دي:
- منافقين او د دوی کافر ملگري له الله تعالى دومره نه وېرېږي لکه له مؤمنانو، د دې وېرې وجه دا ده چې دوی نه پوهېږي.
 - دوی به هيڅکله په گډه او په يوه سنگر کې او تر يوې قومندې لاندې له تاسو سره ونه جنگېږي مگر دا چې کلکو کلاگانو راغونډ کړي وي او د دېوالونو شا ته ئې مورچلي نيولي وي.
 - د دوی خپلمنځي جگړې سختې وي خو ستاسو په ضد په جگړو کې نه هغه سختوالی لري او نه هغه جذبه او زړورتيا.
 - تا ته متحد برېښي، داسې ئې انگېرې چې دوی به ستاسو په ضد متفق وي خو حقيقت دا دی چې د دوی موخي بېلې بېلې دي او زړونه ئې جلا جلا، دا له دې کبله چې دوی له تعقل بې برخې دي.
 - دوی د خپلې تگلارې او د دې تگلارې د پايلو له پلوه د هغو په څېر دي چې تر دوی لږ وړاندې ئې د خپلو بدو چارو او کړنو سزا وڅکله، او دوی ته دردناک عذاب دی، ځينې مفسرين دا مخکنۍ ډله قريش بولي چې په بدر کې ئې د ماتې خوند وڅکلو، ځينې نور ئې د يهودو بني قينقاع قبيله گڼي، دې ته په پام سره چې د بني قينقاع قبيله تر دې پېښې لږ وړاندې خپل شوې غوره تعبير د مفسرينو د دوهمې ډلې دی.
 - د منافقينو له لوري د بني نضير هڅونه داسې وه لکه د شيطان هغه هڅونه چې انسان ته ئې وويل: کافر شه، او کله چې هغه د ده د وينا او هڅونې له امله کافر شو وئې ويل: يقيناً چې زه له تا بې زار يم، يقيناً چې زه له رب العالمين الله وېرېږم.
 - د دواړو پايله د دوزخ اور دی، په هغه کې به تلپاته وي،
 - همدا د دغو ظالمانو سزا ده.

يَتَأْتِيهِمُ الَّذِينَ ءَامَنُوا اتَّقُوا اللَّهَ وَلْتَنْظُرْ نَفْسٌ مَّا قَدَّمَتْ لِغَدٍ ۖ وَاتَّقُوا

اَللّٰهُ ۚ اِنَّ اِلٰهَ خَيْرٌۢ بِمَا تَعْمَلُوْنَ ﴿١٨﴾ وَلَا تَكُوْنُوْا كَالَّذِيْنَ نَسُوا اِلٰهَ
فَاَنْسَلَهُمْ اَنْفُسَهُمْ ۚ اُولٰٓئِكَ هُمُ الْفٰسِقُوْنَ ﴿١٩﴾ لَا يَسْتَوِيْ اَصْحٰبُ
النَّارِ وَاَصْحٰبُ الْجَنَّةِ ۚ اَصْحٰبُ الْجَنَّةِ هُمُ الْفٰلِحُوْنَ ﴿٢٠﴾

۱۸- ای هغو چې ایمان نې راوړی! له الله ووېرېږئ او (ستاسې) هر کس
دې وگوري چې د سبا لپاره ئې څه وړاندي کړي، او له الله ووېرېږئ یقیناً
چې الله په هغه څه بڼه خبر دی چې تاسو ئې کوئ، ۱۹- او د هغو په څېر
مه کېږئ چې الله ئې هېر کړ نو الله د دوی خپل ځانونه ترې هېر کړل، همدا
دوی فاسقان دي، ۲۰- د اور خاوندان (دوزخیان) او د جنت خاوندان
(جنتیان) سره برابر نه دي، یوازي همدا جنتیان بریالي دي.

(۱۸-۲۰)- په دې مبارکو آیتونو کې مؤمنانو ته دا لارښوونې شوي:

- له الله ووېرېږئ او ستاسو هر یو باید دې ته متوجه وي چې د آخرت لپاره
ئې څه چمتو کړي، له هر یوه سره باید دا وېره وي چې د الله تعالی په وړاندي
ودرېدونکی او له الهي محاسبې سره مخامخېدونکی دی.
- همدا اوس او د خپلو ټولو کړنو په اړه له الله تعالی ووېرېږئ یقیناً چې الله
ستاسو په ټولو کړنو بڼه خبر دی،
- د هغو په څېر مه کېږئ چې الله ئې هېر کړ، چې له کبله ئې الله تعالی د
دوی خپل ځانونه ترې هېر کړل، خدای هېروڼه ئې په ځان هېروني منتج شوه،
په داسې مشغولتیاوو بوخت او مصروف شول چې خپل سعادت ته اعتناء نشي
کولی، ځیني اقتدار مست کړل او ځیني دولت بې سده کړل، د ژوند په ټولو
برخو کې له الهي او فطري حدودو او پولو واوښتل او فاسقان شول.
- دوزخیان او جنتیان سره برابر نه دي، یوازي هغه چا رښتیني بریا او
فلاح ترلاسه کړې چې جنت ئې په برخه او له دوزخ وژغورل شي.

لَوْ اَنْزَلْنَا هٰذَا الْقُرْاٰنَ عَلٰی جَبَلٍ لَّرَاٰیَتُهُۥ خَشِیْعًا مُّتَصَدِّعًا مِّنْ خَشِیْعَةٍ

اللَّهُ ۚ وَتِلْكَ الْأَمْثَلُ نَضْرِبُهَا لِلنَّاسِ لَعَلَّهُمْ يَتَفَكَّرُونَ ﴿٢١﴾

۲۱- که مو دا قرآن په کوم غره نازل کړی وی نو حتماً به دي د الله له وېرې وېرجن توتې توتې کېدونکې لیدلې وو، او دا هغه مثالونه دي چي خلکو ته ئې په دې موخه بیانوو چي تفکر وکړي.

(۲۱) دلته د قرآن له عظمت غافل انسان ته ویل شوي: دا قرآن دومره ستر دی، وینا ئې دومره اغېزناکه ده او عظمت او دروندوالی ئې دومره زیات او لوړ دی چي که پر کوم غره نازل شوی وی نو د هغه له هیبته به داسي پورېدو چي چاودېدو ته به نږدې وو، خو ستا زړه دومره سخت شوی چي نه د قرآن اغېزناکه وینا پرې اغېز کوي او نه ئې عظمت او دروندوالی احساسولی شي، د دې مثال موخه دا ده چي خلک په قرآن کي تفکر او تدبر ته وهڅوي، دوی په خپلو لوبو او مشغولتیاوو کي داسي بوخت دي چي د تفکر لپاره فرصت نه لري، که په قرآن کي د تدبر او تفکر فرصت پیدا کړي نو یقیناً چي د دې باعظمته الهي لارښود کتاب په وړاندي به ئې چلن بېل او داسي نه وي لکه نن چي بې اعتنائې کوي، د خپل زړه او دماغ ډېره ورته نه پرانيزي او له اغېزمنو ویناوو ئې نه متأثر کېږي.

هُوَ اللَّهُ الَّذِي لَا إِلَهَ إِلَّا هُوَ ۚ عَلِيمُ الْغَيْبِ وَالشَّهَادَةِ ۚ هُوَ الرَّحْمَنُ
الرَّحِيمُ ﴿٢٢﴾ هُوَ اللَّهُ الَّذِي لَا إِلَهَ إِلَّا هُوَ ۚ أَلَمَلِكُ الْقُدُّوسُ ۚ السَّلَامُ
الْمُؤْمِنُ الْمُهِمُّ ۚ الْعَزِيزُ الْجَبَّارُ الْمُتَكَبِّرُ ۚ سُبْحَنَ اللَّهِ عَمَّا
يُشْرِكُونَ ﴿٢٣﴾ هُوَ اللَّهُ الْخَلِيقُ الْبَارِئُ الْمُصَوِّرُ ۚ لَهُ الْأَسْمَاءُ
الْحُسْنَى ۚ يُسَبِّحُ لَهُ مَا فِي السَّمَوَاتِ وَالْأَرْضِ ۚ وَهُوَ الْعَزِيزُ الْحَكِيمُ



۲۲- دی هغه الله دئ چې له ده پرته بل معبود نشته، په پټ او څرگند پوه، دی ډېر ډېر مهربان رحم کوونکی دئ، ۲۳- دی هغه الله دئ چې له ده پرته بل معبود نشته، ټولواک، سپېڅلی، بشپړ، امان ورکوونکی، احاطه کوونکی، عزتمن، برلاسی او دلويي څښتن دئ، الله ته له هغه څه سپېڅلتیا ده چې دوی ئې ورسره شریکوي، ۲۴- دی پنځوونکی الله، پیدا کوونکی او انځورونکی دئ، هر هغه څه ده ته تسبیح وایي چې په آسمانونو او زمکې کې دي، او هغه باحکمت عزتمن دئ.

(۲۲-۲۴)- په دې مبارکو آیتونو کې د الله تعالی د صفاتو په اړه دا لارښوونې شوي:

- الله تعالی هغه ذات دئ چې په دغو صفاتو متصف دئ: په غیب او شهادت (پټ او څرگند) پوه، ډیر ډیر مهربان رحم کوونکی، له ده پرته بل داسې معبود نشته چې په دغو صفاتو متصف وي.
- الله تعالی هغه ذات دئ چې په دغو صفاتو متصف دئ: ټولواک، قدوس، سلام، امان ورکوونکی، احاطه کوونکی، عزتمن، برلاسی او دلويي څښتن، له ده پرته بل داسې معبود نشته چې په دغو صفاتو متصف وي. ځینو درنو مفسرینو مؤمن او مهیمن سره ورته گڼلي، خو مؤمن امان ورکوونکي او مهیمن احاطه کوونکي ته وایي، یعنې الله تعالی هم د عالم هر څه ته امان ورکوي او خوندي ئې ساتي او هم د عالم هر څه د ده تر سیطرې لاندې دي، د الله تعالی اقتدار او واکمني د عالم هر څه احتوی کړي، همداراز ځینو قدوس د سپېڅلي په معنی او سلام د بشپړ په معنی نیولي او تعبیر ئې دا دئ چې الله تعالی له هر عیب پاک او له هر نقص منزّه دئ، خو دې ته په پام سره چې دا دواړه صفات د داسې صفاتو په لړ کې راغلي چې له ټولواکۍ سره تړلي دي نو معنی ئې باید د الله تعالی ذاتي صفات نه بلکې فعلي صفات وي، لکه څنگه چې موږ په دې عالم کې د ټولواک رب د واکمنۍ نښې او آثار له ورايه گورو همداسې د دې هم شاهد یو چې دلته د هر څه د پاک او رغنده او سالم ساتلو انتظام شوی، په قدوس او سلام سره د ټولواک رب دغو دوو صفتونو ته اشاره

شوي، همدا راز الله تعالى عزيز دى، داسې ځواکمن ټولواک چې هيڅوک ئې د ارادې او پرېکړې په وړاندي نشي خنډ کېدلى، هغه جبار دى هر څه د خپلې ارادې په وړاندي خشوع او خضوع ته اړ کوي، هغه متکبر دى هر څه د خپلې لويې او عظمت په وړاندي سر ټيټولو ته اړ باسي.

• الله تعالى ته له هغه څه سپېڅلتيا ده چې دوى ئې ورسره شريکوي، دا وينا د الله تعالى د پورتنیو صفاتو په تړاو راغلې او بنيې چې مشرکين اکثراً په دغو صفاتو کې خپل جعلې او دروغجن معبودان له الله تعالى سره شريکوي او د الله تعالى مختص صفات نورو ته منسوبوي.

• دى خالق (پنځوونکى) الله، پيدا کوونکى او انځوروونکى دى، هر هغه څه ده ته تسبيح وايي چې په آسمانونو او زمکې کې دي، او هغه باحکمت عزتمن دى. دلته د خلقت او پيدايښت په تړاو د الله تعالى پنځو صفاتو ته اشاره شوې: خالق، بارئ، مصور، عزيز او حکيم، موږ د پيدايښت څو ښکارندويي په خپلو سترگو گورو: په لومړي ځل او له نشت د يوه شي پيدايښت، په پر له پسې توگه او بيا بيا د هغه پيدايښت، له يوه خاص انځور او شکل سره د هغه پيدايښت، د خلقت او پيدايښت دا درې حالتونه د الله تعالى د دغو دريو صفاتو (خالق، بارئ او مصور) مظاهر دي، د دې ستر عالم پيدايښت او بيا د ټولو ساتنه بنيې چې الله تعالى عزيز دى او د مخلوقاتو په پيدايښت کې د علم او حکمت نښې او مظاهر بنيې چې الله تعالى حکيم دى.

لکه چې گورئ دلته د الله تعالى صفات په دريو برخو وېشل شوي، هره برخه ئې د الله تعالى ټول هغه صفات احتوى کوي چې په همدې لړ کې راځي، د فاتحي د سوري په لومړيو دريو آيتونو کې هم گورو چې د الله تعالى دريو صفاتو ته اشاره شوې: رب العالمين، الرحمن الرحيم، مالک يوم الدين، لکه څنگه چې د فاتحي سوره د ټول قرآن خلاصه ده همداسې دا درې صفات هم د الله تعالى د ټولو صفاتو خلاصه ده،

• د رب نوم په ټولو هغو نومونو او صفاتو شامل دى چې د خالق، بارئ، بديع او مصور په څېر دي.

• د رحمن نوم په ټولو هغو نومونو او صفاتو احتواء کړې چې د پيرزويني او رحمت له صفاتو سره اړخ لگوي، لکه غفور، کریم، عفو، حلیم...

• او د مالک نوم ټول هغه صفات او نومونه احتوی کوي چې له پاچايي، ټولو اکي او اقتدار سره تعلق لري، لکه قهار، جبار، عزيز، قدير، غالب، مؤمن، مهيمن...

دلته دوه ويشتم آيت د الله تعالى په دې صفاتو احتوی لري: الرحمن، الرحيم، الرؤوف، الاكرم، البر، التواب، الحليم، العفو، الغفور، الكريم، اللطيف، المجيب، الودود، الوهاب، الولي، المولى، الرفيق، الشافي، المحسن، المعطي، المنان، القريب، الجميل، الطيب، الشاكر، الشكور، الواسع، النصير، البصير، الخبير، السميع، العليم، العالم، الشهيد، الحافظ، الحفيظ، الرقيب.

دې ته مو پام وي چې په قرآن كې اكثرأ د سميع، بصير او عليم صفات هلته ذكر شوي چې الله تعالى خپلو بندگانو ته دا خبره كوي چې الله ستاسو دعاگانې اوري، پر تاسو ئې نظر دئ، ستاسو په حالت پوه دئ، يوازي مو نه پرېږدي، هغه د رحمت او پېرزويني خاوند دئ. دلته د الحشر د سوري په ۲۲ آيت كې هم گورئ چې د عالم الغيب و الشهادة صفت د الرحمن الرحيم په څنگ كې راغلي.

درويشتم آيت په ټولو لاندنيو نومونو شامل دئ: الملك، المليك، القاهر، القهار، القادر، القوي، الكبير، القدير، المؤمن، المهيمن، المقتدر، المتعال، المتكبر، المجيد، المعز، المذل، المقدم، المؤخر، الحكم، الحكيم، الباسط، القابض، الرزاق، الجبار، الاعلى، العزيز، القيوم، العلي، القدوس، السلام، السبوح، الحميد، الوارد، الغني، المحيط، الفتاح، الوكيل، المقيت.

څلرويشتم آيت دغه صفات او نومونه احتوی کوي: الرب، الخالق، الباري، المصور، الله، الاله، الواحد، الاحد، الوتر، الاول، الآخر، الظاهر، الباطن، الحق، المبين، الحي، الصمد.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

الحشر
د قرآن پلوشې

ه ٧٨

بسم الله الرحمن الرحيم
الممتحنه

د سوري پېژندنه:

د دې مبارکې سوري نوم (الممتحنه) دئ چې د سوري له لسم آيت اخيستل شوی، ۱۳ آيتونه لري، د آيتونو فواصل ئې د لومړي آيت (السبيل)، او د دوهم آيت (تکفرون) ته ورته دي، دې ته بايد متوجه وو چې د (بصير) او (حکيم) په څېر صيغې د غېر له پلوه (السبيل) ته ورته دي او (القبور) د غېر له پلوه (تکفرون) ته ورته دي، د آيتونو اوږدوالی ئې هغو سورتونو ته ورته دئ چې د مدني دور په وروستيو کلونو کې نازل شوي.

د دې سوري له دوو برخو معلومېږي چې دا سوره د حديبيي له معاهدې وروسته او د مکې تر فتحې وړاندي نازل شوي، لومړی آيت دېمن ته د سري پيغامونو لپرلو ته اشاره کوي او بنيي چې د دې سوري د نزول په شپو ورځو کې داسې کومه پېښه رامنځته شوې، روايات وايي چې په دې سره د حاطب بن ابې بلتعې هغه ليک ته گوته نيول شوې چې ده قریشو ته لپرلی وو او په هغه کې ئې دوی ته ليکلي وو چې رسول الله پر دوی د بريد لپاره تياری نيسي. په لسم آيت کې د هغو مېرمنو په اړه لارښوونه شوې چې مؤمنانو ته پناه راوړي؛ دا لړۍ هم په وروستيو کلونو کې پيل شوه او د حديبيي له معاهدې وروسته دا پوښتنه راولاړه شوه چې که داسې مېرمني مسلمانانو ته پناه راوړي نو څه به ورسره کوي، د معاهدې هغه بند به د دوی په اړه څنگه تعبيروي چې د قریشو د فراريانو د بېرته ستونولو په اړه دئ.

د دې سوري د بحث محوري او اساسي موضوع دا ده چې مؤمنان بايد د

الله له دښمنانو سره له موالات ډډه وکړي، دا د قرآن د هغو اساسي موضوعاتو په ضمن کې شمېرل کېږي چې په گڼ شمېر آيتونو کې څېړل شوي، د ايمان يوه اساسي غوښتنه گڼل شوې او هغه څوک د ايمان له دائرې وتلی گڼل شوی چې د الله، اسلام او مسلمانانو له دښمنانو سره دوستي پالي، که ووايو چې د دې سوري په ديارلسو آيتونو کې د ټولو هغو آيتونو خلاصه راغلي چې په ټول قرآن کې له کافرانو سره د موالات د څرنگوالي په اړه راغلي نو مبالغه مو نه ده کړې، د سوري په وروستي آيت کې د هغو وگړو دوه اساسي ځانگړتياوي موږ ته رابښودل شوې چې مسلمانان له هغوی سره له موالات منع شوي:

- د عمل له پلوه داسې دي چې د الله تعالی د غضب وړ گرځېدلي،
 - په آخرت نه يوازي باور نه لري بلکې هيڅ طمع او هيله ورته نه لري، آخرت ته يوازي هغه څوک طمع او هيله درلودی شي چې په راتلو ئې باور لري او عملونه ئې داسې وي چې له الله تعالی د نېکي بدلې طمع کولی شي.
- د سوري په لومړي آيت کې مؤمنانو ته داسې خطاب شوی: اې هغو چې ايمان ئې راوړی! زما دښمنان او خپل دښمنان په دوستۍ مه نيسي، همدا مطلب د سوري په آخري آيت کې چې د ټولي سوري جامع خلاصه ده؛ په دې صيغه راغلي: اې هغو چې ايمان ئې راوړی! له هغو وگړو سره دوستي مه کوئ چې الله پرې غضب کړی او له آخرت داسې ناهيلي دي لکه په قبرونو کې پراته مخکني کافران چې ترې مايوس ول.
- مفسرين په دې اړه متفق دي چې د سوري په لومړي آيت کې د حاطب بن ابي بلتعہ جلاله هغه ليک ته اشاره شوې چې قریشو ته ئې لېږلی وو، قصه ئې داسې وه: کله چې قریشو د حديبيي معاهده نقض کړه نو رسول الله پر مکې د يوه لوی بريد لپاره تيارۍ پيل کړ، له څو محدودو صحابه وو پرته هيڅوک نه پوهېدو چې دا تيارۍ د څه لپاره دی، دغه مهال له مکې يوه مېرمن مدینې ته راغله، له مسلمانانو ئې څه مرسته ترلاسه کړه، د ستنېدو په وخت کې حاطب جلاله هغې ته يو ليک وسپارو، لس دينار ئې هم ورکړل چې دا خط په پټه د قریشو ځينو مشرانو ته ورسوي، مېرمن له مدینې وتلې او روضه خاخ ته چې له مدینې په دولس ميله واټن پرته ده د رسېدو په حال

کي وه چي رسول الله پري خبر شو، علي، زبير او مقداد بن اسود وسلم ئي وليدل چي دا خط ترلاسه کړي، ورته وني ويل: که ئي خط درکړ نو هغه خپلي مخي ته پرېږدئ، هغوی په سرعت سره هغه خای ته ځان ورسولو، مېرمن ئي وموندله، د خط سپارلو مطالبه ئي وکړه، هغې انکار وکړ او وني ويل: له ما سره کوم خط نشته، هغوی وپلټله خو خط ئي ونه موندو، هغه ئي تهديد کړه چي که خط ونه سپاري نو بربنډه به ئي کړي، مجبوره شوه خط راوباسي او دوی ته ئي ورکړي، خط ئي رسول الله ته ورسولو، په هغه کي ليکل شوي وو چي رسول الله ستاسو په ضد د بريد لپاره تياري نيسي، په رواياتو کي د ليک د محتوي او الفاظو په اړه بېل بېل مطالب راغلي، په ځينو کي ويل شوي چي د سيل په څېر يا د شپې د تياري په څير دروان دئ، خو د ټولو خلاصه همدا ده چي د بريد تياري نيسي، رسول الله حاطب جلاله وروغوښت او پوښتنه ئي ترې وکړه چي دا څه دي او ولي دي دا کار کړی؟ هغه وويل: يا رسول الله زما په اړه تلوار مه کوه، ما دا خط له دې کبله نه دئ لېږلی چي خدای مه کړه مرتد شوی يم، خبره دا ده چي زما خپلوان په مکه کي پاته دي، زه د مکې اصلي استوگن نه يم، د ځينو قريشو تر حمايت لاندې اوسېدم، نور مهاجرين داسي دي چي هلته خپلوان لري او د کورنۍ غړي ئي د هغوی په حمايت کي دي خو زه په مکه کي داسي څوک نه لرم، غوښتل مي د دې خط په لېږلو سره هغوی مندوباو د خپل احسان مرهون او مرسته ئي ترلاسه کړم چي زما کهول اذيت نه کړي، ما باور درلود چي دا ليک مسلمانانو ته هيڅ تاوان او قريشو ته هيڅ گټه نه رسوي، هغه الهي وعدي به هرومرو ترسره کيږي چي له مسلمانانو سره شوې دي، له رواياتو معلوميږي چي د ده مور، مېرمن، بچي او وروڼه په مکه کي پاته ول، رسول الله د ده د وينا له اورېدو وروسته حاضر و صحابه وو ته وفرمايل چي حاطب تاسو ته رښتيا وويل، يعني هغه دا کار د همدې مجبوريت له مخي کړی، عمر جلاله وويل: يا رسول الله! اجازه راکړه چي د دې منافق سر ووهو، هغه له اسلام سره خيانت کړی، رسول الله وفرمايل: ده د بدر په غزا کي برخه اخيستي ده، کېدی شي الله تعالی د بدريانو په اړه فرمايلي وي: ستاسو مخکني او وروستي گناهونه به درته وبخښم، عمر جلاله د دې وينا په اورېدو

الممتحنه
د قرآن پلوشې

۵۸۲

سره وژړل او وئې ويل: الله او د هغه رسول بڼه پوهېږي.

بِسْمِ اللَّهِ الرَّحْمَنِ الرَّحِيمِ

يَتَأَيُّهَا الَّذِينَ ءَامَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تُلْقُونَ إِلَيْهِمْ
بِالْمَوَدَّةِ وَقَدْ كَفَرُوا بِمَا جَاءَكُمْ مِنَ الْحَقِّ يُخْرِجُونَ الرَّسُولَ وَإِيَّاكُمْ
أَنْ تُؤْمِنُوا بِاللَّهِ رَبِّكُمْ إِنْ كُنْتُمْ خَرَجْتُمْ جِهَادًا فِي سَبِيلِي وَابْتِغَاءَ
مَرْضَاتِي تُسْرِوْنَ إِلَيْهِم بِالْمَوَدَّةِ وَأَنَا أَعْلَمُ بِمَا أَخْفَيْتُمْ وَمَا أَعْلَنْتُمْ وَمَنْ
يَفْعَلْهُ مِنْكُمْ فَقَدْ ضَلَّ سَوَاءَ السَّبِيلِ ﴿١﴾

۱- ای هغو چي ایمان ئې راوړی! زما دښمنان او خپل دښمنان دوستان مه
نیسی، داسي چي د دوستی (پیغام) ورسوئ، حال دا چي دوی په هغه حق
کافران شوي چي تاسو ته درغلی، پیغمبر او تاسو له دې کبله داسي چي پر
خپل رب مو ایمان راوړئ، که (په رښتیا) زما په لار کي د جهاد لپاره او زما
د رضاء په لټه کي وتلي یئ، په پټه هغوی ته د دوستی (پیغام) استوئ په
داسي حال کي چي زه په هغه څه هم ښه پوهیږم چي تاسو ئې پټوئ او په
هغه څه هم چي تاسو ئې څرگندوئ، او له تاسو چي څوک دا کار وکړي نو
یقیناً چي سمه لار ئې ورکه کړي.

(۱)- د دې مبارک آیت لارښوونې دا دي:

- هغه څوک د دوست په توگه مه نیسی او دوستي ورسره مه پالی چي له
الله تعالی سره دښمني کوي، تگلاره ئې د الله د دښمنانو تگلاره ده، کړني ئې

د الله د قهر او غضب باعث دي، الله هغه د حق دښمن گڼي او دی له الله، د هغه له دين او الهي سننو سره عناد او دښمني کوي. لومړی اصل چې له یو چا سره د موالات او دوستۍ په اړه باید مراعات شي او همدې ته په پام سره خپل دوست او دښمن وټاکي دا دی چې وگورئ هغه ستاسو د رب په وړاندي کوم دریځ او تگلاره غوره کړي، د خدای دوست دی که دښمن، داسې نه چې شخصي گټې، قومي او نسبي اړیکې، سیاسي مصالح د ملاک او معیار په توگه ونیسئ او هغه څوک خپل دوست وگڼي چې د خدای دښمن دی. د مسلمانانو دښمن ته د دوست په سترگه مه گورئ، څوک چې له مؤمنانو سره دښمني کوي، د زمکې په هر گوټ کې، د زمانې په هر پړاو کې او د مسلمانانو له هري ډلې او ملت سره، له هغه سره به دوستي نه پالئ.

• هغو دښمنانو ته د دوستۍ پیغامونه او د حسن نیت هیئتونه مه لېږئ چې له حق او حقیقت انکار کوي، ستاسو د دين په اړه ئې د کفر او انکار لار غوره کړې، پیغمبر علیه السلام او مؤمنان یوازي له دې کبله له خپل کلي، کور او وطن باسي چې پر خپل رب ئې ایمان راوړی، دا هغه ناوړه او ناروا کار دی چې نه د الله د لاري له مجاهدینو سره بنایي او نه له هغو سره چې د الله تعالی د رضاء په لټه کې وي.

• مه په پټه هغوی ته د دوستۍ پیغام استوئ او مه په څرگنده، باید دې ته متوجه وئ چې ستاسو معامله له هغه رب سره ده چې په هر څه پوهیږي، په هغه څه هم چې تاسو ئې پټوئ او په هغه څه هم چې تاسو ئې څرگندوئ.

• له تاسو چې څوک دا کار وکړي نو یقیناً چې سمه لار ئې ورکه کړې، له هغې لاري کوږ شوی چې د الله تعالی په لور درومي، په دنیا کې بریا او په آخرت کې سعادت او فلاح ورپورې تړلې ده، په حقیقت کې د الله او د دين له دښمن سره موالات داسې معیار او ملاک دی چې له مخې ئې د هر چا ایمان ارزولی شو، چا چې د دين دښمنو ځواکونو په وړاندي خپل حساسیت، نفرت او عداوت له لاسه ورکړ، کرکه او عداوت ئې په محبت او مؤدت بدل شو، هغوی له ده سره او ده له هغوی سره خواخوږي څرگنده کړه، هغوی ته ئې د دوستۍ لاس اوږد کړ، نه د کفر جبهه له ده د خطر احساس وکړي او نه دی دغې جبهې ته د دښمن په سترگه وگوري، دواړه یو بل ته طمع او هیله ولري، دې کس په حقیقت کې د کفر په وړاندي خپل حساسیت له لاسه

ورکړی، ایمان ئې صدمه لیدلې، د ایمان خلا ئې تته شوی، له فکري او اخلاقي پلوه د کفر جبهې ته نږدې شوی، د ایمان دعوی ئې دروغجنه ده، هغه حساسیتونه ئې په زړه کې خپل شوي چې منشأ ئې رېښتیني ایمان وي. د ایمان له کرښې د انسان د انحراف وروستی نښه دا ده چې د کفر په وړاندې ئې حساسیت تې شې او په خپل قول او عمل کې د کفارو په اړه خپله خواخوږي او موالات ښکاره کړي، د دې نښې له څرگندېدو وروسته د ده او د کفر تر منځ د پام او اعتبار وړ واټن نه دی پاته.

إِنْ يَتَّقِفُوكُمْ يَكُونُوا لَكُمْ أَعْدَاءً وَيَبْسُطُوا إِلَيْكُمْ أَيْدِيَهُمْ وَأَلْسِنَتَهُمْ

بِالسُّوءِ وَوَدُّوا لَوْ تَكْفُرُونَ ﴿٢﴾

۲- که په لاس ورشئ نو دښمنان به مو وي او خپل لاسونه او ژبې به د تاوان په موخه ستاسو په لوري دراوړدوي او دا به خوښوي چې تاسو هم کافران شئ.

(۲)- د دې مبارک آیت لارښوونې دا دي:

- که مناسب فرصت تر لاسه کړي او پر تاسو ئې لاس بر شي نو حتماً به ئې دښمني درته جوته شي او له لاس او ژبې به ئې تاسو ته تاوان رسيږي او دا به خوښوي چې تاسو د دوی په څېر کافران شئ.
- هغه چا ته د دوست په سترگه مه گورئ چې مسلمانان ئې له لاس او ژبې خوندي نه دي، له هر فرصت په استفادې سره غواړي په خپل لاس او ژبې سره مسلمانانو ته تاوان ورسوي، په کمین کې دی، که تاسو په داسې حالت کې ومومي چې د خپل تېري له نتايجو ډاډه وي نو له تېري به ډډه ونه کړي، دښمني به ئې جوته شي، پوه به شئ چې دی د دوست په جامه کې مناسب فرصت ته منتظر دښمن دی، هڅه او خوښه ئې دا ده چې تاسو د دوی په څېر شئ، د ایمان له لاري ستاسو د کړولو، د دوی په لاري د تگ لپاره ستاسو د چمتو کولو او له فکري او اخلاقي پلوه په دوی پوري ستاسو د تړل کېدو لپاره پراخي او خطرناکې منصوبې لري، يعنې هم له هغه چا سره له دوستي ډډه وکړئ چې مسلمانان ئې له لاس او ژبې خوندي نه وي او هم

له هغه چا سره چې له فکري پلوه د مسلمانانو مقابله کوي او د دوی د انحراف په لټه کې وي.

لَنْ تَنْفَعَكُمْ أَرْحَامُكُمْ وَلَا أَوْلَادُكُمْ يَوْمَ الْقِيَمَةِ يَفْصِلُ بَيْنَكُمْ وَاللَّهُ

بِمَا تَعْمَلُونَ بَصِيرٌ ﴿٣﴾

۳- هیڅکله به نه ستاسو خپلوان گټه درورسوي او نه مو اولاد، د قیامت په ورځ به ستاسو تر منځ بېلوالی راولي، او الله د هغه څه بڼه لیدونکی دی چې تاسو ئې کوئ.

(۳)- یعنی داسې نه چې د خپلو تر اغېز لاندې هغه څوک د دوست په توګه ونیسئ چې په کار ده د خپل ایمان په حکم هغه دښمن وګڼئ، د چا عقیده او تګلاره چې له تاسو بېله وي او په پای کې به ئې ټولې اړیکې درسره قطع کېږي او ستاسو تر منځ به بېلتون رامنځته کېږي؛ هغه ته هیڅکله د دوست په سترګه مه ګورئ.

قرآن خپل مخاطب ته لارښوونه کوي چې خپلې اجتماعي اړیکې د ایمان او عقیدې له مخې وټاکي، نوري پولي او پیوندونه لغو او باطل وګڼي، ورته وایي: د قیامت په ورځ او هغه مهال چې وروستی پرېکړه به کېږي؛ ټول خلک به د خپل ایمان او عقیدې له مخې سره بېلېږي، نوري اړیکې به ئې شلېږي، هلته به نسبي اړیکې نه څوک له عذاب ژغورلی شي او نه جنت ته رسولی، نو چې پایله داسې ده او دا د وینې، رنګ او نسب پیوندونه گټه نه رسوي او د قیامت په ورځ به شلېږي؛ ولي به د دې سستو او شلېدونکو اړیکو د بقاء او تحکیم لپاره له ظالم، مشرک او کافرو خپلوانو سره دوستي پالو، او په دې سره به خپل ایمان له خطر سره مخامخ کوو او له الله تعالی سره به خپلې اړیکې شلوو؟!!!

قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ

إِنَّا بُرَءُؤُا مِنْكُمْ وَمِمَّا تَعْبُدُونَ مِنْ دُونِ اللَّهِ كَفَرْنَا بِكُمْ وَبَدَا بَيْنَنَا
وَبَيْنَكُمْ الْعَدَاوَةُ وَالْبَغْضَاءُ أَبَدًا حَتَّى تُؤْمِنُوا بِاللَّهِ وَحَدَهُ إِلَّا قَوْلَ
إِبْرَاهِيمَ لِأَبِيهِ لَأَسْتَغْفِرَنَّ لَكَ وَمَا أَمْلِكُ لَكَ مِنَ اللَّهِ مِنْ شَيْءٍ ^ط رَبَّنَا
عَلَيْكَ تَوَكَّلْنَا وَإِلَيْكَ أَنْتَبَا وَإِلَيْكَ الْمَصِيرُ ﴿٦٠﴾ رَبَّنَا لَا تَجْعَلْنَا فِتْنَةً
لِلَّذِينَ كَفَرُوا وَآغْفِرْ لَنَا رَبَّنَا ^ط إِنَّكَ أَنْتَ الْعَزِيزُ الْحَكِيمُ ﴿٦١﴾ لَقَدْ كَانَ
لَكُمْ فِيهِمْ أُسْوَةٌ حَسَنَةٌ لِمَنْ كَانَ يَرْجُوا اللَّهَ وَالْيَوْمَ الْآخِرَ وَمَنْ يَتَوَلَّ

فَإِنَّ اللَّهَ هُوَ الْغَنِيُّ الْحَمِيدُ ﴿٦٢﴾

۴- بي شكه چي تاسو ته په ابراهيم او د ده په ملگرو كي غوره بېلگه شته؛
هغه مهال چي خپل قوم ته ئي وويل: له تاسو او له ټولو هغو معبودانو بي
زار يو چي تاسو ئي له الله پرته لمانځئ، له تاسو منكر يو، زموږ او ستاسو
ترمنځ به عداوت او دښمني د تل لپاره او تر هغه څرگنده وي چي تاسو
يوازي پر يوه الله ايمان راوړئ، مگر خپل پلار ته د ابراهيم هغه وينا چي
حتماً به تا ته بخښنه غواړم په داسي حال كي چي له الله تا ته كوم څه په
واك كي نه لرم، اي زموږ ربه! پر تا مو توكل كړى، ستا لوري ته مو رجوع
كړى او بېرته ستنېدا ستا لوري ته ده، ۵- اي زموږ ربه! موږ هغو ته يوه
آزموینه مه كړي چي كفر ئي غوره كړى او اي زموږ ربه! موږ ته بخښنه
وكړه، يقيناً چي ته باحکمت عزتمن يي، ۶- يقيناً چي تاسو ته په هغوى كي
بنكلي اقتداء ده، هغه چا ته چي الله او د آخرت ورځي ته هيله ساتي، او چا
چي مخ واراو نو يقيناً چي الله ستايل شوى غني دى.

(۴-۶)- دلته د مخکنيو اساسي مطالبو لپاره يوه تاريخي بېلگه زموږ په

وړاندي انځور شوي، د کافر او مشرک قوم او خپلوانو په وړاندي د ابراهيم صلعم او د ده د موحدو ملگرو دريځ زموږ مخي ته ږدي چي په ترڅ کي ئي د موالات په څرنگوالي بڼه پوه شو او د هر ډول ابهام او شک مجال له منځه ولاړ شي، موږ ته وايي:

• د ابراهيم صلعم او د ده د خدای پالو ملگرو په تگلاري کي د مؤمنانو لپاره غوره بېلگه شته؛ راشئ وگورو چي د خدای پالو او موحدينو ستر جد ابراهيم عليه السلام چي قرآن د خليل الله لقب ورکړی، ستر موحد، د مسلمان ملت جد، د تاريخ اتل بت ماتوونکی، د بيت الله معمار، د حج لومړنی مؤذن، د خلکو امام او لارښود، په سختو سختو الهي آزمويو کي بريالی، او د ده رېښتيني او مؤمنو ملگرو له خپل مشرک قوم او کافرو خپلوانو سره څه کړي او قرآن موږ ته د دوی د قصې په ترڅ کي څه درس راکوي؟! څه دريځ او تگلاره ئي غوره کړي؟ قرآن موږ ته وايي چي دوی خپل قوم ته وويل: له تاسو او له ټولو هغو معبودانو بي زار يو چي تاسو ئي له الله پرته لمانځئ، يعني له دې وروسته له ټولو هغو اړيکو بي زار يو چي تر نن پوري مو له تاسو سره درلودې، نور زموږ او ستاسو تر منځ د دوستۍ او خپلوۍ هيڅ اړيکه نشته، ټولي اړيکي مو شلولي دي، ستاسو له دروغجنو آلهه او معبودانو کرکه لرو، له هر هغه څه خپل برائت او بېزاري اعلانوو چي تاسو ئي له الله تعالی پرته لمانځئ. گورئ چي ابراهيم صلعم او د ده خدای پال او مؤمن ياران هم له (مشرک قوم) خپله بي زاري اعلانوي او هم د دوی له (کاذبو اصنامو او معبودانو)، نور نو نه قومي او نسبي اړيکو ته ارزښت ورکوي او نه د مشرک قوم معبودانو ته احترام او درناوی!! داسي نه وايي چي د (نمرود) په خلاف د (ولس) د حمايت او مرستي ترلاسه کولو لپاره که د ولس پر (اصنامو) د درناوي څادر وغوړوو او د گلانو گېډۍ ئي مخي ته کېږدو دا کار جائز دئ او کومه شرعي مانع نه لري!!! بر عکس وايي:

وَتَاللّٰهِ لَأَكِيدَنَّ أَصْنَمَكُمْ بَعْدَ أَنْ تُوَلُّوا مُدْبِرِينَ ﴿٥٧﴾ فَجَعَلَهُمْ

جُذَا ۖ إِلَّا كَبِيرًا هُمْ لَعَلَّهُمْ إِلَيْهِ يَرْجِعُونَ ﴿٥٨﴾

الانبیاء: ۵۷

او پر الله قسم چي ستاسو د بتانو څه بندوبست به کوم، له هغه وروسته چي تاسو مخ وړوئ او تر شا شئ، نو له ستر پرته ئې هغوی توتې توتې کړل، د دې لپاره چي هغه ته به رجوع وکړي.

نه یوازي دا چي له خپل مشرک قوم سره خپلي اړیکي شلوي او د دوی له دروغجنو معبودانو انکار کوي بلکي نفي او انکار کافي نه گڼي او په صریحو الفاظو اعلان کوي چي له نن وروسته به زموږ او ستاسو تر منځ (عداوت) او (بغض) تر هغه په مستمره او انقطاع نه منونکي توگه ادامه کوي چي تاسو له شرک او کفر لاس واخلئ او پر یوازيني رب ايمان راوړئ، دا دئ گورئ چي د شرک او کفر د جبهې په وړاندي د ابراهيم صلعم او د ده د خدای پالو پلویانو او امتیانو په چلن کي د (دوستي) پر ځای (عداوت) او د (نرمښت او مدهانت) پر ځای (بغض او کرکه) اعمال کيږي، هغوی ته وايي: له تاسو منکر یو، زموږ او ستاسو ترمنځ به عداوت او دښمني د تل لپاره او تر هغه څرگنده وي چي تاسو یوازي پر یوه الله ايمان راوړئ.

• مؤمنانو ته ویل شوي: تاسو ته دا سپارښتنه نه ده شوې او الله تعالی پر دې نه یئ مکلف کړي چي په هغي وینا کي به د ابراهيم صلعم متابعت کوئ چي خپل پلار ته ئې وویل: حتماً به تا ته له الله تعالی بڅښنه غواړم په داسي حال کي چي له الله تا ته کوم څه په واک کي نه لرم، يعني تاسو له دې منع شوي یئ چي د خدای له دښمنانو سره خواخوږي ولرئ، له هیچا په دې اړه متابعت مه کوئ، که څه هم ابراهيم علیه السلام ستاسو لپاره غوره بېلگه او ستاسو امام او لارښود دئ چي باید په هغه پسي اقتداء وکړئ خو نه په دې کار کي، ځکه هغه له خپل پلار سره د یوې ژمني له مخي دا کار کولو خو کله چي پوه شو هغه د خدای دښمن دئ له دعاء ئې لاس واخیست او خپل برانت ئې اعلان کړ: قرآن په دې اړه فرمایي:

وَمَا كَانَ اسْتِغْفَارُ إِبْرَاهِيمَ لِأَبِيهِ إِلَّا عَنْ مَوْعِدَةٍ وَعَدَهَا إِيَّاهُ فَلَمَّا

تَبَيَّنَ لَهُ أَنَّهُ عَدُوٌّ لِلَّهِ تَبَرَّأَ مِنْهُ ۚ إِنَّ إِبْرَاهِيمَ لَأَوَّاهٌ حَلِيمٌ ﴿٥٧﴾

التوبه: ۱۱۴

او خپل پلار ته د ابراهيم بخښنه غوښتل خو يوازي د هغې وعدې له مخې وو چې له ده سره ئې د هغې ژمنه کړې وه، خو کله چې ورته جوتنه شوه چې هغه د الله دښمن دئ نو ترې بې زار شو، يقيناً چې ابراهيم ډېر نرم زړى او د زغم خاوند وو.

• له هغه وروسته چې ابراهيم عليه السلام او ياران ئې له خپل قوم او دوى له دروغجنو معبودانو خپل براءت څرگندوي، خپل مستمر بغض او عداوت اعلانوي؛ په دې تليپاته او نه پخلا کېدونکې مبارزې کې؛ سره له دې چې تش لاسي دي او سره له دې چې دوى او دښمن تر منځ د ځواک، عدد و عدة له پلوه ژور توپيرونه شته، خو هغوى پر خپل رب توکل کوي، له الله تعالى پرته بل ته د مرستې لاس نه اوږدوي، بل درشل ته پناه نه وړي، خداى ځان ته کافي گڼي او په خپلي دعاء کې وايي: اې زموږ ربه! پر تا مو توکل کړى، ستا لوري ته مو رجوع کړى او بېرته ستېدا ستا لوري ته ده، اې زموږ ربه! موږ هغو ته يوه آزمويڼه مه کړې چې کفر ئې غوره کړى او اې زموږ ربه! موږ ته بخښنه وکړه،

يعني پر خپل رب توکل کوي، له بل هر چا او هر لوري په بشپړې بې نيازۍ او استغناء سره د الله تعالى لوري ته رجوع کوي، هره پېښه او حادثه له دې کبله په ورين تندي مني او پر نتايجو ئې راضي او قانع وي او په وړاندي ئې صبر کوي چې مطمئن دي په پاى کې د خپل رب لوري ته درومي او اجر به ئې ترلاسه کوي، له الله تعالى مرسته غواړي چې دوى د کافرانو په وړاندي د ابتلاء او آزمېښت وسيله ونه گرځوي داسې چې مسلمانان ضعيف او کمزوري وگڼي، ځيني ئې پرې تېرى وکړي او تر تعذيب لاندې ئې ونيسي، ځيني نور سره له دې چې د اسلام پر حقايت پوه شوي خو د مسلمانانو ضعف او پرېشان حالت ته په پام سره له دې ډډه وکړي چې خپل ايمان څرگند کړي، له دې وېرې چې دا کار به ئې له هغو کړاوونو سره مخامخ کړي چې موږ ورسره مخامخ يو، داسې نه چې زموږ پرېشان حالت نور له ايمان راوړلو منصرف کړي او د کفر په غېږ کې پاته شي!!

دوى په دې باور دي چې الله تعالى عزيز او حکيم دئ، په دې قادر دئ چې دوى ته پر دښمن برى ورکړي که څه هم د زور ځواک، عدد و عدة او

وسائلو او ذرائعو له پلوه دښمن برلاسی دی، عزیز خدای د مغرور او په ظاهر کې ځواکمن او برلاسی دښمن په ماتولو او خپلو او په ظاهر کې کمزورو او تش لاسو مؤمنانو ته د بریا په ورکولو قادر دی، همداراز په دې باور دي چې په هري پېښې کې دوی ته خیر او مصلحت مضمردی، دا ځکه چې پېښې د هغه الله تعالیٰ په اراده رامنځته کېږي چې حکیم دی، نه د ضعف او ناتوانۍ احساس کوي ځکه پر عزیز او غالب رب باور لري او هغه ته ئې پناه وروړي، او نه ئې پېښې او حوادث وېرولی او مایوس کولی شي ځکه ولي او نصیر رب ئې حکیم دی او په هري پرېکړې کې ئې خیر او مصلحت مضمردی، خپل رب ته ئې په هر حالت کې وینا دا وي: یقیناً چې ته باحکمت عزتمن یی!!

• مؤمنانو ته یو ځل بیا ویل شوي: یقیناً چې تاسو ته په هغوی کې ښکلي اقتداء ده، هغه چا ته چې الله او د آخرت ورځې ته هیله ساتي، او چا چې مخ وړاوو نو یقیناً چې الله ستایل شوی غني دی. یعنی هغو مؤمنانو ته چې د خپل رب له تأیید او رحمت مایوس نه دي او د خپل ایمان او نېک عمل اخروی اجر ته هیله لري، د ابراهیم علیه السلام او د ده د خدای پالو یارانو تگلاره ئې غوره کړې او په هغوی پسي ئې اقتداء کړې، دوی به د دښمن په وړاندي قاطع او پرېکنده دریځ غوره کوي، دا وېره به نه لري چې له دښمن سره مقاطعه، د کفرې ځواکونو په وړاندي د عداوت او بغض اعلان به نه د دوی د ماتې باعث شي او نه د دوی د هلو ځلو او قربانیو د ضائع کېدو باعث، که څه هم د دښمنانو جبهات متعدد او سنگرونه ئې ځواکمن برېښي، غیور او د مؤمنانو مدافع رب به دوی د دښمنانو په وړاندي یوازي نه پرېږدي، څوک چې د داسې تگلارې او دریځ له غوره کولو ډډه وکړي، (طمع) یا (خوف) ئې له دښمن سره روغي جوړي ته وهڅوي، له الله تعالیٰ مایوس شي او بل درشل ته لاس اوږد کړي، (غني) او (حمید) رب له داسې ضعیف النفس او مایوس وگړو بې نیاز دی او له دې ډېر لوړ چې د خپل مؤمن بنده پر داسې کرني راضي شي، او داسې وگړي په خپل (غالب حزب) او (منصور جند) کې ومني.

عَسَىٰ اللَّهُ أَنْ يَجْعَلَ بَيْنَكُمْ وَبَيْنَ الَّذِينَ عَادَيْتُمْ مِنْهُمْ مَوْدَّةً ۖ وَاللَّهُ قَدِيرٌ
وَاللَّهُ غَفُورٌ رَحِيمٌ ﴿٧﴾

۷- بنيابي الله به ستاسو او د دوى د هغو وگړو تر منځ دوستي راپيدا كړي
چي دښمني مو ورسره كړې، الله قدير دى او الله مهربان بخښونكى دى.

(۷)- په دې مبارك آيت كي مؤمنانو ته لارښوونه شوې چي تلوار او عجله
مه كوى، داسي نه چي د جگړي ژر پاى ته رسېدو تلوسه مو له دښمن سره
ناسمي روغي جوړي ته وهڅوي، هيله ده ستاسو همدا اوسنى قاطع او نه
پخلا كېدونكى دريځ د دې باعث شي چي الله تعالى دا جگړه په دې توگه پاى
ته ورسوي چي هغوى ته د ايمان راوړلو او له مسلمانانو سره د يو ځاى
كېدو توفيق وركړي، الله تعالى هم قدير دى او هم مهربان بخښونكى.

لَا يَنْهَكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِّنْ
دِيَارِكُمْ أَنْ تَبَرُّوهُمْ وَتُقْسِطُوا إِلَيْهِمْ ۚ إِنَّ اللَّهَ يُحِبُّ الْمُقْسِطِينَ ﴿٨﴾ إِنَّمَا
يَنْهَكُمُ اللَّهُ عَنِ الَّذِينَ قَاتَلُوكُمْ فِي الدِّينِ وَأَخْرَجُوكُم مِّنْ دِيَارِكُمْ
وظَهَرُوا عَلَىٰ إِخْرَاجِكُمْ أَنْ تَوَلَّوْهُمْ ۚ وَمَنْ يَتَوَلَّهُمْ فَأُولَٰئِكَ هُمُ
الظَّالِمُونَ ﴿٩﴾

۸- الله له هغو نه يئ منع كړي چي له تاسو سره نه دي جنگېدلي او تاسو ئي
له خپلو مېنو نه يئ ايستلي، له دې چي ښېگڼه ورسره وكړئ او عادلانه چلن
ورسره وكړئ، يقيناً چي الله داسي مقسطين خوښوي. ۹- يقيناً چي الله
يوازي له هغو خلكو سره چي د دين له كبله له تاسو سره جنگېدلي، تاسو ئي
له خپل ټاټوبي ايستلي يئ او ستاسو په ايستلو كي ئي د (دښمن) ملتيا كړې،

له موالات منع کړي یی، او څوک چې له هغوی سره موالات وکړي همدا دوی ظالمان دي.

(۸-۹) - په دې مبارکو آیتونو کې کافران له مسلمانانو سره د خپل چلن او دریځ له مخې په څو ډلو وېشل شوي او د هرې ډلې په وړاندې د مسلمانانو دریځ په دې توګه توضیح شوی:

• هغه چې نه په خپله له مسلمانانو سره جنگېږي، نه ئې د بل مرسته کړې، نه ئې په خپله مسلمانان له خپل کلي او کور ایستلي او نه ئې د دوی په ایستلو کې د بل مرسته او ملګرتیا کړې. د دوی په اړه مسلمانانو ته ویل شوي: الله تعالی له دغو سره نه له (بر: ښېګڼې)، منع کړي یی او نه له (قسط: انصاف او عدالت)، نه یوازې نه یی منع شوي بلکې الله تعالی دا خوښوي چې له دوی سره په خپل چلن کې عدالت او قسط مراعات کړی.

• هغه چې له مسلمانانو سره جنگېږي، مسلمانان ئې له خپلو استوګنځیو ایستلي او له نورو سره ئې د مسلمانانو په ایستلو کې مرسته کړې، د دوی په اړه مسلمانانو ته لارښوونه شوې چې له دې محارب دښمن سره به له موالات ډډه کوي. موالات هغې دوستۍ ته وايي چې په متقابلې دفاع ولاړه وي، داسې دوستي له محاربو دښمنانو او د دوی له ملاتړو سره ناروا ده.

قرآن موږ ته ځینې نور هم رابښي چې که څه هم د دښمن په خوا کې او د هغه تر سلطې لاندې اوسېږي خو موږ د هغوی په ضد له جګړې منع شوي یو، دې مبارک آیت ته ځیر شئ:

إِلَّا الَّذِينَ يَصِلُونَ إِلَى قَوْمٍ بَيْنَكُمْ وَبَيْنَهُمْ مِيثَاقٌ أَوْ جَاءُوكُمْ حَصِرَتْ

صُدُورُهُمْ أَنْ يُقَاتِلُوكُمْ أَوْ يُقَاتِلُوا قَوْمَهُمْ ۚ وَلَوْ شَاءَ اللَّهُ لَسَلَّطَهُمْ

عَلَيْكُمْ فَلَقَاتِلُوكُمْ ۚ فَإِنْ أَعْتَزَلُوكُمْ فَلَمْ يُقَاتِلُوكُمْ وَأَلْقَوْا إِلَيْكُمُ السَّلَامَ

فَمَا جَعَلَ اللَّهُ لَكُمْ عَلَيْهِمْ سَبِيلًا ﴿٩٠﴾

له هغو پرته چې له کوم داسې قوم سره پیوست کېږي چې ستاسو او د دوی ترمنځ کومه معاهده وي او یا تاسو ته په داسې حال کې راشي چې سینه یې له دې تنګي شوی وي چې له تاسو سره وجنګېږي او یا له خپل قوم سره وجنګېږي او که الله غوښتی نو دوی به یې درباندي مسلط کړي وو او بیا به حتماً درسره جنګېدل، نو که درنه یوې خوا ته شول او درسره ونه جنګېدل او روغه جوړه یې دروړاندي کړه، نو بیا الله تاسو ته پر دوی (د تېري) کومه لار ګوډر نه دی ټاکلی.

دا مبارك آيت وايي: په دوو صورتو کې د هغو خلکو له نیولو او وژلو ډډه وکړئ چې د کافرانو تر سلطې لاندې اوسي:

• له داسې قوم سره یې خپل پیوستون اعلان کړی وي چې تاسو ورسره د عدم تعرض معاهده لرئ.

• تاسو ته په داسې حال کې راشي چې له جګړو کرکه څرګندوي، ستومانه دي، نه له تاسو سره جنګېدل غواړي او نه له خپل قوم سره.

یعنې دا چې یوه ډله ستاسو په خلاف له جګړې لاس اخلې، دا د الله یوه پېرزوینه وګڼئ، فوراً مثبت ځواب ورکړئ، غوښتنه یې ومنئ او د دوی په خلاف له جګړې ډډه وکړئ. که دوی یوې خوا ته شول، درسره ونه جنګېدل او روغه جوړه یې دروړاندي کړه، نو بیا پر دوی باندي د تعرض هیڅ حق نلرئ، الله تعالی د دې اجازه نه ده درکړې چې د دوی په خلاف وسله استعمال کړئ.

متأسفانه ځینې داسې دي چې موالات، موده او میثاق په یوه معنی تعبیروي، د میثاق د لفظ په رد کې پر داسې آیتونو استناد کوي چې له محاربو کافرانو سره د موالات او موده په اړه راغلي!! دوی پرته له دې چې لومړی د دغو قرآني مفاهیمو په معنی ځان پوه کړي، بیا د هغو آیتونو تفسیر ولولي چې دغه مفاهیم په کې راغلي، بیا په خپل خپل ځای او مورد کې هغوی وکاروي او استناد پرې وکړي، په دې ځان پوه کړي چې د میثاق معنی په پښتو کې (تړون) ده، تړون هم له محارب دښمن سره کېدی شي او هم له بل هر لوري سره، البته له خپلو شرائطو سره سم، رسول الله تر بعثت وړاندي هم له قریشو سره میثاقونه کړي او تر بعثت وروسته هم، له یهودو او نورو قومونو سره یې په مدینه کې ځانګړي میثاقونه درلودل،

موالات د متقابلې دفاع تړون ته وايي چې له محارب دښمن سره ئې نه مجال شته او نه جواز، موده دوستي او محبت ته وايي چې له محارب دښمن سره حرام او له خپلوانو کافرانو سره جائز دئ، متأسفانه دوی د قرآن بېل بېل آيتونه سره خلط کړي!! کله له محارب دښمن سره د موالات د نهې آيت باندې استناد کوي او نور له پامه غورځوي او د هر کافر وژل جائز او حتی فرض گڼي، او کله له غیر محارب کافر سره د بر او ښېگڼې اړوند آيت باندې استناد کوي او له محارب دښمن سره موالات هم جائز انگېري!! خو قرآن له يوې خوا د هغو (کچه او له چتې وتلي انقلابيونو) پر غلط تصور د بطلان کرښه کاږي چې د کافرانو تر سلطې لاندې هر استوگن واجب القتل گڼي!! او له بلې خوا د هغو منافقينو دريځ په کلکه ردوي چې له محارب دښمن سره موالات هم روا گڼي.

په دې مبارکو آيتونو د لايښه پوهېدو لپاره دا مطالب په پام کې ولړئ:

- د اوم آيت له فحوى معلومېږي چې له کفارو سره موالات کول د هغه چا کار دئ چې د جگړې له دوام سترې شوي، په جنگ کې له بري مایوس شوي، گمان نه کوي چې له دښمن سره به د مسلمانانو ستونزه د مقاومت د دوام او له تفاهم او روغي جوړې د اجتناب او ډډې کولو له لارې حل شي، دوی ته ويل شوي: بنایي الله به ستاسو او د دوی د هغو وگړو تر منځ موده (دوستي) راپيدا کړي چې دښمني مو ورسره کړې، الله قدير دئ او الله مهربان بخښونکى دئ.

يعني داسې مه انگېرئ چې له محارب دښمن سره د عدم موالات او د دښمن شرائطو ته له غاړې اېښودو پرته به د صلحي او روغي جوړې احتمال او د نښتو پای ته رسولو امکان د تل لپاره له منځه ولاړ شي، او تاسو به د خپلې بريا او اسلام ته د خلکو رابللو امکانات له لاسه ورکړئ، بر عکس بايد مطمئن اوسئ چې پر همدې تگلارې د ټينگار او له مشروطي روغي جوړې د اجتناب په نتيجه کې به الله تعالى دا (جگړه) ستاسو په گټه پای ته ورسوي، د اسلام بريا به محققه کړي، بايد عجله او تلوار ونه کړئ او داسې حل ته غاړه مه ږدئ چې له خپلو اصولو او اهدافو د تنازل په معنى وي، بايد صبر وکړئ، مقاومت ته دوام ورکړئ، تر هغه چې د دښمن د بشپړې ماتې په نتيجه کې ستونزه د تل لپاره حل شي او ډاډمنه صلح تأمین

شي.

• حقيقت دا دئ چې هيڅ اسلامي نهضت د دښمن د تشدد، د مؤمنو او وفادارو دعوتگرانو او مبارزينو په نيولو، ترلو او وژلو سره نه مري، بلکې د دښمن په وړاندي د دعوتگرانو او مبارزانو د انعطاف او تنازل او له خپلي اصلي تگلاري د انحراف، په نيمې لاري کي ستړيا او د مبارزې له دوام ناهيلي کېدا ئې وړني، په هره پيمانه چې دعوتگر په خپل دريځ او مورچلي کي صابر، ثابت او استوار وي، د ستونزو او کړاوونو له گاللو سره سره له خپلو سپېڅلو اهدافو تنازل نه کوي او د ايمان له کرښې ښي او کيڼ لوري ته نه کېږي، او د دښمن په وړاندي انعطاف نه کوي، په همدې پيمانه د خپل دعوت حقانيت خلکو ته ثابتوي، خپل مخاطبين اقناع کوي او د خپلي مبارزې د بريا لار اواروي.

• ورپسې په اتم آيت کي هغه کسان ښودل شوي چې له دې مقاطعي مستثنې شوي او له دوی سره د ښېگڼې او قسط سپارښتنه شوې. بايد متوجه وو چې ځيني دا څرگند آيت غلط تعبيروي او له محارب دښمن سره د موالات د جواز په اړه پرې استناد کوي، حال دا چې د دې آيت لارښوونې دا دي:

الف: دا استثناء د هغو په اړه ده چې له اسلام او مسلمانانو سره د زمکي په هيڅ گوټ کي په جگړي کي مخامخ يا بالواسطه ښکېل نه وي، هيڅ مسلمان ئې له خپل ټاټوبي نه وي ايستلی، نه په خپله د مسلمانانو په ضد جگړي او د دوی په اخراج کي ښکېل وي او نه له بل سره په دې تېري کي ملگرتيا کوي.

ب: له داسي خلکو سره له (بر) او (قسط) نه يئ منع شوي، (بر) د ښېگڼې، مواسات، حسن معاشرت او نېک چلن په معنی دئ او په هيڅ توگه د (موالات)، (استعانت) او (تناصر) معنی نه افاده کوي، معنی ئې يا دا ده چې دا غيرمحارب خلک د دعوت مخاطبين دي چې بايد د اسلام لوري ته د دوی د بلني په موخه او له دې کبله چې دوی له اسلام او مسلمانانو سره له دښمنۍ ډډه کړي نېک او ښه چلن ورسره وشي، او يا په دې سره شخصي او انفرادي مواسات ته اشاره شوې په دې معنی چې که څه هم د دوی له عقيدې او عمل کرکه لرئ خو د شخصي تعلقاتو او خپلوۍ په حد کي له

هغوی سره احسان او ښه چلن وکړئ. د (قسط) له صیغې هم دوه مطلبه ترلاسه کېدی شي، لومړی دا چې تاسو د قسط او عدالت په مراعات مکلف یئ، د دې مکلفیت تقاضا دا ده چې له هغه چا سره ونه جنگېږئ چې له تاسو سره نه جنگېږي، او هغه څوک له خپل ټاټوبي ونه باسئ چې ستاسو په ایستلو کې ئې څه برخه نه وه، دوهم دا چې دا سپارښتنه د مسلمانانو د غلبې په پړاو پورې مربوطه ده او معنی ئې دا ده چې کله تاسو غالب او غیرمحارب کفار مغلوب وي نو ستاسو مسئولیت دا دی چې د ټولو په اړه به قسط او عدل مراعاتوئ، داسې نه چې په خپلو تعلقاتو او تصرفاتو کې د قسط له ټولو تجاوز وکړئ، د عقیدې او مذهب د اختلاف له کبله کوم انسان له خپلو انساني حقوقو محروم کړئ، له محارب دښمن سره د (موالات) تحریم باید داسې تعبیر نه کړئ چې د دوی په اړه د قسط او عدل له مراعات هم منع شوي یئ!!

• په نهم آیت کې په دې اړه مزید وضاحت شوی او ویل شوي: له هغو سره له (بر) او (قسط) نه یئ منع شوي چې له تاسو سره نه دي جنگېدلي بلکې له هغو سره له (موالات) منع شوي یئ چې له تاسو سره د دین له کبله جنگېدلي او ستاسو په ایستلو کې ئې لاس درلود، څوک چې له دوی سره موالات وکړي ظالم دی، له دین سره ئې ظلم کړی او له هغو مؤمنانو سره ئې ظلم کړی چې د دغو کافرانو له لوري پرې ظلم شوی او له خپل استوګنځي ایستل شوي، او د دین له دښمنانو سره ئې د معادات پر ځای موالات کړي.

یو روایت دا مطلب ډېر ښه واضح کوي: د ابوبکر رضی الله عنه مېرمنې قتيله بنت عبدالعزی له ایمان راوړلو ډډه وکړه او د ابوبکر رضی الله عنه له هجرت وروسته په مکه کې پاته شوه، د حدیبیې له صلحي وروسته چې د مکې او مدینې تر منځ د تگ راتګ لړۍ پیل شوه هغه د خپلې لور اسماء بنت ابوبکر رضی الله عنها د تګ راتګ لړۍ پیل شوه هغه د خپلې لور ته ئې ځینې هدییې هم له ځان سره درلودې، اسماء رضی الله عنها تر ملاقات وړاندې رسول الله ﷺ ته ورغله او پوښتنه ئې وکړه: یا رسول الله! زما مور راغلي او هغه مشرکه ده آیا زه ورسره خپلوي وپالم؟ رسول الله ﷺ وفرمایل: هو؛ خپلوي ورسره وپاله. عَنْ عُرْوَةَ، أَنَّ أَسْمَاءَ بِنْتَ أَبِي بَكْرٍ، قَالَتْ: قَدِمْتُ عَلَى أُمِّي وَهِيَ رَاغِبَةٌ

مُشْرِكَةً، فَقُلْتُ: يَا رَسُولَ اللَّهِ، إِنَّ أُمِّي قَدِمَتْ وَهِيَ رَاغِبَةٌ مُشْرِكَةً أَفَأَصِلُهَا؟
فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: صَلِّيْهَا. سَنَنْ الْبِيْهَقِي
له عروه د اسماء رضي الله عنهما زوى وايي: زما مور په سر كي له خپلي
مشركي مور سره له ملاقات ډډه كوله خو له هغه وروسته چي رسول الله
اجازه وركړه له هغي سره ئي وليدل.

دا روايت له مشركينو سره د صحابه وو چلن په بڼه او واضح توگه
زموږ په وړاندي انځوروي، يوه لور له خپلي هغي مور سره له ليدلو ډډه
كوي چي له اوږدې مودې وروسته او له لري واټن، له شپو ورځو مزل
وروسته د دې ليدلو ته ورغلي، له دې كبله ډډه كوي چي وېرېږي دا ليدنه له
كافر او مشرك سره د موالات په ضمن كي رانشي، له هغه وروسته ورسره
گوري چي رسول الله د خپلو پالو اجازه وركړه!!
د قرآن گڼ شمېر آيتونه مؤمنانو ته په جدي او قاطع الفاظو سپارښتنه
كوي چي له كافرانو سره له موالات ډډه وكړي، لكه چي فرمايي:

وَلَا تَرْكَنُوا إِلَى الَّذِينَ ظَلَمُوا فَتَمَسَّكُمُ النَّارُ وَمَا لَكُم مِّنْ دُونِ اللَّهِ

مِنْ أَوْلِيَاءَ ثُمَّ لَا تُنصَرُونَ ﴿١١٣﴾

هود: ۱۱۳

او د ظالمانو په لوري تمايل مه كوي كه نه نو په اور به اخته شئ، په داسي
حال كي چي له الله پرته هيڅ اولياء نه لري، بيا به مو هيڅوك مرسته ونه
كړي شي.

په دې مبارك آيت كي مؤمنانو ته لارښوونه شوې چي د ظالمانو په
لوري تمايل مه كوي كه نه نو د دوزخ اور به مو په برخه شي او د الله تعالى
له تايبد او ملاتړ به محروم شئ او داسي څوك به ونه مومي چي ستاسو
مرسته وكړي شي. دلته مؤمنانو ته ويل شوي چي نه يوازي د ظالمانو ملگرتيا
ونه كړي او له دوى سره له دوستۍ ډډه وكړي بلكي د دوى په لوري له ميلان
او پر دوى له باور او اعتماد هم ځان لري وساتي، د كافرانو او مشركانو په
ځاى د ظالمانو صيغه راوړل بنيي چي له هر ظالم سره له تمايل بنودو

ممانعت مراد دى.

د دې آيت له الفاظو په ډېر وضاحت سره معلومېږي چې مسلمانان له کافرانو سره له داسې (موالات) منع شوي چې د اتکاء او تناصر په معنى وي، الله تعالى د نهې په صيغه فرمايي چې پر ظالمانو اتکاء مه کوئ او هغوى ځان ته تکیه او رکن مه جوړوي که نه نو د الله تعالى له تاييد او نصرت به محروم شئ او بيا به داسې څوک ونه مومئ چې ستاسو د ولي او نصير په توگه عمل وکړي او ستاسو مرستې ته دروړاندي شي. نو داسې نه چې د ظالمانو د مرستې تر لاسه کولو په موخه داسې کار وکړئ چې له کبله ئې د خيرالناصرين رب له حمايي او تاييد محروم شئ!!
همداراز فرمايي:

لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ
ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَنَّهُ

وَيُحَذِّرُكُمُ اللَّهُ نَفْسَهُ وَإِلَى اللَّهِ الْمَصِيرُ ﴿٢٨﴾ آل عمران: ٢٨

مؤمنان دي له مؤمنانو علاوه کافران په دوستۍ نه نيسي او څوک چې دا کار وکړي نو په هيڅ څه کې له الله سره نه دى، مگر دا چې له دوى څه وېره ولري او الله خو تاسو له خپل ځان په حذر کوي او ورگرځېدنه خو د الله په لوري ده.

يعني مؤمنان به يوازي له مؤمنانو سره دوستي کوي، له دوى پرته به نور خلک دوستان نه گڼي، له کافرانو سره به دوستي نه کوي، هر څوک چې له کافرانو سره دوستي وکړي نو خپلې ټولې اړيکې ئې له الله سره شلولي دي، د الله له حزب وتلى دى، نه د الله د دين په حلقه کې دى او نه ئې له الله سره کوم تعلق پاته دى، مگر دا چې د کافرانو په لاس کې پرېوتى وي، له کوم سخت خطر سره مخامخ وي، هغوى ئې په مرگ تهديدوي، د دوى له وېرې دې ته اړ شوى وي چې د دوستۍ الفاظ ورته ووايي، داسې څه ورته ووايي چې هغوى ئې خپل دوست وگڼي او په دې سره هغه خطر دفع کړي او

د دوی له شر ځان وژغوري. په داسې سخت او اضطرابي حالت کې تاسو ته د داسې الفاظو د ویلو اجازه او رخصت درکړې شوی، الله تعالی په داسې حالت کې حتی د کفر د کلمې په ویلو او له اسلام د انکار په کولو هم تاسو نه نیسي. خو په دې حالت کې هم څو خبرې په پام کې ولری:

• له دښمن د وېرې پر ځای له الله ووېرېږئ، که په خپل دین د ټینګار په نتیجه کې وژل کېږئ، نو څه پروا لري، مرګ خو هسې هم راځي، هسې به هم خپل رب ته ورګرځي، آیا دا غوره نه ده چې دا مرګ مو د شهادت مرګ وي؟

• له دوی ستاسو وېره باید هومره نه وي چې له الله ستاسو په وېرې غالبه شي او په تاسو باندې هغه کار وکړي چې الله تعالی ئې اجازه نه ده درکړې، مبادا د کوم مسلمان د وژلو او یا اسلام او مسلمانانو ته تاوان رسولو په بیع دا کار وکړئ.

دا مبارك آیت که له یوې خوا موږ ته لارښوونه کوي چې له کافرانو سره به له دوستۍ ډډه کوو او له دوی سره د دوستۍ په سبب زموږ ټولې اړیکې له الله سره قطع کېږي، له بلې خوا د وېرې په حالت کې او هلته چې یو مسلمان د کافرانو په لاس کې پرېوتی وي او په مرګ ئې ګواښي، هغه ته دا اجازه ورکوي چې دښمن ته د دوستۍ او ملګرتیا خبره وکړي، خو په دې شرط چې په دې کار سره به اسلام او مسلمانانو ته تاوان نه رسوي، یوازي د ځان ژغورلو لپاره به کومه چاره او حیلې لټوي، دا رخصت د ده د ضعف، ناتوانۍ او مجبوریت له مخې ورکړې شوی، د عزیمت او قوي ایمان تقاضا دا ده چې په دې حالت کې هم د ثبات او استقامت لار غوره کړي، په خپل ایمان ټینګ پاته شي او د دښمن پر ځای یوازي له یوه الله وېره ولري او دا ئې په پام کې وي چې مرګ د ده د ژوندون پای نه دی بلکې د بل ژوندون مقدمه ده، په دې مرګ سره هغه د الله په لور درومي.

له مشرکو خپلوانو سره د عدم موالات په اړه فرمایي:

يَتَأَيُّهَا الَّذِينَ ءَامَنُوا لَا تَتَّخِذُوا ءَابَاءَكُمْ وَإِخْوَانَكُمْ أَوْلِيَاءَ إِنِ

أَسْتَحِبُّوا الْكُفْرَ عَلَى الْإِيمَانِ ۚ وَمَنْ يَتَوَلَّهُمْ مِّنْكُمْ فَأُولَٰئِكَ هُمُ

التوبة: ٢٣

الظَّالِمُونَ ﴿٢٣﴾

اي هغو چي ايمان ئې راوړی! که مو پلرونو او ورونو کفر تر ايمان غوره وگڼلو نو هغوی خپل دوستان مه نیسئ، او له تاسو چی هرچا لدوی سره دوستي وکړه، نو هغوی ظالمان دي.

دا مبارك آيت خو لارښوونې زموږ مخي ته ږدي:

• مؤمنانو ته لارښوونه شوې چې له خپلو خپلوانو سره به په هغه صورت کي دوستي نه پالي چي کفر ته پر ايمان ترجيح ورکوي؛ که څه هم د دوی پلرونه او ورونه وي.

• څوک چي د خپلو په وجه له داسي کافرانو سره دوستي پالي؛ ظالم دی، پر خپل خان ظلم کوي، له خپل دين او ايمان سره جفا کوي، او له خپل رب سره ئې چلن ظالمانه دی، ځکه د خدای له دښمن سره دوستي کوي.

د عبد او مريي يو مهم خصوصيت دا دی چي هغه به خپل دوست او دښمن د خپلو تمايلاتو په بنسټ او د هوی او هوس له مخي نه ټاکي، په دې اړه له ده اختيار سلب شوی او هغه د خپل آقا او مالک د پرېکړي او حکم محکوم دی، که کوم غلام او مريی د خپل آقا دښمن په دوستۍ ونيسي؛ هغه بغاوت کړی، او که هغه د خپل آقا دوست دښمن وگڼي بيا ئې هم بغاوت کړی. نو ځکه دلته هغه څوک ظالم گڼل شوی چي له کافرو خپلوانو سره دوستي پالي. له دې مبارك آيت په څرگنده توگه معلومېږي چي د اسلام له نظره له کافر سره دوستي د ايمان منافي او داسي خطرناک عمل دی چي د ايمان نفي کوي.

له اهل کتاب سره د عدم موالات په اړه فرمايي:

يَتَأَيُّهَا الَّذِينَ ءَامَنُوا لَا تَتَّخِذُوا الْيَهُودَ وَالنَّصَرَىٰ أَوْلِيَاءَ ۚ بَعْضُهُمْ أَوْلِيَاءُ

بَعْضٍ ۚ وَمَنْ يَتَوَلَّهُمْ فَإِنَّهُ مِنْهُمْ ۚ إِنَّ اللَّهَ لَا يَهْدِي الْقَوْمَ

المائدة: ٥١

الْظَّالِمِينَ ﴿٥١﴾

ای هغو چي ایمان ئې راوړی! یهود او نصارا په دوستۍ مه نیسئ، دوی په خپلو کي یو د بل دوستان دي او له تاسو چی چا له دوی سره دوستي وکړه، نو هغه یقیناً چي د دوی له ډلي دی او یقیناً چي الله د ظالمانو دا ډله هیڅکله نه هدایت کوي.

په دې آیت کي مؤمنانو ته ویل شوي چي یهود او نصارا په دوستۍ مه نیسئ، چا چي لدوی سره دوستي وکړه، د مؤمنانو له ډلي وتلی او د یهودو او نصاراوو په ډلي کي شامل شوی!!

تاسو پوهیږئ چي نصارا او یهود تر نورو ټولو خلکو له اعتقادي پلوه مسلمانانو ته ورنږدې دي، خو د همدوی په اړه هم حکم شوی چي دوستي به ورسره نه پالئ که نه نو د دوی له ډلي شمېرل کیږئ.

يٰۤاَيُّهَا الَّذِيْنَ ءَامَنُوْا اِذَا جَآءَكُمُ الْمُؤْمِنَتُ مُهَاجِرٰتٍ فَاَمْتَحِنُوْهُنَّ^ط
اَللّٰهُ اَعْلَمُ بِاِيْمٰنِهِنَّ^ط فَاِنْ عَلِمْتُمُوهُنَّ مُؤْمِنٰتٍ فَلَا تَرْجِعُوْهُنَّ اِلَى
اَلْكُفَّارِ لَا هُنَّ حِلٌّ لَّهُمْ وَلَا هُمْ يَحِلُّوْنَ لِهِنَّ^ط وَاَتُوْهُنَّ مَّا اَنْفَقُوْا^ج وَلَا
جُنَاحَ عَلَيْكُمْ اَنْ تَنْكِحُوْهُنَّ اِذَا ءَاتَيْتُمُوهُنَّ اُجُوْرَهُنَّ^ج وَلَا تُمْسِكُوْا
بِعِصْمِ الْكُوفِرِ وَسْءَلُوْا مَّا اَنْفَقْتُمْ وَلَيْسَ لَكُمْ اَنْفَقُوْا^ج ذٰلِكُمْ حُكْمُ اللّٰهِ
يُحْكُمُ بَيْنَكُمْ^ج وَاللّٰهُ عَلِيْمٌ حَكِيْمٌ ﴿٥١﴾

۱۰- ای هغو چي ایمان ئې راوړی! کله چي مؤمني ښځي د مهاجرو په توگه درشي نو هغوی و آزمویئ، الله د دوی پر ایمان ښه پوه دی، که مو هغوی مؤمني وموندلې نو د کفارو لوري ته ئې مه ستنوی، نه دوی هغوی ته

حلالې دي او نه هغوی دوی ته حلال کېږي، او هغه څه ورکړی چې هغوی لگولي، او پر تاسو کومه گناه نشته چې دوی هغه مهال په نکاح کړی چې مهر ئې ورکړی، او د کافرو مېرمنو په نکاح پورې منگولي مه ټینکوی او هغه څه وغواړی چې تاسو لگولي او هغوی دي هغه څه وغواړي چې دوی لگولي، همدا د الله حکم دی، چې ستاسو تر منځ حکم کوي او الله باحکمت پوه دی.

(۱۰) - په دې مبارک آیت کې د موالات د تحریم یوه بېلگه زموږ په وړاندې اېښودل شوې، د مېړه او مېرمنې تر منځ د نکاح تړون داسې دی چې مېرمن د مېړه تر حمایت او ولایت لاندې راځي، یو له بل دفاع د دې تړون بنسټ وي، قرآن د مؤمن او کافر تر منځ موالات تحریم کړي نو ځکه د مؤمن او کافر مېړه او مېرمنې تر منځ د نکاح تړون هم اعتبار نه لري، کله چې یو ئې ایمان راوړي او بل ئې کافر شي د دوی تر منځ د نکاح تړون فسخ کېږي، فرمایي:

- ای مؤمنانو! کله چې مؤمنې ښځې د مهاجرو په توگه درشي نو هغوی وازمویئ، ځان مطمئن کړی چې د ایمان په غوښتنه ستاسو خوا ته درغلي، د دوی د ایمان په حقیقت خو الله تعالی ښه پوهیږي خو تاسو خپله هڅه وکړئ او د دوی له ایمان درلودلو ځان مطمئن کړئ.

- که درته معلومه شوه چې هغوی ایمان راوړی نو د کفارو لوري ته ئې مه ستوئ، دا ځکه چې نه مؤمنه مېرمن کافر ته روا ده او نه کافر مېړه مؤمنې مېرمنې ته روا دی، مېړونو ته ئې هغه مهر مسترد کړی چې دغو مېرمنو ته ئې ورکړي.

- تاسو ته دا جائزه ده چې دا مېرمنې د مهر په بدل کې نکاح کړئ.
- د کافرو مېرمنو په نکاح ټینگار مه کوئ، خپل مهر ترې وغواړئ او رخصتي ئې کړئ.

- مؤمنې مېرمنې دي هم د کافرو خاوندانو پر نکاح ټینگار نه کوي خپل مهر ئې ورکړی او دا نکاح فسخ کړئ.

- همدا د هغه الله تعالی حکم دی چې هم پوه دی او هم د حکمت خاوند، ستاسو خیر او مصلحت په همدې کې مضمّن دی چې د دغه الهي حکم مطابق

عمل وکړئ.

وَإِنْ فَاتَكُمْ شَيْءٌ مِّنْ أَزْوَاجِكُمْ إِلَى الْكُفَّارِ فَعَاقِبْتُمْ فَاتُوا الَّذِينَ
ذَهَبَتْ أَزْوَاجُهُمْ مِّثْلَ مَا أَنْفَقُوا^ج وَاتَّقُوا اللَّهَ الَّذِي أَنْتُمْ بِهِ^{هـ} مُؤْمِنُونَ



۱۱- او که د مېرمنو د مهر کومه برخه مو د کفارو لوري ته له لاسه ووتله،
بيا مو سزا ورکړه؛ نو هغو ته چي مېرمني ئې تللي دي دومره څه ورکړئ
چي دوی لگولي، او له هغه الله ووبريږئ چي تاسو پرې ايمان لرونکي یئ.

(۱۱)- په دې مبارک آيت کي د هغو مېرمنو په اړه مؤمنانو ته لارښوونه
شوې چي د کافرانو په لوري درومي، فرمايي: که ستاسو له مېرمنو کومه
يوه د کفارو لوري ته ولاړه، هغه مهر مو ترلاسه نه کړ چي هغې ته مو
ورکړی، نو کله چي تاسو له دغو کافرانو غنائم ترلاسه کړئ د هغو مؤمنانو
دا تاوان جبران کړئ چي مېرمني ئې د کفارو لوري ته تللي وي. په دې
معامله کي دي ستاسو دواړه لوري له هغه الله ووبريږي چي تاسو پرې ايمان
لرونکي یئ.

يَتَأْتِيَ النَّبِيُّ إِذَا جَاءَكَ الْمُؤْمِنَاتُ يُبَايِعْنَكَ عَلَى أَنْ لَا يُشْرِكْنَ بِاللَّهِ
شَيْئًا وَلَا يَسْرِقْنَ وَلَا يَزْنِينَ وَلَا يَقْتُلْنَ أَوْلَدَهُنَّ وَلَا يَأْتِينَ بِبُهْتَانٍ
يَفْتَرِينَهُ بَيْنَ أَيْدِيهِنَّ وَأَرْجُلِهِنَّ وَلَا يَعْصِيَنَّكَ فِي مَعْرُوفٍ^ل فَبَايِعَهُنَّ
وَأَسْتَغْفِرَ لَهُنَّ اللَّهُ^ط إِنَّ اللَّهَ غَفُورٌ رَّحِيمٌ

۱۲- اي پېغمبره! کله چي مؤمني بنځي درشي د دې لپاره چي له تاسره په

دې بيعت وکړي چې نه به له الله سره کوم څه شریکوي، نه به غلا کوي، نه به زنا کوي، نه به خپل اولاد وژني، نه به داسې دروغجن تور لگوي چې د خپلو لاسونو او پښو منځ کې نې افتراء کوي، او نه به په کوم معروف کار کې له تا سرغړونه کوي، نو بيعت ورسره وکړه او له الله بخښنه ورته وغواړه، یقیناً چې الله مهربان بخښونکی دی.

(١٢) - په دې مبارک آیت کې رسول الله ته د مېرمنو د بيعت په اړه دا لارښوونه شوې:

- اې پېغمبره! کله چې مؤمني ښځې د دې لپاره درشي چې له تا سره په دغو خبرو بيعت وکړي چې نه به له الله سره کوم څه شریکوي، نه به غلا کوي، نه به زنا کوي، نه به خپل اولاد وژني، نه به داسې تور لگوي چې د خپلو لاسونو او پښو منځ کې نې افتراء کوي، او نه به په کوم معروف کار کې له تا سرغړونه کوي، نو بيعت ورسره وکړه.

- دوی ته له الله تعالیٰ بخښنه غواړه، یقیناً چې الله مهربان بخښونکی دی.

دلته د څو خبرو وضاحت په کار دی: لومړی دا چې باید وگورو د دې خبرې معنی څه ده چې (نه به داسې تور لگوي چې د خپلو لاسونو او پښو منځ کې نې افتراء کوي)؟ آیا مراد نې دا دی چې له داسې دروغجن تور لگولو به ډډه کوي چې له خپله ځانه نې جوړ کړی او هیڅ حقیقت نه لري، د لاسونو او پښو منځ یعنې خپل نفس او هوس؟ او که نې مراد دا دی چې خپلي مخي ته ولاړ کوم بل انسان په اړه له افتراء ډډه کول او په خپل رحم کې اولاد په اړه له افتراء ځان ساتل؟ داسې معلومېږي چې دوهم تعبیر دقیق دی، دا ځکه چې که مراد دا وی چې لومړی مطلب افاده شي نو بیا دې ته څه اړتیا نه وه چې د (بین ایدیهن و ارجلهن) فقره هم راوړل شوې وی، یوازي یفتړینه کافي وو. دوهم دا چې رسول الله کله د غونډې په ترڅ کې له مېرمنو په دغو خبرو بيعت اخیستی او کله په انفرادي توگه، پرته له لاس ورکولو، داسې هم شوي چې د یوه ټوکر یوه پیڅه بيعت کوونکې مېرمنې په لاس کې نیولې او بله پیڅه رسول الله.

يٰۤاَيُّهَا الَّذِيْنَ ءَامَنُوْا لَا تَتَوَلَّوْا قَوْمًا غَضِبَ اَللّٰهُ عَلَيْهِمْ قَدْ يَّسُوْۤا مِنْ

الْآخِرَةُ كَمَا يَسَّ الْكُفَّارُ مِنَ أَصْحَابِ الْقُبُورِ ﴿١٣﴾

۱۳- ای هغو چې ایمان نې راوړی! له هغو وگړو سره دوستي مه کوئ چې الله پرې غضب کړی، له آخرت داسې ناهيلي دي لکه چې د قبرونو خاوندان کفار ناهيلي دي.

(۱۳)- دا مبارك آيت د سوري بنكلي تتمه او جامع خلاصه زموږ په وړاندي ږدي، د سوري د بحث محوري او اساسي موضوع دا ده چې مؤمنان بايد د الله له دښمنانو سره له موالات ډډه وکړي، که ووايو چې د دې سوري په ديارلسو آيتونو کې د ټولو هغو آيتونو خلاصه راغلي چې په ټول قرآن کې له کافرانو سره د موالات د څرنگوالي په اړه راغلي نو مبالغه مو نه ده کړې، د سوري په وروستي آيت کې د هغو وگړو دوه اساسي ځانگړتياوي موږ ته رابښودل شوي چې مسلمانان له هغوی سره له موالات منع شوي:

- د عمل له پلوه داسې دي چې د الله تعالی د غضب وړ گرځېدلي،
- په آخرت نه يوازي باور نه لري بلکې هيڅ طمع او هيله ورته نه لري، آخرت ته يوازي هغه څوک طمع او هيله درلودی شي چې په راتلو نې باور لري او عملونه نې داسې وي چې له الله تعالی د نېکي بدلې طمع کولی شي، ظالم، فاسق، عاصي او بدکار انسان هيڅکله آخرت ته کومه طمع نشي درلودی، که عقل نې پر آخرت ایمان ته بلي نو نفس نې د آخرت تکذيب ته هڅوي، نفس نې دا نه خوښوي چې له محاسبې سره مخامخ شي، ځکه هغه آخرت ته هيڅ طمع نه لري، پر آخرت د عدم باور اصلي وجه همدا له آخرت یأس او ناهيليتوب وي،

تاسو د سوري په لومړي آيت کې وليدل چې مؤمنانو ته ويل شوي: ای هغو چې ایمان نې راوړی! زما دښمنان او خپل دښمنان په دوستي مه نيسي، په آخري آيت کې همدا مطلب په دې صيغه راغلي: ای هغو چې ایمان نې راوړی! له هغو وگړو سره دوستي مه کوئ چې الله پرې غضب کړی او له آخرت داسې ناهيلي دي لکه په قبرونو کې پراته مخکني کافران چې ترې مأیوس ول.

د آيت د دې فقرې (كَمَا يَيْسَ الْكُفَّارُ مِنْ أَصْحَابِ الْقُبُورِ) په اړه څو

تعبیرونه زموږ مخي ته راځي: ځينو ویلي چي له (الكفار) په خپله همدغه کافران مراد دي چي په مخکنی فقره کي د (غضب الله عليهم) په نامه یاد شوي او تعبیر ئي دا دی چي دوی د آخرت له راتلو داسي مایوس دي لکه چي د مرو له راژوندي کېدو مایوس دي، ځينو ویلي چي له (الكفار) نور له آخرت منکر کافران مراد دي، ځينو ویلي چي مراد ئي په قبرونو کي پراته کافران دي خو تعبیر ئي دا دی چي هغوی له هر خیر مایوس شوي، غوره او دقیق تعبیر دا دی چي مراد ئي مخکني کافران دي چي د اوسنیو په څېر له آخرت ناهيلي او مایوس ول، یعنی دا اوسني کافران د آخرت په اړه همغسي انگېري لکه چي د دوی پلرونو انگېرل.

دې ته مو پام وي چي له آخرت انکار د انسان د ټولو غلطو عقائدو او بدو اعمالو بنسټ جوړوي، نو ځکه دلته د دوزخیانو د همدې یوې ځانگړتیا په بیانولو اکتفا شوې.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

الممتحنه
د قرآن پلوشې

٦٠٨

بسم الله الرحمن الرحيم

الصف

د سوري پېژندنه:

د دې مبارکې سوري نوم (الصف) دئ چې د سوري له څلورم آيت اخيستل شوی، ۱۴ آيتونه لري، د آيتونو فواصل يې د لومړي آيت (الحکيم) او د دوهم آيت (تفعلون) ته ورته دي، دې ته بايد متوجه وو چې د (الفاسقين) په څېر صيغې د غېر له پلوه (الحکيم) ته ورته دي او د (مرصوص) په څېر صيغې د غېر له پلوه (تفعلون) ته ورته دي، د آيتونو اوږدوالی يې هغو سورتونو ته ورته دئ چې د مدني دور په لومړيو کلونو کې نازل شوي.

د سوري مضامينو ته په پام سره داسې معلومېږي چې (الصف) نه يوازې د دې سوري نوم دئ بلکې د مطالبو لپاره يې عنوان هم دئ، په دې کې د يوه اسلامي صف اساسي ځانگړتياوې څېړل شوې دي، په لومړي آيت کې د اسلامي صف اعتقادي مباني او د الله تعالی او د عالم په اړه د دې صف د غړو ليد لوری توضيح شوی، په دوهم آيت کې د دوی د قول او عمل تر منځ يووالي ته اشاره شوې، په درېيم آيت کې ويل شوي چې د قول او عمل تر منځ تناقض د الله تعالی په نزد کې داسې ستره گناه ده چې تر هري بلي گناه زيات پرې قهر کېږي، په څلورم آيت کې د دې صف يووالی او نظم له اوسپنيز دېوال او کلکي ماني سره تشبيه شوی او ويل شوي چې الله تعالی له هغو سره مينه لري چې د ده په لار کې په منظمه توگه جنگېږي، ورپسې د موسی صلعم او عیسی صلعم په څېرو کې د دې صف د زعامت او مشرتابه ځيني مهمي ځانگړتياوې او د دوی په وړاندي د مخالفينو کړنې

ښودل شوي، ورپسې ويل شوي چې تر هغه به لوی ظالم څوک وي چې د الله تعالى په اړه په داسې حال کې افتراء کوي چې د اسلام لوري ته بلل کېږي، داسې ظالمان له الهي هدايت محروم دي، بيا د مخالفينو هغو تبليغاتو ته اشاره شوې چې غواړي د حق دين رڼا تته کړي په داسې حال کې چې الله تعالى د دې نور د بشپړولو اراده کړې، بيا د پيغمبر د دعوت دوه اساسي برخې توضيح کوي او وايي: الله تعالى خپل پيغمبر له (حق دين) او (هدايت) سره لېږلی په دې موخه چې پر ټولو اديانو ئې غالب کړي، ورپسې مؤمنانو ته په خطاب کې ويل شوي: آيا غواړئ هغه تجارت دروښتم چې د دنيا او آخرت له دردناک عذاب مو ژغوري، هغه پر الله او د ده پر پيغمبر ايمان او په خپل مال او نفس سره د الله په لار کې جهاد دئ، که پوه شئ نو همدا درته غوره دئ، گناهونه به مو درته وبخښي او داسې جنتونه به درپه برخه کړي چې ترې لاندې ويالې بهیږي، همدا ستره برياه ده، د دې تر څنگ به هغه څه هم ترلاسه کړئ چې مينه ورسره لرئ؛ د الله مرسته او نږدې فتح، ورپسې ورته ويل شوي: د الله داسې ملتيا وکړئ لکه چې د عيسى صلعم حواریونو د هغه ملتيا وکړه، هغه مهال چې هغه ورته وويل: څوک مي د الله لوري ته ملتيا کوي، هغوی په ځواب کې ورته وويل: موږ د الله ملتيا کوو، يوې ډلې ايمان راوړ او د عيسى صلعم ملگرتيا ئې وکړه او بلې ډلې د کفر لار غوره کړه، د دوی تر منځ سخته مقابله شوې او د دې مقابلي پايله دا وه چې الله تعالى د مؤمنانو مرسته وکړه او پر خپلو دښمنانو ئې هغوی ته غلبه او برياه ورپه برخه کړه.

بِسْمِ اللَّهِ الرَّحْمَنِ الرَّحِيمِ

سَبِّحَ لِلَّهِ مَا فِي السَّمَوَاتِ وَمَا فِي الْأَرْضِ ۖ وَهُوَ الْعَزِيزُ الْحَكِيمُ ﴿١﴾

۱- څه چې په آسمانونو کې دي او څه چې په زمکې کې دي الله ته تسبیح کوي او هغه باحکمت عزتمن دی.

(۱) - په دې مبارک آیت کې څو مهمې لارښوونې شوي:

- د تسبیح ټولو معانیو ته په پام سره د آیت لومړۍ برخه دا مطالب افاده کوي: د آسمانونو او زمکې هر څه د الله تعالیٰ په تسبیح بوخت دي، یعنې دا چې د عالم هر څه الله تعالیٰ له هر عیب او نقص منزله کړي او د ده په سپېڅلتیا اعتراف کوي او دا اعتراف، تنزیه او تزکیه د مخصوصو الفاظو په ذریعه څرگندوي، همداراز د حال په ژبه د خپل صانع او پالونکي په پاکۍ او سپېڅلتیا شهادت ورکوي او هر لیدونکي ته دا انتباه ورکوي چې د دې توکي پیداوونکي له عیب او نقص اوچت او لوړ دی، او د زمکې او آسمانونو هر څه په سرعت او بشپړ انهماک سره د خپل رب احکام پلي کوي، د دې کائناتو هر څه په کامل انقیاد سره د الله تعالیٰ په عبادت او بندگۍ لگیا دي، په هماغه مسیر کې خوځي چې الله ورته ټاکلی او هماغه څه کوي چې الله تعالیٰ ورباندې ګمارلي او هر یو د خپلي مشخصې دندې په سرته رسولو کې مصروف دی.

- الله تعالیٰ نه یوازې له هر عیب او نقص منزله دی بلکې عزیز او حکیم دی. دا چې د الله تعالیٰ په ټولو مخلوقاتو کې بېهوده او بې هدفه شې نشو موندلې، هر څه سم، سالم او په خپل حد کې کامل پیدا شوی، هر څه د یوه معین هدف د تحقق لپاره پیدا شوی، د عالم ټول موجودات له خاصو ضوابطو او سننو سره سم د ټاکلي منهج مطابق د معین هدف په لوري په منظم او

مستمر حرکت سره درومي او خپلي دندې تر سره کوي او خاص نتائج وړاندي کوي. دا نظم، تعادل، بنایست او هدفمني چې عالم هر لوري ته او په هر څه کې ئې گورو په خپله ثابتوي چې د دې عالم صانع، مدبر، پالونکی او ساتونکی له عیب او نقص منزه دی، علیم او حکیم دی او په هر کار کې ئې مصلحت او حکمت مضمّر دی. د دې خور، ستر او پراخ عالم اداره او د هر جزء حرکت سمبالول او د بې انتهای اجزاوو د تکرر او تصادم مخنیوی په خپله ثابتوي چې د دې عالم پالونکی رب، عزیز او غالب دی او په هر کار قادر او توانا.

گورئ چې په دې مبارک آیت کې د عالم د ټولو مخلوقاتو او د هغوی د خالق او رب په اړه د مؤمن انسان د باور څرنگوالی بیان شوی، مؤمن انسان د عالم هر څه ته په دې سترگه گوري چې ټول له ده سره یو ځای او څنګ په څنګ د هغه الله په عبادت بوخت دي چې د عالم هر څه ئې پیدا کړي او هر څه په دې شهادت ورکوي چې الله تعالی سپیڅلی دی، له هر نقص او عیب منزّه دی، عزیز او حکیم دی.

يَتَّيِّبُهَا الَّذِينَ ءَامَنُوا لِمَ تَقُولُونَ مَا لَا تَفْعَلُونَ ﴿٢﴾ كَبُرَ مَقْتًا عِنْدَ

اللَّهِ أَنْ تَقُولُوا مَا لَا تَفْعَلُونَ ﴿٣﴾

۲- ای هغو چې ایمان ئې راوړی! ولي هغه څه وایئ چې نه ئې کوئ؟! ۳- دا د الله په وړاندي د ستر غضب وړ دی چې هغه څه ووايئ چې نه ئې کوئ.

(۲-۳)- په دې مبارکو آیتونو کې مؤمنانو ته دا لارښوونې شوې:

• ولي هغه څه وایئ چې نه ئې کوئ؟! هغه څه مه وایئ چې د کولو اراده ئې نه لرئ، څه چې وایئ په هغه عمل وکړئ، خبره مو باید رښتینې وي، ستاسو د زړه او عقیدې ترجماني وکړي، ستاسو اراده په کې منعکس شوې وي، دروغ مه وایئ، خدعه مه کوئ، پر خپلو ژمنو ودرېږئ،

• د قول او عمل تر منځ تناقض د الله تعالی په وړاندي داسې ستره گناه ده چې تر هري بلې گناه زیات پرې قهر کېږي، د قول او عمل تر منځ تناقض یعنې منافقت، په زړه کې یو څه درلودل او په خوله بل څه ویل، خپلي ژمنې

او تعهدات تر پښو لاندې کول، خلکو ته دروغ ویل او د هغوی د غولولو هڅه کول.

إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا كَانَهُمْ بُنِينَ

مَرْصُوصٌ

۴- یقیناً چې الله له هغو سره مینه لري چې د ده په لار کې داسې صف تړلي جنگیري لکه چې دوی یو اوسپنیز دېوال وي.

(۴)- په دې مبارک آیت کې د الله د لاري مجاهدين د یووالي، نظم، ثبات او استقامت له پلوه له اوسپنیز دېوال او کلکي کلا سره تشبیه شوي، او ویل شوي چې الله تعالی د داسې مجاهدينو له منظم او متحد صف سره مینه لري چې د ده په لار کې په منظمه توګه جنگیري. د منظم صف په ارزښت او د اسلام له نظره د هغه په اهمیت د دې روایت په رڼا کې پوهېدی شئ:

عن الحارث الاشعري أن رسول الله قال: وَأَنَا أَمْرُكُمْ بِخَمْسِ اللَّهِ أَمْرِي بِهِنَّ: الْجَمَاعَةِ، وَالسَّمْعِ، وَالطَّاعَةِ، وَالْهَجْرَةِ، وَالْجِهَادِ فِي سَبِيلِ اللَّهِ، فَمَنْ فَارَقَ الْجَمَاعَةَ قَبْلَ شَبْرٍ فَقَدْ خَلَعَ رِبْقَةَ الْإِسْلَامِ مِنْ عُنُقِهِ إِلَّا أَنْ يَرْجِعَ، وَمَنْ دَعَا دَعْوَى الْجَاهِلِيَّةِ فَهُوَ مِنْ جُثَاءِ جَهَنَّمَ"، قَالَ رَجُلٌ: يَا رَسُولَ اللَّهِ وَإِنْ صَامَ وَصَلَّى؟ قَالَ: نَعَمْ وَإِنْ صَامَ وَصَلَّى، فَادْعُوا بِدَعْوَةِ اللَّهِ الَّذِي سَمَّاكُمْ بِهَا الْمُسْلِمِينَ الْمُؤْمِنِينَ عِبَادَ اللَّهِ.

له الحارث الاشعري روایت دی چې رسول الله وفرمایل: په هغو پنځو خبرو مو ګمارم چې الله تعالی زه پرې ګمارلی يم: جماعت، سمع، اطاعت، هجرت او د الله په لار کې جهاد، نو څوک چې له جماعت ځني د یوې لوبښتي په اندازه ووت یقیناً د اسلام کړی ئې له خپلې غاړې وایسته، مګر دا چې بېرته راوګرځي، او څوک چې د جاهلیت په بلنې بلنه کوي؛ هغه به د دوزخ خس او خاشاک وي، یوه سړي وویل: یا رسول الله! که څه هم روژه ئې نیولې وي او لمونځ ئې کړی وي؟ وئې فرمایل: هو؛ که څه هم روژه ئې نیولې وي او لمونځ ئې کړی وي، نو د الله په هغې بلنې سره بلنه وکړئ چې تاسو ئې پرې مؤمنان، د الله بندګان مسلمانان نومولې یئ.

دا روایت چې د احادیثو په ټولو کتابونو کې په همدې الفاظو سره یا په لږ تغیر سره راغلی او صحیح ئې گڼلی، په جماعت کې ژوند، سمع، اطاعت، هجرت او د الله په لار کې جهاد، دومره مهم بولي چې له دې پرته د چا لمونځ او روژه هم د منلو وړ نه گڼي!!

همدغو نصوصو ته په پام سره عمر جلا فرمائي: لا اسلام الا بالجماعة و لا جماعة الا بالامارة و لا امارة الا بالسمع و الطاعة: نه له جماعت پرته اسلام شته، نه له امارته پرته جماعت شته او نه له اورېدو او اطاعت پرته امارت شته.

وَإِذْ قَالَ مُوسَىٰ لِقَوْمِهِ ۖ يَنْقُومِ لِمَ تُؤْذُونَنِي وَقَدْ تَعَلَّمُونَ أَنِّي رَسُولُ اللَّهِ إِلَيْكُمْ ۖ فَلَمَّا زَاغُوا أَزَاغَ اللَّهُ قُلُوبَهُمْ ۖ وَاللَّهُ لَا يَهْدِي الْقَوْمَ الْفَاسِقِينَ

الْقَوْمَ الْفَاسِقِينَ ﴿٥٠﴾

٥- او هغه مهال چې موسی خپل قوم ته وویل: ای زما قومه! ولي مي خوروی؛ په داسې حال کې چې پوهېږئ زه له کوم شک پرته ستاسو لوري ته د الله استازی یم، بیا کله چې کاره شول نو الله د دوی زړونه کاره کړل، او الله داسې فاسق وگړي نه هدایتوي،

(٥)- په دې مبارک آیت کې دا مهم او اساسي مطالب زموږ مخې ته ځلېږي:

- موسی صلعم خپل قوم ته ويلي ما ولي خوروی،
- هغوی ته ئې ويلي: په داسې حال کې ما خوروی چې پوهېږئ زه له کوم شک پرته ستاسو لوري ته د الله استازی یم،
- کله چې دوی له لارې کاره شول، کړني ئې کړې او ناسمي شوې نو الله تعالی د دوی زړونه کاره کړل،
- الله تعالی داسې فاسق وگړي نه هدایتوي چې پیغمبر خوروي، له سمې لارې کاره کېږي او باورونه ئې کاره کېږي.

دلته د موسی صلعم په څېرې کې د اسلامي صف د زعامت څو مهم

مواصفات او ځانگړتياوي انځور شوي:

• د دوی لومړۍ ځانگړتيا دا ده چې د ولس جهل، شرک، کفر، او په ټولني کي ظلم او فساد ئې ځوروي، د شر او فساد ځواکونو له مخالفتونو سره مخامخ وي، قرآن د ټولو پيغمبرانو عليهم السلام په اړه فرمايي چې د الله تعالى په لار کي ئې ستونزي او کړاوونه گالي، له مخالفتونو سره مخامخ شوي، د مخالفينو له لوري اذيت شوي، هجرت ته اړ شوي، دوی او ملگري ئې ځورول شوي... دا بنيې چې د الله تعالى په لار کي د اذيتونو گال د اسلامي صف د مشرتابه يوه ځانگړتيا ده، پيغمبر عليه السلام فرمايي: هيڅوک د پيغمبرانو په اندازه د الله تعالى په لار کي نه دئ اذيت شوی او هيڅ پيغمبر زما په څېر نه دئ ځورول شوی، څومره چې انسان الله تعالى ته ډېر نږدې وي ابتلاء او آزمويني به ئې همدومره ستري وي.

حقيقت دا دئ چې لکه څنگه چې لوړ شخصيتونه د دوی له ذاتي مواصفاتو پېژندی شو؛ همداراز ئې د دوستانو او دښمنانو له مخي او له دوی سره د دښمنانو د چلن د څرنگوالي له مخي پېژندی شو، څوک چې د شر او فساد ځواکونو له شديد مخالفت سره مخامخ وي، دښمن د هغه په ضد تر نورو زيات عناد او خصومت څرگندوي، تر نورو ئې زيات خطرناک گڼي، په خپلو تبليغاتو کي تر نورو زيات د ده په اړه ترڅه ژبه کاروي، او په هري تبصرې کي ئې د غضب او کيني نښي له ورايه برېښي، څوک چې د دښمن له لوري تر نورو زيات اذيت کېږي؛ په حقيقت کي د دښمن حساسو سترگو په ده کي هغه څه ليدلي چې بايد وېره ترې ولري او خطرناک ئې وگڼي، هغه وړتياوي ئې په کي ليدلي دي چې له لري او د دښمن په سترگو ليدی شي نه له نږدې او د دوستانو په سترگو، دښمن ئې په ښه توگه احساسولی شي نه دوست. ښه او صالح دوستان هم د يوه صالح او ښه شخصيت د ښو ځانگړتياوو نښه گڼل کېږي، غوره او ښه شخصيتونه تل ښه او صميمي دوستان او شديد نه پخلا کېدونکي دښمنان لري، د ټولني ښکېلې ملگرتيا کوي او مفسدين ئې نه پخلا کېدونکي دښمنی ته ملا تړي، او تل د دښمنانو له شديد مخالفت او اذيت سره مخامخ وي. په همدغو کړاوونو او اذيتونو کي وروزل شي، پاخه شي، کمال ته ورسېږي او ستر ستر شخصيتونه ترې جوړ شي. کړاوونه او ستونزي په انسان کي هغو صفاتو ته وده او ځلا ورکوي

چې له بلي لاري او په بل څه نه ښېرازه کيږي او غوټې ئې نه غوړيږي. که گورو چې ټول پيغمبران عليهم السلام د الله لوري ته په دعوت کي له سختو اذيتونو، مخالفتونو، آزموينو، ستونزو، کړاوونو، ځورونو او هجرتونو سره مخامخ شوي، زندانونو ته تللي، دوی او ملگري ئې په شهادت رسېدلي، د اور په کڼو کي اچول شوي، ... دليل ئې همدا دی چې مخکي مو ورته اشاره وکړه، پيغمبر عليه السلام فرمايي: کله چې الله تعالی وځواړي يوه ډله د دوستانو او محبانو په توگه غوره کړي نو له ابتلاعاتو سره ئې مخامخ کړي چې د هغوی په وړاندي صبر وکړي (او د همدې صبر په نتيجه کي) د الله تعالی د دوستۍ وړ شي.

څوک چې د ناز او نعمت له بستره اقتدار ته ورسېږي يزید ترې جوړېږي او څوک چې د ابراهيم عليه السلام په څېر د الله تعالی په لار کي د ابتلاعاتو او آزموينو په ترڅ کي وروزل شي له هغه به صابر او صامد شخصيت، زړه سواند لارښود او د آزادي څارو امام جوړ شي.

همدا راز له دې آيت معلومېږي چې د موسى صلعم په دغي وينا کي چې ولي مي ځوروی دا لارښوونه مضمرة ده چې هغه د حساس ضمير خاوند دی، د ولس بد حالت ئې ځوروي، داسي حساس ضمير لري چې د ظلم، فساد او گناه په ليدو سره پارېږي، د انحرافاتو په وړاندي ساکت او بي تفاوته پاته کېدا او بي اعتنائي نشي زغملی، د مظلوم او محروم انسان په ليدو سره ئې زړه سوی او ترحم تحريك کيږي او د هر محتاج انسان ليدنه په هغه کي د مسؤوليت احساس راپاروي، د مظلوم مرستي ته ئې چمتو کوي او د اړ او محتاج انسان لاس نيوي ته ئې هڅوي، دا د يوه صالح او مؤمن لارښود بله ځانگړتيا ده چې قرآن ئې زموږ په وړاندي د پيغمبر عليه السلام په شخصيت کي داسي انځوروي:

... عَزِيزٌ عَلَيْهِ مَا عَنِتُّمْ ...

التوبه: ۲۸

څه چې تاسو ځوروي پر ده گران تمامېږي،
يعني د هر هغه حالت په ليدو سره متأثر او غمجن کيږي چې خلک

خوړوي او له کړاو سره ئې مخامخ کوي، دا د خان مسئولیت گڼي چي خلک له دې حالته وژغوري. قرآن دغه صفت د موسی علیه السلام په شخصیت کي په دوو مواردو کي داسي انخوړوي:

وَدَخَلَ الْمَدِينَةَ عَلَىٰ حِينٍ غَفْلَةٍ مِّنْ أَهْلِهَا فَوَجَدَ فِيهَا رَجُلَيْنِ
يَقْتَتِلَانِ هَذَا مِنْ شِيعَتِهِ هَذَا مِنْ عَدُوِّهِ ۖ فَاسْتَغْنَتْهُ الَّذِي مِّنْ
شِيعَتِهِ عَلَى الَّذِي مِّنْ عَدُوِّهِ فَوَكَرَهُ مُوسَىٰ فَقَضَىٰ عَلَيْهِ ۖ قَالَ هَذَا
مِنْ عَمَلِ الشَّيْطَانِ ۖ إِنَّهُ عَدُوٌّ مُّضِلٌّ مُّبِينٌ ﴿١٥﴾

القصص: ١٥

او په داسي حال کي ښار ته ننوت چي استوگن ئې غافل (د شپې يا غرمې په خوب ویده) ول، ناڅاپه ئې دوه سړي وليدل چي په خپلو کي په جگړه بوخت دي، دا يو ئې د ده د ډلي او دا بل ئې د ده د دښمنانو له ډلي، نو هغه چي د ده له ډلي وو د هغه چا په خلاف ئې د مرستي نعره وروکړه چي دښمن ئې وو، نو موسی څپېره ورکړه او په همدې سره ئې د هغه کار پای ته ورساوو (مړ ئې کړ)، وئې ويل: دا د شيطان کړنه وه، يقيناً چي هغه څرگند بې لاري کوونکی دښمن دئ.

په داسي حال کي چي دغه مهال موسی علیه السلام د شاهي کورنۍ غړی گڼل کېدو، له ځانگړي احترام او عزت برخمن وو، خو چي ښار ته ننوځي او دا صحنه گوري چي يو ظالم قبضي پر يوه مظلوم بني اسرائيلي تېرى کوي، وهي ئې او هغه له ده د مرستي غوښتنه کوي، خو موسی علیه السلام خپل اجتماعي مقام ته په پام سره له دې صحنې په بې اعتنائي نشي تېرېدې، حساس ضمير او قوي عاطفه ئې دې ته نه پرېږدي چي مخ بلي خوا ته واړوي او په بې اعتنائي سره له هغه ځايه تېر شي، عدم مداخله او له مظلوم سره مرسته نه کول د خپل ايمان او غيرت منافي گڼي، وروراندې کېږي، له مظلومه دفاع کوي، داسي دفاع چي د ظالم قبضي په مرگ پای ته

رسي.

قرآن ورپسې هغه صحنه زموږ مخي ته ږدي چې موسی علیه السلام له دې پېښې وروسته له مصره تېښتي، د مدین په لور خوځي، له څو شپو ورځو مزل وروسته په مدین کې د یوه ځا په غاړه شپانه کوري چې راغونډ دي او خپلي رمې خړوبه کوي، ستړی ستومانه دی، د یوې ونې سیوري ته کښېښي، د یوه ډاډمن پناځي په لټه کې دی چې د فرعون له تعقیبه خوندي شي، ناڅاپه نې سترګې پر دوو نجلیو لګېږي چې له شپږو لري، یوې ګوښې ته حیراني ولاړي دي او خپله رمه ساتي، د هغوی پرېشاني نې دي ته اړ کوي چې ورشي او ترې وپوښتي چې د پرېشاني سبب نې څه دی او ولي د رمې راوستو ته اړي شوي؟ هغوی ورته وایي: تر څو نور شپانه خپلي رمې خړوبه نه کړي او له دې ځایه ولاړ نشي؛ موږ نشو کولی خپلي رمې ته اوبه ورکړو، پلار مو بوډا دی، بل څوک د رمې د پاللو او پیايلو لپاره نه لرو، موسی علیه السلام د څا خوا ته ځي، له خپلي ټولي ستړیا او ستوماني سره سره په یوازې سر له څا دومره اوبه راباسي چې د هغو دوو پرېشانو نجونو رمه پرې خړوبه شي، بېرته د ونې سیوري ته درومي او خپل رب ته دا دعاء کوي: اې زما ربه! ستا هغو پېرزوینو ته اړ او محتاج یم چې پر ما دي کړي وي؛ او د دعاګانو منونکی رب د هغه دعاء قبولي او ډاډمن پناځی ورته برابروي، همدا نجوني خپل پلار ته قصه کوي، هغه نې ورغواړي او د ده د قصې له اورېدو وروسته ورته وایي: بې غمه اوسه؛ نور نو د ظالمانو له منګولو ژغورل شوی یی.

• په دې مبارک آیت کې د موسی صلعم د وینا یوه بله فقره د اسلامي صف د مشرتابه یوه بله ځانګړیتا زموږ مخي ته ږدي، هغوی ته نې ویلي: په داسې حال کې ما ځوروی چې پوهېږئ زه له کوم شک پرته ستاسو لوري ته د الله استازی یم، یعنې د هغه له لور شخصیت، ښکلي سیرت، صفا وینا، پاکیزه اخلاق، روښانه تګلاري، عادلانه او معقول دریځ دوی ته معلومه شوي چې موسی صلعم د الله پیغمبر دی، د اسلامي صف مشر باید همداسې وي چې قول، اخلاق او شخصیت نې هر څوک قانع کړي چې دا یو مخلص او زړه سواند لارښود او داعي دی.

- په آيت كي دا هم ويل شوي چي كله د موسى صلعم قوم له لاري كاره شول نو الله تعالى د دوى زړونه كاره كړل، د دې معنى دا ده چي كله د انسان كړني د هغه له عقيدې خړوبه كېږي او كله ئې كړني د ده باورونو ته خپل رنگ ورکوي، د چا چي كړني كېږي او ناسمي شي باورونه به ئې كاره كېږي، همدا د الله تعالى سنت دى.
- د آيت په پاى كي ويل شوي: الله تعالى داسي فاسق وگړي نه هدايتوي چي پيغمبر خوروي، له سمې لاري كاره كېږي او باورونه ئې كاره كېږي.

وَإِذْ قَالَ عِيسَى ابْنُ مَرْيَمَ يَبْنِي إِسْرَءِيلَ إِنِّي رَسُولُ اللَّهِ إِلَيْكُمْ مُّصَدِّقًا
لِّمَا بَيْنَ يَدَيَّ مِنَ التَّوْرَةِ وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ
فَأَمَّا جَاءَهُمْ بِالْبَيِّنَاتِ قَالُوا هَذَا سِحْرٌ مُّبِينٌ ﴿٦١﴾

٦- او هغه مهال چي عيسى د مريمي زوى وويل: اي بني اسرائيلو! يقيناً چي زه ستاسو لوري ته د الله رسول يم، د هغه تورات تصديقوونكى چي تر ما وړاندي دى او د هغه پيغمبر زېرى وركوونكى چي له ما وروسته به راځي چي نوم ئې احمد دى، نو كله چي له څرگندو نېنو سره ورغى وئې ويل: دا څرگند جادو دى.

(٦)- په دې مبارك آيت كي د عيسى صلعم په څېره كي د اسلامي صف د زعامت ځيني نوري ځانگړتياوي بيان شوي:

- هغه هم د موسى صلعم په څېر خپل ولس ته وايي: يقيناً چي زه ستاسو لوري ته د الله رسول يم، د شك داسي مورد نشئ موندلى چي زما د رسالت د حقانيت په اړه تاسو شكمن كړي.
- هغه تر ځان وړاندي تورات تصديقوي، او تر ځان وروسته د راتلونكي پيغمبر زېرى وركوي، ورته وايي: د هغه پيغمبر زېرى دركوم چي تر ما وروسته به راځي او نوم ئې احمد دى، دلته څو خبري د جدي پام وړ دي: ١- د مخكني پيغمبر نوم نه يادوي پر ځاى ئې د هغه كتاب يادونه كوي چي د هغه

په لاس لېږل شوی خو د وروستني نوم يادوي، دا ځکه چې د مخکني په اړه اساسي او د اهميت وړ موضوع هغه کتاب دی چې دی ئې راوړونکی وو، له موسی صلعم يوازي تورات په ميراث پاته وو، د تورات تصديق په حقيقت کي د هغه تصديق هم وو، خو د وروستي پيغمبر قضيه تر مخکني توپير لري، خلک بايد لومړی پر پيغمبر ايمان ته چمتو شي بيا به په هغه کتاب ايمان راوړي چې د ده په لاس به لېږل کېږي، پر پيغمبر ايمان پر کتاب ايمان راوړلو ته لار آواروي. د مخکني مشرتابه تصديق او د راتلونکي مشرتابه منلو ته خلک چمتو کول هغه څه دي چې يو مسلمان زعيم له نورو بېلوي، د غيراسلامي ټولني زعامت داسي وي چې مخکني محکوموي او هغه ځپي چې په راتلونکي که به د دوی احتمالي ځای ناستي وي، د مخکني په اړه وايي: ټولي ستونزي له هغه په ميراث راته پاته دي او د ټولو ناخوالو مسئوليت د مخکني مشرتابه په غاړه دی، د دې لپاره چې د ولس توجه د ځان لوري ته راوړوي بايد مخکني زعامت وغندي، او هغه څوک په خپلي خوا کي نه پرېږدي او د ودي مجال او فرصت نه ورکوي چې دی ئې د ځان رقيب او ځای ناستی گڼي. د دې خبري په اهميت هغه څوک ښه پوهېږي چې د تاريخ پاني واري او د غير اسلامي ټولنو د زعماءو تر منځ خونري رقيبونه له نظره تېر کړي، وبه گوري چې د اقتدار تر لاسه کولو په خونړۍ لوبي کي زوی پلار وژلی، پلار زوی، ورور ورور، شاگرد استاد او استاد شاگرد، د ځينو سترگي ايستل شوي، ځيني په زندانونه کي وراسته شوي، ځيني تبعيد شوي، د ځينو ټوله کورنۍ وژل شوې!! د بايبل وينا ده چې يوه پاچا د اويا پاچايانو د لاسونو او پښو گوتي قطع کړي وې او په پای کي له ده سره همدا کار وشو!! تر دوو پېړيو وړاندي د غربي ټولني په هر هېواد کي د اقتدار لاس ته راوړلو پر سر د لکونو انسانانو ويني توی شوې، وروستي نړيوال دوه جنگونه ئې دوه سترې بېلگي دي چې څو مليونه انسانان په کي ووژل شول او گڼ شمېر ښارونه په کي وران شول، فقط شاوخوا دوه پېړۍ کېږي چې د اقتدار د انتقال لړۍ خپله مخکني خونړۍ ښه بدله کړه او خپل ځای ئې د احزابو تر منځ انتخاباتي سياليو ته پرېښود.

• عيسى صلعم تر ځان وروسته د راتلونکي پيغمبر زېږی ورکوي، ورته وايي: د هغه پيغمبر زېږی درکوم چې تر ما وروسته به راځي او نوم ئې

احمد دئ، د آيت له فحوى معلومېږي چې دا زيرى هم په تورات كي راغلى او هم په انجيل كي، طبيعي ده چې (احمد) عربي نوم دئ او تورات او انجيل په عبراني ژبي كي ول، نو هلته به د رسول الله نوم په داسي عبراني صيغه راغلى وي چې په عربي كي ئې ژباړه احمد ده، ځينو درنو مفسرينو دا هڅه كړې چې په بايبل كي دا زېرى او دا نوم ومومي، البته په بايبل كي د داسي يوه پيغمبر يادونه شوې چې تر قيامت وړاندي به راځي، د بني اسرائيلو په ورونو كي به مبعوث كېږي، د ده رسالت به تر قيامته دوام كوي، حقيقت دا دئ چې د اصلي تورات او انجيل چې په عبراني ژبي وو هيڅ څه نه دي پاته شوي، دا اوسنى بايبل چې د تورات او انجيل مجموعه گڼل كېږي تر عيسى صلعم ډېر وروسته، د رومي واكمنو په امر او په يوناني ژبي ليكل شوى، په دې كي ډېر څه شته خو هغه څه چې نشته هغه په خپله تورات او انجيل دي، څوك چې بايبل په دقت سره ولولي نو په ټول بايبل كي به نه يوازې د الله تعالى كلام ته ورته كلام ونه مومي بلكې ډېرى برخي به ئې د دين، عقل او علم خلاف ومومي، د اناجيلو تر نامه لاندې چې څه په بايبل كي راغلي ټول ئې داسي ليكني دي چې د عيسى صلعم حواريونو ته منسوب شوې او په حقيقت كي دا انجيل نه بلكې د عيسى صلعم شجره ده چې چا ليكلي او د عيسى صلعم ملگرو ته ئې منسوب كړې، د بايبل دوهمه برخه د عهد جديد په نامه ياده شوې، همدا د اناجيلو مجموعه او د عيسى صلعم شجره ده، بايبل د عهد جديد په سر او پاى كي د پولس خطونه رااخيستي چې بنيى بايبل څومره د پولس نظرياتو ته اهميت وركوي، د عهد جديد زياته برخه د پولس هغه ليكونه دي چې د كليساوو د مشرانو په نامه ئې لېږلي. پولس د يوناني مذهب او فلسفې معتقد وو، بهودانو ته واوښت، د مسيحيانو په ضد ئې پراخي هڅي وكړې، تل ئې دا هڅه كوله چې يهودي مشران او رومي چارواكي د عيسى عليه السلام د پلويانو په خلاف جدي، شديد او پراخ غبرگون ته چمتو كړي، له يهودي مشرانو ئې داسي احكام ترلاسه كول چې رومي چارواكي د مسيحيانو په نيولو، وژلو او تعذيبولو كي د ده مرسته وكړي، پولس د اورشليم له مذهبي مشرانو او كاهنانو دا اجازه ترلاسه كړې وه چې دمشق ته ولاړ شي، تكره تكره مسيحيان ونيسي او دوى ته ئې

راورسوي، د لاري په نيمايي کي ئي دا پرېکړه وکړه چي د دوست تر نامه لاندې او د يوه مسيحي په توگه د عيسى عليه السلام او د ده د دعوت بڼه مقابلې کولی شي، نو نه يوازې مسيحي شو بلکې د دې مذهب يو جدي مبلغ ترې جوړ شو او حتی د پيغمبري دعوی ئي وکړه، په ډېري زيرکۍ ئي انجيل مسخ کړ.

بني اسرائيلو د هغو سترو سترو بريدونو په ترڅ کي خپل ټول مذهبي کتابونه له لاسه ورکړي چي کله د روميانو له لوري د دوی پر سيمو شوي او کله د فارس له لوري، دوی ته په خپلي مورنۍ ژبي هيڅ مخکنی مذهبي کتاب نه دی پاته شوی، بايبل ئي له يوناني ژبي ژباړل شوی، په دې سر تر پای تحريف شوو کتابونو کي دا لټول چي د رسول الله په اړه زېري به چېرې او په کومو الفاظو راغلي وي بي گټي هڅه ده، ما په دې طمعي او هيلي بايبل پرانيزو او د هغه مطالعه مي پيل کړه چي په تورات او انجيل کي د يهودانو او مسيحيانو له لوري شوي تحريفونه به د قرآن په رڼا کي په گوته کړم، هره پاڼه مي په همدې طمعي اړولي چي که په مخکنۍ کي مي الهي کلام تر سترگو نه شو، بنياني په دې پاني کي به ئي وموم او که په دې کتاب او رسالي کي مي ونه ليدو په نورو کي به ئي وگورم، خو ما بايبل پای ته ورساوو پرته له دې چي زما آرمان ترسره شي، باور وکړئ ما په ټول بايبل کي د الله تعالی د مبارك کلام دومره څه هم ونه موندل لکه يوازې په آيت الكرسي او يا د فاتحي د سوري په اوو آيتونو کي چي راغلي. بايبل په اصل کي د بي بنسټه رواياتو داسي مجموعه ده چي له عيسى عليه السلام نه ډېر وروسته د بېلابېلو ليکوالانو په لاس ليکل شوي، زياتي برخي ئي د بني اسرائيلو د قوم د شجرې، نسب او تاريخ په اړه بحث کوي، يوه لويه برخه ئي د داسي قصو مجموعه ده چي د هر هوښيار او عاقل انسان له نظره مسخره او خيالي ناولونو ته ورته برېښي، يوه برخه ئي داسي وړاندويني دي چي تر اوسه ئي هيڅ يوه سمه او صحيح ونه ختله، ډېره لږه برخه ئي احکام دي چي په دې کي هم تر هر څه زيات د بني اسرائيلو د معبد د څرنگوالي او د قربانۍ د وړاندې کولو طريقې ښودل شوي. ما ته د تحقيق په دوران کي ثابته شوه چي قرآن کریم د دې کتاب نږدې په سلو کي د پنځه نوي برخو ترديد او د پنځو تصحيح کوي.

• د آيت په پای کې ويل شوي: نو کله چې له څرگندو نبیو سره ورغی وني ويل: دا څرگند جادو يا څرگنده دوکه ده. يعنې کله چې همغه پیغمبر چې عیسی صلعم ئې د راتلو زېږی ورکړی وو دوی ته ورغی د دې پر ځای چې ایمان پرې راوړي هغه ئې تکذیب کړ او هغه څرگندي نښې ئې کوډي وگڼلې چې د ده په لاس وروراندې شوې وې، ځینو درنو مفسرینو داسې انګېرلې چې دلته په (فَلَمَّا جَاءَهُمْ بِالْبَيِّنَاتِ قَالُوا هَذَا سِحْرٌ مُّبِينٌ) سره عیسی صلعم ته اشاره شوې، خو دا تعبیر د آيت له سیاق سره اړخ نه لگوي،

وَمَنْ أَظْلَمُ مِمَّنِ افْتَرَىٰ عَلَى اللَّهِ الْكَذِبَ وَهُوَ يُدْعَىٰ إِلَى الْإِسْلَامِ ۚ وَاللَّهُ لَا يَهْدِي الْقَوْمَ الظَّالِمِينَ ﴿٧﴾

۷- او تر هغه به زیات ظالم څوک وي چې پر الله دروغجنه افتراء کوي په داسې حال کې چې دی د اسلام لوري ته بلل کېږي، او الله داسې ظالم وګړي نه هدایتوي.

(۷)- دا مبارک آیت هغه څوک تر ټولو لوی ظالم بولي چې د الله کلام او د هغه پیغمبر تکذیب کړي، هغه څرګند دلائل چې د ده په وړاندې اېښودل شوي نه یوازې نه مني بلکې دوکه ئې ګڼي، په داسې حال کې چې له ده یوازې دا غوښتل شوي چې د خپل رب په وړاندې د تسلیم او انقیاد لار غوره کړه، دا د الله تعالی ثابت سنت دی چې داسې ظالمان نه هدایتوي، د دوی ظلم د دې باعث شوی چې د هدایت دروازه ئې پر مخ وتړل شي.

يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ نُورِهِ وَلَوْ كَرِهَ الْكَافِرُونَ ﴿٨﴾

۸- غواړي په خپلو خولو سره د الله نور له منځه یوسي په داسې حال کې چې الله د خپل نور بشپړوونکي دئ که څه هم کافران کرکه ولري.

(۸)- په دې مبارک آیت کې د معاندینو او مخالفینو هغو تبلیغاتو ته اشاره شوې چې د حق دین په خلاف نې کوي، له یوې خوا دوی ته ویل شوي چې ستاسو تبلیغات به هیڅکله د هغې رڼا مخه دې نه کړي چې رسول الله نې مشعل په لاس کې نیولی، له بلې خوا مؤمنانو ته اطمینان ورکوي چې د دینمن تبلیغات هیڅکله د دې دین د خورېدو مخه نشي نیولی، ډاډه اوسئ چې د دوی هلې ځلې به هدر کېږي او دا نور به نړۍ روښانه کوي، که څه هم کافران له دې کرکه ولري او خپل ټول توان طاقت د دې لپاره وکاروي چې د خورېدو مخه نې ونیسي. د دینمن مبلغین هغه چا ته ورته دي چې غواړي د خولې په پوکي سره د الله تعالی له لوري لېږل شوي رڼا تته او دپه کړي، که کوم لېوني د لمر له رڼا تنگ شي، په غصې سره مخ ورواړوي او هڅه وکړي چې په خپل پوکي سره دا رڼا مړه کړي او ځان ترې وژغوري؛ آیا څه به په لاس ورشي؟ تر دې لیوني د هغه چا هڅه لازياته بېهوده او بې حاصله ده چې په خپلو بېهوده او چټي تبلیغاتو سره غواړي د حق دین د ستري او زوروري رڼا د خورېدو مخنیوی وکړي، د دین رڼا د لمر تر رڼا ډېره اغېزمنه ده، لمر د خلکو سترگو ته دا توان ورکوي چې شيان وگوري او د دین رڼا د خلکو زړونو ته دا ځلا ورکوي چې هر څه وپېژني.

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ

وَلَوْ كَرِهَ الْمُشْرِكُونَ ﴿١﴾

۹- دی هغه ذات دئ چې خپل پیغمبر نې له هدایت او حق دین سره لېږلي چې پر ټولو دینونو نې غالب کړي که څه هم مشرکین کرکه ولري.

(۹)- دا آیت موږ ته وايي: پیغمبر علیه السلام له دوو شیانو سره راغلی: (حق دین) او (هدایت)، یعنې هغه هم (قانون) راوړی او هم (تگلاره)، هغه موږ ته وايي: د اسلامي ټولنې په فردي او اجتماعي برخو کې به کوم

(قانون) حاکم وي او د دې ټولني د جوړولو لپاره به کومه (تگلاره) غوره کوو. په پیغمبرانو باندې د ایمان تقاضا دا ده چې موږ به د خپل فردي او اجتماعي ژوند په ټولو اړخونو کې، اهداف او اهدافو ته د رسېدلو تگلاره، د پیغمبر په دعوت او سنت کې لټوو، له خپلې خوا او په خپله خوښه به نه اهداف ټاکو او نه اهدافو ته د رسېدلو تگلارې او کرښلارې، بلکې د دواړو په اړه به د پیغمبر علیه السلام سنت او لارښوونو ته رجوع کوو.

ځینې کسان داسې دي چې که اهداف له دین اخلي، نو هدف ته د رسېدو طریقه او تگلاره په خپله خوښه ټاکي، گمان کوي چې په دې برخه کې انسان ته کاملاً آزادي ورکړی شوی او په څه قید او شرط ملزم او مکلف نه دی، کولی شي په خپلو خاصو ظروفو او شرائطو کې څنگه چې ئې زړه غواړي عمل وکړي او د خپل تشخیص او درک په رڼا کې چې څه کول غواړي هغه وکړي او چې کومه تگلاره غوره گڼي اختیار ئې کړي، هر څه کول ځان ته جائز گڼي، حال دا چې مسلمان مکلف دی د شرعي او نېکو اهدافو د لاسته راوړلو لپاره نېکې او شرعي وسیلې اختیار کړي، نه ناجائزي وسیلې او هر هغه څه چې د ده زړه ئې غواړي.

همداراز دا آیت موږ ته وايي: د پیغمبر علیه السلام په لاس لېږل شوی لارښود حقيقي دین نه له نورو ادیانو سره د روغې جوړې لپاره راغلی او نه د دې لپاره چې دنیا له نورو ادیانو سره ووېشي، چې په یوه برخه ئې دا دین حاکم وي او په نورو برخو کې نور ادیان، د دې لپاره هم نه دی راغلی چې د انسان ژوند له نورو ادیانو سره ووېشي چې د ژوند په ځینو اړخونو دا دین حاکم وي او په نورو ابعادو کې ئې نور ادیان، بلکې دا دین راغلی چې پر ټولو نورو ادیانو غالب شي، که څه هم مشرک عناصر له دې کرکه ولري، مشرک عناصر یا هغه دي چې ادیان سره خلطوي، څه برخه له یوه دین اخلي او څه له بل، اهداف په دین کې لټوي خو تگلاره په خپله خوښه او د خپل ذهن او تصور مطابق ټاکي، او یا هغه چې په الوهیت او ربوبیت کې له الله جل شانہ سره بل څوک شریکوي، که څه هم دا مشرکین له دې کرکه لري چې د الله دین دي پر ټولو ادیانو غالب شي، پر ټولې نړۍ او د ژوند پر ټولو برخو دي یوازي دا دین حاکم وي، خو د الله جل شانہ فیصله دا ده چې دا دین به په ټوله زمکه او په ټولو ادیانو غالبوي.

يَتَأْتِيهَا الَّذِينَ ءَامَنُوا هَلْ أَذُلُّكُمْ عَلَىٰ تَجَرَّةٍ تُنَجِّكُمْ مِّنْ عَذَابٍ أَلِيمٍ ﴿١٠﴾
تُؤْمِنُونَ بِاللَّهِ وَرَسُولِهِ ۖ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنفُسِكُمْ ۖ
ذَٰلِكُمْ خَيْرٌ لَّكُمْ إِن كُنتُمْ تَعْلَمُونَ ﴿١١﴾ يَغْفِرَ لَكُمْ ذُنُوبَكُمْ وَيُدْخِلَكُمْ
جَنَّاتٍ تَجْرَىٰ مِن تَحْتِهَا الْأَنْهَارُ وَمَسْكِنٌ طَيِّبَةٌ فِي جَنَّاتٍ عَدْنٍ ۚ ذَٰلِكَ
الْفَوْزُ الْعَظِيمُ ﴿١٢﴾ وَأُخْرَىٰ يُحِبُّونَهَا ۖ نَصْرٌ مِّنَ اللَّهِ وَفَتْحٌ قَرِيبٌ ۖ وَبَشِيرٌ
الْمُؤْمِنِينَ ﴿١٣﴾

۱۰- ای هغو چي ایمان ئې راوړی! آیا هغه تجارت دروېښیم چي له دردناک
عذاب مو ژغوري، ۱۱- پر الله او د ده پر پیغمبر ایمان ولری او په خپل مال
او نفس سره د الله په لار کي جهاد وکړی، همدا درته غوره دی که
وپوهېږی، ۱۲- گناهونه به مو درته وبخښي او داسي جنتونو ته به مو
نښاسي چي ترې لاندي ویالي بهیږي، او په تلپاته جنتونو کي پاکیزه
استوگنځي، همدا ستره بریا ده، ۱۳- او هغه بل چي تاسو ئې خوښوئ: د الله
مرسته او نږدې فتح، مؤمنانو ته زېری ورکړه.

(۱۰-۱۳) په دې مبارکو آیتونو کي دا لارښوونې ځلېږي:

● مؤمنانو ته ویل شوي: آیا هغه تجارت دروېښیم چي له دردناک عذاب مو
ژغوري، پر الله او د ده پر پیغمبر ایمان ولری او په خپل مال او نفس سره د
الله په لار کي جهاد وکړی، همدا درته غوره دی که وپوهېږی، دلته د دنیا او
آخرت له دردناک عذاب نجات او ژغورنه په څو خبرو پوري مربوطه گڼل
شوي: پر الله او د ده پر پیغمبر ایمان، او په خپل مال او نفس سره د الله په لار
کي جهاد، د دې ځلاندي وینا په وړاندي باید توقف وکړو او وگورو چي ولي
د دنیا او آخرت له دردناک عذاب ژغورنه یوازي په دغو څلورو خبرو پوري

تړل شوي، ولي د نورو مهمو مهمو اعتقادي او عملي امورو يادونه نه ده شوي او همدا څلور کافي گڼل شوي، حقيقت دا دی چې پر الله او د هغه پر پيغمبر ايمان د ايمان د ستري مانۍ دوه لوري څو کي دي او د الله په لار کي په خپل مال او نفس جهاد د عباداتو د ستري مانۍ دوه لوري څو کي دي، همدا د ايمان او اعتقاد نوري ټولي برخي احتوی کوي، همداراز له دې آيت په ډېر صراحت او وضاحت سره معلومېږي چې له جهاد پرته له نورو لارو؛ نه د دنيا له دردناک عذاب ژغورنه ترلاسه کولی شو او نه د آخرت له دردناک عذاب، څوک چې له بلي لاري د ژغورني، بريا او سعادت لټه کوي دوکه شوی او د قرآن له لارښوونو بې خبر دی. دا مطلب د قرآن په گڼ شمېر آيتونو کي راغلی، لکه دا:

إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنَّ لَهُمُ
الْجَنَّةَ ۖ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ ۖ وَعَدًا عَلَيْهِ
حَقًّا فِي التَّوْرَةِ وَالْإِنْجِيلِ وَالْقُرْآنِ ۚ وَمَنْ أَوْفَىٰ بِعَهْدِهِ مِنَ
اللَّهِ ۚ فَاسْتَبَشِرُوا بَبَيْعِكُمُ الَّذِي بَايَعْتُمْ بِهِ ۚ وَذَٰلِكَ هُوَ الْفَوْزُ الْعَظِيمُ



التوبه: ۱۱۱

بې شکه چې الله له مؤمنانو د دوی سروڼه او مالونه اخیستي دي، د دې لپاره چې جنت به ئې په برخه کېږي، نو دوی د الله په لار کي جنگېږي، وژني او وژل کېږي، رښتیني وعده چې په تورات، انجیل او قرآن کي ئې پر ځان (منلي ده)، او تر الله به څوک په خپلي وعدي ډېر وفا کوونکی وي؟ نو پر خپل هغه پېر پلور خوښ اوسئ چې ترسره کړی مو دی؛ او همدا ستره بريا ده.

دلته د الله تعالی په لار کي خپل سر او مال قرباني کول داسي ښودل شوي لکه چې مؤمنان خپل مال او نفس د جنت په بدل کي پر خپل رب

پلوري، يعني که له الله تعالى جنت غواړي نو پوه شه چې د دې جنت بيع ستا سر او مال دی، په هغه ورځ چې تا پر الله تعالى ايمان راوړی د جنت په مقابل کې دې خپل سر او مال پر خپل رب پلورلي، جنت ته د ننوتو سند به هغه مهال تر لاسه کوي چې له الله تعالى سره د پېر پلور په دغې معاملې او ژمني عمل وکړي، دلته د دغه پېر پلور او تجارت تقاضاوي په دې توگه بنودل شوی: ۱- دوی د الله په لار کې جنگپري، ۲- د الله دښمنان وژني، ۳- او د الله د دښمنانو په لاس وژل کېږي.

دا هغه حقيقي الهي ژمنه ده چې په تورات، انجيل او قرآن کې ئې يادونه شوې، څوک به تر الله تعالى په خپلې ژمني ډېر وفا کوونکی وي؟ نو پر خپل هغه پېر پلور خوښ اوسئ چې ترسره کړی مو دی؛ او همدا ستره بریا ده. ته بايد د دې معاملې او پېر پلور له مخې داسې وگڼې لکه چې د الله تعالى له لوري يو پېرل شوی مریي يې، ستا لپاره الله تعالى همدغه د عبد (مريي) نوم غوره کړی، د دغې معاملې او نومونې له مخې نور ته د خپل نفس او مال خاوند نه يې، ستا نفس او مال په حقيقت کې له تا سره د الله تعالى امانتونه دي.

دا روايت د جهاد مقام او منزلت داسې انځوروي:
عن معاذ بن جبل قال: أقبلنا مع رسول الله من غزوة تبوك، فلما رأيتُه خاليا قلت: يا رسول الله! أخبرني بعمل يدخلني الجنة، قال: "لقد سألت عن عظيم وهو يسير على من يسره الله عليه: تقيم الصلاة المكتوبة وتؤتي الزكاة المفروضة وتلقى الله لا تشرك به شيئا، أولا أدلك على رأس الأمر وعموده وذروة سنامه فالجهاد في سبيل الله". مصنف ابن ابي شيبة

له معاذ بن جبل جله روايت دی چې وايي: له رسول الله سره د تبوک له غزوې راگرځېدو، کله چې مي هغه يوازې وموند ومي ويل: يا رسول الله! له داسې عمله مي خبر کړه چې جنت ته مي داخل کړي، وئې فرمايل: يقيناً چې د ستر شي پوښتنه دي وکړه، خو هغه چا ته آسانه دی چې الله ئې ورته آسان کړي: فرض لمونځونه کوه، فرض زکات ورکوه، او له الله سره داسې مخامخ کېږه چې هيڅ څه دي نه وي ورسره شريک کړي، او آيا د دې کار له سر، او سنتي او د لوري له څوکي دي خبر نه کړم؟ چې هغه د الله په لار کې جهاد دی.

يعني جهاد د اسلام د بدن سر، د اسلام د ماني اساسي ستنه او د لوري څوکه ئې ده.

• د دې ايمان او جهاد له کبله به الله تعالى ۱- ستاسو گناهونه درته وبخښي، ۲- داسي جنت ته به مو ننباسي چي ترې لاندي ئې ويالي بهيري، ۳- په تلپاتي جنتونو کي به پاکيزه استوگنځي درپه برخه کړي، د الهي معيارونو له مخي همدا ستره بريا ده، ۴- او هغه بل څه به هم درپه برخه کړي چي تاسو ئې خوښوئ: د الله مرسته او نږدې فتح، مؤمنانو ته د دې زېږی ورکړه.

يَتَأْتِيهِمُ الَّذِينَ ءَامَنُوا كُونُوا أَنْصَارَ اللَّهِ كَمَا قَالَ عِيسَى ابْنُ مَرْيَمَ لِّلْحَوَارِيِّينَ مَنْ أَنْصَارِي إِلَى اللَّهِ قَالَ الْحَوَارِيُّونَ نَحْنُ أَنْصَارُ اللَّهِ ط
فَأَمَمْتُ طَائِفَةً مِّنْ بَنِي إِسْرَءِيلَ وَكَفَرْتَ طَائِفَةٌ فَأَيَّدْنَا الَّذِينَ

ءَامَنُوا عَلَىٰ عَدُوِّهِمْ فَأَصْبَحُوا ظَاهِرِينَ ﴿١٤﴾

۱۴- اې هغو چي ايمان ئې راوړی! د الله انصار شئ، همغسي لکه چي د مريمي زوی عيسى حواريونو ته وويل: څوک مي د الله لوري ته مله دي؟ حواريونو وويل: موږ د الله انصار يو، نو د بني اسرائيلو يوې ډلې ايمان راوړ او بلې ډلې کفر وکړ، نو هغه مو د خپلو دښمنانو په خلاف تاييد کړل چي ايمان ئې راوړی وو، نو دوی غالب شول.

(۱۴)- دلته مؤمنانو ته په خطاب کي ويل شوي:

• د الله تعالى داسي انصار شئ لکه چي د عيسى صلعم حواريونو د هغه ملتيا وکړه، هغه مهال چي ده ورته وويل: څوک مي د الله په لوري ملگرتيا کوي، هغوی په ځواب کي ورته وويل: موږ د الله انصار يو، دلته څو خبري توجه غواړي: مؤمنانو ته ويل شوي چي د خپل پيغمبر داسي ملتيا وکړئ لکه چي د عيسى صلعم حواريونو د هغه ملتيا وکړه، د دې معنی دا ده چي عيسى صلعم او د ده نږدې ملگرو جهاد کړی، دا جهاد په مال او نفس

جهاد وو، ځكه په همدې لړ كې او د يوې تاريخي بېلگې په توگه د هغه يادونه شوې، متأسفانه ځينې د محرف بايبل د غلطو ويناوو تر اغېز لاندې د عيسی صلعم په اړه داسې څه وايي چې گواکې هغه نه يوازي کوم جهاد نه دی کړی بلکې خپلو پلويانو ته ئې ويلي: که چا د مخ په بني لوري څپېره درکړه نو کين لوری هم ورواړوه!! بايبل وايي چې عيسی صلعم وويل: ويل شوي: که چا د بل سترگه ورړنده کړه سترگه به ئې ورړندېږي، او که چا د بل غاښ مات کړ غاښ به ئې ماتېږي، خو زه وایم: که چا تیری درباندي وکړ مقابلې ئې مه کوه، حتی که په بني مخ ئې څپېره درکړه کين مخ هم ورواړوه، که چا غوښتل د دې لپاره دي محکمې ته بوځي چې کميس دي درنه واخلي خپله عبا هم ورکړه، که يو رومي عسکر درته ووايي چې دا بار تر يوه ميله يوسه ته ئې تر دوه ميله ورسره يوسه!! تاسو اورېدلي چې له دوستانو سره دوست اوسه او له دښمنانو سره دښمن، خو زه درته وایم: له خپلو دښمنانو سره مينه وکړئ!!

دا ويناوي قطعاً له ديني لارښوونو سره اړخ نه لگوي، ظلم ته تسليمېدل او تېري ته غاړه اېښودل، نه يوازي له الهي لارښوونو سره سمون نه خوري، بلکې له هغو فطري غوښتنو سره هم اړخ نه لگوي چې الله تعالی د ټولو ژوو په خټه کې اېښي، له خپل ځان دفاع او د تېري مقابلې کول يو فطري او د ژوند د بقاء لپاره يو ضروري عنصر دی، الله تعالی هيڅکله انسان په داسې کار نه گماري چې د ده د جبلت او فطرت خلاف وي، له دې علاوه هغه څوک چې ظلم ته غاړه ږدي او ظالم ته سر تيتوي، نه يوازي په خپل ځان ظلم کوي او ظالم ته جسارت ورکوي، بلکې په نورو هم ظلم کوي، ده ظالم ته دا جرأت ورکړ چې په نورو هم تېری وکړي.

آيا د چا عقل دا خبره مني چې د عيسی عليه السلام په څېر يو عظيم لارښود، مرشد، مصلح او د شرک، ظلم او بې عدالتۍ په ضد لېږل شوي ستر پيغمبر به خلکو ته ويلي وي چې د رومي بې رحمو عسکرو په وړاندې داسې منقاد او مطيع اوسئ چې که درته وئې ويل: دا بار تر يوه ميله يوسه ته ئې تر دوه ميله ورسره يوسه!! دا خبره خو له سرکاري مفتيانو او د ظالمانو په خدمت کې بوخت دين پلورونکو ملايانو سره ښايي نه له پيغمبرانو عليهم السلام سره!! راشئ وگورئ چې زموږ گران پيغمبر عليه السلام په دې اړه

څه فرمايي:

عن أبي هريرة قال: جاء رجل إلى رسول الله صلى الله عليه وسلم فقال يا رسول الله أرأيت إن جاء رجل يريد أخذ مالي؟ قال فلا تعطه مالك، قال أرأيت إن قاتلني؟ قال قاتله، قال أرأيت إن قتلني؟ قال فأنت شهيد، قال أرأيت إن قتلته؟ قال هو في النار.

يو سړی رسول الله صلى الله عليه وسلم ته راغی او وئې ویل: یا رسول الله! د هغه چا په اړه څه مشوره راکوې چې راشي او زما مال رانه اخلي؟ وئې فرمایل: خپل مال مه ورکوه، وئې ویل: که جگړه ئې راسره کوله؟ وئې فرمایل: ورسره وجنگېده، وئې ویل: که ئې ووژلم؟ وئې فرمایل: نو ته به شهید وې، وئې ویل: که مې هغه ووژلو؟ وئې فرمایل: هغه به په اور کې وي.

زموږ ایمان او عقل خو دا خبره نه مني چې زموږ د پیغمبر علیه السلام د ورور عیسی علیه السلام خبره به دې ته ورته نه وه او له دې پرته به بل څه وه.

دلته له دښمنانو سره دوستي او مینه کول په داسې عامه صیغه ذکر شوي چې لازم دقت نه دي په کې مراعات شوی، ټول دښمنان یو شانته نه دي، له ټولو سره ورته معامله نه شي کېدې، ځینې دښمنان داسې دي چې له هغوی سره دوستي کول له الله تعالی سره د دښمني کولو په معنی ده، د خدای او د هغه د دین له دښمنانو سره دوستي کول د ایمان منافي او د الله تعالی د غضب وړ کار دی، د منافق، مفسد او فاسق احترام کول او له هغوی سره دوستي پالل هغه کار دی چې هیڅ پیغمبر او هیڅ الهي کتاب ئې سپارښتنه نه کوي!!

د بایبل له یوې وینا هم معلومېږي چې عیسی صلعم له خپلو ملگرو سره یوه ځنگله ته پناه وړي، خو بایبل دې ته د تېښتي او له دښمن د پټېدو رنګ ورکړی او داسې ئې بنودلې چې عیسی صلعم دا مهال سخت پرېشان وو او له ډېري پرېشانی ئې هیڅ خوب نه وو کړی!! بایبل لیکي: بیا عیسی دوی یوه ځنگله ته راوستل او ورته وئې ویل: کښېنئ، منتظر اوسئ، زه ځم چې دعاء وکړم، پطرس او د زیدي دوه زامن، یعقوب او یوحنا ئې له ځان سره روان کړل، .. او ورته وئې ویل: زه د ډېر غم او اندېښني په وجه د مرګ په درشل

کي يم، تاسو دلته پاته شئ او له ما سره وینئ اوسئ، بیا لږ لري ولاړ، پر زمکه پرېوت او دا دعاء ئې وکړه: پلاره (خدایه)! که ممکن وي دا د کړاو او عذاب جام رانه لري کړه، خو نه زما په غوښتنه بلکي ستا په غوښتنه! بیا دغو دریو کسانو ته راستون شو او وئې لیدل چي ویده دي، غږ ئې کړ: پطرسه! یو ساعت هم ونه توانېدې چي له ما سره وینئ پاته شې او دعاء وکړې... بیا ئې دوی پرېښودل او ولاړ؛ داسي دعاء ئې وکړه: که زما له مخي د دې جام لري کول ممکن نه وي نو زه ئې څښم، څه چي ته غواړې همغسي دي وشي، چي راستون شو وئې لیدل چي دوی بیا ویده شوي، بېرته ولاړ او هغه دعاء ئې تکرار کړه، ... ورپسې لیکي: په دې وخت کي یهودا له ډېرو نورو سره چي توري، دُرې او لږگي ئې په لاس کي وو راوړسېدل، ... ځان شاگرد نورو ته ويلي وو: څوک چي مي ښکل کړ، همغه عیسی دئ وئې نیسئ، نو یهودا مخامخ عیسی ته ورغی او وئې ویل: استاده! سلام او هغه ئې ښکل کړ، یوه شاگرد توره راوایسته د ستر کاهن د غلام غوږ ئې په یوه گوزار ترې غوڅ کړ، خو عیسی ورته وویل: توره دې په ټپکي کي کړه، څوک چي توره راوباسي په توري وژل کېږي، زه کولی شم له خپل پلار و غواړم چي زر فرشتي مي مرستي ته راولېږي، خو که دا کار وکړم نو د آسماني کتاب خبره به څنگه رښتیني کېږي ... له راغلو سړو سره د خبرو په مهال ټول ملگري ترې وتښتېدل، ... دی ئې د ستر کاهن ځای ته ورووست، ستر کاهن غوښتل چي څوک د عیسی په خلاف شهادت ورکړي، خو په دې موفق نه شو، بیا ئې ده ته وویل: د ژوندي خدای په نامه لوړه درکوم چي آیا ته مسیح د خدای زوی یې که نه؟ عیسی ځواب ورکړ: هو، يم، یوه ورځ به ما وگورئ چي د خدای په ښی خوا کي ناست يم او د آسمان په ورېځو کي زمکي ته راکوزېږم!! ناڅاپه ستر کاهن خپل گروان څيري کړ او وئې ویل: کافر شو، کافر شو، نور نو شاهد ته څه ضرورت لرو، ... فیصله مو څه ده؟ ټولو ورسره چیغي کړې، مرگ، مرگ!! چا ئې پر مخ لاري ورتو کړې او چا په څپېرو وواهو... سبا ئې وپتېله چي د روم حکومتي مقاماتو ته ئې وسپاري، نو عیسی ئې لاس ترلی پېلاطوس ته وسپارو...

دلته دوه خبري توجه غواړي: عیسی صلعم څنگله ته پناه وړې او له یوه ملگري سره ئې توره وه او په یوه گوزار ئې د یوه کاهن د غلام غوږ

غوڅ کړ، د بایبل په پورتنیو ویناوو کې یوازې دغه دوه خبرې رښتیا گڼلې شو، او دا همغه څه دي چې قرآن دلته د عیسی صلعم د جهاد په اړه کړې دي.

- په آیت کې د الله د لاري مجاهدینو ته د انصار الله نوم ورکړی شوی، ځینې داسې انگېري چې دلته په انصار الله کې د دین لفظ مقدر دی، ګواکې اصل ئې (انصار دین الله) دی!! استدلال ئې دا دی چې الله انصارو ته اړ نه دی!! خو دا یو بې ځایه واهمه او ناسم تصرف دی، الله تعالی د خپلې لاري مجاهدینو ته همدا ښکلی نوم غوره کړی، په دې سره مؤمنانو ته ویل شوي چې دا د حق دښمنان په اصل کې له الله تعالی سره جنگېري، له دوی سره ستاسو جنگ داسې دی لکه چې د الله تعالی ملتیا کوئ، تاسو د الله تعالی د جند سرتېری او عسکر یئ، دا الله جند غالب او منصور دی، ستاسو غلبه یقیني ده، هیڅوک نشي کولی له الله تعالی سره مقابله وکړي او په دې مقابله کې غالب شي.

- ورپسې فقره هم د دغه مطلب تأیید کوي او وایي: یوې ډلې ایمان راوړ او د عیسی صلعم ملگرتیا ئې وکړه او ډلې ډلې د کفر لار غوره کړه، د دوی تر منځ د مقابله پایله دا وه چې الله تعالی د مؤمنانو مرسته وکړه او پر خپلو دښمنانو ئې هغوی ته غلبه او بریا ورپه برخه کړه، د دې معنی دا ده چې د عیسی صلعم د ملگرو او د ده د مخالفینو او دښمنانو تر منځ سخته مقابله رامنځته شوې، الله تعالی د مؤمنانو مرسته کړې او پر دښمنانو ئې دوی برلاسي او غالب کړي. زمکني حقائق او تاریخي شواهد هم ګواهي ورکوي چې مسیحیت د نړۍ په پراخي برخې کې خور شو او یهودیت په یوې وړې قبیلې کې محدود پاته شو.

- د آیت دا فقره هم خاصه توجه غواړي چې وایي: یوې ډلې ایمان راوړ، حال دا چې دې ډلې تر دې وړاندي ایمان راوړی وو او عیسی صلعم ته ئې ویلي وو چې موږ د الله انصار یو!! آیا پر دوی سربېره نورو ایمان راوړی او که په عملي توګه د عیسی صلعم ملگرتیا په رښتیني توګه د ایمان راوړلو په معنی راغلي؟ له الفاظو داسې معلومېږي چې همدا دوهم تعبیر دقیق دی، یو په ژبه د ایمان اظهار دی او بل په عمل کې د ایمان له غوښتنې سره سم عمل

کول دي، رښتینی ایمان دغه دی او په آیت کې همدې ته اشاره شوې.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم
الجمعه

د سوري پېژندنه:

د دې مبارکې سوري نوم (الجمعه) دې چې د سوري له نهم آيت اخيستل شوی، ۱۱ آيتونه لري، د آيتونو فواصل يې د لومړي آيت (الحکيم)، او د اتم آيت (تعملون) ته ورته دي، دې ته بايد متوجه وو چې د (مبين) او (الظالمين) په څېر صيغې د غږ له پلوه (الحکيم) ته ورته دي، د آيتونو اوږدوالی يې هغو سورتونو ته ورته دی چې د مدني دور په لومړيو کلونو کې نازل شوي.

ځينو درنو مفسرينو ويلي چې دا سوره له اوم هجري کال وروسته نازله شوې، د يوه داسې روايت په استناد دا خبره کوي چې ابوهريره ځلله ته منسوب شوی او وايي: د سوري لومړۍ برخه هغه مهال نازله شوې چې ابوهريره ځلله له ځينو نورو سره د رسول الله په مجلس کې حاضر وو، د ابوهريره ځلله په اړه دا ثابته ده چې د حديبيي له معاهدې وروسته يې ايمان راوړی، نو د دوی له نظره دا برخه بايد له دې وروسته او په اوم هجري کال کې نازله شوې وي، خو د سوري له دوو برخو په څرگنده توگه معلومېږي چې دا سوره د مدني دور په لومړنيو کلونو کې نازله شوې، لومړی دا چې د سوري زياته برخه يهودانو ته مختص شوې له دې په څرگنده توگه معلومېږي چې دا سوره هغه مهال نازله شوې چې يهودان لا له مدینې نه وو ايستل شوي او د دوی مذهبي مشرانو د رسول الله او مسلمانانو په ضد تبليغات کول، دوهم دا چې په دې کې د جمعي د لمانځه په

اړه لارښوونې راغلي او په دې اړه ټول متفق دي چې د جمعي لمونځ د هجرت په لومړيو ورځو کې اداء شوی. د جمعي د لمانځه يادونه په داسې توگه او په هغه آيت کې راغلي چې له مخکنيو آيتونو سره تړلی دی، بېلول ئې د آيتونو تر منځ نظم او همغږي له منځه وړي، که دا آيت له مخکنيو بېل کړی شي نو هم مخکني مطلب ناتمام پاته کېږي او هم دا آيت داسې برېښي چې مستقل مطلب دی او له مخکني سره هيڅ ارتباط نه لري، حال دا چې خبره کاملاً د دې عکس ده او دا آيت حتماً له مخکنيو سره يو ځای نازل شوی، البته د سوري اخري آيت بل وخت او تر نورو وروسته او هغه مهال نازل شوی چې يو ځل د جمعي د لمانځه پر مهال او په داسې حال کې چې رسول الله خطبه ويله، يوه تجارتي قافله راغلي، له جومات بهر شور خوږ جوړ شوی، ځيني صحابه وتلي چې وگوري څه خبره ده، تر دې وروسته دا آيت نازل شوی او په ترڅ کې ئې پر دې حرکت کلکه نيوکه شوې.

بِسْمِ اللَّهِ الرَّحْمَنِ الرَّحِيمِ

يُسَبِّحُ لِلَّهِ مَا فِي السَّمَوَاتِ وَمَا فِي الْأَرْضِ الْمَلِكِ الْقُدُّوسِ الْعَزِيزِ
الْحَكِيمِ ﴿١﴾ هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُوا عَلَيْهِمْ
آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي
ضَلَالٍ مُبِينٍ ﴿٢﴾ وَآخَرِينَ مِنْهُمْ لَمَّا يَلْحَقُوا بِهِمْ ۚ وَهُوَ الْعَزِيزُ الْحَكِيمُ
﴿٣﴾ ذَلِكَ فَضْلُ اللَّهِ يُؤْتِيهِ مَنْ يَشَاءُ ۚ وَاللَّهُ ذُو الْفَضْلِ الْعَظِيمِ ﴿٤﴾

۱- څه چي په آسمانونو کي دي او څه چي په زمکي کي دي؛ ټولواک، سپېڅلي، عزتمن باحکمت الله ته تسبیح وايي، ۲- دی همغه ذات دی چي په نالوستو کي ئې د دوی له ډلي یو رسول ولېږو چي د ده آیتونه پرې ولولي، تزکیه ئې کړي او کتاب او حکمت وروښيي، په داسي حال کي چي تر دي وړاندي په څرگندي تېروتنې کي ول، ۳- او د دوی نور چي لا تراوسه نه دي ورسره یوځای شوي، او هغه باحکمت عزتمن دی، ۴- دا د الله فضل دی هغه چا ته ئې ورکوي چي دی ئې وغواړي، او الله د ستر فضل څښتن دی.

(۱-۴) - د دې مبارکو آیتونو لارښوونې دا دي:

- د آسمانونو او زمکي هر څه د دې گواه او شاهد دي چي الله له هر عیب او نقص منزله، عزیز او حکیم دی. د تسبیح معنی په پاکی اعتراف، په پاکی گواهي او شهادت او په عبادت او اطاعت کي سریع سعي او هڅه ده، نو د دې

آيت مفهوم دا دی چې د آسمانونو او زمکي هر څه د الله تعالى په سپېڅلتيا او پاكي اعتراف کوي، خپل رب له هر عيب او نقص منزله گڼي، د حال او قال په ژبه په دې مسلم حقيقت گواهي او شهادت ورکوي، او ټول په سرعت، انهماک او جدیت سره په عبادت او بندگۍ بوخت دي او د خپل رب د احکامو اطاعت او امتثال کوي.

• الله تعالى ټولواک دی، د دې صفت تقاضا دا ده چې هغو ته احکام او هدايات ولېږي چې د ده تر واکمنۍ لاندې د ده په ملک کي اوسي، الله تعالى قدوس دی، د دې صفت تقاضا دا ده چې د خپلو بندگانو د تزکيې، روزني او لارښووني لپاره لارښود کتاب ولېږي، الله تعالى عزتمن دی، څوک ئې د پرېکړو په وړاندې نشي خنډ کېدی، هيڅوک ئې وعد او وعيد نشي تکذيبولی. الله تعالى حکيم دی، په هري پرېکړي او لارښووني کي ئې حکمت مضمّر دی.

• الله تعالى هغه ذات دی چې په نالوستو کي ئې د دوی له ډلي يو رسول ولېږو، د دوی د قوم يو غړی او د دوی په څېر امي او نالوستی وو.

دوی ته د دې رسول د لېږلو موخه دا وه چې د الله تعالى آيتونه پرې ولولي، تزکيه ئې کړي او کتاب او حکمت وروښيي، يعني پيغمبر د دې لپاره لېږل شوی چې د الله تعالى آيتونه خلکو ته واوروي، له شرک، فساد او بدکاری ئې وژغوري، د دوی ټولنه له مفسدو او مظلمو تزکيه او پاکه کړي، د هغوی عقائد تزکيه کړي، هغوی ته کتاب وروښيي، د دې کتاب د پلي کولو او تطبيق طريقه ورزده کړي، دلته له کتابه مراد هغه احکام دي چې الله تعالى په خپل کتاب کي نازل کړي او له حکمته مراد د دې احکامو د تطبيق لاري، چاري او طريقې دي. يعني پيغمبر صلعم هم خلکو ته الهي احکام او دين او دنيا اړوند ضوابط او قواعد ښيي، هم د دوی د ژوند اهداف او مقاصد وروښيي او هم دغو اهدافو ته د رسېدلو طريقې وروښيي، هم خلکو ته کتاب ښيي او هم د دې کتاب د تطبيق او عملي کولو چاري وروښيي او ټول هغه څه وروښيي چې په خپله پرې پوهېدی نشول.

• د پيغمبر تر راتلو وړاندې خلک په څرگندي تېروتنې کي ول، سمه لار ترې ورکه وه، په کږو لارو روان ول، نه ئې ځان پېژندو، نه جهان او نه خپل رب، نه ئې د حق او باطل ترمنځ تفکيک کولی شو، نه د ښه او بد، حلال او حرام، مفيد او مضر ترمنځ، په تياره کي روان ول، نه پوهېدل له کومه راغلي

- او کوم لوري ته درومي، چا پيدا کړي او د څه لپاره ئې پيدا کړي.
- دا پيغمبر يوازي د خپل قوم لوري ته نه دی لېږل شوی، مسئوليت ئې په دې کي نه راخلاصه کيږي چي يوازي د خپل دور خلکو ته لارښوونه وکړي بلکي د نورو ولسونو او د هغو لپاره هم لارښود دی چي وروسته به راځي، تر قيامت پوري د ټولو ولسونو لپاره لارښود دی.
 - الله تعالى باحکمت عزتمن دی، د امي او نالوستي قوم لوري ته د يوه امي او نالوستي پيغمبر په لېږلو کي خاص حکمت مضمّر دی، اهل کتاب (د کتاب خاوندان) او د دوی هغه مذهبي مشران چي ځان ته لوستي او په کتاب پوه وايي د دې الهي رسالت لپاره وړ نه وو، هغه ځانگړتياوي په دوی کي نه ليدل کيږي چي دا دروند مسئوليت وروسپارل شي او د خپل مأموريت ترسره کولو جوگه وي، الله تعالى عزيز دی، کولی شي د همدې نالوستي پيغمبر او نالوستي قوم په لاس خپل پيغام خلکو ته ورسوي او خپل دين غالب کړي.
 - دا د الله فضل دی؛ هغه چا ته ئې ورکوي چي دی ئې وغواړي او الله د ستر فضل څښتن دی. الله تعالى پوهيږي چي څوک د دې الهي فضل وړ دی چي د رسالت تاج ئې پر سر کېږدي او د الهي کتاب د حمل توفيق ورپه برخه کړي.

مَثَلُ الَّذِينَ حُمِّلُوا التَّوْرَةَ ثُمَّ لَمْ يَحْمِلُوهَا كَمَثَلِ الْحِمَارِ يَحْمِلُ
أَسْفَارًا ۚ بَشِّرْ مَثَلُ الْقَوْمِ الَّذِينَ كَذَبُوا بِآيَاتِ اللَّهِ ۚ وَاللَّهُ لَا يَهْدِي
الْقَوْمَ الظَّالِمِينَ ﴿٥٠﴾

۵- د هغو مثال چي د تورات حملولو (مسئوليت) د دوی پر اوږو ږدول شوی وو؛ بيا ئې هغه حمل نه کړ؛ هغه خره ته ورته دی چي کتابونه پر شا وړي، د هغو وگړو مثال څومره بد دی چي د الله آيتونه ئې تکذيب کړل، او الله دا ظالم وگړي نه هدايتوي.

(۵۰)- په دې مبارک آيت کي نه يوازي د مخکني مطلب لپاره يو دليل وړاندي

شوی بلکي د اهل کتاب د مذهبي مشرانو بد حالت هم انځور شوی، دغو مذهبي مشرانو به د رسول الله او د ده د یارانو په اړه ویل: پیغمبر باید د مذهبي مشرانو له منځه غوره شوی وی، داسي څوک چي ډېر کتابونه ئي ویلي، نږدې ملگري ئي باید مذهبي مشران او په مذهبي کتابونو پوه خلک وی، نه رسالت او د خلکو لارښوونه له امي او نالوستي سره ښايي او نه نالوستي د یوه پیغمبر د ملگرتيا او د یوه الهي کتاب د حمل وړ دي، د دوی په ځواب کي ویل شوي: مهمه دا ده چي څوک د الهي کتاب د حمل وړتيا ولري، پر کتاب د پوهېدو او پر هغه د عمل کولو تلوسه ولري، د هغو درنو مسئولیتونو قبلولو او ترسره کولو ته چمتو وي چي دا کتاب ئي د ده پر اوږو ږدي، نه هغه چي ډېر کتابونه ئي لوستلي خو عمل پرې نه کوي، نه هغه چي وايي: موږ پر تورات ایمان لرو او پر تورات پوهېږو خو د دوی په عملي ژوند، کړنو او تگلارو کي د تورات هیڅ څه نه ترسترگو کېږي، د دوی مثال هغه خره ته ورته دی چي کتابونه پرې بار وي خو نه پوهېږي چي څه پرې بار دي، د دغو وگړو مثال څومره بد دی چي د الله آیتونه ئي تکذیب کړل، او د خپل ظلم له کبله د الله تعالی له هدایت محروم شول، دوی نه د الله تعالی مخکني کتابونه منلي او نه قرآن مني، د الله تعالی وعد او وعید ئي دروغ گڼلي، له همدې کبله په الهي لارښوونو عمل نه کوي.

الله تعالی ځکه د خپل کتاب د حمل لپاره یو امي پیغمبر او امي ولس غوره کړ چي (اهل کتاب) او د تورات دروغجنو حاملانو او عالمانو خپله دنده اداء نه کړی شوه، په دوی کي د دې کتاب د حمل وړتیا نشته.

قُلْ يٰٓأَيُّهَا الَّذِينَ هَادُوا إِن زَعَمْتُمْ أَنكُمُ أَوْلِيَاءُ لِلّٰهِ مِن دُونِ النَّاسِ
فَتَمَنَّوْا الْمَوْتَ إِن كُنْتُمْ صٰدِقِينَ ﴿٦١﴾ وَلَا يَتَمَنَّوْنَهُۥٓ أَبَدًا بِمَا قَدَّمْتُمْ
أَيْدِيهِمْ ؕ وَاللّٰهُ عَلِيمٌ بِالظَّٰلِمِينَ ﴿٦٢﴾ قُلْ إِنّ الْمَوْتَ الَّذِي تَفِرُّونَ
مِنْهُ فَإِنَّهُۥٓ مُلْقٰىكُمْ ؕ ثُمَّ تُرَدُّونَ إِلَىٰ عِلْمِ الْغَيْبِ وَالشَّهَادَةِ فَيُنَبِّئُكُم

بِمَا كُنْتُمْ تَعْمَلُونَ ﴿٨﴾

٦- ووايه: اي هغو چې يهودان شوي! كه گمان كوي چې يوازي تاسو د الله دوستان يئ نه نور خلك نو د مرگ هيله وكړئ كه رښتيني يئ، ٧- او د هغه څه له كبله به ئي هيڅكله هيله ونه كړي چې د دوى لاسونو وړاندي كړي، او الله د دغو ظالمانو پر حال ښه پوه دئ، ٨- ووايه: هغه مرگ چې ترې تښتئ نو هغه خو حتماً له تاسو سره مخامخېدونكى دئ، بيا د هغه ذات لوري ته گرځول كېږئ چې په پټ او څرگند پوه دئ، نو په هغه څه به مو پوه كړي چې تاسو كول.

(٦-٨)- دلته رسول الله ته څو لارښوونې شوې:

- ورته ويل شوي چې يهودانو ته ووايي: اي هغو چې يهودان شوي! كه په رښتيا په دې باور يئ چې يوازي تاسو د الله دوستان يئ نه نور خلك نو بايد د الله په لار كې د شهادت تلوسه ولرئ، له مرگ وېره ونه لرئ، مرگ او ژوند د الله له لوري وگڼئ،
- دوى به هيڅكله د شهادت تمنا ونه كړي، په دوى كې د شهادت تلوسه خپل شوې، وجه ئې د دوى بدي كړنې دي، داسې څه ئې كړي چې له كبله ئې نه د الله تعالى پېرزوينو ته طمع كولى شي او نه په بل ژوند او آخرت كې سعادت او نېكي بدلې ته، له دې الهي لارښوونې معلومېږي چې بدي كړنې په انسان كې له مرگ وېره، له الله تعالى ناهيلي او په آخرت عدم باور زېږوي.
- د دوى په اړه دا وينا د هغه الله وينا ده چې د دغو ظالمانو پر حال ښه پوه دئ،

- يهودانو سره له خپل ټول شرك، عصيان، له جهاد ډډه، د ظالمانو ملگرتيا او د پيغمبرانو او حقپالو مخالفت، داسې انگېرله او مذهبي مشرانو ئې ورته همدا ويلي وو چې جنت يوازي ستاسو لپاره پيدا شوى او تاسو د جنت لپاره، د دوى په ځواب كې ويل شوي: كه داسې وي نو تاسو خو بايد له مرگه نه وېرېدى او د الله په لار كې د شهادت تلوسه مو په زړونو كې نه وي مړه شوې، دا ولي له مرگ وېرېږئ؟ دا ولي ستاسو هيڅ مذهبي مشر په سنگر كې نه دئ ليدل شوى؟ ولي مو تل خپل پيغمبران په جهاد كې يوازي

پرېښي؟ له دې خو په ډاگه معلومېږي چې په خپلي دعوی باور نه لري. په دې آيتونو کې او دې ته ورته په ډېرو نورو کې له مرگ وېره، د ډېر اوږده ژوند تمنا او د الله په لار کې له شهادت ډډه، د هغه قوم نښې گڼل شوې چې د ايمان په دعوی کې دروغجن دي، نه په آخرت او جنت باور لري او نه په دې چې د مرگ ژوند پرېکړي الله کوي.

• رسول الله ته ويل شوي: هغوی ته ووايه: هغه مرگ چې ترې تېښتې نو هغه خو حتماً له تاسو سره مخامخېدونکي دي، بيا د هغه ذات لوري ته گرځول کېږي چې په پټ او څرگند پوه دي، نو په هغه څه به مو پوه کړي چې تاسو کول.

يَتَأَيُّهَا الَّذِينَ ءَامَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ۚ ذَٰلِكُمْ خَيْرٌ لَّكُمْ إِن كُنْتُمْ تَعْلَمُونَ ﴿٩﴾ فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ ﴿١٠﴾

۹- اې هغو چې ايمان ئې راوړی! کله چې د جمعي د ورځې د لمانځه آذان وشي نو د الله د ذکر لوري ته تلوار وکړئ او پېر پلور پرېږدئ، همدا ستاسو لپاره غوره دي که پوهېږئ، ۱۰- او کله چې لمونځ پای ته ورسېږي په زمکې کې خواره شئ او د الله د فضل لپاره وکړئ او الله زيات ياد کړئ چې بريالي شئ.

(۹-۱۰)- په دې مبارکو آيتونو کې الله تعالی د څو کارونو امر کړی او همدا ئې د انسان د فلاح او سعادت ضامن گڼلي:

- کله چې د جمعي د ورځې د لمانځه آذان وشي نو د الله د ذکر لوري ته تلوار وکړئ،
- د آذان له اورېدو سره سم پېر پلور او نور ورځني کارونه پرېږدئ، همدا

ستاسو لپاره غوره دى كه پوهېږئ،

• كله چي لمونځ پاى ته ورسېږي په زمكي كي خواره شئ او د الله د فضل ترلاسه كولو لټه وكړئ،

• او الله زيات ياد كړئ چي بريالي شئ،

لكه چي گورئ دلته كه له يوې خوا مؤمنانو ته د لمانځه او د الله د زيات يادولو لوري ته د تلوار او اهتمام سپارښتنه شوې او د جمعي د آذان له اورېدو بيا د لمانځه تر پاى له تجارت او نورو ورځني كارونو لاس اخيستلو او جمات ته د تگ امر ورته شوى له بلي خوا ورته امر شوى چي له لمانځه وروسته خواره شئ او د حلال رزق ترلاسه كولو په لټه كي شئ، دا بنيي چي حلال رزق لټول د لمانځه په څېر يو عبادت دى او الله تعالى موږ پرې مكلف كړي يو، الله تعالى هغه عابد بنده خوښوي چي د حلال رزق لټه كوي، بل ته ئي د احتياج لاس اوږد نه وي، د نورو د اوږو پېټي نه وي، له حلالو لارو روزي ترلاسه كوي، له هغه څه چي ترلاسه كوي ئي يوه برخه د الله په لار كي لگوي او د مسكينانو لاس نيوى كوي.

د جمعي د لمانځه په اړه دا خبري هم په پام كي ولرئ: د جمعي لمونځ په همدې ورځ د ماسپښين د لمانځه ځاى ناستى دى، پر هغو فرض دى چي ورته حاضرېدى شي، مېرمني تري معافي دي، وخت ئي همغه د ماسپښين د لمانځه وخت دى، د پېر پلور حرمت د لومړي آذان له اورېدو سره سم پيل كېږي او د لمانځه تر پاى پوري دوام كوي، كه چا په دې وخت كي پېر پلور وكړ د گناه مرتكب شوى خو مبايعه ئي باطله او فاسده نه گڼل كېږي، د جمعي لمونځ د هر كلي په جومات كي نه بلكي د ښار په لوى او جامع جومات كي كېدى شي، د دې لمانځه يو حكمت دا دى چي ډېر خلك په يوه ځاى كي راغونډ شي، البته د لمونځ كوونكو د شمېر زياتوالى ئي شرط نه دى، د امنيت شتون ئي يو شرط دى، د مسلمانانو امير يا د هغه نائب يا هغه چي د اسلامي حكومت له لوري ټاكل كېږي بايد د دې لمانځه امامت وكړي، په هر هغه چا دا لمونځ فرض گرځي چي آذان ئي اوري كه څه هم له ښار بهر اوسي، په داسي ځاى كي تر سره كېدى شي چي هر چا ته د ورتلو اجازه وي، مسافر، بندي، داسي ناروغ او معذور چي جومات ته نشي تللى، هغه ږوند چي په خپله جومات ته نشي تللى او لارښود نه مومي، هغه چي د دښمن له لوري د خطر احساس كوي، يا

د باران او چکرو له کبله جومات ته تگ ورته گران وي؛ دوی ټول معذور او معاف گڼل کېږي، له چا چي د جمعي لمونځ فوت شي په هغي سيمي کي د ماسپينين لمونځ په جمع ورته مکروه دی چي خلک ئي د جمعي پر لمانځه مکلف وي، دوه خطبي ئي د لمانځه د صحت لپاره شرط دی، کله چي امام خطبي ته ودرېږي بيا د خطبي تر پای هر ډول خبري او حتی لمونځ کول ممنوع دي.

بڼه به وي چي دلته ځيني هغه روايات هم له نظره تېر کړو چي د جمعي په اړه دي:

عَنْ جَابِرِ بْنِ عَبْدِ اللَّهِ قَالَ خَطَبَنَا رَسُولُ اللَّهِ فَقَالَ « يَا أَيُّهَا النَّاسُ تَوَبُّوا إِلَى اللَّهِ قَبْلَ أَنْ تَمُوتُوا وَبَادِرُوا بِالْأَعْمَالِ الصَّالِحَةِ قَبْلَ أَنْ تُشْغَلُوا وَصَلُّوا الَّذِي بَيْنَكُمْ وَبَيْنَ رَبِّكُمْ بِكَثْرَةٍ ذَكَرَكُمْ لَهُ وَكَثْرَةِ الصَّدَقَةِ فِي السِّرِّ وَالْعَلَانِيَةِ تَرْزُقُوا وَتُنْصَرُوا وَتَجْبَرُوا وَاعْلَمُوا أَنَّ اللَّهَ قَدْ افْتَرَضَ عَلَيْكُمُ الْجُمُعَةَ فِي مَقَامِي هَذَا فِي شَهْرِي هَذَا مِنْ عَامِي هَذَا إِلَى يَوْمِ الْقِيَامَةِ فَمَنْ تَرَكَهَا فِي حَيَاتِي أَوْ بَعْدِي وَلَهُ إِمَامٌ عَادِلٌ أَوْ جَائِرٌ اسْتَخْفَافًا بِهَا أَوْ جُحُودًا بِهَا فَلَا جَمَعَ اللَّهُ لَهُ شَمْلُهُ وَلَا بَارَكَ لَهُ فِي أَمْرِهِ أَلَا وَلَا صَلَاةَ لَهُ وَلَا زَكَاةَ لَهُ وَلَا حَجَّ لَهُ وَلَا صَوْمَ لَهُ وَلَا بَرَ لَهُ حَتَّى يَتُوبَ فَمَنْ تَابَ تَابَ اللَّهُ عَلَيْهِ أَلَا لَا تُؤْمَنُ امْرَأَةٌ رَجُلًا وَلَا يُؤْمَنُ أَعْرَابِيٌّ مُهَاجِرًا وَلَا يَوْمٌ فَاجِرٌ مُؤْمِنًا إِلَّا أَنْ يَقْهَرَهُ بَسُلْطَانٌ يَخَافُ سَيْفَهُ وَسَوْطَهُ ». ابن ماجه

له جابر جلاله روايت دی چي رسول الله وفرمايل: اي خلکو! تر هغه وړاندي چي ومړئ د الله لوري ته وروگرځئ او توبه وکړئ، نېکو عملونو ته مبادرت وکړئ تر هغه وړاندي چي مشغول کړی شئ، هغه اړيکه ټينگه کړئ چي ستاسو او ستاسو د رب تر منځ ده، د ده په ډېر ذکر سره مو، او په پټه او څرگنده توگه صدقي سره چي په بدل کي به ئي روزي درکړی شي، ملتيا به مو وشي او جبران به مو وشي، او په دې پوه شئ چي الله پر تاسو د جمعي لمونځ فرض کړی؛ زما د دغه ودرېدو پر مهال، په همدې ورځ، په همدې مياشت او په همدې کال؛ د قيامت تر ورځي، چا چي زما په ژوند کي يا له ما وروسته هغه ترک کړ، که څه هم امام ئي عادل وي يا جابر، د بي اهميته گڼلو له کبله ئي يا د انکار له کبله ئي، نو الله تعالى دي نه د ده چاري ورته راغونډي کړي او نه دي د ده په کار کي برکت واچوي، پام چي نه ئي لمونځ

اعتبار لري، نه ئې زکات، نه ئې حج، نه ئې روژه، او نه ئې ښېگڼه، تر هغه چې توبه وکړي، نو څوک چې توبه وکړي الله به ئې توبه قبلوي، پام چې نه دي کومه ښځه د کوم سړي امامت کوي، نه کوم بانډوال د مهاجر، نه کوم فاجر د مؤمن، مگر دا چې په خپل زور سره ئې ورته اړ کړي او له توري او متروکي ئې وېرېږي.

عَنْ أَبِي ذَرٍّ عَنِ النَّبِيِّ قَالَ « مَنْ اغْتَسَلَ يَوْمَ الْجُمُعَةِ فَأَحْسَنَ غُسْلَهُ وَتَطَهَّرَ فَأَحْسَنَ طَهُّورَهُ وَلَبَسَ مِنْ أَحْسَنِ ثِيَابِهِ وَمَسَّ مَا كَتَبَ اللَّهُ لَهُ مِنْ طَيِّبٍ أَهْلَهُ ثُمَّ أَتَى الْجُمُعَةَ وَلَمْ يَلْغُ وَلَمْ يَفْرُقْ بَيْنَ اثْنَيْنِ غُفِرَ لَهُ مَا بَيْنَهُ وَبَيْنَ الْجُمُعَةِ الْآخَرِ ». ابن ماجه

له ابوذر جلاله روايت دئ چې رسول الله وفرمايل: چا چې د جمعي په ورځ غسل وکړ او خپل غسل ئې په ښه توگه وکړ، ځان ئې پاکيزه کړ او په ښه توگه ئې پاکيزه کړ، په خپلو جامو کې ئې تر ټولو غوره جامه واغوستله، او د خپل کور له هغه عطر چې الله ورته ميسر کړي څه ئې پر خپل ځان ووهل، بيا د جمعي لمانځه ته راشي، نه شور خوږ وکړي او نه دوه سره بېل کړي (چې ځان ته ځای تش کړي)، نو د هغه څه بخښنه به ورته وشي چې د ده او د بلي جمعي تر منځ دي.

عَنْ أَبِي هُرَيْرَةَ أَنَّ النَّبِيَّ قَالَ « إِذَا قُلْتَ لِصَاحِبِكَ أَنْصِتْ يَوْمَ الْجُمُعَةِ وَالْإِمَامُ يَخْطُبُ فَقَدْ لَغَوْتَ ». ابن ماجه

له ابوهريره جلاله روايت دئ چې رسول الله وفرمايل: که د جمعي په ورځ او هغه مهال چې امام خطبه وايي تا خپل ملگري ته وويل: چوپ شه؛ نو تا يقيناً شور جوړ کړي (ناروا کار دي کړي)
عَنْ أَبِي الْجَعْدِ الضَّمَرِيِّ - وَكَانَ لَهُ صُحْبَةٌ - قَالَ قَالَ النَّبِيُّ « مَنْ تَرَكَ الْجُمُعَةَ ثَلَاثَ مَرَّاتٍ تَهَاوَنًا بِهَا طُبِعَ عَلَى قَلْبِهِ ». ابن ماجه

له ابو الجعد الضمري (چې صحابي وو) روايت دئ چې رسول الله وفرمايل: چا چې د جمعي لمونځ درې ځلي ترك کړ، په داسي حال کې چې بې اهميته ئې گڼي؛ نو پر زړه به ئې مهر ولگول شي.

وَإِذَا رَأَوْا تِجْرَةً أَوْ هَوًّا أَنْفَضُوا إِلَيْهَا وَتَرَكُوكَ قَائِمًا قُلْ مَا عِنْدَ اللَّهِ

خَيْرٌ مِنَ اللَّهِوَمِنَ التَّجَرَّةِ وَاللَّهُ خَيْرُ الرَّازِقِينَ ﴿١١﴾

۱۱- او کله چې کوم تجارت یا کومه مشغولوونکې لوبه وگوري د هغې لوري ته وروځي او تا ولاړ پرېږدي، ووايه: هغه څه چې له الله سره دي تر دې لوبي او تر تجارت غوره دي او الله تر ټولو غوره روزي ورکوونکی دی.

(۱۱)- دا مبارك آيت چې د دې سوري د پای آيت دی له يوې خوا ښيي چې د جمعي د لمانځه له فرضېدو وروسته همداسي حالت راغلی چې رسول الله د خطبې لپاره ودرېدلی، بهر د کومي تجارتي قافلې د راتلو شور خور جوړ شوی، ځيني له جومات وتلي، او دا په داسي حال کې چې رسول الله خطبه ويله، په دې آيت کې په دغه ناوړه حرکت نيوکه شوې، له بلي خوا دا آيت د سوري د پيل له آيتونو سره ژور ارتباط لري، هلته ويل شوي: الله تعالى همغه ذات دی چې په نالوستو کې ئې د دوی له بلي يو رسول ولېږو چې د ده آيتونه پرې ولولي، تزکيه ئې کړي او کتاب او حکمت وروښيي، په داسي حال کې چې تر دې وړاندي په څرگندي تېروتنې کې ول، بيا د يهودو او د دوی د مذهبي مشرانو نااهلي ته اشاره شوې، د سوري په تنمه کې د همدې مطالبو په ارتباط ويل شوي چې مؤمنانو ته په کار وه د خپل دروند او زړه سواند لارښود درناوی ئې کړی وی، له داسي حرکت ئې په کلکه ډډه کولی چې هغه مهال ئې د ده د خطبې په دوران کې وکړ، د کومي تجارتي موخي لپاره يا د کوم شور خور له کبله له جومات وتل ورسره مناسب نه وو، هغه څه چې له الله سره دي تر دغې لوبي او تر تجارت غوره دي، خير الرازقين الله د دوی د رزق ذمه وال دی.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

يوه ضروري يادونه

ما پنځه دېرش کاله وړاندي؛ د (المنافقون) سوري تفسير په دري ژبه د (حقيقت نفاق از ديدگاه قرآن) په نامه؛ د يوه کتاب په بني کي وليکلو، خو ځلي چاپ شو، په ترکيه کي هم ترجمه او چاپ شو، او په ايران کي هم، اوس چي د دې سوري تفسير ته رارسېدلی يم غوښتل مي همغه کتاب په بشپړه توگه وژباړم، خو له دې کبله چي د قرآن پلوشې اوم جلد دېر ضخيم نشي په ځينو برخو مي اکتفاء وکړه، څوک چي غواړي د دې مبارکي سوري مشرح تفسير ولولي او د نفاق په حقيقت بڼه پوه شي د هغه کتاب لوستلو سپارښتنه ورته کوم.

دا کتاب هغه مهال ليکل شوی چي د هېواد په تاريخ کي د لومړي ځل لپاره يو منظم اسلامي نهضت رامنځته شو، د هېواد علمي مؤسسات د دې نهضت په ډاډمنو سنگرونو بدل شول، د ځوانانو غوڅ اکثريت ورسره يو ځای او داسي ځواک ترې جوړ شو چي د اسلام کورني او بهرني دښمنان ئي په وېره کي واچول، منحنط شاهي رژيم د هغه د ځپلو لپاره هڅي پيل کړې، خو موفق نه شو، روسانو د نهضت د ځپلو په موخه روس پلوه کمونيست افسران وگمارل چي د سردار داؤد تر مشرۍ لاندي کودتا وکړي، سپينه کودتا وشوه، قدرت کمونيستانو ته په لاس ورغی، سردار داؤد په خپلي لومړۍ وينا کي وويل چي د انقلاب يو اساسي هدف دا دی چي هغه ارتجاعی ځواکونه وځپي چي د مترقي ځواکونو د مخنيوي لپاره راڅرگند شوي، له ارتجاعی ځواک د ده مراد اسلامي نهضت او له مترقي ځواک کمونيستان ول، د اسلامي نهضت د غړو د نيولو او وژلو لړۍ پيل شوه، دغو ظروفو موږ وسله والي مبارزې ته اړ کړو، که څه هم هلته دا وسله واله مبارزه د رژيم په نسکورولو منتج نه شوه خو په دې سره له يوې خوا د جهاد هېره شوې فريضه احياء شوه، او له

بلي خوا همدغه مبارزه په داسي ستر پاڅون بدله شوه چې په ترڅ کي ئې شوروي اتحاد دا د نړۍ ستر استعماري ځواک له منځه ولاړ او د کمونيزم ټغر ټول شو.

د (حقيقت نفاق از ديدگاه قرآن) په کتاب کي د عرض ناشر تر عنوان لاندي ځينو مهمو مطالبو ته اشاره شوې چې د څو برخو ژباړل ئې گټور برېښي، له لوستونکو سره به د هغو ظروفو په بڼه پېژندو کي مرسته وکړي چې اسلامي نهضت هغه مهال ورسره مخامخ وو. په عرض ناشر کي لولو: حقيقت دا دی چې د ۲۶ سرطان (۱۳۵۲) او اوم ثور (۱۳۵۷ او ۱۳۷۱) دواړه کودتاکاني او ورپسې پر افغانستان د شوروي اتحاد نظامي يرغل هغه عکس العملونه وو چې مسکو د اسلامي نهضت د سريع ودي او ځواکمنېدو په وړاندي وښودل، د اوم ثور دوهمه کودتا چې شمالي ټلواله ئې ارگ ته ورسوله، د روسي فوځ نيمگړی جنگي مأموريت بشپړول او په افغانستان کي د مجاهدينو په لاس د يوه اسلامي حکومت له جوړېدو مخنيوی ورپه غاړه شو، دا کودتا هم د مسکو د مخکنيو اقداماتو په څېر د اسلامي نهضت په وړاندي د مسکو يو بل غبرگون وو، يوازي په دومره تفاوت سره چې دا ځل د مسکو د اوامرو تنفيذ يوازي د کمونيستانو په غاړه نه وو بلکي دا مأموريت يوې داسي ائتلافي جبهې ته وسپارل شو چې د مسکو په هدايت، د ايران په وساطت او د مسکو پلوو، تهران پلوو او غربيالو په گډون رامنځته شوی وو.

دغه کودتاکاني د دې باعث شوي چې د هېواد اسلامي نهضت د مسلحانه مقاومت لار غوره کړي، حقيقت دا دی چې وسله واله مبارزه پر اسلامي نهضت تحميل شوې، مور نه دا اراده درلوده، نه مو ځان د دې جوگه گڼلو او نه مو ظروف او شرائط ورته مساعد گڼل، ځان مو په داسي موقعيت کي نه موندو چې د وسله والي مبارزې پيل گټور وگڼو او نتايجو ته ئې هيله من وو، خو له دې پرته مو بله چاره نه ترسترگو کېده، د الله تعالی مشيت داسي وو چې د جهاد هغه هېره شوې فريضه زموږ د هېواد د يو شمېر تنكيو ځوانانو په لاس رالحيا شې چې له پېړيو پېړيو راييسي هېره شوې وه، دا جهاد د شوروي اتحاد د سرې امپراطورۍ په زوال منتج شې، د نړۍ بل ستر ځواک؛ امريکا؛ د افغانستان تنگو تنگو هييتاکو درو ته راکښ او په يوې داسي جگړي کي ښکېل شې چې د خپل سلف په برخليک اخته شې.

که څه هم د نهضت وسله وال پاڅون، په اردو کې فعالیت او د رژیم د نسکورولو لپاره د مسلمانو افسرانو تنظیم؛ داسې نتایج نه درلودل چې ځینې عجول او تلواري افراد ورته منتظر ول، همغه چې د ۱۳۵۴ کال له عملیاتو سره موافق نه ول خو زړه نازړه او په دې هیله ئې د تأیید سر خوځولو چې بنیایي دا عملیات به د دوی هیلې ترسره کړي، رژیم به نسکور شي او دوی به هم د واکمنۍ خوند وڅکي، کله چې هغوی نتایج د خپل انتظار خلاف وموندل نو له وسله والي مبارزې سره ئې خپل مخالفت علني کړ، کابل ته ئې پټ پټ پیغامونه ولېږل، له رژیم سره ئې د پخلا کېدو او روغې جوړې لار غوره کړه، په پیغامونو کې ئې د کابل واکمنو ته د ځان سپیناوی کولو او پر وسله والي مبارزې تأکید او اصرار ئې د افراطي او ماجرا غوښتونکو زلمیانو کار گڼلو... د حقیقت نفاق کتاب دغه مهال لیکل شوی، په دې موخه چې د ایمان ځلانده لار روښانه کړي او غوښتنې ئې څرگندي، د نفاق ماهیت او سوري ئې په گوته کړي، د نهضت رښتیني او مخلص غړي خپلو هغو ایماني مسئولیتونو ته متوجه کړي چې په دې خطیر پړاو کې ورپه غاړه ول، او په دې ئې پوه کړي چې کومې ویناوې او کړنې د دې باعث کېږي چې انسان د نفاق په گنده ښکته کې سقوط وکړي.

دا کتاب هغه مهال نه یوازې په افغانانو او د نهضت د مبارزو غړو په لیکو کې له پراخ استقبال سره مخامخ او څو ځلې چاپ شو؛ بلکې په ترکیه کې ترجمه او په ایران کې له ځینو تصرفاتو سره خپور شو، خو متأسفانه ځینو چې د دې کتاب په هنداري کې ئې خپله څېره لیدله له دې کتاب او خپرېدو سره ئې مخالفت ته ملا وتړله، د نهضت هغو مشرانو ته ئې شکایت لیکونه ولېږل چې د جلا د اوډ په زندانونو کې پراته ول، دا کتاب ئې د ځان خلاف وگڼلو او له هغوی ئې وغوښتل چې د نشر او توزیع مخه ئې ونیسي!!! دروند او مشر ورور شهید انجنیر سیف الدین نصرتیار د یوه لیک په ترڅ کې له ورور حکمتیار وغوښتل چې د دې کتاب له توزیع منصرف شي، هغه دا کتاب د لیک له ځواب سره یو ځای زندان ته ولېږو، ده ته ئې ولیکل: کتاب مطالعه کړئ، که هغه مو د کوم شخص یا ځانگړې ډلې په خلاف وموندلو او د هغه توزیع مو غیرمفید او غیر ضروري وگڼله؛ مطمئن اوسئ چې حتماً به ئې له توزیع ډډه کوو... د کتاب له مطالعې وروسته د شهید نصرتیار او نورو

زنداني وروڼو ځواب دا وو: نه يوازي د دې کتاب له طبعي او توزيع سره موافق يو بلکي تاکيد کوو چي په پراخه پيمانه ئې طبع او توزيع کړئ. هغو چي د حقيقت نفاق کتاب ئې د ځان په ضد موندلی؛ د داؤد د اقتدار پر مهال ئې خپله لار له اسلامي نهضت بېله کړه، له حاکم ملحد رژيم سره ئې د پخلا کېدو لار غوره کړه، ډېري هڅي ئې وکړې چي له کابل مثبت او په زړه پوري ځواب تر لاسه کړي خو هڅو ئې نتيجه ورنه کړه، د لومړي اوم ثور کودتا د دوی هڅي شنډي او د هيلو تحقق ناشونی کړ، همدا دوی ول چي له کمونيستانو سره ئې روغه جوړه وکړه، له روسانو سره ئې په داسي وخت کي اوربند وکړ چي په ټول هېواد کي د هغوی په ضد شديد جنگ روان وو، او له دوی پرته هېچا د داسي ننګين اوربند ستر پېغور نه منلو، د مسکو په وينا او د ايران په وساطت ئې وطن پلوری شمالي ائتلاف رامنځته کړ، د روسي فوځ د نيمگړي جنگي مأموريت بشپړول او په افغانستان کي د مجاهدينو په لاس د يوه اسلامي حکومت د جوړېدو مخنيوی ئې په غاړه واخيست، او په پای کي ئې د افغانستان په اشغال کي د صليبي ځواکونو ملگرتيا وکړه او د امريکايي افسرانو تر قومندي لاندي له خپل ولس سره وجنگېدل.

هغو ته چي د ايمان په مستقيمي لاري د تگ کلک هوډ لري، بني او کين لوري ته له انحراف او د نفاق په تورو کندو کي له لوېدو وېره لري؛ د دې کتاب د دقيقې مطالعي سپارښتنه کوو.

والله ولی التوفيق و هو الهادی الکریم
اداره میثاق ایثار

بسم الله الرحمن الرحيم

مقدمه

قرآن؛ دا د هدايت ځلانده مشعل؛ كله چي د (انسان) په اړه بحث كوي نو د (انساني سيرت) څلور بېلگي انځوروي او د خپل مخاطب په وړاندي ئې ردې:

مؤمن: هغه چي پر الله تعالى ايمان لري، د پيغمبر اطاعت كوي، په آخرت او بياژوندون باور لري، پر خداى او آخرت ايمان او د پيغمبر اطاعت د دې باعث شوي چي عمل ئې صالح وي، د بښگڼو لوري ته بلنه وركړي، له منكراتو مانع شي، د حق او حقيقت مدافع وي، د ظلم او ظالم په وړاندي ودرېږي، د مظلوم ملگرتيا وكړي، د بې وزلي او محروم په اړه زړه سوي ولري، د صدق، صفا، وفا، امانت، پاكي، پاك لمني، صبر، تقوى، احسان، او ټولو معنوي ارزښتونو مظهر وي، د ژوند اهداف ئې سپېڅلي، روح ئې آرامه، زړه ئې مطمئن، ايمان ئې راسخ، اخلاق ئې ښكلي، د الله له ټولو مخلوقاتو سره مينه ناك، د عالم هر څه ته د آشنا او همسفر په سترگه كتل، د ټولو مخلوقاتو پيدايبنت هدفمن گڼل، په هر څه كي د خپل رب د علم، قدرت او حكمت نښي ليدل، داسي چي ټول له ده سره يو ځاى د الله په عبادت بوخت دي او له ده سره يو ځاى د الله په لور درومي، دا هغه څه دي چي د دې څېرې په ښكلي انځور كي تر سترگو كيږي.

كافر: هغه چي نه پر خداى ايمان لري او نه پر آخرت او حساب او كتاب، او مكافات او مجازات ئې، له پيغمبرانو او د حق او عدالت لوري ته بلونكو سره مخالفت او دښمني كوي، يا د بنده بنده وي يا د هوى او هوس، د باطل مدافع او د حق او حقيقت دښمن، په دې انځور كي هغه څوك گورو چي گناه،

عصيان، بدکاري، ظلم، بي عدالتي، د نورو پر حق تېری او تجاوز، له فضائلو او انساني مکارمو انکار، د بدي او پليتي لوري ته ميلان، په لهو و لعب کي بوختيا، د هغه مشخصات دي.

مشرک: هغه چي په خپلو باورونو، انگېرنو او کړنو کي د (شرك) او (اختلاط) مرتکب شوی، ايمان او کفر ئي سره خلط کړي، پر الله تعالى د ايمان دعوی کوي خو په (عبادت) او (استعانت) کي ئي الله تعالى ته شريکان ټاکلي، د الله تعالى تر څنگ نور هم لمانځي او نورو ته هم د احتياج لاس اوږدوي، پر الهي کتابونو د ايمان ادعاء کوي خو په عمل کي کله د يوه دين او کله د بل متابعت کوي.

منافق: هغه چي د تذبذب په بيماري اخته شوی، د کفر او ايمان تر منځ او مؤمنانو او کافرانو تر منځ د تردد او تذبذب په حالت کي دی، کله له دې سره يو ځای کېږي او کله د هغه بل خوا ته درومي، کله يوه ته د دوستۍ پيغام لېږي او کله بل ته، نه له دې سره په صادقانه توگه ودرېږي او نه هغه بل سره، د خپلو اغراضو بنده دی، کله ئي د يوه په خوا کي لتوي او کله د بل په خوا کي، نه له فکري او اعتقادي پلوه ثابت او ټاکلی دريځ لري او نه له عملي او اخلاقي پلوه ټاکلي تگلاره، له موسم سره سم رنګ بدلوي، کله سره جامه واغوندي او کله شنه، له هر چا سره په خپل چلن کي ټگمار او دوکه مار دی.

گمان مه کوئ چي دا ډلي د قرآن د نزول او د رسول الله د حيات په دور پوري تړلي ډلي دي، چي يوازي ئي د تېر تاريخ په پاڼو کي موندلی شو، او گواکي اوس ئي عملي مصداق نه شو موندلی!! حقيقت دا دی چي دا بېلگي لکه چي پرون وې، نن شته او تر قيامت پوري به د زمانې په هر پړاو کي وي، تل به د (ايمان) او (کفر) متخاصمي جبهې د نښتي په حال کي ومومئ او په خوا کي ئي د (شرك) او (نفاق) جبهه.

قرآن د خپلو مفصلو او بينو آيتونو په رڼا کي د هري ډلي مشخصات او مميزات څېړلي، هغه عوامل ئي په گوته کړي چي دا ځانگړتياوي ترې نشأت کوي، که له يوې خوا موږ ته د ايمان معنی او څرنگوالی رابښي او مقتضيات ئي بيانوي له بلې خوا د (کفر)، (شرك) او (نفاق) مشخصات او علائم رابښي،

په بېلو بېلو شرائطو کې او د بېلو بېلو قضايو په اړه د هرې ډلې په تگلاري او دريځ مو پوهوي، او دا رابښي چې د دوی د تگلارو او دريځونو اهداف او موخي څه دي، څنگه له خپلو عقائدو او نظراتو دفاع کوي، مستمسک ئې څه دي او استدلال ئې څنگه؟ د ښو او بدو پېښو، بري او ماتې په اړه ئې قضاوتونه څنگه وي، کوم معيارونه کاروي، چا ته د بريالي په سترگه گوري او چا ته د نامراد او مات شوي په سترگه. که څه هم قرآن د دغو ټولو ډلو په اړه ډېر مفصل او دقيق بحث کړی خو تر ټولو زيات ئې د منافقينو دقيق معرفي ته زيات اهميت کړی، په څو دلائلو:

- منافق کورنی دښمن دی، خطر او ضرر ئې تر بهرني دښمن زيات دی، نه يوازي دا چې سنگرونه له داخل تضعيف او تخريبيوي او د دښمن په گټه ئې متلاشي کوي بلکې د منافقينو نه پېژندا د دې باعث کېږي چې د نفاق مهلکه او خطرناکه بيماري نورو ته هم سرايت وکړي.
- د منافقينو کړنې د ايمان او مؤمنانو ښکلې څېره د دعوت مخاطبينو ته په کرکجنې، مخدوش او مغشوش ښې کې وړاندي کوي، د هغوی شکوک او شبهات پاروي او د مسلمانانو له ملگرتيا ئې منع کوي.
- د دغې ډلې غولونکی ظاهر اکثراً د دې مانع کېږي چې د دوی د خطر او ضرر د مخنيوي په ارتباط مناسب او اغېزمن تصاميم او تدابير ونيول شي، ساده لوح وگړي غولوي، د مسلمانانو په ليکو کې اختلافات راولاړوي، همدا ساده لوحان د نهضت قيادت او زعامت دې ته اړباسي چې د منافقينو په وړاندي له تسامح، تساهل او اغماض کار واخلي، په دې توگه په صف کې انضباط له منځه ځي او خپلسري رامنځته کېږي.
- که د (مؤمن) او (منافق) د پېژندو په اړه دقيق معيارونه په واک کې ونه لرو، نو له رياء کار، دوکه مار او فرصت طلبو عناصرو د مخلصو مؤمنانو تشخيص به راته گران وي، د فرصت طلبانو د نفوذ، مخکې تگ او د زعامت تر ليکو د دوی د رسېدو مجال به مهيا وي، هغه به وړاندي درومي چې جاه او جلال ته د رسېدو په لار کې هر کار جائز گڼي او هغه به په شا تمبول کېږي چې هدف ئې د خپلو ايماني مسئوليتونو اداء کول، د الله تعالی رضاء ترلاسه کول او د نهضت د سپېڅلو اهدافو تحقق وي، نه د مقام او منزلت ترلاسه کولو هڅه کوي او نه د زعامت توجه جلبولو لټه، په دې توگه به

ورو ورو د نهضت مشري د هغو په لاس کې پرېوځي چې نه اخلاص لري، نه تعهد او نه د زعامت اهليت او کفايت، هغه ډله به حتماً متلاشي کېږي چې په هغې کې (منافق) او هدف ته (غيرمخلص) وگړي محترم گڼل کېږي او د لوړ تگ مجال ترلاسه کوي، په هغه صف کې به هرو مرو د نفاق مرض خورېږي او په غرو کې به ئې دا ذهني راپيدا کېږي چې دلته د پر مختگ لپاره اخلاص، صداقت، ايثار او قرباني هيڅ اغېز او ونډه نه لري، فقط په منافقت، غوره مالي، ځيرکي او فرصت طلبي سره کولی شو وړاندي ولاړ شو، امتيازات ترلاسه کړو، او لوړو مدارجو او مقاماتو ته ځان ورسوو.

• که هغه پولي څرگندي نه وي چې ايمان او نفاق سره بېلوي، ډېر به په ناپوهۍ کې له دغو پولو تېرېږي او د نفاق په ډنډ کې به پرېوځي، دا پولي بايد جوتي شي، د ايمان او نفاق تر منځ سره کرښه بايد څرگند علانم او نښې ولري، هر څوک بايد دا کرښه او علانم ئې وپېژني، بايد پوه شي چې د ايمان مقتضيات څه دي او د نفاق نښې کومې، په کومو افکارو، اطوارو، دريځونو، قضاوتونو او کړنو سره د ايمان له پولي اوږو او د نفاق په کندي کې پرېوځو، ډېر ځلي انسان پرته له دې چې له مستقيمي لاري د انحراف قصد او هوډ ئې کړی وي، او پرته له دې چې د عصيان او بغاوت اراده ئې په زړه کې راتوکېدلې وي، په بې خبرۍ کې او د نورو تر اغېز لاندې له سمې لاري منحرف او په کړو لارو سر شي، او په داسې کارونو لاس پوري کړي چې هم ئې د ايمان خلا تته کړي او هم ئې له صف لري کړي، بايد څرگند معيارونه په واک کې ورکړو، د ايمان او نفاق بېلگې ئې مخي ته کېږدو، آخري پوله ورته جوته کړو، علانم وروښو چې په رڼا کې ئې هر مهال او په هر گام کې خپل ځان، خپل افکار، خپلې کړنې او تگلاره وارزوي، کندي وپېژني او په هغوی کې له پرېوتو خوندي پاته شي.

قرآن عظيم الشان د (المنفقون) په نامه يوه مختصره سوره لري، د دې سوري په جامع او موجزو آيتونو کې نفاق او منافقين په ډېره دقيقه توگه څېړل شوي، په حقيقت کې دا جامع سوره د ټولو هغو آيتونو خلاصه د مخاطب مخي ته ږدي چې په ټول قرآن کې د نفاق او منافقينو د معرفي په اړه راغلي، د حقيقت نفاق ازديدگاه قرآن په کتاب کې د دې سوري هر آيت او مستقلي فقري ئې د عنوان په توگه غوره شوي او مطلب ئې د نورو اړوند آيتونو په رڼا کې

د قرآنه اېلوشې
المنافقون

تشریح او توضیح شوی، په دې هیله چې الله تعالی دا کتاب د هغو لپاره
لارښود او مشعل کړي چې غواړي د قرآن له زلالي چینې خړوب شي، د
ایمان مستقیمه لار وپېژني، د نفاق په ډنډ کې له لوېدو، او د منافقینو له ملګرتیا
په امان کې وي. والله المستعان وهوالهادی الکریم

حکمتیار

۳۰ حمل ۱۳۵۶ هجری شمسی

بسم الله الرحمن الرحيم

المنافقون

د سوري پېژندنه:

د دې مبارکې سوري نوم (المنافقون) دی چې د سوري له لومړي آيت اخيستل شوی، دا نوم د دې سوري د مضامينو لپاره عنوان هم دی، ۱۱ آيتونه لري، له دوو آيتونو پرته د نورو ټولو آيتونو فواصل ئې د لومړي آيت (الکاذبون) ته ورته دي، شپږم او لسم آيتونه ئې په (الفاسقين) او (الصالحين) پای ته رسېدلي، د آيتونو اوږدوالی ئې هغو سورتونو ته ورته دی چې د مدني دور په منځنيو کلونو کې نازل شوي.

دا جامع سوره د قرآن ټول هغه آيتونه احتوی کوي چې د نفاق او منافقينو د معرفي په اړه راغلي، په حقيقت کې د دې سوري ۱۱ آيتونه داسې يولس عنوانونه دي چې شرح او تفصيل ئې بايد په ټول قرآن کې ولټوو. په لومړي آيت کې ويل شوي چې منافقين د نهضت مشرتابه ته د تقرب په لټه کې وي، په ډېر تاکيد سره ادعا کوي چې ايمان لري، رېښتيني او مخلص دي، د دې ادعاء د اثبات لپاره مؤکدو لوړو او کلکو قسمونو ته پناه وړي، په داسې حال کې چې ادعاء ئې دروغجنه او قسمونه ئې د مسلمانانو د غولولو لپاره دي.

دوهم آيت وايي: منافقين له خپلو مؤکدو او مکررو قسمونو د ډال په توگه استفاده کوي، په همدې سره له خپلو منافقانه کړنو دفاع کوي، د مؤمنانو د غولولو هڅه کوي، د دوی په لیکو کې د نفوذ لار ځان ته اواروي، د مؤمنانو په منځ کې خپل موقعيت مضبوطوي، خپل هر کرکجن عمل او هر منافقانه دريځ د همدې قسمونو په مرسته توجیه کوي، له مؤاخذه او محاسبې ځان ژغوري، د دوی همدا عدم مؤاخذه د دې باعث کېږي چې کمعقل او ساده لوح افراد هم د دوی تقليد وکړي او د منافقينو دريځ او تگلاره غوره کړي، په دې توگه منافقين هم په خپله د الله له لارې ډډه کوي او هم نور په دې لار له تگ

منع کوي.

درېم آيت د منافقينو دې خصلت ته گوته نيسي چي په مکرره توگه د ايمان ادعاء کوي او بېرته د کفر لوري ته بنويږي، د کفر او ايمان تر منځ د تردد او تذبذب په حال کي وي، کله د ايمان لار غوره کوي او د مؤمنانو په خوا کي ودرېږي او کله د کفر لار اختياروي او د کافرانو خوا ته درومي، کله يوه ته د دوستۍ پيغامونه لېږي او کله بل ته، نه له دې سره په خپلو ژمنو او تعهداتو ودرېږي او نه له هغه بل سره صادقانه ملگرتيا کوي، د خپلو اغراضو بنده دى، د لاس ته راوړو لپاره ئې کله د يوه په څنگ کي ودرېدل گټور گڼي او کله د بل په څنگ کي، همدا اسلوب د خپلي زيرکۍ او هوښيارۍ نښه بولي، گمان کوي چي ټول غولولى او په دواړو لوريو کي ځان ته په زړه پوري موقعيت برابرولى شي، په داسي حال کي چي دا د دوى د سفاهت او ناپوهۍ نښه ده، په دې سره خپل حيثيت او اعتبار په دواړو خواوو کي له لاسه ورکوي، هيڅوک نشي کولى د تل لپاره ټول وغولوي او خپل منافقانه ماهيت د تل لپاره له ټولو پټ وساتي.

په څلورم آيت کي د منافقينو د ښه پېژندا لپاره دا لارښوونه زموږ مخي ته ږدي چي د منافقينو ظاهر غولونکى وي، له ظاهر ئې داسي انگېرې چي ښايي باطن به ئې هم ښه وي، د دوى مرتب ظاهر، جالبي وينا او غولونکو اداگانو ته په پام سره هيڅوک دا گمان نه کوي چي دوى به د نفاق په گنده ډنډ کي پرېوتې وي، له معنوي پلوه ذليل او سپک دي، ډارن او جبون دي، له هر لور غږ وېرېږي او هغه د ځان په خلاف گڼي، نه په خپل ژوند کي کوم سپېڅلى هدف لري نه کوم واضح او ثابت دريځ او تگلاره، داسي دي لکه دېوال ته تگيه شوي منځ خالي ستي، چي له استناد پرته نشي کولى پر خپل ځاى ولاړ پاته شي، دا ډله د اسلامي صف اصلي او تر هر بهرني دښمن زيات خطرناک دښمنان دي، مسلمانانو ته لارښوونه کېږي چي له دوى سره په خپلي معاملې کي بايد زيات محتاط وي او د دوى د خطر دفع کولو لپاره لازم تدابير ونيسي.

په پنځم او شپږم آيتونو کي لولو چي منافقين هدايت نه منونکي دي، که د اصلاح لوري ته دعوت شي په غرور او تکبر سره د رد ځواب ورکوي، له الهي مغفرت محروم دي، بخښونکى رب د دوى په اړه حتى د رسول الله د

مغفرت غوښتنې دعاء نه قبلوي.

اوم آيت مور ته لارښوونه کوي چې د منافقينو يو بل خصلت په دې حقيقت باور نه درلودل دي چې د رزق د ټولو خزانو کلياني د الله تعالى په واک کي دي، د خپلو بندگانو د رزق او روزي ضامن دي، دوی د مخلصو مؤمنانو په اړه داسي انگېري چې که له مالي مشکلاتو او اقتصادي محاصرو سره مخامخ شي نو د مسلمانانو له لیکو به بېل شي او له مبارزې به لاس واخلي.

په اتم آيت کي د منافقينو دا خصلت په گوته شوی چې مؤمنانو ته په سپکه سترگه گوري، له دوی سره ئې چلن د ايمان منافي دی، د عزت او ذلت په اړه د دوی معيارونه د الهي معيارونو مغاير معيارونه دي.

په نهم آيت کي که څه هم خطاب مؤمنانو ته متوجه دی او دوی ته سپارښتنه شوې چې مال او اولاد ته د دوی اهتمام بايد دوی د الله تعالى له ياد او ذکر غافل نکړي، خو له دې کبله چې دلته بحث د نفاق او منافقينو په اړه دی او دا سپارښتنه په همدې ضمن کي راغلې، له دې په واضح توگه معلومېږي چې د الله له ذکر غفلت، له مال او اولاد سره افراطي علاقه، دومره چې دا علاقه له الله تعالى سره تر محبت زياته وي، دا د نفاق علائم او د منافقينو مشخصات دي.

په لسم آيت کي هم د الله په لار کي د انفاق سپارښتنه مومو، چې بنبي د الله په لار کي قرباني د ايمان له مقتضياتو او له دې قرباني ډډه کول د نفاق او منافقينو خصلت دی.

په يولسم آيت کي چې د سوري تتمه ده دا الهي ارشاد خپلي مخي ته مومو چې پر قضاء او قدر ايمان پر الله تعالى د ايمان مهمه تقاضا او په دې اړه بې باوري د نفاق ستره نښه ده.

بِسْمِ اللَّهِ الرَّحْمَنِ الرَّحِيمِ

إِذَا جَاءَكَ الْمُنَافِقُونَ قَالُوا نَشْهَدُ إِنَّكَ لَرَسُولُ اللَّهِ وَاللَّهُ يَعْلَمُ إِنَّكَ

لِرَسُولِهِ وَاللَّهُ يَشْهَدُ إِنَّ الْمُنَافِقِينَ لَكَاذِبُونَ ﴿١﴾

۱- کله چې منافقین تا ته درغلي ويلي ئې دي: گواهي ورکوو چې يقيناً ته حتماً د الله رسول يې، په داسې حال کې چې الله پوهېږي ته د ده رسول يې او الله گواهي ورکوي چې منافقین يقيناً دروغجن دي.

(۱)- دا مبارک آيت چې منافقینو ته په عامه توگه اشاره کوي او د دوی دواړه ډلې (عملي او اعتقادي منافقین) احتوی کوي خو مهم مطالب د دوی د معرفي په اړه زموږ مخي ته ږدي:

په بشپړ تاکید سره د ایمان ادعاء کوي، خو په حقیقت کې ایمان نه لري او دروغ وايي، د رسول الله ملاقات ته به ورتلل او د هغه په حضور کې به ئې له کومې مقدمې او تمهید پرته او په داسې حال کې چې قسم او لوري ته او دې ته به هیڅ ضرورت نه وو چې د خپل ایمان څرگندونه وکړي؛ د خاصو موخو لپاره به ئې ویل: موږ گواهي ورکوو چې ته د الله پیغمبر یې، او په دې گواهي کې به ئې له کوم ضرورت پرته له ډېر تاکید کار اخیستلو او قسم به ئې خوړلو، الله تعالی د دوی ادعاء او گواهی بې اعتباره گڼي او دوی دروغجن بولي، دلته یوه ظریف ټکي ته اشاره شوې چې په ضمن کې ئې د منافقینو یو خصلت په گوته شوی، په دې توگه: کله چې انسان د کوم جرم مرتکب شي یا د کومې گناه او جرم اراده په زړه کې ولري، که څه هم موضوع کاملاً مخفي او له ټولو پټه وي او هیڅوک ترې خبر نه وي، له دې سره سره داسې انگېري چې بنایي نور به هم ترې خبر وي او د ده له څېرې

او حرکاتو به په هغه څه پوه شوي وي چې ده په خفا کي ترسره کړي او يا ئې په خپل زړه کي پټ ساتلي، دا احساس او انگېرنه ئې د ده په ويناوو کي ځان څرگندوي، دی خپل ځان د نورو په وړاندي داسي گڼي لکه يو مجرم د داسي قاضي په وړاندي چې د ده د محکوميت فيصله صادروي او له ده غواړي چې د خپل برانت شواهد او اسناد وړاندي کړي او يا لوړه وکړي چې دا جرم ئې نه دی کړی، نو ځکه له کومي مقدمي او تمهيد پرته او په داسي حال کي لوړه کوي چې وضعیت هم له ده دا غوښتنه نه کوي، د ده رواني حالت او د ضمير او وجدان فشار ئې دې ته اړباسي چې په موکدو قسمونو سره مخاطب په خپل برانت او معصوميت متيقن او متقاعد کړي، خو هغه څوک چې کوم جرم ئې نه وي کړی، لاس ئې سپين او لمن ئې پاکه وي، گناه ته نه وي نږدې شوی او د کوم جرم د ارتکاب قصد ئې نه وي کړی، دا احساس ئې له نورو سره په مخامخېدو کي ځان بڼي، داسي انگېري چې نور به حتماً د ده په اړه داسي تصور کوي چې مجرم نه دی، ولي به ئې گنهگار گڼي، که احياناً اشتباه ئې کړي وي ژر به ئې اشتباه رفع شي، دا ضرورت نه احساسوي چې د مقابل لوري د اقناع لپاره لوړي ته پناه يوسي.

د منافقينو منظور له دې وينا چې (گواهي ورکوو ته حتماً د الله پيغمبر يې) دا نه دی چې واقعاً د رسول الله په رسالت ايمان لري، داسي ئې نه دي ويلي چې ستا په رسالت مو ايمان راوړی او دې ته چمتو يو چې ستا له هداياتو او ارشاداتو اطاعت وکړو، په حقيقت کي د دوی گواهي د هغو گواهي ته ورته ده چې په دې توگه ورته اشاره شوې:

عَنْ صَفْوَانَ بْنِ عَسَّالٍ الْمُرَادِيِّ أَنَّ يَهُودِيَيْنِ قَالَا أَحَدُهُمَا لِصَاحِبِهِ ادْهَبْ بِنَا إِلَى هَذَا النَّبِيِّ نَسْأَلُهُ فَقَالَ لَا تَقُلْ لَهُ نَبِيٌّ فَإِنَّهُ إِنْ سَمِعَنَا نَقُولُ نَبِيٌّ كَانَتْ لَهُ أَرْبَعَةٌ أَعْيُنٌ فَأَتَيَا النَّبِيَّ فَسَأَلَاهُ عَنْ قَوْلِ اللَّهِ عَزَّ وَجَلَّ (وَلَقَدْ آتَيْنَا مُوسَى تِسْعَ آيَاتٍ بَيِّنَاتٍ) فَقَالَ رَسُولُ اللَّهِ « لَا تُشْرِكُوا بِاللَّهِ شَيْئًا وَلَا تَزْنُوا وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا تَسْرِقُوا وَلَا تَسْحَرُوا وَلَا تَمْشُوا بِبَرٍّ إِلَى سُلْطَانٍ فَيَقْتُلَهُ وَلَا تَأْكُلُوا الرِّبَا وَلَا تَقْدِفُوا مُحْصَنَةً وَلَا تَفْرُوا مِنَ الزَّحْفِ شَكَّ شُعْبَةُ وَعَلَيْكُمْ الْيَهُودَ خَاصَّةً أَنْ لَا تَعْدُوا فِي السَّبْتِ ». فَقَبَّلَا يَدَيْهِ وَرَجَلَيْهِ وَقَالَا نَشْهَدُ أَنَّكَ نَبِيٌّ. قَالَ « فَمَا يَمْنَعُكُمَا أَنْ تُسْلِمَا ». قَالَا إِنَّ دَاوُدَ دَعَا اللَّهَ أَنْ لَا يَزَالَ فِي ذُرِّيَّتِهِ نَبِيٌّ وَإِنَّا نَخَافُ أَنْ أَسْلَمْنَا أَنْ تَقْتُلَنَا الْيَهُودَ. قَالَ هَذَا حَدِيثٌ حَسَنٌ صَحِيحٌ.

رواه الترمذی

له صفوان بن عسال جله روایت دی چې د دوو یهودانو یوه بل ته وویل: راکه چې دې نبي ته ورشو چې ترې وپوښتو، ونې ویل: هغه ته نبي مه وایه، که ئې واورېدل چې موږ ورته نبي وایو نو (له ډېر حیرت او خوشحالی به ئې دوه) سترګې څلور شي، دواړه رسول الله ته ورغلل، نو د الله تعالی د دې قول (وَلَقَدْ آتَيْنَا مُوسَىٰ تِسْعَ آيَاتٍ بَيِّنَاتٍ) په اړه ئې وپوښتل، نو رسول الله وفرمایل: له الله سره هیڅ څه مه شریکوئ، زنا مه کوئ، هغه ژوی مه وژنئ چې الله ئې وژل حرام کړي مګر په حقه، غلامه کوئ، کوډي مه کوئ، یو بې گناه کوم واکمن ته مه بیایئ چې ونې وژني، سود مه خورئ، پاکلمنه مه تورنوئ، له جګړې مه تښتئ، (دلته شعبه شکمن شوی) او پر تاسو ای یهودانو په ځانګړې توګه دا فرض شوي چې په شنبې کي تېری مه کوئ! نو دواړو د ده لاسونه او پښې ښکل کړې او ونې ویل: موږ شهادت ورکوو چې ته نبي یې، ونې فرمایل: نو څه مو له دې منع کوي چې مسلمان شئ؟ ونې ویل: داؤد صلعم دعا کړې ده چې تل دي د ده په اولاد کي یو نبي وي، او موږ وپریږو چې که مسلمان شو یهودان به مو ووژني. دې ته مو پام وي چې د دې روایت په اړه یوه جدي ملاحظه شته او هغه دا چې قرآن د موسی صلعم (تِسْعَ آيَاتٍ بَيِّنَاتٍ) د عصا او ید بیضاء په شمول نه معجزې ګڼي.

راشئ د منافقینو دغه وینا په همدې اړه د مؤمنانو له وینا سره مقایسه کړو، قرآن د رسول الله په وړاندي د صادقو او مخلصو مؤمنانو وینا داسي بولي: قالوا سعمنا و اطعنا: ونې ویل: وامورېدل او اطاعت مو وکړ. د دې دواړو ویناوو ترمنځ صریح او ژور توپیر تر سترګو کېږي، یوه ئې مجرد ادعاء ده او بله ئې جدي او صادقانه ژمنه او تعهد. قرآن فرمایي چې منافقین د ایمان په دعوی کي د خدعې قصد لري:

وَمِنَ النَّاسِ مَن يَقُولُ ءَامَنَّا بِاللَّهِ وَيَالْيَوْمِ الْآخِرِ وَمَا هُم بِمُؤْمِنِينَ ﴿٨٠﴾

تُخَدِعُونَ اللَّهَ وَالَّذِينَ ءَامَنُوا وَمَا تُخَدِعُونَ إِلَّا أَنْفُسَهُمْ وَمَا

او د خلکو ځيني داسي دي چي وايي: پر الله او د آخرت پر ورځ مو ايمان راوړی، حال دا چي دوی مؤمنان نه دي، له الله او له مؤمنانو سره خدعه کوي، خو له ځانه پرته بل څوک نشي غولولی، خو نه پوهیږي.

ډېر خلک داسي دي چي وايي په الله او آخرت ايمان لرو خو ايمان نه لري او ډېر بيا داسي دي چي ځان مؤمن گڼي خو مؤمنان نه دي او ځيني بيا داسي چي ته ئي له ظاهري حالت او عباء او قباء د مسلمان گمان پرې کوي، خو مسلمان به نه وي، دا ځکه چي ايمان نه په ادعاء دی، نه په هيلي او تمنا او نه په لباس، عباء او قباء، ليس الايمان بالتمني و لا بالتحلي و لكن هو ما وقر في القلب و صدقه العمل: ايمان نه په تمنا دی او نه په حلي او ظاهري لباس، بلکي هغه داسي څه دی چي په زړه کي ځای نيسي او عمل ئي تصديقوي او په شته والي ئي شهادت ورکوي.

دوی هم له الله سره خدعه کوي، هم له مؤمنانو سره او هم له خپل ځان سره، خو له ځان پرته بل څوک نشي دوکه کولی. دوی د خپلي هري گناه لپاره مذهبي توجیه او شرعي حيلې جوړوي، دا کار ئي داسي دی لکه له الله سره خدعه او دوکه، له مؤمنانو سره هم خدعه کوي، د هغوی په وړاندي د ايمان او اخلاص تیره په سينه وهي، خو په دروغو او د دوی د غولولو لپاره، الله تعالی فرمايي چي په دې خدعو سره يوازي ځان او د ځان په څېر خلک غولولی شي، نه الله او نه مؤمنان، ډېر بې شعوره دی چي گمان کوي دا خدعه به ئي خپل مقصد او منزل ته ورسوي.

قرآن همدا راز فرمايي:

وَإِذَا لَقُوا الَّذِينَ ءَامَنُوا قَالُوا ءَامَنَّا وَإِذَا خَلَوْا إِلَىٰ شَيَاطِينِهِمْ قَالُوا إِنَّا



مُسْتَهْزِءُونَ

نَحْنُ

إِنَّمَا

مَعَكُمْ

د خپلو شیطانونو په لور گوښه شي؛ وایي: موږ یقیناً له تاسو سره یو، موږ خو هسي (په دوی) ملنډي وهونکي یو.

دوی تل خپله خبره بدلوي، په هري ټولني کې ځان د دوی په څېر کړي، له هر یوه سره د دوستي او ملګرتیا خبره کوي، خو په حقیقت کې نه د چا دوست وي نه ملګری، د خپل غرض په لټه کې وي، د مؤمنانو د بریاوو په وخت کې د دوی خوا ته راشي او په ډېر تأکید سره وایي: موږ هم ایمان راوړی!! خو چې د کفر د جبهې له شیطانونو مشرانو سره گوښه شي نو نه یوازې دا چې د خپل کفر او بې ایماني ډاډ ورکوي بلکې د مؤمنانو خوا ته تګ او څه وخت د دوی په څنګ کې پاته کېدل هسي په دوی ملنډي وهل گڼي. دوی گمان کوي چې په دې سره کولی شي دواړه خواوې دوکه کړي او له هر یوه امتیازات ترلاسه کړي، خو په حقیقت کې الله تعالی د دوی د منافقانه عمل مناسبه او ورته سزا ورکوي، هیڅوک پرې باور نه کوي، هیڅوک ئې خپل دوست نه گڼي، هر څوک د ذلیل، سپک او بې اعتباره انسان په سترگه ورته گوري.

واقعیت دا دی چې منافقین نشي کولی د خپل ایمان د دروغجنې ادعاء په اړه مؤکده وینا وکړي، له یوې خوا ئې خپل رواني حالت او باطني کیفیت مانع کېږي، له بلې خوا منافقانه کړنې او مواقف ئې دې ته نه پرېږدي داسې ادعاء وکړي چې کذب ئې څرګند او واضح دی، خو د دوی معامله د کفر له مشرانو سره بل ډول ده، هغوی د خپلو اعمالو په توري دوسې کې داسې شواهد لري چې کولی شي پرې استناد وکړي او هغوی د خپل کفر او بې ایماني په اړه مطمئن کړي او د کفر جبهه د خپل اخلاص او صداقت په اړه باوري کړي، له همدې کبله د هغوی په وړاندې د دوی لهجه بدله شي او له تأکید سره توأم وي، له دې آیت معلومېږي چې د منافقینو د وینا اسلوب داسې وي چې له مخې ئې کولی شو د دوی په باطني خبث او منافقت پوه شو، دروغ، تقلب، خدعه او دوکه د دې ډلې بارز مشخصات دي.

قرآن په دې اړه فرمایي:

وَلَوْ نَشَاءُ لَأَرَيْنَاكُمْ فَلَعَرَفْتَهُمْ بِسِيمَاهُمْ^ج وَلَتَعْرِفَنَّهُمْ فِي لَحْنِ الْقَوْلِ^ج

وَاللَّهُ يَعْلَمُ أَعْمَالَكُمْ ﴿٣٠﴾

محمد: ۳۰

او که وغواړو حتماً به دوی دروښيو چي بيا به ئي حتماً له خپلو خبرو پېژني، او هرومرو به ئي د وينا له طرز او بني وپېژني او الله ستاسو پر عملونو پوهيږي.

په دې مبارك آيت كي د منافق د پېژندو درې معيارونه په گوته شوي:

- الف: د دوی په خبرو كي د نفاق علائم او آثار.
- ب: د بيان په طرز او د وينا په لحن او لهجي كي د نفاق نښي.
- ج: منافقانه كړنې.

په قرآن كي د بيان په طرز او د وينا په لحن او لهجي كي د نفاق د نښو او هغو كړنو په اړه تفصيلي بحثونه شوي چي له منافقانه باورونو نشأت كوي، د دغو بحثونو او خبرنو په هنداري كي كولی شو په ښه توگه او په آسانی سره منافقين وپېژنو، خو د خبرې له نښو او علائمو د دوی د پېژندو علم او لارښووني نه دي خپرل شوي، كه الله تعالى غوښتي نو د منافقينو د پېژندو دا اړخ به ئي هم خپرلی وو او داسي لارښووني به ئي د قرآن هر مخاطب ته په واك كي ورکړي وي چي له مخي ئي مکار او ریاکار منافق ژر او په آسانی پېژندی شي خو د خاص حکمت له کبله ئي دا علائم او نښي نه دي ښودلي.

د منافقينو د پېژندو دوهم ملاك د وينا منافقانه طرز او بڼه دی، د دوی تبصرې، قضاوتونه او تحليلونه تر جنگ وړاندي پړاو كي، د پرېکړي او تصميم په وخت كي، له دښمن سره د نښتو پر مهال، د بري او ماتې په صورت كي، له ځواکمن دښمن او ضعيف دښمن سره د مقابلي په صورت كي، د هغو مخلصو مؤمنانو په اړه چي خپل هر څه د الله په لار كي وقف کوي او تل او په ټول توان طاقت د اسلام په خدمت كي وي، او د هغو مسلمانانو په اړه چي بي وزلي او نېستمن دي او د قرباني لپاره لږ څه په واك كي لري، د مشرتابه او قيادت په اړه، د لاندي کچي غړو په ارتباط، د مطيع افرادو په باب او د ياغي او سرغړاندو په اړه ... په ټولو دغو مواردو كي د دوی له لهجي او لحن قول د دوی منافقت پېژندی شو، قرآن په دې اړه موږ ته

کافي لارښوونې کړې دي. د سورې په لومړي آيت کې ويل شوي چې الله گواهي ورکوي چې منافقين دروغجن دي، پيغمبر عليه السلام د منافقينو د دې خصلت په اړه فرمايي:

عَنْ عَبْدِ اللَّهِ بْنِ عَمْرٍو رَسُولُ اللَّهِ قَالَ « أَرْبَعٌ مَنْ كُنَّ فِيهِ كَانَ مُنَافِقًا خَالِصًا، وَمَنْ كَانَتْ فِيهِ خَصْلَةٌ مِنْهُنَّ كَانَتْ فِيهِ خَصْلَةٌ مِنَ النِّفَاقِ حَتَّى يَدْعَاهَا : إِذَا أُتُمِّنَ خَانَ، وَإِذَا حَدَّثَ كَذَبَ، وَإِذَا عَاهَدَ غَدَرَ، وَإِذَا خَاصَمَ فَجَرَ)) متفقٌ عَلَيْهِ و فِي رَوَايَةِ مُسْلِمٍ وَإِنْ صَامَ وَصَلَّى وَزَعَمَ أَنَّهُ مُسْلِمٌ

له عبدالله بن عمرو رسول روايت دئ چې رسول الله وفرمايل: څلورگونې (خصلتونه) داسې دي چې په چا کې وي بشپړ منافق دئ، او په چا کې چې له دغو څلورو يو وي په هغه کې د نفاق يو خصلت دئ، تر هغه چې پرې ئې پرېږدي: کله چې امين ونيولی شي خيانت کوي، کله چې خبرې کوي دروغ وايي، کله چې وعده وکړي غدر کوي، او کله چې شخړه کوي سپکي سپوري وايي. او د مسلم په روايت کې دا هم راغلي: که څه هم روژه نيسي، لمونځ کوي او پر خپل ځان ئې دا گمان کړی چې مسلمان دئ.

لکه څنگه چې د عقيدې، قول او عمل تر منځ يووالی د ايمان مهم شاخص دئ همداراز د عقيدې، وينا او کړنو تر منځ تضاد او تناقض د نفاق لويه نښه ده، واقعي مسلمان هغه دئ چې عمل ئې د وينا مصداق وي، څه چې په ژبه وايي عمل پرې کوي، کړنې ئې د هغه څه مصداق وي چې باور پرې لري، خو منافق د هغه څه په اړه هيڅ صداقت نه لري چې ژبه ئې وايي، عمل ئې د ده وينا او ادعاء تکذيبوي.

اتَّخَذُوا أَيْمَانَهُمْ جُنَّةً فَصَدُّوا عَنْ سَبِيلِ اللَّهِ ^ع إِنَّهُمْ سَاءَ مَا كَانُوا

يَعْمَلُونَ ﴿٢﴾

۲- خپل قسمونه ئې د يوه ډال په توگه نيولي، نو د الله له لارې ئې ډډه وکړه، يقيناً چې هغه څه بد دي چې دوی کولو.

(۲)- د دې مبارک آيت لارښوونې دا دي:

• د منافقينو مخکنی مؤکده دروغجنه گواهي قسم گڼل شوی، له دې معلومېږي چې د قرآن په قاموس کې د قسم معنی گواهي او شهادت دی، په کوم څه قسم کول داسې دي لکه هغه د شاهد په توگه وړاندي کول، څوک چې په الله لورې کوي معنی ئې دا ده چې الله پر خپلې وينا شاهد نيسي، احناف شهادت او قسم په بشپړه توگه سره ورته گڼي، هم د معنی او مفهوم له پلوه او هم د حکم او اعتبار له پلوه، د دوی د رأيي د تاييد لپاره دغه آيت کافي دی، خو ځيني قسم او شهادت بېل بېل گڼي، هم د معنی له پلوه او هم د حکم او اعتبار له پلوه، حال دا چې دا وينا نه يوازي د قرآن د دغه صريح آيت خلاف ده بلکې له گڼ شمېر نورو آيتونو سره اړخ نه لگوي، دا دې گورئ چې دلته شهادت او قسم مترادف او هممعنی گڼل شوي.

• دلته ويل شوي چې منافقينو خپل قسمونه د يوه ډال په توگه کارولي، نو د الله له لارې ئې ډډه وکړه، يقيناً چې هغه څه بد دي چې دوی کولو.

که دا آيت له مخکني سره يو ځای وڅېړو نو متوجه کېږو چې د منافقينو مؤکد کلام له لورې او قسم سره مترادف گڼل شوی او موخه ئې دا ده چې له خپل قسم يو ډال جوړ کړي، لکه څنگه چې خلک په ډال سره د بل بريدونه دفع کوي دوی هم په قسمونو سره هغه اعتراضات دفع کوي چې د دوی پر بدو کړنو او منافقانه دريځونو کېږي، د قرآن په گڼ شمېر آيتونو کې قسم ته پناه وړل د منافقينو يو څرگند خصلت گڼل شوی، منافقين د اسلام او مسلمانانو په ضد خپل جنگ کې له قسمونو د يوې مؤثري وسيلې او حربې په توگه استفاده کوي، په همدې ډال سره له خپلو منافقانه ويناوو، تبصرو، کړنو او دريځونو دفاع کوي او مسلمانان پرې غولوي، لکه چې قرآن فرمايي:

تَحْلِفُونَ بِاللَّهِ مَا قَالُوا وَلَقَدْ قَالُوا كَلِمَةَ الْكُفْرِ وَكَفَرُوا بَعْدَ

إِسْلَامِهِمْ وَهُمْ بِمَا لَمْ يَنَالُوا^ع وَمَا نَقَمُوا^ع إِلَّا أَنْ أَغْنَاهُمُ اللَّهُ

وَرَسُولُهُ^ع مِنْ فَضْلِهِ^ع فَإِنْ يَتُوبُوا يَكُ خَيْرًا^ط لَهُمْ وَإِنْ يَتَوَلَّوْا يُعَذِّبْهُمْ اللَّهُ

عَذَابًا أَلِيمًا فِي الدُّنْيَا وَالْآخِرَةِ وَمَا لَهُمْ فِي الْأَرْضِ مِنْ وَلِيٍّ وَلَا

التوبة: ٧٤



د الله په نامه لوړه کوي چې ويلي ئې نه دي، حال دا چې يقيناً د کفر وينا ئې کړې، له خپلي مسلماني وروسته (بېرته) کافران شوي او د هغه څه هڅه ئې کړې ده چې نه ورورسېدل، او نيوکي ئې يوازي په دې وجه وې چې الله او پيغمبر ئې دوی له خپل فضل برخمن کړل، نو که ئې توبه وکړه ورته غوره ده او که ئې مخ وړاوه نو الله به ئې په دنيا او آخرت کې په دردناک عذاب سره تعذيب کړي او په زمکې کې به ئې نه کوم دوست وي او نه کوم مرستندوی.

گورئ چې دلته د منافقينو يو قسم او لوړه زموږ مخې ته اېښودل شوې، لوړه ئې په دې باندي ده چې د کفر وينا ئې نه ده کړې او د اسلام او مسلمانانو په ضد ئې داسې څه نه دي ويلي چې د کفر بوی ترې راځي، او داسې څه ئې نه دي کړي چې د دوی د کفر څرگندونه کوي، خو الله تعالی فرمايي: دوی دروغ وايي، يقيناً داسې څه ئې ويلي او کړي دي چې په هغه سره له مسلماني وروسته بېرته کافران شوي او د هغه څه هڅه ئې کړې ده چې نه دي پرې برلاسي شوي، غوښتل ئې د اسلام او مسلمانانو په ضد ډېر څه وکړي خو نه دي توانېدلي، منافقينو دې ته هم نه کتل چې الله تعالی د پيغمبر عليه السلام د راتلو او په مدينې منورې کې د اسلام د نور ځلېدو سره څومره ښېگڼې د دې ولس په برخه کړې، له جهل، شرک او خرافاتو وژغورل شول، خپل منځي جگړې ئې په ورورۍ بدلي شوې، د يوه ضعيف، کمزوري او نوم ورکې قوم له سطحې د قوت، عزت او نېک نوم لوړو څوکو ته ورسېدل، نه يوازي د دغو الهي پېرزوينو پاس نه ساتي بلکې د پيغمبر عليه السلام په ضد له دښمنۍ ډک تبليغات کوي، د دوی تبليغات، اعتراضات او نيوکي په حقيقت کې د هغه ستر احسان يوه ناروا او ظالمانه بدله ده چې د الله تعالی او پيغمبر عليه السلام له لوري د دوی په برخه شوی!! دوی ته دا غوره ده چې توبه وکړي، خو که له توبې مخ وړوي نو الله به ئې په دنيا او آخرت کې په دردناک عذاب سره

تعذيب کړي او په زمکي کي به ئې نه کوم دوست وي او نه کوم مرستندوی.
يَحْلِفُونَ بِاللّٰهِ لَكُمْ لِيَرْضَوْكُمْ وَاللّٰهُ وَرَسُولُهُۥٓ أَحَقُّ أَنْ يُرْضَوْهُ

إِنْ كَانُوا مُؤْمِنِينَ ﴿٦٢﴾

التوبه: ٦٢

پر الله درته لوړه کوي چي راضي مو کړي؛ حال دا چي الله او رسول ئې ترټولو زيات د دې حقدار دي چي راضي ئې کړي که مؤمنان وی.

دلته يو حل بيا ويل شوي چي منافقين د الله په نامه لوړه کوي او په دې سره غواړي چي مؤمنان له ځانه راضي او خوشحال کړي، يا کومه څرگنده غلطې ترې شوې او غواړي په قسمونو سره ئې توجيه کړي، يا د مسلمانانو د اعتماد تر لاسه کولو لپاره قسمونه خوري چي په خپل ايمان کي صادق دي او مسلمانانو ته اخلاص لري. خو الله تعالى د دوی په اړه فرمايي: که پر الله او د هغه پر رسول ايمان لرئ نو د خلکو په ځای د الله او د هغه د رسول رضاء ولټوئ، هغه کار وکړئ چي الله او د هغه رسول پرې راضي کېږي.

وَيَحْلِفُونَ بِاللّٰهِ إِنَّهُمْ لَمِنْكُمْ وَمَا هُمْ مِنْكُمْ وَلَٰكِنَّهُمْ قَوْمٌ

التوبه: ٥٦

يَفْرُقُونَ ﴿٥٦﴾

او پر الله لوړه کوي چي دوی ستاسو له ډلې دي، حال دا چي دوی ستاسي له ډلې ندي؛ خو دوی هغه وگړي دي چي وېرېږي.

دلته ويل شوي چي دوی به د الله په نامه لوړه کوي چي د مسلمانانو ملگري او د دوی د ډلې صادق او مخلص غړي دي، په داسي حال کي چي نه مسلمانان دي او نه د مسلمانانو ملگري دي، له مسلمانانو سره د دوی د يو ځای کېدا سبب رابښي او وايي چي هغوی له مسلمانانو وېرېږي، دغي وېرې دې ته اړ کړي چي د مسلمانانو په خوا کي ودرېږي، بل پناه ځی نه لري، داسي سوره په نظر نه ورځي چي پناه وروړي، بل داسي ځای نه مومي چي ورشي او له هغو گواښونو ځان خوندي کړي چي د مسلمانانو له زياتو برياوو

نې احساسوي.

د صدوا دوه گونو معنی وو ته په پام سره د آیت دا فقره (فصدوا عن سبیل الله) دوه مطالب افاده کوي: د الله له لاري نې ډډه وکړه، د الله له لاري نې نور منع کړل، منافقین هم په خپله د الله له لاري ډډه کوي او هم نور ترې منع کوي، دوی داسي انگېري چي کولی شي مسلمانان وغولوي، د قسمونو په مرسته هغوی ته دا انتباه ورکړي چي د ایمان په اړه په خپلي ادعاء کي او د مسلمانانو په اړه په خپل تعهد کي رښتیني او مخلص دي، د خلکو د راضي کولو په لټه کي وي نه د الله تعالی د رضاء په لټه کي، نو ځکه د الله له لاري کاره درومي او نور هم له سمې لاري منحرف کوي، د دوی کړنې ډېري بدې دي، دوی به تل داسي ومومئ چي د ژوند په ډېرو برخو کي د الله له لاري عدول کوي، په کږو لارو درومي، په جهاد کي برخه نه اخلي، په لمانځه کي کسل وي، له انفاق ډډه کوي، دوی له یوې خوا عملاً هڅه کوي چي نور د ځان په څېر کړي، په کږو لارو تگ کي نې د ځان ملگري کړي، له بلي خوا د دوی بيماري په خپله نورو ته سرایت کوي،

مؤمن د الله تعالی رضاء لټوي، له داسي وينا او عمل ځان ساتي چي الله تعالی پرې ناراض کېږي، خو منافق د خپلو اغراضو بنده وي، یوازي هغه څه ورته صحیح او معقول برېښي چي د ده منحط دنيایي اغراض تأمین کړي او هوسايي نې ونه گواښي، یوازي هغه مهال دین ته رجوع کوي او پرېکړي نې مني چي خپلو اغراضو ته په رسېدو کي د ده مرسته وکړي، قرآن فرمایي:

وَإِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ إِذَا فَرِيقٌ مِّنْهُمْ مُّعْرِضُونَ

﴿٤٨﴾ وَإِنْ يَكُنْ هُمْ أَلْحَقٌ يَأْتُوا إِلَيْهِ مُذْعِنِينَ ﴿٤٩﴾

النور: ٤٨-٤٩

او کله چي د الله او د هغه د رسول لوري ته وبلل شي چي د دوی تر منځ پرېکړه وکړي ناڅاپه د دوی یوه ډله ډډه کوي، او که حق د دوی په لوري وي نو داسي ورته راځي چي غاړه اېښودونکي وي، ځيني خلک داسي دي چي پر الله او پیغمبر د ایمان او د دین په وړاندي د

التزام او اطاعت دعوی کوي خو په حقیقت کې مؤمنان نه دي، د عدم ایمان لویه نښه او وجه ئې دا ده چې کله د الله تعالی او د هغه د رسول لوري ته وبلل شي چې د دوی تر منځ پرېکړه وکړي نو ډډه کوي او دې ته نه چمتو کېږي چې چاري، شخړي او منازعات ئې د الله تعالی د حکم او د رسول الله د سنت مطابق ترسره او حل و فصل شي، په ځانګړې توګه هغه مهال چې د دین پرېکړه د دوی د دریځ او ګټو خلاف وي، خو که پوه شي چې د الله او د هغه د رسول پرېکړه به د دوی په حق کې وي نو بیا له بشپړ انقیاد سره دین ته رجوع کوي او پر دیني احکامو او نصوصو استناد او تمسک کوي. قرآن وایي: داسې کسان له څو حالتو وتلي نه دي: یا ئې په زړونو کې د نفاق بيماري ده، یا ئې ایمان له شک سره توأم دی او د زړه له کومې او په صادقانه توګه پر خدای او پیغمبر ایمان نه لري او یا له دې وېرېږي چې الله او د ده رسول به ظلم پرې وکړي، د دین پرېکړه به عادلانه نه وي او د دوی حق به تأمین نه کړي!!

قرآن د هغه چا د ایمان دعوی بې اعتباره ګڼي چې عملاً د الله دین ته منقاد نه وي، فرمایي:

فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ ثُمَّ لَا

يَجِدُوا فِي أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا ﴿٦٥﴾

النساء: ٦٥

نو نه؛ ستا په رب قسم چې تر هغه ئې ایمان نه دی راوړی چې تا په خپلمنځیو شخړو کې حکم ونه ګرځوي، بیا ستا د پرېکړې په اړه په خپلو زړونو کې تنګوالی ونه مومي او په بشپړه توګه تسلیم نشي.

یعنې ترهغه چې ای رسول الله! تا په خپلو شخړو کې حکم ونه نیسي او بیا ستا په پرېکړې راضي نشي او په خپلو زړونو کې هیڅ حرج احساس نه کړي او عملاً انقیاد ونکړي، مؤمنان نشي بلل کېدی او د ایمان ادعاء ئې نشي قبلېدی. له دې آیه په ډېر وضاحت سره معلومېږي چې د ایمان د قبلېدو لاندې شرائط دي:

- شخړي او منازعات شريعت ته محول كول.
 - د اسلام په هري پرېکړي رضایت.
 - او هر حکم ته ئې عملاً غاړه اېښودل.
- همداراز فرمايي:

أَلَمْ تَرَ إِلَى الَّذِينَ يَزْعُمُونَ أَنَّهُمْ ءَامَنُوا بِمَا أُنزِلَ إِلَيْكَ وَمَا أُنزِلَ مِنْ
قَبْلِكَ يُرِيدُونَ أَنْ يَتَحَاكَمُوا إِلَى الطَّاغُوتِ وَقَدْ أُمِرُوا أَنْ يَكْفُرُوا بِهِ
وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا ﴿٦٠﴾

النساء: ۶۰

آيا هغه دي ونه ليدل چي گمان کوي هم پر هغه څه ايمان لري چي پر تا نازل شوي او هم پر هغه څه چي تر تا د مخه نازل شوي، خو غواړي چي د تحاکم لپاره طاغوت ته ورشي، حال دا چي ورته امر شوی چي له هغه به انکار کوي او شيطان غواړي چي په ژوري تېروتنې سره ئې تېرباسي.

د دې آيت له مخي د هغه چا د ايمان دعوی د منلو نه ده چي طاغوت ته خپلي شخړي راجع کوي، څوک چي د طاغوت واکمنی ته غاړه ږدي او د خپلو مشاجراتو په اړه د هغه پرېکړي مني، هغه سخت تېروتنی، شيطان دوکه کړی، د ايمان دعوی ئې د اعتبار وړ نه ده، حتی که په ځان ئې دا گمان هم وي چي هم پر قرآن ايمان لري او هم پر مخکنیو کتابونو. تر څو چي ته له طاغوت انکار ونکړي؛ الله تعالی ستا ايمان نه قبلوي.

دا آيت نه يوازي د ايمان حقيقت موږ ته رابښيي بلکي د طاغوت معنی هم رابښيي، طاغوت هغه دی چي خلک د خپلو شخړو د حل و فصل لپاره ورته رجوع کوي، حاکم او قاضي دی خو پرېکړي ئې د الله د دين مطابق نه دي او په مانزل الله حکم نه کوي، طاغوت شيطان نه بلکي شيطان ته منقاد حاکم دی. قرآن فرمايي چي منافقين په جهاد کي له برخي اخيستو ډډه کوي:

وَإِذَا أُنزِلَتْ سُورَةٌ أَنْ ءَامِنُوا بِاللَّهِ وَجَاهِدُوا مَعَ رَسُولِهِ اسْتَعْذَنَكَ أُولُوا

الطَّوْلِ مِنْهُمْ وَقَالُوا ذَرْنَا نَكُنْ مَعَ الْقَاعِدِينَ ﴿٨٦﴾ رَضُوا بِأَنْ يَكُونُوا
مَعَ الْخَوَالِفِ وَطُبِعَ عَلَى قُلُوبِهِمْ فَهُمْ لَا يَفْقَهُونَ ﴿٨٧﴾

التوبه: ٨٦

او کله چې کومه داسې سوره نازلې شي چې (وايي) په الله ايمان راوړئ او د ده له پيغمبر سره يوځای جهاد وکړئ؛ نو د دوی وسي او توانمن به اجازه درنه غواړي او وايي به: موږ پرېږده چې له ناستو سره وو. په دې راضي شول چې له وروسته پاتو ښځو سره وي! او پر زړونو ئې مهر لگول شوی نو ځکه نه پوهېږي.

کله چې داسې سوره نازلې شي چې د الله تعالی په لار کې د جهاد حکم کوي، يعنې د جهاد وخت راوړسېږي، حالت د دې تقاضا وکړي چې مسلمانان جهاد ته ملا وتړي، هر پر دين پوه مؤمن ته دا جوتې شي چې اوس نو د دين غوښتنه دا ده چې وسلې ته لاس کړو او د الله تعالی په لار کې وجنگېږو، نو د منافقینو شتمن او توانمن به وگوري چې غواړي په جهاد کې له برخې اخيستو معاف شي، په دې راضي کېږي چې د هغو ښځو په څېر وروسته پاته شي چې له جهاد معافي دي، د مېړنو مجاهدينو په څېر جهاد ته ملا نه تړي، بلکې دا پېغور مني چې د وروسته پاتو ښځو په قطار کې محسوب شي، د دې بې همتۍ او منافقت وجه دا ده چې د منافقتونو په سبب ئې پر زړونو مهر لگول شوی او پر حقيقت له پوهېدا عاجز دي. معيارونه ئې بدل شوي، دوی سره له دې چې شتمن او توانمن دي په جهاد کې برخه نه اخلي او همدا د بې همتۍ کار ته د پوهې او زیرکتيا نوم ورکوي، دا ځکه چې د دوی معيارونه بدل شوي او دا ځکه چې د قرآن د معيارونو له مخې دوی هوبنډار او پوه نه بلکې کمعقله دي او نه پوهېږي.

په دې اړه مؤمنان او منافقان داسې مقایسه کوي:

لَا يَسْتَعِذُّكَ الَّذِينَ يُؤْمِنُونَ بِاللَّهِ وَالْيَوْمِ الْآخِرِ أَنْ يُجَاهِدُوا

بِأَمْوَالِهِمْ وَأَنْفُسِهِمْ وَاللَّهُ عَلِيمٌ بِالْمُتَّقِينَ ﴿٤٤﴾ إِنَّمَا يَسْتَعِذُّكَ الَّذِينَ
لَا يُؤْمِنُونَ بِاللَّهِ وَالْيَوْمِ الْآخِرِ وَآرْتَابَتْ قُلُوبُهُمْ فَهُمْ فِي رَبِّهِمْ



يَتَرَدَّدُونَ

التوبة: ٤٤-٤٥

هغه چې پر الله او د آخرت پر ورځي ايمان لري؛ په خپلو مالونو او ځانونو سره د جهاد له کولو د (معاف کېدو) اجازه نه درنه غواړي، او الله په دغو متقيانو بڼه پوه دی. يوازي هغه کسان درنه اجازه غواړي چې پر الله او د آخرت پر ورځي ايمان نه لري، زړونو ئې شک کړی او په خپل شک کې لالهانده او متردد دي.

د دې مبارکو آيتونو لارښوونې دا دي:

- څوک چې پر الله تعالی او د آخرت پر ورځي ايمان لري؛ تل به دې ته چمتو وي چې د الله په لار کې د خپل سر او مال په بيع جهاد وکړي، دا واقعي مؤمن به هيڅکله له تا دا اجازه ونه غواړي چې له جهاد د شا ته پاته کېدو رخصت ورکړي.

- په الهي معيارونو کې واقعي متقي او پرهيزگار مسلمانان همدغه مجاهدين دي، الله تعالی د دوی په حال بڼه پوه دی او د همدغي پوهي په اساس وايي چې دوی له جهاده شا ته پاته کېدا نه خوښوي.

له جهاد به هغه څوک ډډه کوي او په حيلو او بهانو سره به رخصت ترلاسه کوي چې ځيني خصلتونه ئې دا دي:

- پر الله تعالی ايمان نه لري،
- پر آخرت باور نه لري،
- په زړونو کې ئې شک دی، د الله تعالی په اړه، د آخرت په اړه، د الله تعالی د وعدو په اړه، او د اسلام د حقايت په اړه، او
- په خپلو شکونو کې متردد دي.

يعني منافق به له جهاد ډډه کوي!! او له جهاد به د رخصت ترلاسه کولو

هڅه کوي!!

همداراز فرمايي:

وَلَوْ أَرَادُوا الْخُرُوجَ لَأَعَدُّوا لَهُ عُدَّةً وَلَكِنْ كَرِهَ اللَّهُ انْبِعَاثَهُمْ

فَثَبَّطَهُمْ وَقِيلَ اقْعُدُوا مَعَ الْقَاعِدِينَ ﴿٤٦﴾

التوبة: ٤٦

او که ئې وتل غوښتی نو حتماً به ئې (اړوند) سامان ورته تیار کړی وو، خو الله د دوی پاڅېدل کرکجن وگڼلو نو سست او منصرف ئې کړل او (ورته) وویل شو چې له ناستو سره کښېنئ.

دا آیت خو لارښوونې لري:

• وايي که منافقینو په جهاد کې د برخې اخیستو اراده درلودی نو هر ورو به ئې د هغه لپاره ضروري سامان برابر کړی وو، یعنې منافقین له دې هم پېژندی شی چې هغوی په جهاد کې نه د برخې اخیستو اراده لري او نه تیاری ورته نیسي، د جهاد لپاره چې کومو وسائلو او وسلو ته ضرورت دی او کومه روزنه او تیاری غواړي دوی به ترې بې برخې ومومي. د وسلو په استعمال نه پوهیږي، د ټوپک په لیدو سره وېره پرې راشي!!

• د (ارادې نشتوالی) او د (جهادي سامان نه برابرول) د دې باعث شو چې الله تعالی دوی ته په جهاد کې د برخې اخیستو سعادت ورپه برخه نه کړي او سستي او لټې ئې په شور او شوق بدله نه کړي او دې ته ئې پرېږدي چې د خپل نفس، خپل شیطان او خپلو منافقو ملگرو دا خبره ومني چې ورته ویل ئې: له نورو ناستو کسانو سره تاسو هم کښېنئ او په جهاد کې برخه مه اخلئ.

د دغو منافقینو په مقابل کې مخلص مؤمنان داسې انځوروي:

وَلَا عَلَى الَّذِينَ إِذَا مَا أَتَوْكَ لِتَحْمِلَهُمْ قُلْتَ لَا أَجِدُ مَا أَحْمِلُكُمْ

عَلَيْهِ تَوَلَّوْا وَأَعْيُنُهُمْ تَفِيضُ مِنَ الدَّمْعِ حَزَنًا أَلَّا يَجِدُوا مَا يُنْفِقُونَ

التوبة: ۹۲



او نه پر هغو چي تا ته د دې لپاره راغلل چي (پر سپرليو ئي) سپاره کړي؛
تا (ورته) وويل: داسي څه نه مومم چي تاسو پرې سپاره کړم، (نو) په
داسي حال کي ترشا شول چي له سترگو ئي اوبنکي خوټېدې، له دې غمه چي
داسي څه نه مومي چي انفاق ئي کړي.

يعني هغه هم ملامت نه دي چي غواړي په جهاد کي برخه واخلي؛ له
پيغمبر عليه السلام يوازي د سورلي غوښتنه کوي، خو چي ورته کړی شي نو
ئې اوبنکي پر مخ وبهېږي؛ له دې حسرته چي ولي دومره نېستمن دی چي په
جهاد که د برخي اخيستو لپاره سورلي هم نشي برابرولی!!
د دغو خلکو عذر هم په دې شرط منل کېږي چي له الله او د هغه له
پيغمبر سره ئي خواخوږي وي، د اسلام او مسلمانانو بريا او برلاسي غواړي
او په دې ئي زړه ناقراره وي چي ولي په جهاد کي د شرکت سعادت ورپه
برخه نشو.

گورئ چي دوی د الله په لار کي جهاد او قرباني ته تلوار لري، ايمان او
احساسات ئي هڅوي چي له مجاهدينو سره يو ځای د جهاد سنگرونو ته ولاړ
شي خو واقعي مجبوريتونه او د وسلو او وسائلو نشتوالی ئي مانع کېږي، دا
حالت ئي دومره خوږوي چي اوبنکي ئي بهېږي او په ډېر تأسف سره وايي:
کاش داسي وسيله ئي په واک کي وی چي په جهاد کي له برخي اخيستو نه وی
محروم شوی!!

خو منافقين په دې راضي کېږي چي په جهاد کي له برخي اخيستو معاف
شي، قرآن فرمايي:

رَضُوا بِأَنْ يَكُونُوا مَعَ الْخَوَالِفِ وَطُبِعَ عَلَى قُلُوبِهِمْ فَهُمْ لَا يَفْقَهُونَ

التوبة: ۸۷



په دې راضي شول چي له وروسته پاتو بنځو سره وي! او پر زړونو ئي
مهر لگول شوی نو ځکه نه پوهېږي.

يعني د منافقينو شتمن او توانمن به وگوري چي غواړي په جهاد كي له برخي اخيستو معاف شي، په دې راضي كېږي چي د هغو بنځو په څېر وروسته پاته شي چي له جهاد معافي دي، د مېړنو مجاهدينو په څېر جهاد ته ملا نه تړي، بلكي دا پېغور مني چي د وروسته پاتو بنځو په قطار كي محسوب شي، د دې بې همتۍ او منافقت وجه دا ده چي د منافقونو په سبب ئي پر زړونو مهر لگول شوى او پر حقيقت له پوهېدا عاجز دي. معيارونه ئي بدل شوي، دوى سره له دې چي شتمن او توانمن دي په جهاد كي برخه نه اخلي او همدا د بې همتۍ كار ته د پوهي او زيركتيا نوم ورکوي، دا ځكه چي د دوى معيارونه بدل شوي او دا ځكه چي د قرآن د معيارونو له مخي دوى هوښيار او پوه نه بلكي كمعقله دي او نه پوهېږي.

همداراز فرمايي:

فَرِحَ الْمُخَلَّفُونَ بِمَقْعَدِهِمْ خِلَافَ رَسُولِ اللَّهِ وَكَرِهُوا أَنْ يُجَاهِدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَقَالُوا لَا تَنْفِرُوا فِي الْحَرِّ قُلْ نَارُ جَهَنَّمَ أَشَدُّ حَرًّا لَوْ كَانُوا يَفْقَهُونَ ﴿٨١﴾ التوبة: ٨١

شا ته پرېښودل شوي (وگړي) د رسول الله په خلاف په خپلي ناستي خوشحال شول او له دې ئي کرکه وکړه چي د الله په لار كي په خپل مال او ځان سره جهاد وکړي او وئې ويل: په گرمي كي مه وځئ، (ورته) ووايه: د دوزخ اور تر ټولو زيات گرم دئ؛ کاش دوى پوهېدى.

دا هم بايد وڅېړو چي منافقين څنگه د نورو په وړاندي خنډ كېږي او خلك د الله له لاري منع كوي، د الله له لاري ممانعت څو صورتونه لري:

الف: عمداً او له خپل زور ځواك په استفادې سره او په خپلو تبليغاتو سره خلك د الله له لاري منع كول، دا كار هم د اسلام څرگند دښمن كوي او هم د دوست په جامه كي هغه منافق چي په زړه كي ئي د اسلام او مسلمانانو كينه وي، قرآن فرمايي:

وَقَالَتْ طَآئِفَةٌ مِّنْ أَهْلِ الْكِتَابِ ءَامِنُوا بِالَّذِي أُنْزِلَ عَلَى الَّذِينَ
ءَامَنُوا وَجَهَ النَّهَارِ وَكَفَرُوا ءَاخِرَهُ لَعَلَّهُمْ يَرْجِعُونَ ﴿٧٢﴾

آل عمران: ۷۲

او د اهل كتابو يوې ډلې وويل: د ورځې په سر كې په هغه څه ايمان راوړئ
چې پر مسلمانانو نازل شوى او په پاى كې ئې كافر شئ چې راوگرځي.
دوى د دښمن له لوري گمارل شوي چې سحر د مسلمانانو په خوا كې
اعلان وكړي چې موږ هم ايمان راوړئ او مسلمانان شوو، خو د ورځې په
پاى كې بېرته له اسلام خپل برائت اعلان كړي او ووايي چې موږ اسلام له
نږدې وليد، پوه شوو چې دا دين د منلو نه دى، تر دې زموږ خپل دين غوره
دى، په دې سره به په عامو مسلمانانو كې د اسلام په اړه شكوك او شبهات
راپيدا شي او له اسلام به لاس واخلي.
منافقين تل د دښمن له لوري په همداسې كار گمارل كېږي چې له دې
لارې په مسلمانانو كې شكوك او شبهات راولاړ كړي.
په بل ځاى كې فرمايي:

لَوْ خَرَجُوا فِيكُمْ مَا زَادُوكُمْ إِلَّا خَبَالًا وَلَأَوْضَعُوا خِلَالَكُمْ يَبْغُونَكُمُ
الْفِتْنَةَ وَفِيكُمْ سَمْعُونَهُمْ ۖ وَاللَّهُ عَلِيمٌ بِالظَّالِمِينَ ﴿٧٣﴾

التوبه: ۴۷

كه ستاسو په ليكو كې وتلي وى نو له تاوانه پرته به ئې بل څه نه وو
درزيات كړي، هرو مرو به ئې د فتنو په لټه كې په تاسو كې خغلول كول او
په تاسو كې د دوى لپاره اورېدونكي شته، الله د دغو ظالمانو په حال ښه پوه
دى.

دا آيت د دې ډلې او د دوى د فتنو راولاړولو د هڅو او تحركاتو په اړه
څو اساسي مطالب بيانوي:

الف: د دوى شته والى ستاسو قوت او ځواكمني نه زياتوي، بلكې د فساد او

بدنظمی باعث کېږي.

ب: د دوی هڅه دا وي چې په تاسو کې فتنې راولاړي کړي، د شرارت آسونه به هر لوري ته غلوي.

ج: ستاسو په لیکو کې داسې کسان شته چې د دوی د تبلیغاتو تر اغېز لاندې راځي، ځینې د سفاهت او سادګۍ په وجه، ځینې د خپلو عقودو او حسادتونو په وجه او ځینې په دې خاطر چې په یوه او بل څه ناراض دي، دوی ئې تحریک کړي او د اختلافاتو د راولاړولو په لار کې ترې کار واخلي.
د: دوی ظالمان دي.

ه: الله تعالی چې د دې ظالمي پلي په اړه څه ویلي دي دا په الهي علم ولاړ وضاحت دی، دا د هغه علیم خدای وینا ده چې هم دا خلک ښه پېژني او هم ئې په کړو وړو ښه پوه دی.

او د ممانعت دوهم صورت دا دی چې منافقین نه یوازې په خپلو منافقانه موافقو او دریځونو سره د واقعي مؤمنانو او د حق لارې مجاهدینو په عزم او اراده کې خلل او فتور راپیدا کوي بلکې مضاف پر دې د دوی منافقتونه د دې باعث کېږي چې د دعوت په مخاطبینو کې شکوک او شبهات راولاړ شي، د دعوت مخاطبین همدا منافقین د اسلام ممثل او مصداق ګڼي، خو د دوی کړنې، اطوار او اخلاق د ایمان د غوښتنو مغایر مومي، دا تناقض او دوه رنگي نه یوازې د دعوت په مخاطبینو کې شکوک او شبهات راولاړوي بلکې د دعوت په وړاندې د دوی انزجار او نفرت راپاروي، د هر اصیل اسلامي نهضت څېره مخدوشوي، او نهضت په مجموع کې خلکو ته مشکوک حرکت معرفي کوي، په حقیقت کې د دې ډول ممانعت او انسداد خطر او ضرر ډېر زیات او د اسلامي نهضت لپاره ډېر مضر دی، ځکه دښمن که هر څومره ځواکمن وي، نشي کولی د اسلام د بري مانع شي او اسلام ته د خلکو د راتلو مخه ونیسي، د اسلام او د اسلام غېږي ته د خلکو د راتلو مخه هغه مهال نیول کېږي چې د مسلمانانو عملي وضعیت د اسلام ښکلي څېره بد رنگه وښيي او په داسې مسخ شوې بڼې کې وړاندې شي چې له ایمان سره اړخ نه لګوي، یقیناً کومه دښمني چې د ایمان غیرمخلص مدعیان د اسلام په جامه کې له اسلام او مسلمانانو سره کوي بل هیڅ دښمن ئې نشي کولی. ډیری خلک داسې دي چې د هر دین او عقیدې په اړه د هغه د پلویانو د عمل له مخې قضاوت

کوي، په نورو توپيرونو ئې ژر سر نه خلاصېږي، د هر يوه مشهود او محسوس نتايجو ته په پام سره يو پر بل غوره گڼي، که داعي داسي ومومي چې له حق دفاع کوي، د هغه په مقتضا عمل کوي، په خپل شخصي ژوند کي ورته التزام لري، د پلي کولو لپاره ئې په صادقانه او مخلصانه توگه هڅه کوي، د حق د بري لپاره ستونزي او کړاوونه گالي، پر داسي داعي اعتماد کوي، دعوت ئې رښتيني او صادقانه گڼي، هغه قبلوي او له کومي اندېښنې پرته له هغه سره ملگرتيا کوي، خو که وگوري چې د داعي خبري يو رنگ او عمل ئې بل ډول دی، خبري ئې لويي لويي او جالبي خو عمل ئې کرکجن او د ده د ادعاء خلاف، نه په خپل شخصي ژوند کي د خپلو ويناوو مصداق دی او نه د خپل دعوت رښتيني ممثل، د قول او عمل تر منځ دا توپير او تناقض د دې باعث کېږي چې هم د داعيانو د هدف په اړه شک وکړي او هم په خپله د هغه دعوت په اړه چې دوی ئې خلکو ته وړاندي کوي، گمان کوي چې د دې دعوت بنسټ حتماً پر دوکي او خدعې ولاړ دی او تر شا ئې نور اغراض او مقاصد پټ دي، نو ځکه له داسي ډلي ځان ساتي او د دوی له ملگرتيا ډډه کوي، قرآن په دې اړه فرمايي:

يَتَأْتِيهِمُ الَّذِينَ ءَامَنُوا إِنَّ كَثِيرًا مِّنَ الْأَحْبَارِ وَالرُّهْبَانِ لِيَآكُلُونَ
أَمْوَالَ النَّاسِ بِالْبَاطِلِ وَيَصُدُّونَ عَن سَبِيلِ اللَّهِ وَالَّذِينَ
يَكْتُمُونَ الذَّهَبَ وَالْفِضَّةَ وَلَا يُنفِقُونَهَا فِي سَبِيلِ اللَّهِ فَبَشِّرْهُمْ



أَلِيمٍ

بِعَذَابٍ

التوبة: ۳۴

ای مؤمنانو! د احبار (ملايانو) او رهبان (پيرانو) ډېری د خلکو مالونه په ناحقه خوري او د الله له لاري مخنيوی کوي او هغه چې سره او سپين زر ذخيره کوي او د الله په لار کي ئې نه مصرفوي نو د دردناک عذاب زېری ورکړه.

- د دې مبارك آيت په ترڅ كې الله تعالى موږ ته د اهل كتابو ټگمار علماء او دوكه مار پيران معرفي كوي او فرمايي:
- د دوى پېرى د خلكو مالونه په ناحقه خوري.
 - د الله له لاري مخنيوى كوي.

يعني له دين ئې ځان ته دكان جوړ كړى، خلك غولوي او شكراني ترې اخلي، د پيسو په مقابل كې فتوى گاني پلوري، د حكامو په خدمت كې وي، د هغوى د تخت او تاج د بقا دعاء كوي چې څه زهر او زقوم په خوله كې ورواچوي، د سودخورو په گټه سودي معاملات روا گڼي، د دې لپاره چې سودخورو هغوى ته كومه چينه او پگړۍ وركړې وي.

دغو ټگمارانو به په دې توگه حرام مال ترلاسه كاوو: رشوت، سود، د الله په نامه څه ترلاسه كول او په خپله ئې خوړل، د گناهونو د بخښلو، جنت ته د ننوتو او له دوزخ د ژغورل كېدو اسناد پلورل، د حكامو لپاره فتوى گاني وركول، په فال، تعويذ، كوډو او دم شكراني او نذراني ترلاسه كول. د دوى دغه عملونه د دې باعث كېدل چې خلك له دين كركه وكړي.

قرآن دا هم د منافقينو كار گڼي چې كله په مسلمانانو كې وېره خوروي او كله بې ځايه طمع، كله له دښمنانو مسلمانان وېروي او كله ئې له هغوى غافل كوي او د هغوى په اړه بې ځايه هيلي په دوى كې راپيدا كوي، هم له دښمنه بې ځايه وېره خطرناك عواقب لري او هم له هغه غافل كېدل او په خطر ئې سترگي پټول او د هغه له لوري د امنيت احساس كول. هرڅوك چې دا كار كوي هغه منافق دى، د پيغمبر عليه السلام په وخت كې هم او نن هم. قرآن فرمايي:

وَإِذَا جَاءَهُمْ أَمْرٌ مِّنَ الْأَمْنِ أَوْ الْخَوْفِ أَذَاعُوا بِهِ^ط وَلَوْ رَدُّوهُ إِلَى

الرَّسُولِ وَإِلَى أُولَى الْأَمْرِ مِنْهُمْ لَعَلِمَهُ الَّذِينَ يَسْتَنْبِطُونَهُ مِنْهُمْ^ط وَلَوْلَا

فَضْلُ اللَّهِ عَلَيْكُمْ وَرَحْمَتُهُ لَاتَّبَعْتُمُ الشَّيْطَانَ إِلَّا قَلِيلًا ﴿٨٣﴾

او که کله د امن یا د وېري کوم خبر ورته راشي، خپروي ئې، خو که هغه ئې پیغمبر او خپلو چارواکو ته رسولی وی، نو د دوی استنباط کوونکي به حتماً پرې پوه شوي وو او که پر تاسو د الله فضل او رحمت نه وی نو له لېو پرته به تاسو ټولو د شیطان متابعت کړی وو.

په دې سره مسلمانانو ته ویل شوي چي د هغو شایعاتو له خورولو ډډه وکړئ چي یا بې ځایه وېره راولاړوي او یا مسلمانان د دېنمن له خطر څخه غافل کوي، که د دېنمن په اړه کومه اطلاع تر لاسه کوئ نو دا باید خپلو مشرانو ته ورسوئ.

څوک چي دا کار کوي هغه نه یوازي منافق دی بلکي الله تعالی دلت ته د داسي خطرناک شیطان په نامه یاد کړی چي مسلمانان د الله په فضل سره د هغوی له شره خوندي پاته کېدی شي، دا د لستوني مار دی، له نېش څخه ئې یوازي د الله په فضل خوندي پاتي کېدی شی.

قرآن هغو کسانو ته دشیطان لقب ورکړی چي مؤمنان د دېنمن له کثرت او قوت وېروي، فرمایي:

إِنَّمَا ذَلِكُمُ الشَّيْطَانُ يُخَوِّفُ أَوْلِيَاءَهُ فَلَا تَخَافُوهُمْ وَخَافُوا اللَّهَ إِن كُنْتُمْ

مُؤْمِنِينَ ﴿١٧٥﴾

آل عمران: ۱۷۵

دا خو فقط شیطان وو چي خپل دوستان ئې وېرول، نو له هغوی مه وېرېوئ، له ما ووېرېوئ که مؤمنان یاست.

د دې مبارک آیت لارښوونې دا دي:

- څوک چي مسلمانان د دېنمن له ځواکونو وېروي د قرآن له نظره (شیطان) دی، د دې شیطان دا وېره اچوونکي تبلیغات په هغو کسانو اغېز شیندي چي له شیطان سره ئې دوستي وي، د ده تبلیغات په هغه چا اثر نه کوي چي له شیطان سره ئې خپلي اړیکي قطع کړي وي.
 - د الله حکم او په الله د ایمان تقاضا دا ده چي د دېنمن له زور ځواک ونه وېرېو او وېره مو یوازي له یوه الله وي.
-

وَمَا أَصْبَحَكُمْ يَوْمَ الْتَقَى الْجَمْعَانِ فَبِإِذْنِ اللَّهِ وَلِيَعْلَمَ الْمُؤْمِنِينَ ﴿١٦٦﴾
وَلِيَعْلَمَ الَّذِينَ نَافَقُوا وَقِيلَ لَهُمْ تَعَالَوْا قَتِلُوا فِي سَبِيلِ اللَّهِ أَوْ ادْفَعُوا^ط
قَالُوا لَوْ نَعْلَمُ قِتَالًا لَا تَبْعَنَكُمُ^ط هُمْ لِلْكَفَرِ يَوْمَئِذٍ أَقْرَبُ مِنْهُمْ
لِلْإِيمَنِ^ع يَقُولُونَ بِأَفْوَاهِهِمْ مَا لَيْسَ فِي قُلُوبِهِمْ^ط وَاللَّهُ أَعْلَمُ بِمَا
يَكْتُمُونَ ﴿١٦٧﴾

آل عمران: ۱۶۶-۱۶۷

او هغه څه چې د دوو فوځونو د مخامخ کېدو په ورځ دروړسېدل، دا خو د
الله په حکم او د دې لپاره وو چې مؤمنان معلوم کړي. او د دې لپاره چې هغه
کسان هم معلوم کړي چې منافقت ئې کاوو او چې ورته وویل شو: راشئ یا د
الله په لار کې وجنگېږئ یا دفاع وکړئ! وئې ویل: که د کوم جنگ پوهه مو
وی حتماً مو ستاسو متابعت کاوو!! دوی په دغه ورځ کفر ته ډېر ورنږدې
وو، تر هغه واین چې له ایمانه ئې درلودو، په خوله ئې هغه څه ویل چې په
زړونو کې ئې نه وو او الله په هغه څه ډېر ښه پوه دی چې دوی ئې پټوي.
د هغې ماتې او د هغو تلفاتو پرېکړه الله کړې وه، املونه ئې تاسو په خپله
برابر کړي وو، هر څه د الله د سننو مطابق واقع کېږي، الله غوښتل چې په
دې ستري ابتلاء سره د واقعي مؤمنانو او منافقینو ترمنځ تفکیک وشي، هغه
منافقین راڅرګند شي چې نه د الله په لار کې جنگ ته تیار وو او نه له مدینې
دفاع ته، د دوی پېژندنه ضروري وه، ترڅو په راتلونکي کې نه د الله په لار
کې د جنگ په اړه په دوی حساب وکړئ او نه له مدینې د دفاع په اړه، تاسو
په خپلو سترګو ولیدل چې د جهاد او دفاع په اړه د منافقینو ځواب څه وو؟
انکار، خو دا انکار په داسې الفاظو سره چې د دوی په څېر دوه مخی دی، په
ظاهر کې ئې معنی یو څه او په حقیقت کې ئې معنی بل څه، په ظاهر کې د
دوی د وینا معنی دا ده: که پوهېدی چې جنگ واقع کېږي نو حتماً مو ستاسو

په څنگ کې برخه اخیسته، د دې الفاظو یوه بله توجیه هم شوي خو مخکنی ترې غوره او دقیقه ده او هغه دا چې: که موږ په جنگ پوهېدی نو زموږ مشورو ته به مو اعتناء کړی وه او د مدینې له داخله به مو د دښمن مقابلې کړې وه، که داسې شوي وی موږ به هم ستاسو په څنگ کې وو. د دوی د الفاظو ظاهر ښه برېښي او ساده لوح کسان پرې غولولی شي، خو الله تعالی ته د دوی د زړونو هغه نفاق څرگند دی چې دوی ئې پټوي. دې ته مو هم باید پام وي چې دلته په جگړې کې د دغو منافقینو دا برخه نه اخیستل داسې گڼل شوي چې دوی په دې کار سره کفر ته تر ایمان ډېر ورنږدې وو او دې ته مو هم پام وي چې په اصل کې دغو منافقینو له دې پرته بل کار نه وو کړی چې د مسلمانانو د شوری له پرېکړې ئې مخالفت کړی وو. که څه هم دا پرېکړه د پیغمبر علیه السلام د خپلې رایې خلاف پرېکړه وه!! له دې په اسلام کې د شوری اهمیت معلومولی شئ. قرآن په دې اړه فرمایي:

الَّذِينَ يَلْمِزُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ
وَالَّذِينَ لَا يَجِدُونَ إِلَّا جُهْدَهُمْ فَيَسْخَرُونَ مِنْهُمْ سَخِرَ اللَّهُ مِنْهُمْ

التوبة: ۷۹

وَهُمْ عَذَابٌ أَلِيمٌ ﴿٧٩﴾

هغه چې د مؤمنانو پر ایثارگرو (په پراخ زړه انفاق کوونکو) نیوکې کوي او پر هغو د دې لپاره ملنډې وهي چې د خپل زیار (له حاصل علاوه) څه نه مومي، الله پر دوی تمسخر کړی او دوی ته دردوونکی عذاب دی. دا آیت د منافقینو د مخکنۍ ډلې یو بل کرغېرن خصلت داسې بیانوي: دوی نه یوازې د شتمن کېدو په صورت کې له الله تعالی سره خپلې ژمنې ماتوي، نه صدقه ورکوي او نه صالح بنده ترې جوړېږي؛ بلکې له یوې خوا پر هغو ایثارگرو مؤمنانو نیوکې کوي چې په پراخ زړه او خلاص لاس خپلې شتمنۍ د الله تعالی په لار کې وقف کوي، وايي: دوی د ریاء او ځان بنودنې لپاره دا کار کوي او زیات مال وقف کوي!! خو له بلې خوا پر هغو بې وزلو

مؤمنانو د دې لپاره ملنډي وهي چې د نېستمۍ په وجه ډېر لږ څه د الله تعالى په لار کې وقف کولی شي، څوک د کجورو يو وړی، څوک يو سپرلی، څوک څو درهمه او څوک د خپل ورځني زیار او کار د مزد او اجورې يوه برخه، نور څه نه مومي چې د الله تعالى په لار کې ئې قرياني کړي، منافقینو به پرې خنډل چې دوی غواړي د مرز په ورون سره روم فتح کړي، خو الله تعالى فرمایي چې د منافقینو حالت د تمسخر وړ دی نه د دغو مخلصو مؤمنانو!! دا ځکه چې نفاق ئې له هغه دردناک عذاب سره مخامخ کوي چې الله تعالى منافقینو ته ټاکلی.

قرآن منافقین د معوقینو په نامه یادوي او فرمایي:

قَدْ يَعْلَمُ اللَّهُ الْمُعَوِّقِينَ مِنْكُمْ وَالْقَائِلِينَ لِإِخْوَانِهِمْ هَلُمَّ إِلَيْنَا وَلَا يَأْتُونَ الْبَاسَ إِلَّا قَلِيلًا ﴿١٨﴾ أَشِحَّةً عَلَيْكُمْ فَإِذَا جَاءَ الْخَوْفُ رَأَيْتَهُمْ يَنْظُرُونَ إِلَيْكَ تَدُورُ أَعْيُنُهُمْ كَالَّذِي يُغْشَىٰ عَلَيْهِ مِنَ الْمَوْتِ فَإِذَا ذَهَبَ الْخَوْفُ سَلَقُوكُمْ بِاللِّسَانِ حِدَادٍ أَشِحَّةً عَلَى الْخَيْرِ أُولَٰئِكَ لَمْ يُؤْمِنُوا فَأَحْبَطَ اللَّهُ أَعْمَلَهُمْ ۚ وَكَانَ ذَٰلِكَ عَلَى اللَّهِ يَسِيرًا ﴿١٩﴾

الاحزاب: ۱۹

بې شکه چې الله ستاسو خنډ کېدونکي وگړي او هغه ښه پیژندلي چې خپلو ورونیو ته (د دې وینا) ویونکي وو: زموږ لوري ته راشئ په داسې حال کې چې په جگړې کې برخه نه اخلې مگر ډېر لږ، پر تاسو (د هرې ښېگنې) په اړه بخل کوونکي، کله چې د وېرې حالت راشي نو دوی به ووينې چې ستا په لوري به داسې گوري چې سترگی به ئې رغړي، د هغه چا په څېر چې د مرگ (د وېرې او هیبت) له کبله بې سده شوی، خو کله چې وېره (او د خوف حالت) له منځه ولاړ شي له تاسو سره به په تېرو ژبو مخامخ کېږي، د مال ډېر حرص لرونکي، دوی ایمان نه دی راوړی، نو الله د دوی عملونه

حبط کړل او دا کار الله ته آسان دی.

په دې مبارکو آیتونو کې د جهاد مخالفین داسې معرفي شوي:

- الله جل شأنه دوی بڼه پیژني، که هرڅومره بهانې وکړي، خلک وغولوي، د خپل ناروا دریځ لپاره غولوونکي دلائل وړاندي کړي، الله تعالی ته هم د دوی عملونه معلوم دي او هم ئې د زړه کیفیت.
- دوی په عملي جهاد کې برخه نه اخلي مګر ډېر لږ او هغه هم د مجبوریت له کبله.
- خپل ملګري او خپلوان هم له جهاد او په جګړو کې له برخې اخیستو منع کوي.
- د الله د لارې پر مجاهدینو ئې بری او فتح نه لورېږي.
- د خوف او وېرې په حالت کې ئې وضعیت داسې وي لکه مرګ چې په سترګو ګوري او د مرګ وپړونکې بلا دوی ته خپله خوله پرانیستي وي.
- کله چې د وېرې حالت ختم شي نو د خپلو تېرو ژبو توري له تېکو راوباسي او د مجاهدینو په خلاف شدید تبلیغات پیل کړي.
- د تبلیغاتو اصلي وجه او موخه ئې مال او مقام ترلاسه کول وي.
- دوی ایمان نه دی راوړی، د الهي معیارونو له مخې د دوی ایمان حقیقي ایمان نه دی او الله تعالی د دوی د ایمان دعوی نه قبلوي.
- الله تعالی د دوی هڅې شنډوي، هلي ځلي ئې حبطوي، پر هغو عملونو ئې هم د بطلان کرښه راکاږي چې په ظاهر کې بڼه او نېک برېښي، د دوی ظاهري نیک عملونه د الله تعالی په وړاندي هېڅ قدر او قیمت نلري.
- الله ته دا آسانه ده چې د مسلمانانو په ضد د دغو منافقینو هڅې حبط کړي.

قرآن منافقین داسې معرفي کوي:

الْمُنَافِقُونَ وَالْمُنَافِقَاتُ بَعْضُهُمْ مِّنْ بَعْضٍ يَأْمُرُونَ بِالْمُنْكَرِ وَيَنْهَوْنَ عَنِ الْمَعْرُوفِ وَيَقْبِضُونَ أَيْدِيَهُمْ نَسُوا اللَّهَ فَنَسِيَهُمْ

التوبة: ٦٧



إِنَّ الْمُنَافِقِينَ هُمُ الْفَاسِقُونَ

نارینه منافقین او بنځي منافقیني ځیني د ځینو نورو له ډلي دي، د منکر سپارښتنه کوي، له ښېگڼو مخنیوی کوي، خپل لاسونه (د خیر له کار او د مال له انفاق) بندوي، دوی خدای هېر کړی او خدای دوی هېر کړي، یقیناً چي منافقین فاسقان دي.

دلته د منافقینو څو ستر ستر خصلتونه په ګوته شوي:

- منافقین (نارینه او بنځي) ځیني د ځینو نورو له ډلي دي، د مسلمانانو په لیکو کي ځانګړې ډله جوړوي او یو د بل خوا ته ودرېږي، خو الفاظ داسي دي چي ښيي هسي ډله ئې یوه ده، نه ئې ترمنځ خواخوږي شته، نه یو د بل مرسته کوي، نه یو له بل سره مینه لري. د دوی په مقابل کي کله چي د مؤمنانو یادونه کېږي نو الله تعالی فرمایي چي دوی یو د بل دوستان دي، د دوی ترمنځ مینه او موالات وي.
 - د منکر سپارښتنه کوي، د داسي کارونو سپارښتنه او ملاتړ کوي چي بدوالی ئې څرګند وي او هر د سالم طبیعت خاوند تري کرکه لري.
 - له ښېگڼو مخنیوی کوي، په خپلو تبلیغاتو سره هم، په خپلو کړو وړو سره هم او له خپلو امکاناتو په استفادې سره هم.
 - د خیر له کار او د مال له انفاق ډډه کوي، د خیر لوري ته لاس نه غزوي، د خیر په کار کي له انفاق خپل لاسونه راتموي.
 - دوی خدای هېر کړی، نه به ئې په وینا کي د خدای نوم واورئ، نه په خپلو تبصرو او تحلیلونو کي د قدیر خدای د وعدو یادونه، نه به ئې عمل داسي ومومئ چي ښيي خدای ئې په یاد دی نو ځکه ئې دا عمل وکړ.
 - خدای دوی هېر کړي، نه ئې دعاء او عبادت ته اعتناء کوي او نه ئې له کړاوونو او ستونزو د وتلو په لار کي مرسته کوي.
 - دوی فاسقان دي، د ژوند په ډېرو برخو کي به وګورئ چي دوی د الله تعالی له اوامرو سرغړاوي کوي.
- خو دا چي د انسان بد اعمال څنګه هغه د الله له لاري منع کوي؛ قرآن په دې اړه فرمایي:

إِنَّ الَّذِينَ تَوَلَّوْا مِنْكُمْ يَوْمَ الْتَقَى الْجَمْعَانِ إِنَّمَا اسْتَزَلَّهُمُ الشَّيْطَانُ
بِبَعْضِ مَا كَسَبُوا ۖ وَلَقَدْ عَفَا اللَّهُ عَنْهُمْ ۗ إِنَّ اللَّهَ غَفُورٌ حَلِيمٌ ﴿١٥٥﴾

آل عمران: ۱۵۵

یقیناً ستاسو کوم کسان چي د دوو فوځونو د مخامخ کېدو په ورځ تر شا شول په حقیقت کي شیطان د خپلو ځینو لاسته راوړنو له امله وېښوول، بي شکه چي الله ورته عفو وکړه، یقیناً چي الله حلیم بخښونکی دی.

هغه کسان چي د جگړي په ورځ ئې کمزوري او بي همتي وښوده او له میدان په شا شول، د دوي د بي همتۍ اصلي وجه هغه عملونه وو چي له دې مخکي ئې کړي وو، د دغو عملونو په وجه شیطان ته دا امکان او فرصت په لاس ورغلی وو چي د دوی زړه ته لار پيدا کړي او گامونه ئې وښويوي. له دې معلومېږي چي گناه انسان بي همته کوي، د انسان غیرت او شهامت له منځه وړي او شیطان ته دا موقع په لاس ورکوي چي په حساسو شېبو کي ئې وېره په زړه کي راپيدا کړي او پښې ئې وښويوي. الله تعالی دغو کسانو ته عفو وکړه، دا ځکه چي هغه حلیم او بخښونکی دی، که د ده حلم او غفران نه وی نو دوی به ئې په دې گناه سخت نیولي وو.

ذَلِكَ بِأَنَّهُمْ ءَامَنُوا ثُمَّ كَفَرُوا فَطُبِعَ عَلَى قُلُوبِهِمْ فَهُمْ لَا يَفْقَهُونَ ﴿٣﴾

۳- دا له دې کبله چي دوی ایمان راوړی بیا ئې کفر کړی، نو پر زړونو ئې مهر ولگول شو چي له امله ئې نه پوهیږي.

(۳)- په دې مبارک آیت کي د منافقینو د مخکنیو خصلتونو او کړنو اساسي وجه ښودل شوې او وایي: دا له دې کبله چي دوی کله ایمان راوړی او کله بېرته د کفر لوري ته اوښتي، مذبذب دي، نه ئې عقیده ثابته ده او نه ئې دریځ، د ایمان او کفر ترمنځ په تگ راتگ کي دي، کله خپلي گټي د مؤمنانو په خوا کي لټوي او کله د کافرانو په څنگ کي، دغه تذبذب او د ایمان او کفر تر منځ اوښتل رااوښتل د دې باعث شوي چي د دوی پر زړونو مهر ولگول شي، د وجدان او عقل صفحه ئې خیرنه او د پوهي او بصیرت سترگي ئې

رندې شي. باورونه ئې سست او له شك او تردید سره توأم دي، د اضطراب او تذبذب په میدان کې حیران او لالهند دي.

إِنَّ الْمُنَافِقِينَ يُخَدِّعُونَ اللَّهَ وَهُوَ خَدِيعُهُمْ وَإِذَا قَامُوا إِلَى الصَّلَاةِ

قَامُوا كُسَالَى يُرَآؤْنَ النَّاسَ وَلَا يَذْكُرُونَ اللَّهَ إِلَّا قَلِيلًا ﴿١٤٢﴾

مُذَبِّبِينَ بَيْنَ ذَلِكَ لَا إِلَى هَؤُلَاءِ وَلَا إِلَى هَؤُلَاءِ ۚ وَمَنْ يُضْلِلِ اللَّهُ

فَلَنْ تَجِدَ لَهُ سَبِيلًا ﴿١٤٣﴾

النساء: ١٤٢-١٤٣

بې شکه چې منافقین له الله سره خدعه کوي او هغه ئې هم په خدعه کې اچوونکې دئ او کله چې لمانځه ته پاڅي نو لت پاڅي، خلکو ته ځان ښودنه کوي او الله نه يادوي مگر ډېر لږ. په همدې کې مذبذب او متردد، نه د دغو په لوري دئ او نه د هغو په لوري، او الله چې څوک بې لاري کړي هيڅ لار به ورته ونه مومي.

دلته د منافق لاندې خصلتونه په گوته شوي:

- له الله سره خدعه کوي، د خپل نفاق او ناوړه عملونو لپاره داسې توجيهاټ برابروي چې هغه جائز ثابت کړي.
- په لمانځه کې لت وي او د خپلو ديني وجائبو په ترسره کولو کې سستي کوي.

- ریاکار وي، هر کار ئې نورو ته د ځان ښودنې لپاره وي، هيڅ عمل ئې د عقیدې او ایمان په حکم نه وي.

- له الله سره ئې اړيکي سستي وي، ډېر لږ ئې يادوي، هم ئې په ژبه لږ يادوي او هم په خپلو تبصرو او تحليلونو کې لږ د ده نوم په خوله اخلي او هم په خپلو تصميمونو کې ډېر کم په الله حساب کوي.

- په خپل دریځ کې مذبذب او متردد، نه د دغو په لوري دئ او نه د هغو په لوري،

• له الهي هدايت محروم دي، الله چي څوك بي لاري كړي هيڅ لار به ورته ونه مومي.

دې ته بايد متوجه وي چي له دې آيت او دې ته ورته آيتونو يوازي د بل د تللو او د هغه په اړه د قضاوت كولو لپاره استفاده ونكړئ، بلكي تر دې د مخه خپل ځان د هغه په هنداره كي وگورئ، پخپله بايد له نفاق وېره ولرو او ځان ترې وساتو.
همدا راز فرمايي:

إِنَّ الَّذِينَ ءَامَنُوا ثُمَّ كَفَرُوا ثُمَّ ءَامَنُوا ثُمَّ كَفَرُوا ثُمَّ ءَزَدُوا كُفْرًا لَّمْ

يَكُنِ اللَّهُ لِيَغْفِرَ لَهُمْ وَلَا لِيَهْدِيَهُمْ سَبِيلًا ﴿١٧٧﴾ بَشِّرِ الْمُنَافِقِينَ بِأَنَّ لَهُمْ

عَذَابًا أَلِيمًا ﴿١٧٨﴾ الَّذِينَ يَتَّخِذُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ ؕ

أُيْتَبِغُونَ عَنْهُمْ الْعِزَّةُ فَإِنَّ الْعِزَّةَ لِلَّهِ جَمِيعًا ﴿١٧٩﴾ النساء: ١٣٧-

۱۳۹

يقيناً هغه چي ايمان ئې راوړ، بيا كافر شول، بيا ئې ايمان راوړ، بيا ئې كفر وكړ، بيا ئې په كفر كي زياتوالى وكړ، نو دوى ته خو نه الله بخښنه كوي او نه ئې په سمه لار هدايت كوي. منافقينو ته د دې زېرى وركړه چي دوى ته دردونكى عذاب دى، همغو ته چي له مؤمنانو پرته كافران په دوستى نيسي، آيا د دوى خوا ته عزت لتوي؟ نو عزت خو ټول د الله په واك كي دى.
د دې مباركو آيتونو لارښووني دا دي:

• منافقين له الهي مغفرت او بخښني محروم دي او د هدايت دروازه ئې پر مخ تړل شوې ده.

• دوى چي له خپلو منافقتونو كومه طمع او هيله لري او خپلو ناولو غرضونو ته د رسېدو لپاره ئې دا د نفاق لار غوره كړې او گمان كوي په دې سره به خپلو موخو ته ورسېږي، دوى ته د خپل انتظار خلاف د دردناك عذاب زېرى وركړه.

• دوی له کافرانو سره دوستي کوي، گمان او انتظار ئې دا دی چې د کافرانو تر څنگ به عزت تر لاسه کړي، په دې نه پوهېږي چې په منافقت او دېمن ته په تسلیمېدو سره خپل موجود عزت او اعتبار هم له لاسه ورکوي، په دې نه پوهېږي چې د عزت پرېکړه الله کوي، عزت له ایمان پرته له بلي لاري نشي ترلاسه کېدې، یوازي د الله مؤمن او صالح بنده د واقعي عزت خاوند دی، منافق د هر چا له نظره سپک، ذلیل او بې اعتباره وي، هرڅوک ئې یوه بې اعتباره وسله گڼي، هیڅوک د یوه مطمئن دوست په سترگه ورته نه گوري.

له دې آیه معلومېږي چې له کافرانو سره دوستي او ملگرتیا د نفاق نښه ده، منافق د عزت په طمع دا کار کوي او هغه وخت ئې کوي چې دېمن ورته قوي او مسلمانان ورته ضعیف معلوم شي.

قرآن موږ ته لارښوونه کوي چې گناه زړونه له معنوي پلوه وژني، گناه داسې مهر دی چې د زړه حساسیت له منځه وړي، د وجدان خلا تته کوي او مصیبتونو ته لار اواروي، لکه چې فرمایي:

أَوَلَمْ يَهْدِ لِلَّذِينَ يَرِثُونَ الْأَرْضَ مِنْ بَعْدِ أَهْلِهَا أَنْ لَوْ نَشَاءُ
أَصْبَنَهُمْ بِذُنُوبِهِمْ^ع وَنَطْبَعُ عَلَى قُلُوبِهِمْ فَهُمْ لَا يَسْمَعُونَ ﴿١٠٠﴾

الاعراف: ۱۰۰

آیا هغو خلکو ته چې زمکه ئې له خپلو مخکنیو خاوندانو په میراث وړې؛ دا نه ده جوته شوې چې که وغواړو نو د خپلو گناهونو په وجه به ئې په مصیبتونو اخته کړو او پر زړونو به ئې داسې مهر ولگوو چې بیا به نه اوري.

د دې مبارک آیت معنی دا ده: آیا د دوی لپاره د هغو خلکو بد او دردناک عاقبت یو څرگند لارښود نه دی چې د خپلو جناياتو په وجه مواخذه او د زمکې له مخه ئې تېر ټول شو او د اقتدار مانۍ ئې نسکوره شوه، دا دی نن همغه زمکه او د دوی ټولې شتمنۍ تاسو ته په میراث ورسېدې؟ دا خو پرېږده چې الله تعالی کولی شي له تاسو سره دې ته ورته معامله وکړي، ستاسو تېر ټول

کړي او هر څه مو نورو ته په میراث ورکړي، بلکې کولی شي ستاسو د پوهې او تعقل ټول استعدادونه، د زړه او غوږونو په شمول درنه واخلې، که الله تعالی ستاسو زړه او دماغ له کار وغورځوي، نو نه به په غوږونو څه اورئ او نه به په سترگو څه وینئ.

... فَلَمَّا زَاغُوا أَزَاغَ اللَّهُ قُلُوبَهُمْ ۚ وَاللَّهُ لَا يَهْدِي الْقَوْمَ الْفَاسِقِينَ ﴿٩﴾

الصف: ۵

.... بیا کله چې کاره شول نو الله د دوی زړونه کاره کړل، او الله داسې فاسق وگړي نه هدایتوي،

یعنې کله چې دوی له لارې کاره شول، کړنې ئې کړې او ناسمې شوي نو الله تعالی د دوی زړونه کاره کړل، د دې معنی دا ده چې کله د انسان کړنې د هغه له عقیدې خروبه کېږي او کله ئې کړنې د ده باورونو ته خپل رنګ ورکوي، د چا چې کړنې کړې او ناسمې شي باورونه به ئې کاره کېږي، همدا د الله تعالی سنت دی. د آیت په پای کې ویل شوي: الله تعالی داسې فاسق وگړي نه هدایتوي چې پیغمبر ځوروي، له سمې لارې کاره کېږي او باورونه ئې کاره کېږي.

قرآن دا هم وایي چې هغه څوک قیامت تکذیبوي چې معتد او اثم وي:

وَيَلُّ يَوْمَئِذٍ لِلْمُكَذِّبِينَ ﴿١٠﴾ الَّذِينَ يُكَذِّبُونَ بَيِّمَاتٍ ۚ وَاللَّهُ لَا يَهْدِي الْقَوْمَ الْفَاسِقِينَ ﴿١١﴾

بِهَـٰٓءِذَا كُلُّ مُعْتَدٍ لِّئْتِمٍ ﴿١٢﴾ إِذَا تَتَلَّىٰ عَلَيْهِ ءَايَاتُنَا قَالَ أَسَاطِيرُ الْأَوَّلِينَ

﴿١٣﴾ كَلَّا ۚ بَلْ رَانَ عَلَىٰ قُلُوبِهِم مَّا كَانُوا يَكْسِبُونَ ﴿١٤﴾

المطففين: ۱۰-۱۴

وای په دې ورځ په دروغ گڼونکو، همغه چې د سزا ورځ تکذیبوي، او نه ئې تکذیبوي مگر هر تېری کوونکی گنهگار، کله چې زموږ آیتونه پرې ولوستي شي، وایي: د مخکنیو قصې!! نه، داسې نه ده، بلکې د دوی پر زړونو هغه څه رنګ وهلې دي چې دوی کولو.

نه يوازي د نورو په باب دروغ وايي، افتراء کوي او په عزت او حيثيت ئې تېرى کوي، بلکې (يوم الدين) هم تکذيبوي او دروغ ئې گڼي. (تعيدي: تېرى) او (اثم: گناه) دوى هغه ځاى ته رسولي چې (يوم الدين: د سزا ورځ) دروغ وگڼي، يعنې دوى په دې وجه له آخرت او د عملونو له مکافات او مجازات انکار نه کوي چې کافي، قانع کوونکي او معقول دلائل ورته نه لري، بلکې وجه ئې دوه نورې خبرې دي: يوه ئې دا چې دوى په خپل حق او حد قانع نه دي، مخکې ئې د بل په حق تېرى کړى او په راتلونکي کې هم د تېري اراده لري او بله ئې دا چې په گناهونو لږلي دي، تر دې د مخه ئې هم گناهونه کړي او له دې وروسته هم د گناه اراده لري، دغه (تېرى) او (گناه) له آخرته د دوى د انکار لامل دى.

د دې آيت په وړاندي چې وايي فقط (معتد) او (اثم) له آخرت او الهي محاسبې انکار کوي، بايد لږ توقف وکړو او وگورو چې دا څنگه او ولي يوازي تېرى کوونکى او گناهگار له الهي محاسبې انکار کوي؟! څنگه تېرى او گناه انسان هغه ځاى ته رسوي چې د مکافات او مجازات حقيقت ونه مني او آخرت دروغ وگڼي؟! له دې آيته معلومېږي چې د تېري کوونکي او گناهگار انسان لپاره په آخرت نه باور او له الهي محاسبې انکار، ذهني محرک لري نه عقلي دليل، هغه له داسې ستونزې سره مخامخ دى چې بايد ځان ته دا خبره تلقين کړي چې نه آخرت شته، نه حساب او کتاب او نه مکافات او مجازات، دى قيامت د ځان لپاره يوه خطرناکه پېښه گڼي، چې عواقب او پايلې به ئې ده ته ډېرې دردناکې وي، په آخرت د باور تصور ئې سخت ځوروي، ناچار بايد په دروغجنو تلقينونو سره له دې اضطراب او پرېشاني ځان وژغوري، انسان عادتاً په اغفالوونکو او غولوونکو تلقينونو سره محتمل خطر نفي کوي او په دې سره ځان له ذهني اضطراب او پرېشاني ژغوري. دوى الهي آيتونه اساطيرالاولين گڼي، په څو معنى وو:

- ۱ - دا د آخرت خبرې مو ډېرې اورېدلې، ډېرو دا خبره کړې چې قيامت راتلونکى دى، بېرته به راژوندي کيږئ او د خپلو عملونو سزا به گورئ، خو تر اوسه نه قيامت راغى او نه د دوى وعد او وعيد ترسره شو.
 - ۲ - قرآن ئې د تېرو قومونو د قصو مجموعه گڼلى، يوه تاريخي کتاب ته ورته!! دا يوازي دوى نه دي چې د الله لارښود کتاب ته ئې اساطيرالاولين
-

ويلي، مخکنيو امتونو هم له الهي کتابونو سره دغه معامله کړي، دا دى وگورئ له تورات او انجيل سره هغو خلکو څه معامله وکړه چي په همدې کتابونو د ايمان دعوى کوي، راشئ بايبل وگورئ چي د مسخره قصو مجموعه ترې جوړه شوې، داسي مسخره قصې چي هر هوښيار او عاقل انسان ته خندا پرې ورځي، انسان د هغه چا عقل او شعور ته حيرانپري چي دا له مسخره قصو ډک کتاب د الله تعالى له لوري په پيغمبرانو نازل شوى کتاب گڼي، له قرآن هم ډېرو هغو خلکو اساطيرالاولين جوړ کړى چي د ايمان دعوى کوي، څوک چي د قرآن بحثونه، وعد او وعيد ئي په هغې زمانې پوري محدودوي چي دا کتاب په کي نازل شوى او گمان کوي چي په قرآن کي دا له مؤمنانو سره د الهي تاييد او نصرت وعدي، د هجرت او جهاد احکام، د بري او فتح زېري، د دښمن د حتمي ماتې او د مؤمنانو د حتمي بريا او برلاسي وړاندويني، ټولي په همغې زمانې پوري مربوطي وي، د موسى عليه السلام او فرعون او نورو تاريخي څېرو او د دوى د زمانې د پېښو په اړه د قرآن بحثونه تاريخي بحثونه گڼي، نه د الهي ثابتو سننو لپاره تاريخي بېلگي، په حقيقت کي دغو هم له قرآن اساطيرالاولين جوړ کړي، قرآن دا خبرې او په دوى پوري اړوند قصې د تاريخي بېلگو په څېر وړاندي کوي.

وَإِذَا رَأَيْتَهُمْ تُعْجِبُكَ أَجْسَامُهُمْ^ط وَإِنْ يَقُولُوا تَسْمَعُ لِقَوْلِهِمْ^ط كَأَنَّهُمْ خُشْبٌ مُّسْنَدٌ^ط تَحْسَبُونَ كُلَّ صِيْحَةٍ عَلَيْهِمْ^ج هُمُ الْعَدُوُّ فَاحْذَرهُمْ^ج
فَتَلَهُمُ اللَّهُ^ط أَنَّى يُؤْفَكُونَ ﴿٤﴾

۴- او کله چي دوى وگوري جثې ئي تا حيرانوي، او که خبري کوي نو ته ئي وينا ته غوږ ږدي، دوى داسي دي لکه تکیه کړى شوى لکري، هر جگ غږ د ځان خلاف گڼي، همدا دوى اصلي دښمنان دي نو حذر ترې وکړه، الله دې هلاک کړي، له کومه دوکه کېږي؟!

(۴)- دا مبارك آيت څو فقري لري چي په هري فقري کي د منافقينو يو

خصلت بنودل شوی، په دې توگه:

• کله چې دوی وگوري چې ښې څېرې دي، یعنې د دوی ظاهر جالب او غولونکي وي، په ټول توان طاقت هڅه کوي له غولونکي او جالب ظاهر سره راڅرگند شي، ټول هم او غم ښې دا وي چې په خپل جالب ظاهر سره نور وغولوي، ظاهر ښې داسې وي چې که څه هم په سطحي نظر سره جالب، ښایسته او د اعتماد وړ برېښي، خو په لږ دقت او توجه سره کولی شو د هغه د تصنعې څېرې، غولونکو حرکتو او ملمع ظاهر په ماهیت پوه شو، نه به ښې په څېرې او قیافي کې د ایمان جذابیت او خلا وگوري او نه به ښې په وینا او حرکتو کې د صداقت او اخلاص اغېز او تاثیر، که د ده له ظاهري حالت لږ آخوا نظر واچوي او د ده افکارو، مقاصدو او اغراضو ته ځیر شي نو ډېر ژر به درته جوته شي چې څومره منحط دی او په کومه پیمانه ښې په خپلو ویناوو او حرکتو کې له ریاکاري او تصنع کار اخیستی، داسې به ښې ومومي لکه د لرگي یوه مجسمه چې ښکلی رنگ ورکړی شوی، خو منځ ښې گوگ دی، مړه او بې احساسه، چې نه تحرك لري او نه کومه جذبه.

• منافق د ژوند په ټولو ابعادو او برخو کې یو ظاهر پال وي، قضاوتونه ښې د حوادثو او قضایاوو پر ظاهر مبتني وي، د ده له نظره یوازې همدا تظاهر او ظاهري ښه ارزښت او اهمیت لري، ټول موافق، قضاوتونه او تبصرې ښې له همدې رواني کیفیت خړوبه کېږي، په ظاهر کې زړه سواند او مهربان برېښي خو که د هغه شخصي ژوند ته ځیر شي نو سخت زړی، بې رحم او بې عاطفې به ښې ومومي، په ظاهر کې معصوم او بې آزار برېښي خو د دې ظاهر تر شا د ده له حسد او کینې ډک تور زړه غلی وي.

قال أبو هريرة: قال رسول الله: «يكون في آخر الزمان رجالٌ يَخْتَلُونَ الدُّنْيَا بِالْدينِ، يَلْبِسُونَ للناسِ جُلُودَ الضَّالِّينَ، أَلْسِنَتَهُمْ أَهْلَى مِنَ الْعسلِ، وَقُلُوبُهُمْ قُلُوبُ الذَّنَابِ، يَقُولُ اللهُ تَعَالَى: أَبِي يَغْتَرُونَ، أُمِّي عَلِيٌّ يَجْتَرُونَ؟ فَبِي حَلَفْتُ، لَا بَعَثَنَّا عَلَى أَوْلَئِكَ مِنْهُمْ فِتْنَةً تَدْعُ الْحَلِيمَ حَيْرَانًا». أخرجه الترمذي .

له ابو هريره ډله روايت دی چې رسول الله وفرمايل: په آخره زمانه کې به داسې خلک وي چې دنيا به په دين پوښي، خلکو ته به د مېړو پوستکي اغوندي د نرم والي ظاهرولو په موخه، ژبي به ښې تر شاتو خوږې وي خو

زړونه به ئې د لېوانو زړونه وي، الله تعالى د دوی په اړه فرمايي: آيا زما په اړه غولېږي، يا پر ما جسور او زړور کېږي، نو پر خپل ذات مي دي قسم وي چي پر دوی به د دوی له منځه داسي فتنه راولاړه کړم چي ډېر زيرک هم حيران کړي.

• او که خبري کوي نو ته ئې وينا ته غوږ ږدي، منافق د وينا په وخت کي هم دا هڅه کوي چي د خبرو ظاهر ئې جالب وي، د مخاطبينو توجه جلب کړي، د مجلس مزاج ته گوري، هڅه کوي وينا ئې حاضرينو ته په زړه پوري وي، د خپلو خبرو ظاهري بني ته ډېر ارزښت ورکوي، نه محتوی ته، دا ورته مهمه نه ده چي څه وايي، دا ورته مهمه ده چي څنگه د مخاطب توجه جلب کړي، په سطحي نظر سره د هغه مرتبه او له جالبو الفاظو ترکيب شوي وينا د اورېدونکي توجه جلبوي خو په لږ دقت سره پوهېدی شي چي وينا ئې تکلفي ده، له اخلاص او صداقت عاري ده، نه ئې ايمان منشأ ده او نه سپېڅلي احساسات او پاک زړه، ظاهر ئې جالب خو د مضمون له پلوه بي محتوی.

أَلَسِنْتُهُمْ أَهْلَى مِنَ الْعَسَلِ، وَقُلُوبُهُمْ أَمَرٌ مِنَ الصَّبْرِ

ژبي ئې تر شاتو خوږې او زړونه ئې تر صبر ترخه (صبر يو تريخ بوټی دی)

ځيني ئې بيا داسي دي چي د امريکا او روس په ارتباط او د بين المللي سياسي پېښو په اړه خو په غټو غټو الفاظو بحثونه کولی شي، له غرور ډکي ناستي پاستي ئې داسي معلومېږي چي ته به وايي لوی لوی کتابونه به ئې په سينه کي وي، خو چي لږ ئې ولټوي او د ايمان د اساساتو او مباديو په اړه ئې د پوهي د اندازې معلومولو هڅه وکړي؛ نو ډېر ژر او په آسانی سره به درته معلومه شي چي هسي د غوښي پرېږي پرېږي مجسمي دي!!

• دوی داسي دي لکه تکیه کړی شوي لکړي، د منافق هيڅ وينا، دريځ او موقف ايماني منشأ نه لري، يا ئې مادي تمايلات او اغراض څه ويلو او کولو ته هڅوي، يا د عامه ذهني فشار، نه ايماني احساسات او مشاعر او نه د ايماني مسئوليتونو او وجائبو ادراک د ده محرک او مشوق وي، د ده لوری بهرني عوامل تعينوي، اوضاع او شرائط هغه ته جهت ورکوي او په خپل رنگ ئې رنگوي، لکه هغه بادي کبنتی چي باد د هغي تگ لوری ټاکي، له

خوځېدو سره ئې خوځي او له ودرېدو سره ئې ودرېږي، تر هغه چي بهرنی فشار وي دی هم جبراً او اکراً تحرك او خوځېنت لري، خو كله چي د بهرنيو عواملو فشار منفي شي؛ ژبه ئې گونگه او پېښي ئې له حركته ولوېږي، لكه د خس او خاشاك هغه لمبه چي د اورلگيت له كبله څو شېبې شور او ځوړ جوړ كړي خو ژر مړه شي او ايرې ئې په هوا كي خورې شي، هغه لكړي ته ورته دي چي دېوال تم كړي، كه متكاء ئې لري شي پر زمكه رالوېږي، منافق د مسلمانانو په حضور كي ځان فعال او متحرك بڼي خو په غياب كي او د دوی له نظر لري ساكت او راكد وي.

عبدالله بن عباس رسول د دي آيت د دريو لومړنيو فقرو د تفسير په اړه وايي: د مدینې د منافقينو سردار عبدالله بن ابی بن سلول خوړ ژبی، دنگ، د لور قد خاوند وو، ملگري ئې ده ته ورته ول، دوی د مدینې شتمن او مشران ول، كله چي به د رسول الله حضور ته راغلل نو په ډېر تكبر او غرور سره به ئې دېوالونو ته ډډه وهله، زياتي خبري به ئې كولې، د دوی څېرو او ظاهر ته په پام سره به هېچا گمان نه كولو چي دا معززين به له معنوي پلوه د نفاق تر كچي سپك او ذليل وي.
قرآن د دوی په اړه فرمايي:

وَمِنَ النَّاسِ مَنْ يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَى مَا فِي قَلْبِهِ وَهُوَ أَلَدُّ الْخِصَامِ ﴿٢٤﴾ وَإِذَا تَوَلَّى سَعَى فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ ۗ وَاللَّهُ لَا يُحِبُّ الْفُسَادَ ﴿٢٥﴾ وَإِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ ۖ فَحَسْبُهُ جَهَنَّمُ وَلَبِئْسَ الْمِهَادُ ﴿٢٦﴾

البقره: ٢٠٤-٢٠٦

او د خلكو ځيني داسي دي چي د دنيا په اړه د ده وينا دي حيرانوي او په هغه څه الله شاهد نيسي چي په زړه كي ئې دي، په داسي حال كي چي دی ترټولو كلك دښمن دی، خو كله چي (د چارو) متولي شي نو په زمكه كي د

دې هڅه کوي چې فساد په کې خور کړي او فصل او نسل تباه کړي او الله خو فساد نه خوښوي، او چې ورته وویل شي: له خدایه ووېرېږه! عزت النفس ئې گناه ته وپاروي، نو جهنم ورته کافي دی او څومره بد ټاټوبی!

دلته هغه ډله معرفي شوې چې ظاهر ئې د دوست، وينا ئې حیرانوونکې، د دنیوي چارو په اړه وينا ئې ډېره جالبه او جاذبه، خو په حقیقت کې تر بل هر دښمن خطرناک او کینه کېښ، له مسلمانانو سره د مخامخ کېدو په وخت کې ځان د دوی له ډلې ښيي، قسمونه خوري چې په زړه کې ئې پوخ ایمان دی او له مسلمانانو سره کلکه مینه. خو چې بېرته خپلو ملگرو ته ستون او یا قدرت په لاس ورشي او د خلکو د چارو متولي شي، نو بیا ئې ټوله هڅه دا وي چې فساد خور کړي، د جگړو اور ته لمن ووهي، کافران پر مسلمانانو برید ته وهڅوي او د وینو تویولو او د فصلونو د تباهی باعث شي، دوی الله د خپل زړه په حال شاهد نیسي حال دا چې د دوی زړونه له فساد ډک دي او الله فساد نه خوښوي. کله چې ئې په کړو وړو انتقاد وشي او دا ورته وویل شي چې له گناه لاس واخله او له الله ووېرېږه، نو دا انتقاد په خپل عزت تېری گڼي، له خپلې گناه دفاع کوي او مزید گناهونو ته هڅول کېږي. له دې مبارک آیت معلومېږي چې د نصیحت په مقابل کې حساسیت ښودل او سالم انتقاد په خپل عزت تېری گڼل د نفاق ښه ده.

• هر جگ غېر د ځان خلاف گڼي، منافق یو ډارن او جبون انسان دی، نفاق د دې باعث شوی چې تل په وېره کې وي، له هر جگ غېر وېرېږي، د گواښونو په وړاندې ئې د وېرې حالت داسې وي لکه د سیلې په وړاندې سپکه لږزانه پاته چې هر خوځښت ئې لږزوي، قرآن هغه داسې انځوروي چې هر جگ غېر د ځان خلاف گڼي، داسې لکه کوم لوی مجرم چې تېښتېدلی او له خلکو په کوم پټ ځای کې مخفي شوی وي، په وېره وېره یوې خوا بلي خوا ته گوري، هر غېر داسې گڼي چې گواکي څوک د ده د نیولو لپاره راغی، منافق هم دې ته ورته حالت لري، هغه ډېر څه له خلکو پټ کړي، نه غواړي خلک د ده پر اسرارو خبر شي، هر غېر داسې گڼي چې گواکي څوک ئې وربلې چې د ده پټ اسرار د ده مخي ته کېښېږدي، هره حادثه داسې گڼي چې په ترڅ کې به ئې ښايي د ده اسرار افشاء شي، د حوادثو او پېښو په اړه د منافقینو انگیرنه د دې باعث کېږي چې هغوی ډارن او جبون وي، باید متوجه وو چې

د حوادثو، مصیبتونو او پېښو په اړه دوه نظریې وړاندې کېږي:

- ټولې پېښې تصادفي حوادث دي، که دا ستر ستر طوفانونه دي، که سېلابونه، که زلزلې او وچ کالي او که وړې وړې پېښې، د یوه انسان له عادي بیماری نیولې تر هغو لویو لویو پېښو چې په میلیونونو خلک ترې متاثره شي، دا ټول طبیعي اسباب او عوامل لري، د خلکو له کړو وړو او گناهونو سره ئې هیڅ تعلق نشته، هم گناهگار نیسي او هم بې گناه، نه ئې د انسان بد عمل په راتلو کې څه ونډه لري او نه ښه عملونه په مخنیوي کې.
- د هري پېښې پرېکړه د الله له لوري کېږي، هره حادثه د هغه په اراده رامنځته کېږي، الله نه په چا ظلم کوي او نه د عدالت خلاف پرېکړه، له هر فرد او ټولني سره همغه څه کوي چې د عدالت له مخې ئې مستحق وي، نه ستر ستر حوادث تصادفي پېښې دي او نه واړه واړه مصیبتونه، د انسان بد عملونه ئې د راتلو لامل دي او نېک عملونو ئې د تم کېدو باعث.

قرآن فرمایي چې د ښه او بد، راحت او مصیبت، نعمت او نقيمت پرېکړه د الله تعالی له لوري کېږي، د هري پېښې پرېکړه د الله له لوري کېږي، هره حادثه د هغه په اراده رامنځته کېږي، الله نه په چا ظلم کوي او نه د عدالت خلاف پرېکړه، له هر فرد او ټولني سره همغه څه کوي چې د عدالت له مخې ئې مستحق وي، نه ستر ستر حوادث تصادفي پېښې دي او نه واړه واړه مصیبتونه، کله د انسان بد عملونه د دې مصیبتونو د راتلو لامل وي او نېک عملونه ئې د تم کېدو باعث او کله الله تعالی غواړي د مصیبتونو په ترڅ کې انسان وروزي، کمال ته ئې ورسوي او هغه استعدادونه په کې راویښ او ځلانده کړي چې یوازې له کړاوونو سره د مخامخ کېدو په صورت کې په انسان کې وده کوي، لکه هغه ماشوم چې د لومړي ځل لپاره په خپلو پښو تگ زده کوي نو په وار وار لویږي او لټیږي او په همدغو لوبډلو او لټېدلو کې د ده روزنه کېږي، ډېر څه وربښودل کېږي، هډوکي ئې مضبوطیږي او په لوړو ژورو کې د تلو هنر زده کوي.

منافق پر دغو حقائقو ایمان نه لري، نو ځکه له هري حادثې او پېښې وېرېږي، او په مقابل کې ئې مؤمن داسې وي چې له پېښې د خیر طمع او هیله لري، دا مطلب په یوه مبارک حدیث کې داسې راغلی:

عَنْ ابْنِ عَبَّاسٍ أَنَّهُ قَالَ كُنْتُ رَدِيفَ النَّبِيِّ فَقَالَ « يَا غُلَامُ أَلَا أَعْلَمُكَ كَلِمَاتٍ

يَنْفَعَكَ اللَّهُ بِهِنَّ». فَقُلْتُ بَلَى. فَقَالَ « أَحْفَظِ اللَّهَ يَحْفَظَكَ أَحْفَظِ اللَّهَ تَجِدْهُ أَمَامَكَ تَعْرِفَ إِلَيْهِ فِي الرَّخَاءِ يَعْرِفَكَ فِي الشَّدَّةِ وَإِذَا سَأَلْتَ فَاسْأَلِ اللَّهَ وَإِذَا اسْتَعْنَيْتَ فَاسْتَعِنْ بِاللَّهِ قَدْ جَفَّ الْقَلَمُ بِمَا هُوَ كَائِنٌ فَلَوْ أَنَّ الْخَلْقَ كُلَّهُمْ جَمِيعاً أَرَادُوا أَنْ يَنْفَعُوكَ بِشَيْءٍ لَمْ يَكْتُبْهُ اللَّهُ عَلَيْكَ لَمْ يَقْدِرُوا عَلَيْهِ وَإِنْ أَرَادُوا أَنْ يَضُرُّوكَ بِشَيْءٍ لَمْ يَكْتُبْهُ اللَّهُ عَلَيْكَ لَمْ يَقْدِرُوا عَلَيْهِ وَاعْلَمْ أَنَّ فِي الصَّبْرِ عَلَى مَا تَكْرَهُ خَيْراً كَثِيراً وَأَنَّ النَّصْرَ مَعَ الصَّبْرِ وَأَنَّ الْفَرْجَ مَعَ الْكُرْبِ وَأَنَّ مَعَ الْعُسْرِ يُسْراً » رواه احمد له عبد الله بن عباس رسول روايت دئ يوه ورځ د رسول الله تر شا په سورلي سپور وم، نو ما ته ئي وويل: اي ځوانه! آيا داسي څو كلمي در وښيم چي په هغوى سره به الله تا ته گټه ورسوي؟ ومي ويل: هو، وئي فرمايل: د الله د حقوقو ساتنه وكړه چي هغه دي وساتي، د الله د حقوقو ساتنه وكړه چي په هغه صورت كي به ئي (مرسته او پاملرنه) خپلي مخي ته ومومي. په سوکالي كي الله ته (په عبادت او بندگي سره ځان) معرفي كړه، چي د شدت او كړاو په وخت كي دي وپېژني (او مرسته دي وكړي)، كه دي غوښتنه كوله نو له الله ئي غواړه او كه دي مرسته غوښتنله نو له الله مرسته غواړه، د هغه څه په ليكلو سره قلم وچ شوى چي كېدونكي دي (مقدرات ثبت شوي او په هغه كي تبديلي نه راځي)، كه د دنيا ټول خلك د دې هڅه وكړي چي تا ته داسي گټه دروړسوي چي الله نه ده درته ليكلي نو نشي توانېدلى، او كه ټول خلك هڅه وكړي چي تا ته داسي تاوان دروړسوي چي الله نه دئ درته ليكلي نو نشي توانېدلى، او په دې پوه شه چي په هغه څه صبر كولو كي ډېر خیر مضمّر دئ چي نه دي خوښېږي او دا چي برى له صبر سره ملگرى دئ او خلاصون له كړاو سره او يقيناً چي په هري سختۍ پسي آساني ده.

حقيقت دا دئ چي هغه څوك له هر څه وېرېږي چي پر خداى ايمان نه لري.

• همدا دوى اصلي دښمنان دي نو حذر ترې وكړه، قرآن منافق د اصلي دښمن په توگه معرفي كوي، همدا منافقين دي چي نهضت له داخل تخريبوي، دا دوى دي چي د مسلمانانو په ليكو كي ستونزي راوړوي، د اختلافاتو باعث كېږي، په دې كي هيڅ شك نشته چي كورنى دښمن تل تر بهرني دښمن ډېر خطرناك او مضر وي، د پټ او مخفي دښمن خطر تل تر څرگند او علني

دېنمن زيات وي، د بهرني دېنمن په وړاندي کولی شو ځانگړي تدابير ونيسو او د هغه له خطر او ضرر ځان خوندي وساتو، خو د کورني دېنمن له خطر او ضرر ځان ساتل گران وي، هغه ستونزي چي منافقين ئي راوړولی شي بهرني دېنمن ئي نشي راوړولی، د همدوی له کبله ډېر ځله مسلمانان د بهرني دېنمن د مقابلي توان او فرصتونه له لاسه ورکوي، د اسلام او مسلمانانو کلاگاني تل له داخله فتح شوې، که له کوم دېنمن وېره په کار وي نو هغه همدا کورني دېنمن دی، قرآن په دې اړه فرمايي:

وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ
الْمُؤْمِنِينَ وَإِرْصَادًا لِّمَنْ حَارَبَ اللَّهَ وَرَسُولَهُ مِنْ قَبْلُ وَلَيَحْلِفْنَ
إِنْ أَرَدْنَا إِلَّا الْحُسْنَىٰ وَاللَّهُ يَشْهَدُ إِنَّهُمْ لَكَاذِبُونَ ﴿١٠٧﴾

التوبة: ١٠٧

او هغه چي يو جومات ئي د ضرر، کفر، د مؤمنانو ترمنځ د تفريق (وسيله) او هغه چا ته مورچل گرځولی چي تر دې مخکي له الله او د هغه له پيغمبر سره جنگېدلی، او حتماً په تاکيد سره لوړه کوي چي له بڼېگني پرته مو د بل څه اراده نه وه کړې، او الله گواهي ورکوي چي دوی له شکه پرته دروغجن دي.

دلته د هغو کسانو په اړه بحث شوی چي د اسلام او مسلمانانو په ضد او د دېنمن په گټه د جنگ سنگر او مورچل پرانيزي خو د جومات په څېر تر يوه غولونکي نامه لاندې، موخه ئي دا وي چي دېنمن ته گټه ورسوي، مسلمانان متضرر کړي، د اسلام په ضد د کفر مرسته او خدمت وکړي، د مسلمانانو تر منځ تفرقه او اختلافات راوړل کړي او د هغو خلکو لپاره پناه ځي او مورچل جوړ کړي چي له اسلام او مسلمانانو سره جنگېدلي، خو له دې ټولو سره سره به د الله په نامه لوړه کوي چي کوم بد نيت نه لري، د اسلام او مسلمانانو د بڼېگني لپاره ئي دا کار کړی، دا په داسي حال کي چي الله تعالی گواهي ورکوي چي دوی دروغجن دي، نه ئي نيت او اراده سمه ده او نه ئي دا کار د

اسلام او مسلمانانو په گټه!!

د څلورم آيت په پاى كې ويل شوي: الله دې هلاك كړي، له كومه دوكه كېږي؟! دلته له يوې خوا د دوى نفاق د تعجب وړ بنودل شوى، له بلې خوا ويل شوي چې الله دې هلاك كړي، په دې سره موږ ته لارښوونه شوې چې زموږ چلن به د منافقينو په ارتباط څنگه وي، دلته ويل شوي چې دوى د هلاكت وړ دي، خو هلاكت ئې الله تعالى ته پرېښودل شوى، تر هغه چې دوى د اسلام دعوى كوي، عملاً د اسلام په ضد نه وي ودرېدلي، داسې څه ئې نه وي كړي چې د وژلو وړ شي بايد د دوى په ضد د وسلې له كارولو ډډه وشي، رسول الله د منافقينو په اړه همدا تگلاره غوره كړې وه، له دې لارښوونې دا هم معلومېږي چې منافق ته بايد د يوه تباه شوي انسان په سترگه وكتل شي، له درناوي ئې ډډه وشي، د دوى كړنې او ويناوي بايد په شدت سره وغندل شي، په ټولنې كې بايد د دوى د افكارو د خورېدو او استقبال مخه ونیول شي، د ټولنې عمومي فضاء بايد داسې عياره شي چې ټول له نفاق او منافقينو كركه ولري، بايد له فكري پلوه د دوى كلكه مقابله وشي، منافق بايد د هر چا له لوري طرد شي، داسې څوك بايد ونه مومي چې د دوى درناوى او احترام كوي او له منافق سره خواخوږي لري.

اسلام د منافقينو له وژلو د دې لپاره ممانعت كړى چې د دوى وژنه له يوې خوا د مسلمانانو په لىكو كې بې باوري او سوء ظن راوړوي، د هغو اعتماد ته صدمه رسوي چې غواړي له مسلمانانو سره يو ځاى شي، داسې نه چې هغوى دا وژني د داخلي رقابتونو له كبله وگڼي، له بلې خوا د دوى د وژلو جواز به هغو واكمنو ته د خپلو سياسي رقيبانو د وژلو او له منځه وړلو امكان په لاس ورکړي چې په زور مسلط شوي او د خلكو له مخالفت سره سره په اقتدار كې پاته كېدل غواړي. رسول الله د منافقينو په اړه همدا تگلاره غوره كړې وه، د منافقينو سردار عبدالله ابن ابى ئې او د ده ټول منافقتونه ئې تر پايه زغملې، ډېرو د هغه د وژلو وړانديز كړى خو رسول الله فرمايلي: آيا د هغه د وژلو امر وكړم چې خلك ووايي: محمد (صلی الله عليه وسلم) خپل ياران وژني؟!

وَإِذَا قِيلَ لَهُمْ تَعَالَوْا يَسْتَغْفِرْ لَكُمْ رَسُولُ اللَّهِ لَوَّاْ رُءُوسَهُمْ وَرَأَيْتَهُمْ
يَصُدُّونَ وَهُمْ مُسْتَكْبِرُونَ ﴿٥﴾

۵- او کله چې هغوی ته وویل شي: راشئ چې رسول الله تاسو ته بخښنه
وغواړي، خپل سروونه به تاو کړي او دوی به وگوري چې په داسې حال کې
به ډډه کوي چې د خپلي لويي په لټه کې وي.

(۵)- په دې مبارک آيت کې د منافقينو څو خصلتونو ته ګوته نيول شوې:

• کله چې هغوی ته وویل شي: راشئ چې رسول الله تاسو ته بخښنه
وغواړي، خپل سروونه به د انکار په توګه تاو کړي، يعنې کله چې دوی
څرګنده غلطې وکړي، نور ئې خپلي غلطې ته متوجه کړي، ورته ووايي:
راشه توبه وکړه او له رسول الله وغواړه چې تا ته له الله تعالى بخښنه
وغواړي، هغوی نه خپلي ګناه او غلطۍ ته د ګناه په سترګه ګوري، نه توبه
کوي او نه دا ضرورت احساسوي چې د رسول الله خوا ته ولاړ شي او له
هغه وغواړي چې د مغفرت غوښتنه ورته وکړي. دې ته مو پام وي چې دلته
داسې غلطيو ته ګوته نيول شوې چې په اجتماعي چارو پورې مربوطې وي
او د رسول الله له کوم امر سرغړاوی شوی وي؛ لکه له جهاد ډډه، په داسې
مواردو کې له الله تعالى د مخامخ مغفرت غوښتنې تر څنګ بايد رسول الله
ته هم ورغلي وي او د خپلي غلطۍ په اړه ئې د مغفرت غوښتنه کړې وي،
په نورو مواردو کې د قرآن لارښوونه دا ده چې مستقيماً له الله تعالى بخښنه
وغوښتل شي او همدا کفايت کوي، د دې مطلب توضيح د دې لپاره ضروري
برېښي چې مسيحيان د توبې قبلېدا په دې پورې تړي چې د کشيش په
وړاندي به اعتراف کيږي، قرآن د دې ترديد کوي او د الله تعالى په وړاندي
اعتراف، ندامت، مغفرت غوښتنه او د ګناه د جبران هڅه کافي ګڼي.

• دوی به داسې ومومي چې له توبې او مغفرت غوښتنې به په داسې حال
کې ډډه کوي چې د خپلي لويي په لټه کې به وي، ځان به تر دې لوړ ګڼي
چې پر خپلي ګناه اعتراف وکړي او د جبران په لټه کې شي. يعنې انتقاد به
داسې ګڼي لکه د ده پر موهومي عزت تېری، لکه چې قرآن فرمايي:

وَإِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ ۖ فَحَسْبُهُ جَهَنَّمُ وَلَبِئْسَ

آلْمِهَادُ ﴿٢٠٦﴾ البقره: ٢٠٦

او چي ورته وويل شي: له خدای ووبرېره! عزت النفس ئي گناه ته وپاروي،
نو جهنم ورته کافي دی او څومره بد ټاټوبی!

يعني کله چي د منافق پر کړنو انتقاد وشي او ورته وويل شي چي له گناه
لاس واخله او له الله ووبرېره، نو دا انتقاد په خپل عزت تېری گڼي، له خپلي
گناه دفاع کوي او مزید گناهونو ته هڅول کېږي. له دې مبارک آيت معلومېږي
چي د نصيحت په مقابل کي حساسيت بنودل او سالم انتقاد په خپل عزت تېری
گڼل د نفاق نښه ده.

قرآن د دغو منافقينو په مقابل کي د هغو مخلصو مؤمنانو حالت زموږ
مخي ته ږدي چي اشتباه ئي کړي، ژر متوجه شوي، نادم دي او د جبران لټه
کوي:

وَعَلَى الثَّلَاثَةِ الَّذِينَ خَلَفُوا حَتَّىٰ إِذَا ضَاقَتْ عَلَيْهِمُ الْأَرْضُ بِمَا

رَحُبَّتْ وَضَاقَتْ عَلَيْهِمْ أَنْفُسُهُمْ وَظَنُّوا أَن لَّا مَلْجَأَ مِنَ اللَّهِ إِلَّا إِلَيْهِ

ثُمَّ تَابَ عَلَيْهِمْ لِيَتُوبُوا ۚ إِنَّ اللَّهَ هُوَ التَّوَّابُ الرَّحِيمُ ﴿١١٨﴾

التوبه: ١١٨

او پر هغو دریو (هم کوم الزام نشته) چي وروسته پاته کړی شول، تر هغه
چي زمکه سره له ارتوالي ئي پرې تنگه شوه او خپل زړونه پرې تنگ شول
او گمان ئي وکړ چي له الله؛ دده لوري ته (له پناه وړلو) پرته بل پناه ځی
نشته، بیا له پیرزويني سره پر دوی راوگرځېد، بې شکه چي الله ډېر مهربان
توبه قبلوونکی دی.

دلته د هغو دریو مخلصو صحابه وو یادونه شوې چي د تبوک په غزا کي
له برخي اخیستو محروم شول، خو کله چي پیغمبر علیه السلام له تبوک

راستون شو او له وروسته پاته شوو د پوښتنو او گروېړنو لړۍ پيل شوه، دوى د دې په ځاى چې كومه دروغجنه بهانه وړاندي كړي د پيغمبر عليه السلام په وړاندي ئې په خپلي غلطۍ اعتراف وكړ او وئې ويل چې د پاته كېدو په اړه هيڅ شرعي عذر نه لرو، د دوى توبه دومره ژوره او د زړه له تله وه چې الله تعالى په قرآن كې د دوى د توبې د قبلېدا اعلان وكړ او دا مباركې سوره د دوى د توبې په نامه ياده شوه، ښه به وي چې دا قصه په خپله د دوى د يوه كس له لوري واورو: كعب بن مالك رضى الله عنه د تبوك په غزا كې له برخي اخيستو پاته كېدا او له پاته شوو سره د مسلمانانو د عمومي مقاطعې قصه داسې بيانوي: "كله چې د تبوك غزا ته تيارى نيول كېدو او پيغمبر عليه السلام اعلان وكړ چې ټول بايد د دې غزا لپاره چمتو شي او لازم وسائل او سامان برابر كړي، ما اراده وكړه چې سامان او وسائل برابر كړم، بيا لټي رانه وشوه او له ځان سره مي وويل: لازيات وخت لرم، پرېږده كله چې لښكر خوځېدو ځان به همغه ورځ تيار كړم، د لښكر د خوځېدو ورځ ورو ورو رانږدې كېده، خو زه لا تيار نه وم، كله چې لښكر روانېدو له ځان سره مي وويل: پروا ئې نشته، دوى دي وخوځېږي، زه به يوه دوه ورځې وروسته پسي وخوځېږم او له لښكر سره به يو ځاى شم، كسالت راباندي غلبه وكړه، كار مي هغه ځاى ته ورسېد چې په دې غزا كې له برخي اخيستو محروم شوم، د پيغمبر عليه السلام تر راستنېدو پوري په مدينه كې اوسېدم، كله چې به مي خپلي شاوخوا ته سترگې وغړولې نو له منافقينو او ځينو معذورو مسلمانانو پرته به مي بل څوك نه تر سترگو كېدو، نو له سختې پرېشاني او ندامت سره به مخامخېدم، بالاخره پيغمبر عليه السلام په خير سره له تبوك راستون شو، مدينې ته له ننوتو سره سم نبوي مسجد ته داخل شو، د معمول مطابق ئې دوه ركعتې لمونځ وكړ، كله چې له لمانځه فارغ شو نو منافقين ډله ډله ورته راټل او په دې غزوې كې د برخي نه اخيستو په اړه ئې رنگ رنگ بهانې او عذرونه وړاندي كول، پيغمبر عليه السلام به د هر يوه خبره په دقت سره اورېده، د دوى معقول برېښېدونكي عذرونه به ئې منل او د دوى باطني خبره به ئې الله تعالى ته محول كوله، او ويل به ئې: الله دي تاسو ته عفو وكړي، بالاخره زما وار راوړسېد، زه د پيغمبر عليه السلام خوا ته وروړاندي شوم، سلام مي پرې ووايو، پيغمبر عليه السلام د سلام له جوابه وروسته، ما ته ځير

شو، تبسم ئې وکړ او وئې ويل: ته راوړاندي شه، ووايه چې څه شي منع کړي؟ ما عرض وکړ: يا رسول الله! په خداى قسم چې که زه د الله له رسول پرته د بل هر چا په وړاندي ودرېدلى وى نو داسې دليل به مې وړاندي کړى وو چې هغه مې راضي کړى وى، عذر او بهانه وړاندي کول ما ته گران کار نه دى، خو د پيغمبر عليه السلام په اړه مې عقیده دا ده چې باور لرم؛ که نن ئې د کومې بهانې او عذر په وړاندي کولو سره راضي کړم، الله تعالى به هر وروڼو داسې شرائط راولي چې پيغمبر عليه السلام بېرته رانه ناراضه شي، خو که رښتيا ووايم او په دې سره پيغمبر عليه السلام رانه ناراضه شي نو د ارحم الراحمين رب دربار ته مې دا هيله ده چې ما به وبخښي او زما له خطا به راته تېر شي، حقيقت دا دى چې زه د پاته کېدا لپاره هيڅ توجیه او دليل نه لرم چې ستا حضور ته ئې وړاندي کړم، زه له هره پلوه په دغې غزا کې د برخې اخيستو لپاره مستعد وم. پيغمبر په داسې حال کې چې زما لوري ته ئې اشاره کوله وئې فرمايل: دى له هغو کسانو دى چې رښتيا ئې وويل، بيا ئې راته وويل: اوچت شه او منتظر اوسه چې الله تعالى ستا په اړه څه پرېکړه کوي! زه له خپله ځايه پورته شوم او د خپلې قبيلې د خلکو خوا ته کښېنستم، ټول زما خوا کې راغونډ شول، زه ئې ملامتولم او راته ويل ئې چې ولي دي کوم عذر او بهانه وړاندي نه کړه؟ د دوى رټل او ملامتول دومره زيات شو چې کله به مې زړه راته ويل چې بېرته پيغمبر عليه السلام ته ورشم او کوم عذر وړاندي کړم، خو په همدې حالت کې وم چې خبر شوم دوو نورو نېکو بندگانو؛ مرارة بن ربيع او هلال بن اميه هم پر حقيقت اعتراف کړى او د دروغجنې بهانې او عذر له ويلو ئې ډډه کړې، نو زه د کوم عذر د وړاندي کولو له تصميم واوښتم. بيا پيغمبر عليه السلام امر وکړ چې له موږ دريو سره به هيڅوک خبرې نه کوي، د دې حکم له صادرېدو وروسته که څه هم زه به له کوره وتلم او لمونځ به مې په جماعت سره اداء کولو، بازار ته به هم تلم راتلم، خو هېچا به له ما سره خبرې نه کولې، داسې مې انگېرله لکه چې دا زمکه زما لپاره پردې ده او زه په دې ښار کې پردې يم، داسې لکه چې هر څه بدل شوي وي او دلته هيڅوک زما له پرېشانه حالته خبر نه وي، کله چې به جومات ته ولاړم، د تل په څېر به مې پر پيغمبر عليه السلام سلام واچاوه، انتظار به مې وکړ چې د ده د شونډو له خوځېدا د خپل سلام ځواب ترلاسه

کرم، د لمانځه په حال کې به مې د پیغمبر علیه السلام په لوري کتل چې وگورم زما خوا ته څنگه گوري، خو حالت داسې وو چې کله به زه په لمانځه بوخت وم پیغمبر علیه السلام به زما خوا ته له شفقت او پېرزوینې ډک نظر سره کتل خو کله چې به له لمانځه فارغ شوم هغه به خپله توجه له ما واپرله او بل لوري ته به متوجه شو. د عمومي مقاطعې په دوران کې یوه ورځ له وېرې او ډار سره د ماشومتوب د دوران ملگري ابو قتاده خوا ته ورغلم، هغه زما د تره زوی هم وو، د بڼ له دېواله مې ابو قتاده ته سر وړلوړ کړ او سلام مې پرې ووايو، هغه هيڅ ځواب رانکړ، ورته ومي ويل: اي ابو قتاده! ستا دي په رب قسم وي چې زه له الله او د هغه له پیغمبر سره مينه نه لرم؟ هغه پټه خوله پاته شو او څه ئې ونه ويل، بيا مې پوښتنه ترې وکړه، خو هغه بيا هم ساکت پاته شو، خو چې درېيم ځل مې ترې پوښتنه وکړه او قسم مې ورکړ، هغه زما په ځواب کې فقط دومره وويل: الله او د هغه پیغمبر ښه پوهېږي!! د دې ځواب په اورېدو سره مې اوښکې له سترگو روانې شوې او له دېواله راکوز شوم.

د همدې مقاطعې په دوران کې یوه ورځ په بازار کې روان وم چې ناڅاپه د روم له نبطيانو يوه کس د غسان د پاچا هغه ليک راکړ چې د ورېښمو په توکړ کې تړل شوی وو، ما ليک پرانيست؛ دا مطالب مې په کې ولوستل: اورېدلي مو دي چې ستا ملگري ډېره جفا درسره کړې، ته به عزته کس نه يې، ستا شخصيت تر دې لوړ دی چې داسې ضائع شي، زموږ خوا ته راشه چې ستا قدر وکړو. ما د دې خط په لوستلو له ځان سره وويل: دا هم د الله تعالی يوه بله آزموينه، اوس زما دا حال دی چې کافران هم له ما طمع کوي چې د دوی دين ته واورم، او مرتد شم، ليک مې په تنور کې وغورځاوه او ومي سوزاوه. څلوېښت ورځې پر له پسې همداسې تېرې شوې، ناڅاپه يو څوک زما کور ته راغی او د پیغمبر علیه السلام دا دستور ئې راواوړاوه چې له غزوې وروسته پاته شوي دي له خپلو مېرمنو هم بېل شي! ما عرض وکړ: آيا هغوی ته طلاق ورکړو؟ ځواب ئې راکړ چې نه، يوازي ترې بېل شئ، ما خپلې مېرمن ته وويل: ښه به وي چې د خپلوانو کره ولاړه شي او د الله تعالی تر پرېکړې انتظار وکړي!

ورځې همداسې يوه په بلې پسې تېرېدې، خو داسې چې زه نور له ژونده

بې زاره وم، په پنځوسمه ورځ، د سحر د لمانځه په مهال، په داسې حال کې چې پر خپل ځای ناست وم، ناڅاپه يوه کس نعرې کړې چې: مبارک دي شه کعب بن مالک! زه د دې خبرې په اورېدو سره په سجده پرېوتم، او د الله تعالى شکر مي پر ځای کړ او پوه شوم چې الله تعالى زموږ گناه رابخښلې ده، په ده پسي ډېر نور خلک ډله ډله يوه په بلې پسي او په داسې حال کې راتلل چې غوښتل ئې تر بل مخکې راشي، مبارکي ئې راکوله او راته ويل ئې: بالاخره الله تعالى ستا توبه قبوله کړه، زه له هغه ځايه مسجد ته راغلم، پيغمبر عليه السلام مي وليد چې مخ ئې له خوشحالي ځلېدو، سلام مي پرې ووايو، هغه د سلام له ځوابه وروسته راته وويل: تا ته دي مبارک وي، دا ستا د ژوند تر ټولو غوره ورځ ده، ما پوښتنه وکړه: آيا د عفوي اعلان د پيغمبر عليه السلام له لوري دئ که د الله تعالى له لوري؟! وئې ويل: د الله تعالى له لوري، بيا ئې د دې وينا په تاييد کې دا آيت تلاوت کړ: و على الثلاثة الذين خلفوا.... کعب رضي الله عنه وايي: ما وويل: زما په توبې کې دا هم شامل دي چې خپل ټول مال مي دي د الله تعالى په لار کې وقف وي، پيغمبر عليه السلام راته وويل: دا درته غوره ده چې يوه برخه ئې له ځان سره وساتي، ما وويل: نو يوازي د خيبر برخه مي له ځان سره ساتم.

دې ته مو بايد پام وي چې د مقاطعي دا معامله له هغه کعب رضي الله عنه سره شوې چې له تبوک پرته ئې په ټولو غزواتو کې برخه اخيستي وه!! له دې معلومېږي چې له عذره پرته جهاد پرېښودل څومره ستره گناه ده او پيغمبر عليه السلام او صحابه وو له داسې خلکو سره څه معامله کوله!!

دا مبارک آيت او پورتنۍ قصه موږ ته د هغه مخلص بنده چې غلطې ترې شوې وي؛ له يوه منافق توپير رابښيي، يو ئې داسې چې د گناهونو په ډنډ کې تر ستوني غرق وي خو هيڅ پروا ئې نه وي، نه توبه کوي، نه د ځان د اصلاح هڅه کوي او نه د خپلو گناهونو د جبران لټه، خو بل ئې داسې چې خپله گناه ئې ځوروي، توبه کوي، له خپل رب بخښنه غواړي، له خپلې گناه او غلطۍ د دفاع او توجيه پر ځای اعتراف کوي او د غلطۍ د جبران لټه کوي.

سَوَاءٌ عَلَيْهِمْ أَسْتَغْفَرْتَ لَهُمْ أَمْ لَمْ تَسْتَغْفِرْ لَهُمْ لَنْ يَغْفِرَ اللَّهُ لَهُمْ إِنَّ

اللَّهُ لَا يَهْدِي الْقَوْمَ الْفَاسِقِينَ ﴿٦﴾

٦- دا ورته برابره ده چې بخښنه ورته وغواړي او که بخښنه ورته ونه غواړي، الله به هيڅکله دوی ته بخښنه ونه کړي، يقيناً چې الله دا فاسق وگړي نه هدايتوي.

(٦)- دا مبارك آيت وايي: د منافقينو په اړه د هېچا بخښنه گټه نه لري، نفاق داسې ستره گناه ده چې حتی د رسول الله بخښنه غوښتل ورته هېڅ گټه نه رسوي، وايي: دا ورته برابره ده چې بخښنه ورته وغواړي او که بخښنه ورته ونه غواړي، الله به هيڅکله دوی ته بخښنه ونه کړي، يقيناً چې الله دا فاسق وگړي نه هدايتوي.
همدا راز قرآن فرمايي:

أَسْتَغْفِرُ لَهُمْ أَوْ لَا تَسْتَغْفِرُ لَهُمْ إِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ ذَلِكَ بِأَنَّهُمْ كَفَرُوا بِاللَّهِ وَرَسُولِهِ وَاللَّهُ لَا يَهْدِي الْقَوْمَ

التوبة: ٨٠

الْفَاسِقِينَ ﴿٨﴾

بخښنه ورته وغواړه او يا بخښنه مه ورته غواړه؛ که اويا ځله هم بخښنه ورته وغواړي الله به هيڅکله بخښنه ورته ونه کړي، دا د دې لپاره چې د الله او د ده د پيغمبر په اړه ئې کفر کړی او الله داسې فاسق وگړي نه هدايتوي.
ځيني منافقين داسې هم وو چې د تقوی دعوی به ئې کوله، پيغمبر عليه السلام ته به راتلل او ويل به ئې: له موږ قصور او غلطې شوې، پرې پښېمانه يو، د جبران په لټه کې يو، بل ځل به وگورې چې داسې څه وکړو چې ستا سترگې پرې روښانه شي او موږ مخکنۍ گناه پرې جبران کړو!! الله تعالى د دغې منافقي ډلې د دې ادعاء په رد کې فرمايي: اي پيغمبره! خوښه دي چې بخښنه ورته غواړي که نه، خو پوه شه چې که اويا ځله هم بخښنه ورته وغواړي نو الله به هيڅکله بخښنه ورته ونه کړي، دا ځکه چې دوی د الله او د ده د پيغمبر په اړه کفر کړی او دا د الله سنت دی چې داسې فاسق وگړي نه

هدايتوي.

دا آيت موږ ته ښيي چي د بخښني په اړه د الله تعالى خاص سنن دي، دا سنن د هېچا په خاطر نه بدلېږي، څوك چي د الهي سننو له مخي د مغفرت او بخښني مستحق نه وي كه پيغمبر هم د هغه لپاره دعاء وكړي نو الله تعالى دا دعاء نه قبولي، همداسي د شفاعت په اړه الله تعالى خاص سنن لري، د دغو سننو مطابق چا ته د شفاعت كولو اجازه وركوي او د چا په اړه د بل شفاعت مني، كه پيغمبر هم د كوم غير مستحق انسان په اړه شفاعت وكړي الله تعالى دا شفاعت نه قبولي، دا خبره د دې لپاره بايد په پام كي ولړئ چي يوه كمعقله او د شرك په ډنډ كي پرېوتې ډله د شفاعت په اړه غلو كوي او د پيغمبر عليه السلام په اړه همغه څه وايي چي د مسيحيانو بايبل ئي د عيسى عليه السلام په اړه وايي. د شفاعت اجازه د الله تعالى له لوري وركول كېږي، شفاعت كوونكي او د شفاعت وړ خلك د الله له لوري ټاكل كېږي، كه ستا عقیده او عمل د بخښلو وړ نه وي نو نه څوك ستا شفاعت كولى شي او نه الله تعالى ستا په اړه د چا شفاعت مني.

د توبې قبولولو او بخښني په اړه هم د الله تعالى سنت داسي دى چي لومړى بايد گنهگار له خپلي گناه نادم او پښېمان شي، توبه وكړي، له الله تعالى بخښنه وغواړي، د خپلي گناه د جبران په لټه كي شي، بيا الله تعالى ورته بخښنه كوي، قرآن په دې اړه فرمايي:

وَالَّذِينَ عَمِلُوا السَّيِّئَاتِ ثُمَّ تَابُوا مِنْ بَعْدِهَا وَآمَنُوا إِنَّ رَبَّكَ مِنْ

بَعْدِهَا لَغَفُورٌ رَحِيمٌ ﴿١٥٣﴾

الاعراف: ١٥٣

او هغو چي بد كارونه ئي كړي، بيا ئي له دې وروسته توبه كړي او ايمان ئي راوړى، بې شكه چي ستا رب له دې وروسته مهربان بخښونكى دى.

همداراز د انسانانو د هدايت په اړه هم الله تعالى خاص سنن لري، هغه څوك هدايتوي چي د هدايت تلوسه لري، د هدايت لټه كوي، د الله لوري ته رجوع كوي، لكه چي قرآن فرمايي:

وَيَقُولُ الَّذِينَ كَفَرُوا لَوْلَا نُزِّلَ عَلَيْهِ آيَةٌ مِّن رَّبِّهِ قُلْ إِنَّ اللَّهَ
يُضِلُّ مَن يَشَاءُ وَيَهْدِي إِلَيْهِ مَن أُنَابَ ۝

الرعد: ٢٧

او هغه چي کفر ئې کړی وايي: ولي د خپل رب له لوري کوم آيت نه دی پرې نازل شوی؟ ووايه: يقيناً چي الله هغه څوک بې لاري کوي چي دی ئې وغواړي او هغه څوک د ځان لوري ته هدايت کوي چي (ده ته) ورگرځېدلی.

يعني څوک چي د کفر لار غوره کړي نه د خپل ضمير ږغ ته غوږ نيسي او نه عقلي او علمي دلائلو ته اعتناء کوي، دوی تل د پيغمبرانو عليهم السلام په څېر د لوړو لوړو شخصيتونو له حق او رښتيني دعوت سره د مخالفت لار نيولي، نه ئې د دوی سپېڅلی دعوت منلی، نه ئې د دوی لوړ شخصيت او اوچت اخلاق ته کتلي او نه د دوی په دلائلو قانع شوي، له دوی ئې داسي خارق العاده او عجبيي معجزې غوښتي چي نه ئې هيڅ انسان د وړاندي کولو توان ولري او نه ئې هيڅوک مخالفت وکړی شي، سره له هغو ټولو څرگندو نښو چي د پيغمبر عليه السلام د الهي دعوت په هر پيغام کي او د ده د لوړ شخصيت په هر اړخ کي د دوی مخي ته ځلېدل او په جگ ږغ ئې دا ثابتوله چي دی له شکه پرته رښتینی پيغمبر دی، د الله تعالى له لوري غوره شوی چي د ده پيغام خلکو ته ورسوي، خو سره له دې ئې خارق العاده معجزې ترې غوښتلې. دا آيت موږ ته لارښوونه کوي چي ستاسو ځيني مخاطبين داسي دي چي په هيڅ توگه ستاسو دعوت نه مني او ستاسو ملگرتيا نه کوي، دا هيله مه لرئ او دا تلوسه مه کوئ چي ټول مخاطبين به ستاسو دعوت هر ورو مني، يوازي د هغو کسانو په لټه کي اوسئ او د دوی د ملگرتيا هڅه وکړئ چي د حق پېژندلو او منلو تلوسه لري او د حق په لار کي ستاسو ملگرتيا کولی شي. الله تعالى د خلکو د هدايت په اړه خاص سنن لري، ځيني داسي دي چي په دوی کي د حق پېژندلو او منلو استعداد ځپل شوی، د هدايت دروازه ئې هيڅکله پر مخ نه پرانيستل کېږي، خپل گران وخت له دوی سره په بې گټي جدل او د دوی پر اقناع مه ضايع کوئ.

الهي هدايت او لارښوونه د هغه چا په برخه کېږي چې د خپل رب د ښه پېژندو او د ده لوري ته د تلو تلوسه لري، هغه چې ايمان راوړي او د الله تعالى په ذکر او يادولو سره ئې زړونه مطمئن کېږي. همداراز فرمايي:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا ۚ وَإِنَّ اللَّهَ لَمَعَ الْمُحْسِنِينَ ﴿٦٩﴾

العنکبوت: ٦٩

او هغه چې زموږ لپاره ئې جهاد کړی حتماً به خپلي لاري وروښيو او يقيناً چې الله له دغو محسنينو سره دی.

دلته د الله د لاري له مجاهدينو سره دوه وعدې شوي: د (هدايت) او (معيت) وعدې، يعني د هدايت دروازي به د دوی پر مخ پرانيږي، د برياء، عزت او سعادت پر لارو د تلو توفيق به ورکوي، په هر گام کې به د دوی لارښوونه کوي، د هدايت او رشد لوړو پورو ته د رسېدو سعادت به ئې په برخه کوي، او د (احسان) لوري څوکي ته به ئې رسوي، او له خپلي ملتيا او معيت به ئې برخمن کوي.

دلته هغه مجاهدين د (محسنين) په نامه ياد شوي چې د الله په لار کې جهاد کوي او د همدې جهاد په طفيل؛ الله تعالى د هدايت ټولي لاري د دوی پر مخ پرانيستي دي، د ژوند په هري برخي کې ئې لارښوونه کوي او د خپلي ملتيا او معيت وړ ئې پرې غوړولی. همداراز قرآن فرمايي:

وَأَخْرُونَ اعْتَرَفُوا بِذُنُوبِهِمْ خَلَطُوا عَمَلًا صَالِحًا وَآخَرَ سَيِّئًا عَسَى

اللَّهُ أَنْ يَتُوبَ عَلَيْهِمْ ۚ إِنَّ اللَّهَ غَفُورٌ رَحِيمٌ ﴿١٠٢﴾

التوبه: ١٠٢

او نور چې په خپلو گناهونو ئې اعتراف کړی او يو نېک عمل ئې له کوم بل بد سره گډ کړی؛ ښايي الله به ئې توبه قبوله کړي، بې شکه چې الله مهربان بخښونکی دی.

د دې لپاره چې په هر گنهگار د منافق گمان ونه شي قرآن د يوې داسې ډلې يادونه کوي چې هم بد عملونه لري او هم نېک، د قرآن په اصطلاح نېک او بد عمل ئې سره خلط کړي، دوى منافقان نه دي، د ځينو کمزوريو په سبب بد عملونه ترې شوي، بنابي الله تعالى د دوى نېکو عملونو ته په پام سره دوى ته عفو وکړي، توبه ئې قبوله کړي او گناهونه ئې ورته وبخښي او دا ځکه چې الله مهربان بخښونکى دى. نو له هغو خلکو سره په چلن کي احتياط کوى چې په خپل ژوند کي داسې نېک عملونه لري چې د دوى ايمان او اخلاص ترې څرگندېږي. داسې لارښوونو ته په پام سره پيغمبر عليه السلام د حَاطِبِ بْنِ أَبِي بَلْتَعَةَ چې لويه غلطي ترې شوې وه او قريشو ته ئې د يوه بريد په اړه اطلاع ورکړې وه، خط ئې په لاري کي ونيول شو، پوښتنه ترې وشوه، هغه اعتراف وکړ خو وئې ويل چې دا مي د نفاق په وجه نه دى کړى د مجبوريت له مخي مي کړى، خپل عذر او دليل ئې وړاندي کړ، عمر رضی الله عنه وويل: يا رسول الله! د دې منافق د وژلو امر وکړه، پيغمبر عليه السلام وفرمايل: اِنَّهُ قَدْ شَهِدَ بَدْرًا، وَمَا يُدْرِيكَ لَعَلَّ اللَّهَ أَنْ يَكُونَ قَدْ أَطْلَعَ عَلَى أَهْلِ بَدْرٍ فَقَالَ اْعْمَلُوا مَا شِئْتُمْ، فَقَدْ غَفَرْتُ لَكُمْ: هغه د بدر په جگړي کي برخه اخيستي وه، څه پوهېږي بنابي الله تعالى به د بدريانو حالت داسې موندلى وي چې ورته ويلې ئې وي: څه چې غواړئ هغه وکړئ؛ ما بخښنه درته کړې ده!!
د همدغو په اړه رسول الله ته داسې لارښوونه کوي:

خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا وَصَلِّ عَلَيْهِمْ إِنَّ صَلَاتَكَ سَكَنٌ لَهُمْ وَاللَّهُ سَمِيعٌ عَلِيمٌ ﴿١٣﴾

التوبه: ۱۰۳

له مالونو ئې داسې صدقه ترلاسه کړه چې پرې پاک او تزکيه ئې کړي او دعاء ورته وکړه، يقيناً چې ستا دعاء ورته يوه ډاډپينه ده، او الله پوه اورېدونکى دى.

هُم الَّذِينَ يَقُولُونَ لَا تُنْفِقُوا عَلَى مَنْ عِنْدَ رَسُولِ اللَّهِ حَتَّى يَنْفَضُوا

وَلِلّٰهِ خَزَائِنُ السَّمٰوٰتِ وَالْاَرْضِ وَلٰكِنَّ الْمُنٰفِقِيْنَ لَا يَفْقَهُوْنَ ﴿٧﴾

۷- دوی هغه دي چي وايي: پر هغو مالي لگښتونه مه کوئ چي د پیغمبر په خوا کي دي، د دې لپاره چي خواره شي، په داسي حال کي چي د آسمانونو او زمکي خزاني د الله دي خو منافقين نه پوهیږي.

(۷)- د دې مبارک آیت لارښووني دا دي:

• د منافقينو قضاوتونه مادي او سطحي وي، مؤمنان پر خپل ځان قیاسوي، له رسول الله سره د دوی ملگرتیا داسي تعبیروي چي ګواکي د مالي او مادي اغراضو لپاره ورسره یوځای شوي، که له مالي ستونزو سره مخامخ شي نو د رسول الله له ملگرتیا به لاس واخلي او د ده له شاوخوا به خواره شي، لکه څنگه چي منافقين په خپله له هر لوري سره د مادي انحطوط اغراضو لپاره یو ځای کیږي، نه د دوستي او ملگرتیا لپاره بل عامل او باعث لري او نه د دښمنۍ لپاره، مؤمنان هم د ځان په څېر ګڼي او د هغوی په اړه وايي: پر هغو مالي لگښتونه مه کوئ چي د پیغمبر په خوا کي دي، د دې لپاره چي خواره شي.

• الله تعالی د هغوی په ځواب کي فرمایي: د آسمانونو او زمکي خزاني د الله دي خو منافقين نه پوهیږي.

• منافقين او ټول هغه عناصر چي د ایمان له سعادت محروم او قضاوتونه ئي مادي دي له دې عاجز دي چي د مؤمنانو د قربانیو لپاره دقیق تعبیر او تفسیر وړاندي کړي، داسي انگېري چي که مؤمنان د ایمان په لاري کي له مالي ستونزو سره مخامخ شي هر یو به ئي په خپلي مخي درومي. دا د منافقينو د سردار عبدالله بن ابی وینا وه چي پر هغو مالي لگښتونه مه کوئ چي د پیغمبر په خوا کي دي، د دې لپاره چي خواره شي، سره له دې چي په خپلو سترگو ئي لیدل چي د رسول الله صحابه وو وسلم د ایمان په لار کي څومره کړاوونه ګالي وو، څومره سختي ورځي، له خپل کور، کلي، خپلوانو، مال دولت لاس اخیستل، هجرتونه، شهادتونه ئي زغملی، هري قربانی ته چمتو شوي، خو منافقينو ته په دې حقائقو پوهېدل ممکن نه وو.

د دې وینا یو اړخ که د مؤمنانو په ضد اتهام او دروغجن تور دی له بلي

خوا بنیې چې منافقین په دې باور ول چې که د مدینې اوسېدونکي پر مؤمنانو خپلي مرستې بندي کړي نو هغوی به نه کوم بل پناه ځی ومومي او نه د مالي ستونزو د حل بله مرجع، او بله چاره او وسیله، الله تعالی د دې منافقانه تصور د تردید لپاره فرمایي:

وَلِلّٰهِ خَزَائِنُ السَّمٰوٰتِ وَالْاَرْضِ وَلٰكِنَّ الْمُنٰفِقِیْنَ لَا یَفْقَهُوْنَ: د

آسمانونو او زمکې خزانې د الله دې خو منافقین نه پوهېږي. په داسې حال کې چې الله تعالی د آسمانونو او زمکې د ټولو خزانو واکمن دی، او همدا ستر ټولواک د مؤمنانو د رزق او روزي ذمه وال دی نو ولې به له دې وېره لري چې د مدینې د اوسېدونکو د مرستو د قطع کېدو په صورت کې به د رزق ټولې دروازې د دوی پر مخ وتړل شي، آیا الله تعالی له دې عاجز گنئ چې تر دې غوره پناه ځی ورته برابر کړي او د رزق او روزي پراخ امکانات ورپه برخه کړي؟! الله تعالی د مؤمنانو نصیر دی، په هیڅ میدان کې به ئې یوازي نه پرېږدي، د رسول الله هجرت د یوې بېلگې په توگه د هغوی مخې ته انځوروي او فرمایي:

إِلَّا تَنْصُرُوهُ فَقَدْ نَصَرَهُ اللّٰهُ إِذْ أَخْرَجَهُ الَّذِينَ كَفَرُوا ثَانِيَ اثْنَيْنِ إِذْ هُمَا فِي الْغَارِ إِذْ يَقُولُ لِصَاحِبِهِ لَا تَحْزَنْ إِنَّا نَرَى اللَّهَ مَعَنَا ۖ فَأَنْزَلَ اللَّهُ سَكِينَتَهُ عَلَيْهِ وَأَيَّدَهُ بِجُنُودٍ لَّمْ تَرَوْهَا وَجَعَلَ كَلِمَةَ الَّذِينَ كَفَرُوا السُّفْلَى ۗ وَكَلِمَةُ اللَّهِ هِيَ الْعُلْيَا ۗ وَاللَّهُ عَزِيزٌ

حَكِيمٌ

التوبه: ۴۰

که ئې مرسته ونه کړئ نو یقیناً چې الله هغه مهال هم د ده مرسته وکړه چې کافرانو په داسې حال کې وایست چې د دوو دوهم وو، هغه مهال چې دواړه

په يوه سوري کي ول، هغه مهال چي خپل ملگري ته ئي ويل: غم مه کوه، يقيناً چي الله له موږ سره دئ، نو الله خپله ډاډپينه پرې نازلې کړه او په داسي لښکرو ئي د ده ملاتړ وکړ چي نه مو ليدل، او د کافرانو شعار ئي ټيټ کړ او د الله شعار خو (تل) لور دئ، او الله باحکمه غالب دئ. دلته خو خبرو ته خير شئ:

• مسلمانانو ته ويل شوي چي که تاسو له جهاده لاس واخلي، په جهاد کي د پيغمبر عليه السلام ملگرتيا پرېږدئ، نو پوه شئ چي په دې سره د پيغمبر عليه السلام دعوت او مبارزه له هيڅ خنډ او مشکل سره نه مخامخ کېږي، الله تعالى به له داسي لارو د ده مرسته کوي چي تاسو ئي گمان هم نه کوئ، مگر په ياد مو نه دي چي الله تعالى هغه مهال هم د ده مرسته وکړه چي د دوو يو وو، له يوه ملگري پرته بل انسان ورسره نه وو، هغه ملگري هم غمجن او محزون او په دې اندېښنه کي چي دلته به څنگه د دښمن په لاس کي له پرېوتو خوندي پاته کېږو، که راپسي راشي او د غار خولي ته سر راتيټ کړي نو موږ ويني او نيسي، کينه کېنو دښمنانو د ده د وژلو لپاره خپلي توري له ټپکو ايستلي وي، د غره له يوې سمځي پرته ئي د پناه بل ځای نه درلود، آيا الله تعالى په دغسي سخت حالت کي د ده د مرستي لپاره کفايت ونه کړ؟! که نن ئي تاسو يوازي پرېږدئ نو الله تعالى به له نورو لارو په نورو خلکو د ده مرسته کوي.

• دلته په (فانزل الله سكينته عليه) کي ضمير ابوبکر رضي الله عنه ته راجع دئ، ځکه چي د آيت لومړۍ برخه وايي چي دې غمجن وو او پيغمبر عليه السلام ورته اطمینان ورکولو، نو سکينه هم پر ده نازلې شوې او تشويش ئي رفع شوی. د پيغمبر عليه السلام زړه لا د مخه ډاډه وو او الله تعالى سکينه ورپه برخه کړې وه. او د (ايدو بجنود لم تروها) مراد يا په بدر کي د ملانکو په لښکرو سره د ده تأييد دئ او يا د همدې سفر په دوران کي د ده تأييد، د آيت وروستۍ برخه بنيي چي دلته د بدر جگړي ته اشاره شوې او د آيت لومړۍ برخه مخاطب ته دا انتباه ورکوي چي بنيي دا هم په دغه سفر پوري تړلې وينا ده، خو د دې لپاره چي د سفر په دوران کي يوازي دوه کسان وو نو دا خبره مناسبت نه لري چي په داسي لښکرو ئي د ده ملاتړ وکړ چي تاسو نه ليدل، همدا راز هلته لښکرو ته هم ضرورت نه وو ځکه نه

جگړه وه چې د لښکرو لپولو ته ضرورت وي او نه د قریشو شمېر دومره وو چې په لښکرو سره د هغوی ماتولو ته ضرورت وو، همداراز د کفارو بیرغ نسکورول په بدر کې واقع شوي نه په دغه سفر کې او د پیغمبر علیه السلام په نیولو کې د قریشو ناکامي په دې صیغه یادول مناسب نه بریښي، نو ځکه په یقین سره ویلی شو چې دلته د بدر جگړې ته اشاره شوې. د دې تفصیل د اړوند سوري د همدغه آیت په تفسیر کې وگورئ.

لکه چې په بدر کې د دښمن بیرغ نسکور شو او د اسلام بیرغ سرلوری او رپانده او بری د پیغمبر علیه السلام په برخه شو، همداسې به تل د اسلام بیرغ لوړ او رپانده وي او الله تعالی به تل او په هر ډگر کې او پر هر دښمن خپل پیغمبر ته بری ورکوي، دا ځکه چې الله تعالی؛ عزیز؛ یعنی برلاسی او غالب دی او حکیم یعنی د حکمت خاوند دی، پوهېږي چې پیغمبر ته څنگه او له کومې لارې بریا ورپه برخه کړي.

يَقُولُونَ لَيْنَ رَجَعْنَا إِلَى الْمَدِينَةِ لَيُخْرِجَنَّ الْأَعَزُّ مِنَهَا الْأَذْلَ ۚ وَلِلَّهِ

الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ ﴿٨﴾

۸- وايي: که مدینې ته ستانه شو نو ډېر عزتمن به ډېر ذلیل هرومرو له مدینې باسي، په داسې حال کې چې عزت د الله دی، د ده د پیغمبر دی او د مؤمنانو دی خو منافقین نه پوهېږي.

(۸)- د دې مبارك آیت د شأن نزول په اړه ویل شوي چې د بني المصطلق له غزا د راستنېدو پر مهال د یوه مهاجر او یوه انصاري تر منځ نښته رامنځته شوه، یوه له انصارو مرسته وغوښته او بل له مهاجرینو، نږدې وه یوه فتنه ترې جوړه شي، خو د دواړو لوریو د مشرانو د مداخلې په نتیجه کې منازعه پای ته ورسېده، عبدالله بن ابی وغوښتل له دې پېښې غلطه استفاده وکړي، د انصارو احساسات د مهاجرینو په ضد وپاروي، د خپلو نورو فتنه پاروونکو ویناوو په ضمن کې ئې دا هم وویل: موږ اشتباه وکړه چې دغو ذلیلو او له خپل قوم رتل شوو ته مو پناه ورکړه، اوس د دوی کار هغه ځای ته رسېدلی چې پر موږ لاس لوړ او تېری وکړي، کله چې مدینې ته ستانه شو خپل

حساب به ورسره تصفيه کوو، ټول به له مدينې باسو... رسول الله ته اطلاع ورسېده، له عبدالله بن ابی نې په دې اړه پوښتنه وکړه، هغه انکار وکړ، د عبدالله بن ابی زوی چې یو مخلص مؤمن وو د خپل پلار له دې وینا خبر شو، کله چې مدينې ته نږدې شول د خپل پلار د سورلۍ واکه نې ونيوله او هغه ته نې وویل: اوس به ثابته شي چې څوک عزيز دى او څوک ذليل، په خداى قسم تر هغه به تا پرېږدم چې مدينې ته داخل شي چې رسول الله اجازه درکړي، له هغه وروسته چې رسول الله اجازه ورکړه هغه نې پرېښود چې مدينې ته داخل شي. همدا راز په رواياتو کې راغلي چې ده رسول الله ته وویل: که زما د پلار د وژلو پرېکړه دي کړې وي نو ما ته امر وکړه چې په خپله نې ووژنم، داسې نه چې بل څوک نې ووژني او بيا زما عصبيت تحريک شي او د کافر په بدل کې مسلمان ووژنم. رسول الله اطمینان ورکړ چې دا پرېکړه نې نه ده کړې!!
قرآن په بل ځای کې فرمايي:

وَلَا تَحْزَنْكَ قَوْلُهُمْ إِنَّ الْعِزَّةَ لِلَّهِ جَمِيعًا ۖ هُوَ السَّمِيعُ الْعَلِيمُ ﴿٦٥﴾

یونس: ٦٥

او د دوى وينا دي تا غمجن نه کړي، يقيناً چې عزت ټول د الله (په واک کې) دى، هغه پوه اوږدونکى دى.

له دې مبارک آيت معلومېږي چې دا سوره په داسې وخت کې نازل شوې چې مسلمانان کمزوري او ناتوانه ول، د دوى ضعف او کمزورى ته په پام سره دښمنانو د دوى په ضد تبليغات کول، چا به د دوى پرېشانه حالت ته گوته نيوله، چا به ويل د پيغمبر په خوا کې غلامان، نېستمن، کمزوري او ناپوه ځوانان راغونډ شوي، دوى به څنگه د ټولنې ځواکمنو، مخورو او شتمنو مخي ته ودرېږي؟ څنگه دا گمان کوي چې الله به دوى ته برى ورکوي او دا دين به پر ټولو دينونو غالبوي؟! چا به ويل دا څنگه د الله تعالى له لوري لېږل شوى پيغمبر دى چې خپل ياران له دغو بدو او سختو ورځو نشي ژغورلى، ځينې وژل کېږي، ځينې کړول کېږي، ځينې زنداني کېږي، ځينې د کور کلي پرېښودو ته اړ کېږي؟ تبليغات دومره شديد او پراخ ول چې کله به نې

پیغمبر علیه السلام هم غمجن او پرېشانه کړ، الله تعالى هغه ته اطمینان ورکوي چې د دوی وینا دي تا غمجن نه کړي، عزت ټول د الله په واک کې دی، دا پرېکړه د ده له لوري کېږي چې چا ته عزت او غلبه ورکړي او څوک له ذلت او سپکاوي سره مخامخ کړي. الله هم ستاسو په حال پوه دی او هم د دېنمن په حال، هم ستاسو دعاګاني اوري او هم د دېنمن تبلیغات. هغه پوه اوږېدونکی دی.

منافق د عزت او ذلت په اړه منافقانه معیارونه لري، هغه څوک د عزت خاوند ګڼي چې (شتمن) او (ځواکمن) وي، ظاهر ته ګوري نه باطن ته، د دې له مخې څوک نه تلي چې کړني ئې څنګه دي او عقیده ئې څنګه، دې ته ګوري چې جامه ئې څنګه ده او په جیب کې ئې څه دي.

که څوک په داسې یوې ټولنې کې چې هلته حق او عدل تر پښو لاندې شوی، د خلکو ظاهري وضعیت د معیار په توګه ونیسي، هغه څوک عزیز او محترم وګڼي چې حاکم نظام پر ټولنې مسلط کړي او د قدرت او ثروت خاوندان ئې ترې جوړ کړي، هغوی ته ئې وجاهت او اعتبار بخښلی او هغه چا ته د سپک او ذلیل په سترګه وګوري چې دغه نظام هغوی له خپلو حقوقو محروم او له خپل بنایسته مقام راکوز کړي، یقیناً چې هغه په خپل قضاوت کې تېروتنې او ظالمانه پرېکړه ئې کړې، قرآن موږ ته لارښوونه کوي چې د جهل وهلي او شرک خپلې ټولنې حالت د خپلو قضاوتونو لپاره معیار مه ګرځوئ، ګمان مه کوئ چې د داسې ټولنې هر شتمن او ځواکمن عزتمن هم دی، قرآن په دې اړه فرمایي:

قُلِ اللَّهُمَّ مَلِكُ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ وَتُعِزُّ مَنْ تَشَاءُ وَتُذِلُّ مَنْ تَشَاءُ بِيَدِكَ الْخَيْرُ إِنَّكَ عَلَىٰ كُلِّ شَيْءٍ قَدِيرٌ ﴿٦٨﴾ تُوَلِّجُ اللَّيْلَ فِي النَّهَارِ وَتُوَلِّجُ النَّهَارَ فِي اللَّيْلِ وَتُخْرِجُ الْحَيَّ مِنَ الْمَمِيتِ وَتُخْرِجُ الْمَمِيتَ مِنَ الْحَيِّ وَتَرْزُقُ مَنْ تَشَاءُ بِغَيْرِ

حساب

آل عمران: ۲۶-۲۷

ووايه: اي باري ربه! د واکمنۍ واکداره! دا ته يې چا ته وغواړي واکمني ورکوي او له چا چي وغواړي د واکمنۍ (جامه) بېرته باسي، چي چا ته وغواړي عزت ورکوي او چي څوک وغواړي سپکوي ئي، بېښکته ټوله ستا په لاس کي ده، بي شکه چي ته په هر څه قادر يې. شپه په ورځ کي ننباسي او ورځ په شپي کي داخلوي، ژوندي له مري راباسي او مري له ژوندي راباسي او چي چا ته وغواړي بي حسابه روزي ورکوي.

د دې مبارکو آيتونو لارښووني دا دي:

- په هر حالت کي به ستا باور دا وي چي د واکمنۍ اصلي او يوازيني واکدار الله دئ.

- دا پرېکړه د الله له لوري صادرېږي چي چا ته څومره او څنگه واکمني ورکړي.

- دا پرېکړه الله کوي چي د چا د واکمنۍ کړسۍ څنگه او کله نسکوره کړي.
- د عزت ورکړه د الله له لوري گڼه، پام چي له الله پرته له بل چا عزت ته د رسېدو طمع ونکړي. مبدا اقتدار ترلاسه کول د عزت نښه وگڼي، ډېر د اقتدار خاوندان سخت ذليل او سپک دي.

- د چا د ذلت او سپکاوي پرېکړه هم الله کوي، په خپل عزت له الله پرته له بل چا مه وېرېږه. هغه څوک ذليل گڼه چي د الله په وړاندي ذليل وي، مبدا ناداري او ناتواني د ذلت نښه وگڼي، ډېر په خړو جامو کي د الله په وړاندي هومره عزت لري چي د پرېږو غاړو، جگو شملو او دنگو بنگلو خاوندان ئي د پښو له خاورو سره برابر نه دي.

- د الله هره پرېکړه حکيمانه ده، په هري فيصلې کي ئي خير مضمير دئ، خير او بېښکته د الله په خوا کي او د ده په لار کي لټوه، نه د بل چا په لاس کي او نه په نورو لارو کي.

- دا باور دي هيڅکله او په هيڅ حالت کي متزلزل نشي چي الله په هر څه قادر دئ، ناتوانه او ضعيفو کسانو ته د ټولني واکمني ورکولې شي او د زر

او زور د خاوندانو تخت او تاج نسکورولی شي، نه د چا زور او ځواک د ده فیصلې بدلولی شي او نه د چا ضعف او ناتواني د ده پرېکړې ځنډولی شي.

- لکه څنگه چې شپه او ورځ د الله په اراده او د یوه ستر حکمت له مخې ځي راځي او په دې کار کې له الله پرته د عالم هیڅ ځواک هیڅ ډول دخالت نشي کولی، نه شپه رالڼدولی شي او نه ورځ اوږدولی شي، همداراز د مرگ ژوند، عزت او ذلت پرېکړه او د واکمنۍ سپارل او بېرته اخیستل هم فقط د الله په اراده، د خاصو سننو مطابق او د خاصو مصلحتونو له مخې ترسره کېږي.

د رزق او روزي په اړه د الله سنت دا نه دی چې چا ته د ده د وړتیاوو او استحقاق له مخې رزق او روزي ورکړي، بلکې په دې اړه ئې سنت دا دی چې خپلو بندګانو ته که کافر وي که مسلمان، که صالح وي که طالح، له حساب په پرته روزي ورکوي، که ئې چا ته رزق د محاسبې له مخې او له هغه وروسته ورکولی چې خپله وړتیا ثابته کړي، نو له کافر، عاصي او باغي بنده به ئې هر څه سپمولي وو، له عادي اوبو به ئې هم محروم کړی وو. مبادا د هغه چا په اړه چې د رزق او روزي ترلاسه کولو لپاره ئې حرامي لاري غوره کړي او د ظلم، تېري، خیانت او نورو حرامو لارو ئې ډېر څه ترلاسه کړي، دا گمان وکړي چې الله ته نازولی دی او د خاصو وړتیاوو په وجه ئې دا هر څه ورکړي!! مبادا بډای د عزت خاوند وگڼي او نېستمن سپک او ذلیل، ډېر مالداران د الله او خلکو په نزد ډېر سپک او ذلیل دي او ډېر نېستمن او نادار خلک د الله په وړاندې د ستر عزت خاوندان دي.

همداراز فرمایي:

فَأَمَّا الْإِنْسَانُ إِذَا مَا ابْتَلَاهُ رَبُّهُ فَأَكْرَمَهُ وَنَعَّمَهُ فَيَقُولُ رَبِّي أَكْرَمَنِ

﴿١٦﴾ وَأَمَّا إِذَا مَا ابْتَلَاهُ فَقَدَرَ عَلَيْهِ رِزْقَهُ فَيَقُولُ رَبِّي أَهْنَنِ ﴿١٧﴾

الفجر: ۱۵-۱۷

نو دا انسان چې کله ئې خپل رب و آزمويي او عزت او نعمت ورکړي، نو وايي به چې رب مي عزت راکړ او چې کله ئې بيا و آزمويي (داسي) چې

روزي پرې محدوده کړي، نو وايي به چې خدای مي اهانته کړم. يعني دا طاغي او مفسد انسان داسي دی چې په خپلو قضاوتونو کې تل مادي معیارونه کاروي، که الله تعالی ئې د اعتبار او عزت خاوند کړي، مال او دولت ورکړي، جاه، جلال او اقتدار ئې په برخه کړي، په ولس کې وجاهت، رسوخ او نفوذ ترلاسه او په نعمتونو ئې ونازوي نو گمان کوي چې حقيقي عزت او سرلوري ئې ترلاسه کړې، حال دا چې الله تعالی دا پېرزويني د ده د (اکرام) او (اعزاز) لپاره نه بلکې د ابتلاء او آزمويني لپاره ده ته ورکړې او که په بل حالت ئې آزمويي، رزق او روزي پرې تنگه او محدوده کړي، په تنگسې ئې آزمويي، نو وايي به: رب مي په سپکه راته کتلي او زه ئې اهانته کړی يم، په داسي حال کې چې دا حالت، د ده د اهانته او سپکاوي لپاره نه بلکې د ده د ابتلاء او آزمويي لپاره ئې پرې راوستی، دا دواړه حالتونه د ابتلاء او آزمېښت لپاره دي، اشتباه مه کوئ، په رزق کې پراخوالی د خپلو عملونو بدله مه گڼئ او تنگوالی ئې سپکاوی او الهي اهانته مه شمېرئ، دواړه د آزمېښت لپاره دي، کله دي الله تعالی د مبارزې په سنگر کې آزمويي، کله د اقتدار په حالت او په (قصر) کې، تر څو وليدی شي چې د رزق او روزي د پراخوالي او د امکاناتو د وفرت او کثرت په وخت کې د خپل رب د پېرزوينو شکر کوي او که برعکس دا ستا د کبر، غرور، سرکښي او طغيان باعث کېږي او کله چې ئې ستا رزق درته محدود کړ آيا په خپل محدود رزق قانع او راضي وي او د الله تعالی شکر په خای کوي، شکوه او شکايت نه کوي، د رزق د لاس ته راوړو حرامي لاري نه لټوي!! يا برعکس پر حلال رزق د قناعت او اکتفاء په خای حرامو ته لاس غځوي او حرامي لاري غوره کوي؟ د قرآن له نظره دا يوه ستره اشتباه او خاطي قضاوت دی چې څوک د يوې طاغي او مفسدي ټولني مادي پرمختگ او سوکالي معيار وگڼي او د امکاناتو وفرت او کثرت ئې د هغې د وړتيا او ښه والي نښه ونيسي او دې ته ئې پام نه وي چې دا امکانات ئې له کومې لاري ترلاسه کړي!! ډېر کم عقلمه کسان همداسي قضاوت لري، د غرب مادي پرمختگ او د غربيانو مرفه ژوند د دوی د ښه والي نښه گڼي او دې ته پام نه کوي چې غرب د بې وزلو آسیايي او افريقايي ملکونو د غارت له لاري دا امکانات ترلاسه کړي، د دوی د رفاه لپاره د دې هېوادو مظلوم وگړي قرباني شوي.

قرآن د دغه غلط او خاطي قضاوت لامل داسي بيانوي:

كَلَّا بَلْ لَا تُكْرِمُونَ الْيَتِيمَ ﴿١٧﴾ وَلَا تَحْضُونَ عَلَىٰ طَعَامِ الْمَسْكِينِ
﴿١٨﴾ وَتَأْكُلُونَ الثَّرَاثَ أَكْلًا لَّمًّا ﴿١٩﴾ وَتُحِبُّونَ أَلْمَالَ حُبًّا

الفجر: ۱۷-۲۰

جَمًّا ﴿٢٠﴾

نه، داسي نه ده، بلکي تاسو د يتيمانو عزت نه کوئ، او يو بل مسکينانو ته په طعام ورکولو نه هڅوئ، او د بل د ميراث برخه په زينت زيات خوړلو سره خوړئ، او له مال سره مينه کوئ؛ ډېره کلکه مينه.

يعني داسي نه ده لکه چي تاسو انگېرلي، دا د عزت او سپکاوي معيارونه نه دي، چا ته چي الله تعالى پراخ رزق ورکړی دا په دې معنی نه ده چي الله تعالى ورته عزت ورکړی او د چا روزي چي ئې محدوده کړې نو هغه ئې توهين کړی، دا خو ستاسو هغه غلط قضاوت دی چي ستاسو له خپل ناسم اجتماعي حالته راخوټېدلی، ستاسو په ټولني کي چي څوک بي وزلی، کمزوری او له خپلي دفاع عاجز وي، نو له نظرونو لوېدلی وي، څوک ورته اعتناء نه کوي او له خپلو ټولو انساني حقوقو محروم وي، دغه حالت په تاسو کي دا غلط ذهنيت او قضاوت راولاړ کړی، ستاسو په ټولني کي هيڅوک د يتيم درناوی او احترام نه کوي، تر هغي ورځي چي پلار ئې ژوندی وو، حامي او مدافع ئې درلود، هغه به دي په غېږ کي نيولو، په مخ تندي به دي ښکلولو، پر سر به دي د مهرباني لاس رابنکو، خو اوس چي ضعيف اوناتوانه دی، حامي او مدافع نه لري، نو نه يوازي څه اعتناء او التفات ورته نه لري بلکي مال ئې غصبوي، په حق ئې تېری کوي، که څه هم دا (يتيم) د هغه چا اولاد دی چي ستا دوست او خپلوان دی، د هغه په ژوند کي دي ورته احترام درلود او د ده د دوستۍ ډېره دي په سینه وهله، ستاسو دا (قضاوت) له دغه وضعيته خړوبېږي، د دې (مادي قضاوتونو) جرړي بايد ستاسو په (بد اجتماعي وضعيت) کي ولټوو، په هغي ټولني کي چي يتيم تحقير او توهين شي او سپک وگنلی شي او حقوق ئې ترپښو لاندي شي، طبيعي ده چي هلته به (قضاوتونه)

همداسي وي!!

منافق هغه څوك دى چې د موهومي عزت تر لاسه كولو لپاره له دې هم ډډه نه كوي چې كافر ته پناه يوسي، قرآن فرمايي:

بَشِّرِ الْمُنَافِقِينَ بِأَنَّ لَهُمْ عَذَابًا أَلِيمًا ﴿١٣٨﴾ الَّذِينَ يَتَّخِذُونَ الْكَافِرِينَ
أَوْلِيَاءَ مِنْ دُونِ الْمُؤْمِنِينَ أَلِيبْتَغُوا عَنْهُمْ الْعِزَّةَ فَإِنَّ الْعِزَّةَ لِلَّهِ

النساء: ۱۳۸-۱۳۹

جَمِيعًا ﴿١٣٩﴾

منافقينو ته د دې زېږې وركړه چې دوى ته درېونكى عذاب دى، همغو ته چې له مؤمنانو پرته كافران په دوستي نيسي، آيا د دوى خوا ته عزت لټوي؟ په داسي حال كي چې عزت ټول د الله دى.

دوى له كافرانو سره دوستي كوي، گمان او انتظار ئې دا دى چې د كافرانو تر څنگ به عزت تر لاسه كړي، په دې نه پوهېږي چې په منافقت او دښمن ته په تسليمېدو سره خپل موجود عزت او اعتبار هم له لاسه وركوي، په دې نه پوهېږي چې د عزت پرېكړه الله كوي، عزت له ايمان پرته له بلي لاري نشي تر لاسه كېدى، يوازي د الله مؤمن او صالح بنده د واقعي عزت خاوند دى، منافق د هر چا له نظره سپك، ذليل او بي اعتباره وي، هرڅوك ئې يوه بي اعتباره وسله گڼي، هيڅوك د يوه مطمئن دوست په سترگه ورته نه گوري.

يَتَأْتِيهَا الَّذِينَ ءَامَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ ۚ

وَمَنْ يَفْعَلْ ذَلِكَ فَأُولَٰئِكَ هُمُ الْخَاسِرُونَ ﴿١٣٩﴾

۹- اې هغو چې ايمان ئې راوړى! نه دي ستاسو مالونه تاسو د الله له ذكر غافل كړي او نه ستاسو زامن، او څوك چې داسي وكړي نو همدا دوى زيانمن دي.

(۹)- په دې مبارك آيت كي مؤمنانو ته سپارښتنه شوې چې پام كوى ستاسو

مالونه او ستاسو زامن تاسو د الله له ذکر غافل نه کړي، داسي نه چي د مال لاس ته راوړلو تلوسه او د اولاد مينه تاسو داسي مشغول کړي چي د الله تعالى ذکر او يادونه درنه هېره شي، څوک چي داسي وکړي زيانمن شوی. لکه چي گوري دلته د خطاب بڼه بدله شوې، د سوري په ټولو مخکنيو آيتونو کي بحث د منافقينو او د دوی د خصلتونو په اړه وو، خو دلته خطاب مؤمنانو ته متوجه دی، هغوي ته توصيه شوې چي مال او اولاد ئي د خپل رب له ياد او ذکر غافل نه کړي، که څه هم خطاب مؤمنانو ته متوجه دی خو دلته هم په غيرمستقيمه توگه د نفاق يوه بله بارزه ځانگړتيا په گوته شوې، خدای هېروانه او د الله له ذکر غفلت، دا د هغو خصلتونو په لړ کي تر ټولو بارز او څرگند خصلت دی چي قرآن ئي منافقينو ته منسوبوي، د منافق کومه څېره چي قرآن ئي انځوروي په هغې کي د الله له ذکر غافل زړه په تور رنگ ترسيم شوی، قرآن فرمايي:

الْمُنْفِقُونَ وَالْمُنْفِقَتُ بَعْضُهُمْ مِّنْ بَعْضٍ يَأْمُرُونَ بِالْمُنْكَرِ وَيَنْهَوْنَ عَنِ الْمَعْرُوفِ وَيَقْبِضُونَ أَيْدِيَهُمْ نَسُوا اللَّهَ فَنَسِيَهُمْ

إِنَّ الْمُنْفِقِينَ هُمُ الْفَاسِقُونَ ﴿٦٧﴾ التوبة: ٦٧

نارينه منافقين او بنځي منافقيني ځيني د ځينو نورو له ډلي دي، د منکر سپارښتنه کوي، له ښېگڼو مخنيوی کوي، خپل لاسونه (د خير له کار او د مال له انفاق) بندوي، دوی خدای هېر کړی او خدای دوی هېر کړي، يقيناً چي منافقين فاسقان دي. همداراز فرمايي:

إِنَّ الْمُنْفِقِينَ يُخَادِعُونَ اللَّهَ وَهُوَ خَادِعُهُمْ وَإِذَا قَامُوا إِلَى الصَّلَاةِ قَامُوا كُسَالَى يُرَاءُونَ النَّاسَ وَلَا يَذْكُرُونَ اللَّهَ إِلَّا قَلِيلًا ﴿١٤٢﴾

النساء: ١٤٢

بي شكه چي منافقين له الله سره خدعه كوي او هغه ئي هم په خدعه كي اچوونكي دئ او كله چي لمانځه ته پاڅي نو لت پاڅي، خلكو ته ځان بنودنه كوي او الله نه يادوي مگر ډېر لږ.

دلته د منافق لاندي خصلتونه په گوته شوي:

- له الله سره خدعه كوي، د خپل نفاق او ناوړه عملونو لپاره داسي توجيهات برابروي چي هغه جائز ثابت كړي.
- په لمانځه كي لت وي او د خپلو ديني وجائبو په ترسره كولو كي سستي كوي.

- ريكار وي، هر كار ئي نورو ته د ځان بنودني لپاره وي، هيڅ عمل ئي د عقيدې او ايمان په حكم نه وي.

- له الله سره ئي اړيكي سستي وي، ډېر لږ ئي يادوي، هم ئي په ژبه لږ يادوي او هم په خپلو تبصرو او تحليلونو كي لږ د ده نوم په خوله اخلي او هم په خپلو تصميمونو كي ډېر كم په الله حساب كوي.

دې ته بايد متوجه وئ چي له دې آيت او دې ته ورته آيتونو يوازي د بل د تلو او د هغه په اړه د قضاوت كولو لپاره استفاده ونكړئ، بلكه تر دې د مخه خپل ځان د هغه په هنداره كي وگورئ، پخپله بايد له نفاق وېره ولرو او ځان ترې وساتو.

وَأَنْفِقُوا مِنْ مَا رَزَقْنَاكُمْ مِنْ قَبْلِ أَنْ يَأْتِيَ أَحَدَكُمُ الْمَوْتُ فَيَقُولَ

رَبِّ لَوْلَا أَخَّرْتَنِي إِلَىٰ أَجَلٍ قَرِيبٍ فَأَصَّدَّقَ وَأَكُن مِّنَ الصَّالِحِينَ ﴿١٠﴾

۱۰- او له هغه څه انفاق وكړئ چي تاسو ته مو درروزي كړي، تر هغه وړاندي چي كوم يوه ته مو مرگ درشي بيا ووايي: اي زما ربه! ولي دي تر يوې نږدې نېټې ونه ځنډولم چي د صدقاتو وركړه مي كړې وي او له صالحانو شوى وي؟!

(۱۰)- كه څه هم دلته خطاب مؤمنانو ته متوجه دئ او هغوى انفاق او د الله په لار كي مالي قربانۍ ته بلل شوي خو دې ته په پام سره چي دا آيت د منافقينو د معرفي په لړ كي راغلى نو بنيبي چي د الله په لار كي له انفاق ډډه

کول د منافقینو یو بل خصلت دی، او پر دې باور نه درلودل چې د مرګ نېټه ثابته او نه بدلېدونکې ده د دوی بل خصلت دی، منافق په خپل ټول ژوند کې له دې ډډه کوي چې کوم څه د الله تعالیٰ په لار کې وقف کړي خو کله چې د ده د مرګ نېټه راورسیږي نه یوازې دا هیله کوي چې مرګ ئې وځنډیږي بلکې د دې هیلې تر څنګ ادعاء کوي چې له دې وروسته به له بخل ډډه کوي، صدقات به ورکوي، صالح انسان به ترې جوړیږي، له فسادونو به لاس اخلي!! قرآن په نورو آیتونو کې وایي: دوی دلته او دا مهال هم دروغ وایي، که دا فرصت ورکړی شي په خپلو ژمنو به وفا ونه کړي، له فساد او نفاق به لاس وانهخلي.

دوی د جنگ میدان ته تګ هم داسې ګڼي لکه د مرګ لوري ته تګ، دلته هم دا هڅه کوي چې جګړه وځنډیږي او په دې توګه څو نوري ورځې د آرام ژوند فرصت ورکړی شي، قرآن په دې اړه فرمایي:

أَلَمْ تَرَ إِلَى الَّذِينَ قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ وَآتُوا
الزَّكَاةَ فَلَمَّا كُتِبَ عَلَيْهِمُ الْقِتَالُ إِذَا فَرِيقٌ مِنْهُمْ يَخْشَوْنَ النَّاسَ كَخَشْيَةِ
اللَّهِ أَوْ أَشَدَّ خَشْيَةً وَقَالُوا رَبَّنَا لِمَ كَتَبْتَ عَلَيْنَا الْقِتَالَ لَوْلَا أَخَّرْتَنَا
إِلَى أَجَلٍ قَرِيبٍ قُلْ مَتَّعُ الدُّنْيَا قَلِيلٌ وَالْآخِرَةُ خَيْرٌ لِمَنِ اتَّقَى وَلَا
تُظْلَمُونَ فَتِيلًا ﴿٧٧﴾ أَيْنَمَا تَكُونُوا يُدْرِكَكُمُ الْمَوْتُ وَلَوْ كُنْتُمْ فِي بُرُوجٍ

النساء: ٧٧-٧٨

مُشَدِّقٌ

آيا هغو ته دي ونه کتل چې ورته وويل شو: لاسونه مو راتم کړئ، لمونځ وکړئ او زکات ورکړئ، خو کله چې پر دوی جهاد فرض کړی شو نو يوه ډله ئې له خلکو داسې وېرېده لکه له الله او يا تر دې هم سخته وېره او ويل ئې: اي زموږ ربه! ولي دي پر موږ جنگېدل فرض کړل؟ ولي دي تر يوې

نږدې نېټې ونه ځنډولو؟ ورته ووايه: د دنيا متاع خو وړوکی شی دئ او آخرت غوره دئ، د هغه لپاره چې تقوا ئې غوره کړه او د بڅرکي په اندازه به پر تاسو تېری ونشي. چې هرځای وئ مرگ به مو بیا مومي، که څه هم په دنگو کلکو مانيو کې وئ

په دې مبارکو آيتونو کې لاندې لارښوونې زموږ مخې ته اېښودل شوې:

- ځيني خلک داسې وي چې له دښمن سره د جگړو د وخت له رارسېدو مخکې په جگړې تينگار کوي، او وايي: بايد له دښمن سره د يوې پرېکندې نښتې له لارې خبره پای ته ورسوو او ستونزه د تل لپاره حل کړو، خو دا تينگار ئې له قوي ايمان او د الله په لار کې د قربانۍ له جذبې نه وي راولاړ شوی، بلکې له بيمار زړه راخوټېدلی وي، په دې بې وخته تينگار سره غواړي چې ځان مخلص او انقلابي وښيي او په خپلو غلطو عملونو او غلطو ويناوو پرده واچوي او خلکو ته وښيي چې که اوس او د سختې ورځې له رارسېدو مخکې هغوی څه قصور لري او په عمل کې تر نورو شاته پاتې دي او د خپلو ديني او مذهبي دندو په اداء کولو کې لټي کوي، کله چې په دې اړه ورباندې اعتراض وشي نو وايي: که له دښمن سره د نښتې او له دين د دفاع وخت راورسېدو نو موږ به ترټولو مخلص وموئ، زموږ په اخلاص او صداقت به هلته پوه شئ چې په لومړي خط کې مو توره په لاس او مټي بروهلې وگورئ!! وبه گورئ چې تر هر چا مخکې يو او په لومړي خط کې د دښمن مقابلې کوو!! خو کله چې د جگړې اصلي وخت راورسېږي او په دې اړه صريح او واضح فيصله وشي او د قرآن صريح او واضح حکم د هغه غوښتنه وکړي نو دا کسان به داسې وموئ چې سخته وېره به ئې په څېرو کې څرگنده وي، څرې سترگې؛ د هغه چا په څېر چې د مرگ له وېرې او هيښه بې هوشه شوی، له خلکو به داسې وېرېږي لکه له الله او حتی له خلکو به ئې وېره هومره وي چې له الله به دومره نه وېرېږي!!

- بيا به وايي: اوس خو د جگړې مناسب وخت نه دئ، ضروري وسائل نه دي برابر شوي، څه نور وخت ته ضرورت لرو، بايد جگړه وځنډېږي!!
- دوی جگړه او له دښمن سره مخامخ کېدل داسې گڼي لکه د مرگ په لوري چې خوځول کېږي، لکه مرگ چې تيار دوی ته خپل کومې پرانيستې

وي او د مرگ نېټه ئې رارسېدلې وي!! وايي به: خدای ولي موږ ته د څه نوري مودې لپاره د ژوندي پاتې کېدو موقع رانکړه او داسې ژر ئې له جگړو سره مخامخ کړو!!

• دې خلکو ته فقط يو ځواب په کار دی او هغه دا چې: له دنيا سره افراطي مينه مو له مرگه وېروي، آخرت مو هېر کړی، دنيا ته پر آخرت ترجيح ورکوي، د همدې لپاره له مرگه وېرېږئ او له جنگه ډډه کوئ، د الله په عدالت باور نلرئ، گمان کوئ چې الله به د مسلمانانو هلي ځلي او قربانۍ ضائع کړي، حال دا چې الله د وري درې په اندازه هم پر خپلو بندگانو ظلم نه کوي.

• په دې پوه شئ چې په کور کې ناستي سره او کلکو مورچلو او دنگو کلاگانو ته په پناه وړلو سره هم له مرگه نه شئ خلاصېدی، په هر صورت به د مرگ داعي ته لبيک وايي.

که کله شرائط داسې راشي چې منافقين د مال انفاق ته اړ شي او عمومي ذهنيته ئې دې ته مجبور کړي نو ډېر لږ څه او هغه هم له کرکي او تنفر سره لگوي، لکه چې قرآن فرمايي:

وَمَا مَنَعَهُمْ أَنْ تُقَبَّلَ مِنْهُمْ نَفَقَاتُهُمْ إِلَّا أَنَّهُمْ كَفَرُوا بِاللَّهِ وَرَسُولِهِ

وَلَا يَأْتُونَ الصَّلَاةَ إِلَّا وَهُمْ كُسَالَىٰ وَلَا يُنْفِقُونَ إِلَّا وَهُمْ كَرِهُونَ

التوبه: ٥٤



او له دې چې نفقات ئې قبول شي بل څه نه دي منع کړي مگر دې چې د الله او د ده د پيغمبر په اړه ئې کفر وکړ، لمانځه ته نه راځي مگر په داسې حال کې چې لټ وي او انفاق نه کوي مگر په داسې حال کې چې کرکه کوونکي وي.

دلته د جهاد د هغو مخالفينو څو خصلتونه په گوته شوي چې غواړي له جهاد پاته کېدا په داسې انفاق جبران کړي چې محرک ئې اخلاص او صداقت نه بلکې يا رياء وي يا د مسلمانانو له گواښ ځان ژغورل، وايي چې د دوی

انفاق له دې امله نه منل کېږي چې:

- دوی نه پر الله تعالی ایمان لري او نه د هغه پر پیغمبر،
- لمانځه ته په داسې حال کې ودرېږي چې لټ او کسل وي او
- له داسې انفاق ډډه کوي چې ایمان او د الله تعالی رضاء لټول ئې تر شا وي، که څه انفاق کوي نو په نه زړه او له کرکي سره وي.

دا مبارك آیت د منافق ستري نښې زموږ په واک کې راکوي: په لمانځه کې لټي او کسالت او په شوق او مینې سره د کوم څه له انفاق کرکه درلودل. قرآن په دوو خبرو ډېر تاکید کوي او هغه د نورو الهي وجائبو د اداء کولو لپاره مقدمه ګڼي: لمونځ او مالي قرباني؛ چې کله ئې د زکات په نامه یادوي او کله د صدقې په نامه، هو؛ لمونځ ترټولو مهم او ستر عبادت دی، په اسلام کې تر بل هر عبادت پر لمانځه زیات تاکید شوی، هومره تاکید چې پرېښودل ئې له اسلام د وتلو نښه او په اداء کولو کې ئې کسالت او لټي د نفاق علامت ګڼل شوی، ګواکې دا لمونځ دی چې مسلمان له کافر او مؤمن له منافق بېلوي. تل د لمانځه تر څنګ د زکات یادونه کېږي او د ایمان نښه ګڼل کېږي، دا ځکه چې زکات او صدقات هغه څه دي چې مسلمان د الله تعالی په لار کې نورو قربانیو ته چمتو کوي.

همداراز فرمایي:

وَمِنْهُمْ مَّنْ عَاهَدَ اللَّهَ لَئِنْ ءَاتَيْنَا مِنْ فَضْلٍ لَّنَصَّدَّقَنَّ وَلَنَكُونَنَّ مِنَ الصَّالِحِينَ ﴿٧٥﴾ فَلَمَّا ءَاتَاهُمْ مِنْ فَضْلِهِ خَلَوْا بِهٖ وَتَوَلَّوْا وَهُمْ

التوبه: ۷۵ - ۷۶

مُعْرِضُونَ ﴿٧٦﴾

او د دوی ځینو له الله سره ژمنه وکړه چې که له خپل فضل څه ورکړي هر ورو به صدقې ورکوي او د صالحانو له ډلې به وي، خو کله چې ئې له خپل فضل څه ورکړل؛ بخل ئې پرې وکړ او په داسې حال کې ئې مخ واړولو چې ډډه کوونکي ول.

دا منافقین نه یوازې له مؤمنانو سره دوکه کوي او خپلې ژمنې ترېښو

لاندې کوي بلکې له الله تعالى سره هم خدعه کوي او خپلې ژمنې ماتوي، چې په دې مبارکو آيتونو کې ئې يوه بېلگه داسې ښودل شوې: له الله تعالى سره ژمنه کوي چې که ورباندې فضل وکړي او شتمن ئې کړي نو صدقه به ورکوي او صالح او ښک بڼده به ترې جوړ شي، خو کله چې الله تعالى له خپل فضل څه ورکړي؛ نو بخل کوي او په داسې حال کې مخ اړوي چې ډډه کوونکي وي.

منافقينو نه يوازې له انفاق ډډه کوله بلکې د غنائمو د وېش پر مهال به ئې د لويې او په زړه پورې برخې ترلاسه کولو هڅه کوله او که به د دوی غوښتنې ونه منل شوې نو ډول ډول تبليغات به ئې کول، قرآن په دې اړه فرمايي:

وَمِنْهُمْ مَّنْ يَلْمِزُكَ فِي الصَّدَقَاتِ فَإِنْ أُعْطُوا مِنْهَا رَضُوا وَإِنْ لَمْ يُعْطُوا



مِنْهَا إِذَا هُمْ يَسْخَطُونَ

التوبه: ۵۸

او د دوی ځينې هغه دي چې د صدقاتو په اړه پر تا نيوکه کوي؛ نو که څه ترې ورکړی شي راضي کېږي او که ترې ورنه کړی شي نو ناڅاپه غصه کېږي.

دلته د منافقينو بل خصلت په گوته شوی: د صدقاتو د وېش په اړه به د مسلمانانو پر مشرتابه نيوکې کوي، حتی که دا مشر په خپله پيغمبر عليه السلام وي، او وېش هم کاملاً عادلانه، د نيوکو وجه ئې دا نه وي چې عدالت نه دی مراعات شوی، بلکې وجه ئې دا وي چې دوی ته په زړه پورې برخه نه ده ورکړی شوې، که داسې څه ئې په برخه شي نو بيا کاملاً راضي وي او د عدالت د نه مراعات خبره نه کوي، خو که ئې برخه د دوی د غوښتنو مطابق نه وي نو غصه کېږي که څه هم عدالت مراعات شوی وي او دوی ته د عدالت له مخې خپله برخه ورکړی شوې وي!! د دوی قضاوت هم د وېش په اړه د هوی او هوس له مخې وي او هم د مشرتابه د تصرفاتو په اړه. مؤمن داسې وي چې کله د الله په لار کې له مالي او ځاني قربانۍ او له

جهاد محروم شي، عوائق او موانع ئې مخي ته خنډ شي، كه څه هم كولى شي پر خپلو معاذيرو استناد وكړي، د ده وضعيت ته په پام سره هيڅوك هغه په دې ملامت نه كړي چي ولي ئې په جهاد كي برخه نه ده اخيستي، خو له دې كبله چي هغه د الله په لار كي جهاد د فلاح او نجات رمز او ضامن او خپل رب ته د تقرب وسيله گڼي نو ځكه له جهاد محرومېدل داسي ورته برېښي لكه له ستر سعادت محرومېدل. د ابو طلحه جله قصه موږ ته دا حقيقت ډېر ښه واضح كوي:

روايت دئ چي ابو طلحه رضي الله عنه په زړښت كي د التوبه سوره تلاوت كوله، كله چي دې آيت ته ورسېد (انْفِرُوا خِفَافًا وَ ثِقَالًا وَ جَاهِدُوا بِأَمْوَالِكُمْ وَأَنْفُسِكُمْ فِي سَبِيلِ اللَّهِ ذَلِكَ خَيْرٌ لَّكُمْ إِنْ كُنْتُمْ تَعْلَمُونَ: سپك او درانه ووځئ او د الله په لار كي په خپل مال او نفس سره جهاد وكړئ، دا درته غوره دئ كه تاسو پوهېدئ)، خپل زامن ئې وروغوښتل او ورته وئې ويل: الله تعالى فرمايلي: په ځوانۍ او زړښت كي د جهاد لپاره ووځئ، نو زما زامنو! ما مجهز كړئ چي د الله په لار كي د جهاد لپاره ووځم، زامنو ئې ورته وويل: پلاره! الله تعالى دي پر تا رحم وكړي، تا د رسول الله په ټولو غزواتو كي برخه واخيستله تر هغه چي هغه رحلت وكړ، د ابوبكر صديق رضي الله عنه په خلافت كي تر هغه په جهاد بوخت وې چي هغه وفات شو، له عمر رضي الله عنه سره يو ځاى د هغه تر شهادت پوري په جهاد مصروف وې، اوس چي ستا د زړښت ورځي رارسېدلې دي پرېږده چي موږ ستا پر ځاى جهاد وكړو، ابو طلحه رضي الله عنه د دوى خبره ونه منله او ټينگار ئې وكړ چي حتماً به ځي، زامنو ئې له دې پرته بله چاره ونه موندله چي توافق وكړي، د ده د تلو شرائط او ضروريات ئې برابر كړل، په يوې كښتۍ كي ئې سپور كړ او د محاذ په لوري ئې وليږو، ابو طلحه خپل سفر پيل كړ، محاذ ته تر رسېدو وړاندي په نيمي لاري كي وفات شو، كښتۍ همغسې روانه وه، داسي ځاى ئې ونه موندو چي دى په كي دفن كړي، له (۱۹) ورځو مزل وروسته يوې جزيرې ته په داسي حال كي ورسېده چي د ده په جسد كي هيڅ تغيير نه وو راغلى، هملته ئې دفن كړ!! دا دئ هغه ژور اغېز چي راسخ او واقعي ايمان ئې د انسان پر ژوند او د ده پر سلوك لري او قربانۍ ته ئې چمتو كوي، كومه سينه چي د ايمان په نور روښانه شي نه ئې ضعف او زړښت د

الله په لار کي له جهاد منع کولی شي او نه د خوانی غرور او بي باکي، نه ئي د فقر او بي وسې مجبوریت مخنیوی کولی شي او نه د ثروت او غنا نشه، په هیڅ حالت کي د الله په لار کي له جهاد لاس نه اخلي، جهاد د لمانځه او روژې په څېر یوه الهي فریضه گڼي او پرېښودل ئي ستره گناه، خو منافق داسي دی چي نه د الله تعالی په وړاندي د مسئولیت احساس کوي، داسي احساس چي جهاد ته ئي چمتو کړي، او نه پر آخرت، جنت او موعود نعمتونو ئي داسي باور لري چي د حصول لپاره ئي یوه شبېه کومه ستونزه او کړاو وزغمي او دې ته ئي چمتو کړي چي د الله په لار کي له کوم څه لاس واخلي. هغه څه چي د منافق له نظره ارزښت او اهمیت لري یوازي په همدې دنیا کي شخصي راحت او هوساینه ده.

وَلَنْ يُؤَخِّرَ اللَّهُ نَفْسًا إِذَا جَاءَ أَجَلُهَا ۚ وَاللَّهُ خَبِيرٌ بِمَا تَعْمَلُونَ ﴿١١﴾

۱۱- او کله چي د یوه ژوي اجل راشي نو الله ئي هیڅکله نه ځنډوي او الله په هغه څه بڼه خبر دی چي تاسو ئي کوئ.

(۱۱)- دا آیت چي د مرگ نېټه ثابته او تغیر نه منونکي گڼي؛ دلته او د مخکنیو آیتونو په تړاو د منافقینو یو بل خصلت انځوروي، هغه خصلت چي د دوی له منافقانه باورونو نشأت کوي، منافق په دې باور نه وي چي د انسان مرگ ثابته او له مخکي ټاکل شوې نېټه لري، چي په خپل وخت او خپل ځای کي به د انسان خوا ته راځي، هغه په الهي قضاء او قدر باور نه لري، دا عدم باور کله د یاس په بڼي کي ځان څرگندوي او کله د وېرې په بڼي کي، منافق کله د تېرو غمجنو پېښو له کبله دومره سرتکوي او ویر کوي چي تحمل ئي ورته گران شي او کله ئي هیبتناک خبرونه داسي ووېروي چي زمکه پرې تنگه شي، لکه چي قرآن فرمایي:

يَتَأَيُّهَا الَّذِينَ ءَامَنُوا لَا تَكُونُوا كَالَّذِينَ كَفَرُوا وَقَالُوا لِإِخْوَانِهِمْ إِذَا ضَرَبُوا فِي الْأَرْضِ أَوْ كَانُوا غُزًى لَوْ كَانُوا عِنْدَنَا مَا مَاتُوا وَمَا قُتِلُوا

لِيَجْعَلَ اللَّهُ ذَٰلِكَ حَسْرَةً فِي قُلُوبِهِمْ ۖ وَاللَّهُ يُخَيِّـمُ وَيُمِيتُ ۖ وَاللَّهُ بِمَا

تَعْمَلُونَ

بَصِيرٌ



آل عمران: ۱۵۶

اې هغو چي ايمان ئې راوړی! د هغو په څېر مه کيږئ چي کافران شول او د خپلو ورونو په اړه ئې چي په سفر تللي وو او يا ئې غزا کوله (او هلته يا مړه يا وژل شوي وو) وويل: که زموږ په خوا کي وی؛ نه به مړه شوي وو او نه به وژل شوي وو!! تر څو الله دا خبره د دوی په زړونو کي د حسرت باعث وگرځوي، حال دا چي د ژوند، مرگ پرېکړه الله کوي او الله د هغه څه بڼه ليدونکی دی چي تاسو ئې کوئ.

د دې آيت اساسي مطالب دا دي:

- مسلمانان د مرگ او ژوند په اړه له کافرانه تصور منع شوي.
- که چا مړينه او وژنه، سفر يا غزا ته منسوب کړه او د وژل شوي او مړ شوي خپلوان په اړه ئې وويل: که زموږ په څنگ کي وی، په غزا کي ئې برخه نه وی اخيستي او په سفر نه وی تللی له مړيني او وژني به خوندي پاته شوی وو، د ده دا تصور او اعتقاد کافرانه دی.
- د ژوند مرگ پرېکړه يوازي الله تعالی کوي.
- دا کافرانه تصور له دې پرته بل څه نه دی چي په زړونو کي د حسرت باعث شي، په دې حسرت سره الله جل شأنه کافران تعذيبوي.
- د انسان کوم کړه وړه چي له همدې کافرانه اعتقاده خړوبېږي، که هغه له مرگه وېره وي، په جهاد کي برخه نه اخيستل وي او سنگر ته د خپلوانو له ليرولو ډډه کول وي، الله په ټولو خبر دی او ستاسو د ټولو عملونو شاهد او ناظر دی.

په بل ځای کي فرمايي:

الَّذِينَ قَالُوا لِإِخْوَانِهِمْ وَقَعَدُوا لَوْ أَطَاعُونَا مَا قُتِلُوا ۖ قُلْ فَادْرَءُوا عَنِّي

أَنْفُسِكُمْ أَلَمَوْتِ إِنْ كُنْتُمْ صَادِقِينَ ﴿١٦٨﴾

آل عمران: ۱۶۸

هغه چې خپلو وروڼو ته ئې وويل، په داسې حال کې چې په خپله کښېستلي وو: که ئې زموږ خبره منلې وي؛ نه به وژل کېدل، ورته ووايه: له خپل ځان مرگ دفع کړئ که رښتيني يئ.

دا همغه منافقين دي چې په خپله ئې هم په جنگ کې برخه وانخيسته او نور ئې هم له برخې اخيستو منع کول او له جگړې وروسته ئې ويل: که دوی زموږ خبره منلې وي او په جگړې کې ئې له برخې اخيستو ډډه کړې وي، نو له دې مرگ ژوبلي سره به نه وو مخامخ شوي، دوی ته لنډ خو ډېر قاطع او خوله ماتوونکي ځواب ورکړی شوی: که په رښتيا ستاسو منافقانه تدبيرونه د چا د مرگ نېټه بدلولى شي نو لومړی د خپل مرگ چاره وکړئ!! که په خپلو منافقانه تدبيرونو سره د نورو د مرگ مخه نيولى شئ نو کوم داسې تدبير هم وکړئ چې ستاسو خپل مرگ د تل لپاره وځنډوي!!
قرآن د مرگ د ثابتې نېټې په اړه فرمايي:

وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كِتَابًا مُؤَجَّلًا ۖ

آل عمران: ۱۴۴

او هيڅ نفس ته نه بښايي چې ومري مگر د الله په اذن سره په ليکل شوي ټاکلي نېټې...

په دې مبارک آيت کې د لاندې سترو سترو خبرو لارښوونه شوې:

- د هرچا د مړينې لپاره معينه نېټه ټاکل شوې.
- دا خاصه نېټه په خاص کتاب کې ليکل شوې، په داسې کتاب کې چې په هغه کې هيڅ تبديلي نشي راتلی.
- مرگ په همدې ټاکل شوې او ليکلي نېټې راځي خو د الله له اذن او اجازې وروسته راځي.

رسول الله دا الهي لارښوونه په دې الفاظو زموږ په وړاندې اېښې ده:
عَنْ أَبِي هُرَيْرَةَ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: " الْمَوْتُ مِنَ الْقَوِيَّ

خَيْرَ وَأَحَبَّ إِلَى اللَّهِ مِنَ الْمُؤْمِنِ الضَّعِيفِ، وَفِي كُلِّ خَيْرٍ، إِحْرَصْ عَلَى مَا يَنْفَعُكَ
وَاسْتَعِنْ بِاللَّهِ وَلَا تَعْجِزْ، وَإِنْ أَصَابَكَ شَيْءٌ فَلَا تَقُلْ: لَوْ أَنِّي فَعَلْتُ لَكَانَ كَذَا
وَكَذَا، وَلَكِنْ قُلْ: قَدَّرَ اللَّهُ وَمَا شَاءَ فَعَلَ، فَإِنَّ " لَوْ " تَفْتَحُ عَمَلَ الشَّيْطَانِ "

رواه مسلم او ابن ماجه

له ابو هريره جله روايت دئ چي رسول الله ﷺ وفرمايل: الله ته قوي مؤمن تر
ضعيف مؤمن زيات محبوب وي، په ټولو كي بڼېگنه ده، د هغه څه تلوسه
كوه چي گټه دررسوي، او له الله مرسته غواړه، عجز او ناتواني مه بڼيه، كه
كوم مصيبت درورسېد نو داسي مه وايه چي كه مي داسي كړي وي نو داسي
او هغسي به شوي وو، بلكي ووايه: څه چي الله مقدر كړي وو (همغه
وشول)، څه چي الله وغوښتل وئې كړل، دا ځكه چي د (لو: كه او كاش)
كلمه، د شيطان د فعاليت لار پرانيزي.

قرآن هغو ته چي خپلوان او عزيزان ئې د جنگ په ميدان كي وژل شوي
او گمان كوي چي كه دوى په جنگ كي برخه نه وي اخيستي نو نه به وو
وژل شوي؛ فرمايي:

قُلْ لَوْ كُنْتُمْ فِي بُيُوتِكُمْ لَبَرَزَ الَّذِينَ كُتِبَ عَلَيْهِمُ الْقَتْلُ إِلَى مَضَاجِعِهِمْ

... آل عمران: ۱۵۴

... ورته ووايه: كه تاسو په خپلو كورونو كي هم وي نو هغه كسان به
هرومرو د خپلي مړيني ځاى ته راوتلي وو چي وژنه ئې مقررده شوې وه ...
همداراز فرمايي:

مَا أَصَابَ مِنْ مُّصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِّنْ

قَبْلِ أَنْ نَبْرَأَهَا ۚ إِنَّ ذَٰلِكَ عَلَى اللَّهِ يَسِيرٌ ﴿٢٢﴾ لِّكَيْلَا تَأْسَوْا عَلَىٰ مَا

فَاتَكُمْ وَلَا تَفْرَحُوا بِمَا ءَاتَكُمْ ۗ وَاللَّهُ لَا يُحِبُّ كُلَّ مُخْتَالٍ فَخُورٍ ﴿٢٣﴾

الحديد: ۲۲ - ۲۳

نه په زمكي كي كومه پېښه رامنځته كيږي او نه ستاسو په خپل ځان كي

مگر دا چې په کتاب کې (ثبت) شوی تر هغه وړاندې چې پیدا ئې کړو، یقیناً چې دا الله ته آسان دی، تر څو د هغه څه له کبله ناهیلې ونه کړئ چې له لاسه مو وتلي او نه پر هغه څه خوبې وکړئ چې تاسو ته ئې درکړي، او الله هر فخر کوونکی متکبر نه خوښوي.

دا مبارکه سوره په یوې داسې جامع فقرې پای ته رسېدلې چې د سورې له ټولو مضامینو سره ژور تړاو لري او خلاصه ئې زموږ مخې ته ږدي، وایي: و الله خبرر بما تعملون: او الله په هغه څه ښه خبر دی چې تاسو ئې کوئ، دا فقره هم د آیت له مخکینو مطالبو سره ژور ارتباط لري او هم د سورې له نورو آیتونو سره، هم د آیت لپاره ښکلې او دقیقه تتمه ده او هم د ټولې سورې لپاره.

د آیت له مخکینو مطالبو سره ئې ارتباط په دې توگه دی: الله تعالی پوهېږي چې تاسو د خپل مرگ د مخنیوي یا ځنډولو لپاره څه کولی شئ، له کومو تدبیرونو کار اخیستی شئ، په دې اړه مو انساني توان او وس څومره دی، ښه پوهېږي چې نه مو تدبیرونه اغېزمن دي او نه دا وس او توان لرئ چې د مرگ نېټه وځنډوئ، ستاسو د وس او تدبیرونو ضعف ته په پام سره ئې فرمایلي چې هیڅوک نشي کولی د مرگ نېټه وځنډوي.

د سورې له ټولو مطالبو سره ئې ارتباط داسې دی: د منافق د ټولو منافقتونو منشأ د ده دا باور دی چې کولی شي په شطارت، غوره مالي، ځیرکي، خدعې او دوکې سره خپل منافقانه ماهیت پټ وساتي، هم مؤمنان وغولوي او هم کافران، دی په خپلو منافقتونو کې دې خبرې جري او جسور کړی چې په دې حقیقت باور او ایمان نه لري چې الله تعالی د ده د زړه له اسرارو خبر دی، هیڅ عمل او موخه ئې ترې پټ نه پاته کېږي، که هغه په دې باور درلودی چې معامله ئې له هغه خبرر خدای سره ده چې د ده د زړه له اسرارو خبر دی هیڅکله به ئې د منافقت لار نه وه غوره کړې.

نفاق هغه بيماري ده چې لومړی د انسان زړه پرې مبتلاء کېږي، پر عقیدې او ایمان ئې خپل تور وزر غوړوي، بیا د ده په ویناوو او کړنو کې راڅرگندېږي، په دې خطرناک مرض اخته انسان هڅه کوي د خپل زړه خبث او پلټني مخې وساتي، په ډېر تکلف او مهارت سره سعي کوي خپل تصنعی ظاهر جالب او غولونکی جوړ کړي، څه چې په سینه کې لري او څه چې له

خلکو پټوي له هغه څه سره ژور توپیر لري چې د نورو په وړاندې ئې څرگندوي، د دې تناقض او توپیر منشأ همدا ده چې گمان کوي کولی شي خپل اسرار د تل لپاره له نورو پټ وساتي، په دې آیت کې هغوی ته ویل شوي: داسې څوک شته چې ستاسو له اسرارو ښه خبر دی، تاسو نه شئ کولی هغه د تل لپاره له ټولو مخفي کړئ.

د نفاق علاج له دې پرته په بل څه ممکن نه دی چې انسان په دې حقیقت د زړه له کومې باور وکړي چې معامله ئې له داسې علیم او خبیر رب سره ده چې د ده د زړه له اسرارو خبر دی، نه ئې هغه کار ترې پټ پاته کېږي چې په پټه ئې ترسره کوي او نه ئې هغه عزائم چې په سینه کې ئې پټ ساتي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

التغابن

د سوري پېژندنه:

د دې مبارکې سوري نوم (التغابن) دئ چې د سوري له نهم آيت اخيستل شوی، ۱۸ آيتونه لري، د آيتونو فواصل ئې د لومړي آيت (القدر)، او د څلورم آيت (الصدر) ته ورته دي، دې ته بايد متوجه وو چې د (المؤمنون) په څېر صيغې د غږ له پلوه (الصدر) ته ورته دي او د (الحکيم) په څېر صيغې د غږ له پلوه (القدر) ته ورته دي، د آيتونو اوږدوالی ئې هغو سورتونو ته ورته دئ چې د مدني دور په لومړيو کلونو کې نازل شوي.

د سوري په پيل کې ويل شوي: د آسمانونو او زمکې هر څه د الله تعالی په تسبيح بوخت دي، ټولواکي د ده ده، ستايني له ده سره بنايي، په هر څه توانمن دئ، همغه ذات دئ چې تاسو ئې پيدا کړئ، الله تعالی د هغه څه بڼه ليدونکی دئ چې تاسو ئې کوئ، آسمانونه او زمکه ئې په سمه توگه پيدا کړي، تاسو ته ئې صورت درکړی او ستاسو صورت ئې غوره او ښکلی گرځولی، د ټولو ستنېدا د ده لوري ته ده، په هغه څه پوهيږي چې په آسمانونو او زمکې کې دي او په هغه څه هم پوهيږي چې تاسو ئې پتوئ او په هغه څه هم چې تاسو ئې څرگندوئ.

له پنځم آيت تر لسم پوري دا مطالب راغلي: آيا د مخکنيو کافرانو له حال او عاقبت خبر يئ، د کفر او انکار له کبله ئې هم په دنيا کې خپله سزا وځکله او هم د آخرت دردوونکی عذاب ورپه برخه شو. د دې سزا او عذاب سبب دا وو چې دوی ته پيغمبران له څرگندو نښو سره ورغلل او دوی وويل: آيا يو انسان زموږ لارښوونه کوي؟ دوی له خپل خالق انکار وکړ، پيغمبر ئې ونه

منلو او بياژوندن ئې محال وگڼلو.

ورپسې مؤمنانو ته لارښوونه شوې چې پر الله تعالى او پر پيغمبر ئې ايمان ولري، پر هغه نور (كتاب) ايمان ولري چې موږ نازل كړى، الله تعالى ستاسو د بياژوندون او راغونډولو لپاره يوه ورځ ټاكلي، په دغې ورځ به تاسو حتماً راغونډ كړي، څوك چې پر الله ايمان راوړي او نېك عمل وكړي الله تعالى به د ده بدغوني ترې زائل كړي، او داسې جنتونو ته به ئې ننباسي چې ترې لاندي ويالې بهيږي، په هغوى كې تر ابد تلپاتي، همدا ستره برىا ده، او هغه چې كفر ئې وكړ او د الله آيتونه ئې تكذيب كړل دوى دوزخيان دي، د دوزخ په اور كې به تلپاتي وي.

ورپسې مؤمنانو ته ويل شوي: له مصيبتونو وېره مه لرئ، هر مصيبت د الله تعالى په اذن او حكم رامنځته كيږي، پر الله توكل وكړئ، له ده پرته بل معبود نشته، د الله او د پيغمبر اطاعت وكړئ، پام كوئ چې ستاسو ځيني مېرمنې او ځيني اولاد ستاسو دښمنان دي نو ترې حذر وكړئ، داسې نه چې د مېرمنو او اولاد مينه مو د الله تعالى له لاري منحرف كړي، ستاسو اموال او اولاد فقط يوه آزمويڼه ده، او په پاى كې ورته ويل شوي: له الله هومره ووبريږئ چې كولى شئ، دې ته چمتو اوسئ چې الهي ارشادات واوړئ، د خپل رب د احكامو او لارښوونو اطاعت وكړئ، له هغه څه چې الله تعالى تاسو ته دركړي انفاق وكړئ، همدا سمع، اطاعت او د الله په لار كې انفاق ستاسو لپاره غوره دى، څوك چې د خپل نفس له حرص او بخل وساتل شو همدا دوى بريالي دي،

كه د الله تعالى په لار كې كوم څه ولگوئ دا داسې ده لكه چې تاسو الله تعالى ته كوم حسنه پور وركړى وي، الله تعالى هغه په خپلې ذمې د پور په توگه نيسي، هغه به څو برابره درته زيات كړي.

د سوري په پاى كې د لومړيو آيتونو په څېر يو ځل بيا د الله تعالى په اړه داسې راغلي: الله تعالى شاكر دى، حلیم دى، په پټ او څرگند پوه دى، عزتمن دى، حكيم دى او په هري لارښوونې كې ئې حكمت مضمّر دى.

بِسْمِ اللَّهِ الرَّحْمَنِ الرَّحِيمِ

يُسَبِّحُ لِلَّهِ مَا فِي السَّمَوَاتِ وَمَا فِي الْأَرْضِ لَهُ الْمُلْكُ وَلَهُ الْحَمْدُ وَهُوَ
عَلَى كُلِّ شَيْءٍ قَدِيرٌ ﴿١﴾ هُوَ الَّذِي خَلَقَكُمْ مِنْكُمْ كَافِرٌ وَمِنْكُمْ مُؤْمِنٌ
وَاللَّهُ بِمَا تَعْمَلُونَ بَصِيرٌ ﴿٢﴾ خَلَقَ السَّمَوَاتِ وَالْأَرْضَ بِالْحَقِّ وَصَوَّرَكُمْ
فَأَحْسَنَ صُورَكُمْ وَإِلَيْهِ الْمَصِيرُ ﴿٣﴾ يَعْلَمُ مَا فِي السَّمَوَاتِ وَالْأَرْضِ
وَيَعْلَمُ مَا تُسْرُونَ وَمَا تُعْلِنُونَ ۚ وَاللَّهُ عَلِيمٌ بِذَاتِ الصُّدُورِ ﴿٤﴾

۱- هغه څه چې په آسمانونو کې دي او هغه څه چې په زمکې کې دي د الله په تسبیح بوخت دي، ټولواکي د ده او ستاینه ده ته ده، او هغه پر هر څه توانمن دی، ۲- دی هغه دی چې تاسو یې پیدا کړئ، چې ځینې مو کافر دي او ځینې مو مؤمن، او الله د هغه څه بڼه لیدونکی دی چې تاسو یې کوئ، ۳- آسمانونه او زمکه یې په حقه پیدا کړي او تاسو ته یې صورت درکړی او ستاسو صورت یې غوره او ښکلی گرځولی، او د ده لوري ته ستنېدا ده، ۴- په هغه څه پوهېږي چې په آسمانونو او زمکې کې دي او په هغه څه هم پوهېږي چې تاسو یې پټوئ او په هغه څه هم چې تاسو یې څرگندوئ، او الله د سینو په شته وو بڼه پوه دی.

(۱-۴)- په دې مبارکو آیتونو کې الله تعالیٰ په دې توګه معرفي شوی:

• د آسمانونو او زمکې هر څه د الله تعالیٰ په تسبیح بوخت دي، د حال او

قال په ژبه الله تعالى له هر عيب او نقص منزه گڼي او د هغه په عبادت او اطاعت مشغول دي.

• ټولوکي د ده ده، د ټول عالم واکمني د ده په واک کي ده، دا عالم د ده ملک دی او دی ئي ټولوک دی.

• ستايني له ده سره ښايي، نه يوازي له هر عيب او نقص منزه دی بلکي د کمال په صفاتو متصف دی.

• په هر څه توانمن دی،

• همغه ذات دی چي تاسو ئي پيدا کړئ، چي ځيني مو کافر دي او ځيني مو مؤمن، په داسي حال کي چي الله تعالى پيدا کړي يئ خو ستاسو ځيني له خپل خالق انکار کوي او ځيني پرې ايمان لري، دی ته مو بايد پام وي چي الله تعالى نه څوک په ازل کي او په فطري توگه کافر پيدا کړی او نه ئي کفر ته اړ کوي، دا په خپله انسان دی چي په خپله خوښه يا کافر کېږي او يا مؤمن کېږي. دا وضاحت د دې لپاره ضروري دی چي متأسفانه ځينو د دوهم آيت دا

فقره (هُوَ الَّذِي خَلَقَكُمْ مِنْكُمْ كَافِرٌ وَمِنْكُمْ مُّؤْمِنٌ) داسي تعبير کړي

چي نه له دې آيت سره اړخ لگوي او نه د قرآن له گڼ شمېر هغو آيتونو سره چي په ډېر صراحت او تأکيد سره وايي: انسان د کفر يا ايمان لار په خپله خوښه غوره کوي، دا پرېکړه دی په خپله کوي چي د ايمان او کفر په دوه لاري کي کوم لوري ته ولاړ شي، الله تعالى دا اختيار ده ته ورکړی، په ځانگړې لاري ئي تگ ته نه اړباسي، د دوی تعبير داسي دی چي گواکي الله تعالى کافر کافر پيدا کړی او مؤمن مؤمن، يو ئي د دوزخ لپاره او بل ئي د جنت لپاره!! دا تعبير نه له قرآني لارښوونو سره تطابق لري او نه له عقل او عدل سره اړخ لگوي، دوی دا رایه د هغو کمزورو روایاتو تر اغېز لاندې وړاندې کوي چي د قرآن له لسگونو آيتونو سره په جدي توگه تعارض لري، قرآن د کافر او مؤمن صيغه د هغو انسانانو لپاره کاروي چي له بلوغ وروسته ئي د کفر يا ايمان لار په داسي حال کي غوره کړې چي عقلمن وي، تر دې وړاندې هغه نه يوازي د دوزخ وړ نه گڼي بلکي له لارښوونو ئي معلومېږي چي جنت ته به درومي که څه هم پلار او مور ئي کافران وي، که انسان د

کفر یا ایمان په غوره کولو کې مجبور وی نو الله تعالیٰ به ولې په قرآن کې ویل: **وَقُلِ الْحَقُّ مِنْ رَبِّكُمْ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفِرْ**: او ووايه: دا ستاسو د رب له لوري یو حقیقت دی، نو څوک چې غواړي ایمان دي راوړي او د چا چې خوښه وي کافر دي شي، که انسان ته د انتخاب واک او اختیار نه وي ورکړی شوی نو الله تعالیٰ به ولې پیغمبر او کتاب لېرلو؟! د دې تفصیل د الکهف د سوري د ۲۹ آیت په تفسیر کې وگورئ.

• الله تعالیٰ د هغه څه ښه لیدونکی دی چې تاسو ئې کوئ، ستاسو د ټولو کړنو شاهد دی، تاسو ویني چې په کومه لار درومئ، د کفر لار غوره کوئ که د ایمان.

• آسمانونه او زمکه ئې په سمه توګه پیدا کړي، نه بې ګټې او بېهوده شی په کې شته، نه اضافي او نه له ضرورت زیات یا کم، هر څه ئې سم پر حق او حقیقت مبتني پیدا کړي.

• تاسو ته ئې صورت درکړی او ستاسو صورت ئې غوره او ښکلی ګرځولی، داسې چې تاسو ته په دې عالم کې د اوسېدو امکان درکړي، ټول هغه استعدادونه ئې درکړي چې دلته د اوسېدو لپاره ورته اړ وي،

• د ټولو ستنېدا د ده لوري ته ده، په پای کې د خپل رب په لوري درومئ،
• په هغه څه پوهېږي چې په آسمانونو او زمکې کې دي او په هغه څه هم پوهېږي چې تاسو ئې پټوي او په هغه څه هم چې تاسو ئې څرګندوي، د عالم هیڅ څه ترې پټ نه دي، علم ئې پر هر څه احتوی کړې،

• او الله د سینو په شته وو ښه پوه دی، پوهېږي چې تاسو په خپلو سینو کې څه پټ کړي، عقائد او افکار مو څنګه دي، موخي او عزائم مو څنګه دي، په زړه کې مو د ایمان رڼا ده که د کفر تیاره.

أَلَمْ يَأْتِكُمْ نَبُؤُا الَّذِينَ كَفَرُوا مِنْ قَبْلُ فَذَاقُوا وَبَالَ أَمْرِهُمْ وَهُمْ عَذَابٌ

أَلِيمٌ ﴿١٠٠﴾ ذَلِكَ بِأَنَّهُ كَانَتْ تَأْتِيهِمْ رُسُلُهُم بِالْبَيِّنَاتِ فَقَالُوا أَبَشَرٌ

يَهْدُونَنَا فَكَفَرُوا وَتَوَلَّوْا وَآسَغْنَى اللَّهُ وَاللَّهُ غَنِيٌّ حَمِيدٌ ﴿١٠١﴾

۵- آيا د هغو خبر نه دئ درغلی چي تر دې وړاندي ئې کفر وکړ نو د خپل کار سزا ئې وځکله، او دوی ته دردوونکی عذاب دئ، ۶- دا له دې کبله چي دوی ته د دوی پیغمبران له څرگندو نښو سره ورغلل او دوی وویل: آيا یو انسان زموږ لارښوونه کوي، نو کفر ئې وکړ او مخ ئې واورولو، او الله بي نیازي وکړه او الله ستایلی بي نیاز دئ.

(۵-۶)- د دې مبارکو آیتونو لارښووني دا دي:

- آيا د مخکنیو کافرانو له حال او عاقبت خبر یی، هغه چي تر دې وړاندي ئې د کفر او انکار لار اختیار کړه او د خپل کفر سزا ئې وځکله، پر دې دنيایي سزا سربېره به په آخرت کي دردوونکی عذاب ورپه برخه شي.
- د دې سزا او عذاب سبب دا وو چي دوی ته د دوی پیغمبران له څرگندو نښو سره ورغلل او دوی وویل: آيا یو انسان زموږ لارښوونه کوي؟ آيا الله تعالی زموږ د لارښووني لپاره یو انسان د پیغمبر په توگه غوره کړی؟ ولي ئې کومه فرشته نه ده رالېږلي؟! د الله استازی خو باید له هره پلوه له عادي انسانانو توپیر درلودی او داسي وی چي هر څوک پوهېدی دا د الله رسول دی!!

- نو کفر ئې وکړ او مخ ئې واورولو، له دې کبله ئې له ایمان راوړلو ډډه وکړه چي پیغمبر ئې د ځان په څېر یو انسان وموند!!
- الله تعالی له دوی بي نیازي وکړه، همغسې لکه چي دوی د الله له پیغام او پیغمبر بي نیازي وکړه، الله تعالی په همدې اکتفاء وکړه چي د انسانانو له منځ یو پیغمبر د دوی د لارښووني لپاره ولېږي، دا د الله تعالی لویه پېرزوینه ده، په کار خو دا وه چي دوی د الله تعالی د دې ستري پېرزویني په وړاندي د شکر او منني سر تیت کړی وی، خپل منعم رب ئې ستایلی، همغه رب چي ستایلی دئ او د دوی له عبادت او ایمان راوړلو بي نیاز، پر پیغمبر ایمان راوړلو او نه راوړلو سره نه الله تعالی ته کومه گټه رسولی شي او نه کوم ټاوان.

زَعَمَ الَّذِينَ كَفَرُوا أَنْ لَنْ يُبْعَثُوا قُلْ بَلَىٰ وَرَبِّي لَتُبْعَثُنَّ ثُمَّ لَتُنَبَّؤُنَّ بِمَا

عَمِلْتُمْ وَذَلِكَ عَلَى اللَّهِ يَسِيرٌ ﴿٧﴾

۷- هغو چي کفر ئې کړی داسي ئې انگېرلي چي هيڅ کله به نه راپاڅول کېږي، ووايه: داسي نه ده؛ پر خپل رب مي قسم چي حتماً به راپاڅول شی بيا به حتماً پر هغه څه خبر کړی شی چي تاسو کړي او دا الله ته آسان دی.

(۷)- په دې مبارک آيت کي د آخرت په اړه د کافرانو غلطه انگېرنه داسي انځور شوې: هغو چي کفر ئې کړی داسي ئې انگېرلي چي هيڅ کله به بېرته راژوندي نه شي، دوی له خپل خالق انکار کوي، پيغمبر نه مني او بياژوندن محال گڼي، رسول الله ته ويل شوي چي دوی ته ووايي: داسي نه ده لکه چي تاسو گمان کوئ، پر خپل رب مي قسم چي حتماً به راپاڅول شی، بيا به حتماً پر هغه څه خبر کړی شی چي تاسو کړي، دا کار الله تعالی ته ډېر آسان دی، هغه رب ته ستاسو بياراژوندي کول ډېر آسان کار دی چي آسمانونه او زمکه او تاسو ئې پيدا کړي یئ.

دلته ويل شوي: پر خپل رب مي قسم چي حتماً به راپاڅول شی، بيا به حتماً پر هغه څه خبر کړی شی چي تاسو کړي، پوښتنه راولاړېږي چي د رسول الله په دې لوري به د قيامت او بياژوندون منکرين څنگه قانع کېږي، د ماضي په اړه د يو چا لوړه خو کېدی شي مخاطب څه ناڅه ومني خو د مستقبل په اړه لوړه خو يوازي د کومي ژمني او تعهد په ارتباط معتبر گڼلی شي نه د داسي څه په اړه چي د قسم کوونکي په واک کي نه وي!! د قيامت په اړه به د رسول الله معاند مخاطبين څنگه دا ادعاء او لوړه معتبره وگڼي؟! دې پوښتنې ته د دقيق ځواب ويلو لپاره بايد دا خبرې په پام کي ولرو:

په قرآن کي داسي لوړه دوه ځلي نور هم په دې توگه راغلي:

وَيَسْتَنْبِغُونَكَ أَحَقُّ هُوَ قُلْ إِي وَرَبِّي إِنَّهُ لَحَقُّ وَمَا أَنْتُمْ

يونس: ۵۳

بِمُعْجِزَاتِكَ ﴿٥٣﴾

او دا خبره درنه پوښتي چي آيا دا حق دی؟ ووايه: هو؛ زما په خپل رب

قسم چي دا له شکه پرته حق دی، او تاسو عاجزونکي نه یاست.

وَقَالَ الَّذِينَ كَفَرُوا لَا تَأْتِينَا السَّاعَةُ^٥ قُلْ بَلَىٰ وَرَبِّي لَتَأْتِيَنَّكُمْ عِلْمِ

الْغَيْبِ...
سبأ: ٣

او هغو چي کفر ئې کړی وویل: دا د قیامت نېټه به هیڅکله پر موږ رانشي،
ووايه: نه؛ داسي نه ده، په خپل هغه رب مي قسم چي پر غيب پوه دی حتماً به
درباندي راشي،

که لږ خیر شو نو راته جوته کيږي چي په ټولو دغو دریو مواردو کي د
قیامت او بیاروندون په اړه د (رب) په نامه لوړه شوی، رب پیدا کوونکي او
پالونکي ته وایي، د قرآن په ټولو دا راز قسمونو کي (مقسم به) د ادعاء د
اثبات لپاره د شاهد په توګه وړاندي کيږي، دلته هم د الله تعالی د (ربوبیت)
صفت د دي وینا لپاره د شاهد په توګه وړاندي شوی چي خلک به له خپلو
قبرونو بیاراپاڅول کيږي، يعني هغه الله چي زه ئې پیدا کړی او روزلی يم او
دي حد ته ئې رارسولی يم هغه به خود پر دي قادر وي چي ټول انسانان
بیاراروندې کړي، او دا هغه استدلال دی چي په قرآن کي په مکرره توګه او
بېلو بېلو الفاظو سره راغلی.

فَأَمِنُوا بِاللَّهِ وَرَسُولِهِ وَالنُّورِ الَّذِي أَنْزَلْنَا^٦ وَاللَّهُ بِمَا تَعْمَلُونَ خَبِيرٌ



٨- نو پر الله او د ده پر پیغمبر او پر هغه نور ایمان راوړئ چي موږ نازل
کړی، او الله پر هغه څه ښه خبر دی چي تاسو ئې کوئ.

(٨)- د دې مبارک آیت مهم مهم مطالب دا دي:

- پر الله تعالی ایمان راوړئ،
- د الله پر پیغمبر ایمان راوړئ،
- پر هغه نور (کتاب) ایمان راوړئ چي موږ نازل کړی، دا کتاب ستاسو

لپاره روڼ مشعل دی، سم تگلوری، ښه او بد، مضر او مفید او دوست او دښمن درښی،

• باید په دې باور ولری چې الله تعالی پر هغه څه ښه خبر دی چې تاسو ئې کوئ.

يَوْمَ تَجْمَعُكُمْ لِيَوْمِ الْجَمْعِ ^ط ذَلِكَ يَوْمُ التَّغَابُنِ ^ط وَمَنْ يُؤْمِنُ بِاللَّهِ وَيَعْمَلْ
صَالِحًا يُكْفِّرْ عَنْهُ سَيِّئَاتِهِ ^ط وَيُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ
خَالِدِينَ فِيهَا أَبَدًا ^ط ذَلِكَ الْفَوْزُ الْعَظِيمُ ﴿٩﴾ وَالَّذِينَ كَفَرُوا
وَكَذَّبُوا بِآيَاتِنَا أُولَٰئِكَ أَصْحَابُ النَّارِ خَالِدِينَ فِيهَا ^ط وَبِئْسَ الْمَصِيرُ



۹- هغه ورځ چې تاسو به د راغونډېدو ورځې ته راغونډ کړي، همدا د تغابن ورځ (د گټې يا تاوان ورځ) ده، او څوک چې پر الله ايمان راوړي او نېک عمل وکړي بدغوني به ئې ترې زائل کړي او داسې جنتونو ته به ئې نښاسي چې ترې لاندي ويالې بهېږي، په هغوی کې تر ابد تلپاته، همدا ستره بریا ده، ۱۰- او هغه چې کفر ئې وکړ او زما آيتونه ئې تکذيب کړل دوی د اور خاوندان دي، په هغه کې تلپاته، او د ورستېدو څومره بد ځای.

(۹-۱۰)- د دې مبارکو آيتونو لارښوونې دا دي:

• الله تعالی ستاسو د بياژوندون او راغونډولو لپاره يوه ورځ ټاکلې، په دغې ورځ به تاسو حتماً راغونډ کړي،

• همدا د تغابن ورځ ده، تغابن يعنې هغه غبن او دوکه چې څوک ئې د بل د غولولو، د کومې گټې تر لاسه کولو او بل ته د ضرر رسولو په موخه کوي، د قيامت په ورځ او په الهي محکمې کې به هر چا ته جوته شي چې گټه ئې کړې که تاوان، نو دا د حقيقي گټې او تاوان ورځ ده،

- څوك چې پر الله ايمان راوړي او نېك عمل وكړي الله تعالى به د ده بدغوني ترې زائل كړي، د دوى بد بد خصلتونه، هغه بد عادات او اطوار چې تر ايمان وړاندي او د كفر په حالت كې د دوى د عملي او اخلاقي شخصيت برخي وې؛ د ايمان غيروي ته په راتلو سره به خپل خپل ځاى بڼايسته اخلاقو او نېكو كړنو ته پرېږدي، افكار، اطوار او اخلاق به ئې اصلاح شي، الله تعالى به د روزني، تربيت او اصلاح دروازي د دوى پر مخ پرانيزي، د دوى بدغوني به ترې وپوښي، د سينات معنى بدغوني ده، چې هم ئې پر گناهونو اطلاق كيږي او هم پر بدو خصلتونو، د تكفير معنى پوښل او پټول دي، نو د تكفير سينات معنى د بدو خصلتونو ازاله او له منځه وړل دي،
- الله تعالى به دوى داسې جنتونو ته نښاسي چې ترې لاندي ويالې بهېږي، په هغوى كې تر ابد تلپاتي، همدا ستره بريا ده،
- او هغه چې كفر ئې وكړ او د الله آيتونه ئې تكذيب كړل دوى دوزخيان دي، د دوزخ په اور كې به تلپاتي وي، د ورستېدو څومره بد ځاى.

مَا أَصَابَ مِنْ مُصِيبَةٍ إِلَّا بِإِذْنِ اللَّهِ وَمَنْ يُؤْمِنْ بِاللَّهِ يَهْدِ اللَّهُ قَلْبَهُ ۚ وَاللَّهُ

بِكُلِّ شَيْءٍ عَلِيمٌ ﴿١١﴾

۱۱- هيڅ مصيبت نه واقع كيږي مگر د الله په اذن او اراده او څوك چې پر الله ايمان لري هغه ئې زړه هدايت كړي او الله په هر څه ښه پوه دى.

(۱۱)- د دې مبارك آيت لارښوونې دا دي:

- هر مصيبت؛ كه وور وي كه ستر؛ كه د انسان په ارتباط وي او كه د عالم د كوم بل مخلوق په ارتباط؛ د الله تعالى په اذن او حكم رامنځته كيږي، قرآن دلته او د مصيبت اړوند نورو آيتونو په ترڅ كې موږ ته لارښوونه كوي چې د هري پېښې وقوع او د هر مصيبت نزول د الله له سننو سره سم، د مخكې ليكل شوي پرېكړې مطابق او د الله تعالى په اراده او اذن رامنځته كيږي.
- دا آيت هم په ډېر تأكيد او قاطعيت سره وايي چې هيڅ مصيبت په خپل سر او تصادفي نه راځي، د الله په حكم او اذن راځي، د ايمان خاوندان ئې په وجه او حقيقت پوهيږي او په دې اړه ئې الله زړونه روښانه كوي او له شك

او اعتراض ئې خوندي ساتي.

• د قرآن گڼ شمېر آيتونه په پرېکنده ډول وايي چې هيڅکله کوم داسې مصيبت نه دررسېږي چې الله تعالى له مخکې نه وي درته ليکلی، که دا مرگ ژوبله وي، په جگړې کې ماته وي، يا کوم بل مصيبت، مؤمنان به په خدای توکل کوي، د مصيبتونو په اړه به هيڅکله دا شک نه کوي چې دا په خپل سر او د الله تعالى له عادلانه پرېکړې پرته نازل شوي.

دې ته مو پام وي چې کله مصيبت د گناه دنيایي سزا وي، له داسې مصيبت سره کله يو انسان د خپلې گناه له کبله مخامخ کېږي او کله يوه ټولنه د اکثريت د گناه له کبله، کله فردي بڼه لري او کله اجتماعي، کله يوه الهي آزمويڼه وي او په ترڅ کې ئې انسانان روزل کېږي او لوړو لوړو درجو ته د رسېدو لپاره جوگه کېږي. د دې تفصيل د الانبياء سوري د (٨٣-٨٤) آيتونو په تفسير کې وگورئ.

د التوبه د مبارکې سوري په يو پنځوسم آيت کې مسلمانانو ته په دې اړه داسې لارښوونه شوې:

قُلْ لَنْ يُصِيبَنَا إِلَّا مَا كَتَبَ اللَّهُ لَنَا هُوَ مَوْلَانَا وَعَلَى اللَّهِ

فَلْيَتَوَكَّلِ الْمُؤْمِنُونَ ﴿٥١﴾

التوبة: ٥١

(ورته) ووايه: هيڅکله له هغه پرته څه نه رارسېږي چې الله راته ليکلي، هغه مو مولا دی او مؤمنان خو بايد پر الله توکل وکړي.

دا روايات د مصيبتونو په اړه د يوه مؤمن بنده باور داسې انځوروي:
عَنْ صُهَيْبٍ قَالَ قَالَ رَسُولُ اللَّهِ «عَجَبًا لِأَمْرِ الْمُؤْمِنِ إِنَّ أَمْرَهُ كُلَّهُ خَيْرٌ وَلَيْسَ ذَاكَ لِأَحَدٍ إِلَّا لِلْمُؤْمِنِ إِنْ أَصَابَتْهُ سَرَّاءٌ شَكَرَ فَكَانَ خَيْرًا لَهُ وَإِنْ أَصَابَتْهُ ضَرَاءٌ صَبَرَ فَكَانَ خَيْرًا لَهُ».

له صهيب رضي الله عنه روايت دی چې رسول الله صلى الله عليه وسلم وفرمايل: د مؤمن شأن ته حيرانتيا ده، هر حال ئې غوره دی، او دا له مؤمن پرته د هيچا نه په برخه کېږي، که سوکالي ورپه برخه شي شکر کوي او همدا د ده په خير دی، او که کړاو

ورورسپږي صبر کوي نو همدا د ده په خیر وي. عَنْ جَابِرِ بْنِ عَبْدِ اللَّهِ قَالَ قَالَ رَسُولُ اللَّهِ « لَا يُؤْمِنُ عَبْدٌ حَتَّى يُؤْمِنَ بِالْقَدَرِ خَيْرِهِ وَشَرِّهِ حَتَّى يَعْلَمَ أَنَّ مَا أَصَابَهُ لَمْ يَكُنْ لِيُخْطِئْهُ وَأَنَّ مَا أَخْطَأَهُ لَمْ يَكُنْ لِيُصِيبْهُ ». «

له جابر جلاله روايت دی چې رسول الله و فرمايل: تر هغه یو بنده ایمان نه لري چې د خیر او شر اړوند تقدیر باندې ایمان رانه وړي، تر هغه چې پوه شي: هغه مصیبت چې وررسېدلی داسې نه وو چې دی ترې خطا شي او هغه چې دی ترې خطا شوی داسې نه وو چې ده ته به رسېدلی وو. د آیت په پای کې ویل شوي: الله په هر څه ښه پوه دی، یعنې الله تعالی پوهېږي چې یو مصیبت کله راځي، ولې راځي، چېرې راځي او څوک پرې اخته کیږي، د خپل جامع او کامل علم له مخې تاسو ته لارښوونه کوي چې هر مصیبت د الله په إذن راځي نه په خپل سر.

وَأَطِيعُوا اللَّهَ وَأَطِيعُوا الرَّسُولَ فَإِنْ تَوَلَّيْتُمْ فَإِنَّمَا عَلَى رَسُولِنَا

الْبَلَاغُ الْمُبِينُ ﴿١٢﴾

۱۲- او د الله اطاعت وکړئ او د پیغمبر اطاعت وکړئ، او که مخ وړوئ نو زموږ پر استازي له څرگند ابلاغ پرته بل څه نشته.

(۱۲)- په دې مبارک آیت کې موږ ته ویل شوي:

- د الله تعالی او د ده د رسول اطاعت وکړئ، موږ ئې د ایمان تر څنگ په اطاعت مکلف کړي یو، ایمان د مؤمن په ژوند کې د صالح عمل په توګه راڅرګندېږي، صالح عمل هغه عمل دی چې الله تعالی او د هغه پیغمبر موږ ته رابښودلی او موږ ئې پرې مکلف کړي یو.
- که د الله او د هغه د پیغمبر له اطاعت مخ وړوئ نو پیغمبر له دې پرته په بل څه نه دی مأمور شوی چې د خپل رب پیغام په څرګنده توګه خلکو ته ورسوي، دې ته مو باید پام وي چې رسول الله د تبلیغ تر څنگ جهاد کړی، د دښمن په خلاف ئې وسله کارولې، نو د دې آیت معنی دا نه ده چې رسول الله

له تبلیغ پرته بل مأموریت او مکلفیت نه درلود، معنی ئې دا ده چې دلته د مخاطب په اړه د ده مکلفیت په گوته شوی، مکلفیت ئې په دې کې خلاصه کېږي چې د خپل رب پیغام دوی ته په بشپړه توګه او امانت سره ورسوي، هغوی مجبورولی نشي، له ده دا پوښتنه نه کېږي چې دوی ولې ایمان رانه وړ، متأسفانه ځینې دا آیت هم په ناسمه توګه تعبیروي او په ناسمه توګه ئې کاروي، داسې انگېري یا داسې بڼېي چې پیغمبر او مؤمنان یوازې په تبلیغ مکلف دي، کله چې د کومې وینا فرصت ترلاسه کړي نو په پای کې ئې وايي: و ما علينا الا البلاغ، حال دا چې د بلاغ تر څنګ ګڼ شمېر نور مسئولیتونه لرو، تر بلاغ یو ګام وړاندې موږ په امر بالمعروف او نهی عن المنکر مکلف یو، د الله په لار کې په خپل مال او نفس سره جهاد باندې مکلف یو.

• دې ته مو هم پام وي چې دا آیت له مخکني او وروستني سره خاص ارتباط لري او په ګډه یو مضمون جوړوي، ارتباط ئې داسې دی چې مصیبتونه د الله په إذن راځي، که الله تعالی ونه غواړي هیڅوک که هر څومره ځواکمن وي تاسو ته کوم تاوان نه شي دررسولی، له ځواکمنو دښمنانو مه وېرېږئ، داسې نه چې د دوی له زور ځواک او د دوی په لاس له ځورونو وېره تاسو د ایمان له لارې منحرف کړي او د الله او د ده د رسول اطاعت پرېږدئ.

اللَّهُ لَا إِلَهَ إِلَّا هُوَ وَعَلَى اللَّهِ فَلْيَتَوَكَّلِ الْمُؤْمِنُونَ ﴿١٣﴾

۱۳- الله هغه دی چې له ده پرته بل معبود نشته، او مؤمنان باید پر الله توکل وکړي.

(۱۳)- دلته مؤمنانو ته ویل شوي: له الله تعالی پرته بل معبود نشته، مؤمنان باید پر الله تعالی توکل وکړي. دا آیت او مخکني بڼېي چې د یوه مؤمن مبلغ لپاره څو خبرې ضروري دي:

• باید تبلیغ ئې څرګند وي، حقائق په څرګندو الفاظو خلکو ته ورسوي، حق او باطل سره خلط نه کړي، مجامله ونه کړي، له مدهانت او مجامله ګري ډډه وکړي،

• له مصیبتونو وېره ونه لري، په دې باور وي چې د الله تعالی له اجازې او

إذن پرته له کوم مصیبت سره نه مخامخ کېږي، نو له الله تعالی پرته له بل چا وېره ونه لري،

• پر الله تعالی توکل وکړي، ځان خپل رب ته وسپاري، هغه ځان ته کافي وگڼي،

څوک چې دا درې صفات ونه لري نشي کولی د الله د دین بریالی او موفق مبلغ شي.

دا مطلب د التوبه په سوره کې په دې توگه راغلی:

إِنَّمَا يَعْمُرُ مَسْجِدَ اللَّهِ مَنْ ءَامَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ
وَأَتَى الزَّكَاةَ وَلَمْ يَحْشَ إِلَّا لِلَّهِ ۖ فَعَسَىٰ ۚ أُولَٰئِكَ أَنْ يَكُونُوا مِنَ

التوبه: ۱۸

الْمُهْتَدِينَ ﴿١٨﴾

یقیناً چې د الله جوماتونه یوازې هغه څوک آبادولی شي چې پر الله او د آخرت پر ورځې ئې ایمان راوړی، لمونځ ئې کړی، زکات ئې ورکړی او له الله پرته (له هیچا) نه دئ وېرېدلی، نو ښایي چې همدا خلک به د هدایت شوو له ډلې وي.

په دې مبارک آیت کې د هغو کسانو مواصفات بیان شوي چې په مادي او معنوي لحاظ د جوماتونو د آبادولو وړتیا لري:

• پر الله تعالی ئې ایمان راوړی،

• د آخرت پر ورځې باور لري،

• لمونځ ئې کړی،

• زکات ئې ورکړی او

• له الله تعالی پرته له بل چا نه دئ وېرېدلی.

په چا کې چې دا پنځه صفات نه وي هغه د الله تعالی د جوماتونو رښتینی خدمتگار نشي کېدی، هو؛ هغه څوک به څنگه له جومات د حق سنگر جوړ کړي او له منبر به د حق پوځ لوړ کړي چې ډارن دئ او له الله تعالی پرته له بل چا وېرېږي؟! له بل چا د رزق او روزي طمع لري، له بل چا په خپل رزق

او روزي وېره لري، د بل جيب ته ئې سترگې وي؟ څوك چې په خپله پر خدای او آخرت رېښتیني ايمان نه لري بل به څنگه رېښتیني ايمان ته هدايت كړي؟! د چا چې خپل لمونځ رېښتیني لمونځ نه وي څنگه به په لمانځه كې د بل سم امامت كوي؟! څوك چې د مال قربانولو ته چمتو نه وي بل به څنگه د خپل سر او مال قربانولو ته چمتو كړي، ډارن او جبون انسان نه په مسجد كې د خلكو سم امامت كولى شي، نه په سنگر كې او نه په نورو ديني چارو كې د مسلمانانو سمه لارښوونه.

يعني له معنوي پلوه د جوماتونو او مساجدو د اعماركار هغه خلك كولى شي چې صفات ئې په دې آيت كې ښودل شوي، د جوماتونو ظاهري آبادي او اعمار بېل كار دى او د هدايت له پلوه ئې رغول او اعمار بېل. لكه چې په يوه روايت كې راغلي چې په آخره زمانه كې به جوماتونه په ظاهر كې ښه آباد، مزین او ښايسته وي خو د هدايت له پلوه به خراب او وړان وي. جوماتونه د هدايت له ناحيې هغه څوك آبادولى شي او هغه داعي د الله د دين خدمت كولى شي چې د مخكښو صفاتو ترڅنگ، دا صفت هم ولري چې له الله جل شانه پرته له بل چا ونه وېرېږي.

يَتَأَيُّهَا الَّذِينَ ءَامَنُوا إِنَّ مِنْ أَزْوَاجِكُمْ وَأَوْلَادِكُمْ عَدُوًّا لَّكُمْ
فَاحْذَرُوهُمْ ۚ وَإِنْ تَعَفَّوْا وَتَصَفَّحُوا وَتَغْفِرُوا فَإِنَّ اللَّهَ غَفُورٌ رَحِيمٌ

﴿ إِنَّمَا أَمْوَالُكُمْ وَأَوْلَادُكُمْ فِتْنَةٌ وَاللَّهُ عِنْدَهُ أَجْرٌ عَظِيمٌ ﴾

۱۴- ای هغو چې ايمان ئې راوړی! يقيناً چې ستاسو له مېرمنو او ستاسو له اولاد ځيني ستاسو دښمنان دي نو ترې حذر وكړئ، او كه عفو وكړئ، مخ واړوئ او بخښنه وكړئ نو يقيناً چې الله مهربان بخښونكى دى، ۱۵- يقيناً چې ستاسو اموال او ستاسو اولاد فقط يوه آزمويڼه ده، او الله داسې دى چې د هغه په نزد كې ستر اجر دى.

(۱۴-۱۵) د دې مباركو آيتونو لارښوونې دا دي:

- مؤمنانو ته ويل شوي: يقيناً چې ستاسو ځيني مېرمني او ځيني اولاد

ستاسو دښمنان دي نو ترې حذر وکړئ، داسې نه چې د مېرمنو او اولاد مينه مو د الله تعالى له لاري منحرف کړي، هغه خپلوان چې تاسو د حق له لاري کړوي، حرامو ته مو هڅوي، د الله په لار کې له جهاد مو منع کوي، ستاسو عزم او اراده سستوي، هغوی ته د دښمن په سترگه وگورئ، مه پرېږدئ چې دوی مو له الله لري او له دين منحرف کړي،

• خو که د دوی په وړاندي د عفو، اغماض او بخښني لار غوره کړئ نو يقيناً چې الله مهربان بخښونکی دی، لکه څنگه چې ستاسو رب مهربان بخښونکی دی تاسو هم د مهرباني او بخښني لار غوره کړئ، همدا صفات په ځان کې راپيدا کړئ، الله تعالى تاسو له خپلوانو سره دښمنۍ ته نه هڅوي، د دوی له دښمنۍ مو ځان ساتني ته بلي، له هغوی سره د عفو، اغماض او بخښني تگلاره غوره کولی شئ خو پام کوئ چې هغوی مو بې لاري نه کړي.

• يقيناً چې ستاسو اموال او اولاد فقط يوه آزمويڼه ده، کله به مال ستاسو په وړاندي د يوې آزمويڼې په توگه راڅرگند شي، هغه به تا د ځان لوري ته راکاږي، د مال په راټولولو، زياتولو او ذخيره کولو به دي مشغولوي، د الله په لار کې له انفاق به دي منع کوي، له حرامو لارو د مال ترلاسه کولو ته به دي هڅوي، او کله به د اولاد مينه تا د الله په لار کې له جهاد، انفاق او قرباني راتموي، هڅه وکړه چې په دې آزمويڼو کې بريالی شي، الله تعالى او د هغه لارښود دين تا د مال له ترلاسه کولو او له اولاد سره له مينې نه يوازي نه منع کوي بلکې دواړو ته دي هڅوي، خو په خپل حد کې، او دومره چې ستا ايمان ته صدمه ونه رسوي، له سمې لاري دي کوږ نه کړي او حرامو ته دي ونه هڅوي.

• له الله تعالى سره ستر اجر دی، د دې اجر ترلاسه کولو لټه وکړه، مال ته د وسيلې په سترگه گوره او اولاد ته د داسې همسفر په سترگه چې له تا سره يو ځای د الله په لوري درومي، اصلي موخه دي بايد الهي ستر اجر ترلاسه کول وي.

فَاتَّقُوا اللَّهَ مَا اسْتَطَعْتُمْ وَأَسْمِعُوا وَأَطِيعُوا وَأَنْفِقُوا خَيْرًا لِّأَنْفُسِكُمْ^ط

وَمَنْ يُوقِ شُحَّ نَفْسِهِ فَأُولَٰئِكَ هُمُ الْفَالِحُونَ ﴿١٦﴾ إِنَّ تَقْرِضُوا اللَّهَ
قَرْضًا حَسَنًا يُّضْعِفْهُ لَكُمْ وَيَغْفِرْ لَكُمْ ۚ وَاللَّهُ شَكُورٌ حَلِيمٌ ﴿١٧﴾ عَلِيمٌ
الْغَيْبِ وَالشَّهَادَةِ الْعَزِيزُ الْحَكِيمُ ﴿١٨﴾

۱۶- نو له الله هومره ووبرېږئ چې کولی شی، واورئ، اطاعت وکړئ او انفاق وکړئ چې همدا ستاسو لپاره غوره دئ، او څوک چې د خپل نفس له حرص او بخل وساتل شو همدا دوی بريالي دي، ۱۷- که الله ته کوم غوره پور په پور ورکړئ تاسو ته به ئې څو برابره زیات کړي او بخښنه به درته وکړي، او الله د زغم خاوند مننونکی دئ، ۱۸- په پټ او څرگند پوه باحکمت عزتمن دئ.

- (۱۶-۱۸)- په دې مبارکو آیتونو کې مؤمنانو ته څو مهمې لارښوونې شوې:
- له الله هومره ووبرېږئ چې کولی شی، د خپل وس په اندازه، هومره چې له الله تعالی سره ښايي او هومره چې له یوه واقعي بنده سره ښايي، الله تعالی تاسو په داسې څه نه یئ گمارلي چې ستاسو تر وس او توان لوړ وي،
 - دې ته چمتو اوسئ چې الهي ارشادات واورئ،
 - د خپل رب د احکامو او لارښوونو اطاعت وکړئ،
 - له هغه څه چې الله تعالی تاسو ته درکړي انفاق وکړئ،
 - همدا سمع، اطاعت او د الله په لار کې انفاق ستاسو لپاره غوره دئ،
 - څوک چې د خپل نفس له حرص او بخل وساتل شو همدا دوی بريالي دي،
 - که د الله تعالی په لار کې کوم څه ولگوئ دا داسې ده لکه چې تاسو الله تعالی ته کوم حسنه پور ورکړئ وي، الله تعالی هغه په خپلې ذمې د پور په توگه نیسي، هغه به څو برابره درته زیات کړي، پر دې سربېره به همدا انفاق د دې باعث شي چې الله تعالی ستاسو گناهونه درته وبخښي،
 - دې ته متوجه اوسئ چې ستاسو معامله له هغه رب سره ده چې شاکر دئ، د خپلو بندگانو د قربانیو قدر کوي او څو برابره بدله ورکوي، حلیم دئ، د

زغم خاوند دى، له خپل بنده سره د زغم له مخي معامله كوي، په پټ او
څرگند پوه دى، ستاسو هيڅ څه ترې پټ نه دي، برلاسى او عزت من دى، په
هر څه كې ستاسو لپاره كافي دى، حكيم دى او په هري لارښووني كې ئې
حكمت مضمر دى.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

بسم الله الرحمن الرحيم

الطلاق

د سوري پېژندنه:

د دې مبارکې سوري نوم (الطلاق) دی چې د سوري له لومړي آيت اخيستل شوی، دا نوم د سوري د مضامينو لپاره ښکلی عنوان هم دی، ۱۲ آيتونه لري، د ټولو آيتونو فواصل ئې د لومړي آيت (امراً) ته ورته دي، شپږم آيت ئې په (اخرى) پای ته رسېدلی چې د غږ له پلوه له نورو سره په هغه صورت کې ورته کېږي چې له تنوين پرته ولوستل شي او د هر آيت په پای کې توقف وشي، يعنې (امراً) د (امرا) په څېر تلفظ شي. د آيتونو اوږدوالی ئې هغو سورتونو ته ورته دی چې د مدني دور په وروستيو کلونو کې نازل شوي. د سوري له متن معلومېږي چې د البقره او النساء له سورتونو وروسته نازل شوي.

د سوري په پيل کې راغلي: کله چې خپلو مېرمنو ته طلاق ورکوي نو دا طلاق بايد د دوی عدت ته په پام سره وي، يعنې د حيض په حالت کې طلاق مه ورکوي، په هغه طهر کې هم طلاق مه ورکوي چې په هغه کې مو نږدېکت ورسره کړی، له حيض وروسته او له نږدېکت وړاندې طلاق ورکړی، بيا ويل شوي: د طلاق اړوند احکام هغه الهي پولي دي چې حلال او حرام سره بېلوي، تاسو مکلف یئ له دې پولو وانه وړئ، څوک چې له الهي پولو تېری وکړي نو يقيناً چې پر خپل ځان ئې ظلم کړی او ځان ته ئې تاوان رسولی.

بيا مؤمنانو ته دا لارښوونه شوې چې کله طلاق شوې مېرمنې د خپل عدت پای ته نږدې شي نو يا ئې په غوره توگه ايساري کړئ، يا ئې په غوره توگه رخصتي کړئ، او پر دغه کار دوه عادل مسلمانان شاهدان ونيسئ، هم د

د قرآن پلوشې الطلاق

رجوع په ارتباط شاهدان ونیسئ او هم د طلاق په ارتباط، دا یوه الهي سپارښتنه او سنت دی، په نه کولو سره ئې یوه الهي لارښوونه او سنت ترک کړي، که څه هم رجوع او طلاق ئې له شاهد پرته هم جائز دي.

بیا د عدت احکام راغلي، پیل ئې په دې سره شوی: ستاسې هغه مېرمني چې له حیض ناهیلې شوې دي که شکمن شوی نو عدت ئې درې میاشتې دی، او د هغو هم درې میاشتې دی چې حیض نه کوي.

بیا ویل شوي: طلاق شوي مېرمني د خپل عدت تر بشپړېدو پوري په هغه ځای کې واوسئ چې تاسو په خپله په کې اوسئ، له خپل توان سره سم، یعنې د دوی اسکان او اطعام باید ستاسو له وس سره متناسب وي،

ورپسې د مسلمانانو پام هغو تاریخي پېښو ته اړول شوی چې ځینو د الله تعالی او د هغه د پیغمبر له لارښوونو سرغړاوی کړی او له کبله ئې له شدید الهي عذاب سره مخامخ شوي، وایي: وگورئ چې له تاسو وړاندي څومره داسې کلي او کلیوال تېر شوي چې د الله تعالی او د ده د پیغمبرانو له امر ئې سرغړاوی وکړ چې له کبله ئې الله تعالی سخته محاسبه ورسره وکړه او په ناوړه عذاب ئې اخته کړل!! دوی د خپلو کړنو سزا او وبال وځکلو او د کار پایله ئې تاوان وو!

د سوري په پای کې دا لارښوونه مومو: الله همغه ذات دی چې اوه آسمانونه ئې پیدا کړل او له زمکې هم د هغوی په څېر اوه زمکې، د دوی تر منځ د الله تعالی او امر او احکام ساري او جاري دي، ترڅو په دې پوه شئ چې یقیناً الله پر هر څه توانمن دی او دا چې الله پر هر څه علماً احاطه کړي.

بِسْمِ اللَّهِ الرَّحْمَنِ الرَّحِيمِ

يَا أَيُّهَا النَّبِيُّ إِذَا طَلَّقْتُمُ النِّسَاءَ فَطَلِّقُوهُنَّ لِعَدَّتِهِنَّ وَأَحْصُوا الْعِدَّةَ^ط
وَاتَّقُوا اللَّهَ رَبَّكُمْ لَا تُخْرِجُوهُنَّ مِنْ بُيُوتِهِنَّ وَلَا تَخْرُجْنَ إِلَّا أَنْ
يَأْتِيَنَّ بِفَحِشَةٍ مُبَيَّنَةٍ^ع وَتِلْكَ حُدُودُ اللَّهِ^ع وَمَنْ يَتَعَدَّ حُدُودَ اللَّهِ فَقَدْ
ظَلَمَ نَفْسَهُ^ع لَا تَدْرِي لَعَلَّ اللَّهَ يُحْدِثُ بَعْدَ ذَلِكَ أَمْرًا ﴿١﴾

۱- ای نبی! کله چې بنځو ته طلاق ورکوي نو د دوی عدت ته په پام سره
هغوی طلاقي کړئ او دا عدت وشمېرئ، او له خپل رب الله وپېژنئ، مه ئې
تاسو د دوی له اړوند خونو باسئ او نه دي دوی وځي مگر دا چې د فحش
کوم څرگند کار ترسره کړي، او همدا الهي پولې دي، او څوک چې له الهي
پولو تېرې وکړي نو یقیناً چې پر خپل ځان ئې ظلم کړی، ته نه پوهېږئ؛
بنايي الله به له دې وروسته کوم نوی حالت رامنځته کړي.

(۱)- په دې مبارک آیت کې د طلاق په اړه څو مهمې لارښوونې شوي:
• کله چې خپلو مېرمنو ته طلاق ورکوي نو دا طلاق باید د دوی عدت ته
په پام سره وي، یعنې د حیض په حالت کې طلاق مه ورکوي، په هغه طهر
کې هم طلاق مه ورکوي چې په هغه کې مو نږدېکت ورسره کړی، له حیض
وروسته او له نږدېکت وړاندي طلاق ورکړئ، په دې کې دوه مصلحتونه په
پام کې نیول شوي: په طلاق کې له تلوار مخنیوی کېږي، خاوند ته دا فرصت
ورکوي چې په سره سینه او هغه مهال د طلاق پرېکړه وکړي چې مېرمن ئې

له حیض وتلې، جنسي تمایل ئې نږدېکت ته هڅوي خو دی له مېرمني سره خپلو ستونزو ته په پام سره د طلاق اراده لري، که دا مهال بیا هم هغه غواړي د طلاق پرېکړه عملي کړي نو د دې معنی به دا وي چې یقیناً هغه له خپلې مېرمني سره ګډ ژوند نشي کولی. له بلې خوا به د مطلقه مېرمني عدت بشپړ درې حیضه شي.

ښه به وي چې د طلاق په اړه د قرآن هغه لارښوونې هم دلته ذکر کړو چې په نورو سورتونو کې راغلي، د البقره سوري په لاندې آیتونو کې داسې راغلي:

وَالْمُطَلَّاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ ۚ وَلَا يَحِلُّ لَهُنَّ أَنْ يَكْتُمْنَ مَا خَلَقَ اللَّهُ فِي أَرْحَامِهِنَّ إِنْ كُنَّ يُؤْمِنَنَّ بِاللَّهِ وَالْيَوْمِ الْآخِرِ ۚ وَبُعُولَتُهُنَّ أَحَقُّ بِرَدِّهِنَّ فِي ذَلِكَ إِنْ أَرَادُوا إِصْلَاحًا...البقره: ۲۲۸

طلاقي شوې ښځې دي د ځان په اړه تر درې واري حیضه انتظار وکړي او د هغه څه پټول ورته روا نه دي چې الله تعالی د دوی په رحم کې پیدا کړی، که پر الله او د آخرت پر ورځ ایمان لري، په دې (موده) کې د دوی مېړونه تر هر چا زیات د دې وړ او مستحق دي چې دوی بېرته راوگرځوي. (په دې شرط چې) د روغي جوړي اراده ولري.

طلاقي شوې ښځې به تر درې واري حیضه انتظار کوي، تر څو دا خبره په یقیني توګه څرګنده شي چې په رحم کې څه لري که نه، د انتظار په دې مودې کې د هغې مخکنی خاوند تر بل هر چا د دې مستحق او وړ دی چې ورسره روغه جوړه او هغې ته رجوع وکړي، خو په دې شرط چې دواړه د جوړ جاري او اصلاح اراده ولري او یو د بل د حقوقو مراعات وکړي، یعنې مېړه ته دا حق ورکړی شوی چې د عدت تر بشپړېدو وړاندي رجوع وکړي، په دې مودې کې مطلقه مېرمن د نکاح په قید کې پاته ده.

أَلْطَّلَقُ مَرَّتَانٍ ۖ فَإِمْسَاكَ بِمَعْرُوفٍ أَوْ تَسْرِيحٍ بِإِحْسَنٍ

البقره: ۲۲۹

طلاق دوه ځلي وي، نور ئې يا په بڼه توگه ساتل دي او يا ئې په بڼايسته توگه پرېښودل...

فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ ۖ فَإِنْ طَلَّقَهَا فَلَا جُنَاحَ عَلَيْهِمَا أَنْ يَتَرَاجَعَا إِنْ ظَنَّا أَنْ يُقِيمَا حُدُودَ اللَّهِ ...

البقره: ۲۳۰

نو که ئې (درېيم ځل) طلاق ورکړ، بيا نو تر هغه دا مېرمن ورته روا نه دي چې له ده پرته له بل مېره سره نکاح وکړي، نو که هغه طلاقه کړه يا مړ شو، بيا په دوی دواړو څه گناه نشته چې يو بل ته رجوع وکړي، که ئې دا گمان کولو چې الهي حدود پاللې شي،

وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ

وَعَشْرًا ۖ ... البقره: ۲۳۴

او له تاسو چې څوک مري او مېرمني (ترشا) پرېږدي، دا مېرمني دي تر لس باندي څلورو مياشتو د خان په اړه انتظار وکړي،

يَتَأْتِيهَا الَّذِينَ ءَامَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ

تَمْسُوهُنَّ ۖ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا ۖ فَمَتِّعُوهُنَّ

الاحزاب: ۴۹

وَسَرَّحُوهُنَّ سَرَاحًا جَمِيلًا ﴿٤٩﴾

اې هغو چې ايمان ئې راوړی! کله چې مؤمني مېرمني په نکاح کړي بيا وړاندي تر دې چې نږدېکت ورسره وکړي طلاق ورکړي نو تاسو پر دوی د عدت داسي کوم حق نه لرئ چې شمېرل به ئې کوي، نو څه متاع ورکړي او

- په ښه توګه خوشي کولو سره ئې خوشي کړئ.
 - په دغو مبارکو آیتونو کې د طلاق په اړه دا لارښوونې شوي:
 - یو مېړه خپلې مېرمنې ته یوازې درې ځلې طلاق ورکولی شي،
 - د یو ځل او دوه ځله طلاق په صورت کې مېړه ته دا حق ورکړی شوی چې د عدت په منځ کې له نکاح پرته خپلې مېرمنې ته رجوع وکړي، خو د عدت له تېرېدو وروسته یوازې د مجددې نکاح په صورت کې رجوع کولی شي، د درېیم طلاق په صورت کې د دوی تر منځ تر هغه بیا نکاح نشي کېدی چې دا مطلقه مېرمن له کوم بل چا سره نکاح وکړي او هغه نکاح په طلاق منتج شي، خو دا نکاح او طلاق به د کومې حیلي په توګه نه وي.
 - هغه مطلقه ښځه چې له مېړه سره ئې نږدېکت شوی وي عدت ئې درې حیضه دي، مېړه کولی شي د یوه او دوه حیض وروسته له خپل طلاق رجوع وکړي او له نکاح پرته له مېرمنې سره نږدېکت وکړي، خو د درېیم حیض له تېرېدو وروسته د مجددې نکاح په صورت کې نږدېکت کولی شي، خو که ئې درې طلاقه ورکړي وي نو دا درې حیضه د رجوع لپاره نه دي بلکې د دې لپاره دي چې په دې مودې کې له بل چا سره نکاح نشي کولی.
 - د هغې مېرمنې لپاره کوم عدت نشته چې خاوند ئې تر نږدېکت وړاندې هغې ته طلاق ورکړی وي.
 - هغه مېرمن چې خاوند ئې ومري عدت ئې څلور میاشتې او لس ورځې دي،
 - د الطلاق په سورې کې مؤمنانو ته د طلاق او عدت اړوند قضایاوو په ارتباط مزید لارښوونې شوي، داسې چې دا کار په سره سینه او له غور او دقت وروسته او داسې مهال وکړي چې طلاق ورکوونکي ته د سمې پرېکړې مجال برابر شوی وي، دا ځکه چې طلاق د یوه ضرورت له مخې جائز کړی شوی، رسول الله فرمایي: الله تعالی هیڅ داسې شی نه دی حلال کړی چې تر طلاق زیات ورته منفور وي: مَا أَحَلَّ اللَّهُ شَيْئًا أَبْغَضَ إِلَيْهِ مِنَ الطَّلَاقِ، رواه ابوداؤد، همدراز فرمایي: د الله تعالی په نزد کې تر ټولو کرکجن حلال طلاق دی: أَبْغَضُ الْحَالِلِ إِلَى اللَّهِ تَعَالَى الطَّلَاقُ. رواه ابوداؤد.
 - مؤمنانو ته ویل شوي چې د طلاق په کار کې له الله تعالی ووېرېږئ،
-

يعني الهي لارښوونې په دقت او احتياط سره مراعات کړي، د هوی او هوس په غوښتنه نه بلکې هغه مهال دا کار وکړي چې بله چاره نه وي او ستاسو ټولو تدبيرونو ستونزه نه وي حل کړي.

• د عدت په مودې کې مطلقه مېرمنې له خپلو مخکنیو استوګنځیو مه باسي، دوی دي هم په خپله د وتلو تکل نه کوي، مګر دا چې د فحش کوم څرګند کار ترسره کړي، وتل ئې د رجوع، روغي جوړي، پخلا کېدو او بیا نکاح مجال له منځه وړي.

• د طلاق اړوند احکام هغه الهي پولې دي چې حلال او حرام سره بېلوي، تاسو مکلف یئ له دې پولو وانه وړئ، څوک چې له الهي پولو تېری وکړي نو یقیناً چې پر خپل ځان ئې ظلم کړی،

• تاسو نه پوهیږئ، د خپلو پرېکړو له پایلو خبر نه یئ، نه پوهیږئ چې په طلاق کې تلوار، د احساساتو او جذباتو له مخې پرېکړه، له حکمت او تدبیر کار نه اخیستل بدي پایلې لري، بنایي الله تعالی به له دې وروسته کوم نوی حالت رامنځته کړي، ستاسو خپل منځی ستونزه به حل شي، د بي اعتمادي فضاء به ختمه شي، دې ته به متوجه شئ چې تر طلاق ګډ ژوند درته غوره دی.

فَإِذَا بَلَغْنَ أَجَلَهُنَّ فَأَمْسِكُوهُنَّ بِمَعْرُوفٍ أَوْ فَارِقُوهُنَّ بِمَعْرُوفٍ وَأَشْهِدُوا ذَوَى عَدْلٍ مِّنكُمْ وَأَقِيمُوا الشَّهَادَةَ لِلَّهِ ۚ ذَٰلِكُمْ يُوعَظُ بِهِ مَن كَانَ يُؤْمِنُ بِاللَّهِ وَالْيَوْمِ الْآخِرِ ۚ وَمَن يَتَّقِ اللَّهَ يَجْعَلْ لَهُ مَخْرَجًا ﴿٢﴾ وَيَرْزُقْهُ مِّن حَيْثُ لَا يَحْتَسِبُ ۚ وَمَن يَتَوَكَّلْ عَلَى اللَّهِ فَهُوَ حَسْبُهُ ۚ إِنَّ اللَّهَ بَلِغُ أَمْرِهِ ۚ قَدْ جَعَلَ اللَّهُ لِكُلِّ شَيْءٍ قَدْرًا ﴿٣﴾

۲- نو کله چې خپلو نېټو ته ورسېدلې نو یا ئې په غوره توګه ایساري کړئ

او يا ئې په غوره توگه بېلي كړئ، او له خپل منځه دوه د عدل خاوندان شاهد ونيسئ، او شهادت د الله لپاره اداء كړئ، دا هغه څه دي چي په هغه سره هغه چا ته نصيحت كېږي چي پر الله او د آخرت پر ورځي ايمان لري، او څوك چي له الله وېرېږي؛ د نجات لار به ورته پرانيږي، ۳- او له داسي لاري به رزق او روزي وركړي چي گمان ئې هم نه كوي، او څوك چي پر الله توكل وكړي نو هغه ورته كافي دئ، يقيناً چي الله خپل كار ته رسېدونكى دئ، بې شكه چي الله د هر كار لپاره حد او نېټه ټاكلي ده.

(۲-۳) د دې مباركو آيتونو لارښوونې دا دي:

• كله چي طلاق شوې مېرمني د خپل عدت پاى ته نږدې شي نو يا ئې په غوره توگه ايساري كړئ، په رجوع سره د طلاق ترسره كېدو مخنيوى وكړئ، او يا ئې په غوره توگه بېلي كړئ.

د عبد الله بن عمر رسول له لوري خپلي مېرمني ته د طلاق وركولو قصه د دې حكم ښه وضاحت كوي: هغه خپلي مېرمني ته د حيض په حالت كي طلاق وركړ، عمر جله موضوع رسول الله ته ياده كړه، رسول الله په دې خبري ناراض شو او وئې فرمايل: هغه ته ووايه چي خپلي مېرمني ته رجوع وكړي، بيا كله چي ئې حيض راشي او ترې فارغه شي او بيا ئې حيض راشي او ترې ووځي كه غواړي نو د دغه طهر په حالت كي او له رجوع وړاندي دي طلاق وركړي.

همدا راز په بل روايت كي راغلي چي يوه سړي خپلي مېرمني ته په يوه وخت درې ځلي طلاق وركړ، رسول الله ته اطلاع ورسېده، سخت غصه شو، دومره چي ودرېدو او وئې ويل: آيا د الله له كتاب سره په داسي حال كي لوبي كوي چي زه لا ستاسو په منځ كي يم؟! رسول الله داسي طلاق چي په يوه وخت كي درې ځلي وي د الله تعالى د لارښوونو خلاف عمل گڼلى، هغه ته ئې د گناه په سترگه كتلي، خو طلاق ئې معتبر گڼلى، هغه چا ته ئې چي دا كار ئې كړى فرمايلي: طلاق واقع شو خو تا د الله د كتاب مخالفت كړى.

دغو الهي لارښوونو او معتبرو رواياتو ته په پام سره ټول ائمه او فقهاء پر دې متفق دي چي كه څه هم په يوه وخت درې ځلي طلاق وركول د قرآن او سنت خلاف عمل دئ خو طلاق واقع كېږي،

• د آيت د دې فقرې (وَمَنْ يَتَّقِ اللَّهَ يَجْعَلْ لَهُ مَخْرَجًا : او څوك چې له الله

وېرېږي، د نجات لار به ورته پرانيږي) په اړه مفسرينو ويلي چې له مخرج مراد دا دى چې كه ئې د پورتنيو لارښوونو مطابق عمل وكړ نو الله تعالى به له رامنځته كېدونكو ستونزو د وتلو لار ورته پرانيږي كه نه نو ترې محروم به شي، يعنې كه ئې درې ځلي يو ځايي طلاق وركړ او په دې سره ئې د الهي لارښوونو التزام ونه كړ نو دا مخرج ئې په خپل لاس له منځه وړى.

• پر دغه كار دوه عادل مسلمانان شاهدان ونيسئ، هم د رجوع په ارتباط شاهدان ونيسئ او هم د طلاق په ارتباط، دا سنت دى، په نه كولو سره ئې يو سنت ترك كېږي، كه څه هم رجوع او طلاق ئې له شاهد پرته هم جائز دي. دا لارښوونه يوازي د دې لپاره ده چې كه وروسته كومه نزاع رامنځته شي نو د شاهدانو حضور به د نزاع په حل كې مرسته وكړي. دا كټ مټ داسې ده لكه په پېر پلور كې چې د شاهدانو نيولو سپارښتنه شوې.

• شهادت د الله لپاره له كوم تحريف او غرض پرته په صادقانه توگه اداء كړئ.

• دا هغه لارښوونې دي چې الله تعالى هغو مؤمنانو ته پرې نصيحت كوي چې پر الله او د آخرت پر ورځي ايمان لري.

• څوك چې له الله تعالى وېرېږي او د تقوى لار غوره كوي نو الله تعالى به هغه ته له ستونزو او كړاوونو د وتلو لار پرانيږي او له هغې لارې به رزق او روزي وركړي چې گمان ئې هم نه كوي، په خيال كې ئې نه گرځي او تصور ئې هم نشي كولى.

• څوك چې پر الله تعالى توكل وكړي نو هغه ورته كافي دى.

• الله تعالى خپل كار ته رسېدونكى دى، خپلې پرېكړې حتماً عملي كوي او خپل وعد او وعيد هرومرو ترسره كوي، څه چې وغواړي ترسره كوي ئې.

• بې شكه چې الله تعالى د هر كار لپاره حد او نېټه ټاكلي ده، هر كار پر خپل ټاكلي وخت ترسره كېږي. د هر څه د پيدايښت لپاره، د پاى لپاره ئې او د مقدار لپاره ئې يو حد ټاكلى.

دغو لارښوونو ته په پام سره احناف طلاق درې ډوله گڼي: أَحْسَن، حَسَن

او بدعي، احسن هغه طلاق دی چې په داسې طهر کې یوازې یو طلاق ورکړی شي چې په هغه کې مجامعت نه وي شوی او پر همدې اکتفاء وشي، عدت بشپړ او طلاق واقع شي، حسن دا دی چې په هر طهر کې یو یو طلاق ورکړی شي، او د بدعت طلاق دا دی چې سړی په یوه وخت کې درې طلاقه ورکړي، یا په طهر کې په بېل بېل وخت کې درې طلاقه ورکړي، یا په داسې طهر کې طلاق ورکړي چې په هغه کې ئې مجامعت کړی وي، البته دا د هغو مېرمنو په اړه دی چې مدخوله وي غیر مدخوله ته د طهر او حیض په حالت کې طلاق جائز دی، هغې مدخوله مېرمنې ته هم له مباشرت وروسته طلاق ورکول جائز دي چې حیض ئې نه وي، ځکه د هغې د حامله کېدو امکان نه وي، او که حامله وي هم داسې طلاق جائز دی.

ځینې په دې عقیده دي چې په یوه وخت درې طلاقه یو طلاق گڼل کېږي، ابن تیمیه دغه رایه لري، هغه د ابو الصهباء په هغه روایت استناد کوي چې وایي: له عبدالله بن عباس رسول ئې پوښتنه وکړه چې آیا تا ته معلومه نه ده چې د رسول الله، او د ابوبکر او عمر رسول په ابتدائي دور کې درې یو ځایي طلاقونه یو طلاق گڼل کېدو؟ هغه ځواب ورکړ: هو؛ (دا روایت په بخاري او مسلم کې راغلی)، همداراز په مسلم، ابوداؤد او مسند احمد کې عبدالله بن عباس ته منسوب دا روایت هم راغلی چې: د رسول الله، ابوبکر جلاله او د عمر جلاله خلافت په ابتدائي دوو کلونو کې درې یو ځایي طلاقونه یو طلاق گڼل کېدو!! بیا عمر جلاله دې ته په پام سره چې خلکو په داسې کار کې تلوار کول پیل کړي چې په هغه کې دا مجال ورکړی شوی چې له غور او دقت وروسته اقدام وکړي!! نو وئې ویل: ولي دغه حکم نافذ نه کړو، نو عمر جلاله دا حکم نافذ کړ!!

دا روایت څو اساسي ستونزې لري: د قرآن له لارښوونې سره مطابقت نه لري، له نورو معتبرو روایاتو او حتی په خپله د عبدالله بن عباس جلاله له مخکني روایت سره تعارض لري، د دې امکان ډېر لري چې عمر جلاله داسې څه ویلي یا کړي وي چې رسول الله او ابوبکر جلاله نه ویلي او نه کړي.

وَأَلَّتِي يَيْسِّنَ مِنَ الْمَحِيضِ مِنْ نِسَائِكُمْ إِنْ ارْتَبْتُمْ فَعِدَّتُهُنَّ ثَلَاثَةُ أَشْهُرٍ
وَأَلَّتِي لَمْ تَحْضَنْ^٤ وَأُولَتْ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ^٥ وَمَنْ
يَتَّقِ اللَّهَ يَجْعَلْ لَهُ مِنْ أَمْرِهِ يُسْرًا ﴿٤﴾ ذَلِكَ أَمْرُ اللَّهِ أَنْزَلَهُ إِلَيْكُمْ وَمَنْ
يَتَّقِ اللَّهَ يُكَفِّرْ عَنْهُ سَيِّئَاتِهِ وَيُعْظِمْ لَهُ أَجْرًا ﴿٥﴾

٤- او ستاسي هغه مېرمني چي له حيض ناهيلي شوي دي كه شكمن شوي نو عدت ئي درې مياشتي دي او د هغو هم چي حيض نه كوي، او د حامله مېرمنو نېټه دا ده چي خپل حمل وزېږوي، او څوك چي له الله ووبرېږي هغه ته به په خپل كار كي آساني وگرځوي، ٥- دا د الله هغه امر دي چي تاسو ته ئي نازل كړي، او څوك چي له الله ووبرېږي بدغوني به ئي ترې پټ كړي او اجر به ورته ستر كړي.

(٤-٥)- په دې مباركو آيتونو كي د عدت په اړه لاندې لارښوونې شوې:
• ستاسي هغه مېرمني چي له حيض ناهيلي شوي دي كه شكمن شوي نو عدت ئي درې مياشتي دي. دلته څو خبري بايد په پام كي ونيول شي: ١- له (وَأَلَّتِي يَيْسِّنَ مِنَ الْمَحِيضِ) هغه مېرمني مراد دي چي د زړښت له كبله له حيض ناهيلي شوي، دا ځكه چي قرآن په بل ځاى كي دا الفاظ د همداسي مېرمنو لپاره كارولي، يعني د دوى عدت د درې حيضونو پر ځاى درې مياشتي حساب كړئ، ٢- د (إِنْ ارْتَبْتُمْ) په اړه ځينو مفسرينو ويلي چي معنى ئي د اړوند حكم په ارتباط شك دي، يعني كه شكمن شوي چي حكم به ئي څه وي نو پوه شئ چي حكم ئي دا دي، ځينو نورو ويلي چي معنى ئي دا ده: كه شكمن شوي او داسي وينه ترسترگو شوه چي نه پوهېږئ د حيض له كبله ده او كه د كومي بيماري له كبله نو عدت ئي درې مياشتي دي، داسي

وینه انسان په شك كي اچوي چي دوی د عمر هغه حد ته رسېدلي كه نه چي د حامله كېدو او زيږون امكان له منځه ځي، د آيت له فحوى داسي معلومېږي چي د دوهمي ډلي مفسرينو رايه دقيقه ده، دا ځكه چي د حكم په اړه شكمن كېدل وارد او مناسب نه برېښي.

• او د هغو هم درې مياشتي دئ چي حيض نه كوي، دلته هم د مفسرينو تر منځ د اختلاف شاهد يو، ځيني وايي چي مراد ئي هغه مېرمني دي چي لا د حيض سن (بلوغ) ته نه دي رسېدلي، دوی د دغه آيت په استناد له داسي بنځو سره نكاح جائز گڼي چي لا پېغلتوب ته نه وي رسېدلي، ځيني نور وايي: چي مراد ئي هغه مېرمني دي چي د كوم خاص عامل له كبله د هغوی په مياشتني حيض كي كوم خلل رامنځته شوی وي، د دوی عدت هم درې مياشتي دئ. د آيت له فحوى معلومېږي چي د مفسرينو د دوهمي ډلي رايه دقيقه ده، دې ته مو هم بايد پام وي چي قرآن د نكاح موخه د اولاد درلودل بنيي او وايي: نَسَاؤُكُمْ حَرْثٌ لَّكُمْ فَاتُوا حَرْثَكُمْ أَنِّي شِئْتُمْ وَ قَدَّمُوا لِأَنفُسِكُمْ... البقره: ۲۲۳: مېرمني مو ستاسو لپاره يو كرځی دئ، نو چي څنگه مو خوښه وئ همغسې خپل كرځي ته ورشئ او د ځان لپاره څه وړاندي وليږئ... دلته د مباشرت او نږدې والي مقصد او هدف په گوته شوی، دا بايد يوازي د نفساني حظ او د جنسي غريزې د اشباع لپاره نه وي، د نكاح اصلي مقصد او هدف د اولاد پيدا كول او د نسل دوام دئ، كه څوك په دې خاطر او له دغي تلوسې سره د خپلو مېرمنو خوا ته ځي، نو دا داسي گڼل شوی لكه چي له مخكي ئي ځان ته غوره ثواب لېږلی وي.

• د حامله مېرمنو نېټه او عدت دا دئ چي خپل حمل وزېږوي.

• څوك چي له الله ووېرېږي هغه ته به په خپل كار كي آسانی وگرځوي، دلته له تقوی مراد د هغو الهي لارښوونو په اړه په دقت سره عمل كول دي چي همدلته د طلاق په اړه راغلي، او په كار كي آسانی يعني دا چي په دې سره د رجوع او بيا نكاح سهولت په لاس ورځي، كه دا لارښووني مراعات نه كړي نو له دغو سهولتونو به محروم شي، له دې معلومېږي چي په يو ځل درې طلاقه وركول د دې الهي لارښوونو خلاف عمل دئ او په دې سره د رجوع او بيا نكاح امكان او سهولت له منځه ځي او انسان له ستونزو سره مخامخ كوي.

- دا د الله تعالى هغه امر دی چې تاسو ته یې نازل کړی، د طلاق او عدت په اړه دا احکام ستاسو د رب له لوري نازل شوي او امر دي، باید په اهتمام سره یې درناوی او التزام وکړئ.
 - څوک چې له الله تعالى ووپرېږي بد بد خصلتونه به یې له منځه یوسي او د معنوي او اخلاقي ارتقاء توفیق به ورپه برخه کړي، او پر دې سربېره اجر به یې ورته ستر کړي.
-

أَسْكِنُوهُنَّ مِّنْ حَيْثُ سَكَنْتُمْ مِّنْ وَّجَدِكُمْ وَلَا تُضَارُّوهُنَّ لِتُضَيِّقُوا عَلَيْهِنَّ وَإِنْ كُنَّ أُولَاتٍ حَمْلٍ فَأَنْفِقُوا عَلَيْهِنَّ حَتَّىٰ يَضَعْنَ حَمْلَهُنَّ فَإِنْ أَرْضَعْنَ لَكُمْ فَآتُوهُنَّ أُجُورَهُنَّ ۖ وَاتَّمِرُوا بَيْنَكُمْ بِمَعْرُوفٍ وَإِنْ تَعَاَسَرْتُمَ فَسُتَرْضِعْ لَهُنَّ أُخْرَىٰ ۖ لِيُنْفِقَ ذُو سَعَةٍ مِّنْ سَعَتِهِ ۖ وَمَنْ قُدِرَ عَلَيْهِ رِزْقُهُ فَلْيُنْفِقْ مِمَّا آتَاهُ اللَّهُ ۚ لَا يُكَلِّفُ اللَّهُ نَفْسًا إِلَّا مَّا آتَاهَا ۚ

سَيَجْعَلُ اللَّهُ بَعْدَ عُسْرٍ يُسْرًا ﴿٧﴾

٦- هلته یې واوسوئ چې تاسو اوسئ؛ له خپل توان سره سم، او ضرر مه وررسوئ داسې چې تنگسه پرې راولئ، او که اولاد په نس لري نو تر هغه پرې انفاق کوئ چې خپل اولاد وزېږوي، او که یې ستاسو لپاره (ستاسو اولاد ته) تې ورکولو نو اجوره یې ورکړئ، او په غوره توګه په خپلو کې مشوره وکړئ، او که سختې وکړئ نو بله به تې ورکړي، ٧- حتماً دي وسي د خپل وس سره سم انفاق وکړي، او پر چا چې خپل رزق تنګ کړی شوی وي نو له هماغه څه دي انفاق وکړي چې الله ورکړي، الله هیڅوک نه ګماري مګر له هغه سره سم چې ورکړي یې دي، الله به حتماً له کړاو وروسته آسانی رامنځته کړي.

(۶-۷) - د دې مبارکو آیتونو لارښوونې دا دي:

• طلاق شوی مېرمنې د خپل عدت تر بشپړېدو پورې په هغه ځای کې واوسوئ چې تاسو په خپله په کې اوسئ، له خپل توان سره سم، یعنې د دوی اسکان او اطعام باید ستاسو له وس سره متناسب وي، دې ته مو پام وي چې دلته صیغه عامه ده او ښيي چې ټولې مطلقه مېرمنې احتوی کوي، که یو ځل طلاق ورکړی شوی وي او که دوه او درې طلاقونه، احناف دغې رايې ته ترجیح ورکوي، که څه هم په دې اړه داسې یو روایت هم شته چې وايي: فاطمه بنت قیس رسول الله ته راغله او وئې ویل: خاوند مې درې طلاقونه راکړل او گواکې رسول الله د دې لپاره سکني (استوگنځی) او نفقه ونه ټاکل، یعنې د دې مېړه ئې مکلف نه کړ چې د عدت تر بشپړېدو پورې به استوگنځی او نفقه ورکوي، ډېر له دې روایت سره موافق نه دي، په دوی کې عمر جله هم شامل دی، کله چې هغه ته دا روایت وړاندې شو وئې ویل: د یوې ښځې د ادعاء له مخې د الله تعالی د صریح حکم مخالفت نشو کولی!! له دې معلومېږي چې صحابه وو به د داسې روایاتو په اړه کومه تگلاره غوره کوله چې له قرآن سره به ئې تعارض درلود، که په قرن اولی کې او هغه مهال چې رسول الله ته د یوه داسې حدیث منسوبول چې هغه نه وو ویلی ډېر ناشونی معلومېدو؛ صحابه وو دا تگلاره غوره کوله؛ نو موږ به اوس او په داسې حال کې له قرآن سره متعارض روایات ولې معتبر گڼو چې هم یوازې یوه صحابي ته منسوب شوي او هم د څلورم او پنځم کس په لاس موږ ته رارسېدلي؟!!!

- مطلقه مېرمنو ته ضرر مه رسوئ او تنگسه مه پرې راولئ.
 - که هغوی اولاد په نس لري نو تر هغه پرې انفاق کوئ چې خپل اولاد وزېږوي.
 - که مطلقه مېرمن دې ته چمتو کېدله چې ستاسو اولاد ته تې ورکړي نو مناسبه اجوره ئې ورکړئ، دا ځکه چې د اولاد نفقه پر پلار ده.
 - په دې اړه په سمه، مناسبه او غوره توگه په خپلو کې مشوره وکړئ.
 - که مېړه یا مطلقه مېرمنه سختې وکړي نو بله به تې ورکړي، بلي ته به هم مجبور وئ چې اجوره ورکړئ، آیا غوره نه ده چې له خپلې مور سره ئې
-

- په مناسبې اجورې توافق وکړئ؟! • وسي وگړي دي حتماً له خپل وس سره سم انفاق وکړي، او څوک چې له مالي پلوه کمزوری وي نو همغه څه دي انفاق کړي چې الله ورکړي.
- الله تعالى هیڅوک له هغه څه په زیات انفاق نه گماري چې ده ته ئې ورکړي.
- که دا لارښوونې مراعات کړئ نو الله تعالى به حتماً له کړاو وروسته آسانی رامنځته کړي.
-

وَكَأَيِّن مِّن قَرْيَةٍ عَتَتْ عَنْ أَمْرِ رَبِّهَا وَرُسُلِهِ فَحَاسَبْنَاهَا حِسَابًا شَدِيدًا وَعَذَّبْنَاهَا عَذَابًا نُّكَرًا ﴿٨﴾ فَذَاقَتْ وَبَالَ أَمْرِهَا وَكَانَ عِقَبُهُ أَمْرَهَا خُسْرًا ﴿٩﴾ أَعَدَّ اللَّهُ لَهُمْ عَذَابًا شَدِيدًا ۖ فَاتَّقُوا اللَّهَ يَٰأَيُّهَا الَّذِينَ ءَامَنُوا قَدْ أَنزَلَ اللَّهُ إِلَيْكُمْ ذِكْرًا ﴿١٠﴾ رَسُولًا يَتْلُوا عَلَيْكُمْ ءَايَاتِ اللَّهِ مُبَيِّنَاتٍ لِّيُخْرِجَ الَّذِينَ ءَامَنُوا وَعَمِلُوا الصَّالِحَاتِ مِنَ الظُّلُمَاتِ إِلَى النُّورِ ۚ وَمَن يُؤْمِن بِاللَّهِ وَيَعْمَلْ صَالِحًا يُدْخِلْهُ جَنَّاتٍ تَجْرِي مِن تَحْتِهَا الْأَنْهَارُ خَالِدِينَ فِيهَا أَبَدًا ۖ قَدْ أَحْسَنَ اللَّهُ لَهُ رِزْقًا ﴿١١﴾

- ۸- او له کلیو څومره ئې داسې وو چې د خپل رب او د ده د پیغمبرانو له امر ئې سرغړاوی وکړ چې له کبله ئې موږ په شدید حساب سره محاسبه ورسره وکړه او په ناوره عذاب سره مو تعذیب کړ، ۹- نو د خپل کار وبال ئې وځکلو او د کار پایله ئې تاوان وو، ۱۰- الله شدید عذاب ورته تیار کړی، نو اې هغو عقلمنو چې ایمان ئې راوړی! له الله ووېږئ، یقیناً چې الله ستاسو لوري ته یو ذکر لېږلی؛ ۱۱- داسې یو پیغمبر چې د الله څرگند آیتونه د دې لپاره
-

درباندي لولي چي هغه وگړي له تيارو د نور لوري ته وباسي چي ايمان ئي راوړي او نېك عملونه ئي كړي، او څوك چي پر الله ايمان راوړي او نېك عمل وكړي داسي جنتونو ته به ئي ننباسي چي ترې لاندي ويالي بهيږي؛ په هغه كي تر ابدې تلپاته، په داسي حال كي چي الله ئي رزق ورته بښايسته او غوره گرځولي.

(۸-۱۱) - د دې مباركو آيتونو لارښووني دا دي:

- وگورئ چي له تاسو وړاندي څومره داسي كلي او كليوال تېر شوي چي د الله تعالى او د ده د پيغمبرانو له امر ئي سرغړاوي وكړ چي له كبله ئي الله تعالى سخته محاسبه ورسره وكړه او په ناوړه عذاب ئي اخته كړل!! دوى د خپلو كړنو سزا او وبال وڅكلو او د كار پايله ئي تاوان وو.
- اې هغو عقلمنو چي ايمان ئي راوړئ! د دغو معذب شوو باغيانو برخليك ته په پام سره له الله تعالى ووبريږئ، د الله او د ده د پيغمبر له اوامرو سرغړاوي مه كوئ.
- الله تعالى ستاسو لوري ته يو ځانگړى ذكر او پند لېږلى؛ هغه قرآن چي ستاسو لارښوونه كوي، په سمې لاري د تلو نصيحت او سپارښتنه درته كوي، د مخكنيو قومونو د برخليك يادونه درته كوي، د داسي پيغمبر په لاس ئي درلېږلى چي د الله څرگند آيتونه درباندي لولي، په دې موخه چي هغه وگړي له تيارو د نور لوري ته وباسي چي ايمان ئي راوړي او نېك عملونه ئي كړي.
- څوك چي پر الله ايمان راوړي او نېك عمل وكړي داسي جنتونو ته به ئي ننباسي چي ترې لاندي ويالي بهيږي؛ په هغه كي تلپاته، په داسي حال كي چي الله تعالى به هلته بښايسته او غوره رزق ورپه برخه كوي.

اللَّهُ الَّذِي خَلَقَ سَبْعَ سَمَوَاتٍ وَمِنَ الْأَرْضِ مِثْلَهُنَّ يَتَنَزَّلُ الْأَمْرُ بَيْنَهُنَّ لِتَعْلَمُوا أَنَّ اللَّهَ عَلَى كُلِّ شَيْءٍ قَدِيرٌ وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا



۱۲- الله همغه ذات دئ چي اوه آسمانونه ئي پيدا كړل او له زمكي هم د هغوی په څېر، د دوی تر منځ امر نازلېږي، ترڅو په دې پوه شئ چي يقيناً الله پر هر څه توانمن دئ او دا چي الله پر هر څه علماً احاطه كړي.

(۱۲) د دې مبارك آيت مهم مطالب دا دي:

• الله تعالى همغه ذات دئ چي اوه آسمانونه ئي پيدا كړل او له زمكي هم د هغوی په څېر، دلته څو خبري ضروري برېښي:

۱. ځينو درنو مفسرينو ويلي چي دلته له مثلن مراد يوازي د زمكي او آسمانونو تر منځ د شمېر ورته والی دئ، يعني لکه چي آسمانونه اوه دي زمكي هم اوه دي، ځيني نور وايي: له اوه همدا خاص عدد مراد نه دئ بلکي زياتوالی مراد دئ، يعني الله تعالى ډېر آسمانونه او ډېري زمكي پيدا كړي دي، ځيني وايي: دې زمكي ته ورته ډېري نوري زمكي دي، عبدالله بن عباس جلا ته يو روايت منسوب دئ چي وايي: که زه د دې آيت تفسير تاسو ته ووايم نو تاسو به كافر شئ!! او ستاسو كفر به دا وي چي هغه به تكذيب كړئ!! او بيا همده ته د دې آيت دا تفسير منسوب شوی: اوه زمكي چي په هري زمكي كي ستاسو د نبي په څېر نبي دئ، د آدم صلعم په څېر آدم، د نوح صلعم په څېر نوح، د ابراهيم صلعم په څېر ابراهيم، او د عيسى صلعم په څېر عيسى،

عن أبي الضحى عن ابن عباس رضي الله عنهما أنه قال : { الله الذي خلق سبع سموات ومن الأرض مثلن } قال : سبع أرضين في كل أرض نبي كنبيكم وآدم كآدم ، ونوح كنوح ، وإبراهيم كإبراهيم ، وعيسى كعيسى.

ځيني دا روايت موضوعي گڼي، ځيني ئي شاذ بولي او ځيني ئي صحيح!! راشئ وگورو چي دا روايت له دغه آيت سره اړخ لگوي که نه، آيت زمکه د آسمانو په څېر گڼي، دا ورته والی به يا د شمېر له پلوه وي، يا د جوړښت له پلوه او يا له دې پلوه چي دا اوه زمكي د آسمانونو په څېر طبقه طبقه يوه د بلي له پاسه دي، همغسې لکه چي آسمانونه طبقه طبقه يو د بل له پاسه دي، څه چي ويلي شو هغه يوازي دا دي چي زمکه هم د شمېر له پلوه

آسمانونو ته ورته ده او هم له دې پلوه چې طبقه طبقه ده، دې مطلب ته په دغو روایاتو کې هم په دې توګه اشاره شوې:

عن أبي هريرة قال : من أخذ من الأرض شبرا " طوقه من سبع أرضين.
مصنف عبدالرزاق

له ابو هريره ډله روايت دئ چې وئې ويل: څوك چې يوه لوېشت زمكه غصب كړي الله تعالى به د اوو زمكو كړى ورپه غاړه كړي. عَنْ شَدَّادِ بْنِ أَوْسٍ رَضِيَ اللَّهُ تَعَالَى عَنْهُ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "مَنْ ظَلَمَ شِبْرًا مِنَ الْأَرْضِ طَوَّقَهُ مِنْ سَبْعِ أَرْضِينَ، الْمَعْجَمُ الْكَبِيرُ لِلطَّبْرَانِي

له شداد بن اوس ډله روايت دئ چې رسول الله وفرمايل: څوك چې د زمكې د يوې لوېشتي په اندازه ظلم وكړي د اوو زمكو كړى به ورپه غاړه شي.

دا روايت د عائشي، ابوهريره، شداد بن اوس، عامر بن سعد، سعيد بن زيد، وسلم په څېر شخصيتونو له لوري روايت شوى، هم د سند له پلوه مضبوط دئ او هم د متن له پلوه له قرآن سره مطابقت لري، او بنيي چې زموږ زمكه اوه طبقې ده، يوه د بل له پاسه، كه په پورتنۍ زمكې كې څوك يوه لوېشت غصب كړي داسې ده لكه چې د اوو طبقو يوه يوه لوېشت ئې غصب كړې وي او د قيامت په ورځ به د اوو كړيو په څېر د ده په غاړې كې لوبږي.

د آيت الفاظو او د دې روايت مفهوم ته په پام سره په بشپړ ډاډ او اطمینان سره ويلی شو چې زمكه د آسمان په څېر اوه طبقې ده، نه بېلې بېلې اوه زمكې، كه قرآن ته ځير شو نو گورو چې آسمانونه د جمع په صيغه او په خوا كې ئې زمكه په مفرده صيغه راغلې، له دې هم معلومېږي چې زمكه په اصل كې يوه ده خو اوه طبقې لري. عبدالله بن عباس رسول ته منسوب غريب او شاذ روايت هم له قرآن سره تعارض لري او هم له دې روايت سره، نه د دې لپاره په قرآن كې كوم شاهد مومو چې اوه داسې زمكې شته چې په هرې يوې كې زموږ د نبې په څېر نبې دئ، د آدم صلعم په څېر آدم، د نوح صلعم په څېر نوح، د ابراهيم صلعم په څېر ابراهيم، او د عيسى صلعم په څېر عيسى، او نه دا د منلو وړ ده چې په ټولو صحابه وو كې يوازي عبد الله بن

عباس رسول په داسې څه پوه شوی وو چې بل هیڅوک نه پرې پوهېدو او هغه هم داسې څه چې که ئې نورو ته ویلی وی نو هغوی به کافران شوي وو او دا ځکه چې هغوی به دا خبره نه وه منلې!!

دا خبره هم د اعتناء وړ نه ده چې اوه ثابت عدد نه بلکې ډېرښت افاده کوي، دا ځکه چې په قرآن کې د آسمان په اړه د اوه عدد دومره زیات او په مکرره توګه راغلی چې له ثابت شمېر پرته بل تعبیر ئې قطعاً د منلو نه دی. دې ته مو هم پام وي چې له اوو آسمانونو یا مراد د زمکې د فضاء اوه طبقې دي، چې لړۍ ئې د زمکې له سطحې پیل کېږي او تر هغه ځایه دوام کوي چې د زمکې د جاذبې اغېز په بشپړه توګه پای ته رسي، یا د ټول عالم ماحول کې اوه طبقې دي، قرآن کله د زمکې فضاء د آسمان په نامه یادوي او کله د ورېځو موقعیت او کله د ستورو موقعیت، نن ساینسپوهان هم د زمکې فضاء اوه طبقې ګڼي او هم ئې منځنۍ جوړښت له اوو طبقو جوړ شوی ګڼي، د زمکې خاورین قشر یوه طبقه، ډبرین پوټکی بله طبقه او همداسې تر هستې پورې پنځه نوري طبقې، دې ته مو هم پام وي چې زمکه له داسې وړو توکیو جوړه شوې چې ساینسپوهان ئې د اتم په نامه یادوي، دا اتم هم په خپل منځ کې یوه هسته لري او په خپل ماحول کې مدارونه، د دې مدارونو اعظمي شمېر هم اوه دی. اتم د زړې او مدارونوله پلوه په بشپړه توګه داسې دی لکه زمکه او په فضاء کې ئې سپوږمۍ او یا لکه لمر او په شاوخوا کې ئې د شمسي نظام ستوري.

- د آسمانونو او زمکې تر منځ د الله تعالی حکم ساري او جاري دی، هر څه د ده له حکم او امر سره سم ترسره کېږي،
- دا یادونه د دې لپاره ده چې د قرآن مؤمن مخاطبین پوه شي چې یقیناً الله تعالی پر هر څه توانمن دی، هغه ذات چې دومره پراخ عالم ئې پیدا کړی او هغه ساتي، پالي او اداره کوي، نه یوازې پر هر کار ښه قادر او توانا دی بلکې په هر څه ښه پوه دی، هیڅ څه د ده د علم له دائرې بهر نه دی پاته.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

د قرآن پلوشې
الطلاق

بسم الله الرحمن الرحيم

التحریم

د سوري پېژندنه:

د دې مبارکې سوري نوم (التحریم) دئ چې د سوري له لومړي آيت اخيستل شوی، ۱۲ آيتونه لري، د آيتونو فواصل ئې د لومړي آيت (رحيم) د درېيم آيت (خبير)، او د شپږم آيت (يؤمرون) ته ورته دي، پنځم آيت ئې په (ابکاراً) پای ته رسېدلی چې د مخکني او وروستي وزن تر منځ د انتقال لپاره موزون توقف دئ، د آيتونو اوږدوالی ئې هغو سورتونو ته ورته دئ چې د مدني دور په وروستيو کلونو کي نازل شوي.

د سوري په پيل کي رسول الله ته ويل شوي: ولي هغه څه حراموي چې الله درته حلال کړي؟ هغه هم د دې لپاره چې د خپلو مېرمنو رضاء ترلاسه کړي!! او دا بنيې چې هيڅوک؛ د پيغمبر په شمول؛ دا حق نه لري چې د الله تعالى له لوري حلال شي حرام کړي، پر خپل ځان يا پر نورو، نه د خپل زړه په غوښتنه او نه د بل د راضي کولو په موخه، ورپسې ويل شوي: که تاسو د يوه شي د تحریم په اړه لوړه وکړئ نو الله تعالى د داسي لوري او قسم د پرانيستلو لارښوونه درته کړي، کولی شئ د کفاري په ورکولو سره خپل قسم پرانيږئ.

ورپسې د دغي پېښې په اړه مناسب وضاحت شوی او ويل شوي: رسول الله له خپلو ځينو مېرمنو سره يوه خبره په سري توگه ياده کړې، له ځينو مراد يوه يا تر يوې زياتې کېدې شي خو روايت ته په پام سره يوې مېرمنې ته ئې سري خبره کړې، د شريعت له نظره سري خبره امانت گڼل کېږي او افشاء ئې خيانت، د دې مېرمنې په دغي کړني نيوکه شوې، د آيت له الفاظو

او له اړوند روایت معلومېږي چې د رسول الله د ځینو مېرمنو پر دوو خبرو نیوکه شوې: حسادت او د رسول الله سري خبره افشاء کول. او دا دواړه هغه څه دي چې ډېری کورنۍ ستونزې له همدې بدو خصلتونو راولاړېږي، د قرآن وینا داسې ده چې ښيي دوی دواړو داسې څه کړي چې قرآن یې د زړه کوږوالی گڼي، د روایت په رڼا کې هم معلومېږي چې دوو مېرمنو له یوې خوا د رسول الله له یوې مېرمنې سره حسادت کړی او له بلې خوا یې د رسول الله یوه سري خبره افشاء کړې.

دوی دواړو ته ویل شوي: که د رسول الله په خلاف یوه د بلې ملاتړ وکړئ نو هیڅ تاوان نه شئ وررسولی، دا ځکه چې الله تعالی په خپله د ده مولا دی او جبرائیل او صالح مؤمنان، دواړه په دې گواښل شوي چې که رسول الله تاسو طلاقې کړي نو ښایي رب به یې تر تاسو غوره مېرمنې ورکړي، داسې کونډي او پېغلې. مېرمنې چې مسلماني، مؤمناني، منقادي، توبه کوونکي، عبادت کوونکي، د رب لوري ته سیاحت کوونکي وي، له دې لارښوونې معلومېږي چې الله تعالی د ټولو مؤمنو مېرمنو لپاره دغه څو صفات او خصلتونه خوښوي چې په دغه آیت کې بیان شوي.

بیا مؤمنانو ته لارښوونه شوې چې ځان او خپله کورنۍ د دوزخ له اور وساتي، یعنې دوی د خپلې کورنۍ د روزنې، اصلاح او تربیت مسئولیت په غاړه لري، د کورنۍ د غړو د ژغورنې په اړه باید داسې ځان مسئول وگڼي لکه چې ځان ته اعتناء او التفات لري، ورپسې ورته ویل شوي: د الله لوري ته په سوچه او رښتینې توبې سره ستانه شئ او له هر هغه څه مخ واړوئ چې له الله تعالی مو لري کوي، د داسې توبې په نتیجه کې به ستاسو بد عادتونه اصلاح کړي او ستاسو گناهونه به معاف کړي، او داسې جنتونو ته به مو نښاسي چې ترې لاندې ویالې بهیږي؛

بیا د قیامت په ورځ د مؤمنانو حالت داسې انځور شوی: د قیامت په ورځ به الله تعالی خپل پېغمبر او هغه مؤمنان چې له ده سره ملگري شوي او د ده په لار تللي ونه شرموي، د ایمان له کبله یې چې کومه رڼا په برخه شوې دا به د دوی مخې او ښي لوري ته خوځي، الله تعالی ته به په خپلې دعاء کې وایي: ای زموږ ربه! رڼا مو راته بشپړه کړه او بڅښنه راته وکړه،

يقيناً چي ته پر هر څه توانمن يي.

بيا رسول الله ته لارښوونه شوې چي له كافرانو او منافقينو سره جهاد كوه، دا جهاد به كله هم په توره او هم په ژبه وي او كله يوازي په ژبه، له كافرانو سره هم په توره او هم په ژبه او له منافقينو سره كله يوازي په ژبه او دا تر هغه چي دوى د مسلمانانو په خوا كي اوسي او ځان مسلمان گڼي، خو كله چي له كافرانو سره يو ځاى كيږي برخليک به ئي د هغوى په څېر وي او همغه څه به ورسره كيږي چي له كافرانو سره كيږي. له دواړو سره به په چلن كي له نرمښت ډډه كيږي، چلن بايد څير او توند وي.

د سوري په پاى كي د قرآن د مخاطبينو په وړاندي د مېرمنو څلور بېلگي انځور شوي، دوه ئي هغه چي د الله تعالى د صالح بندگانو په نكاح كي وي خو له هغوى سره ئي خيانت وكړ، خپله لار ئي ترې بېله كړه او هغوى ئي په نيمې لاري كي پرېښودل، او دوه ئي هغه چي د تقوى او صبر لمن ئي كلكه نيولي، د الله په لار كي ئي ستونزي او كړاوونه گاللي، نه سختو تعذيبونو د ايمان له لاري منحرفي كړي او نه تورونو او تهمتونو.

بِسْمِ اللَّهِ الرَّحْمَنِ الرَّحِيمِ

يَتَأْتِيهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ أَزْوَاجِكَ وَاللَّهُ
غَفُورٌ رَحِيمٌ ﴿١﴾ قَدْ فَرَضَ اللَّهُ لَكُمْ تَحِلَّةَ أَيْمَانِكُمْ وَاللَّهُ مَوْلَاكُمْ وَهُوَ
الْعَلِيمُ الْحَكِيمُ ﴿٢﴾

۱- ای نبی! ولي هغه څه حراموي چي الله درته حلال کړي؟ په داسي حال
کي چي د خپلو مېرمنو رضاء لټوي، او الله مهربان بخښونکی دی، ۲- يقيناً
چي الله تاسو ته د قسمونو پرانيستل مقرر کړي، او الله ستاسو مولا دی او
هغه باحکمت پوه دی.

(۱-۲)- د دې مبارکو آيتونو مطالب دا دي:
• رسول الله ته ويل شوي: ای نبی! ولي هغه څه حراموي چي الله درته
حلال کړي؟ هغه هم د دې لپاره چي د خپلو مېرمنو رضاء ترلاسه کړي!! الله
تعالی د دې کار بخښنه درته کړې دا ځکه چي الله مهربان بخښونکی دی.
• يقيناً چي الله تاسو ته د قسمونو پرانيستل مقرر کړي، کولی شئ د کفاري
په ورکولو سره خپل قسم پرانيږئ، الله ستاسو مولا دی او هغه باحکمت پوه
دی.

د دې آيتونو له فحوی څو خبري معلوميږي:
• رسول الله له داسي کار د امتناع کولو لوړه کړې چي ورته حلال وو،
• دا کار ئي د خپلو مېرمنو د خوشحالولو په موخه کړی،
• الله تعالی ده او مېرمنو ته ئي بخښنه کړې،

- الله تعالى ورته لارښوونه کړې چې دا لوړه د کفارې په ورکولو سره ماته کړي،
 - دا الهي لارښوونه د هغه پوه رب له لوري ده چې د مؤمنانو مولا دئ او په هري لارښوونې کې ئې حکمت مضمّر دئ.
 - له لومړي آيت دا هم معلومېږي چې الله تعالى هېچا ته د حل او حرمت په اړه د پرېکړې حق نه دئ ورکړی، حتی پیغمبر صلعم هم دا حق نه لري چې حلال حرام کړي او حرام حلال،
 - همداراز له آيت دا هم معلومېږي چې يو حلال شی پر ځان حرامول داسې دي لکه د يوه جائز کار د نه کولو لوړه کول، او حکم ئې دا دئ چې کفاره ورکړی شي او امتناع منتفي کړی شي.
 - باید وگورو چې په دې مبارکو آيتونو کې کومې پېښې ته اشاره شوې، په تفسیرونو کې درې پېښې د دې مبارکو آيتونو مصداق گڼل شوې:
 - يو روايت داسې دئ چې پیغمبر علیه السلام يو مازديگر د خپلې مېرمنې زينب بنت جحش صلی په کور کې تر معمول زيات ځنډ وکړ، هغې ورته د شاتو شربت جوړ کړ، عائشه صلی وايي چې ما ته په دې باندي رشک راغی، نو د رسول الله له نورو مېرمنو حفصه، سوده او صفیه رضي الله عنهن سره مې دا خبره جوړه کړه چې کله هره يوه له رسول الله سره مخامخ شي ودي وايي چې له تا د مغاير گل بوی راځي (دا يو گل دئ چې بوی ئې ښکلی نه دئ، کله چې د شاتو موچۍ له دې گل شات جوړ کړي هغه هم ښه بوی نه لري)، دوی پوهېدلې چې رسول الله په داسې مواردو کې ډېر حساس دئ، د دوی تدبیر خپل کار وکړ، کله چې رسول الله د يوې او بلې له لوري دا خبره واورېده نو د دغه شات د نه خوړلو وينا ئې تر خولې ووته، په ځينو رواياتو کې راغلي چې لوړه ئې وکړه او په ځينو کې دا چې کلکه ژمنه ئې وکړه، خو د دې روايت په اړه دا پوښتنه راولاړېږي چې قرآن د دوو مېرمنو يادونه کوي نه د دريو يا څلورو، په دې روايت کې خو د څلورو مېرمنو يادونه شوې ده.
 - ځينې وايي چې دلته هغې پېښې ته اشاره شوې چې رسول الله له خپلو مېرمنو تر يوې مياشتې پورې بېل شوی وو، چې تفصيلات ئې داسې دي: رسول الله به کله د دعوت، ارشاد او تبليغ په چارو کې سخت مصروف وو،
-

کله په جهاد پوري اړوند کارونو کې او کله په عبادت کې، په فارغ فرصتونو کې به ئې کورنیو چارو ته پام اړولو، د دې لپاره ئې ډېر لږ وخت موندلو، د ژوند په ډېرو کلونو کې ئې لاس تنگ او امکانات محدود ول، فقیرانه ژوند ئې درلود، په داسې ژوند قناعت کول لوی زړه او زیات صبر او زغم غوښتو، مېرمنو ئې دا حالت ورسره منلی وو، تر ډېرو کلونو ئې دا حالت ورسره وزغملو، خو ورو ورو د مسلمانانو اقتصادي حالت ښه شو، د رسول الله مېرمنو د نورو مسلمانو مېرمنو حالت ته په پام سره وغوښتل چې د دوی په اقتصادي حالت کې هم باید تبدیلی راشي او تر مخکې په نسبي توګه ښه شي، دا هیله او تلوسه ئې په وار وار په ویناوو او چلن کې څرګنده شوې، دومره چې رسول الله پرې خورېدلې، خبره دې حد ته رسېدلې وه چې رسول الله یوه میاشت له ټولو مېرمنو بېل او په یوې جلا خونې کې ډېره شو، الله تعالی د دې ستونزې د حل لپاره دا لارښوونه وکړه چې مېرمنو ته دې ووايه: یا پر دې ساده ژوند قناعت وکړئ او یا بېلېدا غوره کړئ، ټولو ورسره ومنله چې د قناعت او صبر لار نیسو. ښه به وي چې د دې پېښې اړوند یو روایت هم له نظره تېر کړو.

عَنْ عَبْدِ اللَّهِ بْنِ عَبَّاسٍ عَنْ عُمَرَ قَالَ كُنْتُ أَنَا وَجَارٌ لِي مِنَ الْأَنْصَارِ فِي بَنِي أُمَيَّةَ بْنِ زَيْدٍ، وَهِيَ مِنْ عَوَالِي الْمَدِينَةِ، وَكُنَّا نَتَنَاقَبُ النَّزُولَ عَلَى رَسُولِ اللَّهِ يَنْزِلُ يَوْمًا وَأَنْزِلُ يَوْمًا، فَإِذَا نَزَلْتُ جِئْتُهُ بِخَبَرِ ذَلِكَ الْيَوْمِ مِنَ الْوَحْيِ وَغَيْرِهِ، وَإِذَا نَزَلَ فَعَلْتُ مِثْلَ ذَلِكَ، فَنَزَلَ صَاحِبِي الْأَنْصَارِيُّ يَوْمَ نَوْبَتِهِ، فَضَرَبَ بَابِي ضَرْبًا شَدِيدًا. فَقَالَ أَتَمَّ هُوَ فَفَزَعْتُ فَخَرَجْتُ إِلَيْهِ فَقَالَ قَدْ حَدَّثَ أَمْرٌ عَظِيمٌ. قَالَ فَدَخَلْتُ عَلَى حَفْصَةَ فَإِذَا هِيَ تَبْكِي فَقُلْتُ طَلَّقَكُنَّ رَسُولُ اللَّهِ قَالَتْ لَا أَذْرِي. ثُمَّ دَخَلْتُ عَلَى النَّبِيِّ فَقُلْتُ وَأَنَا قَائِمٌ أَطَلَّقْتَ نِسَاءَكَ قَالَ "لَا". فَقُلْتُ اللَّهُ أَكْبَرُ. (بخاري: ۸۹)

له عمر جلا روایت دئ چې وایي: ما او زما یوه انصاري ګاونډي چې د بني امیه بن زید د قبیلې وو چې د عوالي په نامه یادېدل، (عوالي ځکه ورته ویل کېده چې د مدینې په برنۍ برخې کې پرته وه)، د رسول الله حضور ته د ورتلو لپاره نوبت ټاکلی وو، یوه ورځ به هغه ورتلو او بله ورځ به زه ورتلم، کله چې به زه ورغلم نو خپل ګاونډي ته به مې د هغې ورځې د وحی او نورو مسائلو خبر ورور، او کله چې به هغه ورغی نو هغه به همداسې

وکیل، نو یوه ورځ زما همدا انصاري ملگری پخپل وار ورغلی وو، نو زما د کور دروازه ئې په زوره وټکوله او وئې ویل: فلانی شته؟ زه وارخطا شوم او ورووتلم، نو راته وئې ویل: لویه پېښه شوې ده. عمر جَلَّه وایي: زه حفصی صلی ته ورغلم (حفصه د عمر جَلَّه لور او د رسول الله مېرمن وه)، ومي لیدل چي هغه ژاري، ورته ومي ویل: آیا رسول الله تاسو ته طلاق درکړی؟ هغې راته وویل: نه یم خبره، بیا د رسول الله حضور ته ورغلم، او په داسي حال کي چي ولاړ وم ومي ویل: آیا خپلي مېرمني دي طلاقي کړي دي؟ وئې فرمایل: (نه)، نو ما وویل: الله اکبر!

دا روایت په بخاري کي نه خلي نور په دغو شمېرو تکراراً راغلی: ۲۴۶۸، ۴۹۱۳، ۴۹۱۴، ۴۹۱۵، ۵۱۹۱، ۵۲۱۸، ۵۸۴۳، ۷۲۵۶، ۷۲۶۳، په دې روایاتو کي ښه ډېر توپیرونه شته، ما دوه ترې غوره کړي چي د دوهم ژباړه داسي ده:

له ابن عباس رسول روایت دئ چي وایي: تل مي دا تلوسه وه چي له عمر بن الخطاب د رسول الله د هغو دوو مېرمنو په اړه پوښتنه وکړم چي الله تعالی د هغوی په اړه فرمایي: (إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا: که تاسو دواړه توبه وکړئ (درته غوره ده)، یقیناً چي ستاسو زړونه کاږه شوي)، تر هغه چي حج ته ولاړ او زه هم ورسره حج ته ولاړم، یو ځای دی هم له لاري یوې خوا ته کوږ شو او زه هم ورسره کوږ شوم، د اوبو له لوبښي سره، هغه صحرا ته ولاړ بیا چي بېرته راغی پر لاسونو مي اوبه ترې ورتوی کړې، اودس ئې پرې وکړ نو ورته ومي ویل: ای امیرالمؤمنین! د رسول الله هغه دوه مېرمني کومې دي چي الله تعالی د هغوی په اړه فرمایي: (إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا)؟ وئې ویل: ای ابن عباس! تا ته حیرانتیا ده! دوی عائشه او حفصه وې، بیا عمر خبره مخکي بېوله او وئې ویل: زه او زما یو گاوندی چي د انصارو د بني امیه بن زید د قبیلې وو او دا د مدینې د برنی سیمې له قبیلو یوه قبيله وه، موږ دواړو د رسول الله حضور ته د ورتلو لپاره نوبت ټاکلی وو، یوه ورځ به هغه ورتلو او بله ورځ به زه ورتلم، کله چي به زه ورغلم نو خپل گاوندې ته به مي د هغې ورځې د وحي او نورو مسائلو خبر ورور، او کله چي به هغه ورغی نو هغه به همداسي وکړل، موږ

قریش پر خپلو مېرمنو برلاسي وو، کله چې انصارو ته راغلو دوی داسي ول چې مېرمني ئې پرې غالبې وې، نو ورو ورو زموږ مېرمنو د انصارو د مېرمنو خصلتونه خپلول، یو ځل مي پر خپلي مېرمني چیغه کړه، هغې همداسي ځواب راکړ؛ نو د دې ځواب راباندي بد ولگېدو، هغې وویل: ولي زما ځواب درباندي بد ولگېدو؟! په خدای قسم چې د رسول الله مېرمني هغه ته همداسي ځواب ورگرځوي، ځيني ئې یوه ورځ حتی شپه ترې لري پاتې کیږي، دې خبرې ووپرولم او ورته ومي ویل: له دوی چې هر څوک دا کار کوي تباہ شوه، بیا مي جامې راغونډي کړې، راکوز شوم او حفصې ته ورغلم، او ومي پوښتنه: آیا تاسو له رسول الله مروري کیږئ، یوه ورځ حتی تر شپې پوري؟! وئې ویل: هو؛ ورته ومي ویل: یقیناً تباہ او تاواني شوې، آیا د دې پروا نه کوئ چې د رسول الله د غضب له وجهي الله تعالی پر تاسو غضب نازل کړي او هلاکي شی؟! مه له رسول الله زیاتي غوښتني کوه، مه ځواب ورگرځوه او مه ترې مروره کیږه، څه چې دي زړه غواړي له ما ئې وغواړه، دا دي تا ونه غولوي چې گاونډی (بن) دي تر تا ښایسته او رسول الله ته گرانه ده، (مراد ئې عائشه صلی وه)، عمر جلاّ وایي: موږ د غسان په اړه خبرې کولې چې خپل آسونه ئې زموږ لپاره تیارول (د برید تیاری ئې نیولو)، یوه ورځ زما همدا انصاري ملگری پخپل وار (رسول الله صلی الله علیه و سلم) ته ورغلی وو، ماخستن راوگرځېدو، نو زما د کور دروازه ئې په زوره وټکوله او وئې ویل: فلانی شته؟ زه وارخطا شوم او ورووتلم، نو راته وئې ویل: لویه پیښه شوې ده. ما ورته وویل: هغه څه دي؟ آیا غسانیان راغلي؟ وئې ویل: نه؛ تر دې هم ستر او هیبتناک! رسول الله خپلي مېرمني طلاقي کړې دي، ومي ویل: حفصه تباہ او هلاکه شوه، ما همداسي گمان کاو چې دا کار به وشي، نو جامې مي پر ځان برابرې کړې او د سحر لمونځ مي له رسول الله سره وکړ، بیا رسول الله د خپل کور د دروازې پر سر خوني ته ننوت، په هغې کي گوښی پاته شو، زه حفصې صلی ته ورغلم (حفصه د عمر جلاّ لور او د رسول الله مېرمن وه)، ومي لیدل چې هغه ژاړي، ومي ویل: ولي ژاړې، آیا له دې مي نه وې وپرولې؟ آیا رسول الله تاسو ته طلاق درکړی؟ هغې راته وویل: نه یم خبره، هغه دئ په خپلي خوني

کې گوښه شوی، بیا راووتم او د منبر خوا ته راغلم، گورم چې په خوا کې ئې یوه ډله راغونډه ده او ځینې ئې ژاړې، لنډه شېبه ورسره کښېنستم، زړه مې طاقت ونه کړ، بیا هغې خونې ته راغلم چې رسول الله په کې وو، د ده تورپوستي خادم ته مې وویل: د عمر لپاره اجازه وغواړه، هغه ورغی، له رسول الله سره ئې خبره وکړه او بېرته راغی او راته وئې ویل: له رسول الله سره مې خبره وکړه او ستا یادونه مې وکړه خو څه ئې ونه ویل، تر شا شوم او د منبر خوا ته ټولگي ته راغلم، بیا مې زړه طاقت ونه کړ، خادم ته راغلم او ومې ویل: د عمر لپاره اجازه وغواړه، ننوت، بېرته راغی او وئې ویل: ورته یاد مې کړې خو څه ئې ونه ویل، د منبر خوا ته ټولگي ته راغلم، بیا مې زړه طاقت ونه کړ، خادم ته راغلم او ومې ویل: د عمر لپاره اجازه وغواړه، ننوت، بېرته راغی او وئې ویل: ورته یاد مې کړې خو څه ئې ونه ویل، نو راستون شوم خو ناڅاپه خادم راغږ کړل او وئې ویل: رسول الله اجازه درکړه، نو رسول الله ته ورغلم که گورم چې هغه په اوډل شوي پوزي باندې ډډه لگولي چې د ده او پوزي تر منځ کوم فرش نشته، د پوزي کرښو د ده پر اړخ نښې پرېښې، د پوستکي پر داسې بالښت ئې تکیه کړې وه چې د خرما له پوسته ډک وو، بیا مې سلام پرې واچاوه او په داسې حال کې چې ولاړ وم ومې ویل: یا رسول الله! آیا خپلې مېرمنې دي طلاقي کړې دي؟ نو سترگې ئې زما لوري ته رالوري کړې او وئې فرمایل: (نه)، نو ما وویل: الله اکبر! بیا په داسې حال کې چې لا ولاړ وم ومې ویل: که ئې راته مناسبه گڼي څو خبرې درسره کوم، موږ قریش پر خپلو مېرمنو برلاسي وو، کله چې انصارو ته راغلو دوی داسې ول چې مېرمنې ئې پرې غالبې وې، رسول الله تبسم وکړ، بیا مې وویل: یا رسول الله! که ئې راته مناسبه گڼي حفصې ته مې وویل: دا دي تا ونه غولوي چې گاونډی دي تر تا ښایسته او رسول الله ته گرانه ده، (مراد ئې عائشه صلی وه)، نو رسول الله یو ځل بیا تبسم وکړ، کله چې مې هغه د تبسم په حالت کې ولید نو کښېنستم او سترگې مې د ده په کوټه کې وغږولې، په خدای قسم چې له دریو اومو پوستکو پرته مې بل څه په کې ونه لیدل، (ښایي د اوبو ژي به وو)، نو ومې ویل: یا رسول الله! الله تعالی ته دعاء وکړه چې ستا امت ته ئې پراخه کړي، فارس او روم ته په

داسې حال کې پراخي او د دنیا نعمتونه ورکړي شوي چې د الله تعالی عبادت او بندگي نه کوي، نو رسول الله کښېنستو په داسې حال کې چې تکیه ئې کړې وه او وئې فرمایل: ای ابن خطابه! آیا ته په همدې فکر کې یې؟! دا خو هغه خلک دي چې دا نعمتونه په همدې دنیايي ژوند کې ژر ورکړي شوو، نو ما وویل: یا رسول الله! ما ته بخښنه وغواړه،....

که لږ خیر شئ نو وبه گورئ چې د دې روایت موضوع د عبدالله بن عباس رسول له پوښتنې سره هېڅ ارتباط نه لري او د ده د پوښتنې ځواب په کې نشته، دا موضوع کاملاً بېله موضوع ده، دا له دوو مېرمنو (له عائشه او حفصه رضي الله عنهما) د خفگان اړونده قصه نه ده بلکې له ټولو مېرمنو د یوې میاشتي لپاره د بېلېدو قصه ده او وجه ئې دا وه چې مېرمنو ئې د پیغمبر علیه السلام په ساده ژوند قناعت نشو کولی او داسې غوښتنې ئې درلودې چې رسول الله ئې له پوره کولو عاجز وو، په لومړیو کې او د نیستیو پر مهال ئې قناعت کاوو خو وروسته چې د وفرت او د شتمنیو د ډېروالي زمانه شوه، دوی هم غوښتل د نورو په څېر سوکاله ژوند ولري، دا پر پیغمبر علیه السلام گرانه تمامېده او د خپل انتظار خلاف ورته معلومېده، په دې اړه د احزاب د سوري څو آیتونه نازل شول، د پیغمبر علیه السلام بیبياني وگواښلې شوې، چې که په دې فقیرانه ژوند قناعت نشئ کولی راشئ چې پیغمبر علیه السلام طلاق درکړي. په روایت کې حفصی صلی ته د عمر جلا له وینا چې له رسول الله څخه زیاتې غوښتنې مه کوه بیبي چې د رسول الله د خفگان وجه همدا وه. که چېرې د رسول الله د خفگان وجه د عائشې او حفصې رسول د سلوک له کبله وی نو بیا خو به ئې یوازي له دوی خپله نارضايتي څرگندوله نه له ټولو، ولي به رسول الله له ټولو تر یوې میاشتي بېلېدو؟!

• یو بل روایت هم دئ چې وایي پیغمبر علیه السلام د حدیبیې له صلحي وروسته د نورو مشرانو او زعماءو په ضمن کې مقوقیس د اسکندریې مشر ته هم یو لیک ولیږو، حاطب بن ابی بلتعده دا لیک ورساوو، خو هغه که څه هم اسلام ونه مانو خو د رسول الله د لیک په ځواب کې ئې ولیکل: (زه په دې باور وم چې یو پیغمبر راتلونکی دئ، خو زما گمان دا دئ چې هغه به په شام

کې مبعوث کېږي، خو زه ستا د پلاوي درناوی کوم او له هغوی سره دوه د قدر وړ وينځي هم درلېږم)، دغو دواړو په لاري کې ايمان راوړ، يوه سيرين نومېده چې پيغمبر عليه السلام هغه د حسان بن ثابت په نکاح کړه او بله ئې ماريه صلی خان ته په نکاح کړه، له دې ابراهيم پيدا شو، دا ډېره ښايسته وه، يو روايت وايي چې عائشي صلی د دې په اړه ويلي: پر ما د هيڅ مېرمنې راتگ دومره گران نه دی تمام شوی لکه د ماريه راتگ، ويل کېږي چې يوه ورځ پيغمبر عليه السلام د حفصې په کور کې وو خو هغه هلته نه وه، ماريه صلی هلته ورغله او څه وخت ورسره پاته شوه، له دې خبرې حفصه خبره شوه، اعتراض ئې وکړ، پيغمبر عليه السلام د حفصې د ارضاء لپاره وويل چې له دې وروسته به له ماريه سره نږدېوالی نه کوي، په ځينو رواياتو کې راغلي چې لوړه ئې وکړه او په ځينو کې دا چې هغه ئې پر خان حرامه کړه.

دا هم نه يوازې له دې کبله د منلو نه دی چې اکثر محدثين ئې ضعيف گڼي بلکې له دې پلوه هم چې دلته خو يوازې د حفصې يادونه شوې حال دا چې عبدالله بن عباس د دوو مېرمنو اړوند آيت وضاحت غوښتې. همداراز د دې روايت الفاظ، محتوی او موضوع داسې ده چې قطعاً د نقل او اعتبار وړ نه برېښي.

دغو ټولو خبرو ته په پام سره ويلی شو چې احتمالاً دا پېښه د ام المؤمنين زينب بنت جحش صلی په کور کې څو ځلي د رسول الله په څه ځنډ پورې اړوند پېښه وي، هغې رسول الله ته هر ځل د شاتو شربت جوړولو، کورنۍ ئې نسبتاً شتمنه وه، دې ته ئې شات ولېږلي وو، عائشي صلی او حفصې صلی دا منصوبه جوړه کړې وه چې د دې کار د بيا تکرار مخنيوی وکړي، کله چې دوی دواړو بېل بېل رسول الله ته ويلي چې د مغاير بوی ئې تر سپوږمو شوی نو رسول الله په مؤکده صيغه ويلي چې بيا به دا شات نه خوري، حفصې صلی ته ئې دا خبره هم کړې چې په دې اړه چا ته څه ونه وايي او دا د دې لپاره چې زينب صلی ناراضه نه شي، حفصې صلی خپلې ملگرې عائشي صلی ته دا خبره کړې، رسول الله د

حفصی صلی له دې کار خبر شوی، له هغې ئې پوښتنه کړې چې ولې ئې دا خبره افشاء کړې، هغې ورته ويلي: چا خبر کړې؟! رسول الله د هغه نوم نه دئ اخیستی یوازي د خبري د افشاء کولو پوښتنه ئې ترې کړې... په دغو او ورپسې آیتونو کې دغې موضوع ته اشاره شوې.

دې ته مو پام وي چې د الله دین حسادت نه خوښوي، په ځانگړې توگه له سترو سترو شخصیتونو، د پیغمبر صلعم له مېرمنو چې قرآن هغوی ته د مؤمنانو د میندو نوم ورکړی، او معنوي مقام ئې د نړۍ تر ټولو مېرمنو لوړ گڼلی!! یقیناً چې دا حسادت د پیغمبر صلعم د مېرمنو له شأن ډېر لري وو، نو ځکه قرآن په دې باندې سخته نیوکه کړې.

وَإِذْ أَسَرَّ النَّبِيُّ إِلَىٰ بَعْضِ أَزْوَاجِهِ حَدِيثًا فَلَمَّا نَبَّأَتْ بِهِ وَأَظْهَرَهُ اللَّهُ عَلَيْهِ عَرَّفَ بَعْضُهُ وَأَعْرَضَ عَنْ بَعْضٍ^ط فَلَمَّا نَبَّأَهَا بِهِ^ط قَالَتْ مَنَ أَنْبَأَكَ هَذَا^ط قَالَ نَبَّأَنِيَ الْعَلِيمُ الْخَبِيرُ ﴿٣٠﴾

۳- او کله چې پیغمبر له خپلو ځینو مېرمنو سره یوه خبره په سري توگه یاده کړه، نو کله چې هغې دا خبره (نورو ته) بیان کړه او الله دی پرې پوه کړ، یوه برخه ئې څرگنده کړه او له بلې ئې ډډه وکړه، نو کله چې ئې هغه پرې خبره کړه وئې ویل: چا دا خبره درته وکړه؟ وئې ویل: باخبره پوه ذات پرې خبر کړم.

(۳)- د دې مبارک آیت مطالب دا دي:

• رسول الله له خپلو ځینو مېرمنو سره یوه خبره په سري توگه یاده کړې، له ځینو مراد یوه یا تر یوې زیاتې کېدې شي خو روایت ته په پام سره یوې مېرمنې ته ئې سري خبره کړې، د شریعت له نظره سري خبره امانت گڼل کېږي او افشاء ئې خیانت، حتی که څوک له چا سره په داسې حال کې کومه خبره کوي چې یوې خوا بلې خوا ته گوري او له وضعې ئې معلومېږي چې نه غواړي بل څوک دا خبره واورې دا هم امانت دئ، که څه هم هغه

اورېدونکي ته نه وي ويلې چې دا سري او امانت خبره ده: عَنْ جَابِرِ بْنِ عَبْدِ اللَّهِ عَنِ النَّبِيِّ قَالَ «إِذَا حَدَّثَ الرَّجُلُ الْحَدِيثَ ثُمَّ التَّفَتَ فَهِيَ أَمَانَةٌ» الترمذي

• کله چې هغې دا خبره نورو ته بيان کړه او الله تعالى خپل پيغمبر پرې خبر کړ، نو له هغې ئې په داسې توگه پوښتلي چې يوه برخه ئې څرگنده کړې او له بلې ئې ډډه کړې، يعني يوازي دا ئې ورته ويلې چې دا خبره تا نورو ته کړې؟! دا ئې نه دي ورته ويلې چې چا ده ته اطلاع ورکړې، هغې ويلې: چا دا خبره درته وکړه؟ رسول الله ورته ويلې: باخبره پوه ذات پرې خبر کړم.

دلته څو حساس مطالب زموږ توجه جلبوي:

• د آيت له الفاظو او له اړوند روايت معلومېږي چې د رسول الله د دغو مېرمنو پر دوو خبرو نيوکه شوې: حسادت او د رسول الله سري خبره افشاء کول.

• رسول الله د هغه چا نوم نه دی افشاء کړی چې ده ته ئې دا خبره رسولي وه، په عامه صيغه ئې ويلې: باخبره پوه ذات پرې خبر کړم، په همدې کي د مؤمنانو لپاره يوه مهمه لارښوونه مضمره ده او هغه دا چې په داسې مواردو کي بايد د اطلاع رسوونکي د نوم له افشاء ډډه وشي، دا ځکه چې له افشاء ئې ستونزي او اختلافات راولاړېږي.

دې ته مو هم پام وي چې ځيني پر دې آيت استناد کوي او وايي: د احکامو منشأ په قرآن کي نه ده خلاصه شوې، داسې احکام هم شته چې په قرآن کي ئې منشأ نه شو موندلی او گواکي رسول الله ته د هغوی په اړه داسې مستقله وحې شوې چې په قرآن کي نه ده ذکر شوې!! دوی د ځينو نورو آيتونو په شمول د دې آيت پر دغې فقرې (قَالَ نَبَأَنِيَ الْعَلِيمُ الْخَبِيرُ) استناد کوي او وايي: په قرآن کي دا مطلب نه دی راغلی چې الله تعالى رسول الله ته دا خبر ورکړ چې هغې مېرمنې ئې نورو ته هغه سري خبره افشاء کړې، او گواکي له دې معلومېږي چې رسول الله ته په دې اړه بېله وحې شوې!!

دوی ته وايو: ستاسو دا استدلال هم د نورو په څېر په بشپړه توگه غلط دی، رسول الله نه دي ويلې چې ما ته الله تعالى مخامخ او بلاواسطه وويل، که داسې وی نو هغه به فرمايلي وو: قال لي ربي: زما رب راته وويل، دا ئې

هم نه دي ويلي چي ما ته ئې په خپله يا د فرشتې په واسطه وحي وكړه، كه داسي وي نو هغه به فرمايلي وو: اوحى ايلي: ما ته ئې وحي وكړه، رسول الله فرمايلي: باخبره پوه ذات پرې خبر كړم، د دې معنى قطعاً دا نه ده چي الله تعالى ما ته بلاواسطه او مخامخ يا د فرشتې له لاري اطلاع راکړه، په حقيقي معنى ئې هر هغه څوك پوهېږي چي د آيت نوري فقرې هم په پام كې ونيسي، مخصوصاً دا فقره چي وايي: وَ أَظْهَرَهُ اللَّهُ عَلَيْهِ: او الله دې پرې پوه كړ، يعني الله تعالى داسي انتظام وكړ چي رسول الله له موضوع خبر شي، په قوي احتمال سره دا اطلاع د هغه چا له لوري ورکړې شوې چي دا خبره ئې اورېدلې وه، داسي بالواسطه خبرېدا الله تعالى ته منسوبول نه د حقيقت خلاف انتساب دى او نه دروغ گڼل کېدې شي، د کوم انسان په واسطه له کومي خبري خبرېدل په حقيقت کي د الله تعالى په اراده او توفيق ترسره کېږي، د (أَظْهَرَهُ اللَّهُ عَلَيْهِ) معنى همدا ده. په آيت کي ويل شوي: رسول الله له اړوند مېرمني پوښتنه وکړه چي ولي دي هغه سري خبره افشاء کړې، خو دا ئې تري پټ کړل چي چا اطلاع ورکړې، د آيت دا فقره چي وايي: عَرَفَ بَعْضُهُ وَ أَعْرَضَ عَنْ بَعْضٍ: يوه برخه ئې څرگنده کړه او له بلې ئې ډډه وکړه، په يقيني توگه همدا مطلب افاده کوي، او په دې سره قرآن موږ ته لارښوونه کوي چي په داسي مواردو کي د هغه چا د نامه له افشاء کولو ډډه وکړئ چي كه ئې نوم افشاء شي په فتنې او د دوو تر منځ په زړه بداوي او نزاع منتج کېږي. عجيبه ده چي دوى د دې مبارك آيت له څرگندو الفاظو داسي غلطه انتباه اخلي!! حقيقت دا دى چي حديث د قرآن شرح او تفصيل دى، د ټولو هغو احكامو اصلي منشأ قرآن دى چي په احاديثو کي ئې مومو، د ځينو منشأ دومره څرگنده ده چي هر څوك پرې پوهېږي او د ځينو داسي چي يوازي رسول الله پرې پوه شوى او هغه موږ ته بيان کړي.

إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا^ط وَإِنْ تَظَاهَرَا عَلَيْهِ فَإِنَّ اللَّهَ هُوَ
مَوْلَاهُ وَجِبْرِيلُ وَصَلْحُ الْمُؤْمِنِينَ^ط وَآلْمَلِكَةِ بَعْدَ ذَلِكَ ظَهِيرٌ ﴿١٠٠﴾

عَسَىٰ رَبُّهُٓ إِن طَلَّقَكُنَّ أَن يُبَدِّلَهُٗٓ أَزْوَاجًا خَيْرًا مِّنْكَنَّ مَسَلَمَتٍ مَّا مَنَّتِ

قَلْبَتِ تَلَبَّتْ عِبْدَتِ سَلَحَتِ ثَبَّتِ وَأَبْكَرًا ﴿٥٤﴾

٤- او که تاسو دواړه الله ته توبه وکړئ نو يقيناً چې ستاسو زړونو کوږوالی موندلی، او که د ده په خلاف يوه د بلي ملاتړ وکړئ نو يقيناً چې الله په خپله د ده مولا دئ او جبرائيل او صالح مؤمنان، پر دې سربېره فرشتې ملاتړي، ٥- که تاسو طلاقي کړي نو ښايي رب به ئې داسې مېرمنې په بدل کې ورکړي چې تر تاسو غوره دي، مسلماني، مؤمناني، منقادي، توبه کوونکي، عبادت کوونکي، د رب لوري ته سياحت کوونکي، کونډي او پېغلې.

(٤-٥)- دلته د رسول الله دوو مېرمنو ته خطاب متوجه دئ او دواړو ته ويل شوي:

• که تاسو دواړه الله ته توبه وکړئ نو همدا درته غوره ده، دا ځکه چې ستاسو په زړونو کې څه کوږوالی راپيدا شوی، د آيت له دې فقرې څو خبرې معلومېږي: هغه پېښه يوازي د دوو مېرمنو په تړاو رامنځته شوې، دوی دواړو داسې څه کړي چې قرآن ئې د زړه کوږوالی گڼي، د روايت په رڼا کې هم معلومېږي چې دوی دواړو له يوې خوا د رسول الله له يوې مېرمنې سره حسادت کړی او له بلي خوا ئې د رسول الله يوه سړي خبره افشاء کړې.

• دوی دواړو ته ويل شوي: که د رسول الله په خلاف يوه د بلي ملاتړ وکړئ نو يقيناً چې الله په خپله د ده مولا دئ او جبرائيل او صالح مؤمنان، پر دې سربېره ټولې فرشتې ئې ملاتړي دي، په دې الفاظو کې که له يوې خوا شديد عتاب ځلېږي، له بلي خوا ښايي چې دوی دواړو گمان کولو چې ځانگړی او خاص اهميت او امتياز لري، ښايي له دې کبله چې يوه ئې د ابوبکر صديق جله لور وه او بله ئې د عمر جله لور، نو ځکه دوی ته ويل شوي: که تاسو د ده په خلاف لاس يو کړئ نو هيڅ تاوان نه شی وررسولی، الله په خپله د ده مولا دئ، جبرائيل، صالح مؤمنان او ټولې فرشتې ئې ملاتړي دي.

• دوی دواړه په دې گواښل شوي چې که رسول الله تاسو طلاقي کړي نو ښايي رب به ئې تر تاسو غوره مېرمني ورکړي، داسي کونډي او پېغلې مېرمني چې مسلماني، مؤمناني، منقادي، توبه کوونکي، عبادت کوونکي، د رب لوري ته سياحت کوونکي وي، له دې فقرې هم دوه خبري معلومېږي: ۱- لومړۍ دا چې الله تعالی د رسول الله د مېرمنو او ټولو مؤمنو مېرمنو لپاره دغه څو صفات او خصلتونه خوښوي چې په دغه آيت کې بيان شوي. ۲- دوهمه دا چې په دغو دواړو مېرمنو کې يوه ئې پېغله او بله ئې کونډه وه، ځکه په آيت کې ويل شوي: که تاسو ته طلاق درکړي نو الله تعالی به تر تاسو غوره کونډي او پېغلې مېرمني ورکړي، روايت هم دغه خبره کوي، ځکه رسول الله عائشه صلی په پېغلتوب کې نکاح کړې او حفصه صلی په داسي حال کې چې کونډه وه،

يَا أَيُّهَا الَّذِينَ ءَامَنُوا قُواْ أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ
عَلَيْهَا مَلَكَةٌ غِلَظٌ شِدَادٌ لَا يَعْصُونَ اللَّهَ مَا أَمَرَهُمْ وَيَفْعَلُونَ مَا
يُؤْمَرُونَ ﴿٦١﴾

۶- اې هغو چې ايمان ئې راوړی! ځان او خپله کورنۍ له هغه اوره وساتئ چې سون به ئې خلك او ډېري وي، داسي فرشتې پرې گمارل شوې چې سخت زړي او مضبوطي دي او په هغه څه کې له الله سرغړاوی نه کوي چې پرې گماري ئې او همغه څه کوي چې پرې گمارل کېږي.

(۶۱)- په دې مبارک آيت کې مؤمنانو ته دا لارښوونې شوي:

• ځان او خپله کورنۍ له هغه اوره وساتئ چې سون به ئې خلك او ډېري وي، د دې فقرې په اړه بايد څو خبري په پام کې ولرو: مؤمنان په دې گمارل شوي چې ځان او خپله کورنۍ د دوزخ له اور وساتي، يعنې دوی د خپلې کورنۍ د روزنې، اصلاح او تربيت مسئوليت په غاړه لري، د کورنۍ د غړو د ژغورنې په اړه بايد داسي ځان مسئول وگڼي لکه چې ځان ته اعتناء

او التفات لري، همدا راز دلته ویل شوي چې د دوزخ د اور سون به خلك او ډبري وي، له ډبرو يا مراد له ډبرو جوړ شوي بتان دي او يا دا چې په دې اور كې به ډبري سوزي، خو دې ته په پام سره چې دلته په دې آيت كې او تر آيت وړاندي او وروسته د بتانو يادونه نه ده شوې نو معنى ئې يوازي دا ده چې د دوزخ د اور سون به ډبري وي، او دا يقيناً چې د قرآن يو ستر علمي اعجاز دى چې وايي: ډبري سوزي، د قرآن د نزول په وخت كې هېچا دا خبره نه شوې منلې چې تيري هم د اور سون كېدى شي، معلومه نه ده چې مخالفينو به هغه وخت په دې خبرې باندې څومره تمسخر كړى وي، څومره به ئې په خپلو مجالسو كې ويلې وي چې دا لېونيان اوس دا خبره هم مني چې تيري سوزي، هېڅ عاقل انسان د ډبرو سوزېدل نه مني!! خو تاسو اوس يوه فزيك پوه ته ووايئ: جنابه! آيا تيري سوزي؟ هغه به ډېر ژر او له كوم تأمل او خنډ پرته درته ووايي: هو؛ سوزي، يوازي تيري نه بلكې هرڅه، حتى اوسپنه هم، هرڅه د اور په اوچتو درجو كې سوزي، دغه اوبه او دا خاوره هم چې ته ئې د اور وژلو لپاره كاروي. او كه هغه ته ووايئ: زموږ په دغه كتاب كې چې څوارلس پېړۍ ورباندې تېرې شوې راغلي چې تيري به د اور سون وي، هغه وخت زموږ د كتاب په دې خبرې مخالفينو ملنډي وهلې او دا ئې ستر دروغ گڼلو، ما ته ووايئ: د دې فزيك پوه غبرگون به څه وي او د دې كتاب او د هغه د وړاندي كوونكي په اړه به څه فكر كوي!! او د هغو خلكو په اړه به څه وايي چې د قرآن په دې وينا ئې ملنډي وهلې!!

• د دوزخ مأمورين او محافظين داسې فرشتې دي چې (غلاظ) او (شداد) دي، يعنې نه داسې زړه سوي او نرمښت لري چې د الله تعالى د امر په عملي كولو كې ئې زړه نازړه كړي او نه په كلك نيولو كې كومه سستي كوي، كلكه نيونه كوي او سخته سزا ورکوي، د الهي اوامرو په تعميل كې يوه زړه سرغړاوى نه كوي، همغه څه كوي چې پرې گمارل كېږي.

يَتَأْتِيهِمُ الَّذِينَ كَفَرُوا لَا تَعْتَذِرُوا الْيَوْمَ إِنَّهُمْ تَجْزُونَ مَا كُنْتُمْ تَعْمَلُونَ ﴿٧﴾

۷- اې هغو چې كفر ئې كړى! نن عذر مه وړاندي كوئ، يقيناً چې يوازي د هغه څه مطابق سزا دركول كېږي چې تاسو كول.

(۷)- د قیامت په ورځ به کافرانو ته وویل شي: نن عذرونه مه وړاندي کوئ، عذرونه هیڅ گټه نه دررسوي، نن به د هغه څه مطابق سزا درکول کیږي چې تاسو په دنیا کې کول.

يَتَأْتِيهَا الَّذِينَ ءَامَنُوا تُوبُوا إِلَى اللَّهِ تَوْبَةً نَّصُوحًا عَسَىٰ رَبُّكُمْ أَن
يُكَفِّرَ عَنْكُمْ سَيِّئَاتِكُمْ وَيُدْخِلَكُم جَنَّاتٍ تَجْرَىٰ مِنْ تَحْتِهَا الْأَنْهَارُ
يَوْمَ لَا يُخْزِي اللَّهُ النَّبِيَّ وَالَّذِينَ ءَامَنُوا مَعَهُ نُورُهُمْ يَسْعَىٰ بَيْنَ
أَيْدِيهِمْ وَبِأَيْمَانِهِمْ يَقُولُونَ رَبَّنَا أَتِمِّمْ لَنَا نُورَنَا وَآغْفِرْ لَنَا إِنَّكَ عَلَىٰ
كُلِّ شَيْءٍ قَدِيرٌ ﴿٨﴾

۸- اې هغو چې ایمان ئې راوړی! د الله لوري ته په سوچه توبې سره ستانه شئ، ښايي ستاسو رب به ستاسو بدغوني پټ کړي او داسې جنتونو ته به مو ښایي چې ترې لاندي ویالې بهیږي؛ هغه ورځ چې الله به نبی او هغه چې له ده سره ئې ایمان راوړی ونه شرموي، رڼا به ئې مخي ته او د دوی ښي لوري ته ځغلي؛ وایي به: اې زموږ ربه! نور مو راته بشپړ کړه او بخښنه راته وکړه، یقیناً چې ته پر هر څه توانمن یې.

- (۸)- په دې مبارک آیت کې مؤمنانو ته دا سپارښتنه شوې:
- د الله لوري ته په سوچه او رښتیني توبې سره ستانه شئ او له هر هغه څه مخ واړوئ چې له الله تعالی مو لري کوي،
 - د داسې توبې په نتیجه کې به ستاسو بد عادتونه اصلاح کړي او ستاسو گناهونه به معاف کړي، او داسې جنتونو ته به مو ښایي چې ترې لاندي ویالې بهیږي؛
 - د قیامت په ورځ به الله تعالی خپل پیغمبر او هغه مؤمنان چې له ده سره ملګري شوي او د ده په لار تللي ونه شرموي، د ایمان له کبله ئې چې

کومه رڼا په برخه شوي دا به د دوی مخي او بني لوري ته خوځي، الله تعالى ته به په خپلي دعاء کي وايي: اي زموږ ربه! رڼا مو راته بشپړه کړه او بخښنه راته وکړه، يقيناً چي ته پر هر څه توانمن يي.

يَتَأْتِيهِمُ الْجَهَنَّمُ وَبِئْسَ الْمَصِيرُ ﴿٩﴾

۹- اي نبي! له کافرانو او منافقينو سره جهاد کوه او توند چلن ورسره کوه، د دوی تمخي دوزخ دي، د ستنېدو څومره بد ځای!

(۹) - دلته له کافرانو او منافقينو سره د چلن په اړه رسول الله ته او دده له لاري مؤمنانو ته څو لارښوونې شوي:

• له کافرانو او منافقينو سره جهاد کوه، دا جهاد به کله هم په توره او هم په ژبه وي او کله يوازي په ژبه، له کافرانو سره هم په توره او هم په ژبه او له منافقينو سره کله يوازي په ژبه او دا تر هغه چي دوی د مسلمانانو په خوا کي اوسي او ځان مسلمان گڼي، خو کله چي له کافرانو سره يو ځای کيږي برخليک به ئي د هغوی په څېر وي او همغه څه به ورسره کيږي چي له کافرانو سره کيږي.

• له دواړو سره په چلن کي به له نرمښت ډډه کيږي، چلن بايد خير او توند وي،

• د دوی دواړو برخليک يو دي، د دواړو وروستی تمخي دوزخ دي، د ستنېدو څومره بد ځای!

ضَرَبَ اللَّهُ مَثَلًا لِلَّذِينَ كَفَرُوا امْرَأَتَ نُوحٍ وَامْرَأَتَ لُوطٍ ۖ كَانَتَا تَحْتَ عَبْدَيْنِ مِنْ عِبَادِنَا صَالِحَيْنِ فَخَانَتَاهُمَا فَلَمْ يُغْنِيا عَنْهُمَا مِنَ اللَّهِ شَيْئًا وَقِيلَ ادْخُلَا النَّارَ مَعَ الدّٰخِلِينَ ﴿١٠﴾ وَضَرَبَ اللَّهُ مَثَلًا

لِّلَّذِينَ ءَامَنُوا أَمْرَاتٌ فِرْعَوْنَ إِذْ قَالَتْ رَبِّ ابْنِ لِي عِنْدَكَ بَيْتًا فِي
الْجَنَّةِ وَنَجِّنِي مِنَ فِرْعَوْنَ وَعَمَلِهِ وَنَجِّنِي مِنَ الْقَوْمِ الظَّالِمِينَ
﴿١١﴾ وَمَرْيَمَ ابْنَتَ عِمْرَانَ الَّتِي أَحْصَتْ فَرْجَهَا فَنَفَخْنَا فِيهِ مِنْ
رُّوحِنَا وَصَدَقَتْ بِكَلِمَاتِ رَبِّهَا وَكُتِبَ عَلَيْهَا مِنَ الْقَنَاتِ

۱۰- الله د هغو لپاره چې کفر ئې کړی د نوح د مېرمنې او د لوط د مېرمنې
مثال بیان کړی؛ دواړه زموږ د بندگانو له ډلې د دوو صالح بندگانو تر نکاح
لاندي وې، دواړو له هغوی سره خیانت وکړ، نو د الله هیڅ څه ئې لدوی
دواړو دفع نه کړی شو، او ورته وویل شو: اورته ننوځئ؛ له نورو ننوتکونو
سره یو ځای، ۱۱- او الله د هغو لپاره چې ایمان ئې راوړی د فرعون د
مېرمنې مثال بیان کړی چې ونې ویل: ای زما ربه! ما ته په خپلې خوا کې په
جنت کې یو استوگنځی جوړ کړه او له فرعون او د ده له عمله مي وژغوره
او له دغه ظالم قوم مي وژغوره. ۱۲- او د عمران لور مریمي (مثال) چې د
خپل عورت ساتنه ئې وکړه، نو موږ له خپلې روح یوه روح په کې پو کړه، د
خپل رب ویناوي او د هغه کتابونه ئې رښتیني وگڼل، او د غاړه اېښودونکو
له ډلې وه.

(۱۰-۱۲)- قرآن په دې مبارکو آیتونو کې د خپلو مخاطبینو په وړاندې د
مېرمنو څلور بېلگې انځوروي، دوه ئې هغه چې د الله تعالی د صالح بندگانو
په نکاح کې وې خو له هغوی سره ئې خیانت وکړ، خپله لار ئې ترې بېله کړه
او هغوی ئې په نیمې لارې کې پرېښودل، او دوه ئې هغه چې د تقوی او صبر
لمن ئې کلکه نیولې، د الله په لار کې ئې ستونزې او کړاوونه گاللي، نه سختو
تعذیبونو د ایمان له لارې منحرفي کړې او نه تورونو او تهمتونو، قرآن دا
څلور بېلگې داسې معرفي کوي:

• الله د هغو لپاره چې کفر ئې کړی د نوح د مېرمنې او د لوط د مېرمنې

مثال بیان کړی؛ دواړه د الله د دوو صالح بندگانو تر نکاح لاندې وې، له هغوی سره ئې خیانت وکړ، د نوح صلعم او لوط صلعم ملگرتیا نه هغوی ته کومه گټه ورسوله او نه ئې د الله له عذاب وژغورلې، پایله ئې دا وه چې د کافرانو په برخليک اخته شي، د دوزخ اور ئې په برخه شي، او الله تعالی د دواړو په اړه پرېکړه وکړي چې له نورو ننوتونکو سره دي یو ځای دوزخ ته ننوځي.

- الله تعالی د هغو لپاره چې ایمان ئې راوړی د فرعون د مېرمنې مثال بیان کړی چې د فرعون له ملگرتیا ئې خپل برانت اعلان کړ، الله تعالی ته ئې مخه کړه او په خپلې دعاء کې ئې وویل: ای زما ربه! ما ته په خپلې خوا کې په جنت کې یو استوگنځي جوړ کړه، د فرعون له ملگرتیا او د ده په لار له تگ مې وژغوره او د دغو ظالمانو له منگولو نجات را،

- بل مثال د عمران د لور مریمې علیها السلام دی چې پاکلمنه وه، د خپل ناموس او عفت ساتنه ئې وکړه، د دې وړ وه چې الله تعالی له خپلې روح یوه روح په کې پو کړي او په خارق العاده توگه د عیسی صلعم په څېر زوی وزېږوي، د خپل رب ویناوي او د هغه کتابونه ئې رښتیني وگڼل، او د غاړه اېښودونکو له ډلې وه.

دا مثالونه د دې لپاره زموږ په وړاندې اېښودل شوي چې راوښيي یوه مؤمنه مېرمن باید څنگه وي، د فرعون مېرمنې او مریم علیها السلام ته د عالم پر ټولو ښځو فضیلت ورکړی شوی، قرآن دوی دواړه د مؤمنو مېرمنو لپاره د غوره مثال او بېلگې په توگه معرفي کوي.

- د فرعون مېرمنې آسیه په موسی علیه السلام ایمان راوړ، فرعون تر شدید تعذیب لاندې ونيوله، د هغې په پښو او لاسونو ئې مېخونه ټکوهل، تر څو له ایمان لاس واخلي، خو دغه مؤمنه او پر خدای مینه ښځه د همدې شدید عذاب په وخت کې نه یوازي پر خپل ایمان ټینګار کوي او د فرعون په قصر کې او د ده ترڅنگ له ژوند خپله بېزاري اعلانوي، بلکې له خپل رب غواړي چې خپل لوري ته ئې وبلې او په خپلې خوا کې ورته (بیت: کور) جوړ کړي. او الله تعالی ئې سوال مني او په جنت کې ورته دا کور جوړوي، په قرآن کې د دې مؤمنې او صبرناکې مېرمنې یادونه کوي، د دعاء الفاظ ئې

زموږ مخي ته ږدي، وايي دعاء ئې قبوله شوه، د الله په خوا كي هغه كور ورته جوړ شو او د (بيت المعمور: جوړ شوی كور) په نامه ئې یاد كړ، پدې سره قرآن له يوې خوا غواړي مونږ پوه كړي چي فرعون د خپل اقتدار د بقاء او د خپلو مخالفينو د خپلو لپاره څه څه كول او په څنگه څنگه سختو عذابونو ئې تعذيبول، چي له يوې بڼې سره او هغه هم د ده مېرمن، داسي سلوك كېږي نو له نورو مخالفينو سره به د فرعون معامله څنگه وه؟ له بلي خوا موږ ته وايي: يوه مؤمنه مېرمن بايد څنگه وي، كه غواړي الله تعالى ترې راضي شي نو د آسيه صلی تگلاره دي غوره كړي، آسيه؛ له كافر او ظالم خاوند متنفره، د الله تعالى د رضاء په لټه كي، تر سختو عذابونو لاندي صبرناكه، د ظالم په خوا كي قصر نه خوښوي، په عوض كي ئې د الله تعالى په خوا كي كور غواړي. همدا راز موږ ته وايي: د تاريخ تر ټولو ستر بڼځينه شخصيت، هغه چي الله تعالى ئې د ټولو مؤمنو مېرمنو لپاره غوره بېلگه او مثال بولي، د انسان له پيداېښت تر نن پوري هيڅ بڼځه د ايمان او معنويت هغي لوري څوكي ته نه ده رسېدلې چي دا ورسېدلې وه، دا د لوړ معنوي مقام خاونده مېرمن نه د كوم پيغمبر مېرمن او لوړ وه او نه ئې مور او خور، د تاريخ تر ټولو د ستر كافر او جابر فرعون مېرمن وه، له دې معلومېږي چي ديني او معنوي مقام نه په نسبي تړاو پوري او نه په اجتماعي اړيكو پوري تړلی دی، آسيه صلی په داسي حال كي د معنويت تر ټولو لوړي څوكي ته رسېږي چي خاوند ئې فرعون دی او د نوح صلعم او لوط صلعم مېرمني په داسي حال كي له معنوي پلوه اسفل السافلين كي سقوط كوي او د بدو مېرمنو بدي بېلگي ترې جوړېږي چي د دوو پيغمبرانو مېرمني وې.!!

• مريم صلی هم له سختي الهي آزمويني سره مخامخ شوه، الله تعالى د دې لپاره غوره كړي وه چي د يوه ستر پيغمبر مور ترې جوړه شي، هغه چي زېږېدا به ئې په خارق العاده توگه او له پلار پرته وي، په زنا تورنه شوه، داسي حالت پرې راغی چي د پېغورونو او تورونو له وېرې ئې مرگ ځان ته غوره گڼلو، خو د صبر لمن ئې كلكه ونيوله، د تاريخ په سترې خارق العاده پېښي كي ئې ونډه وه او د عيسى صلعم په څېر ستر شخصيت د هغي

په غېږ کي وروزل شو، دې ته مو پام وي چي مريم صلی له داسي مور پيدا شوې چي دا ئې تر زېږېدو وړاندي د الله په لار کي نذر کړې وه، د مريمي مور، د عمران مېرمن حامله وه، له الله سره ئې وعده وکړه چي خپل بچي به د ده په لار کي وقف کوي، انتظار ئې دا وو چي الله تعالی به زوی ورکړي او هغه به د الله د دين خدمت ته وړاندي کوي، خو الله تعالی ورته لور ورکړه، وئې ويل: زما ربه! دا خو لور ده، ما خو د زوی طمع درلوده، نارينه خو د ښځي په څېر نه وي، هغه محدوديتونه ئې نه وي چي ښځه عادتاً ورسره مخامخ وي، ما ئې نوم مريم (دالله بنده او خدائي خدمتگار) کېښود، زه ئې تا ته سپارم، دا او اولاد ئې له رتلي شیطانه په خپل حفظ او امان کي وساته، الله تعالی د دې همدا نذر قبول کړ، د مريمي د ښي روزني انتظام ئې وکړ، دا ئې د زکريا عليه السلام تر روزني او کفالت لاندې ورکړه، کله چي به د روزني په دوران کي زکريا عليه السلام د دې استوگنځي ته ورغی نو د مريمي خوا ته به ئې بې موسمه مېوې وليدې، له هغې ئې پوښتنه وکړه چي دا له کومه راځي، مريمي ځواب ورکړ: دا د الله له لوري ده، الله چي چا ته وغواړي له حسابې پرته روزي ورکوي، زه د داسي رزق مستحقه نه یم، دا د الله پېرزوينه ده، زما د کومي ځانگړتيا له مخي ئې نه راکوي، له محاسبې پرته ئې راکوي.

که تاسو په قرآن کي د مريمي زياتي يادوني او د دې هغو دعاگانو ته خير شئ چي په قرآن کي راغلي او الفاظ ئې د انسان زړه لږزوي نو درته جوته به شي چي يقيناً هغه له هره پلوه د دې لور مقام وړ وه چي د ټولو مؤمنو مېرمنو لپاره غوره بېلگه وي. په دې مبارکو آيتونو کي د دې دا ځانگړتياوي ښودل شوې: ۱- د خپل عورت ساتنه ئې وکړه، ۲- د خپل رب ويناوي ئې تصديق کړې، ۳- د الله کتابونه ئې رښتيني وگڼل، ۴- او د غاړه اېښودونکو له ډلي وه.

د امتنان په توگه:

ما نن د ۱۳۹۱ هـ ش کال د ميزان په ۱۳ دې مبارکي سوري تفسير بشپړ کړ، او په همدې سره الحمد لله د قرآن پلوشی تفسير بشپړ شو، (دوه وروستي ۲۹ او ۳۰ اجزاء مي تر دې وړاندي بشپړ کړي وو)، د دې سوري

د آخري آيت له ژباړي وروسته او په داسي حال كي چي له سترگو مي د امتنان، شكر او بنادى اوبنكي بهېدي له خايه لوړ شوم او د شكر اداء كولو په موخه په لمانځه ودرېدم، دوه ركعته لمونځ مي وكړ، په لمانځه كي مي ډېر ډېر وژړل، داسي احساس مي كولو چي د خپل ټول ژوند د آرمانونو او هيلو لوړي څوكي ته رسېدلى او تر ټولو ستر آرمان مي همدا نن او د دغه آيت په ژباړي سره ترسره شوى، د زړه سلول سلول مي د امتنان او شكر له جذبي ډك وو، داسي حالت هغه مهال هم راته مخه كړه چي د شوروي اتحاد ځواكونه د افغانستان له پولي واوښتل او د وروستي روسي فوخي له وتلو وروسته د شوروي ځواكونو قومندان جنرال گراموف د حيرتان د پله خوا ته خبريالانو ته وويل: پر افغانستان بريد يوه ستره اشتباه وه او مسكو به بيا دا اشتباه تكرار نه كړي، د دې خبري په اورېدو سره مي د اوبنكو بهېدا پيل شوه، ټوله ورځ مي عجيب حالت درلود، هيچا دا تصور نه شو كولى چي د شوروي په څېر ستر او مغرور ځواك به داسي ژر د افغانانو په لاس له ماتې سره مخامخ او له افغانستان وتلو ته اړ شي او د دوى ستر جنرال به د وتلو پر مهال پر افغانستان تېرى ستره اشتباه گڼي!! خو موږ له خپل مهربان رب دا هيله درلوده چي دا ورځ راباندي وگوري، په هغي ورځ مي د ژوند يو ستر آرمان ترسره شوى وو، همداراز نن مي د ژوند يو بل ستر آرمان ترسره شو، دا آرمان چي د قرآن پښتو ژباړه او مختصر تفسير وليكم، مصروفيتونو دا فرصت نه راكولو، پر افغانستان د امريكايانو له بريد او د اشغالگرانو په ضد د جهاد له اعلان وروسته سري مبارزې ته اړ شوم، تر تعقيب لاندې وم، زما د وژلو او نيولو هڅي وشوې، زما د سر څو مليونه ډالر قيمت وټاكل شو، له ډرون طياري راکتي بريد راباندي وشو، دوه ځلي زما د استوگنځي خوا ته امريكايي كومانډو ځواكونه په داسي حال كي راغلل چي ما ليدل او د دوى غږ مي اورېدو، څرگنده مبارزه راته ناشونې او گرانه شوه، مجبور شوم ليدني كتنې او ملاقاتونه محدود كړم، له تيلفون او مخابراتي استفاده پرېږدم، په خطونو اكتفاء وكړم، كه څه هم مركو، اعلاميو، پيغامونو، خطونو، د پېښو او د هېواد سياسي، نظامي او اجتماعي وضعيت په اړه تحليلي ليكنو تر كافي حده مصروف كړى وم خو د دې ترڅنگ داسي شرائط راته برابر شول چي د كتابونو ليكلو ته هم فارغ وخت ولرم، په دې

مودي کي مي نږدې څلوېښت کتابونه وليکل، چي بايبل د قرآن په رڼا کي، حکمة الباري، متضاد روايات او مذهبي اختلافات، ساينس او د قرآن علمي اعجاز، او د قرآن پلوشي په اتو جلدونو کي د هغوی په ضمن کي دي، گمان مي نه کولو چي زه به دا تفسير بشپړ کړی شم، د تېرو يولسو کلونو هره شېبه داسي راباندي تېره شوی چي نه پوهېدم يوه شېبه وروسته به څه کيږي، دېښمن به زما پر استوگنځي بريد کوي، نېنټه به رامنځته کيږي، دا اطلاع به راکول کيږي چي دېښمن زما له موقعيت خبر شوی بايد خپل ځای بدل کړم، بنيابي له دې به زما د حالت څرنگوالي څه نا څه درک کړی شی چي په دغو کلونو کي زه تر څلوېښتو زياتو کورونو او استوگنځيو کي پاته شوی يم، په ځينو کي څو ورځي، په ځينو کي څو اونۍ او په ځينو کي څو مياشتي، خو له دې ټولو سره سره الله تعالی پر ما خپل فضل پېرزو کړ او دا توفيق ئې راکړ چي د پلوشي تفسير بشپړ کړم، باور وکړئ چي د قرآن د هري سوري د تفسير له بشپړولو وروسته مي داسي احساس کړی چي سینه مي له علم او ايمان ډکه شوې، داسي رڼا مي زړه ته ننوتې چي سلول سلول ئې روښانه شوی، او په داسي سترو سترو حقائقو پوه شوی يم چي له بلي لاري پرې پوهېدا راته ممکنه نه وه. دا هم بايد وليکم چي زه څلور شپېته کاله وړاندي د ۱۳۲۷ هـ ش کال د ميزان په مياشت کي زيږېدلی يم، لا اتلس کلن وم چي مبارزه مي پيل کړه، د جوانان مسلمان د تأسيس له لومړۍ شپې بيا تر نن پوري په تېرو څلور څلوېښتو کلونو کي زما ژوند له لوړو ژورو، گواښونو، خطرونو، کړاوونو، ستونزو، دعوت، زندان، هجرت، جهاد، ... ډک تېر شوی، د کابل د تېرو څلورو لسيزو ټولو حکومتونو او د دوی بهرنيو حاميانو زما د وژلو او نيولو پرېکړي کړي او په دې اړه ئې په وار وار ډول ډول پټي او څرگندي هڅي کړي، اوه ځلي زما خوا ته په څو مترۍ کي راکتونه لگېدلي او ستر ستر بمونه چاودلي؛ يو ځل خو پنځو جيت طيارو زما پر استوگنځي په داسي حال کي دوه دېرش راکتي او بمونه وورول چي زه په خوني کي وم، د کور دېوال وران شو، کله چي بهر ووتلم يوې خوا بلي خوا ته مي بمونه او راکتي ورېدلې، خو زه الله تعالی ساتلی يم، په همدې ستونزمن ژوند کي ئې ما ته دا توفيق راکړ چي دا څلور څلوېښت کلونه د قرآن په سيوري کي تېر کړم، په دې مودي کي ما په اوسط توگه هره ورځ د

د قرآن پلوشې التحریم

قرآن شاوخوا پنځه سوه آیتونه په لمانځه کې او له لمانځه بهر تلاوت کړي، ښایي په دې ټولې مودې کې به څو ورځې هم داسې نه وي تیرې شوې چې ما دومره تلاوت نه وي کړی، د قرآن دوه ثلثه (شل اجزاء) مي حفظ کړي، ډیرې برخې مي په درسي او تربیتي غونډو کې تفسیر کړي، او دا دئ نن په داسې حال کې د پلوشې تفسیر د بشپړولو سعادت راپه برخه شو چې د ژوند پنځه شپېتم کال پیلوم.

زه د خپل ژوند په هر څه کې د دې ځلاند لارښود الهي کتاب مرهون یم، هر څه مي له قرآن زده کړي، ما خپل رب الله تعالی د قرآن له مخې ښه پېژندلی، ما رسول الله د قرآن په هنداري کې پېژندلی، او په دې پوه شوی یم چې د دې ستر کتاب حامل یوازي یو پیغمبر کېدی شي، ما په دې قرآن کې تر دوه سوه زیات داسې علمي اعجاز موندلي چې هر یو ئې د مخکنیو پیغمبرانو صلی تر سترو سترو معجزو ستر دئ، داسې علمي اعجاز چې هر عقلمن انسان دې اعتراف ته اړ کوي چې دا قرآن د الله تعالی له لوري لېږل شوی کتاب دئ، یو ئې د همدې سورې د شپږم آیت دا وینا ده چې ډیرې به د دوزخ سون وي، ما انسان د قرآن په رڼا کې پېژندلی، د ده جوړښت، ځانګړتیاوي، پیل، پای، د سعادت او شقاوت عوامل ئې او د عروج او زوال اسباب ئې قرآن رابښودلي، هیڅوک په هیڅ توګه نشي کولی انسان په داسې دقیقې ښې کې معرفي کړي چې قرآن معرفي کړی، ما دا پراخ عالم د قرآن په رڼا کې پېژندلی، قرآن رابښودلي چې دا عالم، آسمانونه او زمکه څنګه پیدا شوي، پیل ئې څنګه وو او پای به ئې څنګه وي، یوازي هغه څوک د دې پراخ عالم په غېږ کې زړه رابښکونکي ښکلا، عقل پاروونکی نظم، دقیقه هدفمنې، د عالم د توکو تر منځ ژور تنسيق او وحدت توجیه کولی شي چې د قرآن په رڼا کې ورته وګوري، له دې پرته د دې ښکلا، نظم، هدفمنې، وحدت او تنسيق له دقیق تعبیر عاجز دئ.

الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ
سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ

فهرست
د قرآن پلوشې
